

تو نے سیک تیرا شیریں چراغِ شام سے

یعنی

شیخ القراء حضرت مولانا ابوالحسن علی عظیمی کی

## سوانح حیات

آپ کی ولادت، تعلیم و تدریس، آپ کے اساتذہ، آپ کے تصنیفی و تالیفی کارنامے اور تلامذہ،  
عزرا و نظما اصحابِ قلم کے مشاہدات و تاثرات اور چونکا دینے والے اعتراف و بیہوشی پر مشتمل  
ایک خوبصورت، معلومات افزا اور بصیرت افروز کتاب

مرتب

محمد اکرام اہر پیدوار

مہتمم مدرسہ دارالعلوم صدیقہ نقیہ، ٹھیکہ ۱۰، انجمن پور، ہر پیدوار

ناشر

مدرسہ دارالعلوم صدیقہ نقیہ، ٹھیکہ ۱۰، انجمن پور، ہر پیدوار

لوگے سیارے تراشے ہیں چراغِ شام سے

(یعنی)

# سوانح حیات

شیخ القراء حضرت مولانا قاری ابوان امی  
لغظک

جس میں

آپ کی ولادت، تعلیم و تدریس، آپ کے اساتذہ، آپ کے تصنیفی و تالیفی  
کارنامے، آپ کے تلامذہ، نثر و نظماً اصحابِ قلم کے مشاہدات  
و تاثرات، لارہ چونکارینے والے انٹرویو، مشہور ایک خوبصورت  
معلوماتی انزلاز بصیرت افروز کتاب

رتب

محمد اکرام اہریدواری

مہتمم مدرسہ دارالعلوم صدیقیہ،  
نلہیلہ، انت پور، ہریدوار

ناشر

مدرسہ دارالعلوم صدیقیہ / نلہیلہ، انت پور،  
ہریدوار

علماء دیوبند کے علوم کا پاسان  
دینی و علمی کتابوں کا عظیم مرکز ٹیلیگرام چینل

حنفی کتب خانہ محمد معاذ خان

درس نظامی کیلئے ایک مفید ترین  
ٹیلیگرام چینل



تیرے فکروں سے ذرے ہو گئے ہیں آفتاب

(رائی)

تو نے سیارے تراشے ہیں چراغِ شام سے

(احسان دانش)

### تفصیلات

نام کتاب	:	تو نے سیارے تراشے ہیں چراغِ شام سے
نام مرتب	:	قاری محمد اکرام صاحب ہریدواری
صفحات	:	۶۸۰
سن طباعت	:	۱۳۲۵ھ
ناشر	:	مدرسہ دارالعلوم صدیقیہ نلہیلہ ہریدوار
کمپیوٹر کتابت	:	(محمد لقمان الحسن) افضل کمپیوٹرز، نزد محمد مسجد دیوبند

مکتبہ صوت القرآن دیوبند • زمزم بک ڈپو دیوبند • عظیم بک ڈپو دیوبند

## فہرست مضامین

صفحہ	عنوان	صفحہ	عنوان
۷۱	● آغاز تدریس اول	۹	● پیغام تہنیت
	● شیخ القراء حضرت المقرئ ظہیر الدین صاحب		● مولانا انظر شاہ صاحب مسعودی کشمیری مدظلہ
۷۳	● معروفی (م: ۱۳۰۳ھ)	۱۱	● دعائیہ کلمات
	● مولانا محمد عثمان صاحب معروفی		● مولانا عبدالحق صاحب اعظمی
۷۷	● (م: ۱۳۲۲ھ)	۱۳	● پیغام سرت
۸۰	● آغاز تدریس		● مولانا ریاست علی صاحب بجنوری
۸۱	● جمعیت علماء	۱۴	● افتتاحیہ
۸۲	● ضلع العلوم گلابی	۲۵	● منظوم سوانح
۸۳	● مضمون نگاری		● مولانا ادلی بستوی
۸۳	● تاریخ گوئی		● ضلع اعظم گڑھ اور اس کی
۸۵	● اخلاق و عادات	۳۰	● دینی و علمی حیثیت
	● جامعہ عربیہ احیاء العلوم مبارک پور		● موضع جگ دیش پور اور
۸۹	● اعظم گڑھ	۳۳	● سلسلہ علم و فضل
۹۳	● مدرسہ قرآنیہ جامع الشرق جوینور	۳۹	● صاحب سوانح
	● مولانا محمد مسلم صاحب بہوری	۴۶	● ابتدائی عربی کے اساتذہ کرام
۹۴	● ایک دل آویز شخصیت	۵۷	● آپ کی تعلیم تجوید و قرأت
۹۶	● گریڈیہ ہجھار کھنڈ میں آمد		● شیخ القراء حضرت الشیخ المقرئ
۹۷	● گریڈیہ کی دینی و علمی حالت	۶۰	● محمد مصطفیٰ صاحب م: ۱۳۹۰ھ
	● مدرسہ ریاض العلوم گورنی		● شادی: والدہ محترمہ کا انتقال اور
۹۹	● جوینور	۶۸	● تعلیم کا اختراع اور تدریس

صفحہ	عنوان	صفحہ	عنوان
	● حضرت الاستاذ مولانا محمد حسین بہاریؒ		● تعلیم کا دوسرا دور۔
۱۳۵	(م: ۱۳۱۲ھ)	۱۰۴	● اللہ تعالیٰ کی عظیم نعمت
	● تابعی مولانا سیدنا وحید الرحمن کیرانویؒ	۱۰۵	● دشواریاں اور آسانیاں
۱۳۸	(م: ۱۹۹۵ء)	۱۰۷	● حوصلہ شکن مرحلہ
	● حضرت الاستاذ مولانا مفتی محمود حسن گنگوئیؒ	۱۰۸	● ایک بڑا تعاون
۱۴۷	(م: ۱۳۱۷ھ)	۱۰۹	● دارالعلوم دیوبند سے فراغت
	● حضرت الاستاذ مولانا مفتی نظام الدین		● دارالعلوم میں آپ کے
۱۵۸	(ولادت: ۱۳۲۸ھ وفات: ۱۳۲۰ھ)	۱۱۰	● اساتذہ کرام
	● جناب مولانا نصیر احمد خان صاحب		● حضرت مولانا شریف حسن صاحبؒ
۱۶۱	بلند شہری (۳۱ جولائی ۱۳۳۷ھ)	۱۱۱	● (م: ۱۳۹۷ھ)
	● شیخ حضرت مولانا محمد نعیم صاحب مدظلہ		● حضرت مولانا عبدالاحد صاحبؒ
۱۶۴	(۱۳۳۷ھ/۱۹۱۹ء)	۱۱۳	● (م: ۱۳۹۹ھ)
	● حضرت الاستاذ مولانا محمد سالم صاحب		● حضرت مولانا فخر الحسن صاحبؒ
	(۲۲ جمادی الثانی ۱۳۳۳ھ)	۱۱۵	● مراد آبادی (م: ۱۳۰۰ھ)
۱۷۰	مطابق ۸ جنوری ۱۹۲۶ء)		● فخر القراء حضرت شیخ المقرئ محبت الدین احمد
	● حضرت مولانا سیدانظر شاہ صاحب	۱۱۷	● الہ آبادی (م: ۱۳۰۱ھ)
۱۷۴	مسعودی کشمیری مدظلہ		● شیخ الحدیث حضرت مولانا زکریا صاحبؒ
	● حضرت مولانا خورشید عالم دیوبندی		(ولادت: ۱۳۱۵ھ وفات: ۱۳۰۴ھ) ۱۴۲
۱۸۰	مدظلہ (ولادت: ۱۳۵۳ھ)		● حضرت الاستاذ حکیم الاسلام مولانا قاری
	● استاذی حضرت مولانا قمر الدین صاحب	۱۴۶	● محمد طیب (م: ۱۳۰۳ھ)
۱۸۶	(ولادت: ۱۳۷۵ھ/۱۹۴۸ء)		● حضرت مولانا معراج الحق صاحبؒ
	● حضرت شیخ القراء مولانا قاری عبداللہ سلیم	۱۴۱	(م: ۱۳۱۴ھ)
۱۸۸	صاحب مدظلہ		

صفحہ	عنوان	صفحہ	عنوان
۱۳۰۶	● ناظم تعلیمات کے نام ایک تحریر: ۱۳۰۶ھ	۱۹۳	● حضرت مولانا مفتی سعید احمد پالپوری (ولادت تقریباً ۱۹۳۲ء)
۲۹۳	● سے ۱۳۶۶ھ تک کے احوال	۲۱۵	● حضرت مولانا عبدالخالق صاحب مدرس اسی مدظلہ
۱۳۰۲	● سے ۱۳۲۵ھ تک:	۲۲۵	● مولانا مدرس اسی اور جدیدہ دارالعلوم کی تعمیری خدمات
۳۲۸	● دارالعلوم میں تلامذہ کی تعداد	۲۳۳	● میرے حضرت میرے شیخ (ولادت: ۱۳۳۹ھ)
۳۲۸	● صاحب تذکرہ اپنی تصانیف کے آئینے میں	۲۳۴	● نقل مکتوب علامہ ظفر احمد عثمانی
۳۱۸	● حسن المحاضرات، ایک شاہکار تصنیف	۲۳۶	● مدرسہ اشرف المدارس کا قیام اور خدمات
۳۲۷	● تقریحات	۲۳۸	● تبلیغ کی اہمیت
۳۳۲	● اخبار و رسائل کے تحسینی کلمات	۲۳۹	● مجلس دعوت الحق کا قیام
۳۳۲	● حسن المحاضرات، ایک ڈرف نگار	۲۶۸	● احیاء سنت مدرسے کا دور ثانی (ڈائری سے ماخوذ)
۳۳۵	● بصر کے قلم سے	۲۸۰	● مدرسہ قاسمیہ شامی مراد آباد
	از: مولانا عبدالرشید صاحب بستوی	۲۸۲	● دارالعلوم دیوبند میں تلخ حالات
	● دیکھا جو تیر کھا کے کہیں گاہ کی طرف...	۲۸۳	● شعبہ قرأت کا الیہ
	از: مولانا عبدالرشید صاحب بستوی	۲۸۵	● احوال شعبہ تجوید و قرأت دارالعلوم
	● دارالعلوم دیوبند کی ایک انوکھی شخصیت	۲۹۲	● موج حوادث
	از: مولانا مفتی اعجاز ارشد قاسمی		
	● فن تجوید و قرأت کے گوہر نایاب		
	از: بختیار نقیب قاسمی		
	● مقرر اعظم قاری ابوالحسن اعظمی		
	از: ڈاکٹر تابش مہدی		

صفحہ	عنوان	صفحہ	عنوان
۵۱۹	● مینارہٴ عظمت	۳۷۲	● ایک مثالی شخصیت
	از: مولانا عبدالقیوم صاحب سنبھلی		از: قاری شمس الدین بخٹوری
	● علم تجوید و قراءت کے	۳۷۸	● مجدد علم قراءت
۵۲۱	عظیم مصنف		از: جناب مولانا قاری ملتوی سید احمد سعید
	از: مولانا قاری محمد اصغر صاحب	۳۸۵	● لیکن تو چیز سے دیگری
۵۲۳	● ایس سعادت بیز اور بازو نیست		از: مولانا قاری ارشاد احمد صاحب غازی آبادی
	از: مولانا رضوان نسیم صاحب	۳۸۹	● گل حسن تو بسیار
۵۲۴	● علم قراءت کا کو نور		از: دلشاد احمد و بلال احمد
	از: مولانا حکیم عبدالحمید صاحب	۳۹۶	● ز فرق تا بقدم ہر کجا کہی مگر
۵۲۷	● ”آپ جیسا کوئی نہیں دیکھا“		از: جناب مولانا قاری محمد راغب صاحب
	از: جناب عبداللہ راقی صاحب	۵۰۱	● بسیار خوباں دیدہ ام لیکن تو...
۵۳۱	● یہ شان احترام آدمیت کم نظر آئی		از: جمشید علی امیری
	از: مولانا محمد یامین صاحب قاسمی	۵۰۶	● ایک سحر انگیز شخصیت
۵۳۳	● ایک مثنوی طبعی شخصیت		از: ناصر جاوید نسیم صدیقی صاحب
	از: مولانا عرفان صاحب قاسمی بہرائچی		● قرآن کریم کے صوتی معجزہ کے ترجمان
	● اپنے فن میں امتیازی شان	۵۱۰	قاری ابوالحسن صاحب اعظمی
۵۳۷	کے حامل		از: حضرت مولانا اخلاق حسین قاسمی لال کنواں دہلی
	از: مولانا ملتوی محمد ارشد اعظمی	۵۱۳	● جذب دروں
۵۳۸	● عصر حاضر کے مسند القراءت		از: حضرت مولانا عبدالقیوم صاحب مدراسی
	از: مولانا خورشید اللہ صاحب گیاروی		● عند لیب خوش الحان ایک تاریخ ساز
۵۴۱	● ہر درق روشن قدیل ہے	۵۱۷	معلم قراءت
	از: مولانا محمد ارشد قاروقی سرائے میر		از: حضرت مولانا ملت اللہ صاحب اعظمی

صفحہ	عنوان	صفحہ	عنوان
۵۴۰	● ایک پابند اوقات، حق گو اور ماہر فن مصنف	۵۴۳	● جہاں فرشتے سلامی دیتے ہیں
۵۴۳	● از: قاری مفید الاسلام صاحب کلکتوی	۵۴۵	● کتنی راتوں کو دن بتایا ہے
۵۴۳	● از: قاری راقب حسن صاحب مدرسہ اصغریہ دیوبند	۵۴۶	● ایک باغ و بہار اور علمی بصیرت کی حامل شخصیت
۵۸۱	● "ہم نے ہر فہم کو اڑھا دی ہے تبسم کی ردا"	۵۴۷	● از: مولانا محمد نسیم صاحب بارہ بنگلوی
۵۸۳	● از: محمد تقی احمد صاحب، الفضل کپیوٹرز، دیوبند	۵۴۹	● ایک اولوالعزم صاحب فن شخصیت
۵۸۳	● میرے حضرت میرے استاذ قاری ابوالحسن اعظمی	۵۵۱	● از: مولانا مفتی ظفر الدین احمد قاسمی
۵۸۴	● از: رحمتا واجدی دیوبند	۵۵۱	● ایک حق گو اور بے باک معلم قرأت
۵۸۶	● منظوم خراج عقیدت	۵۵۲	● از: مولانا غازی دل احمد ولی ٹوکی
۵۸۷	● خراج عقیدت	۵۵۲	● ایسا کہاں سے لاؤں
۵۸۸	● حسن ناثر	۵۵۳	● از: قاری محمد سراج قاسمی
۵۹۰	● از: مولانا ولی اللہ ولی قاسمی بستوی	۵۵۳	● علم و فن کا ماہر، ایک خوددار انسان
۵۹۰	● قاری ابوالحسن اعظمی	۵۵۳	● از: ابن امین الانور شاہ کشمیری
۵۹۱	● از: علامہ منصور بختوری قاضی پاڑہ بجنور	۵۵۳	● مولانا قاری ابوالحسن صاحب اعظمی ایک شخص، ایک اکیڈمی
۵۹۱	● امام فن، لٹریچر تجوید حضرت مولانا قاری ابوالحسن اعظمی	۵۵۵	● از: پروفیسر محمد سلیمان
۵۹۲	● از: تاج محمد دیوبند	۵۶۷	● دامن گل چمن
۵۹۲	● جذبہ دروں	۵۶۷	● از: (قاری) محمد اکرام صاحب
۵۹۲	● از: مولانا مفتی کفیل الرحمن صاحب نشاط	۵۶۷	● ایک باکمال اور عبقری شخصیت
			● از: قاری محمد یوسف صاحب



صفحہ	عنوان	صفحہ	عنوان
۶۰۲	● یکائے علم	۵۹۳	● پرتو علامہ جزری ترجمان شاطبی
از: محمد ذکی صدیقی		از: ظفر جگ پوری	
۶۰۳	● شہنشاہِ قلم	۵۹۳	● "نذرانہ خلوص"
از: قاری انصالح احمد بجنوری		از: ظفر جگ پوری	
۶۰۵	● تصنیفات کا تعارف	۵۹۵	● فخر علم و فن
ولی بستوی		از: عبداللہ راعی دیوبندی	
۶۱۱	● روبرو گفتگو - ایک انٹرویو	۵۹۷	● گوہر نایاب
قراءت کے فن پر اجلاس میں ممتاز		از: وحید الرحمن تاج سلطان پوری بسینگی	
۶۵۵	● علماء کی شرکت		● شیخ القراء فاخر دارالعلوم دیوبند عالی
۶۷۰	● پیغام اور گزارشات		جناب محترم ابوالحسن صاحب اعظمی
۶۷۳	● دارالعلوم صدیقیہ	۵۹۸	● کی خدمت میں
	***	از: ابو مشہود علامہ منصور بجنوری، ابن جناب عبدالرشید	
		● نظم در مدح کتاب "حسن المحاضرات فی	
		رجال القراءات"	
		۶۰۱	
		از: طارق نعمانی	



پیغام تہنیت



آفریں صد آفریں

فخر المحمدین حضرت امناذ الاماں

مولانا انظر شاہ صاحب مسعودی کشمیری مدظلہ

شیخ الحدیث و صدر المدرسین و قفدار العلوم دیوبند

قلندرفضت صحافی مولانا محمد عثمان فارقلیط المنصور کے تعلق سے ان کے ایک معاصر درویش مزاج قلم کار و صحافی مولانا عبدالماجد دریا بادی المرحوم نے ایک جملہ فرمایا تھا کس قدر بر محل، کتنا سچ ”یہ اگر دوسروں میں ہوتے تو ان کی پرش ہوتی یہاں پرش ہی ہو جائے تو بڑی بات ہے۔“

گذشتہ ربع صدی کے عرصہ میں جانے کتنی معروف و قد آور شخصیات ہمیں الوداع کہہ کر عالم جاودانی کو سدھار گئیں مگر چند وقتی آنسوؤں کے سوا ہم انہیں کوئی نذرانہ وفا پیش نہ کر سکے۔ یہ ہماری بد قسمتی اور ہماری دلی بے بسی کا ایہ ہے۔ حد تو یہ ہے کہ ماضی قریب کی ممتاز اور گہر بار ہشت پہلو شخصیت حضرت حکیم الاسلام قاری محمد طیب صاحب ”طیب اللہ تراہ پر کوئی خاطر خواہ کام نہ کر سکے آئندہ تعلیمی سال کی ابتداء میں ان کی شخصیت اور حیات و خدمات پر عالمی سیمینار کا عزم کیا ہے خدائے قادر و قدر اس مرحلے کو بہ حسن و خوبی تمام فرمائے۔

کچھ لوگ خوش نصیب ہوتے ہیں، ان کے احباب و متعلقین تلامذہ و مسترشدین


ان کے قدرداں۔ یہ اپنے شیخ و استاذ کی زندگی کا ہر پہلو اجاگر کرنے کو سرمایہ سعادت اور عنوان فخر گردانتے ہیں، کاتب سطور التحیر کی نظر میں جناب مولانا وحید الزماں صاحب کیرانوی انہی خوش بخت اساتذہ میں شامل ہیں، ان کی وفات کے بعد ان کے تلامذہ نے اپنے استاذ کو جتنا بھرپور و مغز، موثر اور دل کش نذرانہ خلوص و عقیدت پیش کیا وہ خود المفلور کے گروہ کے بعض طالع آزماؤں کے لیے ضربِ کلیم ہے۔

صاحب سوانح محترم قاری ابوالحسن صاحب الاعظمی کچھ کم نصیبہ و دہ نہیں۔ ان کے تلامذہ قدرداں، اپنے استاذ کے وفا شناس۔ قاری صاحب کی عمر ہی کیا ہے، ابھی تو انہیں زندگی میں بہت کچھ کرنا ہے، شعبہ تجوید کے کتب خانے کو مزید گہر بار بنانا ہے، مگر وفا شعار تلامذہ قابل مبارک باد کہ اپنے استاذ پر ان کی زندگی میں ہی کتاب شائع کر رہے ہیں اور ضخیم و طویل، دل کش و دیدہ زیب — اور ولے! آفریں ان کے جذبہ خلوص کو اور سلام ان کی وفا شعاری کو!

وانا الاحقر الافر

سید انظر شاہ مسعودی کشمیری

۱۳۲۵/۶/۱۹ھ



بِسْمِ اللّٰهِ الرَّحْمٰنِ الرَّحِیْمِ

## دعائیہ کلمات

### حضرت مولانا عبدالحق صاحب مدظلہ العالی

شیخ الحدیث دارالعلوم دیوبند

مولانا قاری ابوالحسن صاحب مدظلہ العالی شیخ القراء دارالعلوم دیوبند نو عمری سے ذہین و فطین ہیں، موصوف کی بہتر ماحول میں تربیت و پرورش ہوئی، آپ نجیب الطرفین ہیں آپ کے نانا کے والد حضرت حافظ ولی محمد صاحب اسم باسکی تھے، اکابر اولیاء اللہ و مشائخ سے گہرا تعلق تھا، ناکارہ اپنی کم عمری کی وجہ سے زیادہ واقفیت تو نہیں رکھتا مگر تھوڑا تھوڑا منور چہرہ نگاہوں میں ہے البتہ ان کے تلامذہ کے دیکھنے سے پتہ چلتا ہے کہ حضرت حافظ صاحب کی تعلیم و تربیت بہت ہی بہتر تھی۔ قاری صاحب کے والد محترم حضرت الحاج حافظ محمد حنیف صاحب ایک جید حافظ ہونے کے ساتھ ساتھ تعلیم و تربیت کے ماہر تھے نہایت سادے متوکل باعمل بزرگ تھے، ناکارہ کے گاؤں میں جتنے بھی معمر حفاظ و علماء ہیں سب کے استاذ تھے، ناکارہ نے بھی حافظ صاحب سے قرآن پاک پڑھا ہے الغرض قاری صاحب موصوف کو بہتر ماحول نصیب ہونے کے ساتھ خود انہوں نے پڑھنے میں پوری محنت و جدوجہد کی اور اساتذہ سے پورا تعلق اور ان کی عظمت کا بھرپور خیال رکھا ہے، جس کی وجہ سے وہ فن قراءت میں ناکارہ کے نزدیک اپنا ہمسر نہیں رکھتے، موصوف نے اس فن میں بہت سی کتابیں تالیف فرمائیں ہیں جو اہل علم کے نزدیک مقبول ہیں، فن تجوید کے علاوہ دیگر موضوع پر بھی ان کی تالیفات ہیں سب مل کر ۶۰ سے زائد موصوف کی تالیفات ہیں

جوسب مقبول ہیں، قاری صاحب کی عملی حالت بھی قابل رشک ہے نماز باجماعت اور صف اول پر مداومت قرآن پاک کی تلاوت کی کثرت اور مدرسہ کے اوقات کی پابندی موصوف کی طبیعت ثانیہ بن چکی ہے۔ موصوف سلوک میں حضرت اقدس مولانا ابرار الحق صاحب ہردوئی دامت برکاتہم کے خلیفہ و مجاز ہیں ناکارہ دعا کرتا ہے کہ اللہ جل شانہ حضرت قاری صاحب کی عمر اور علم و عمل میں مزید ترقی عنایت فرمائے اور امت کو ان کے علوم سے زیادہ سے زیادہ مستفید ہونے کا موقع عنایت فرمائے۔ آمین۔

ناکارہ

عبدالحق غفرلہ

خادم دارالعلوم دیوبند

۱۲ شعبان ۱۳۲۵ھ



بِسْمِ اللّٰهِ الرَّحْمٰنِ الرَّحِیْمِ

ایک با فیض رہبر کامل

پیغام مسرت

رئیس القلم استاذِ حدیث حضرت مولانا ریاست علی صنا ظفر بجنوری مدظلہ  
حامدا و مصليا: احقر کو یہ معلوم کر کے بڑی مسرت ہوئی کہ جناب مولانا  
قاری ابوالحسن صاحب زید مجدہم کے بعض تلامذہ نے موصوف کی شخصیت، سوانح اور  
فن کے بارے میں ایک ضخیم کتاب مرتب کی ہے۔

جناب مولانا قاری ابوالحسن صاحب نے درس و تدریس اور تصنیف و تالیف  
کے ذریعہ فن تجوید و قراءت کی جو قابل قدر خدمات انجام دی ہیں وہ انہی کا حصہ  
ہیں۔ اُن کے کمال فن کی داد تو اہل فن ہی دے سکتے ہیں لیکن فن پر قابو یافتہ ہونے کی  
ایک علامت راقم الحروف کے نزدیک یہ ہے کہ اگر طالب علم میں حصول علم کی تڑپ  
ہو تو موصوف بہت کم وقت میں فن کی تکمیل کر دیتے ہیں جو اہل علم کے نزدیک حیرت  
انگیز بات ہے، اُن کے تلامذہ بیان کرتے ہیں کہ اس فن میں اتنا کامل اور با فیض  
انسان اُن کی نظر سے نہیں گذرا۔

جن طلبہ نے اس فن کے رہبر کامل کے نقش پا کو پہچانا وہ ولی مبارک بات کے مستحق  
ہیں، خدا ان کے علم و عمل میں برکتیں عطا فرمائے گا اور امید ہے کہ تاریخ اپنے استاذ محترم  
کے بقاؤ کی خدمت انجام دینے والوں کو ان شاء اللہ فراموش نہیں کرے گی۔

ہمیں پہچان لیں گے کاروان شوق کے رہرو  
کہ ہم نے نقش پائے رہبر کامل کو پہچانا  
ریاست علی غفرلہ

خادم تدریس دارالعلوم دیوبند، ۲۵ رجب المرجب ۱۴۲۵ھ



صاحبِ سوانح کی ایک تحریر پیش نظر ہے، آپ نے مشہور مؤرخ اور صحافی جناب مولانا قاضی اطہر صاحب مبارک پوریؒ (م ۱۳۱۷ھ) کی وفات پر نکالے جانے والے ایک خاص نمبر کے لیے اپنی تحریر میں فرماتے ہیں:

”یہ روایت اور طریقہ راقم الحروف کے نزدیک عجیب و غریب ہے کہ جب کوئی عظیم شخصیت دنیا سے چلی جاتی ہے تو اس کی حیات اور کارناموں سے متعلق مضامین اور تذکرے لکھے جاتے ہیں، اس کی سوانح حیات مرتب کی جاتی ہے، اس پر مقالے لکھے جاتے ہیں، اس پر سیمینار و تذکار کا انعقاد ہوتا ہے، اس کے مناقب و فضائل اور خصوصیات و کمالات پر تقریریں اور بیانات آتے ہیں۔۔۔ مگر یہ سب کب؟۔۔۔ جب وہ اس دنیائے آب و گل سے کنارہ کش ہو کر اتنی دور چلا جاتا ہے کہ اس تک رسائی ناممکن ہو جاتی ہے، اس کی ذات ستودہ صفات اور کمالات و خصوصیات سے بھری ہوئی شخصیت سے استفادہ ناممکن ہو جاتا ہے۔

ایسا کم ہی ہوتا ہے کہ ایسی ہا کمال و نادر خصوصیات کی حامل شخصیات پر اس کی زندگی ہی میں بہت مفصل نہ سہی، مضامین اور اس کی حیات و کارناموں پر مختصر سی ہی کتاب آجائے تاکہ ناظرین و قارئین اسے دیکھ کر حسبِ صلاحیت اس سے کچھ سیکھنے کی کوشش کریں۔

محدودے چند ہی حضرات اکابر ایسے ہیں جنہوں نے یا تو خود ”آپ ہی“

اور ”خودنوشت سوانح حیات“ مرتب کر دی یا کسی اور نے ان کی زندگی پر قلم اٹھایا اور کچھ نہ کچھ لکھ، لکھا دیا، اس سے ایک بڑا اہم فائدہ یہ بھی ہوتا ہے کہ بعد میں لکھنے والوں کے لیے ایک آسان اور صحیح بنیاد اور معجز ڈگری مل جاتی ہے۔

جناب قاری صاحب سے قریبی تعلق رکھنے والوں اور آپ سے زیادہ سے زیادہ استفادہ کرنے والے تلامذہ اور آپ کے احباب کا ایک عرصہ سے یہ خیال رہا کہ اگر بہت ضخیم نہ سہی، مختصر ہی کوئی سوانحی خاکہ اور آپ کے حالات سامنے آجائیں، تو آج کی سہولت پسند اور سطحی طبائع رکھنے والوں کے سامنے ایسے حالات آجائیں اور اسے پڑھ کر ”خود پسند اور ہم جنس دیگرے نیست“ قسم کے لوگ نہیں بلکہ آپ سے ملنے والے، عقیدت رکھنے والے، اور آپ کے تلامذہ آپ کے پاس آتے ہیں کچھ سیکھنے اور کچھ بن کر نکلنے کی غرض سے انھیں سبق ملے۔ وہ دیکھیں اور سوچیں کہ آج کے دور اور اس ماحول میں اگر کوئی کچھ بنے، اور کچھ کر گزرنے کی تجدید اور تڑپ رکھتا ہو تو اسی مسوم ماحول میں رہتے بستے، بادِ سموم کے تھمیزے کھاتے ہوئے، امواجِ حوادث میں ڈوبتے ابھرتے ہوئے بہر حال ایک مثالی شخصیت بن سکتا ہے، بعد میں آنے والوں کے لیے ایک نقشِ راہ چھوڑ سکتا ہے۔ جس پر حسبِ حوصلہ اور اہمیت قدم بڑھا کر کچھ نہ کچھ حاصل کیا جاسکتا ہے۔

ابتداءً جب قریبی لوگوں نے اپنے خیالات کا ذکر کیا تو آپ نے انس کرنا ل دیا، یہی کہتے رہے، میں کیا، اور میرے حالات کیا، اور کچھ لکھ کر دینے کے لیے تیار نہ ہوئے۔ پھر عرض کیا گیا کہ ہمارے کچھ سوالات کے جوابات دیدیں، کہ اسی کی روشنی میں کچھ تیار کرنے کی کوشش کی جائے، مگر اس کے لیے عدیم الفرستی کا حوالہ دے کر امروز و فردا میں ایک طویل عرصہ گزار دیا۔

اللہ بھلا کرے، ایک دوست نے یہ خبر دی کہ جناب قاری صاحب کا ابتداء سے ایک معمول ڈائری لکھنے کا رہا ہے، جس کا ذکر آپ نے اپنی کتاب ”کشکولِ حسن“





بہر حال — آپ کے قدم تلافی کی ایک مجلس بلائی گئی، مشورہ ہوا، بھد  
سرت سب نے تائید کی، ہر طرح کے تعاون کا یقین دلایا۔

یہ واضح رہے کہ یہ سوانح، حضرت قاری صاحب کی آپ جی پر مشتمل مرتب کی  
گئی ہے، آپ کی طرف سے قدم قدم پر رکاوٹیں آئیں:

”یہ نہ ہو اور وہ نہ ہو، اسے کاٹو، اسے مٹاؤ، بیاض اور ڈائری میں درج  
احوال و کوائف کی بات اور ہے، اور منظر عام پر لانے کی بات اور ہے، اس  
میں کتنی ہی پیشانیوں پر بل آئیں گے، دلائل و براہین کی باتیں کی جائیں گی،  
طرح طرح کے سوالات ہوں گے، آج ذاتی طور پر تو ہر شخص بڑا نازک مزاج  
واقع ہوا ہے، ذرا ذرا سی بات پر ان کے خود ساختہ آجگینوں کو ٹھیس لگ جانے کا  
اندیشہ رہتا ہے، وغیرہ وغیرہ“۔

مگر کیا دل خراش احوال اور روح پر لرزہ طاری کر دینے والے کوائف اور دل  
و دماغ کو ہلا دینے والے عوائف کو قلم انداز کر دینے سے کوئی بھی ”سوانح...“ حقیقی  
”سوانح حیات“ بن سکتی ہے؟

سوانح کا معنی کیا ہے، یہ سانحہ کی جمع ہے، یعنی زندگی کے حوادث۔

آج کہنے والے بڑی آسانی سے کہہ دیتے ہیں کہ ایسی باتیں نہیں آنی چاہیے  
جس پر کسی کو اعتراض ہو، جو دل خراش ہو، جس سے دلائل و براہین ہو، لیکن یہ کس قدر عجیب  
بات ہے کہ اپنی ذات کے لیے تو یہ سب نہ ہو مگر دوسرے کی دلائل و براہین اور وہ سب کچھ  
جس سے ایک خود دار اور غیرت مند انسان کی زندگی ہی فنا کے گھاٹ اتر جائے،  
دوسرے پر خواہ کچھ ہی بیت جائے، سب روا، سب جائز، یہ سوچنے کا آخر کونسا انداز  
ہے، یہ کہاں کا انصاف ہے؟

خوب سمجھ لینا چاہیے کہ — اگر دوسرے کو ستایا جائے اس کی روح کو زخمی  
کیا جائے تو کم از کم اسے رونے چیننے اور چلانے کی تو اجازت دی جائے، عجیب بات

ہے کہ ”جابر مارے، رونے بھی نہ دے! کوئی قتل کرے تو اس پر کوئی الزام نہیں، اور مقتول اور زخمی اگر اس پر آہ بھی کر لے تو ہر طرف سے اٹکیاں اٹھیں، اگر رونا، آہ و زاری کرنا غلط ہے تو خدا را سوچیں کہ اس آہ و زاری پر مجبور کرنا کس قدر غلط ہے۔

یقیناً یہ ایک طرفہ سوچ اور فکر قابل اصلاح ہے، صاحب سوانح سے اس طرح کے عنوانات پر اختلاف کرتے ہوئے مجلس احباب کا یہی فیصلہ ہوا کہ وہ تمام واقعات اور احوال و کوائف جو بہر حال صحیح ہیں انھیں بے کم و کاست بیان کر دیا جائے۔ آخر میں قاری صاحب کی ناگوار یوں کا لحاظ کرتے ہوئے شخصیات اور متعلق افراد کے نام حذف کرنے کی کوشش کی گئی الا یہ کہ جو ناگزیر ہوں۔

سب سے پہلے جو چیز سامنے آئے گی وہ صاحب سوانح کے گہرے عقیدت مند مولانا ولی اللہ ولی بستوی کی نظم ہے، آپ نے قاری صاحب کی پوری سوانح کو منظوم کر دیا ہے، یہ اگرچہ ایک طویل نظم ہے مگر اہمیت کی بناء پر اسے مقدم کیا گیا ہے۔ اس کے بعد سلسلہ سوانح کا آغاز آپ کے ضلع اعظم گڑھ کی تاریخ سے ہوتا ہے۔ پھر آپ کا موضع جگدیش پور سامنے آتا ہے جس کے سلسلہ علم و فضل کے بعد آپ کی پیدائش اور تعلیم کے سارے مراحل کا ذکر ہے، اسی ضمن میں آپ کے اساتذہ کی جلوہ نمایاں بھی ہیں۔

تعلیم کے پہلے مرحلہ کے بعد انقطاع تعلیم ہو جاتا ہے اور تدریس شروع ہو جاتی ہے۔ تقریباً بارہ سال بعد آپ تکمیل تعلیم کے لیے دارالعلوم دیوبند پہنچتے ہیں، فراغت کے بعد آپ کے اساتذہ کا ذکر خیر خود آپ کے قلم سے نظر آتا ہے۔ اساتذہ کے تذکرے میں کہیں اختصار ہے، کہیں ذرا تفصیل۔ مجموعی طور پر خاصے طویل صفحات کا حاطہ ہے۔ دراصل اساتذہ کرام ہی وہ ذوات قدسی صفات ہوتی ہیں جن کی جوتیوں کے طفیل میں انسان ترقیات حاصل کرتا ہے۔ صاحب سوانح تذکرہ اساتذہ سے پہلے لکھتے ہیں:

”ذیل میں دارالعلوم کے اپنے اساتذہ کا ایک مختصر خاکہ... پیش ہے جن کی جوتیوں کے صدقے میں جو فتنہ الہی اس مرکبِ علمی سے تدریسی انتساب کا شرف حاصل ہوا، فالحمد لله علی ذلك“۔

آخر میں محی النہ حضرت مولانا شاہ ابرار الحق صاحبِ حق ہر دوئی دامت برکاتہم کا ذکر خیر ہے، اور ذرا مفصل ہے ہونا بھی چاہیے، حضرت مولانا ہر دوئی صاحب دامت برکاتہم صاحب سوانح کے مرشد و شیخ ہیں۔ اس کے بعد ”تدریس کا دور ثانی“ کے عنوان کے تحت مدرسہ اصغریہ اور مدرسہ قاسمیہ شامی مراد آباد میں تدریسی خدمات سامنے آتی ہیں۔ مراد آباد میں ابھی ایک سال بھی پورا نہ ہوا تھا کہ دارالعلوم دیوبند کا قیام پیش آ گیا، اور پھر آپ دارالعلوم میں پہنچ جاتے ہیں۔

دارالعلوم دیوبند میں پہنچتے ہی آپ کی انقلابی کارکردگی، محنت، لگن اور عظیم جدوجہد کا ایسا منظر سامنے آتا ہے جو بالآخر تنگ دل لوگوں کے حاسدانہ جذبات کو ابھار دیتا ہے، ہر انقلابی شخصیت کے سامنے ایسے تلخ ترین احوال و کوائف اور ایسے جاں گسل موجِ حوادث کے تلاطم آتے ہیں جس سے بہر حال اسے نبرد آزما ہونا پڑتا ہے، صاحب سوانح بھلا ان سے کس طرح بچ سکتے تھے، چنانچہ ہمارے سامنے ان حوادث اور تلخ ترین حالات کی ایک جھلک آتی ہے۔

یہ حوادث اور سوانح، حاسدین کی کارستانیوں اور حالات کی تلخیاں، پست ہمت اور کم حوصلہ لوگوں کے لیے بلاشبہ ایک حادثہ ہیں، لیکن اللہ تعالیٰ جن حضرات سے دنیا میں دینی اور علمی کام لینا چاہتے ہیں انہیں اسی کے بقدر حوصلہ اور ہمت سے نوازتے ہیں، وہ ہر حادثہ پر یہ کہتے ہوئے مسکرا کر گذر جاتے ہیں۔

حوادث کے طوفان آتے رہیں گے ● مگر یوں ہی ہم مسکراتے رہیں گے  
خدا اور محمد کا پیغام لے کر ● قدم اپنا آگے بڑھاتے رہیں گے

حالات کی تلخیاں ایسے لوگوں کے لیے مہینز کا کام کرتی ہیں۔ ان تلخ راہوں کا استقبال ہنستے ہوئے کرتے ہیں، — ایسے حوصلہ مندوں کے ہر قدم میں جنوں کی کار فرمائی ہوتی ہے، اور منزلیں ایسوں ہی کے قدم چومتی ہیں۔

قدم یوں ہی تو نہیں منزلوں نے تھام لیا جنوں سے کام یہاں ہم نے کام گام لیا حالات ہمیں دکھلا رہے ہیں کہ رحمت اللہی نے صاحب سوانح کا قدم قدم پر ہاتھ تھام کر ان کے حوصلوں اور عزائم میں عظیم برکتیں عطا فرمائیں۔ چنانچہ روح فرسا حالات میں بڑی پامردی کے ساتھ آپ نے اپنے نظام الاوقات اور مدرسہ میں حاضری اور ایاب و ذہاب میں ادنیٰ فرق نہ آنے دیا۔

جس زمانے میں (۱۳۰۶ھ) آپ پر پہلا حاسدانہ حملہ ہوا بلاشبہ وہ آپ کے لیے بہت سخت جھٹکا تھا۔ اندر سے آپ مل کر رہ گئے تھے۔ ایک صاحب نے آپ سے کہا:

”میاں قاری صاحب! یہ پابندی اور یہ حاضری کس کام کی، کیا ملا، دیکھ لیا، آپ کو اس کا صلہ کیا دیا۔ بس واجبی طور سے آؤ، جاؤ، ان پابندیوں اور محنتوں کی اس دور میں کوئی قدر نہیں۔“

قاری صاحب کی ڈائری ہمیں اس کا یہ جواب پیش کرتی ہے:

”ہاں! یہ ظاہر تو آپ کی بات سمجھ میں آتی ہے، مگر یہ جب ہے کہ ہم اپنے ہی جیسے مٹی کے بنے ہوئے ان تھڑولے انسانوں سے اس کا صلہ لینے کے لیے یہ جدوجہد کر رہے ہوں، مگر بھگت اللہ میں نے پہلے ہی روز سے اپنی نیت صحیح رکھنے کی کوشش کی ہے، قرآن کریم کی خدمت یہ خود منزل ہے، ایک عظیم کامیابی ہے۔“

رہرواں را خستگی راہ نیست ● عشق خود راہ است و ہم خود منزل است  
یہ دنیا والے کیا دیں گے، ان کے پاس دینے کے لیے کیا ہے، یہ تو خود ہالکیہ  
محتاج ہیں۔“

جب جتنا پڑھانے کو ملا، پڑھاتے رہے، داخلی اوقات میں اگر کبھی کتر بیونت ہوئی، تو خارج میں اللہ تعالیٰ نے خدمت کا نعم البدل عطا فرما دیا۔ اور آج دارالعلوم میں مدرسہ کی خدمات کا ایک زریں ریکارڈ نظر آتا ہے۔

۱۳۰۲ھ سے سال رواں ۱۳۲۵ھ تک آٹھ سو ستیس طلبہ فارغین اور مستفیدین کا ریکارڈ سامنے ہے یہ تعداد اس کے علاوہ ہے جو آپ رمضان المبارک میں ڈھاکہ بنگلہ دیش میں تعلیمی خدمات انجام دیتے ہیں، یہ تعداد من سوتائیس ہے۔

اس کے بعد ایک اہم عنوان، قلب و نگاہ کو سرور و نور کا سامان مہیا کرتا ہے، یعنی۔ ”صاحب سوانح اپنی تصانیف کے آئینہ میں“ صاحب سوانح کے اوقات میں اللہ تعالیٰ نے بڑی برکت عطا فرمائی ہے اس کا واضح ثبوت آپ کے تصنیفی و تحریری کام سے ملتا ہے۔

بعض اہل علم جن کا صرف یہی مشغلہ ہے، بعض ایسے ہیں جن کا تعلیمی مشغلہ چند گھنٹوں کا ہوتا ہے، اور باقی اوقات میں کہیں اور نشست و برخاست نہیں، پورے انضباط کے ساتھ تصنیفی مشغل میں وقت صرف کرتے ہیں، مگر یہاں تو صورت حال عجیب ہے۔ نماز فجر کے معا بعد مکان پر ایک سبتی، ناشتہ کے بعد مدرسہ کے وقت میں پانچ، دس منٹ پہلے مدرسہ میں حاضری، پھر مکمل چھ گھنٹے تعلیمی و مدرسہ کی مشغولیت، بعد مغرب درساگاہ میں حاضری، طلبہ کی نگرانی۔ بعد عشاء مکان پر پہنچ کر کھانا اور پھر فوراً سو جانے کی تیاری۔ اللہ اللہ یہ تحریری کام کب کرتے ہیں آپ کو دیکھنے والے تعجب کرتے ہیں۔

تصنیفی سلسلے کا آغاز ۱۳۹۸ھ سے ہوتا ہے، سال رواں ۱۳۲۵ھ تک مطبوعہ کتابوں کی تعداد اکٹھ اور غیر مطبوعہ کی پانچ، کل چھیاسٹھ اسے وقت کی برکت کا کرشمہ اور ثمرہ نہ کہا جائے تو کیا کہا جائے۔

اس کے بعد آپ کی تصنیف ”حسن المحاضرات فی رجال القراءات“

(۲ جلدوں میں) پر دو مضامین ہیں۔

اس کے بعد آپ پر لکھے گئے مضامین کا سلسلہ ہے، اس کے بعد ”تاثرات“ پر مشتمل تحریریں ہیں۔ یہ ”تاثرات“ نثر ا بھی ہیں اور نظماً بھی۔

سب سے آخر میں جو مضمون نگاہوں کو تمام لیتا ہے وہ خود صاحب سوانح سے کئے گئے سوالات کے جوابات ہیں۔ جس کا عنوان ہے ”رور و گفتگو، ایک انٹرویو“ اس کے اندر آپ نے اپنی کتاب حیات کے چند اوراق خود لائے ہیں۔ یہ اوراق، بڑی دلکشی رکھتے ہیں، اسے پڑھتے ہوئے قاری کبھی مسائل پر جوابات کی چھن اور کک خود اپنے اندر محسوس کرتا ہے اور کبھی آہ اور کبھی واہ کی صدا برآمد ہوتی ہے اور کبھی تو قاری خود کو ٹٹولنے لگتا ہے یہ جوابات اور انٹرویو کیا ہے، آپ نے اس کے اندر دل و جگر کے ٹکڑے نکال کر رکھ دیے ہیں۔ اسے پڑھ کر اگر کچھ پیشانیوں پر بل آسکتے ہیں تو کچھ جبینوں پر پڑی سلوٹیں صاف بھی ہو سکتی ہیں۔ بلاشبہ یہ انٹرویو آپ کی بے باکی، بے خوئی، اور جرأت گفتار کا شاہ کار ہے۔

ہم مکرر عرض کرتے ہیں کہ قارئین کرام اس کتاب کو حقیقتاً سوانح کی حیثیت سے دیکھیں، اگر صاحب سوانح کے بعض حالات اور کوائف سے کسی قاری کی جبین ناز پر ناگواری کی کچھ شکنیں پڑ رہی ہوں تو ذرا دیر کے لیے خود کو صاحب سوانح کی جگہ پر تصور کر کے دیکھیں، امید ہے کہ یہ شکنیں دور ہو جائیں گی۔

سوانحی مضامین کے بعد خیال ہوا کہ دارالعلوم اور اس سے باہر حضرت قاری صاحب کے علاوہ اور احباب کا ایک بڑا وسیع اور متنوع حلقہ ہے کیوں نہ ان سے چند مضامین اور تاثرات لیے جائیں جن سے سوانح میں تنوع اور خوبصورتی میں اضافہ ہو، اس کے لیے جب سلسلہ جنابانی کی گئی تو حوصلہ افزا جوابات کے ساتھ مضامین اور تاثرات بڑی تعداد میں آنے شروع ہو گئے یہ مضامین نثر ا بھی تھے اور نظماً بھی۔

ابتداءً یہی خیال تھا کہ یہ سوانح بہت طویل نہ ہو، کیوں کہ سیرت اور سوانح پر

کتابیں عموماً ایک خاص ذوق اور مزاج سے تعلق رکھتی ہیں، یہ دیگر علمی اور عام کتابوں کی طرح نہیں ہوتیں جو ہاتھوں ہاتھ لی جاتی ہیں۔

مگر مضامین کی آمد بڑھتی گئی اور اندازہ ہوا کہ کتاب طویل ہو جائے گی اس لیے اختصار آروک لگانی پڑی۔

قارئین کرام کی خدمت میں عرض ہے کہ مضامین کی فرمائش کے وقت مضمون نگار کو کسی خاص عنوان کا پابند نہیں کیا گیا۔ اس لیے ہر شخص نے اپنے ذوق اور خیال کے مطابق عنوان اور اس کے کسی پہلو کو اختیار کر لیا، یہ مضامین اور تاثرات چوں کہ صاحب سوانح کے ساتھ گہرے تعلق اور عقیدت کے جذبے کے تحت لکھے گئے ہیں اس لیے انتخاب اور کمی بیشی کو راہ دیے بغیر اسی حالت میں پیش کر دیے گئے نیز یہ کہ تاثراتی مضامین میں یکسانیت اور تکرار فطری ہے، بایں صورت تکرار کا ہونا ناگزیر ہے، قلم مختلف ہیں، اور "ہر گلے رارنگ و بوعے دیگرست" اس لیے یہ تکرار بجائے کوفت کے سرور انگیز اور لذت آمیز ہوگی۔

## تشکر و امتنان

ایک طرف مضمون نگاروں میں اگر وقت کی مرکزی اور اہم شخصیات اور مسلم اہل قلم ہیں، تو دوسری طرف — صاحب سوانح کا تعلق اور اشتغال ایک ایسے علم سے ہے جو اپنی تمام تر عظمت اور اہمیت کے باوجود اہل زمانہ کی شدید بے اعتنائیوں کے باعث اجنبیت کا شکار ہے، اسی کے ساتھ خود صاحب سوانح ماشاء اللہ نہ صرف زندہ ہیں بلکہ حیات کی ساری توانائیوں کے ساتھ رخشندہ و تابندہ! اس پس منظر میں مضمون نگار حضرات نے ہم خوردوں کی ایک گزارش اور خواہش پر ایسے خوبصورت اور گر افقدر مضامین اور تاثرات سے نواز کر جس وسیع القسمی کا ثبوت دیا ہے اس سے ان حضرات کی بزرگی اور خوردنوازی کے ساتھ، صاحب سوانح کی پد کشش شخصیت اور



محبوبیت و مقبولیت کا بھی ثبوت فراہم ہوتا ہے۔


مرتب ان تمام ہی حضرات کا دل کی گہرائیوں سے ممنون اور سپاس گزار ہے۔ اللہ تعالیٰ ان کی حیات میں برکت عطا فرمائے۔ مرتب کی جانب سے وہ تمام احباب لائق صد شکر یہ ہیں جو اس کتاب کی تکمیل میں کسی بھی نوع سے شریک رہے ہیں۔ خاص طور پر عزیزم قاری بلال احمد مظفرنگری متعلم درجہ تجوید، موصوف ابتداء ہی سے کامل دلچسپی کے ساتھ تک و دو میں شریک رہے۔ اور عزیزم محمد لقاء الرحمن سلمہ (الفضل کمپیوٹرس دیوبند) کا بھی شکر گزار ہے، آپ نے کتابوں اور آپریٹروں کے اصول اور عام معاملات سے بالاتر ہو کر نہایت دلچسپی سے کتابت کا فریضہ انجام دیا۔

فجزاہم اللہ تعالیٰ خیر الجزاء!

محمد اکرام

مہتمم مدرسہ صدیقیہ للہیڑہ (انت ہور)

ضلع ہریدوار (اتراکھنڈ)



سکے سر سے تو پاک ہے میں ظالموں میں سے ہوں



## منظوم سوانح

از: مولانا ولی بستوی

استاذ مدرسہ اشاعت العلوم اکل کواہ مہاراشٹر

”یعنی عالم اسلام کے بہترین قاری و مجود، ازہر ہندو دارالعلوم دیوبند، کے مایہ ناز صدر شعبہ تجوید اور فن تجوید کی ساٹھ سے زائد مستند کتابوں کے عظیم مصنف حضرت مولانا قاری ابوالحسن صاحب قاسمی عظیمی، دامت برکاتہم کے مختصر حالات زندگی“۔

چوں کہ راقم سطور ۸۶ء سے ۸۹ء تک مدرسہ علمی دارالعلوم دیوبند میں زیر تعلیم رہا،

اور اس دوران حضرت قاری صاحب موصوف کو بہت قریب سے دیکھا ہے۔

اس لیے جو کچھ لکھا گیا ہے وہ شنیدہ نہیں بلکہ دیدہ ہے اور ظاہر ہے۔

”شنیدہ کے بود مانند دیدہ“

ولی بستوی

## ”تعارف“

شارح آیات قرآنی ہیں، قاری ابوالحسن رحمۃ اللہ علیہ قاسم صہبائے عرفانی ہیں قاری ابوالحسن آفتاب علم و فن، تجوید کے ہیں شاہکار رحمۃ اللہ علیہ اور میدان قراءت کے ہیں، ماہر شہسوار عالم و فاضل مجود، حافظ و قاری ہیں رحمۃ اللہ علیہ بائل ہیں، پیکر ایثار و سخاوت ہیں یہ ماہر صحیح قرآن، مخزئہ ہندوستان رحمۃ اللہ علیہ اور تجوید و قراءت کے ہیں بہتر رازواں ہیں نزلے، قاریان ہند میں ضرب الثقل رحمۃ اللہ علیہ عبد حاضر میں، نہیں ہے کوئی بھی ان کا بدل پیکر مبر و رضا، علام و درواں، ہوشمند رحمۃ اللہ علیہ رشک قراء جہاں ہیں، اور لڑ دیوبند

چار جانب ہند میں ہیں، محترم اور نیک نام ﷺ بانٹتے ہیں، سو بہ سو صہبائے قرآنی کا جام مجلسِ قرا میں ہوتے ہیں یہی مسندِ نشیں ﷺ عام فرماتے ہیں ہر سو، فیضِ قرآن میں منفرد تدریس میں ہیں، فینِ قرآنی میں طاق ﷺ ہے علوم بیکراں، دل میں نہیں بوئے نفاق مدتوں سے کر رہے ہیں، خدمتِ دینِ اللہ ﷺ علم و حکمت میں، بہت اونچی ہے انکی پایگاہ صاف گو ہیں، نیک دل، خادمِ کتابِ اللہ کے ﷺ ذاکر و شامل بھی ہیں، عاشقِ رسول اللہ کے جس جگہ جلتے ہیں پاتے ہیں قبولِ خاص و عام ﷺ ہند میں چاروں طرف ہیں، یہ بہت ہی نیک نام باوقا، مردِ خدا، احباب میں ہر دلعزیز ﷺ پاسبانی کر رہا ہے، ہر نفسِ ربِ عزیز میں طمسار و زرمِ دل، اور زرمِ گفتار ہیں ﷺ ہے متانتِ چال میں، بجد سبک رفتار میں مختصر! کہ بوالحسن میں، خوبیاں ہیں بیشمار ﷺ سائبانی کر رہی ہے، رحمتِ پروردگار

### ”نام و نسب، ولادت اور تعلیم“

نام نامی بوالحسن ہے باپ تھے حافظِ حنیف ﷺ جدِ امجد، تھے زجب، اک خادمِ دینِ حنیف صوبہ یوپی کا، اعظم گڑھ ضلع مشہور ہے ﷺ جلوۂ انوار ربانی سے جو معمور ہے اور واقع ہے اسی میں موضعِ جگہ-یشور (۱) ﷺ قابلِ صد فخر ہے، یہ موضعِ جگہ-یش پور مولد و مسکن بنا، مخدوم کا جگہ-یش پور ﷺ علم و علماء کا بڑا مرکز رہا، جگہ-یش پور اور پیدائش کا سن ہجری رہا تیرہ سو ساٹھ (۲) ﷺ تادم تحریر حضرت کی عمر ہے پانچ و ساٹھ ابتداءِ تعلیم کی فرمائی اپنے گاؤں میں ﷺ حفظ کی تکمیل بھی فرمائی اپنے گاؤں میں والدِ مرحوم ان کے حفظ کے استاذ تھے ﷺ حافظِ جید جو تھے کامل بڑے استاذ تھے مرکزِ محنت بنا، پھر مدرسہ بیتِ العلوم ﷺ مادرِ علمی بنا، پھر مدرسہ بیتِ العلوم (۳) فارسی عربی قدوری تک یہاں تعلیم لیں ﷺ اور استاذوں کی اپنے خوب ہی تعظیم کی پھر وہاں سے آئے حضرت جانبِ دارالعلوم ﷺ تین سالوں تک تھے حضرت طالبِ دارالعلوم (۴) اور مشکوٰۃ و ہدایہ تک پڑھا صد شوق سے ﷺ ساتھ میں محض قراءۃ بھی پڑھا تھا ذوق سے

عبد قیوم (۵) و عین الدین استاذوں میں تھے۔ جو کہ حضرت کے بڑے قلمس ہیں خواہوں میں تھے تھے قراءت کے بڑے استاذ قاری مصطفیٰ (۷) جو کہ تھے اللہ کے عاشق محبت مصطفیٰ (۸) ان کے ہاتھوں پر کیا حضرت نے تکمیل نصاب قاری و مقرر، مجود، ہو گئے پھر کامیاب

## ”تدریس کا آغاز“

ہو گیا موقوف آخر، مرحلہ تعلیم کا (۸) سلسلہ جاری کیا، تجوید کی تعلیم کا سن تراہی میں یہ آئے قصبہ معروف میں درس کا آغاز کرنے قصبہ معروف (۹) میں حضرت استاذ کے کہنے سے آئے تھے یہاں (۱۰) اور تراہی سے پچاسی تک پڑھائے تھے یہاں سن پچاسی آٹھاسی تک رہے ہیں فیض آباد (۱۱) یعنی دارالفیض (۱۱) میں ہے جو کہ فرخندہ نہاد سرپرست محترم، ان کے تھے مولانا عمیر (۱۲) جو کہ تھے عالی دماغ و نیک دل، روشن ضمیر اور اٹھاسی سے تھے تک مبارک (۱۳) پور میں علم کا فیضان بانٹے، خطہ پر نور میں علم کا محور بنا، حضرت کا احیاء العلوم (۱۴) میکشوں کو دے رہے تھے جام صہبائے علوم اور سن اکیانوے میں آگے وہ جو پور (۱۵) تھے یہاں چورانوے تک، اک مدرس باشعور جامع شرتی رہا ہے، مدرسہ قرآنیہ (۱۵) خدمت قرآن ہے اس کی طبیعت ثانیہ آئے سن پچانوے میں وہ گورنری چوکی (۱۶) جو سراپائے ریاضی علم و حکمت ہو گیا

## ”تعلیم کی تکمیل“

تھا حصول علم کا، موقوف جو کہ سلسلہ اب ارادہ ہو گیا، پورا کریں وہ مرحلہ دل میں وہ شوق فراواں لیکے آئے دیوبند (۱۷) گہر مقصود آخر، آگے پائے دیوبند یعنی سن پچانوے، شوال میں داخل ہوئے اور سن ستانوے، شعبان میں کامل ہوئے مادر علمی بنا وہ گلشن دارالعلوم (۱۸) علم و حکمت سے بھرا تھا، خرمن دارالعلوم ہند کے ازہر سے، حاصل ہو گئی سب فراہ (۱۹) اور میراث نبی سے ہو گیا، روشن دماغ

طیبہ علامہ جزری کی یہاں پھر سے پڑھی ﷺ قاری عبداللہ (۱۷) نے ان کو سند تفویض کی

## ”تدریس کا دوسرا دور“

اور پھر تدریس کا آغاز، دوبارہ کیا ﷺ ماہ تھا شوال کا، ستالوے ہجری رہا اور میدان عمل تھا، اصفریہ دیوبند (۱۸) ﷺ محور علمی تھا ان کا اصفریہ دیوبند شان شوکت سے یہاں چودہ سو ہجری تک رہے ﷺ یعنی کہ انیس سو اسی وہ عیسوی تک رہے بعد ازاں وہ آگئے، شاہی مراد آباد میں (۱۹) ﷺ علم کا فیضان پہنچایا مراد آباد میں تھا زمانہ خوب تر وہ سن رہا چودہ سو ایک ﷺ اور قاری بوکسن واقع ہوئے ہیں خوب نیک پھر پنے تدریس وہ آئے بسوئے دیوبند ﷺ رشک بغداد و بخارا ہے وہ کوئے دیوبند ماہ ذوقعدہ رہا ہے، سن رہا چودہ سو (۲۰) ﷺ عظمت و شہرت کا ڈنکا بج رہا ہے چارٹھ سن ہجری آگیا چہ کیف جب چودہ سو تین ﷺ عام جب کہ ہو گئیں، خدمات قرآن مبین جب کہ ان کے زمرے سے گونج اٹھا دارالعلوم ﷺ مرکز صحیح قرآن بن گیا دارالعلوم تب اکلینے، صدارت بھی انھیں تفویض کی (۲۱) ﷺ ان کے رتبے کے مطابق، سب نے انکی قدر کی سرخروئی سے گزارے ہیں یہاں تیس سال ﷺ خدمت تجوید کے ہیں، کارنامے لازوال تادم تحریر ہیں، وابستہ دارالعلوم (۲۲) ﷺ ان سے بڑے رونق ہوا، گلدستہ دارالعلوم ہے دعا کہ تادم آخر یہیں خدمت کریں ﷺ اور بالآخر یہیں پر صاحب تربت بنیں فن تجوید و قراءت کے امام وقت ہیں ﷺ صفحہ تاریخ پر خدمات ان کی ثبت ہیں یعنی! کہ ہیں فن قرآنی کے یہ بحر العلوم ﷺ ناز فرماتا ہے ان کی ذات پر دارالعلوم باوجود ان خوبیوں کے ہیں مناصب بھی کئی ﷺ عہدہ حاضر میں مسلم، ان کی شخصیت ہوئی شعبہ تجوید کے ہیں آپ صدر محترم ﷺ ان کا فیضان قراءت ہو گیا بے کیف و کم جامعہ علمی علی گڑھ کے ہوئے اکر امنر (۲۳) ﷺ اور دہلی ریڈیو کے ایک رکن معتبر (۲۴) ابن جزری مدرسہ کے ہاضمانی بھی ہیں (۲۵) ﷺ جان و دل سے مستعد بہر نگہبانی بھی ہیں

اور ہیں دیگر مدارس کے بھی نگرانِ عظیم (۲۶) وقت کے علامہ جرّی نیک دل رحیل عظیم یا الہی کرعطا موصوف کو عمرِ دراز (۲۷) اٹکے سینے میں تو بھرے، معرفت کا سوز و ساز ان کی سب خدمات کو، تو کرعطا شرف قبول (۲۸) آرزوؤں کی کلی، دارین میں کھل کر ہو پھول چاند سورج سے ہو روشن، ان کا نقشِ جاوداں (۲۹) شخصیت موصوف کی، یارب ہو زیب داستاں نسلِ نو، ان پر ہمیشہ ناز فرماتی رہے (۳۰) ان کی حید جاں غسل، سینوں کو گرماتی رہے ان کی بخشش کا ذریعہ خدمتِ قرآن ہو (۳۱) مستحقِ باغِ جنت، خادمِ قرآن ہو ہے ولی کی یہ دعا محمول ہو تیری رضا (۳۲) پاسانی تیری حاصل ہو دو عالم میں سدا



### حواشی

(۱) صوبہ یوپی کے مشہور ضلع اعظم گڑھ کے مردم خیز قصبہ جگدیش پور میں ۱۳۶۰ھ میں جناب قاری صاحب مدظلہ جناب الحافظ محمد حنیف صاحب کے یہاں پیدا ہوئے۔ (۲) سن کا تذکرہ جہاں بھی آیا ہے اس سے مراد ہجری سن ہے۔ (۳) مدرسہ بیت العلوم سرائے میرا اعظم گڑھ یوپی۔ (۴) دارالعلوم ستوا اعظم گڑھ یوپی۔ (۵) مولانا عبدالقیوم صاحب۔ (۶) قاری معین الدین صاحب۔ (۷) مولانا قاری مقرر محمد مصطفیٰ صاحب۔ (۸) ۲۱ مساعہ حالات کے باعث افسوس صد افسوس کہ حصولِ علم کا سلسلہ منقطع ہو گیا۔ (۹) پورہ معروف ضلع ستوا یوپی۔ (۱۰) حضرت مولانا قاری محمد مصطفیٰ صاحب نے یہاں تدریس پر مامور فرمایا تھا۔ (۱۱) مدرسہ کرمتیہ داراللطیف جلال پور، فیض آباد یوپی۔ (۱۲) مدرسہ کرمتیہ کے صدر مدرس اور بہترین عالم دین۔ (۱۳) مبارک پور ضلع اعظم گڑھ یوپی۔ (۱۴) جامعہ احیاء العلوم مبارک پور۔ (۱۵) مدرسہ قرآنیہ جوینپور۔ (۱۶) مدرسہ ریاض العلوم مقام گورلی پوسٹ چوکیہ ضلع بجنور، یوپی۔ (۱۷) اسی وقت کے شعبہ تجوید و اہل علوم دیوبند کے صدر۔ (۱۸) مدرسہ اسلامیہ اصغرید دیوبند۔ (۱۹) جامعہ قاسمیہ مدرسہ شاعی مراد آباد یوپی۔ (۲۰) ۱۳۰۲ھ میں دارالعلوم دیوبند میں بحیثیت مدرس شعبہ تجوید میں تقرر ہوا۔ (۲۱) ۱۳۰۳ھ میں شعبہ تجوید کے صدر بنائے گئے۔ (۲۲) دوم تحریر ۱۳۳۵ھ تک شانِ شوکت کے ساتھ اس عظیم الشان مہدے پر قارئین ہیں، دعا ہے کہ تادمِ آخر قارئین ہیں۔ (۲۳) اکرا سرائے مسلم یونیورسٹی علی گڑھ (۲۴) ممبر آف انگریج بورڈ آل انڈیا یونیورسٹی دہلی۔ (۲۵) ہانی سرپرست مدرسہ الامام ابن الجوزی۔ (۲۶) متعدد مدارس اور درسگاہوں کے نگرانِ تعلیم۔

## ضلع اعظم گڑھ

### اور اس کی دینی و علمی حیثیت

موجودہ ضلع اعظم گڑھ کا علاقہ باقاعدہ طور پر چھٹی صدی ہجری میں اسلامی فکرو میں شامل ہوا، سلطان شہاب الدین غوری اور اس کے غلام قطب الدین ایبک نے اس دیار کو فتح کر کے دہلی سے وابستہ کیا اور اسی زمانہ سے ارباب علم و فن کا مرجع بننے لگا، خاص طور سے آٹھویں صدی میں جب سلطان فیروز شاہ تغلق نے ۱۳۷۲ء میں جوینور آباد کیا تو دیار پورب اسلامی علوم اور علماء اسلام کے حسنات و برکات کا گلشن سدابہار بن گیا۔

اس کے چند ہی سالوں کے بعد سلاطین شرقیہ کا دور آیا اور جوینور، یوں دارالعلم اور دہلی ثانی بنا کہ یہ پورا علاقہ علمی و روحانی قدروں اور خانوادوں سے معمور و مشہور ہو گیا۔ سلاطین شرقیہ کے بعد لودھی خاندان آئے اور گئے مگر یہاں کے علماء و فضلاء کی محفلیں جمی رہیں، حتیٰ کہ تیموری سلاطین آئے اور شاہجہاں بادشاہ یہاں کی علمی و دینی رونق اور علماء و فضلاء کی کثرت دیکھ کر بے ساختہ پکار اٹھا۔ ”مملکت پورب شیراز ماست“

اسی شیراز ہند کا قابل قدر حصہ ”اعظم گڑھ“ کا خطہ تھا جس کی سر زمین میں ارباب علم و فضل کے لیے بے پناہ کشش تھی اور بہت سے علمی و روحانی خانوادے یہاں آکر اس طرح اقامت پذیر ہو گئے کہ صدیوں تک ان کے فیوض و برکات کا سلسلہ جاری رہا، کہنا چاہیے کہ آج اس خطہ میں جو دینی و علمی رونق نظر آرہی ہے ان پرانے چراغوں کا صدقہ ہے اور اعظم گڑھ کا علاقہ ان کی روشنی کا امین ہے۔

تغلق دور ہی میں خطہ اعظم گڑھ کی دینی و علمی مرکزیت مابھرنے لگی اور اس

منزل میں علم کے قافلے اترنے گئے، چنانچہ اسی زمانہ میں ایک بزرگ غلیل اللہ فاروقی محمد آباد گوہنہ میں فروکش ہوئے، مولانا غلام فرید محمد آبادی اسی خانوادہ سے تھے۔ اسی طرح مخدوم ظہیر الدین صدیقی م: ۱۷۴۵ء محمد آباد گوہنہ کے قریب سکونت پذیر ہوئے جو ابوالفتح رکن الدین ملتانی اور سلطان الاولیاء حضرت نظام الدین اولیاء کے مرید و خلیفہ تھے۔

اعظم گڑھ کا مشہور اور مردم خیز قصبہ چریاکوٹ جس میں عباسی شیوخ کی آبادی تھی، عباسی شیوخ جن کو قضاء کی خدمت سپرد تھی، ان میں مشاہیر علم و فن پیدا ہوئے، اسی خاندان کے مولانا قاضی علی اکبر اور ان کے صاحبزادے مولانا عنایت رسول اور مولانا فاروق چریاکوٹی اسی معدن علم کے جواہر تھے، مولانا فاروق چریاکوٹی کے مشہور طالبانہ میں مولانا شبلی نعمانی وغیرہ تھے۔ شرقی دور سلطنت میں اس دیار میں متعدد علمی و دینی خاندان آباد ہوئے، چنانچہ شیخ فتح اللہ انصاری دہلوی جنہوں نے مال کو اپنا وطن بنایا، آپکی اولاد میں شیخ بہاء الدین، مولانا گلشن علی ابن عطاء اللہ ماہلی، مولانا حسن علی انصاری ماہلی مشہور عالم گذرے ہیں۔

سلطان ابراہیم شاہ شرقی نے شیخ محمد ابن خضر فاروقی دہلوی کے فرزند شیخ مشید کو قریہ ولید پور، بھیرہ، اور لہرا وغیرہ کی جاگیر دی اور ان کی اولاد نے جو پور سے یہاں آکر قیام کیا، اسی خانوادہ میں مولانا حاجی شاہ ابوالخیر، ملا محمود جو پوری صاحب خمس بازغہ، مخدوم اسماعیل، شاہ ابوالنور گرم دیوان اور مولانا شاہ ابوالفتح محدث لہراوی جیسے اہل علم و فضل پیدا ہوئے۔

دور تیموری میں بھی اعظم گڑھ کی سرزمین نے بہت سے مشاہیر علم و فضل کو اپنے دامن میں سمیٹا اور اسکے مختلف علاقوں میں علم و معرفت کی نئی نئی انجمنیں قائم ہوئیں، چنانچہ ہمایونی دور میں خانوادہ حامد یہ چشتیہ مانگ پور کے مشہور بزرگ راجہ سید مبارک شاہ م: ۹۶۵ء نے مبارک پور آباد کر کے اسکو اپنی روحانیت و مشیخت کا یوں مرکز بنایا کہ



آخری دور تک انکی اولاد نے اس دیار کو سرزمینِ چشت بنائے رکھا۔

اس دور کے محاسن اور مفاخر میں میر علی عاشقان سرانمیری م ۹۵۰ھ بڑے صاحب فیض بزرگ ہیں جو لواحِ دہلی سوانہ سے آکر یہاں بس گئے، ان ہی کے نام پر قصبہ سرانے میر ہے انکی اولاد میں مدتوں رشد و ہدایت کا سلسلہ جاری رہا۔

اسی طرح اور متعدد علمی و روحانی خاندان ————— تخلصی، شرتی، لودی، اور تیموری ادوارِ اعظم گڑھ کے اطراف و جوانب میں فروکش ہوئے جن کے یقین و ایمان کی گرمی اور علم و فضل کی شادابی آج بھی اس کے قریات اور قصبات میں علماء اور مدارس کی شکل میں نمایاں ہے اور یہاں کی موجودہ علمی و دینی روشنی ان ہی چراغوں کا فیض ہے۔

خاص اعظم گڑھ کی آبادی پر تقریباً تین سو بیالیس سال گزرے ہیں۔ یہ شہر تیموری دور میں آباد ہوا، صورت یہ ہوئی کہ مینہ نگر کا راجہ ابھی مان سنگھ جہانگیر بادشاہ کے زمانے میں مسلمان ہوا، آگے چل کر اس خاندان میں راجہ اعظم خاں اور عظمت اللہ خاں دو بھائی ہوئے۔

راجہ اعظم خاں نے ۱۰۷۶ھ مطابق ۱۶۶۵ء میں اعظم گڑھ بسایا۔  
۱۸۲۰ء مطابق ۱۲۳۶ھ میں اسکا مغربی حصہ جو پور میں اور مشرقی حصہ غازی پور میں چلا گیا۔

۱۸ دسمبر ۱۸۳۲ء (مطابق ۱۲۴۸ھ) میں اعظم گڑھ مستقل ضلع قرار پایا۔  
۱۷۷۴ء سے ۱۲۴۸ھ تک تقریباً سو پانچ سو سال تک یہ علاقہ مع ضلع اعظم گڑھ کے مسلم فرماں رواؤں کے زیر تصرف رہا۔ ساتھ ہی علماء، فضلاء اور مشائخ کے وجود باوجود نے اس خطہ علم و فن اور سرزمین فکر و نظر کو شیراز ہند بنائے رکھا، جس میں اضلاع جو پور، فیض آباد، غازی پور، بنارس، بلیا وغیرہ شامل تھے۔


مگر اعظم گڑھ کی مٹی میں زرخیزی اور شادابی کی شان جدا گانہ تھی، اس کا نتیجہ ہے کہ آج اسکے قریات و قصبات میں علم و علماء کی جو رونق اور کثرت پائی جاتی ہے انکی مثال

دوسرے پڑوسی اضلاع میں نہیں ملتی۔ ایسا معلوم ہوتا ہے کہ اس دیار کی قدیم علمی و دینی قدریں اسی خطہ میں سمٹ آئی ہیں اور بقول مولانا سعید احمد اکبر آبادیؒ۔ ”اعظم گڑھ ایک بڑا مردم خیز خطہ ہے، اس جیسے اور علاقوں کے سوتے خشک ہو گئے یا ہوتے جا رہے ہیں لیکن اس کی زرخیزی نہ صرف قائم ہے بلکہ روز افزوں ہے۔“ (برہان جون ۱۹۷۶ء)

اور بقول اقبال سہیل۔

اس خطہٴ اعظم گڑھ پہ مگر فیضانِ حجازی ہے بکسر  
جو ذرہ یہاں سے اٹھتا ہے وہ نجرِ اعظم ہوتا ہے!

(ماخوذ از مقدمہ ”تذکرہ علماء اعظم گڑھ“ از مولانا صیب الرحمن قاسمی)



## موضع جگدیش پور اور سلسلہ علم و فضل

بِلَادَ بِهَا تَمَّتْ عَلَيَّ تَمَائِمِ  
وَأَوَّلُ أَرْضِ مَسْ جَلْدِي تَرَابُهَا

اسی مردم خیز ضلع ”اعظم گڑھ“ سے تقریباً بیالیس کلومیٹر مغربی جانب ایک قریہ ”جگدیش پور“ کے نام سے ہے یہ موضع بھی اپنے ضلع کی طرح علم و فضل کی شہرتوں سے مالا مال ہے، یہ موضع اپنی مسلم آبادی کے اعتبار سے اگرچہ تعداد میں تقریباً صرف ڈیڑھ سو گھروں پر مشتمل ہے لیکن راسخ العلم اور جید الاستعداد علماء، فضلاء اور حفاظ و قراء کی ایک بڑی تعداد کا حامل ہے۔

جگدیش پور میں علم و فضل کا تسلسل دو بزرگ شخصیات سے شروع ہوتا ہے۔  
(۱) شیخ المعقول والمعتول حضرت مولانا ابوالحسن محمد مسلم صاحب جو پوری۔  
(۲) ولی صفت حضرت الحافظ ولی محمد صاحب جگدیش پوری۔

### حضرت مولانا ابوالحسن محمد مسلم صاحب جو پوری

”حضرت مولانا ابوالحسن محمد مسلم صاحب جو پوری کی ولادت ۱۳۰۱ھ میں ضلع جو پور کی ایک بستی ”پوٹریا“ میں ہوئی، آپ کتب کی تعلیم مکمل کر کے جو پور تشریف لے گئے جہاں مولانا محمد صدیق صاحب جو پوری اور مولانا ہدایت اللہ خاں رامپوری سے مدرسہ حنفیہ میں عربی نحو و صرف اور فقہ اور منطق کی تعلیم حاصل کی اس کے بعد کانپور گئے اور مولانا فضل کریم صاحب سے استفادہ کیا، پھر مدرسہ عالیہ رامپور اور مولانا فضل حق رامپوری اور مولانا طیب عرب سے ادب و معقول کی تحصیل کی۔

جملہ فنون میں مہارت تامہ حاصل ہو جانے کے بعد حدیث کی جانب متوجہ

ہوئے اور حضرت مولانا ماجد علی جو پوری کے حلقہ درس میں شامل ہو کر مسلسل پانچ برس تک علم حدیث کی تعلیم حاصل کرتے رہے۔

تعلیم سے فراغت کے بعد مدرسوں کا سلسلہ شروع کیا، اولاً مدرسہ حنفیہ آ رہ میں اڑھیس برس تک صدارت و تدریس کے فرائض انجام دیے اس کے بعد مدرسہ مطلع العلوم بنارس میں صدر مدرس کی حیثیت سے تشریف لائے لیکن ارباب مدرسہ حنفیہ آ رہ کے شدید اصرار پر دو سال کے بعد پھر آ رہ چلے گئے آ رہ سے حضرت مولانا عبدالغنی صاحب پھولپوری کی طلب پر مدرسہ بیت العلوم سرائے میر (اعظم گڑھ) میں تشریف لائے۔

جس دور میں آپ مدرسہ بیت العلوم سرائے میر میں تھے وہی دور مدرسہ کا زریں دور ہے، اسی دور میں مدرسہ بیت العلوم میں دورہ حدیث کا سلسلہ شروع ہوا اور بڑے اچھے صاحب استعداد طلبہ عالم و فاضل بن کر مدرسہ سے نکلے۔

آخر میں آپ بعض وجوہ سے بیت العلوم سے علیحدہ ہو کر دارالعلوم سوات میں شیخ الحدیث ہو کر تشریف لائے اور یہیں ۲۱ رجب ۱۳۸۱ھ میں وفات پائی اور یہیں مدفون ہوئے۔

حضرت مولانا محمد مسلم صاحب جو پوری چودھویں صدی کے منتخب علماء میں تھے اس دیار میں معقول اور منقول میں آپ جیسا دوسرا عالم نہیں تھا۔ (تذکرہ علماء اعظم گڑھ، ص: ۱۸۵)

حضرت مولانا محمد مسلم صاحب کا اس موضع سے ننھالی اور سسرالی قرابت و رشتہ داری کے باعث بیشتر قیام رہتا تھا، آپ حضرت مولانا عبدالحق صاحب مدظلہ کے پھوپھی زاد بھائی تھے۔ آپ بڑے خداترس راسخ العلم عالم تھے، آپ کو دیکھ کر آپ سے مل کر حقدین علماء کی یاد تازہ ہوتی تھی۔ مولانا نے آخر عمر میں مولانا عبدالحق صاحب جگدیش پوری کی والدہ ماجدہ سے شادی کی تھی، مولانا عبدالحق صاحب اس وقت ابتدائی تعلیم سے فارغ ہو چکے تھے، جگدیش پور میں مولانا عبدالحق صاحب کے ایک اور ساتھی حضرت مولانا افتخار احمد صاحب ہیں، حضرت مولانا محمد مسلم صاحب نے سب سے پہلے اس بہتی کے انہی دونوں حضرات کو اپنی توجہات کا مرکز بنایا،

دونوں حضرات آپ کی نگاہ کیسا اثر سے بڑے جید عالم و فاضل بنے۔

### حضرت مولانا افتخار احمد صاحب مدظلہ

حضرت مولانا حافظ افتخار احمد صاحب دارالعلوم دیوبند سے فراغت کے بعد ہندوستان کی متعدد مرکزی اور علمی درسگاہوں میں بڑے کامیاب استاذ حدیث رہے۔  
(آپ کا تذکرہ اساتذہ کے ضمن میں آ رہا ہے)

### حضرت مولانا عبدالحق صاحب مدظلہ

حضرت مولانا عبدالحق صاحب دارالعلوم دیوبند کے نامور فضلاء میں سے ہیں فراغت کے بعد پہلے آپ نے مطلع العلوم بنارس میں شروع سے آخر تک تمام کتابیں پڑھائیں، بنارس کے بعد دارالعلوم مئو میں شیخ الحدیث رہے، ایک لمبی مدت تک آپ یہاں کے شیخ الحدیث اور صدر المدرسین رہتے ہوئے تعلیمات اور افتاء کا کام بھی انجام دیتے رہے، دارالعلوم دیوبند کی نشاۃ ثانیہ کے بعد آپ کو ارباب حل و عقد نے یہاں بلا لیا اور جب سے اب تک دارالعلوم دیوبند میں شیخ الحدیث ہیں۔

آپ علمی تبحر کے ساتھ ایک اچھے واعظ مفتی اور بڑی معاملہ فہم شخصیت ہیں۔  
جلد لیش پور میں ان دونوں حضرات کے بعد علم و فضل کا ایک ذریعہ سلسلہ چل پڑا۔

### حافظ ولی محمد صاحب

اس بستی کی دوسری بزرگ شخصیت جن سے تعلیم قرآن اور حفظ کا سلسلہ شروع ہوا، جناب حافظ ولی محمد صاحب ہیں تعلیم قرآن کے آپ بڑے با فیض استاذ اور ولی صفت بزرگ تھے، ساری زندگی آپ نے قرآن کریم کی تعلیم دی، حفظ قرآن کریم کا آپ سے ایک سلسلہ چلا، استاذ محترم حضرت مولانا افتخار احمد صاحب مدظلہ سے معلوم ہوا کہ آپ کے جید تلامذہ کی کم از کم تعداد پینتیس ہے۔

آپ کے شاگردوں میں سے چند قابل ذکر حضرات کے نام درج کئے جاتے ہیں:  
جناب حافظ محمد نعیم صاحب، جناب حافظ محمد مصطفیٰ صاحب، جناب حافظ مولوی  
محمد ایوب صاحب (یہ حضرات اب انتقال کر چکے ہیں)

جناب حافظ انوار الحق صاحب مدظلہ، آپ جناب مولانا حبیب الرحمن صاحب قاسمی  
جلد ۱۳ پوری استاذ دارالعلوم دیوبند اور ایڈیٹر رسالہ دارالعلوم دیوبند کے پدم بزرگوار ہیں۔

### حافظ محمد حنیف صاحب

جناب الحاج الحافظ محمد حنیف صاحب آپ جناب حافظ ولی محمد صاحب کے  
شاگردوں میں سب سے زیادہ بافیض ثابت ہوئے اور حضرت الاستاذ کے بعد آپ  
ہی صحیح جانشین ہوئے۔

آپ نے جلد ۱۳ پور کے کتب میں بیٹھ کر قرآن کریم کی تعلیم کا آغاز کیا آپ کے  
دونوں تدریسی دور کو ملا کر بستی کی تقریباً تین پشتوں نے استفادہ کیا۔

آپ سے ابتدائی تعلیم، ناظرہ قرآن پاک اور حفظ کی تعلیم پانے والوں میں ایسے  
حضرات کے نام نظر آتے ہیں جنہوں نے بعد میں انتہائی تعلیم اور پھر تدریس کے میدان میں  
پہنچ کر بڑی شہرت حاصل کی، ذیل میں چند قابل ذکر حضرات کے نام ذکر کئے جاتے ہیں:

- (۱) جناب مولانا حافظ افتخار احمد صاحب مدظلہ المذکور۔
- (۲) جناب مولانا عبدالحق صاحب مدظلہ المذکور حال شیخ الحدیث دارالعلوم دیوبند۔
- (۳) جناب مولانا افتخار احمد صاحب ثانی قاسمی مدرس و امام و خطیب ابو ظہبی۔
- (۴) جناب مولانا حبیب الرحمن صاحب قاسمی استاذ حدیث دارالعلوم دیوبند و ایڈیٹر  
رسالہ دارالعلوم دیوبند۔

(۵) جناب حافظ وقاری شمیم احمد صاحب قاسمی استاذ جموید مدرسہ بیت العلوم سرائے  
میرا عظیم گڑھ۔

جناب الحاج الحافظ محمد حنیف صاحب نے اپنی حیات کا ایک بڑا حصہ اپنی بستی

جلد لیش پور میں ہی تدریسی خدمات اور گھریلو امور کی دیکھ بھال میں گذاردی۔  
 بعض حضرات خاص طور پر اپنے بچپن کے ساتھی جناب مولانا عبدالرحمن ناصر  
 جامعی کے اصرار پر مدرسہ الاصلاح سرائے میر میں حفظ کی تعلیم کے لیے آمادہ ہوئے  
 اور اس مدرسہ میں ایک طویل مدت تک قرآن کریم کی تعلیم دی، مگر یہاں کا قیام بادل  
 ناخواستہ ہی رہا، کیوں کہ مدرسہ ہذا جناب سید ابوالاعلیٰ مودودی صاحب کے مسلک کا  
 ترجمان ہے اور حضرت حافظ صاحب حضرت مولانا شاہ عبدالغنی صاحب پھولپوریؒ  
 کے معتقد خاص، دونوں میں بون بےید۔ بالآخر آپ مدرسہ الاصلاح سے مستعفی ہو گئے  
 اور حضرت پھولپوریؒ کے قائم کردہ مدرسہ بیت العلوم سرائے میر کے ارباب حل و عقد  
 کی خواہش و فرمائش پر حفظ کے استاذ ہو گئے، آپ کی عمر جب کہ اسی (۸۰) سال سے تجاوز  
 تھی، لیکن درسگاہ کی حاضری میں پابندی، مسجد میں جا کر نماز باجماعت کا پورا اہتمام  
 نیز دیگر مشاغل کی پابندی میں اچھے اچھے جوانوں کو آپ پر رشک آتا تھا۔

### اخلاق و سیرت اور عبادت و ریاضت

جناب حافظ محمد حنیف صاحب ”نہایت یکسو کم گو اور کم آمیز طبیعت و مزاج کے  
 مالک تھے، مزاج و طبیعت میں سادگی کے باوجود آپ بہت بارعب تھے، دور حاضر  
 کے تلامذہ اور آپ کے ابتدائی دور کے شاگرد جو آج خود بھی دور شیخوخت سے  
 گذر رہے ہیں آپ کا بے حد ادب و احترام کرتے تھے۔

ابتداءً حیات ہی سے آپ نماز باجماعت کے نہایت مضبوطی سے پابند تھے ہی،  
 تہجد کی نماز بھی آپ کی سفر میں ہوں یا حضر میں کبھی قضا نہیں ہوئی، نماز باجماعت کے  
 معاملے میں آپ کسی کی رعایت اور مدد نہنت کے ذرا بھی روادار نہیں تھے، اس سلسلے میں  
 آپ اپنی مثال تھے۔ آپ اپنی بستی میں جمعہ اور جماعت کے ایک عرصہ دراز تک امام  
 رہے، جب آپ کے تلامذہ تکمیل تعلیم کے بعد بستی میں واپس آ گئے تو آہستہ آہستہ  
 آپ نے نماز کی امامت اور جمعہ اور عیدین کا خطبہ و امامت ان کے حوالہ کر دی۔ ❀

## صاحبِ سوانح

شیخ القراء المقرئ الحافظ الحاج مولانا قاری ابوالحسن ابن الحاج الحافظ محمد حنیف

(ولادت: ۱۹۱۳ء، وفات: ۸/۸/۱۳۲۲ھ) ابن رجب علی — ۱۹۴۱ء  
مطابق ۱۳۶۰ھ میں پیدا ہوئے۔

آپ کے والد ماجد کا تذکرہ ابھی اوپر گذرا، آپ کی والدہ ماجدہ بھی ایک نیک سیرت، صومِ صلوة اور تلاوتِ قرآن کریم کی نہایت پابند خاتون تھیں، ولی صفت بزرگ جناب الحافظ ولی محمد صاحب اہل کور کی پوتی تھیں اور دادا کی جانب سے نسبت قرآنی کی مکمل نمائندہ تھیں، ایسے خوش اوقات والدین کے زیر سایہ آپ کی پرورش ہوئی۔

آپ کی ابتدائی تعلیم وطن ہی میں مختلف اساتذہ کی زیر نگرانی انجام پائی رہی، موضع جگدیش پور کے مدرسہ میں اس وقت مکمل استقلال کے ساتھ زیادہ مدت تک کسی ایک استاذ کا قیام نہیں رہا تھا، مدرسین آتے اور جاتے رہے ان میں سے ابتدائی اساتذہ کے اسماء گرامی یہ ہیں:

(۱) سب سے پہلے استاذ تو خود آپ کے والد محترم الحاج جناب حافظ محمد حنیف صاحب ہیں۔

(۲) جناب قاری عبدالرب صاحب، آپ کے ضلع اعظم گڑھ کے موضع کوہنڈہ کے رہنے والے ہیں، آپ کا موضع جگدیش پور سے سسرالی رشتہ بھی ہے، بڑے مرفوع الصوت اور خوش گلو قاری ہیں۔ آپ جب کبھی جگدیش پور تشریف لاتے تو محلہ کے خورد و کلاں سب ہی کی یہ خواہش ہوا کرتی کہ اذان آپ ہی دیں اور نماز بھی پڑھائیں، اذان دیتے وقت آپ کی آواز کی کشش سے چھوٹے بڑے اور مرد و عورت سب ہی گوش بر آواز ہو جاتے، کشاں کشاں مسجد کی طرف چلے آتے، ملک کی



آزادی کا زمانہ تھا، ایک عجیب سی تھل تھل تھی، پورا ملک ہلکتا اور بخت کے دور سے گذر رہا تھا، مسلمانوں پر طرح طرح کے خوف و ہراس طاری تھے، گاؤں کے مکتب میں ان دنوں جناب قاری عبدالرب صاحب ایک نظم بچوں کو یاد کرا کر پڑھوایا کرتے تھے، وہ نظم اس وقت تو یاد نہیں رہی، اس کا ایک مصرعہ یاد رہ گیا ہے۔

مسلمانوں نہ گھبراؤ ابھی اسلام باقی ہے

اس نظم کو پڑھتے اور سنتے ہوئے ایک عجیب سا احساس قلب و دماغ پر طاری ہوتا تھا۔ دھندلا دھندلا سا اثر آج تک دل پر باقی ہے۔

جناب قاری عبدالرب صاحب ماشاء اللہ آج بھی حیات ہیں، اللہ تعالیٰ آپ کی

حیات میں برکت عطا فرمائے، اور بیش از بیش جزا خیر عطا فرمائے۔ (ماخوذ از انٹرویو)

(۳) تیسرے استاذ کا اسم گرامی (غالباً) جناب مولوی علی حسن صاحب ہے، آپ

مہوارہ ضلع اعظم گڑھ کے رہنے والے ہیں۔ بچپن کی تعلیم کے بعد ایک بہت طویل عرصے کے فاصلے سے مہوارہ میں ملاقات ہو گئی تھی، یہ معلوم کر کے کہ میں آپ کا وہ ادنیٰ شاگرد ہوں جس نے اتنے عرصے پہلے آپ کے سامنے زانوائے تلمذتہ کیا تھا اور آپ کی دعاؤں کے طفیل آج براعظم ایشیا کی عظیم دینی درسگاہ دارالعلوم دیوبند میں تجوید و قرأت کی خدمات انجام دے رہا ہوں۔ آپ کو اتنی خوشی ہوئی کہ آنکھوں میں مسرت کے آنسو چھلک آئے، پھر دیر تک ڈھیروں دعاؤں سے نوازا۔ آپ اس وقت بہت بوڑھے ہو چکے تھے، نہیں معلوم اب حیات ہیں یا اللہ کو پیارے ہو چکے، اگر حیات ہوں تو اللہ تعالیٰ آپ کو صحت و عافیت کے ساتھ حیات کی شادمانیوں سے نوازے اور اگر واصل بحق ہو گئے ہوں تو خاص اپنے جوار رحمت میں جگہ دے۔ آمین! (ماخوذ از انٹرویو)

(۴) جناب ماسٹر محمد انیس صاحب جنہیں بچپن میں ہم طلبہ مولوی صاحب کہا

کرتے تھے، آپ نواذ ضلع اعظم گڑھ کے رہنے والے تھے، آپ طلبہ پر بڑے شفقت تھے، بڑے ذاکر و شاعر تھے، حضرت مولانا شاہ عبدالغنی صاحب پھولپوری نور اللہ

مرقدہ سے آپ اصلاحی تعلق رکھتے تھے، مدرسہ بیت العلوم سرائے میرا عظیم گڑھ سے بھی آپ کو ملا زمانہ تعلق تھا، عمر زیادہ نہیں ہوئی تقریباً جوانی ہی میں انتقال فرمائے، رحمہ اللہ تعالیٰ رحمۃ واسعہ۔

حفظ قرآن کریم | آپ کے گھر کا ماحول قرآنی، نورانی و عرفانی تھا اس کی برکت سے کم عمری ہی میں آپ نے قرآن کریم حفظ کر لیا تھا، آپ کے تخیل قرآن میں زیادہ حصہ آپ کے والد محترم کا ہے، والد صاحب کی خصوصی توجہ اور رات اور دن کی نگرانی سے تھوڑے ہی دنوں میں مکمل کر لیا۔

حضرت حکیم الامت مولانا مدرسہ بیت العلوم سرائے میر میں داخلہ | اشرف علی صاحب تھانوی

کے خلفاء میں حضرت مولانا شاہ عبدالغنی صاحب نور اللہ مرقدہ (م:.....) کا مقام و مرتبہ بہت بلند ہے، آپ کا وطن ثانی پھولپور ہے، آپ نے اپنے مرشد کی دعاؤں کے سایے میں قصبہ سرائے میر میں آبادی سے باہر کھلی فضا میں علم صحیح کے لیے، بدعت و خرافات اور فرق باطلہ کی نحوستوں سے حفاظت کے لیے ۱۳۳۹ھ میں ایک مدرسہ "بیت العلوم" کے نام سے قائم فرمایا۔ وقت قیام سے آج تک اس مدرسہ کی علمی و دینی و اصلاحی خدمات کا ایک زریں سلسلہ ہے علاقہ سے لے کر ملک گیر پیمانہ تک اس کی خدمات کا سلسلہ وراثت ہے، حفظ قرآن کی تکمیل کے بعد آپ کو مدرسہ ہذا میں داخل کر دیا گیا۔

حفظ قرآن کریم کا دور | مدرسہ بیت العلوم سرائے میر میں داخلے کے بعد اولاً جس شخصیت سے سابقہ پڑا وہ کچھ ایسی جاذب

قلب و نظر ثابت ہوئی کہ اول روز سے آج تک آپ کی دلاویز شخصیت کے اثرات جاگزیں ہیں وہ محسن شخصیت ہے حضرت الاستاذ الحاج حافظ محمد نسیم صاحب مدظلہ کی ذات گرامی (ولادت: ۱۹۳۰ء) مدرسہ ہذا میں آپ کی ابتداء فارسی سے ہوئی، پہلے سال دو گھنٹے خالی تھے، یہ واضح رہے کہ مدرسہ ہذا میں اس وقت (اور آج بھی) تیس

منٹ کا تعلیمی گھنٹہ ہوتا تھا اور چوں کہ اساتذہ اپنی اپنی درسگاہوں میں تشریف فرما ہوتے تھے، اور وقت کے نہایت پابند ہوتے تھے، گھنٹہ بچتے ہی فوراً سبق شروع ہو جاتا تھا، سبق کی تقریر حشو و زوائد سے خالی ہوا کرتی تھی، آج کل کی طرح نہایت غلط اور لغو مروجہ اندازِ درس نہیں ہوتا تھا۔ اب تو حال یہ ہے کہ اساتذہ عموماً بہت تاخیر سے درسگاہوں میں پہنچتے ہیں، سبق میں فضول لمبی چوڑی تقریروں کا سلسلہ چلتا ہے، پتہ لگانا مشکل ہو جاتا ہے کہ سبق ہو رہا ہے یا جلسہ میں تقریر و خطابت، ساٹھ منٹ کے گھنٹے، صرف چالیس منٹ کے رہ جاتے ہیں، نہ وقت پر صحیح طور پر نصاب کی تکمیل ہوتی ہے اور نہ صحیح اور مفید درس ہاتھ آتا ہے، سال کے آخر میں تو چل میں آیا والا معاملہ رہ جاتا ہے۔ خدایا جانے کہ نظامِ تعلیم کی اس بدعتِ سیئہ کا خاتمہ کس طرح اور کب ہوگا، آثار تو نظر نہیں آرہے ہیں کیوں کہ اس غلط اندازِ درس کی بڑی دوراز کار تاویلیں کی جارہی ہیں، اس طرز کو مفید اور کارآمد طرزِ تعلیم بتایا جا رہا ہے، بہر حال مدرسہ بیت العلوم سرانے میر اس وقت ایسے اساتذہ پر مشتمل تھا جو اس طرح پڑھنے پڑھانے کو نہایت لغو، بے فائدہ اور نقصان دہ سمجھتے تھے، ان حضرات کے سبق میں مغز ہی مغز ہوتا تھا، درس زوائد اور فضولیات سے خالی ہوتا تھا اس لیے تیس منٹ کے گھنٹے میں پورا پورا سبق بھی ہوتا تھا اور ضروری مفید نصاب بھی مل جاتے تھے۔

اس لیے اگر دو گھنٹے خالی تھے تو اس پر تعجب نہ ہونا چاہیے۔

صاحبِ تذکرہ چوں کہ حافظِ قرآن پاک تھے اس لیے یہ خالی گھنٹے قرآنِ کریم کا دور کرنے کے لیے درجہ حفظ کے مایہ ناز بے مثال اور نہایت بافیض استاذ حضرت استاذ الاساتذہ جناب الحافظ الحاج محمد نسیم صاحب متعنا اللہ بفیوضہم کے پاس رکھے گئے۔

صاحبِ تذکرہ اپنی ڈائری میں لکھتے ہیں:

”میں تو یہ سمجھ رہا تھا کہ مجھے تو قرآنِ کریم یاد ہے، یہ دو گھنٹے اگر خالی ہی رہتے تو اچھا

رہتا، مگر یہ تو بچپن کے ناقص خیالات تھے، بعد میں احساس ہوا کہ نظام مدرسہ کا احسان تھا کہ یہ گھنٹے خالی نہ چھوڑ کر حضرت الاستاذ سے استفادہ کے لیے مقرر کئے گئے۔

حضرت الاستاذ جناب حافظ محمد نسیم صاحب اس وقت جوان تھے، تقریباً ستائیس سال آپ کی عمر تھی، گورے چٹے نہایت خوبصورت بے حد خوب سیرت، ہنس مکھ، خوش مزاج، لطیفہ سنج، مگر ان سب اوصاف کے پہلو بہ پہلو بڑے بارعب بھی، حفظ پڑھانے کا ایسا عمدہ اور دلکش انداز کہیں اور نہ دیکھا۔

صاحب تذکرہ آگے لکھتے ہیں:

”ہمارے ایک ساتھی تھے جناب حافظ ابوالیث صاحب ملک شہ پوری، (حال استاذ مدرسہ اشاعت العلوم کوٹلہ اعظم گڑھ) آپ کو قرآن پاک بہت اچھا یاد تھا اور پڑھتے بھی خوب تھے، سب سے زیادہ مقدار میں آپ ہی سنا تے تھے، میرا ان کا ایک طرح سے تقابل ہو گیا تھا، حافظ صاحب کا کرم تھا کہ انشراح کے ساتھ احقر کو بھی زیادہ سے زیادہ سنانے کی اجازت ہو گئی تھی، اس تقابل اور حوصلہ افزائی سے بڑا فائدہ یہ ہوا کہ سال بھر میں چونتیس یا چھتیس بار آپ کو قرآن کریم سنایا اور یہ حافظ صاحب مدظلہ کی نوازشات تھیں کہ قرآن کریم بجز اللہ تعالیٰ ایسا اچھا یاد ہو گیا کہ اس کا اثر آج تک ہے اور انشاء اللہ آخر تک حافظ صاحب کے فیض اور برکات کے اثرات رہیں گے، آپ کا یہ عظیم احسان ہے جس کا شکر یہ ادا نہیں کیا جاسکتا، اللہ رب العزت آپ کو اپنی شایان شان جزائے خیر عطا فرمائے۔“

مدرسہ بیت العلوم سرائے میر سے آپ، حضرت مولانا عبدالکلیم صاحب دامت برکاتہم کی طلب پر مدرسہ ضیاء العلوم مائیکلاں جو نپور تشریف لے گئے اس وقت مدرسہ ضیاء العلوم کا درجہ حفظ نہایت کسمپرسی کی حالت میں تھا، درجہ حفظ تقریباً ختم سا تھا، پانچ طالب علم کو لے کر حافظ صاحب نے اپنی جدوجہد کا آغاز فرمایا اور پھر تھوڑے

ہی دلوں میں آپ کے بانی فیض طرزِ تعلیم نے درجہِ حفظ کو کہیں سے کہیں پہنچا دیا، عرصہٴ دراز تک یہاں سے آپ کے ذریعے تخلیقِ قرآن کریم کا زبردست اور بے مثال کارنامہ انجام پایا، دورِ دور تک حفاظ کا طویل سلسلہ آپ سے پھیلا۔

اس وقت آپ کی عمر تقریباً چوتتر (۷۳) سال ہو رہی ہے، اللہ تعالیٰ آپ کے فیوض کو دراز فرمائے، صحت و عافیت کے ساتھ تادیر آپ کا سایہ قائم و دائم فرمائے آمین!

فاری و عربی کی تعلیم | مدرسہ بیت العلوم میں ابتدائی فارسی کے ساتھ اردو سیرت اور سیرت صحابہؓ پر بھی دو کتابیں پڑھیں سیرت پر

حضرت مولانا مفتی محمد شفیع صاحبؒ کی سیرت خاتم الانبیاء اور سیرت صحابہؓ پر حضرت شیخ الحدیث مولانا زکریا صاحبؒ کی حکایات صحابہؓ اردو میں حکایات صحابہؓ کے شتم ہو جانے کے بعد ”تیسیر البتدی“ یہ دونوں کتابیں جناب مولانا حافظ مبین احمد صاحب نندانوی (ولادت: ۱۹۳۹ء) جو اس وقت ادنیٰ جماعت کے ذہین ترین طالب علم تھے، ہماری جماعت کو پڑھائیں، موصوف اس وقت بھی بڑے ہونہار تھے، اساتذہ کے چہیتے اور محبوب تھے، میرے اوپر بڑی شفقتیں تھیں، اور آج تک ہیں۔

موصوف یہاں سے فراغت کے بعد ایک سال کے لیے مدرسہ ضیاء العلوم مانی کلان جو پور میں رہے، بعد ازاں دارالعلوم دیوبند میں آپ نے فراغت و تکمیل کی دیوبند سے فراغت کے بعد آپ نے مسلم یونیورسٹی علی گڑھ سے ڈاکٹری کی تعلیم بھی حاصل کی، آپ گونا گوں خوبیوں کے مالک اور بڑی دلاویز شخصیت کے حامل ہیں اللہ تعالیٰ صحت و سلامتی کے ساتھ آپ کو طویل عمر سے نوازے اور خلقِ خدا کو آپ سے ہمیشہ از ہمیشہ نفع پہنچائے آمین!

مدرسہ بیت العلوم سرانے میر میں آپ نے اولاً فارسی دو سال تک پڑھی، یہاں یہ بات بھی قابل ذکر ہے کہ دو سال تک مدرسہ بیت العلوم سرانے میر آپ روزانہ پانچ یا دو اپنے موضع جگدیش پور سے جاتے اور شام کو واپس آتے جگدیش پور سے

سرائے میرا آٹھ کلومیٹر کا فاصلہ ہے۔ اللہ تعالیٰ نے ابتداء ہی سے یہ مجاہدہ کرایا آج اس کی برکات بھی ہم کھلی آنکھوں دیکھ رہے ہیں۔ فارسی کے اساتذہ درج ذیل ہیں۔

حضرت مولانا ولی محمد صاحب (مسورن ضلع سلطانپور) (م: ۱۳۸۶ھ)

مولانا ولی محمد صاحب اپنے نام ہی کی طرح نہایت نیک اور پارہ سادھے، ابتداء ہی سے اپنے اساتذہ کے چہیتے تھے، آپ کو عمر کم ملی اور ابھی جوان ہی تھے کہ اللہ کو پیارے ہو گئے اس وقت آپ کے ایک صاحبزادے چھوٹی عمر کے تھے، مگر اللہ رب العزت نے استاذ محترم کے علمی سلسلہ کو باقی رکھنے اور اسے ترقی دینے کے لیے اس چھوٹے سے بچے کو قبول فرمایا اور آج ماشاء اللہ یہی صاحبزادے مدرسہ ہذا کے صدر مدرس مولانا عبدالرشید صاحب کے نام سے مشہور ہیں۔

(۲) فارسی کے دوسرے استاذ مولانا عبدالقیوم صاحب بکھراوی اعظمی (م: ۱۳۱۵ھ) ہیں۔

(۳) فارسی کے تیسرے استاذ حضرت مولانا محمد سعید صاحب ہیں آپ اس وقت مدرسہ ہذا کے ناظم بھی تھے، فارسی زبان میں آپ کا پایہ بہت بلند تھا۔

(۴) چوتھے استاذ حضرت مولانا الحاج ابوسالم صاحب مدظلہ ہیں (ولادت ۱۲۸۱ فروری جمعہ ۱۹۳۷ء) موصوف بڑے ذہین و فطین ہیں، افہام و تفہیم کی بڑی صلاحیت رکھتے ہیں عرصہ دراز تک مدرسہ ہذا کی نظامت اور دفتر اہتمام کی نگرانی آپ کے سپرد ہی۔

فارسی کے نصاب سے گزرنے کے بعد عربی کی ابتدائی کتابوں کی تعلیم شروع ہوئی۔ آپ نے مدرسہ ہذا میں تین سال تک عربی کی تعلیم حاصل کی، عربی کی ابتدائی کتابیں اور سال سوم کی تعلیم آپ نے حضرت مولانا ولی محمد صاحب المدکور اور حضرت مولانا عبدالقیوم صاحب صدر مدرس مدرسہ ہذا اور مدرسہ کی عظیم شخصیت حضرت مولانا سجاد صاحب سے حاصل کی۔

## ابتدائی عربی کے اساتذہ کرام

حضرت مولانا عبدالقیوم صاحب (م: ذی الحجہ ۱۳۱۵ھ)

مدرسہ بیت العلوم سرانے میر، کا قیام دو ایسے ولی کامل کی دعاؤں اور مبارک ہاتھوں سے عمل میں آیا تھا جو اپنے زمانے میں بے نظیر تھے، اس لیے ایسے اساتذہ کو جمع کیا گیا تھا جو اپنے فرائض منصبی اور تعلیم و تعلم کے سلسلے میں کامل و مکمل تھے، قابل اور مقبول تھے، انہیں اساتذہ میں مدرسہ ہذا کے اولین استاذ، وقت قیام کے دو سال کے بعد ہی مدرس حضرت مولانا عبدالقیوم صاحب ابن حضرت مولانا عبدالرحمن صاحب بیکھراوی اعظمی بھی تھے، آپ کا مدرسہ میں ۱۰ محرم ۱۳۵۱ھ میں تقرر ہوا۔

آپ ایک دینی و علمی گھرانے کے چشم و چراغ تھے، آپ کے دادا حافظ رمضان صاحب سید الطائفہ حضرت حاجی امداد اللہ صاحب مہاجر کی کے مجاز بیعت تھے اور آپ کے والد ماجد حضرت مولانا عبدالرحمن صاحب دارالعلوم دیوبند سے فارغ التحصیل اور حضرت حکیم الامت مولانا تھانوی کے اکابر خلفاء میں شمار ہوتے تھے۔

حضرت الاستاذ ۲۴ محرم ۱۳۲۳ھ میں، اپنے نانیہال موضع راجہ پور سکور ضلع اعظم گڑھ میں پیدا ہوئے، مقامی علماء سے ابتدائی تعلیم حاصل کرنے کے بعد آپ ۱۳۳۱ھ میں کانپور کے مشہور عربی مدرسہ اشرف العلوم میں تین سال زیر تعلیم رہے، ۱۳۳۵ھ میں آپ دارالعلوم دیوبند پہنچے اور وہاں پانچ سال تک مروّجہ نصاب کی تکمیل فرمائی۔ دورہ حدیث شریف کے اساتذہ گرامی میں حضرت شیخ الاسلام مولانا حسین احمد مدنی اور حضرت مولانا سید اصغر حسین صاحب دیوبندی، حضرت مولانا محمد ابراہیم صاحب بلیاوی، اور حضرت مولانا رسول خاں صاحب ہزاروی، وغیرہ ہیں۔ دارالعلوم سے فراغت ۱۳۵۰ھ میں ہوئی۔ اور پھر اگلے ہی سال ۱۰ محرم کو

مدرسہ بیت العلوم کے بانی حضرت پھولپوریؒ کی طلب پر استاذ مقرر ہو گئے، اس سلسلے میں آپ کی تحریر ملاحظہ ہو:

”جب میں دیوبند سے فارغ ہو کر ۱۳۵۰ھ میں مکان آیا تو آنے کے ساتھ حضرت مولانا شاہ عبدالغنی صاحب پھولپوری جو میرے والد کے پیر بھائی اور حقیقی دوست تھے۔ ۱۰ محرم ۱۳۵۱ھ میں مجھے مدرسہ بیت العلوم میں مدرس رکھ لیا۔

اب میری ملازمت کو چھیا لیس سال ہو رہے ہیں بزرگوں کی دعاء کا اثر ہے کہ حوادث و مصائب کے باوجود اتنے زمانہ تک علوم دینیہ کی خدمت کا موقع ملا۔

اب میری حق تعالیٰ سے دعا ہے کہ میری بقیہ زندگی بھی انہیں طلبہ و علماء و صلحاء کی خدمت میں گزرے اور انہیں سے تجھیز و تکفین کرادے اور حشر اللہ کے مقبول بندوں کے ساتھ ہو، اور ایمان پر خاتمہ ہو“ (وفات ماہنامہ دارالعلوم دیوبند)

واضح ہو کہ یہ تحریر ۱۳۹۵ھ کی ہے اس حساب سے کل مدت تدریس پینسٹھ برس ہوتی ہے۔ ۶۵ سال کا یہ طویل زمانہ صرف ایک مدرسہ میں گزار دیا جس کی مثال اصحاب درس علماء میں کتر ہی ملے گی۔ مولانا کو مدرسہ بیت العلوم سے تعلق عشق کی حد تک تھا۔ اس سے دوری اور فرقت برداشت نہیں کر پاتے تھے۔

آپ سادگی تواضع اور خوش خلقی میں سلف صالحین کا نمونہ تھے، اوقات میں انضباط اور پابندی اس درجہ میں تھی کہ اس میں تحلف مشکل ہی سے پیش آتا، قرآن کریم کی تلاوت عادت ثانیہ بن چکی تھی، اٹھتے بیٹھتے زبان پر کلام الہی کی آیتیں جاری رہتیں، مشہور تھا کہ سورہ فاتحہ کی طرح پورا قرآن پاک آپ کو یاد تھا، نماز فجر کی امامت مدرسہ میں آپ ہی کے ذمہ تھی، کیف مانتق کہیں سے تلاوت فرما دیتے تھے۔

آپ کے پاس صرف نحو اور ادب کی کتابیں اور قرآن کریم کا ترجمہ پڑھا۔ آپ کے پڑھانے کا انداز ایسا زالا تھا کہ اسے پڑھانا نہیں بلکہ گھول کر پلانا کہا جائے تو بہتر ہوگا کتاب کی تقریر نہایت نپلی اور مختصر فرماتے اس لیے مقررہ وقت



سے کچھ پہلے ہی سبق پورا ہو جاتا، بقیہ وقت میں پاس ہی طلبہ کو بٹھاتے اور اپنے سامنے ہی سبق یاد کراتے، درجات عربیہ کے تمام طلبہ کی خالی گھنٹوں میں نشست آپ کے قریب سامنے ہی ہوتی اور مستقل نگرانی فرماتے۔ ذرا سا بھی وقت بیکار اور ضائع نہ ہونے دیتے ایسے استاذ کی مثال اب کہاں!۔

مدرسہ بیت العلوم سرانے میر کی ایک روایت یہاں کا سالانہ عظیم الشان جلسہ بھی ہے۔ اس جلسہ کی بڑی خصوصیت یہ رہی کہ یہاں ہر نظریہ کے علماء تشریف لاتے تھے۔ بانی مدرسہ حضرت مولانا پھولپوریؒ کی عظیم شخصیت کے پیش نظر کوئی بھی یہاں کی دعوت پر انکار نہیں کر سکتا تھا ۱۹۴۷ء اور اس کے آس پاس کا زمانہ ہندوستان میں انگریزوں کے خلاف جنگ کا زمانہ تھا، ملک میں بڑے بڑے علماء دو گروپ میں تقسیم ہو گئے تھے، ایک گروہ مسلم لیگ کا تھا اور دوسرا کانگریس کا، لیگی گروہ کے بڑے رہنما اور سرگرم نمائندہ حضرت مولانا شبیر احمد صاحب عثمانی تھے اور کانگریس اور جمعیۃ علماء ہند کے بڑے رہنما اور قائد حضرت شیخ الاسلام مولانا سید حسین احمد صاحب مدنی تھے، یہاں کے جلسہ سالانہ میں دونوں بزرگوں کو ایک وقت میں ساتھ ساتھ لوگوں نے دیکھا اور سنا، عرض یہ کرنا ہے کہ حضرت مولانا عبدالقیوم صاحب جلسہ میں بالکل اول سے آخر تک ہر اجلاس میں اس طرح جم کر تشریف رکھتے اور نہایت انہماک سے تمام ہی علماء کی تقریریں سنتے تھے۔ اچھے اچھے صحت مند تو تھک جاتے تھے مگر آپ اول سے آخر تک تازہ دم رہتے تھے علماء و محققین کی آپ کے اندر پوری پوری جھلک نظر آتی تھی۔

اوپر گذرا کہ حضرت مولانا کی خواہش تھی کہ آخر عمر تک آپ پڑھتے پڑھاتے دنیا سے جائیں، اللہ تعالیٰ نے آپ کی خواہش پوری فرمادی اور علماء اور صلحاء ہی کے ہاتھوں آپ کی جھینڈ و گھنٹین عمل میں آئی اور انہیں کے کاموں پر آپ اپنے وطن بکھرا سے مدرسہ بیت العلوم پہنچے اور اسی کی خاک میں آسودہ خواب ہو گئے۔

حضرت مولانا عبد القیوم صاحبؒ سے آپ نے فارسی کی عظیم اور عجیب و غریب کتاب، خزانہ علم و حکمت ”گلستان سہی“ پڑھی، حضرت مولانا صرف سبق پڑھانے پر اکتفا نہیں کرتے تھے، سبق کو یاد کراتے اور گھول کر پلا دیتے تھے، چنانچہ آپ کے اس انداز درس و تعلیم سے گلستاں کے اشعار کا ایک معتد بہ حصہ اسی زمانہ میں یاد ہو گیا تھا اور آج تک یاد ہے اور آپ ان سے اکثر کام بھی لیتے ہیں۔

حضرت مولانا ایک خوش لہجہ اور خوش آواز قاری بھی تھے۔ دورانِ تلاوت و درس آپ کی آواز کی کشش سے چلتے ہوئے قدم تھم جاتے اور رک کر لوگ سننے پر مجبور ہو جاتے تھے۔ آپ نے تجوید اور مشق و تمرین کا آغاز آپ ہی سے کیا، تین سال سے زیادہ عرصہ تک مشق کا سلسلہ رہا، تجوید میں آپ سے جمال القرآن، ضیاء القراءات اور تیسیر التجوید پڑھی، یہ سب کتابیں حفظ ہی پڑھیں۔ آگے چل کر اس سے ایک عظیم بنیاد بنی، حضرت مولانا کی صحبت سے ادبی ذوق کی ابتدا بھی ہوئی۔ حضرت الاستاذ ایک شیریں ہنسیاں مقرر بھی تھے ساتھ ہی آپ کا ادبی اور شعری ذوق بھی بڑا ستمرا تھا۔

### حضرت مولانا محمد سجاد صاحبؒ (م: ۱۳۰۵ھ)

آپ کے تیسرے بڑے استاذ حضرت مولانا محمد سجاد صاحب (ابن شیخ واجد علی ابن اشرف علی) ہیں۔

آپ کی ولادت ۱۳۳۲ھ کی ہے، حضرت مولانا جونپور ضلع کے موضع عیسیٰ پور کے رہنے والے تھے۔ حفظ قرآن کریم آپ نے مانی کلاں جونپور میں جناب حافظ عبدالحی صاحبؒ سے شروع کیا پھر تکمیل جونپور میں کی۔

فارسی کی ابتدائی تعلیم آپ نے مدرسہ بیت العلوم (اس کے آغاز کے وقت ۱۳۳۹ھ) میں حاصل کی اور پھر مدرسہ عین العلوم قصبہ ٹانڈہ ضلع فیض آباد میں داخلہ لیا اور یہاں مشہور بزرگ حضرت مولانا محمد اسماعیل صاحب کی خصوصی نگرانی میں

فارسی اور عربی کی کتابیں پڑھیں، حضرت الاستاذ کی ذہانت اور زمانہ طالب علمی کی صلاحیت کا اندازہ اس سے لگائیے کہ مدرسہ عین العلوم میں دوران طالب علمی کافی تک کے طلبہ کو پڑھایا۔

شوال ۱۳۵۵ھ میں اپنے استاذ کے ارشاد پر مدرسہ مظاہر علوم سہارنپور میں داخلہ لیا، یہاں آپ نے میڈی، ملاحسن، مقامات اور ہدایہ ثالث سے تعلیم کا آغاز کیا، ۱۳۵۷ھ میں آپ نے دورہ حدیث شریف سے فراغت حاصل کی، دورہ حدیث شریف میں آپ پوری جماعت میں اول نمبر سے کامیاب ہوئے، اس پر آپ کو بہت سی وقیع کتابوں کے ساتھ نقد دس روپے انعام دیئے گئے، دورہ حدیث شریف کے بعد مزید ایک سال آپ نے فنون میں بیضاوی، رسم الخطی، حمد اللہ، توضیح کلمت، سراجی، مدارک، قاضی مبارک، اور مسلم الثبوت پڑھیں۔

تکمیل علوم کے بعد آپ حضرت مولانا اسعد اللہ صاحب ناظم مدرسہ مظاہر علوم سہارنپور کے حکم سے مدرسہ بیت العلوم سرائے میر ضلع اعظم گڑھ تشریف لائے، اور پھر تادمِ آخریں یہیں رہے، یہاں آپ نے تدریس میں دورہ حدیث شریف تک اور اسی کے ساتھ افتاء کی عظیم ذمہ داری بھی نبائی اور بیعت و ارشاد کا سلسلہ بھی رکھا۔

حضرت الاستاذ اپنے اندر حقد میں اساتذہ کی شان رکھتے تھے، آپ اس بات کے نہ صرف قائل تھے بلکہ بحدت عامل بھی تھے کہ ہر بڑے اور تجربہ کار استاذ کو چاہیے کہ کتنی کتابوں کے ساتھ ابتدائی کتابیں بھی اپنے زیر درس رکھے اور اپنے تجربات سے ان مبتدی طلبہ کی بنیاد کو ابتداء ہی سے مضبوط بنانے کی کوشش کرے اور اس میں اپنی کوئی توہین نہ سمجھے، چنانچہ صاحب تذکرہ نے خود آپ سے سیرت خاتم الانبیاء اردو میں، اور مالا بد منہ فارسی میں اور صغری کبری تیسیر المنطق یہ سب ابتدائی کتابیں پڑھیں افہام و تفہیم کا انداز بالکل نرالاتھا، سبق کی تقریر نہایت نئی تھی، بیش و کم اور خواہ مخواہ کی طوالت اور زوائد سے خالی طالب علم کے ذہن و دماغ میں سیدھے جگہ بنانے والی ہوتی تھی۔

طلبہ کی استعداد و صلاحیت کے سلسلے میں نہ صرف برابر متفکر رہتے تھے بلکہ مختلف قسم کی تدبیروں سے انہیں قابل اور لائق بنانے میں ساعی رہتے تھے، ایسے نہ جانے کتنے طلبہ تھے جو ادنیٰ درجہ کی صلاحیت سے بالکل خالی ہوتے تھے، ایک سطر عبارت پڑھنے سے قاصر لیکن آپ نے اپنی تدبیروں اور کوششوں سے انہیں نہ صرف یہ کہ بیٹھے ہوئے سے اٹھایا، چلا دیا، اور دوڑا دیا حتیٰ کہ وہ وہاں سے پڑھ کر آگے دارالعلوم دیوبند اور مظاہر علوم سہارنپور تک پہنچ کر فارغ و فاضل ہوئے اور اپنی کامیاب تدریسی زندگی کا آغاز کیا۔

حضرت مولانا محمد سجاد صاحب سے آپ نے مذکورہ بالا کتابوں کے ساتھ منطق، اور فقہ کی شرح الجہدیب اور قدوری تک کی کتابیں پڑھیں۔ آپ سے حضرت الاستاذ اپنے فتاویٰ کی تعلیم بھی کراتے تھے، چوں کہ آپ کی تحریر حضرت الاستاذ کی تحریر سے بہت قریب تھی، اس لیے عموماً دیگر تحریری کاموں کی صفائی اور نقول کا کام بھی لیتے تھے۔ آپ بہت کم آمیزتے بلا ضرورت کسی سے نہیں ملتے تھے، حقد میں حضرات کی شان کے حامل اپنے کام سے کام، گوشہ تنہائی کو پسند فرماتے تھے۔

نماز فرض کی ادائیگی کے بعد سنت و نوافل گھر پر ادا فرماتے، فرض و سنت کی ادائیگی کے درمیان کسی سے کسی قسم کی گفتگو ہرگز پسند نہ فرماتے، تاکہ فرض اور اس کے بعد کی سنت میں فصل واقع نہ ہو۔

حضرت الاستاذ بڑے بارعب تھے، آپ کے تلامذہ جو آپ کے زمانے ہی میں بڑی مرکزی درسگاہوں میں اعلیٰ درجہ پر فائز تھے، بعض شیخ الحدیث بھی ہو گئے تھے، لیکن جب بھی آپ کی زیارت اور ملاقات کے لیے حاضری دیتے تو بہت سنبھل کر پہلے سے تیاری کر کے حاضر ہوتے۔ درس سے باہر آنکھ ملانے کی جرأت نہ ہوتی، مگر دورانِ درس وہی حضرت نہایت شفقتِ مآں کی طرح پیش آتے طلبہ کے ذہن کو قریب کرنے کے لیے کبھی کبھی سبق کے دوران ہلکے پھلکے علمی لطیفے بھی سناتے خود بھی

سکراتے اور طلبہ کو ہنسا دیتے تھے۔

حقیقت یہ ہے کہ اپنی خاص خوبیوں میں اپنی مثال آپ تھے، ایسی شان کے سراپا عمل استاذ کہاں ملیں گے۔

حضرت الاستاذ کو امت کے بگاڑ اور اس کی دینی خستہ حالی سے بڑا قلق و صدمہ رہتا تھا، آپ جن جن خرابیوں کو دیکھتے یا سنتے تھے، ان کی جانب اپنے مواعظ میں بطور خاص بڑے اہتمام سے نشاندہی فرماتے تھے، آپ کے مواعظ بڑے مفید اور پڑتا شیر ہوتے تھے، آپ کے تلمیذ رشید استاذ زادہ محترم مولانا عبدالرشید صاحب مدظلہ نے وہ مواعظ حضرت مولانا کی حیات ہی میں جمع کرنے شروع کر دیے تھے، اب آپ نے ان کی طباعت کا انتظام بھی شروع کر دیا ہے، اس وقت مختلف اہم موضوعات پر درج ذیل مواعظ زیور طبع سے آراستہ ہو کر منظر عام پر آچکے ہیں۔ (۱) بریلی، وہابی، دیوبندی کے اتحاد کی صورت۔ (۲) حقیقت، عاشورہ اور محرم (۳) ہدیۃ البتدی (۴) اسلامی عقیدے (۵) امتحانِ ظلیل اور قرہانی (۶) چہل حدیث (۷) ادعیہ ماثورہ (۸) وعظ شہو براءت۔ یہ سارے ہی رسائل نہایت ہی مفید ہیں۔

آپ کو اولاً بیعت کا تعلق حضرت تھانویؒ سے ہوا، حضرت تھانویؒ نے آخر میں اپنے خلیفہ خاص حضرت مولانا عیسیٰ صاحبؒ کے حوالہ فرما دیا آپ کے انتقال کے بعد ۱۳۶۳ھ میں حضرت پھولپوریؒ سے سلاسل اربعہ میں بیعت کی، پھر حضرت پھولپوریؒ کے وصال کے بعد ۱۳۸۳ھ میں شیخ الحدیث حضرت مولانا زکریا صاحبؒ سے بیعت ہوئے، اور ۱۳۸۸ھ میں آپ کو اجازت و خلافت حاصل ہوئی، متعدد حج کئے۔

انتقال سے پہلے آپ کے اوقات نہایت قابل رشک تھے حتیٰ کہ آخری سال تک ہوش و حواس کی مکمل درنگی کے ساتھ ۱۳ شعبان یکشنبہ ۱۴۰۵ھ تقریباً ۱۰ ربیعہ شب میں بھر ۷۳ سال واصل بحق ہو گئے رحمۃ اللہ تعالیٰ رحمۃ واسعہ!!۔ (ماغلاذی)

## حضرت مولانا افتخار احمد صاحب مدظلہ

مدرسہ بیت العلوم سرائے میر کے چوتھے استاذ حضرت مولانا الحاج الحافظ افتخار احمد صاحب جگدیش پوری اعظمی ہیں۔ ولادت: ۱۹۳۳ء ہے۔ مبدیٰ فیاض نے آپ کو گونا گوں خوبیوں سے نوازا ہے، آپ نے ابتدائی تعلیم اور حفظ قرآن حضرت الحاج الحافظ محمد ضیف صاحب (صاحب تذکرہ کے والد محترم) سے اپنے وطن جگدیش پور میں کیا، اس کے بعد مدرسہ بیت العلوم سرائے میر میں حضرت مولانا محمد مسلم صاحب جو پوری، حضرت مولانا عبدالقیوم صاحب اور حضرت مولانا محمد سجاد صاحب وغیرہ سے متوسطات تک پڑھا، آخر میں آپ نے فراغت دارالعلوم دیوبند سے حاصل کی۔

فراغت کے بعد مدرسہ مطلع العلوم بنارس سے آپ تدریس کا آغاز فرمایا۔ بنارس میں ایک مدت تک تدریس کے بعد مدرسہ بیت العلوم سرائے میر میں تبلیغ کے منصب پر آپ کا تقرر ہوا۔ اسی دوران مدرسہ ہذا میں قلمی جماعتوں کو دیوانِ منتہی وغیرہ کتابیں بھی پڑھائیں۔

مدرسہ بیت العلوم سرائے میر کے بعد آپ بہار کے مشہور ضلع گریڈیہ تشریف لے گئے، وہاں آپ نے جامعہ حسینیہ کو جو انحطاط کا شکار ہو گیا تھا، اسے اپنی مساعی سے ترقی کی راہوں پر گامزن کیا۔

جامعہ حسینیہ گریڈیہ کے بعد آپ مدرسہ ملتان العلوم بھونڈی مہاراشٹر تشریف لے گئے، بھونڈی کے بعد آپ کو مدرسہ بیت العلوم سرائے میر کے ارباب حل و عقد نے دوبارہ ناظم مدرسہ کے منصب کے لیے بلا لیا، مدرسہ ہذا میں آپ کے حسن انتظام اور نظم و ضبط کا جو ہر بھی سامنے آیا، چند سال کے بعد آپ کو مشرقی یوپی کے مشہور و معروف علمی ادارے دارالعلوم متو میں دراساتِ علیا کے لیے مدعو کیا گیا۔ یہاں آپ نے نہایت کامیابی اور عمدگی کے ساتھ نمایاں انداز میں مسلم شریف وغیرہ

بسی اہم اور بڑی کتابیں پڑھائیں، دارالعلوم منو میں آپ نے ایک طویل مدت تک مدرسہ کی خدمات انجام دیں، یہاں سے آپ کو باصرار ہندوستان کے مشہور مدرسہ قاسمیہ شاہی مراد آباد میں مدعو کیا گیا، یہاں آپ نے بخاری شریف وغیرہ کتابیں پڑھائیں۔ اس کے بعد کانپور کے مشہور زمانہ مدرسہ جامع العلوم پٹنجا پور میں دورہ حدیث شریف کے اساتذہ میں نمایاں مقام کے حامل رہے۔

حضرت مولانا افتخار احمد صاحب ایک بہترین حافظ، جید عالم، شیوہ بیان مقرر اور خطیب اور نظم و انتظام کے عمدہ صلاحیتوں کی حامل شخصیت ہیں۔

آپ ہر موضوع اور ہر فن کی بڑی سی بڑی کتابیں بے تکلف پڑھاتے ہیں، چوں کہ ایک عمدہ مقرر بھی ہیں تو سب گویائی کا حظ وافر آپ کو حاصل ہے اس لیے کتنی خشک اور مشکل کتاب ہوا سے اپنے انداز بیان سے بڑی دلچسپ بنا دیتے ہیں، اور طلبہ کی توجہات کا مرکز رہتے ہیں۔

ایسے قابل اور باصلاحیت استاذ کو دارالعلوم دیوبند میں ہونا چاہیے تھا اور دارالعلوم کی نشاۃ ثانیہ کے موقع پر آپ کی طرف نظر اٹھی بھی تھی مگر براہوسیاسیات کی نحوست کا کہ آپ کی متنوع صلاحیتوں سے محرومی رہی۔

حضرت مولانا افتخار احمد صاحب سے تعلق صاحب تذکرہ کو اپنے عربی کے اساتذہ میں سب سے زیادہ ہے، مولانا موصوف ایک طرف اگر آپ کے استاذ ہیں تو دوسری طرف خود آپ مولانا کے استاذ زادہ ہیں، اس دو طرفہ تعلق نے ایک دوسرے کو بہت قریب کر دیا۔

کانپور میں رہتے ہوئے، مولانا پرنسٹن قالج کا حملہ ہوا، آج تک مولانا اس حملے کا شکار ہیں تعلیم و تدریس سے انقطاع ہے۔ زیر علاج ہیں۔ حضرت کی یہ حالت دیکھ کر دل روتا ہے، اللہ رب العزت اپنے فضل و کرم سے مولانا کو صحت عاجلہ کاملہ عطا فرمائے۔ آمین۔

## دارالعلوم مونا تھ بھنجن

مدرسہ بیت العلوم سرائے میر (صَانَهَا اللهُ تَعَالَى عَنْ الشُّرُورِ وَالْفِتَنِ) کے بعد صاحب سوانح مزید تعلیم کے لیے ضلع اعظم گڑھ کے مشہور قصبہ (اور اب خود ضلع) مودارالعلوم تشریف لے گئے۔

مدرسہ دارالعلوم موصوف مشرقی یوپی ہی کا نہیں بلکہ اپنی گراں قدر اور عظیم علمی خدمات کے باعث ہندوستان کا ایک عظیم اور مرکزی ادارہ ہے، یہاں کے فضلاء اور مستفیدین میں ایسے عظیم رجال نظر آتے ہیں جنہوں نے ایک دور اور دائرے کو متاثر کیا ہے اور اپنی عظیم خدمات کی زبردست چھاپ چھوڑی ہے۔

## دارالعلوم مونا کے اساتذہ

یہاں کے عربی کے اساتذہ کرام کے اسماء گرامی درج ذیل ہیں:

(۱) حضرت مولانا شیخ محمد صاحب آپ جیسی زبردست علمی اور کتابی صلاحیتوں کے حامل عالم کم دیکھے گئے ہیں۔ آپ کے لیے ہر موضوع اور ہر فن گویا از بر تھے۔ دورانِ درس کتاب پر کم ہی نظر رہتی تھی۔ ادب ہو یا منطق حدیث ہو یا فقہ سب پر یکساں عبور تھا، مدرسہ ہذا میں اپنے وقت کے مقبول ترین استاذ تھے۔ عمر بہت تھوڑی پائی اڑتالیس یا انچاس سال کی عمر میں وفات پا گئے، رحمہ اللہ تعالیٰ رحمۃ واسعہ۔

(۲) دوسرے استاذ حضرت مولانا محمد سلطان صاحب دامت برکاتہم ہیں۔ اس وقت آپ صرف ایک کتاب شرح جامی پڑھانے آیا کرتے تھے اور بلا معاوضہ پڑھاتے تھے۔ شرح جامی کا درس آپ کا مشہور تھا۔ آپ بڑے متحمل مزاج ہیں، دورانِ درس طلبہ کی جانب سے کسی بھی قسم کے اعتراض سے آپ پر کوئی اثر نہیں ہوتا تھا، نہایت تحمل کے ساتھ سکر جواب عنایت فرماتے، آپ نے خانگی حالات کے باعث اب تدریس



چھوڑ دی ہے، کاش کہ آپ سلسلہ درس جاری رکھتے اور اب جسمانی ضعف کے باعث گھٹنوں میں در در بنے لگا ہے۔ اللہ تعالیٰ سے دعا ہے کہ صحت و عافیت کے ساتھ آپ کی عمر دراز ہو۔ آمین!!

(۳) تیسرے استاذ حضرت مولانا محمد امین صاحب تھے۔ آپ مدرسہ کے نہایت قدیم اور عمر دراز استاذ تھے۔ ادوی ضلع اعظم گڑھ (اور اب ضلع منو) کے رہنے والے تھے، بڑے ہی نحیف اور کمزور جسم و جسامت کے مالک تھے، حقد میں حضرت کے نمونہ تھے، بڑے بزرگ تھے۔ اللہ تعالیٰ آپ کے مدارج بلند فرمائے! آمین!!۔

(۴) چوتھے استاد حضرت مولانا انعام الحق صاحب دامت برکاتہم ہیں۔ موصوف بڑی عمدہ استعداد کے مالک اور سبق کی تقریر نہایت مرتب اور مسلسل فرماتے تھے۔ آپ کا درس مدرسہ میں بہت مقبول و مشہور تھا، ایک طویل عرصہ تک تدریس کے ساتھ مدرسہ کے ناظم بھی رہے اور اب نظم و انتظام سے یکسو ہو گئے ہیں حضرت مولانا کا سایہ صحت و عافیت کے ساتھ تا دیر قائم وہاں رہے، آمین!

(۵) دارالعلوم منو میں تعلیم کے دوران ایک سبق فقیر الامت حضرت مولانا مفتی نظام الدین صاحب دامت برکاتہم سے بھی پڑھا۔

حضرت مفتی صاحب اس وقت منقعات دہر میں سے تھے، دارالعلوم منو کے بعد آپ کو دارالعلوم دیوبند میں بلا یا گیا، آپ نے یہاں نہایت عظیم خدمات انجام دیں۔ آپ ایشیاء کے سب سے بڑے فقیر اور مفتی تھے آپ کا مستقل تذکرہ آرہا ہے۔



## آپ کی تعلیم تجوید و قراءت

قرآن کریم کے چار حقوق ہیں: (۱) محبت (۲) عظمت (۳) تلاوت مع الصحت (۴) اطاعت۔

عموماً ایسا ہوتا ہے کہ تعلیم قرآن کریم میں صحت کا لحاظ بہت کم کیا جاتا ہے، قرآن کریم فصیح عربی میں نازل ہوا ہے، اس کے ہر حرف کی مستقل ادا ہے، پھر حروف کی صحیح ادائیگی کے ساتھ حرکات و سکنات و تشدیدات کی صحیح ادائیگی بھی ضروری ہے۔ عموماً حرکات کو صحیح ادا نہیں کیا جاتا، زیر اور پیش کو مجہول ہی ادا کرنے کا عام رواج ہے۔ الا ماشاء اللہ۔

اس اعتبار سے آپ بڑے خوش قسمت واقع ہوئے تھے، قرآن کریم کی ابتداء آپ نے اپنے والد محترم سے کی تھی اور ابتداء ہی سے والد محترم نے صحیح حروف کے ساتھ حرکات کی صحیح ادا کی طرف بھی توجہ رکھی، اس لیے آپ کی ادائیگی شروع ہی سے بہتوں سے اچھی تھی، آپ کے والد صاحب اچھا قرآن پاک پڑھتے تھے۔

حفظ کی تعلیم کی تکمیل کے بعد جیسا کہ گذرا آپ مدرسہ بیت العلوم سرائے میر میں داخل ہوئے، وہاں ابتداء ہی سے حضرت مولانا عبدالقیوم صاحب سے ابتدائی مشق و تمرین کے ساتھ جمال القرآن، ضیاء القراءت اور تیسیر التجوید، تمنی کتابیں حفظ کیں۔

## حضرت المقرئ معین الدین صاحب

کانپور کے سال خوش قسمتی سے استاذ الا ساتھ حضرت مولانا المقرئ ریاست علی صاحب بھری آبادی ثم المہوی کے محلے ہوئے بڑے مشاق شاگرد اور حضرت مولانا

المقری محمد مصطفیٰ مٹوئی سے استفادہ کئے ہوئے حضرت قاری معین الدین صاحب مدرسہ بیت العلوم سرائے میر میں بلائے گئے۔ اور اس طرح آپ کو ایک ماہر تجوید، مشاق اور خوش لہجہ استاذ کی شاگردی نصیب ہوئی۔

حضرت قاری معین الدین صاحب مشق پر بہت زور دیتے تھے، طلبہ پر بہت محنت کرتے تھے، گھبراتے اور اکتاتے نہ تھے۔ آپ سے تلمذ کا شرف اگرچہ بہت زیادہ عرصہ تک نہیں ملا مگر جتنے ماہ بھی مل گئے وہ زبردست چھاپ چھوڑ گئے، لہجے کی نقل اور ادائیگی حروف اور اس میں مضبوطی بھی حاصل ہوئی، تجوید کے طلبہ پر آپ کی شفقتیں بے مثال تھیں، طرح طرح سے حوصلہ افزائی فرماتے تھے، حتیٰ کہ خاص طلبہ کو دماغی طاقت و قوت کے لیے بادام استعمال کرنے کو پیسے بھی عنایت فرماتے۔ اس بات کے لے ہمہ وقت فکر مند رہتے کہ آپ سے پڑھنے والے کچھ نہ کچھ بن جائیں۔

آپ کو ابتداء کچھ مایوسی سی ہوئی، حضرت الاستاذ نے مختلف انداز میں حوصلہ افزائی فرمائی، ایک بار آپ نے یہاں تک فرمایا کہ مایوس نہ ہو، جہاں جاؤ گے ممتاز رہو گے، اس وقت تو آپ کا ارشاد کچھ یونہی سا لگا، محض حوصلہ افزائی کا ایک جملہ، مگر بعد کے حالات نے آپ کے ایک ایک لفظ کو سچ کر دکھایا۔

اگلے سال کی تعلیم کے لیے جب دارالعلوم مٹو کا قصد ہوا اور پھر داخلہ کے بعد ایک گھنٹہ تجوید کے لیے طے ہوا تو مدرسہ دارالعلوم مٹو کے شیخ التجوید والقراءۃ، مدرسہ اول حضرت مولانا المقری محمد مصطفیٰ صاحب سے پڑھنے کا شرف حاصل ہوا۔ دارالعلوم مٹو میں دو سال تعلیم حاصل کی، عربی چہارم کے پورے نصاب کے ساتھ ایک گھنٹہ خالی تھا مگر اس ایک گھنٹہ میں ایک سال تک حضرت الاستاذ کے درسی فیوض کی ایسی ہارش ہوئی اور اللہ کے فضل و کرم سے اتنا کچھ حاصل ہو گیا جتنا دوسرے لوگ کئی سالوں میں نہیں حاصل کر سکتے۔

الشیخ المقری محمد مصطفیٰ صاحب کی ذات اتنی ہانیض و ہایرکت تھی کہ جسے تھوڑی

مدت بھی استفادے کی حاصل ہوگئی وہ بھی کچھ سے کچھ بن گیا۔ ایک نگاہ بھی جس پر ڈال دی وہ بھی ایسا بن سنور گیا کہ لوگوں کی نگاہوں میں آ گیا، آپ کے فیوض و برکات کی بین دلیل خود صاحب تذکرہ ہیں کہ ہا قاعدہ تجوید کی تعلیم کے لیے صرف ایک سال اور روزانہ صرف ایک گھنٹہ ملتا تھا۔ اور بقول خود ”حضرت قاری صاحب پیرانہ سالی اور متعدد امراض سے گذر رہے تھے۔ روزانہ صرف مشق بھی نہ کرا پاتے، مگر آج دنیا دیکھ رہی ہے کہ وہی ضمناً ایک گھنٹہ ایک سال کی تجوید کی تعلیم اور پھر اگلے سال ضمناً ہی ایک گھنٹہ قراءات کی تعلیم نے آپ کو کہاں سے کہاں پہنچا دیا، برا عظیم ایشیاء کی عظیم دینی و علمی درسگاہ میں اسکے شعبہ تجوید و قراءات میں ایک ذمہ دارانہ خدمات بحیثیت مدرس اول کے انجام دے رہے ہیں، اس وقت آپ کے استاذ حضرت قاری معین الدین صاحب کے مندرجہ بالا جملے یاد آ رہے ہیں، ”مایوس نہ ہو، جہاں جاؤ گے ممتاز رہو گے“ بلاشبہ قلندر ہر چہ گوید دیدہ گوید، اپنے اساتذہ کی دعاؤں اور توجہات کے فیوض و برکات سے ”جب تک بھی جس زمین پر ہے آسماں رہے“ کے مصداق ہیں۔

دوسرے سال آپ عربی پنجم کی کتابیں پڑھیں، مختصر المعانی، سلم العلوم، وغیرہ پڑھیں، ادھر سال پنجم میں کوئی گھنٹہ خالی نہ تھا، اور ادھر حضرت الاستاذ قاری صاحب نے شعبان ہی میں یہ ارشاد فرمادیا تھا کہ آئندہ سال قراءات سہ ماہی پڑھ لیں۔ حضرت الاستاذ کا ارشاد گرامی آپ نے ایک گھنٹہ خالی کرایا، اس خالی گھنٹہ میں کتاب نور الانوار کی تعلیم کا انتظام مدرسہ ہذا کے مشفق استاذ حضرت مولانا شیخ محمد صاحب نے اپنے پاس خارج میں پڑھا کر دیا۔ چنانچہ ایک گھنٹہ میں قراءات پر مشتمل مکمل نصاب پڑھا، اور اجراء قرآن کے لیے حضرت الاستاذ کے مکان پر بعد نماز فجر معا جایا کرتے۔

آپ کے ساتھ اجراء میں ساتھی مسو کے ایک نہایت باصلاحیت عالم حضرت مولانا قاری حفیظ الرحمن صاحب تھے (آپ بڑے خوش آواز اور عمدہ قاری ہیں، پہلے اپنے مسو کی مرکزی درسگاہ مدرسہ ملتان العلوم میں ایک عرصہ تک نہایت کامیاب درس دیا، پھر

ڈابھیل تشریف لے گئے، اور اب اپنے ہی شہر کے مدرسہ مرقاة العلوم منو میں استاذ ہیں) آپ کی وجہ سے اجراء قرآن میں بڑی سہولت حاصل ہوئی، آپ بڑے ذکی و ذہین تھے، قراءات کی کتابیں، التیسیر فی السبع اللسانی اور شاطبیہ وغیرہ بہت پہلے ہی پڑھ لی تھیں، اور صاحب تذکرہ ابھی گویا ان کے سامنے مبتدی اس لیے زیادہ تر جناب قاری حفیظ الرحمن صاحب ہی سبق پڑھا کرتے، آپ کو سارے اصول متخضر تھے، اس لیے بہت تھوڑے دنوں میں اجراء قرآن پاک پورا ہو گیا، اس اہم رفاقت پر صاحب تذکرہ برابر ممنون رہتے ہیں اور آپ کا تذکرہ بڑے موقع انداز میں کرتے ہیں۔

بہر حال عربی کے سال پنجم میں تمام اہم کتب درسیہ کے ساتھ اپنی ذہانت و فطانت، محنت و شاقہ اور استاذ کی توجہات سے قراءات کی تکمیل کر لی۔

ذیل میں حضرت الاستاذ جناب الشیخ المقرئ محمد مصطفیٰ صاحب کے مختصر حالات درج کیے جاتے ہیں۔

### شیخ القراء حضرت الشیخ المقرئ محمد مصطفیٰ صاحب م: ۱۳۹۰ھ

حضرت شاہ ولی اللہ صاحب دہلوی نے دہلی میں علم و فضل کا جو چراغ روشن کیا تھا اس کی روشنی سے سارے ہندوستان کو حصہ ملا لیکن کچھ زمینیں اس وقت وراثت کے لیے بڑی زر خیز ثابت ہوئیں، دلی اور اس کے اطراف کے علاقے دیوبند نالوتہ تھانہ بھون، گنگوہ اور کاندھلہ نے شریعت و طریقت کے ایسے ایسے موتی بکھیرے جن کے جمال و کمال کے احاطہ کے لیے ضخیم کتابیں ناکافی ہیں۔

مشرقی یوپی کو اس سعادت سے ایک وافر حصہ نصیب ہوا تقریباً ایک صدی سے اعظم گڑھ منو اور آس پاس کے اضلاع نے علم و فضل اور دین و دیانت کی ترویج و اشاعت میں جو کارنامہ انجام دیا ہے وہ آج ہندوستان ہی سے نہیں بلکہ ساری دنیا سے خراج تحسین حاصل کر رہا ہے۔

اعظم گڑھ کا علاقہ خاص طور پر سو (جواب خود ضلع بن گیا ہے) اپنے مدارس اور علماء اور اہل فضل و کمال کی وجہ سے پوری علمی دنیا میں مشہور و معروف ہے اس علاقہ کے مدارس میں دارالعلوم سو کو ام المدارس کی حیثیت حاصل ہے شاعر مشرق علامہ اقبال سہیل نے کس قدر صحیح کہا ہے۔۔

اس خطہ اعظم گڑھ پہ مگر فیضانِ محلی ہے بکسر  
جو ذرہ یہاں سے اٹتا ہے وہ خیر اعظم ہوتا ہے

اسی دارالعلوم سو کے ایک استاذ نمونہ اسلاف حضرت مولانا شیخ القراء قاری ریاست علی صاحب بھی تھے، آپ کو علم قرأت میں شرف تلمذ حاصل تھا شیخ القراء حضرت مولانا قاری ضیاء الدین احمد الہ آبادی سے، حضرت قاری ریاست علی صاحب کی بہت سی خصوصیات میں سے ایک خاص خصوصیت یہ تھی کہ اپنے طلبہ کو آپ کچھ نہ کچھ بنا دینے کے لیے ہمہ وقت کوشاں رہتے تھے طلبہ کی شخصیت سازی کا کوئی موقع ہاتھ سے جانے نہیں دیتے تھے، چنانچہ آپ کے تراشیدہ ہیروں میں سے ایک گوہر آبدار اور آپ کے ہزاروں تلامذہ میں سے ایک خاص تلمیذ اور صحیح معنوں میں خلف الصدق اور جانشین حضرت الاستاذ شیخ القراء قاری و مقبری مولانا حافظ محمد مصطفیٰ صاحب سوئی کی ذات گرامی ہے۔

آپ کے والد صاحب کا نام نامی حافظ محمد صدیق ہے آپ سو میں ۱۳۲۷ء میں پیدا ہوئے۔

سو میں ام المدارس مشرقی یوپی کا عظیم الشان مردم ساز ادارہ دارالعلوم سو موجود تھا، آپ کو ابتداء سے انتہاء تک کی تعلیم کے لیے کہیں باہر نہیں جانا پڑا ملک کے مایہ ناز علماء اور اساتذہ علم و فن یہاں موجود تھے علوم متداولہ کی تحصیل و تکمیل یہیں ہوئی اٹھارہ سال کی عمر تک تعلیم سے فراغت کے بعد بروایت حفص قرآن کریم سنایا اس کے بعد حضرت شیخ القراء مولانا قاری ریاست علی صاحب سے دو سال میں قرأت کی تکمیل کی،

قراءات کی تکمیل کے بعد وہیں دارالعلوم منو میں تجوید و قراءات کا درس دینے لگے اور پھر زیادہ عرصہ نہیں گذرا کہ آپ دارالعلوم منو کے شیخ الحدیث و القراءات ہو گئے۔

بلحاظ فن آپ بہت بلند پایہ استاذ تھے ادائیگی پر ایسی قدرت تھی کہ بوقت تلاوت چہرہ دیکھ کر پتہ لگانا مشکل تھا کہ آواز کہاں سے نکل رہی ہے تکلف اور تصنع تو نام کو بھی نہ تھا محقق ابن الجزریؒ کے شعر

مُكْتَمِلًا مِّنْ غَيْرِ مَا كَلَّفَ ﴿﴾ بِاللُّطْفِ لِي النُّطْقِ بِلَا تَعْسَفِ  
 کے بالکل مصداق تھے آواز میں بے حد سوز و گداز تھا لہجہ پر کشش تھا آواز بہت دلکش اور بھاری تھی خالی از تکلف۔

طلبہ کو مشق کراتے وقت اکثر دیکھا گیا کہ ان لوگوں کے قدم بھی رک جاتے جو اکثر و بیشتر حضرت کی تلاوت سنتے رہتے تھے۔

آپ کی ہستی بلاشبہ ہمہ وجوہ باعث خیر و برکت تھی، بلا مبالغہ آپ زمانہ کے مہتممات میں سے تھے۔

طلباء پر اتنے شفیق کہ خود کسی حال اور تکلیف میں ہوتے مگر مشق و تعلیم سے کبھی کسی کو انکار نہیں فرماتے تھے آپ کے پاس ایسے طلباء کو اور شہر کے ایسے عمر دراز لوگوں کو بھی مشق کرتے اور تجوید سیکھتے ہوئے دیکھا گیا ہے جنہیں عام طور پر عدم صلاحیت کا عذر کر کے انکار کر دیا جاتا ہے اور پھر کچھ ہی دنوں بعد ایسے ہی لوگوں کو حسب توفیق صحت کے ساتھ قرآن کریم پڑھتے دیکھا گیا، یہ محض آپ کے والہانہ اور مخلصانہ جذبہ خدمت کی برکت تھی، راقم الحروف کو بہت سے اساتذہ کی خدمت میں حاضری اور اکتساب فیض کی سعادت حاصل ہوئی ہے لیکن حقیقت یہ ہے اور اس میں ادنیٰ مبالغہ نہیں کہ تعلیم میں جو برکت اور فیض حضرت الاستاذ کے یہاں پایا کہیں نہ ملا، راقم کو اس علم سے متعلق جو کچھ بھی شد بد اور مناسبت حاصل ہوئی وہ آپ ہی کا فیض ہے۔

اکثر دیکھا جاتا ہے کہ معلمین اور قراء جب تلاوت کرتے ہیں تو چہرے کا عجیب

حال ہوتا ہے رکیں پھولتی ہیں تکلف اور تصنع کا کھلا اظہار ہوتا ہے جب کہ یہ معائب تلاوت میں سے ہے، دورانِ قراءت و تلاوت ادائیگی بے تکلف ہونی چاہیے حد اعتدال سے باہر نہ ہو امام محققین حضرت امام حمزہ الزیات (قراء سبہ کے چھٹے امام) اس سلسلے میں فرماتے ہیں: "اما علمت ان مالم فوق الجمودۃ فهو لقطع، وما فوق البیاض فهو برص وما کان فوق القراءۃ.... فلیس بقراءۃ"

(الشریح، ج: ۱، ص: ۲۰۶)

محقق ابن الجوزی "نشر میں بعنوان "واما کیف یقرأ القرآن" حضرت امام حمزہ الزیات کا ارشاد نقل فرماتے ہیں کہ "زلفوں میں پیچ و خم حسن کا باعث سمجھا جاتا ہے اور چہرے پر گورا پن آدمی کو حسین بنا دیتا ہے مگر یہ جب کہ اعتدال کے اندر ہو یہی پیچ و خم جب زیادہ ہو جائے تو وہ "قطع" الجھے ہوئے بال کہلاتے ہیں پسندیدہ نہیں رہتے، اسی طرح سفیدی بھی حد سے بڑھ کر "برص" مرض بن جاتی ہے پس جو قراءت حد اعتدال میں نہ رہے وہ صحیح اور کامل قراءت نہیں رہتی تلاوت کے محاسن اور معائب کو مد نظر رکھتے ہوئے قراءت و تلاوت کرنی چاہیے۔

ایک بار ہمارے ایک دوست دارالعلوم مئو میں طالب علمی کے زمانے میں ملنے آئے انہیں بھی تجوید کا ذوق تھا ہمارے ساتھ مشق کے گھنٹہ میں درس گاہ پہنچے حضرت الاستاذ نے احقر کو مشق کرایا، سبق ختم ہونے کے بعد باہر نکلے تو چہرے پر حیرانی کی کیفیت نظر آئی، پوچھا کیا بات ہے کیوں خاموش ہیں، حضرت کا پڑھنا کیسا لگا؟ جواب دیا کہ مشق کے دوران میں برابر قاری صاحب کا چہرہ بغور دیکھتا رہا اور متحیر رہا کہ حروف شنو یہ اور حرکت ضمہ کے سوا پتہ لگانا مشکل تھا کہ آواز کہاں سے نکل رہی ہے منہ سے یا ناک سے۔ اگر قاری صاحب کے پاس ہی برابر میں کوئی صاحب اور بھی بیٹھے ہوئے ہوتے تو یہ جاننا مشکل ہوتا کہ دونوں میں سے کون تلاوت کر رہے ہیں اللہ اکبر ایسے مشاق بھی ہوتے ہیں تو اگلے سال یہاں آ کر حضرت سے اکتساب



لیغض کروں گا“ اور ہوا بھی ایسا ہی وہ آئے اور ہا قاعدہ داخلہ لے کر پڑھا شاید ان کا نام قاری صلاح الدین اعظمی ہے۔ حقیقت یہ ہے کہ مشق و معرولت نے حضرت والا کو فن کے اس اعلیٰ مقام پر پہنچا دیا تھا کہ جہاں بڑے بڑوں کے قدم چھوٹے ہو جاتے ہیں۔ اب آنکھیں ایسے ماہرین فن اور شفیق استاذ کے دیکھنے کو ترستی ہیں۔

راقم نے اپنے زمانہ تعلیم میں کبھی حضرت کو فحسکی حالت میں نہیں دیکھا کسی طالب علم کو مارنا تو دور کی بات زجر و توبیح کرتے بھی نہیں دیکھا، ہمارے کرم فرما اور قلم دست جناب حافظ قاری احمد کی صاحب لکن حافظ مختار احمد صاحب مسوی نے پورا حفظ قرآن حضرت قاری صاحب کی خدمت میں دہ کر کیا ہے وہ خود اس بات کے شاہد عدل ہیں۔

حضرت قاری صاحب کو اللہ تعالیٰ نے تصنیف و تالیف

آپ کا علمی کارنامہ | کی بھرپور صلاحیت سے نوازا تھا مگر آپ نے اسے استعمال نہیں کیا آپ کی اس صلاحیت کا اندازہ ہوتا ہے ”خلاصۃ التجوید“ پر آپ کے بیش قیمت حواشی دیکھ کر۔

استاذ الاساتذہ حضرت شیخ القراء مولانا قاری ریاست علی صاحب کی تجوید پر نفیس ترین کتاب ”خلاصۃ التجوید“ ہے، حضرت بڑے قاری صاحب اپنی دیگر تمام صلاحیتوں کے ساتھ بہت بڑے اردو کے ادیب بھی تھے، تحریر ہو یا تقریر اور گفتگو سب میں ایجاز و جامعیت ہوتی یہ وصف آپ کی اس کتاب میں نمایاں ہے اس کی زبان عربی آمیز ہے معمولی اور کم استعداد اردو دانوں کو پڑھانے اور سمجھانے کے لیے خارجی الفاظ و بیان کا سہارا لیے بغیر چارہ نہیں یہ کتاب بعد والوں کے لیے محتاج تشریح و بیان تھی... لیکن راقم الحروف نے ہار دیکھا کہ حضرت الاستاذ سے اس قدر سہولت کے ساتھ ذہن نشیں کراتے جاتے ہیں کہ طلبہ کو ادنیٰ دشواری نہیں ہوتی جبکہ آپ کی عادت اور مزاج طویل کلام کرنے کی نہیں تھی۔

حضرت الاستاذ نے اس کتاب کی ایسی عالمانہ شرح تحریر فرمائی جو کتاب کے

ساتھ ہی چھتی ہے یہ شرح اگرچہ بطرز حاشیہ چھتی ہے لیکن درحقیقت یہ حاشیہ نہیں شرح ہے۔ اس تشریح کے بعد نہ صرف یہ کہ کتاب کا پڑھنا پڑھانا آسان ہو گیا بلکہ اس کے اندر علمی اور فنی جواہر پارے بھی اس قدر کثرت سے جمع ہو گئے کہ یہ کتاب ”دریا بکوزہ“ کا مصداق بن گئی۔

مشق و تمرین ہو یا اردو عربی کتب تجوید کا درس ہو، خلاصہ البیان کی چیتاں عبارت کا آسان حل ہو یا شاطبیہ جیسا ادق اور مشکل ترین قصیدہ کو آسان اور سہل تر انداز میں پڑھا دینا... راقم الحروف نے آج تک اتنا عمدہ اور فن کو سہل بنا کر پڑھاتے ہوئے کسی کو نہیں دیکھا کن کن خوبیوں کا ذکر کیا جائے۔

وہ صورتیں الہی کس و بس بستاں ہیں ﴿﴾ اب جن کے دیکھنے کو آنکھیں ترستاں ہیں راقم الحروف کو دوران تعلیم تفسیر اور ادب عربی سے خاص ذوق تھا مناسبت کے باعث خیال تھا کہ تعلیم سے فراغت کے بعد تفسیر و ادب ہی کو تدریس کا موضوع بنائے گا قراءت کی تکمیل کے بعد درس کے خاتمہ پر پوچھا نہیں کہ آئندہ کیا ارادہ ہے خود ہی ایک فیصلہ کن انداز میں فرمایا کہ ”آپ کو یہی کام کرنا ہے“۔ اس ارشاد میں کچھ ایسا تصرف تھا کہ راقم الحروف جیسا کچھ ٹوٹا پھوٹا ہے اسی کا ہو کر رہ گیا اور اس پر اللہ رب العزت کا شکر گزار ہے۔ الحمد للہ علی ذلك۔

حضرت الاستاذ کو قرآن کریم اور علم تجوید سے ایسا عشق تھا کہ اپنی طاقت و صحت کی کبھی پرواہ نہیں کی اور منع کرنے کے باوجود آپ نے ہمیشہ اپنی بساط و قوت سے زیادہ کام کیا، نتیجہ ظاہر ہے صحت جواب دے گئی اور قبل از وقت بوڑھے ہو گئے حالاں کہ آپ اپنے محلہ کے طاقتور ترین آدمی تھے جسم کی ہڈیاں موٹی تھیں، ورزشی بدن تھا آخر میں اکثر بیمار رہنے لگے تھے مگر آفریں ہے اس جذبہ و الہانہ کو کہ قرآن کریم کی خدمت اور تعلیم مشق و تمرین اور کمال فنی کتابوں کی تدریس کو آخر تک باقی رکھا... یہاں سیدنا حضرت انس رضی اللہ عنہ کی ایک مرفوع حدیث یاد آئی... ”من جمع

القرآن معہ اللہ بعقلہ حتی بموت“ یعنی حفاظ اور قراء قرآن کی عقل سے اللہ تعالیٰ آخر عمر تک نفع پہنچاتے رہیں گے، یعنی بڑھاپے میں بھی ان کی عقل بیکار نہ ہوگی، اور وہ ارذل عمر سے بچا لیے جائیں گے، نیز مشہور ہے کہ.. ”ان ابقی الناس عقولاً قراء القرآن“ یعنی قراء حضرات ایسے ہیں جن کی عقلیں اور دوسروں سے زیادہ عرصہ تک باقی رہتی ہیں (عبدالملک ابن عمیر)

مذکورہ بالا روایت اور مشہور مقولہ کا مصداق میں نے حضرت الاستاذ کو پایا میرے ایک استاذ حضرت مولانا افتخار احمد صاحب مدظلہ جو اس وقت دارالعلوم مئو میں استاذ حدیث تھے ان کا بیان ہے کہ انتقال کی شب میں (شب میں تین بجے آپ کا انتقال ہوا) نماز عشاء کے بعد ہم لوگ آپ کے پاس عیادت گئے تو گفتگو کرتے ہوئے آپ ہم سے طہارت وغیرہ کے مسائل دریافت فرماتے رہے... اس سے زیادہ بقاء ہوش و حواس اور ثبات عقل کی بات اور کیا چاہیے۔ (اللہم اجعلنا منہم)

حضرت الاستاذ نے دارالعلوم مئو ہی میں خدمت کا آغاز فرمایا اور آخر دم تک اسی مدرسہ سے منسلک رہے اس لیے آپ کا فیض دور دور تک اور کثرت سے پھیلا۔ ملک کے ہر گوشے میں آپ کے تلامذہ ملیں گے بالخصوص مشرقی یوپی، بہار، بنگال اور آسام میں آپ کے تلامذہ کی بکثرت تعداد ملے گی اس طویل عرصہ میں ہزاروں تشنگان علم تجوید و قراءت نے اپنی پیاس بجھائی۔

کرتل مرزا بسم اللہ بیگ اپنی کتاب کی تسوید کے زمانہ میں مئو تشریف لے گئے تھے اور حضرت قاری صاحب سے ملاقات کی تھی، تاثرات میں لکھتے ہیں:

”قاری صاحب نے اپنی عنایت سے مجھے اپنی قراءت سے استفادہ کا موقع دیا آواز میں پختگی ادائیگی پر قدرت لہن میں کشش ہے آپ کی ہستی مدرسہ کے لیے باعث خیر و برکت ہے“۔ (ص: ۵۶)

حضرت کی ایک تحریر سے پتہ چلتا ہے کہ آپ نے دارالعلوم مئو میں یہاں لیس

سال تک خدمت انجام دی۔

ایسے تو آپ کے تلامذہ اور شاگردوں کی تعداد کا احصاء بہت مشکل ہے یہاں چند مشہور و معروف شاگردوں کے نام درج کئے جاتے ہیں:

(۱) آپ کے تلامذہ میں شیخ القراء حضرت قاری ظہیر الدین صاحب (م: ۱۳۰۳ھ) کی سب سے زیادہ اہمیت ہے آپ کی شخصیت نہایت بافیض تھی۔

(۲) مولانا قاری ولی اللہ صاحب آپ کی ولادت ۱۳۳۳ھ ہے فتح پور تال زجا (اعظم گڑھ اور اب سو) کے رہنے والے ہیں موجودہ امام و خطیب مسجد النور نشان پاڑہ روڈ ڈونگری بمبئی۔

(۳) قاری ابصار اللہ صاحب آپ جناب قاری ولی اللہ صاحب کے بڑے بھائی ہیں ۱۳۳۲ھ میں پیدا ہوئے آپ کماٹی پورہ بمبئی میں امام ہیں ابتداء دارالعلوم سو میں کچھ دنوں پڑھایا۔

(۴) قاری حافظ ذکر الرحمن (۵) قاری محفوظ الرحمن (۶) قاری عین الحق (۷) قاری خلیل احمد نابینا (۸) قاری جمیل احمد (۹) قاری حافظ محمد زبیر (۱۰) قاری محمد یسین صاحب سابق استاذ تجوید دارالعلوم سو وغیرہ۔

یکم محرم ۱۳۹۰ھ کی شب میں تقریباً ۳ بجے آپ واصل بحق ہو گئے آپ کے ساتھ خاص طور پر مشرتا یونانی میں علم تجوید قراءت کا ایک دور اور ایک تاریخ ختم ہو گئی۔ رحمہ اللہ تعالیٰ رحمة واسعة ومغفرة كاملة۔ (حسن المحاضرات فی رجال القراءات: ج ۳، ص ۲۷۵-۲۷۶)



## شادی، والدہ محترمہ کا انتقال اور تعلیم کا انقطاع

آپ عربی کے دوسرے تعلیمی سال میں تھے کہ آپ کی والدہ ماجدہ کی صحت خراب رہنے لگی، آپ بے حد حساس تھیں، غالباً آپ کو اندازہ ہو گیا تھا کہ رو بہ صحت نہ ہو سکیں گی چنانچہ قاری صاحب کے والد صاحب سے باصرار خواہش کی میرے سامنے ”ابوالحسن کی شادی کر دیجئے“ میں دیکھ لوں ”قاری صاحب کی عمر ابھی کچھ زیادہ نہ تھی، کم سنی کے دور سے گذر رہے تھے، ابھی مبتدی طالب علم تھے، آپ کے والد ماجد کا بھی ابھی کچھ ارادہ نہ تھا مگر والدہ کی خواہش باصرار فرمائش اور آپ کی روز بروز گرتی ہوئی صحت کو دیکھتے ہوئے آپ کا نکاح وطن سے قریب ہی موضع بخش پور میں جناب الحاج ماسٹر شیخ عبدالغنی صاحب (م: ۱۳۱۸ھ) کی صاحبزادی کے ساتھ کر دیا۔

ایک سال بعد آپ کی والدہ ماجدہ اللہ کو پیاری ہو گئیں، گھر سونا ہو گیا والدہ کے انتقال سے آپ کے والد ماجد خود آپ اور ایک چھوٹی بہن اور دو چھوٹے بھائی ان سب کو گہرا صدمہ پہنچا خاص طور پر والد صاحب، قاری صاحب اور آپ کی چھوٹی بہن پر تو کچھ زیادہ ہی اثر پڑا، ایک ہی سال بعد بہن، والدہ کا صدمہ نہ سہار کر چل بسی، آپ کی بہن بالکل والدہ کی ہم شکل تھی بہن کے چلے جانے پر بالکل ہی گھر خالی ہو گیا، بڑے خانگی مسائل بھی کھڑے ہو گئے، گھر کی اور دو چھوٹے بھائیوں کی دیکھ بھال اور نگرانی کی کیا صورت ہو، اس لیے قاری صاحب کی اہلیہ کو ان کے بلچکے سے رخصت کرا کر لایا گیا، یہ بھی ابھی نا تجربہ کار تھیں اور اپنے بھائیوں اور بہنوں میں کچھ زیادہ ہی لاڈلی تھیں، گھر گریستی کا تجربہ ہی کیا تھا، مگر برسرِ اولاد آدم ہر چہ آید بگذرد! یہ آگئیں اور اللہ کے فضل و کرم سے گھر آباد ہو گیا، بلکہ رفتہ رفتہ سب کچھ سیکھ گئیں اور گھر کو اچھی طرح سنبھال لیا۔

مگر ایک طرف والدہ ماجدہ کے سانحہ ارتحال کا غم اور پھر گھر میں اہلیہ کی تنہائی اور والد محترم کی غم انگیز کیفیت ان سے طرفہ صورت حال نے آپ کو ہلا کر رکھ دیا حالات کی پیہم نامساعدت کے باعث آگے تعلیم جاری نہ رہ سکی اور درس نظامی کی تعلیم تشنہ تکمیل رہ گئی اور اس طرح "زندگی کو غم پیہم نے سنورنے نہ دیا"۔

بالآخر شوال ۱۳۸۳ھ سے حضرت الاستاد المقری محمد مصطفیٰ صاحب کے حکم پر باقاعدہ فن تجوید و قرأت کی خدمت میں مصروف ہونا پڑا۔



# آغا زین الدین اول

## آغازِ تدریسِ اول

### مدرسہ معروفیہ پورہ معروف

آپ کے کتابت کے استاذ ملک کے مایہ ناز کاتب اور بے مثال تاریخ گو جناب مولانا محمد عثمان صاحب معروفی (ولادت: ۱۳۳۷ھ) آپ کے آغازِ تدریس کے سلسلے میں رقم طراز ہیں:

”مشہور سرزمین علم اور علماء پورہ معروف ضلع سوات (سابق اعظم گڑھ) سے ۱۳۸۳ھ-۱۹۶۳ء میں آپ نے بچپن روپے ماہوار پر تدریس کا آغاز کیا، اس وقت راقم الحروف (مولانا معروفی مدظلہ) مدرسہ معروفیہ (قیام ۱۳۳۰ھ) پورہ معروف میں صدر المدرسین تھا، مدرسہ میں جدید شعبہ تجوید کھولا گیا، دارالعلوم سوات میں قاری کی تلاش کے لیے گیا، حضرت مولانا قاری محمد مصطفیٰ صاحب سواتی متوفی ۱۳۹۰ھ-۱۹۷۰ء نے آپ کو پیش کیا، میں ایک رکوع سن کر مسور و مفتون ہو گیا آواز کی دلکشی تکلف اور تصنع سے خالی حروف کی صاف ستھری ادائیگی نے بے خود کر دیا، ہر طرح فن پر کھل قابو یاب پایا اور آپ کو مدرسہ معروفیہ بحیثیت مدرس لے آیا، وہاں آپ ۱۳۸۵ھ-۱۹۶۵ء تک رہے، اور قراءت قرآن کی نصاب بدل دی۔“

پورہ معروف کو ضلع کے تمام متعلق علاقوں میں اور مواضع میں علماء، حفاظ اور قراء کی کثرت کے اعتبار سے ایک خاص امتیاز حاصل ہے ملک کے مشہور تعلیمی اداروں میں مثلاً دارالعلوم سوات، مفتاح العلوم سوات، جامعہ عربیہ احیاء العلوم مبارکپور، جامعہ عربیہ مصباح العلوم کوپانج، اور مدرسہ مظہر العلوم بنارس، مدرسہ الاصلاح سرائے میر، مدرسہ بیت العلوم سرائے میر، مدرسہ قرآنیہ جونپور، جامعہ حسینیہ



جو پورہ مدرسہ فرقانیہ گوٹھہ، مدرسہ الرشاد بارہ بنکی، دارالعلوم ندوۃ العلماء لکھنؤ، جامعہ قاسمیہ مراد آباد، مدرسہ مظاہر علوم سہارنپور، اور ازہر ہند دارالعلوم دیوبند میں یہاں کے فضلاء تعلیمی و تدریسی علمی و ادبی خدمات انجام دے چکے اور دے رہے ہیں، ملک کے بڑے اور اہم مرکزی اداروں کو پورہ معروف نے شیخ الحدیث اور شیخ القراءۃ مہیا کئے ہیں، یہ سلسلہ ماضی میں بھی رہا ہے اور حال میں بھی ہے۔

مرکز العلماء والحفاظ کے ساتھ اس بستی کو علم القراءت میں عظیم شخصیت اور امام فن حضرت الشیخ مولانا المقری ظہیر الدین صاحب کا نہ صرف مولد و مسکن حاصل ہونے کا شرف حاصل ہے بلکہ اس وقت (۱۳۸۲ھ) سے آپ اپنے وطن پورہ معروف ہی کے مدرسہ اشاعت العلوم (قیام مدرسہ ۱۳۵۶ھ) میں کتب درسیہ اور تجوید و قرأت کی فنی خدمات انجام دے رہے تھے۔ ایسے عظیم امام فن کی موجودگی میں تدریس کی ہمت اور پھر اپنی جدوجہد سے وہاں قراءت قرآن کی فضا میں بلند مقام حاصل کرنا کوئی آسان کام نہ تھا، آپ نے یہاں کے دوران قیام میں مدرسہ ہذا کے صدر المدرسین جناب مولانا محمد عثمان صاحب معروفی سے خوشنویسی کی مشق بھی کی، آپ برابر مولانا موصوف کے ممنون کرم رہتے ہیں، آپ کے دل میں مولانا کی بڑی عزت اور بڑی محبت ہے۔



## شیخ القراء حضرت المقرئ ظہیر الدین صاحب معروفی

(م: ۱۴۰۳ھ)

ولادت: شیخ القراء حضرت مولانا مقرئ ظہیر الدین صاحب ابن حافظ رحیم بخش صاحب پورہ معروف ضلع اعظم گڑھ (اب مؤضلع) کی مردم خیز بستی میں ۱۳۱۴ھ مطابق ۲۴ دسمبر ۱۹۱۲ء میں پیدا ہوئے۔

پورہ معروف ضلع اعظم گڑھ کا ایسا مردم خیز خطہ ہے جس کی نظیر اضلاع کے گاؤں اور اس معیار کے علاقوں میں نہیں ملے گی، یہاں ہر علم و فن کے رجال کثیر تعداد میں مل جائیں گے، علماء کرام، محدثین عظام اور علم تجوید کے ماہرین کا گویا ایک مرکز ہے۔ اسی پورہ معروف میں حضرت قاری صاحب نے جنم لیا، چودہ برس کی عمر میں آپ نے حافظ عبدالقادر معروفی سے ۳۵۱ھ میں حفظ قرآن کریم ختم کیا۔

شوال ۱۳۳۵ھ سے ۱۳۵۱ھ تک پورہ معروف ہی کے مدرسہ معروفیہ میں فارسی کی تعلیم مولانا ٹٹلی خیر آبادی سے اور عربی کی تعلیم کافیہ، قدوری تک مولانا عبدالحی صاحب مٹوی (م: ۱۳۶۳ھ) سے حاصل کی۔

مدرسہ معروفیہ محلہ بلوہ جناب مولانا محمد محمود صاحب معروفی کا قائم کردہ ہے اس مدرسہ کی بناء ۱۳۳۰ھ میں ڈالی اس مدرسہ کا تعلیمی ریکارڈ بھی بہت عمدہ ہے راقم الحروف کی معلیٰ کا آغاز اسی مدرسہ سے ہوا اس لیے یہاں کے احوال و کوائف سے خوب واقف ہے۔ حضرت قاری صاحب یہاں سے ابتدائی تعلیم کے بعد مؤثر شریف لے گئے جسے اعظم گڑھ کاشیزاز و بغداد کہا جاسکتا ہے، یہاں آپ نے شوال ۱۳۵۱ھ سے شعبان ۱۳۵۳ھ تک دارالعلوم مٹوی میں ہدایہ تک پڑھا، ساتھ ہی استاذ الاساتذہ حضرت مولانا قاری ریاست علی صاحب سے روایت حفص کی تکمیل کرتے ہوئے ”خلاصۃ التجوید“ تحفۃ الاطفال اور ”مقدمۃ الجزریہ“ کی خواندگی مکمل کی۔

شوال ۱۳۵۴ھ سے شعبان ۱۳۵۶ھ تک مدرسہ سبحانہ الہ آباد میں جو اس وقت مرکز علم قراءت تھا حضرت فخر القراء امام فن المقری محبت الدین احمد صاحب سے علم القراءت کی محول اور متداول کتب "التیسیر" فی السبحة للامام الدائی، شاطبیہ للامام الشاطبی، عقیدہ فی الرسم، الوجوه المسفرة، الشمس التولی المعصری، الدرۃ المفضیة، المحقق ابن الجزری وغیرہا کی تحصیل و تکمیل کی۔

اسی سال ۱۳۵۶ھ مطابق ۱۹۳۷ء میں آپ نے الہ آباد سے مولوی کا امتحان دیا۔ تجوید و قراءت سے فراغت کے بعد کچھ دنوں آپ نے حضرت مولانا شاہ عبدالغنی صاحب پھولپوری خلیفہ حضرت حکیم الامت مولانا تھانوی کی خدمت میں رہ کر پھولپور میں درس حدیث لیا، پھر حضرت قاری محبت الدین صاحب کے حکم سے بنارس میں کچھ دنوں تعلیم دی۔

۱۳۵۸ھ میں مدرسہ روضۃ العلوم پھولپور اعظم گڑھ جو حضرت پھولپوری کا قائم کردہ مدرسہ ہے اس میں ڈھائی برس تک فارسی، قرآن کریم اور قراءت و تجوید کی تعلیم دی اس کے بعد ڈیڑھ برس تک آپ نے گورکھپور شہر کے ایک مدرسہ میں پڑھایا۔

۱۳۶۲ھ سے ۱۳۸۲ھ تک بیس برس جامعہ عربیہ احیاء العلوم مبارکپور میں جم کر تدریسی خدمات انجام دیں فارسی اور عربی کتابوں کی تدریس کے ساتھ فن تجوید و قراءت کی بطور خاص ایسی خدمت کی کہ مبارکپور میں گھر گھر قاری پیدا کر دیا۔

۱۳۸۲ھ سے ۱۳۸۳ھ تک وطن عزیز کے مدرسہ اشاعت العلوم میں جو حضرت مولانا محمد محمود صاحب معرونی کا قائم کردہ تھا درس رہے۔

پھر ضعف و علالت کے باعث باقاعدہ تدریس ترک کر دی تاہم اپنے مکان پر پڑھانے کا سلسلہ ہالی رکھا آپ کے دہلیت خانہ پر شوقین طلباء ختمک استفادہ کے لیتے رہے۔

(۱) کتاب احیاء المعانی: جامعہ عربیہ احیاء العلوم مبارک پور کی معنی کے دور میں قراء سبہ کے اصول و فروع سے متعلق نہایت جامع کتاب "احیاء المعانی" لکھی جو

دو حصوں پر مشتمل ہے۔ حصہ اول میں اصولی اور حصہ دوم میں فروعی اختلافات مذکور ہیں۔ یہ کتاب ایک سو آٹھ صفحات پر مشتمل ہے آخر میں آپ نے اپنی سند بھی ذکر کر دی ہے جس میں آپ کے استاذ اول حضرت مولانا المقری ریاست علی صاحب سے پیغمبر علیہ السلام تک چونتیس (۳۳) واسطے ہیں۔

(۲) اجراء السبعة المعتررة لی سورة الفاتحة والبقرة: اس کتاب کے مطالعہ سے مبتدی کو ”کتاب غیث النفع فی اجراء السبع“ کا مطالعہ آسان ہو جائے گا اس کتاب کے مطالعہ کی صلاحیت پیدا ہو جائے گی، اس رسالے کی شروع میں چند ضروری اجمالی قواعد لکھے گئے ہیں۔ یہ بڑا محققانہ سالہ ہے صفحات اکتیس (۳۱) ہیں۔

تصوف سے بھی بڑا لگاؤ تھا حضرت مصلح الامت مولانا شاہ وصی اللہ صاحب فتح پوری سے آپ کو بڑی گہری عقیدت تھی، آپ ہی سے بیعت تھے، حضرت قاری صاحب علم دین کے ساتھ ہو میو پیتھ کے ڈاکٹر بھی تھے۔ (مشاہیر پورہ محرف، ص ۳۳۳-۳۳۴)

حضرت مولانا قاری ظہیر الدین صاحب سے راقم الحروف کا براہ راست قرعہ تعلق تھا، راقم الحروف جب دارالعلوم منو میں زیر تعلیم تھا، تو سالانہ امتحان قراءت کے لیے حضرت قاری صاحب ہی تشریف لائے، حضرت الاستاذ المقری محمد مصطفیٰ صاحب نے راقم کا امتحان خاص طور پر حضرت قاری ظہیر الدین کی قیام گاہ پر دلویا، راقم جب حاضر خدمت ہوا یہ پہلی ملاقات تھی، قاری صاحب بڑی اپنائیت سے ملے، میں نے دیکھا کہ اتنا بڑا استاذ دین اور اتنی سادگی کے ساتھ بہر حال قاری صاحب نے امتحان لیا اور پورے سو نمبرات سے نوازا، ساتھ ہی فرمایا کہ تجوید تو آپ پڑھ چکے ہیں لیکن تجوید کا بھی امتحان لینا چاہتا ہوں، آپ نے کوئی رکوع مجھ سے پڑھوایا، امتحان کے بعد حضرت الاستاذ کو ایک پرچہ لکھا جس میں تحریر تھا:

استاذی المکرم سلام مسنون! حسب الکلم عزیز مولوی ابوالحسن کا امتحان لیا، جی بہت خوش ہوا، اور تجوید کا امتحان بھی لیا ماشاء اللہ خوب سنایا، مستقبل میں بڑی

امیدیں وابستہ ہیں اللہ کرے یہ ترقیات کریں۔"

یہ حضرت قاری صاحب سے احقر کی پہلی ملاقات تھی، عجیب بات یہ ہوئی کہ اگلے سال جب احقر کی مدرسے کا مسئلہ سامنے آیا تو حضرت الاستاذ نے بطور خود پورہ معروف مدرسہ معروفیہ بلوہ میں مجھے مدرس مقرر فرما دیا، اور شوال میں اطلاع دی، احقر پورہ معروف حاضری کے بعد سب سے پہلے حضرت قاری صاحب سے ملا اور عرض کیا کہ احقر مدرسہ معروفیہ میں خدمت کے لیے بھیجا گیا ہے حضرت قاری صاحب نے فرمایا بڑی خوشی ہوئی، اپنا ہی آدمی آیا کبھی کبھی ملتے رہتے، الحمد للہ کہ یوم اول سے جب تک پورہ معروف میں قیام رہا، برابر حاضری دیتا رہا اور مکمل طور پر ایک شاگرد کی طرح خوب خوب استفادہ کیا حضرت نے ذرہ نوازی فرماتے ہوئے تجوید اور سب سے عشرہ کی سند و اجازت سے سرفراز فرمایا، جو میرے لیے بڑی نعمت اور شرف کی چیز ہے۔ چند سال کے بعد جب جامع عربیہ احیاء العلوم مبارکپور میں تجوید و قراءت کی خدمت کے لیے جانا ہوا تو حضرت نے ایک ملاقات میں فرمایا میں نے احیاء العلوم میں بڑی محنت سے کام کیا ہے درمیان میں فترت کا زمانہ گزرا ہے آپ آگئے ہیں تو امید بندگی ہے کہ اس کا گذشتہ دور واپس آجائے گا خدا کرے۔

حضرت قاری صاحب نے خاص طور پر احیاء العلوم مبارکپور میں رہ کر بڑی زریں خدمات انجام دی ہیں۔ اور بڑے جید اساتذہ تیار کیے ہیں۔

حضرت قاری صاحب نہایت متواضع منکر المزاج و وسیع الاخلاق، ظریف الطبع، نکتہ آفریں اور دل آویز شخصیت کے مالک تھے اسلاف اور متقدمین کا نمونہ تھے۔

۱۱ ربیع الثانی ۱۴۰۳ھ مطابق ۲۷ جنوری ۱۹۸۳ء کو پورہ معروف میں وفات پائی الفاظ ذیل سے تاریخ وفات برآمد ہوتی ہے۔

یاد وصال قاری ظہیر الدین رحمہ اللہ محمد ظہیر الدین نامی

۱۴۰۳ھ

۱۹۸۳ء

(مشاہیر پورہ معروف، ص ۲۴۳)

## مولانا محمد عثمان صاحب معرونی (م: ۱۳۲۲ھ)

جامعہ احیاء العلوم مبارکپور کے قیام و تدریس کے دوسرے سال میں استاذ محترم حضرت مولانا محمد عثمان صاحب معرونی سے دوبارہ شرف تلمذ حاصل کرنے کا موقع ملا، ابتداء تدریس بزمانہ پورہ معروف حضرت مولانا موصوف سے کچھ خوشنویسی سیکھنے کی سعی کی تھی، مگر جلد ہی وہاں سے علیحدگی کے باعث محروم تکمیل رہا۔ اب جب کہ مولانا مبارک پور تشریف لائے تو آپ سے خوشنویسی کی اصلاح لینی شروع کی۔ مولانا موصوف ملک کے نامی گرامی خطاط ہیں بڑے کثیر الاوصاف ہیں، ذیل میں آپ کی حیات پر مشتمل خود آپ کے کلم سے نقلی ہوئی مختصر تحریر پیش ہے۔

وطن، ولادت، تعلیم | محمد عثمان بن الحاج القاری محمد حنیف بن الحافظ محمد یوسف بن الحاج عبدالقادر... ساکن پورہ معروف

محلہ بانسہ کور تھی جعفر پور ضلع اعظم گڑھ یوپی، ولادت بروز یکشنبہ ۲۰ جمادی الاولیٰ ۱۳۳۷ھ مطابق ۳ نومبر ۱۹۲۸ء علمی و دینی خاندان میں پرورش ہوئی، والد محترم حضرت تھانوی سے تربیت یافتہ اور مرید تھے، عم محترم قاری صوفی عبدالکریم صاحب مولانا تھانوی کے خلیفہ تھے جن کی وفات ذوالحجہ ۱۳۳۵ھ مطابق ۱۹۲۷ء میں مکہ مکرمہ کے اندر ہوئی۔ مکان تعلیم قرآن کی وجہ سے ایک مستقل کتب کی حیثیت رکھتا تھا جس میں محلہ اور بیرون محلہ کے بچے بچیاں قرآن کریم پڑھا کرتے تھے۔ والد محترم اور صوفی عبدالکریم صاحب معلی کے فرائض انجام دیتے۔ اس لیے میری ابتدائی تعلیم گھر ہی پر والد صاحب سے ہوئی۔

دس برس کی عمر ۱۳۵۷ھ میں مدرسہ معروفیہ پورہ معروف میں داخل ہوا اور یہاں ۱۳۶۲ھ تک پانچ برس مولانا محمد ثقلی صاحب شیدا خیر آبادی (متوفی ۱۳۷۳ھ)

سے کھل اردو، فارسی، یوسف زلیخا، اخلاق محسن، سکندر نامہ، انوار سہلی وغیرہ خوش نویسی اور ابتدائی عربی کی بعض کتابیں پڑھیں۔

شوال ۱۳۶۲ھ سے مدرسہ اشاعت العلوم پورہ معروف میں ایک سال حضرت مولانا عبدالحی صاحب مئوی (متوفی ۱۳۶۳ھ) سے شرح مائے اور نور الایضاح وغیرہ پڑھیں مگر افسوس کہ حضرت مولانا کا اسی سال انتقال ہو گیا، تو شوال ۱۳۶۳ھ سے شعبان ۱۳۶۴ھ تک ایک برس جامعہ عربیہ مفتاح العلوم مئوی میں مولانا محمد یحییٰ صاحب مئوی سے القراءۃ الرشیدہ، مولانا عبدالبجار صاحب مئوی (متوفی ۱۳۱۴ھ مطابق ۱۹۹۳ء) سے ہدیۃ النخو نصف اول۔ مولانا عبدالباری صاحب مفتی مفتاح العلوم سے ہدیۃ النخو نصف آخر، مولانا ظفر الدین صاحب مفتاحی مرتب فتاویٰ دارالعلوم دیوبند اعزازی مدرس مفتاح العلوم سے ایسا غوجی، قال اقول پڑھی، اور قاری عبدالمنان صاحب سے مشق قراءت کی۔

اس کے بعد شوال ۱۳۶۴ھ سے شعبان ۱۳۶۵ھ تک تین سال جامعہ عربیہ احیاء العلوم مبارکپور میں قدوری مولانا عبدالغنی صاحب بارہ بنکوی (متوفی ۱۴۰۴ھ) سے، شرح وقایہ اور شرح جامی مولانا محمد عمر صاحب مبارکپوری (ولادت: ۳۳ رجب ۱۳۳۲ھ مطابق ۱۹۱۶ء بمقامات ۲۷ ص ۱۳۶۷ مطابق ۱۳ جولائی ۱۹۹۶ء) سے القراءۃ الراشدہ مولانا محمد یحییٰ صاحب رسولپوری (متوفی ۱۳۸۷ھ) سے پڑھی اور قاضی اطہر صاحب مبارکپوری - سے مقامات حریری، مولانا داؤد اکبر صاحب اصلاحی بہوری (متوفی ۱۴۰۳ھ) سے ترجمہ قرآن، مولانا مفتی محمد یحییٰ صاحب مبارکپوری (متوفی ۱۴۰۴ھ) سے شرح تہذیب، ہلالین شریف، مولانا عبدالبجار صاحب معروفی سے مشکوٰۃ شریف، نخبۃ الفکر، شرح عقائد، ہدایہ اولین، ملاحسن، اور قاری ظہیر الدین صاحب معروفی (متوفی ۱۴۰۳ھ) سے ضیاء القراءۃ، خلاصۃ التجدید، مشق ترتیل ابتدائی حدیث کی تحصیل کی۔

۱۳۶۶ھ میں والد محترم حج کے لیے تشریف لے گئے تو ان کی عدم موجودگی میں

گمر کی نگرانی میرے ذمہ آگئی اور مجھے تین ماہ مکان پر رہنا پڑا۔ اس وقت حضرت مولانا عبدالستار صاحب معرونی مدرسہ معروفیہ میں صدر المدرسین تھے تو تین ماہ ان سے معروفیہ میں جلالین شریف اور مشکوٰۃ شریف کا ابتدائی حصہ پڑھا۔

شوال ۱۳۶۷ھ میں دارالعلوم دیوبند جا کر دورہ حدیث میں داخلہ لیا اور شیخ الاسلام حضرت مولانا حسین احمد مدنی (متوفی ۱۳۷۷ھ ۱۹۵۷ء) سے بخاری شریف مکمل، ترمذی شریف جلد اول۔ علامہ محمد ابراہیم صاحب بلیاوی (متوفی ۱۳۸۷ھ ۱۹۶۷ء) سے مسلم شریف، طحاوی شریف۔ شیخ الادب مولانا اعزاز علی صاحب (متوفی ۱۳۷۳ھ) سے ابوداؤد شریف، ترمذی جلد ثانی، شمائل ترمذی، مولانا محمد ادریس صاحب کاندھلوی (متوفی ۱۳۹۳ھ) سے موطا امام مالک، مولانا فخر الحسن صاحب (متوفی ۱۳۷۰ھ) سے نسائی شریف، قاری محمد طیب صاحب سے ابن ماجہ شریف۔ قاری اعزاز احمد، معروف بہ ”احمد میاں“ سے مشق ترتیل، خطاط شہیر مولانا اشتیاق احمد صاحب (متوفی ۱۳۹۵ھ) سے مشق خوش نویس۔ خوش نصیبی سے ختم بخاری کے موقع پر حضرت مولانا فخر الدین احمد صاحب (متوفی ۱۳۹۲ھ) بھی موجود تھے، انہوں نے بھی حضرت شیخ الاسلام کے حکم سے چند حدیثیں پڑھا کر اجازت حدیث مرحمت فرمائی۔

دورہ حدیث کے بعد بھی ایک سال شوال ۱۳۶۸ھ سے شعبان ۱۳۶۹ھ تک دارالعلوم دیوبند میں رہ کر فون کی تکمیل کی یعنی مولانا فخر الحسن صاحب سے بیضاوی شریف، توضیح کتوح، دیوان حسینی اور عروض المفتاح۔ علامہ بلیاوی سے قاضی مبارک۔ مولانا معراج الحق (متوفی ۱۳۷۲ھ مطابق ۱۹۹۱ء) صاحب سے دیوان حصار سبہ تعلقات مولانا بشیر احمد خاں صاحب سے تصریح شرح خمینی، بست ہاب اور اقلیدس پڑھیں، مولانا اشتیاق احمد صاحب سے مشق خوش نویس، محط نستعلیق نسخ اور صدر مفتی مولانا مہدی حسن صاحب شاہجہاں پوری (متوفی ۱۳۹۶ھ) سے مشق لٹوی نویس کی۔ جامعہ عربیہ احیاء العلوم مبارک پور سے ۱۳۹۳ھ میں مدرسے کے ساتھ بروایت حفص



صدر کی تکمیل کی جس کو قاری ظہیر الدین صاحب معرونی نے شروع کرایا اور قاری محمد ادریس صاحب مبارک پوری نے اختتام تک پہنچایا۔

اپریل ۱۹۵۰ء ۱۳۶۹ھ میں لکھنؤ یونیورسٹی سے فاضل ادب کا امتحان دیا۔

شعبان ۱۳۶۹ھ میں دارالعلوم دیوبند سے تکمیل تعلیم کے بعد ہی  
**آغاز تدریس** اراکین مدرسہ معروفہ پورہ معروف نے خدمت تدریس کے لیے

میرا انتخاب فرمایا، اور میں ذوقعدہ ۱۳۶۹ھ ۲۶ اگست ۱۹۵۰ء سے ہاضطبعہ مدرسہ معروفہ میں مدرس ہو گیا، اس وقت میں اکیلا مدرس تھا اور ابتدائی فارسی تک تعلیم تھی مگر شب و روز کی محنت سے بفضلہ تعالیٰ مدرسہ کی اس قدر ترقی ہوئی کہ شرح جامی تک تعلیم پہنچ گئی اور لطف یہ کہ اردو، کھل فارسی و عربی کی شرح جامی تک میں تنہا تعلیم دیتا تھا کیوں کہ ابھی نوجوانی کا عالم تھا اور شیخ الاسلام کی تعلیم و تربیت کا اثر، بعد میں اراکین مدرسہ نے کثرت کار کے پیش نظر مدرسین کا اضافہ کیا، یہاں تک کہ میرے آخری دور میں دس مدرس ہو گئے مدرسہ معروفہ کی تعمیر و ترقی میں میں نے خون پسینہ ایک کر دیا، بالآخر (بعض نامساعد حالات کے باعث) یہاں سے ۲۰ شعبان ۱۳۸۹ھ کو مستعفی ہونا پڑا یہاں کی مدرسہ کی مدت بیس ۲۰ سال ہوتی ہے (۱)۔

رمضان ۱۳۷۰ھ میں ٹائڈہ جا کر استاذ محترم شیخ الاسلام  
**بیعت و سلوک** مولانا مدنی رحمۃ اللہ علیہ کے دست حق پرست پر بیعت کی

اور حضرت کے تلقین کردہ اور ادو وظائف کا سلسلہ جاری رہا اور تقریباً ہر سال رمضان المبارک کا آخری عشرہ حضرت کی صحبت میں ٹائڈہ جا کر گزارا رہا۔ مراقبہ تک تعلیم بھی پہنچ گئی تھی کہ حضرت کا ۱۳۷۷ھ میں وصال ہو گیا اور یہ ناکارہ

(۱) اس مدت سے سات ماہ کا استثناء ہے کیوں کہ ۲ مئی ۱۳۷۷ھ ۱۹۵۷ء سے آخر شعبان ۱۳۷۷ھ تک مولانا شیخ مدرسہ اسلامیہ گونا پھول ہاڑی ضلع کامروپ آسام میں مدرس رہے مگر آپ وہاں کی نامساعدت اور مدرسہ معروفہ کی ضرورت کے پیش نظر واپس آ گئے۔ (ماخوذ از تذکرہ طوبیخت)

تمی داستان قسمت راجہ سودا زر ہبر کمال  
کہ خضر از آب حیواں تشنی آرد سکندر را

کا مصداق رہا۔

احقر کا قلبی تعلق جمعیۃ علماء ہند سے بچپن ہی سے رہا ہے، اس بناء  
جمعیۃ علماء پر پورہ معروف میں جمعیۃ کی از سر نو تنظیم کی، اور اس کا دفتر مدرسہ  
معروفیہ میں رکھا اور مقامی جمعیۃ کی صدارت اور کبھی اس کی نظامت کی ذمہ داری اپنے  
ہی سر رہتی رہی۔ یہاں تک کہ مدرسے کا سلسلہ پورہ معروف سے منقطع ہو گیا۔

ناظم عمومی جمعیۃ علماء ہند کی طلب پر اس کے کل ہند اکیسویں اجلاس عام پر  
میرٹھ منعقدہ ۹/۸/۱۹۶۳ء بائیسویں اجلاس عام گیا منعقدہ ۱۵/۱۶/۱۹۶۳ء  
۱۷/۱۸/۱۹۶۳ء اور تیسویں اجلاس عام دلی منعقدہ ۵/۶/۱۹۶۳ء  
میں پندرہ یوم پیشتر جا کر اجلاس سے متعلق کل تختیاں، بورڈ اور بینرا حقرا نے بنائے۔  
بعض اسی، اسی، ۸۰ میٹر لمبے کپڑے پر چار اور پانچ انچ موٹے قلم سے سنہرے  
اور روپلے چمکدار کاغذ سے ایسے دیدہ زیب بنائے گئے کہ وہی اجلاس کی زینت  
اور خراج تحسین کے داعی بن گئے۔

معروفیہ کی مدرسے کے دوران زیارت حرم میں شریفین سے شرف یاب  
حج و زیارت ہوا۔ ۱۳ شوال ۱۳۷۹ھ مطابق ۱۱ اپریل ۱۹۶۰ء کو یہاں سے روانہ  
ہوا، اور تین صفر ۱۳۸۰ھ ۲۸ جولائی ۱۹۶۰ء کو واپسی ہوئی اس مدت میں میری جگہ میرے  
شاگرد مولوی عبدالودود معروفی مدرسہ معروفیہ میں عارضی طور پر پڑھاتے رہے۔

۹ شوال ۱۳۸۹ھ ۲۰ دسمبر ۱۹۶۹ء کو جامعہ عربیہ  
احیاء العلوم کی مدرسے احیاء العلوم مبارکپور میں علیا کا مدرس منتخب ہوا، اور  
یہاں ۳ صفر ۱۳۹۷ھ ۲۵ جنوری ۱۹۷۷ء تک سوا سات برس تدریسی خدمات انجام  
دی، اس مدت میں عربی سال اول سے دورہ حدیث تک (صرف، نحو، ادب، فقہ،

حدیث) ساری ہی نصابی کتابیں زیرِ درس رہیں۔  
احیاء العلوم سے مستغنی ہونے کے بعد ۱۳۹۷ھ میں مدرسہ اشاعت العلوم پورہ  
معروف میں اعزازی طور پر قرآن کریم پڑھا تا رہا۔

ضیاع العلوم گلاؤٹھی | تصبہ گلاؤٹھی ضلع بلند شہر کا مشہور مدرسہ ضیاع العلوم جس کی  
بنیاد مولانا محمد قاسم صاحب نانوتوی ۱۲۹۷ھ کے مبارک

ہاتھوں سے رکھی گئی اور جس کا کتب خانہ نہایت عظیم الشان، دسیوں ہزار قلمی و مطبوعہ  
اہم کتابوں پر مشتمل ہے اس میں ذوالقعدہ ۱۳۹۷ھ سے ۱۹۷۷ء سے ۱۳۹۸ھ ۱۹۷۸ء تک  
ایک برس رہ کر تیسیر المنطق، شرح تہذیب، مقامات و مختصر المعانی، اور ہدایہ پڑھایا۔

جامعہ اسلامیہ مدنیہ کلکتہ | پھر حضرت مولانا سید اسعد صاحب مدنی مدظلہ  
کے ایما پر جامعہ اسلامیہ مدنیہ کلکتہ

چلا گیا، جہاں شوال ۱۳۹۸ھ سے ذوالحجہ ۱۳۹۹ھ تک درجات عالیہ کا مدرس اور ناظم  
تعلیمات رہا۔

جامع العلوم کوپانج | عید الاضحیٰ کی تعطیل میں کلکتہ سے مکان پر آیا ہوا تھا کہ  
مدرسہ جامعہ العلوم کوپانج منوکی کمیٹی نے درجات عالیہ کی

مدرسی کے لیے ۲۳ رذوالحجہ ۱۳۹۹ھ ۱۳ نومبر ۱۹۷۹ء کو منتخب کر لیا اور ہنوز ۱۴۰۴ھ  
۱۹۸۵ء تک اسی مدرسہ سے وابستہ ہوں۔ (یہ مضمون کوپانج میں قیام کے دوران لکھا  
گیا)۔ یہاں اردو فارسی اور عربی کی ابتداء سے انتہا تک کی کتابیں زیرِ درس رہیں۔

یہ مدرسہ الہ آباد بورڈ سے ملحق ہے، اپنی عمر کے ساٹھ سال پورے ہونے پر ۳۰  
جون ۱۹۸۸ء کو مولانا اس مدرسہ سے سرکاری طور پر ریٹائرڈ قرار دیئے گئے اور معاً حکیم  
جولائی ۱۹۸۸ء مطابق ۱۵ رذی قعدہ ۱۴۰۸ھ سے جامعہ اسلامیہ سلطان پور میں  
تدریسی خدمت شروع کر دی، یہاں آپ نے پانچ سال تک تدریس کے فرائض  
بحسن و خوبی انجام دیئے پھر بینائی کی کمزوری اور دوسرے اعذار کی وجہ سے سبکدوش  
ہو کر ۱۴۱۳ھ میں وطن چلے آئے، سلطان پور میں مولانا مقامی باشندوں اور ارباب

مدرسہ و طلبہ کے درمیان قدر کی نگاہ سے دیکھے جا۔ تھے، وطن واپس آ کر مدرسہ ضیاء العلوم پورہ معروف سے وابستہ ہوئے، اور تدریس، اساتذہ کی سرپرستی اور بقدر گنجائش تصنیف و تالیف میں مشغول ہو گئے۔

ادھر ماہنامہ مظاہر علوم کا اجراء عمل میں آچکا تھا ایک کہنہ مشق قلم کار اور مدیونہ ترین ادارہ کو ضرورت تھی حضرت الاستاذ نے سفر کر کے احقر سے مشورہ طلب کیا احقر نے عرض کیا، حضرت آپ بے تکلف اسے قبول فرمائیے۔ چنانچہ یکم ربیع الاول ۱۳۱۸ھ ۷ جولائی ۱۹۹۷ء کو مولانا کا تقرر بحیثیت مرتب "ماہنامہ مظاہر علوم" ہو گیا مولانا مرحوم نے جس خوش اسلوبی سے رسالہ کا کام انجام دیا ہے قارئین اس سے بخوبی واقف ہیں۔

مختلف عنوانات پر گاہے گاہے آپ کے مضامین اخبارات مضمون نگاری و رسائل میں شائع ہوتے تھے مثلاً الجمعیۃ دہلی، انصاری

دنیا مراد آباد، البلاغ بمبئی، ماہنامہ القاسم دیوبند، ماہنامہ دارالعلوم دیوبند وغیرہ (۱)۔  
تعلیم و تدریس کے ساتھ قدرے تصنیف کا بھی مشغلہ رہتا تھا چنانچہ درج ذیل کتابیں طبع ہو چکی ہیں۔

### تصنیف و تالیف

- (۱) حیات طاہر، ط ۱۳۸۷ھ ۱۹۶۷ء (۲) کیونزوم اور مذہب، ط ۱۳۹۵ھ ۱۹۷۵ء
- (۳) حرم مغفرت، ط ۱۳۸۸ھ ۱۹۶۸ء (۴) ایک عالمی تاریخ (جس کے پانچ ایڈیشن نکل چکے) (۵) مشاہیر پورہ معروف ط ۱۳۹۶ھ ۱۹۷۶ء (۶) معجزات و کرامات ط ۱۳۰۲ھ
- ۱۹۸۲ء (۷) تاریخ وقائع لاٹانی ط ۱۳۰۲ھ ۱۹۸۲ء (۸) تذکرہ الفنون ط ۱۳۰۳ھ ۱۹۸۳ء
- (۹) درس مغفرت ط ۱۳۰۳ھ ۱۹۸۳ء (۱۰) تذکرہ مشاہیر کوپانگنج (۱۱) گلدستہ فاخرہ (۲)۔

(۱) موجودہ وقت کے سوتر رسائل جن میں مولانا کے مضامین شائع ہوتے رہے ہیں، ان میں "معارف" اعظم گڑھ "ترجمان الاسلام" بارس "المآثر" "مناہات" مظاہر علوم "سہارنپور خصوصیت سے قابل ذکر ہیں۔

(۲) مولانا کے شعری کلام کا مجموعہ جو ۱۳۰۵ھ ۱۹۸۵ء میں طبع ہو کر مقبول ہوا اس کتاب پر حضرت مولانا ریاست علی بجنوری استاذ حدیث دارالعلوم دیوبند کا گراں قدر "مقدمہ" ہے جو مولانا مرحوم کی شعر گوئی نیز منظوم و منثور جملوں سے تاریخ براری میں مہارت کی سند ہے۔

## تاریخ گوئی

تاریخ گوئی میں بھی اللہ تعالیٰ نے بہت شعور بخشا ہے، چنانچہ بہت سے مدارس و مساجد پر آپ کے تاریخی مادے کندہ ہیں جن سے تاریخ تعمیر برآمد ہوتی ہے۔ بہت سے اکابر کی قبروں پر تاریخ و قات کندہ ہیں، بہت سے بچوں کے لئے تاریخی نام تجویز کیے، حمیدی جنتری بارہ بنکی، مصباحی جنتری کوپانگن وغیرہ میں آپ کے برآمد کردہ تاریخی نام طبع بھی ہوتے ہیں۔

خوش نویسی اور طغراسازی | خوش نویسی نسخ و نستعلیق اور طغراسازی میں بھی امتیاز قدرت نے بخشا ہے بالخصوص جلی حروف

میں۔ چنانچہ بہت سی مساجد، مدارس کے بورڈ جلی حروف میں آپ کے ہاتھوں کندہ ہیں مثلاً احیاء العلوم مبارک پور، مفتاح العلوم سو، مصباح العلوم کوپانگن جامع العلوم کوپانگن، جامعہ حسینیہ جونپور، مدرسہ اسلامیہ سمرون گڈھ نیپال، مدرسہ الحفاظہ کلکتہ، جامعہ اسلامیہ مدنیہ دہم کلکتہ۔

شیشہ پر دائرش سے طغرا بنانے کا کام بھی کچھ دنوں تک کیا جو نہایت دیدہ زیب رنگ برنگ کے نیل بوٹوں سے مزین ہوتے اور بہت پسند کیے جاتے تھے لیکن یہ کام یکسوئی چاہتا ہے جو مدرسے کے ساتھ کما حقہ نہیں ہو پاتا۔ اس لیے اس کو ترک کر دیا۔  
حضرت الاستاذ ایک جگہ لکھتے ہیں:

میرے پہلے استاذ حضرت مولانا حکیم محمد شبلی صاحب شیدا خیر آبادی نے ایک بار یہ شعر لکھ کر مجھے دیا۔

پر شدہ نامہ عاصی ز خطا و عصیاں دارو امید شفاعت ز محمد، عثمان

اور فرمایا کہ اس شعر کو لوٹ کر لو اور اپنا تخلص عاصی رکھو گے۔ میں نے شعر لکھ لیا، اس وقت میری عمر دس بارہ برس سے متجاوز نہ تھی اور اپنے ہارے میں شاعری کا قطعاً کوئی تصور نہیں ہو سکتا تھا اس لیے استاذ کا تلقین کردہ تخلص اور لفظ ”عثمان“ مقطع میں شامل کر دیتا ہوں۔

## اخلاق و عادات

صف اول کا ہمیشہ اہتمام فرماتے، بلا کسی عذر تلاوت قرآن مانع نہ ہونے دیتے تھے کبھی کسی کھانے کو عیب نہ لگاتے نمک چونکہ ان کو نقصان کرتا تھا اس لیے اگر کبھی زیادہ ہو جاتا تو آئندہ کے متعلق کمی رکھنے کی ہدایت فرماتے۔ محسن کے احسان کو یاد رکھنا اس کا تذکرہ کرتے رہنا ان کی ایک اہم صفت تھی، ہمیشہ خنداں اور ہشاش بشاش رہتے، جب کبھی کام کی کثرت یا کسی رنج و ہ بات کی وجہ سے پشیمردگی ہوتی مولانا کی مجلس میں تھوڑی دیر بیٹھنے کے بعد سارا غم کا فور ہو جاتا، چھوٹوں کی ترقی آپ کو عزیز تھی اس کے لئے اپنا ممکنہ تعاون پیش کرنے میں دریغ نہ کرتے، حدیث ”اشفعوا تو جروا“ پر آپ کا خوب عمل تھا، اللہ تعالیٰ مرحوم کی مغفرت فرما کر درجات عالیہ سے سرفراز فرمائے، اور ان کی شان میں جو بے ادبی یا خدمت میں کوتاہی ہوئی، روز جزا میں مواخذہ سے درگزر رکھے، آمین۔

احقر کے جو اساتذہ اور بڑے اکثر یاد آتے ہیں ان میں مولانا معروفی سرفہرست ہیں۔ آہ! ایسے ستودہ صفات اب کہاں ملیں گے۔ فرحمہ اللہ رحمۃ واحدہ و مغفرتہ کاملہ۔

## مدرسہ کرامتیہ دارالرفیض جلال پور ضلع فیض آباد

دیار مشرق کی ظلمت آشنا بستی قصبہ جلال پور ضلع فیض آباد، جلال پور کے ایک طرف مشہور بستی کچھوچھو قریب ہے تو دوسری طرف نواب پور اور متو پور وغیرہ مشہور ریاستیں تھیں جو اگر چہ اب ختم ہو چکیں ہیں، مگر شیعیت لوگوں کے دماغ میں رچی بسی تھی، کچھوچھو دسویں صدی ہجری کے مشہور صاحب فیض بزرگ حضرت جہانگیر اشرف سمنائی کی آخری آرام گاہ ہے۔

جلال پور کے بارے میں سلسلہ شطاریہ کے مشہور بزرگ شیخ علی عاشقان کی جانب سے منسوب یہ مقولہ زبان زد خاص و عام ہو گیا تھا، (واللہ اعلم صحیح تھا یا غلط مشہور ہو گیا تھا) کہ یہاں نہ عالم ہوں گے نہ ظالم ہوں گے، پوری بستی اسی صحیح یا غلط مقولہ

کے زیر اثر تھی۔ اسی عجیب و غریب بستی میں یکم اگست ۱۹۴۸ء میں حضرت شیخ الاسلام مولانا سید حسین احمد صاحب مدنی نے دیار مشرق کے مشہور عالم دین بلند پایہ مدرس اور نامور خطیب حضرت مولانا ضمیر احمد صاحب اعظمی (م: ۱۴۱۰ھ) کو جلال پور بھیجا، یہاں سید احمد شہید بریلوی کے خلیفہ خاص مولانا شاہ کرامت علی صاحب جوپوری کے ذی علم اور نامور صاحبزادے حضرت مولانا عبدالاول صاحب جوپوری کے قائم کردہ مدرسہ اسلامیہ عربیہ کرامتیہ دارالفیض جلال پور سن قیام: ۱۹۱۵ء مطابق ۱۳۳۳ھ) جو اس وقت مکتب کی شکل میں تھا، اساتذہ آتے رہے اور جاتے رہے، کسی کو استقلال نہ تھا، مولانا ضمیر صاحب اس کو ترقی کی راہوں پر گامزن کرنے میں ہمہ تن مصروف ہو گئے۔

چنانچہ آپ کی مخلصانہ اور مجاہدانہ مساعی اور جدوجہد رنگ لائی اور کل کا مکتب ایک اچھے خاصے مدرسے کی حیثیت سے مرجع طلبہ و علماء بن گیا۔

صاحب تذکرہ ایک خوش گلو قاری ہی نہ تھے بلکہ عمدہ طرز اور دلکش آواز میں اشعار نعت و نظم بھی پڑھتے تھے اور دور و نزدیک کے جلسوں میں قراءت و نعت خوانی کے لیے عموماً مدعو ہوا کرتے تھے، ادھر حضرت مولانا ضمیر احمد صاحب ایک شیوا بیان خطیب و مقرر اکثر آپ کا ساتھ ہو جاتا تھا اس طرح باہم اچھا خاصا تعارف تھا، اسی تعارف کے باعث حضرت مولانا نے آپ کو اپنے یہاں جلال پور آنے کی دعوت دی، چنانچہ مئی ۱۳۸۵ھ - ۱۹۶۵ء میں مدرسہ اسلامیہ عربیہ اور بعد میں اس کا جدید نام مدرسہ کرامتیہ دارالفیض جلال پور میں بہتر روپے ماہوار خنک پر تقرر ہوا، مدرسے کی اس وقت مالی حالت بیکار و زخمی، بہت ہی قلیل تنخواہوں پر اساتذہ کام کر رہے تھے، ہر ماہ تنخواہ بھی نہیں ملتی تھی، مگر پھر بھی جو سکون اور برکت اس وقت تھی آج کے اس مرفہ الحالی کے دور میں ناپید ہے۔

مدرسہ ہذا میں ۱۳۸۸ھ - ۱۹۶۸ء تک خدمت کا موقع ملا یہ زمانہ قاری صاحب

کاغفوان شباب اور نو عمری کا زمانہ تھا، شب و روز، صبح و شام ایک دھن رہتی تھی مدرسہ پڑا میں بلکہ پورے دیار میں نیا نیا یہ شعبہ کھلا تھا، زمین بالکل سنگلاخ اور بے آب و گیاہ تھی اسے قابل کاشت بنانے میں کیا کچھ جدوجہد کرنی پڑی ہوگی ظاہر ہے، بڑی محنت سے آپ نے پڑھایا بعد نماز عصر قصبہ کے چند نوجوانوں کی ایک جماعت پڑھنے آتی جن میں بعض کی عمر قاری صاحب سے بھی زیادہ تھی جن لوگوں نے بعد عصر پڑھا ان کے نام یہ ہیں:

(۱) جناب حافظ قاری مولوی جمیل احمد صاحب، آپ بڑے جید حافظ تھے نہایت ذکی و ذہین اور مضبوط قوت حافظہ کے مالک آپ نے بڑی محنت سے پڑھا، پوری کتاب ”فیاء القراءت“ بعد عصر ایک ہی نشست میں حفظ سنادی، مدرسہ کی جامع مسجد جو قصبہ کی جامع مسجد ہے اس کے خطیب و امام تھے، اللہ تعالیٰ آپ کی مغفرت فرمائے آمین۔

(۲) جناب حافظ فیاض احمد صاحب آپ بھی عمدہ حافظ ہیں محنتی، ہمدرد اور نیک طبع تاجر ہیں۔

(۳) جناب حافظ عبدالرشید صاحب آپ نے بھی بڑی محنت سے مشق و تمرین کی تھی دونوں مؤخر الذکر بڑی پابندی سے آکر پڑھتے تھے۔ ۱۹۹۵ء میں آپ کا انتقال ہو گیا، اللہ تعالیٰ آپ کو اپنی خاص رحمت سے نوازے اور پسماندگان کو دارین کی سعادت سے نوازے۔ آمین!

(۴) جناب قاری جمیل احمد صاحب جلال پوری، قاری صاحب کے جلال پور کے مدرسہ میں پختہ کے چند ماہ بعد ہی قاری جمیل احمد صاحب آپ سے شرف تلمذ حاصل کرنے کے لیے حاضر خدمت ہوئے، اس وقت بہت کم سن تھے مگر آپ کے شوق و ذوق اور استاذ محترم سے والہانہ ربط و تعلق سے اسی وقت اندازہ ہو گیا تھا کہ آگے چل کر نمایاں مقام کے حامل ہوں گے اندازہ بالکل صحیح نکلا، آپ نے محنت سے تجوید سیکھی، آپ سے پڑھنے کے بعد مدرسہ فرقانیہ لکھنؤ جا کر بھی استفادہ کیا، مگر ممنون کرم



استاذ محترم حضرت قاری صاحب ہی کے ہیں۔

آپ مضبوط آواز، عمدہ لہجہ اور دلکش طرزِ تلاوت کے مالک ہیں، حروف کی ادائیگی پر قابو یاب ہیں، استاذ سے والہانہ تعلق اور محبت ہے، استاذ محترم بھی آپ کو بہت چاہتے ہیں، آپ کی تعریف کرتے ہیں، اور برابر دعاء گو رہے ہیں۔ اللہ تعالیٰ آپ سے بیش از بیش قرآن کریم کی خدمت لے عافیت اور صحت سے نوازے۔ آمین!

(۵) مولانا محمد جیلانی صاحب آپ بڑے بیدار مغز عالم، عربیت میں مہارت حضرت مولانا وحید الزماں صاحب سے حاصل کی، عربیت کی تحریری و انشائی صلاحیت بھرپور ہے، مولانا مرحوم کے خاص تلامذہ میں سے ہیں دلی گلی قاسم جان میں قیام ہے۔

(۶) جلال پور کے زمانہ تدریس میں جن طلبہ نے آپ سے استفادہ کیا ان میں سے جناب مولانا قاری شفیق احمد صاحب اعظمی کا نام بھی نظر آتا ہے، آپ نے اگرچہ بعد میں اس فن کے ساتھ باقاعدہ اشتغال نہیں رکھا، دارالعلوم دیوبند سے فراغت کے بعد علوم عربیہ سے متعلق ہو گئے، مگر آپ نے قاری صاحب سے تعلق بہت رکھا، قیام جلال پور کے دوران آپ کے خادم خاص تھے، آج آپ کے والہانہ تعلق کا اندازہ ملنے کے بعد ہوتا ہے، آپ کو تصنیف و تالیف سے بھی خاصا لگاؤ ہے متعدد مفید کتابوں کے مصنف اور مرتب ہیں، اور برابریہ سلسلہ جاری ہے، بڑے صاحبِ عزیمت و ہمت ہیں، ممنونیت اور شکر گزاری کے جذبے کا اظہار و اعتراف کرتے ہیں، اللہ کرے زورِ قلم اور زیادہ!

(۷) جلال پور سے جانب شمال ایک موضع ہنور ہے، یہاں کے رہنے والے قاری محمد یحییٰ صاحب ہیں، آپ عمدہ اور دلکش آواز کے مالک ہیں منت سے تجوید سیکھی، دارالعلوم دیوبند سے فراغت کے بعد دارالعلوم دیوبند ہی میں اپنے طب کی تعلیم حاصل کی، مشغلہ آپ نے طبابت ہی کا اپنایا، اگر آپ تجوید کی لائن اختیار کرتے تو بہت عمدہ کام کرتے، آپ سے قاری صاحب کو بڑی توقعات وابستہ تھیں۔

(۸) اسی ضلع میں ایک موضع نوری ہے وہاں کے باشندہ ہیں جناب قاری انصار الحق

صاحب آپ نے مدرسہ کرامیہ دارالغیض جلال پور میں قاری صاحب سے تجویذ پڑھی، بڑے خوش آواز ہیں، اب یہ نہیں معلوم کہ کہاں ہیں اور کس مشغلہ میں ہیں، جہاں بھی ہوں خوش و خرم زندگی گزار رہے ہوں خدا کرے۔ آمین!

(۹) جلال پور کے زمانہ میں خاص طور پر جنہوں نے تجویذ سیکھی ان میں جلال پور کے قاری محمود الحسن صاحب، قاری عزیز الرحمن صاحب، مولانا عبدالوحید واحد فیاضی صاحب، پٹنمر کے محمد احمد صاحب اور (۱۰) گوشائیں منج کے مولانا مہدی حسن صاحب اور (۱۱) عارب پور (عرب پور) کے مولانا حکیم محمد ظہیر صاحب (مؤخر الذکر اب دارالعلوم دیوبند کے شعبہ معالجہ میں خدمات انجام دے رہے ہیں) (۱۲) نگپور کے قاری ثار احمد صاحب اور (۱۳) مولانا عبدالعلیم صاحب وغیرہم ہیں۔

قاری صاحب کا وہ ابتدائی تدریسی دور تھا طائفہ اور مستفیدین کا باقاعدہ ریکارڈ کا کوئی اہتمام نہ تھا، بہر حال آپ مدرسہ ہذا میں ۱۳۸۸ھ-۱۹۶۸ء تک رہے اور ایک اچھی خاصی تعداد میں شائقین نے آپ سے تجویذ سیکھی۔

## جامعہ عربیہ احیاء العلوم مبارک پور اعظم گڑھ

ضلع اعظم گڑھ میں قصبہ مبارک پور کا اگر ایک طرف ساڑیوں کی تیاری اور اس کی تجارت میں ایک اہم مقام ہے تو دوسری طرف علمی اعتبار سے بھی اس قصبہ کو تاریخی حیثیت حاصل ہے، یہاں تین بڑے علمی ادارے اپنے اپنے نقطہ نظر سے اہم کردار ادا کر رہے ہیں، یہاں شیعوں کا بھی ایک مدرسہ ہے باب العلم کے نام سے، اور رضا خانی حضرات کا سب سے بڑا علمی ادارہ مدرسہ اشرفیہ مبارک پور جس سے پورا ملک واقف ہے، یہی ہے، اور یہیں وہ تاریخی اور علمی مدرسہ ”جامعہ احیاء العلوم کے نام سے سرگرم کار ہے، یہ علماء دیوبند کے کتب لکھنے سے تعلق رکھتا ہے بلکہ یہ کہنا چاہیے کہ دارالعلوم دیوبند کی اہم ترین شاخ ہے، اس جامعہ سے ایسی اہم اور ناہنڈ روزگار شخصیات اٹھی ہیں جنہوں

نے علمی میدان میں زبردست کارنامے انجام دیے ہیں۔ یہاں صرف دو عظیم ایسی شخصیات کے نام لکھے جاتے ہیں کہ اگر صرف یہی اس عظیم ادارے سے تعلق رکھنے والے ہوتے تو بھی کافی تھے۔

(۱) حضرت مولانا قاضی اطہر صاحب مبارکپوری (م ۱۳۱۷ھ) آپ کے نام اور کام سے دنیا واقف ہے۔

(۲) رئیس القراء حضرت مولانا المقرئ الشیخ ظہیر الدین صاحب معروفی، آپ نے بیس برس تک (ذی قعدہ ۱۳۶۲ھ سے ۱۳۸۲ھ تک) اس جامعہ میں فارسی عربی اور خاص طور پر فن تجوید و قراءت کی بے مثال خدمات انجام دیں، مبارک پور میں گھر گھر قاری پیدا کر دیا، اور یہیں کے قیام میں علم قراءت میں "احیاء المعانی" ۳ حصے کے نام سے ایک لافانی شاہکار قائم کیا۔

یہیں آپ کے لائق فائق شاگرد رشید جناب قاری انوار الحق صاحب مبارک پوری نے اپنی خوش لہجگی کے جادو جگائے ہیں جب ان دونوں حضرات کے چلے جانے کے بعد شعبہ تجوید میں جگہ خالی ہوئی تو ضرورت تھی کسی ایسی ہی شخصیت کی جو اس خلا کو پُر کر سکے، جامعہ کے بیدار مغز اور محبوب ترین ناظم اعلیٰ حضرت مولانا عبدالباری صاحب قاسمی کسی مرفوع الصوت خوبصورت آواز اور صاحب فن قاری کی تلاش میں تھے۔ جلسوں کی راہ سے صاحب تذکرہ جناب قاری صاحب پر نظر پڑی اور پہلی دید و شنید کے بعد آپ کو جامعہ میں لانے کا فیصلہ کر بیٹھے، اور شوال: ۱۳۸۸ھ کو آپ کا تقرر کر لیا، آپ نے جامعہ احیاء العلوم مبارک پور میں دو سال ۱۳۹۰ھ تک تجوید و قراءت کی خدمت انجام دی۔

یہاں بوجہ آپ کا قیام اگرچہ زیادہ نہ ہو سکا لیکن اس مختصر مدت میں بھی آپ نے متعدد اچھے قاری تیار کر دیے ذیل میں چند نام جو آپ کی ڈائری میں محفوظ رہ گئے درج کیے جاتے ہیں:

(۱) جناب قاری محمد اشفاق صاحب ابراہیم پوری، آپ قاری صاحب کے بعد جامعہ ہذا

میں استاد تجوید ہیں، اور اگر انقدر خدمات انجام دے رہے ہیں اللہ تعالیٰ آپ کے ذریعہ جامعہ میں دیر تک خدمات لیتا رہے اور صحت و سلامتی کے ساتھ قبولیت سے نوازے۔ آمین!

(۲) یہاں کے مستفیدین میں جناب قاری عبدالرحمن صاحب کوزیا پارٹی کا نام نظر آتا ہے، آپ نے متعدد مدارس میں تجوید و قراءت کی خدمات انجام دیں، مدرسہ بیت العلوم سرانے میر میں بھی اپنے پڑھایا، آپ کو استاذ محترم سے خاصا لگاؤ تھا، آج کل کچھ پتہ نہیں کہاں ہیں، جہاں بھی ہوں خدا کرے عافیت کے ساتھ قرآنی خدمات میں لگے رہیں۔ آمین!

(۳) تیسرے محبوب ترین شاگرد مولانا قاری ڈاکٹر عبدالرحمن صاحب ساجد الاظمیٰ ہیں۔ آپ بھی کوزیا پارٹی کے رہنے والے ہیں۔

یہ کوزیا پارٹی کیسے کیسے جواہر پارے اپنی آغوش میں چھپائے ہوئے ہے، اسی سرزمین کے رہنے والے مشہور تنقید نگار جناب سید عبدالرحمن صاحب فاروقی بھی ہیں جن کے عظیم ادبی تنقیدی کارنامے دنیا کے سامنے ہیں، ملک سے عظیم ترین علمی خطاب حاصل کر چکے ہیں اسی سرزمین سے تعلق جناب ساجد الاظمیٰ صاحب کا ہے، آپ ایک اچھے مؤرخ، عمدہ استاذ، باصلاحیت عالم، بہترین اور پُرکشش مقرر اور خطیب، اور علامہ شبلی نعمانی پر ڈاکٹریٹ کیے ہوئے ایک اچھے شاعر ہیں، لیکن یہ کم ہی لوگوں کو معلوم ہوگا کہ آپ ایک خوبصورت آواز کے مالک عمدہ قاری بھی ہیں، قراءات کے جلسوں اور کانفرنسوں میں خطیبانہ صلاحیت اور جلسوں کی مدبرانہ نظامت سے آپ کی بہترین مقررانہ قابلیت لوگوں کے سامنے کھل کر آئی مدرسہ امدادیہ مراد آباد میں تاریخ کے استاذ سابق استاذ مدرسہ شامی، اور خطاطی کے ماہر فن کار ہیں۔ اللہ تعالیٰ آپ سے گونا گوں علمی ادبی اور تدریسی خدمات تادیر لیتا رہے، آمین!

(۴) احیاء العلوم سے تعلق رکھنے والے آپ کے نہایت چہیتے اور محبوب شاگرد جناب مولانا قاری آفتاب عالم صاحب غازی پوری ندوی بھی نظر آتے ہیں، قاری آفتاب عالم صاحب وہ شخصیت ہیں کہ جناب صاحب تذکرہ کی ڈائری میں نوشتہ تحریروں کے پیش نظر

اگر کہا جائے کہ اب تک کی پوری حیات میں اتنا تعلق کسی شاگرد سے نہیں رہا تو مبالغہ نہ ہوگا، ندوی صاحب کے نام ان کی تعلیم سے متعلق خطوط کا ایک ایسا سلسلہ نظر آتا ہے جس کی نظیر تدریس و تعلیم کی لائن میں کیاب ہی ہوگی، خطوط کیا ہیں ان میں دل و جگر کے ٹکڑے بچھادیے گئے ہیں۔ لفظ لفظ سے استاذ اور شاگرد کے مابین نہایت گہرے تعلقات کا واضح اندازہ ہوتا ہے، قاری صاحب آپ کو کیا کچھ بتانا چاہتے ہیں، ایک ایک خط دس دس پندرہ پندرہ صفحات پر مشتمل، ان خطوط کو دیکھنے سے ایک عجیب سا رشک پیدا ہوتا ہے دیکھنے والا بے اختیار یہ چاہنے لگتا ہے کہ کاش اسکے مخاطب ہم ہوتے۔

قاری آفتاب عالم نے آپ سے احیاء العلوم میں صرف تجوید ہی نہیں بلکہ حفظ بھی پڑھا، شب و روز کے خادم تھے، ہر خدمت آپ نے اپنے ذمہ لے رکھی تھی، دیکھنے والے آپ کو انسان نہیں ایک مشین کہتے تھے، جب قاری صاحب احیاء العلوم سے جو پور پہنچے تو جو پور بھی آپ کے ساتھ ساتھ رہے۔

حفظ و تجوید کے بعد فارسی عربی کی تعلیم حاصل کی، دارالعلوم دیوبند گئے دیوبند کے بعد ندوۃ العلماء میں زیر تعلیم رہے، اور ندوہ سے فراغت حاصل کی۔

اب مکان (قربان سرائے نندج ضلع غازی پور) پر تجارت کے مشغلہ کو اپنائے ہوئے ہیں۔ اللہ تعالیٰ قاری صاحب کے اس محبوب شاگرد کو اپنی محبوبیت سے نوازے، صحت و سلامتی کے ساتھ دارین کی صلاح و فلاح سے ہمکنار کرے آمین!!

(۵) اسی جامعہ احیاء العلوم سے تعلق رکھنے والے جناب مولانا قاری قمر الدین صاحب قاسمی غازی پوری بھی ہیں۔

آپ ایک باصلاحیت عالم اور اچھے قابل قاری سب سے عشرہ ہیں دارالعلوم دیوبند سے فراغت کے بعد آپ ملک کے متعدد اور اہم مدارس میں خدمات تجوید و قراءت انجام دے چکے ہیں اور اس فن کی آبیاری میں لگے ہوئے ہیں، آپ کو بھی اپنے استاذ سے اور استاذ محترم کو آپ سے بڑا ربط و تعلق ہے۔ قاری صاحب آپ کو بہت چاہتے ہیں، اور آپ کی خیر و عافیت کے لیے برابر فکر مند رہتے ہیں۔

(۶) مولانا جمیل احمد صاحب نذیری فاضل دیوبند، مبارک پور سے متصل ہی رہتے ہیں ابتداء ہی سے نہایت ہونہار تھے، اساتذہ سے تعلق رکھتے تھے، بڑی محنت سے تعلیم حاصل کی آج ماشاء اللہ فضلاء دارالعلوم دیوبند میں بڑے نمایاں مقام کے حامل ہیں اہم اور گرانقدر کتابوں کے مصنف ہیں، نقد و فتاویٰ سے خصوصی لگاؤ ہے، فقہی سیمیناروں میں آپ کے مقالات کو موقع نگاہوں سے دیکھا جاتا ہے، جامعہ احیاء العلوم مبارک پور کے منصب نظامت پر بھی رہ چکے ہیں، اب خود ایک اچھے خاصے مدرسہ کے بانی و مہتمم ہیں، مدرسہ نے بڑی ترقی کی ہے، آپ اپنے قلم زبان اور دماغ سے ملت کی بڑی اہم اور گرانقدر خدمات انجام دے رہے ہیں۔ اللہ تعالیٰ صحت و عافیت سے رکھے آمین۔

(۷) یہیں کے زمانہ قیام میں جناب مولانا قاری محمد طارق نعمانی صاحب ارریادی بھی متعلق ہوئے، اس وقت آپ نہایت صغیر السن تھے تحفیظ قرآن کے لیے یہاں آئے تھے، اور قاری صاحب سے ایک سال تک حفظ اور تجوید کی تعلیم حاصل کی، ابتداء ہی سے تیز طبع اور ذکی و ذہین تھے، قاری صاحب کے یہاں سے چلے جانے کے بعد آپ بھی چلے گئے اور گیا بہار اور اس کے بعد امر وہہ سے تعلیمی سلسلے کو آگے بڑھاتے ہوئے دیوبند پہنچے، یہاں سے فارغ ہو کر پھر دیوبند ہی میں تاحال قیام پذیر ہیں۔ آپ ایک عمدہ خطاط ہیں، فن خطاطی کی ترقی سے آپ کو بہت شغف ہے، دیوبند میں ”ورلڈ اسلامی خطاطی سینٹر“ قائم کر رکھا ہے، اس کے ذریعے خوشنویسی اور خطاطی کی خدمات انجام دے رہے ہیں۔

## مدرسہ قرآنیہ جامع الشرق جوینور

جوینور جو ایک زمانہ میں ہندوستان کا مرکز علم رہ چکا ہے، ہندوستان کا شیراز کہلاتا تھا، اس شہر پر متعدد ادوار گزر چکے ہیں، یہ شہر بڑا علمی چڑھاؤ دار دیکھ چکا ہے، یہ وہی شہر ہے جہاں ملک العلماء قاضی شہاب الدین دولت آبادی اپنی پوری علمی شان و شوکت

کے ساتھ علمی جواہر پارے بکھیر چکے ہیں، یہ وہی شیراز ہند ہے جہاں کی جامع مسجد میں جمعہ کی نماز کے لیے نونو سو علماء کی پالکیاں آتی تھیں، جامع مسجد جو نپور جو شاہان شرقیہ میں سے ابراہیم شاہ شرقی محمود شاہ شرقی اور حسین شاہ شرقی کی بڑی شوکت یادگار ہے، اس جامع مسجد کا ایک زمانہ ایسا بھی گذرا ہے جب اس میں بڑے بڑے مدارس قائم تھے، پھر ایک دور ایسا بھی آیا کہ مسجد قال اللہ وقال الرسول کی دینواز صداؤں کو ترس گئی، اس میں قائم شدہ علمی ادارہ نیم مردہ ہو چکا تھا۔ یعنی مدرسہ قرآنیہ بڑی مسجد جو نپور۔

## مولانا محمد مسلم صاحب بھوریؒ، ایک دل آویز شخصیت

۱۳۹۰ھ - ۱۹۷۰ء اس مدرسہ کے لیے یادگار سال رہے گا، جب محبت محترم حضرت مولانا محمد مسلم صاحب بھوری اعظمی (ولادت تقریباً ۱۳۵۵ھ - ۱۹۳۶ء) بعض وجوہ کی بناء پر مدرسہ قرآنیہ جو نپور تشریف لائے، آپ یہاں کیا آئے، اس کی سوئی قسمت جاگ اٹھی، یہ نیم مردہ مدرسہ اچانک انگڑائی لے کر جاگ اٹھا، مولانا محمد مسلم صاحب کے اندر مبداء فیاض نے عجیب و غریب صلاحیتیں ودیعت فرمادی تھیں، وہ بہ یک وقت ایک قابل اور باصلاحیت عالم اور شفیق معلم تھے، تو ساتھ ہی قومی اور ملی مسائل کا ادراک رکھتے ہوئے پوری دلچسپی بھی لیتے تھے، مدرسہ کے لیے فراہمی مالیات کی نئی نئی شکلیں سوچتے تھے اور اس کے لیے جی جان سے لگ جاتے تھے، غرضیکہ اپنی ساری صلاحیتوں اور توانائیوں کے ساتھ جو نپور تشریف لائے، آپ کی عالمانہ اور معلمانہ خصوصیات کو سن کر اطراف و اکناف کے شائقین طلبہ جوق در جوق آنے شروع ہوئے اور دیکھتے ہی دیکھتے فارسی اور عربی کی جماعتیں درجہ چہارم تک تیار ہو گئیں، آپ نے درجہ تجوید کی طرف بھی خصوصی توجہ دی۔

مولانا محمد مسلم صاحب کو اللہ تعالیٰ نے اپنے کلام کی سماعت اور اس سے مخلوط ہونے کا بڑا دافر جذبہ عطا فرمایا تھا وہ جب کسی اچھے اور خوش گلوکاری کو پا جاتے تو اس

سے قرآن کریم سنتے اور پھر شدید خواہش ہوتی کہ کسی بھی طرح اپنے ساتھ رکھیں، مدرسہ میں اس کا تقرر کر لیں۔ صاحب تذکرہ جناب قاری صاحب اس سے پہلے جامعہ احیاء العلوم مبارک پورا عظیم گڑھ میں لے جائے گئے تو اس میں بھی مولانا محمد مسلم صاحب کی تحریک کار فرمائی، مدرسہ قرآنیہ میں آپ نے اپنے ساتھ ہی جناب قاری فیض الحسن صاحب اور وی اعظمی کا تقرر کیا، مگر مولانا کا جو اعلیٰ معیار تھا اور خوب سے خوب تر کی تلاش رہا کرتی تھی، بالآخر ایک سال بعد ۱۳۹۱ھ-۱۹۷۱ء کو قاری صاحب کو یہاں بلا لیا۔

بڑی مسجد جس میں مرکز علوم اسلامیہ مدرسہ قرآنیہ کا قیام تھا یہ ایک لاجواب طرز تعمیر رکھتی ہے۔ اس کی تعمیر مغل دور سے ڈھائی سو برس پہلے کی ہے، نہایت قدیم ہوتے ہوئے خالص پتھر کی بنی ہوئی نہایت مضبوط ہے، دیکھنے والا حیرت زدہ رہ جاتا ہے۔

قاری صاحب کی ۱۹۶۶ء کی ڈائری میں ایک مختصر سی تحریر ملتی ہے جس میں آپ نے اپنے جو پور کے ایک سفر کی مختصر سی روداد قلمبند کی ہے، اپنے محترم دوست جناب قاری محمد یسین صاحب استاذ دارالعلوم منو کے ساتھ شعبان کے مہینے میں جو پور گئے تھے تو اس مسجد کی زیارت بھی کی، مسجد میں پہنچ کر قاری محمد یسین صاحب سے فرماتے ہیں کہ ”قاری صاحب یہ عجیب مسجد ہے اس میں آواز خوب گونجتی ہے، اگر یہاں قراءت پڑھانے کا موقع ملے تو بوالطف آئے“ دیکھئے صرف چھ سال کے عرصے میں اللہ تعالیٰ نے اسی خدمت کے لیے یہاں پہنچا دیا، آپ نے یہاں چار سال تک تجوید و قراءت کی قابل قدر خدمت انجام دی، مدرسہ قرآنیہ کے چار سالہ قیام میں بہت سے طلبہ نے آپ سے تجوید پڑھی ان کی کوئی نہ فہرست ہے اور نہ ہی یادداشت ساتھ دے رہی ہے۔ البتہ یہاں آنے سے پہلے جلال پور فیض آباد کے زمانے سے مبارک پور ہوتے ہوئے آپ کے ساتھ ساتھ مولانا قاری محمد مسلم صاحب ہزاری ہاغ بہار (گریڈ یہہ) رہے۔

ضلع گریڈ یہہ بہار (اب جھارکھنڈ) کا ایک اہم ضلع ہے یہاں جب سے برق جیسی



نہایت قیمتی شے کی کانیں دریافت ہوئیں اس ضلع کی اہمیت بین الاقوامی شہرت کی ہوگئی، اسی ضلع کی سب سے قریبی بستی بٹن پور پنچنبہ کے رہنے والے قاری محمد مسلم صاحب ہیں۔

گرینڈ یہہ جھارکھنڈ میں آمد | صاحب تذکرہ کو دارالعلوم مئو کی طالب علمی کے زمانہ میں آپ کے استاذ محترم حضرت

مولانا افتخار احمد صاحب دامت برکاتہم نے ایک سال ۱۳۸۲ھ میں رمضان المبارک میں تراویح کے لیے گرینڈ یہہ بھیج دیا تھا، آپ نے ایک ہی سال سنانے کا قصد کر کے سفر کیا تھا مگر قرآن کریم کی تلاوت آپ ابتداء ہی سے بڑے دلکش طرز سے کرتے تھے، نماز ہو یا نماز سے باہر سننے والا متاثر ہوئے بغیر نہ رہتا تھا نتیجہ یہ ہوا کہ پھر ایک طویل عرصے کے لیے وہاں کے بعض قدردانوں نے گویا آپ کو باندھ ہی لیا، چند سال بعد قریب کی بستی پنچنبہ کے لوگوں نے بھی پراسرار خواہش کی کہ یہاں بھی تراویح میں قرآن سنائیں، پنچنبہ کی بڑی ہر دل عزیز اور مشہور شخصیت جناب ڈاکٹر امتیاز الدین احمد کی تھی، آپ بہار کے مشہور اور جانے مانے ڈاکٹر تھے، بڑے علم دوست اور قرآن کریم سے خاص شغف رکھنے والے، قراء کے عاشق، آپ نے قاری صاحب کو ایسا اپنایا کہ گویا خاندان کے ایک فرد ہو گئے، آپ کے چھوٹے بھائی جناب الحاج معین الدین احمد صاحب بھی قاری صاحب کو اولاد کی طرح مانتے تھے، ڈاکٹر صاحب سے لے کر بالآخر آپ نے قاری صاحب کو اپنے یہاں مستقل کر لیا، مختصر یہ کہ قاری صاحب نے چند سال تراویح سنانے کے بعد مصلیوں سے ایک ہار فرمایا:

”آپ حضرات آج تراویح کے بعد ذرا ٹھہریں میں کچھ عرض کرنا چاہتا ہوں۔“

تراویح اور وتر سے فارغ ہونے کے بعد آپ نے لوگوں کو مخاطب کیا اور فرمایا:

”رمضان المبارک میں مدارس کے لیے حضرات سزاء مالیات کی فراہمی

کرتے ہیں، آج میں بھی آپ سے ایک چندہ کرنا چاہتا ہوں، لوگوں نے

بیک زبان کہا ضرور، ضرور، ہم آپ کو نہ دیں گے تو کسے دیں گے، آپ نے

فرمایا کہ سوچ لیجئے مجھے روپے پیسے کا سوال نہیں کرنا ہے، لوگوں نے کہا پھر کیا چاہیے، فرمایا مجھے ایسے لڑکے آپ دیں جنہیں میں یہاں سے لے جاؤں اور انہیں پڑھاؤں، وہ حافظ اور قاری اور عالم بنیں، پڑھ کر آئیں اور وہ خود اپنی اپنی بہتی اور علاقوں میں دین کا کام کریں، رمضان میں باہر سے آنے والوں کا سلسلہ ختم ہو، وہ خود تراویح میں قرآن کریم سنا لیں، مدرسہ قائم کریں، دینی تعلیم کا نظام چلائیں یہی میری درخواست ہے، یہی میرا چندہ ہے۔“

لوگوں میں مسرت اور خوشی کی ایک عجیب سی لہر پیدا ہوئی، لوگوں نے کہا کہ آج تک کسی نے اس طرف توجہ نہ دی سب روپے پیسے کا چندہ کرتے رہے، لیکن اس طرح کی بات تو کسی نے نہ کی۔ بہر حال اس گفتگو کے بعد چار لڑکے ملے، رمضان بعد قاری صاحب نے انہیں مدرسہ میں داخل کیا اور اپنے پاس رکھا انہیں پڑھانا شروع کیا۔

یہ وضاحت ضروری ہے کہ گریڈ بیہ کا وہ علاقہ اس وقت جہالت اور خرافات

### گریڈ بیہ کی دینی و علمی حالت

کی آخری حد پر تھا، ایسی ایسی رسومات جاری تھیں کہ الامان الحفیظ گاؤں سے مرد اور عورتیں چھریاں لے کر آتیں اور کسی بھی ڈاڑھی والے سے اس پر پھونک ڈلوا کر لے جاتیں اور اسی سے چھوٹی بڑی فیس کے اعتبار سے ایک ماہ پندرہ روز تک مرغیاں اور بکرے ذبح کیے جاتے، وغیرہ وغیرہ۔ ایسے علاقے اور ماحول سے لڑکوں کو نکال کر تعلیم دینا آسان نہ تھا، انہیں تعلیمی ماحول سے مانوس کرنا بھی کارے دارو، چنانچہ اس پہلی کھیپ سے دو لڑکے تورہ گئے اور دو ماحول سے مانوس نہ ہو سکے بھاگ گئے۔

ان دونوں لڑکوں کے نام محبوب عالم اور محمد مسلم ہیں۔ یہ دونوں حضرت جلال

پور کے زمانہ قیام سے ساتھ رہے ہیں۔

ابتداء میں پڑھانے میں متعدد وقتیں پیش آئیں حروف کی ادائیگی کا مرحلہ سب

سے زیادہ دشوار گزار تھا مگر استقلال اور تحمل کے ساتھ ان ساری دقتوں اور دشواریوں کو

برداشت کیا اور رفتہ رفتہ ایک وقت ایسا آیا کہ یہ دونوں اللہ تعالیٰ کے فضل و کرم سے حافظ قرآن ہوئے حافظ محبوب عالم تو حافظ ہو کر واپس وطن چلے گئے اور علاقوں میں مکتب اور مدرسے میں پڑھانے لگے، مگر حافظ محمد مسلم صاحب نے ہمت نہ ہاری اور استاذ کا دامن تھامے رکھا، اور پھر عمدہ اور بہترین قاری بھی ہوئے، فارسی اور ابتدائی عربی سے گذرتے ہوئے مرحلہ وار عالیت تک پہنچے اور محض اللہ تعالیٰ کے فضل و کرم سے مکمل عالم بن کر نکلے۔ اور پھر خود اپنے علاقے میں خاص وطن کے قریب مدرسہ قائم کیا اور دینی تعلیم اور تبلیغی کام میں لگے ہوئے ہیں اللہ تعالیٰ ہر طرح آپ کی مدد فرمائے۔

پھر مولانا قاری محمد مسلم صاحب کے ساتھ اس علاقے اور ان کی بستی کے آس پاس سے اور بہت سے طلبہ بھی ملے، دو نام اور بھی یاد آئے حافظ انور حسین، حافظ قاری مولوی اسلم حسین، انور حسین حافظ ہوئے، چھوٹے بھائی نے حفظ و تجوید کے بعد مدرسہ ریاض العلوم گورنری سے فراغت بھی حاصل کی اور اب مغل سرائے یوپی میں دینی تعلیم کے فروغ و اشاعت میں لگے ہوئے ہیں اللہ تعالیٰ سب کو حفاظت سے رکھے، قبولیت سے نوازے۔

قاری صاحب گریڈ یہہ کے اس خاص علاقے سے ان حضرات کے عالم بننے سے متعلق بڑے بڑے مزے لے لے کر بیان کیا کرتے ہیں اور فرماتے ہیں کہ امید ہے کہ اللہ تعالیٰ اسے میرے حق میں صدقہ جاریہ بنائیں گے، میری بخشش کا ذریعہ بن سکتا ہے۔

مدرسہ قرآنیہ جوہنود میں پڑھے ہوئے تین شاگردوں میں ہیں جو آپ کو بہت عزیز ہیں۔  
 (۱) جناب مولانا ڈاکٹر ثار احمد ابن جناب صغیر احمد صاحب اعظمی ندوی علیگ،  
 آپ موضع بنار پور ضلع اعظم گڑھ کے رہنے والے ہیں، جوہنود میں آپ نے حفظ و تجوید پڑھا، ابتدائی تعلیم مدرسہ بیت العلوم سرائے میر اعظم گڑھ میں حاصل کی اس کے بعد ندوۃ العلماء لکھنؤ میں داخلہ لیا اور عالیت کی سند حاصل کی، بعدہ طبیہ کالج مسلم یونیورسٹی علی گڑھ سے ڈاکٹری کی تعلیم حاصل کی مختلف فرینٹنگ کورس سے

گذرتے ہوئے اب شارچہ متحد عرب امارت میں بہت کامیاب ڈاکٹر ہیں آپ بڑے خوش آواز ہیں۔ قاری صاحب کے مخصوص تلامذہ کی فہرست میں آپ کا نام نظر آتا ہے، شروع سے اب تک استاذ محترم سے غایت درجہ تعلق ہے۔ اللہ تعالیٰ آپ کو دارین کی صلاح و فلاح سے نوازے آمین!

(۲) جناب مولانا قاری ناظم الدین صاحب قاسمی آپ ضلع رانچی (بہار) کے مقام ہلسو کرا کے رہنے والے ہیں، جو پور میں تجویذ مکمل کرنے کے بعد مختلف مدارس سے گذرتے ہوئے دارالعلوم دیوبند سے فراغت حاصل کی استاذ محترم کے خادم خاص رہے استاذ محترم کا جب دوسرا تعلیمی دور شروع ہوا تو اس وقت آپ بھی استاذ کے ساتھ دیوبند میں تھے اور برابر استاذ کی خدمت کرتے رہے، دارالعلوم دیوبند میں آپ دوران تعلیم موقع بہ موقع نیابت امامت کے فرائض بھی انجام دیے، آپ بھی خوش آواز ہیں، رانچی میں آپ اسکول میں ٹیچر ہیں۔ استاذ محترم سے برابر تعلق رکھے ہوئے ہیں اللہ تعالیٰ آپ کو دونوں جہاں کی سعادتوں سے نوازیں۔ آمین!

(۳) جناب حافظ قاری مفید عالم صاحب اعظمی، آپ نے جو پور میں حفظ و تجویذ کی تعلیم حاصل کرنے کے بعد ضلع اعظم گڑھ کے مختلف مدارس میں قرآن کریم کی خدمت انجام دی اب شارچہ میں امام ہیں۔ استاذ محترم سے غایت درجہ تعلق رکھتے ہیں، استاذ محترم بھی برابر دعاؤں میں یاد رکھتے ہیں، اللہ تعالیٰ آپ کو اور سارے تلامذہ کو دارین کی سعادتوں سے نوازے۔ آمین!

مدرسہ قرآنیہ جو پور میں چار برس ۱۳۹۳ھ - ۱۹۷۴ء تک تعلیم دی۔

مدرسہ ریاض العلوم گورینی جو پور

حضرت مولانا عبدالحلیم صاحبؒ کو اللہ رب العزت نے بہت بردہار بتایا اور بہترین اوصاف سے نوازا تھا، زندگی کا بڑا حصہ مدرسہ عربیہ خیاب العلوم مانی کلاں

میں گزار کر علمی، دینی، روحانی اور مذہبی خدمات انجام دیں۔

۱۳۳۶ھ میں مدرسہ مظاہر علوم میں داخلہ لے کر دورہ حدیث شریف پڑھا اور

۱۳۳۷ھ میں فراغت پائی۔

آپ ان باکمال ہستیوں میں سے ہیں کہ فراغت کے بعد ہی ۱۳۳۸ھ میں

مظاہر علوم میں استاذ منتخب ہو گئے اور وہاں درس دیا، علالت کے باعث وطن مراجعت کی

صحت کے بعد پھر وہیں علمی و دینی خدمات میں مصروف ہو گئے، خاص طور ضیاء العلوم مانی

کلاں کو اپنی تمام تر توجہات کا مرکز بنایا۔ مگر یہ دنیا عجیب دنیا ہے یہاں قدردانوں کے

ساتھ ناقدر شناس بھی رہتے ہیں، مانی کلاں کا مذکورہ مدرسہ معمولی حالت میں تھا، جانے

اور دیکھنے والے خوب جانتے ہیں۔ آپ کے جانے سے پہلے وہاں تھا ہی کیا، آپ کے

تشریف لے جانے کے بعد علم و دانش کی کرن پھوٹی تو اس کی ضیا پاش کر نیں کہاں کہاں

تک نہیں پھیلیں، جہاں کچھ نہ تھا وہاں سب کچھ ہوا اور نہایت معتبر اور معروف و مشہور

ادارہ بن گیا مگر افسوس چند ناقدر شناسوں نے آپ کو کھو دیا، گورینی چوکیہ، (کھیتا سرائے)

جونپور کی قسمت جاگنی تھی، ویرانے میں چاندنی پھیلنی تھی، اور چوکیہ کو رع

پھول کھلے ہیں گلشن گلشن!

کا مصداق بنا تھا۔ دنیا نے دیکھ لیا کہ قیام ۱۳۹۳ھ کے بعد ہی اگلے سال

عربی سال چہارم تک کی جماعتیں آگئیں۔

ان جماعتوں میں ایسے بھی طلبہ تھے جو مانی کلاں میں تجوید و قرأت بھی پڑھ

رہے تھے۔ ان کی تکمیل کا مرحلہ سامنے آیا، جناب صاحب تذکرہ اس وقت مدرسہ

قرآنیہ جونپور میں تھے، حضرت مولانا چوں کہ جامع العلوم تھے، سہارنپور کے زمانہ

تعلیم میں آپ نے باقاعدہ شاطبیہ پڑھی تھی۔ علم قرأت کی اہمیت اور ضرورت سے

بگلی باخبر تھے، مانی کلاں میں جناب قاری محمد اسمعیل صاحب مدظلہ جیسے صاحب فن کو

بشار کھا تھا، بھلا ریاض العلوم کے طلبہ کو اس سے کس طرح تشنہ تکمیل چھوڑ سکتے تھے

چنانچہ صاحب تذکرہ جناب قاری صاحب کو آپ نے جوپور سے ریاض العلوم گورنمنٹی کے لیے یاد فرمایا، حضرت مولانا جناب قاری صاحب کے مخدوم و مطاع تھے، فوراً البیک کہتے ہوئے حاضر خدمت ہو گئے۔

مدرسہ ہذا میں درجات عربیہ کے جملہ طلبہ کی مشق و تمرین کے ساتھ ایک جماعت عربی حفص کی بھی تھی، اور ایک مختصر جماعت ۲۲ افراد پر مشتمل تکمیل سبہ کی تھی۔

مدرسہ ریاض العلوم میں جن طلبہ نے آپ سے پڑھا ان میں سے درج ذیل چند کے نام آپ کی ڈائری میں درج ملے۔

حفص عربی اور مشق کے طلبہ میں۔ (۱-۲) محمد یوسف، و محمد یعقوب ابن مولانا محمد یونس صاحب کڑھی گجرات، (۳) ابوبکر ابن مولانا محمد عمر صاحب سابق ناظم مدرسہ ہذا (نواسرہ حضرت مولانا غلام غلام) (۴) حبیب الرحمن بستوی وغیرہ۔

قراءت سبہ مکمل کرنے والے: (۱) جناب قاری مظہر علی فاروقی صدر شعبہ قراءت مدرسہ رحمانیہ ہتھورا باندہ، (۲) مولانا قاری انیس الرحمن صاحب استاذ تجوید مدرسہ ریاض العلوم گورنمنٹی، ان دونوں حضرات نے ایک سال پہلے ضیاء العلوم میں حضرت قاری محمد اسماعیل صاحب سے سبہ کی نصابی کتاب پڑھ رکھی تھی، یہاں قراءت سبہ کا مکمل اجراء کیا اور درحقیقت انہیں دونوں حضرات کی تکمیل سبہ کے لیے قاری صاحب کو بلا یا بھی گیا تھا، اور بجز اللہ وہ پورا بھی ہوا۔

مدرسہ ریاض العلوم گورنمنٹی میں آپ مدرسہ کے ابتدائی اور بنیادی اساتذہ میں سے تھے، اس وقت نہ مسجد تھی اور نہ ہی کوئی مکمل عمارت چند حضرات اساتذہ عربی کے جن میں خاص طور پر جناب مولانا اکرام الحق صاحب، جناب مولانا وکیل احمد صاحب، جناب مولانا محمد عمر صاحب، ناظم مدرسہ اور خود صاحب تذکرہ رہتے تھے، ایک ویرانے اور کھلی نضا میں یہ چند افراد طلبہ کے ساتھ رہتے تھے مدرسہ کی اس وقت کوئی چہار دیواری بھی نہ تھی، ڈاکوؤں کی برابر آمد و رفت ادھر سے رہتی تھی، مگر کیا

مجال کہ بسی کوئی واقعہ پیش آیا ہو، اور واقعہ تو کیا، کبھی کسی کو ادنیٰ درجہ میں کسی خطرے کا دوسرے بھی نہیں گذرا، ہوتا بھی کیوں کہ اس سر زمین کو مستقبل قریب میں علم و عمل کا مرکز بننا تھا، اس کے انوار و برکات کھلی آنکھوں محسوس ہو رہے تھے، آج اس دیار کا سب سے بڑا ادارہ اور دارالعلوم بن چکا ہے۔ اللہم زدہ فزذہ یومنا فیومنا۔

مذکورہ پانچوں مدارس میں آپ نے صرف پڑھایا ہی نہیں بلکہ فنِ تجوید و قرأت میں نکھار اور اس شعبہ کو بامِ عروج پر پہنچایا۔ یقیناً آپ کی محنت اور جدوجہد کا ثمرہ ہے۔



# تعلیم کا دوسرا دور

اللہ تعالیٰ کی عظیم نعمت



## تعلیم کا دوسرا دور۔ اللہ تعالیٰ کی عظیم نعمت

جیسا کہ پہلے مذکور ہوا کہ نامساعد حالات کی وجہ سے درس نظامی کا نصاب تشنہ تکمیل رہ گیا تھا جلال پور کے زمانہ قیام میں ایک بار مکمل ارادہ کر لیا تھا کہ آئندہ سال دارالعلوم دیوبند جا کر تکمیل کر لی جائے اور اس کی تیاری بھی شروع ہو چکی تھی مگر ملت حضرت مولانا ضمیر احمد صاحبؒ سے شرح عقائد نسلی، حضرت مولانا نبیہ محمد صاحب (ولادت: ۱۳۵۶ھ - ۱۹۳۷ء) سے ملا حسن (اس وقت دارالعلوم دیوبند کے نصاب میں یہ کتاب داخل تھی، اب خارج ہو چکی ہے) اور حضرت مولانا اسد اللہ صاحب مدظلہ سے مختصر المعانی پڑھنی بھی شروع کر دی تھی مگر مادر چہ خیالیم ولک در چہ.....؟ اگست ۱۹۶۷ء - ۱۳۸۷ھ میں جناب قاری صاحب کو سخت قسم کی چچک نکل آئی اور اس نے جہاں جسم کے نظام صحت کو درہم برہم کر دیا وہیں دل و دماغ کو سخت متاثر کیا، اور اتنی پست حوصلگی پیدا ہوئی کہ سارا خواب چکنا چور ہو گیا لیکن ایسا کبھی نہ ہوا کہ دل تشنہ تکمیل کی کسک سے خالی رہا ہو اور (بالفاظ مولانا آزادؒ) خدا کی کوئی صبح ایسی طلوع نہیں ہوئی اور کوئی شام ایسی نہیں گذری کہ دل دردمند نے بستر خواب پر بیقراری کی کروٹیں نہ بدلی ہو، طلب صادق ہمیشہ رہی کہ کاش! درس نظامی کی تکمیل ہو جاتی۔

بہر حال کُلُّ أَمْرِ مَرْهُونٌ بِأَوَّلَاتِهِ کے تحت ہر کام کا ایک وقت ہوتا ہے چنانچہ اس دیرینہ آرزو اور تمنا کی تکمیل کا وقت بھی آ گیا اور اس کی صورت یہ بنی کہ شوال ۱۳۹۵ھ - ۱۹۷۵ء میں آپ اپنے عزیز شاگرد حافظ قاری آفتاب عالم صاحب غازی پوری اور حافظ قاری قمر الدین صاحب غازی پوری کا داخلہ دارالعلوم دیوبند میں کرانے کے لیے دیوبند تشریف لائے، ہفتہ عشرہ کے قیام میں یہاں کے علم و عرفان کی بارش سے معمور وہ کیف نضادیکہ کر قلب و دماغ کی دنیا بدلی اور تکمیل کا

جذبہ ایسا چھا گیا کہ اپنے طلبہ کے ساتھ ہی آپ خود بھی اچانک فارم داخلہ کی خانہ پڑی کر کے امتحان داخلہ میں شریک ہو گئے۔

دارالعلوم دیوبند میں اس سال ایک نئے سال کا اضافہ کیا گیا تھا یعنی دورہ حدیث شریف نویں سال میں تھا، اس سے ایک سال پہلے سال ہشتم کا اضافہ تھا، اس سال کی کتابیں دیکھیں تو خیال ہوا کہ انہیں پڑھ کر دورہ حدیث شریف میں شریک ہونا چاہیے اس سال کو موقوف علیہ نام سے تعبیر کیا جاتا تھا، آپ درس و تدریس میں عربیت سے برابر لگاؤ اور تعلق رکھتے تھے، مناسبت ختم نہیں ہوئی اگرچہ تعلیم کا انقطاع ایک طویل عرصہ سے تھا بارہ سال گذر چکے تھے، مگر خدا داد صلاحیت کی بناء پر مطلوبہ کتب ”سال ہشتم“ مل گئیں، اللہ تعالیٰ کو جب اپنے کسی بندے سے کوئی خدمت لینی ہوتی ہے تو بفضل خداوندی ایسے حالات اور ایسے بہانے پر وہ غیب سے ظہور پذیر ہوتے ہیں کہ عام حالات میں انسان اس کا تصور بھی نہیں کر سکتا، مولانا محمد عثمان صاحب معرونی اپنی ایک تحریر میں اسی طرح کا اشارہ فرماتے ہیں:

”قدرت کو آپ سے اعلیٰ دارفہ بیانہ پر تعلیمی و تدریسی تالیفی و تصنیفی کام لینا تھا اس لیے بارہ برس معطلی کر کے پھر حتمی شروع کر دی۔“

## دشواریاں اور آسانیاں

اچانک کسی پیشگی نظام کے بغیر آپ نے داخلہ لے لیا تھا اس لیے ابتداءً دشواریوں سے دوچار ہونا پڑا لیکن قلندرانہ شان کے ساتھ عواقب سے صرف نظر کر کے تو کلا علی اللہ تعلیم شروع کر دی۔

وَمَنْ يَتَرَ كُلَّ عَلَى اللَّهِ فَهُوَ حَسْبُهُ جس کا نتیجہ یہ ہوا کہ تعلیم کے حصول کے لیے خود دارالعلوم دیوبند آپ کا معین ثابت ہوا تعاون کی شکل یہ بنی کہ دارالعلوم کے ارباب انتظام نے آپ کو مسجد قدیم کا امام منتخب کر دیا، کیوں کہ آپ کہنے مشق مجود

اور قاری اور دلکش آواز میں ممتاز تھے۔

دارالعلوم میں اس وقت مسجد کی امامت اتنی آسان نہ تھی جتنی اب ہے، ہا قاعدہ اعلان ہوتا تھا، ہفتہ بھر تک درخواستیں لی جاتی تھیں متعدد مراحل انٹرویو کے آتے تھے انتظامیہ کے اہم حضرات منتخب کرتے، جب جا کر انتخاب عمل میں آتا تھا آج کل تدریس کے لیے انتخاب کہیں آسان ہے بہ نسبت اس وقت کی امامت کے، چھبیس امیدواروں میں سے آپ کا انتخاب ہوا تھا۔

دارالعلوم دیوبند کی اس مرکزی (اس وقت کے لحاظ سے) اور وارڈین و صابریں کی حاضری کے باعث خصوصی اہمیت کی حامل مسجد کا امام کیسا ہونا چاہیے تھا ادنیٰ تامل سے ظاہر ہے۔

آپ سے پہلے بھی اس مسجد میں ائمہ کرام ملکی اور غیر ملکی رہا کئے مگر فن اور لہجے کی عمرگی اور اسی کے ساتھ بے تکلف ادائیگی کے اعلیٰ معیار سے اتنا مقبول امام شاید ہی اس مسجد کو ملا ہوگا۔

دارالعلوم کی اس مسجد میں اس وقت جمعہ کی نماز نہیں ہوتی تھی بلکہ جامع مسجد دیوبند کے بعد صرف تاریخی مسجد چھتہ میں نماز جمعہ ہوتی تھی اور پھر خانقاہ محلہ میں جمعہ ہوتا تھا۔ چنانچہ جو دارالعلوم کی مسجد کا امام بنیگا نہ ہوتا ہی چھتہ کی مسجد کا خطیب بھی ہوتا تھا۔

آپ کی تلاوت کے کُسن، اور آواز کی دلکشی سے متاثر ہو کر دور دور سے لوگ جہری نمازیں خاص طور پر نماز فجر کے لیے دارالعلوم میں آتے تھے۔

دارالعلوم دیوبند میں طعام سے زیادہ قیام کی اہمیت اور سہولت کا مسئلہ پیش آتا ہے، آپ کو یہاں دونوں ہی دشواریوں کا ابتداء سامنا ہوا، پہلے سے کسی طے شدہ نظام کے تحت دوبارہ سلسلہ تعلیم قائم کرنے کا ارادہ نہیں تھا اس لیے روپے پیسے کچھ بھی پس انداز نہیں کیے گئے، کوئی تیاری نہ تھی، اس لیے جیسا کہ اوپر گذرا دشواری تو پیش آئی۔ لیکن دارالعلوم کی مسجد میں امامت نے قیام کی دشواری کو بہتر آسانی میں

بدل دیا، مسجد ہی کے احاطے کے کمرے تنہا رہائش اور قیام کا انتظام ہو گیا، اس طرح مطالعہ وغیرہ کے لیے کامل یکسوئی حاصل ہو گئی اسی کے ساتھ امام اور مؤذن کے لیے استیجاز وغیرہ کا بھی تنہا انتظام تھا۔

چوں کہ عربی کی نصابی کتابوں سے عدم تعلق کو ایک طویل عرصہ (بارہ سال) گذر چکا تھا جس کی بناء پر کتب مذکورہ سے مناسبت میں کمی محسوس کرتے ہوئے آپ کو یہ اندیشہ تھا کہ کتب متداولہ - مشکوٰۃ شریف، مسامرہ، اور دیوان حسینی وغیرہ کتب کے سمجھنے اور حل کرنے میں دقت و پریشانی کا سامنا ہو گا لیکن اللہ رب العزت کے فضل و کرم اور اپنی ذہانت و ذکاوت کی بناء پر آپ ان کتابوں کی تعلیم سے صرف گذرے ہی نہیں بلکہ اپنی جماعت میں امتیازی حیثیت حاصل ہونے کی بناء پر انعام خصوصی (مشکوٰۃ شریف، موطاً امام مالک اور تفسیر حل القرآن وغیرہ کتابوں) کے مستحق بھی قرار دیے گئے۔

یہ وضاحت مناسب ہے کہ اس سال ہشتم میں داخل طلبہ ایسے ویسے نہیں تھے ان میں ایک معتد بہ تعداد نہایت ممتاز اور منتخب طلبہ کی تھی، اس لیے اس جماعت میں ممتاز حیثیت حاصل کرنا ایک امتیاز اور ایک خصوصیت کی بات ہے۔

## حوصلہ شکن مرحلہ

(آپ کی ڈائری یہ بیان کرتی ہے) سال ہشتم بڑی دقتوں اور دشواریوں سے پورا ہوا متعدد بار حوصلہ شکن احوال پیش آئے درمیان سال میں وطن جانا ہوا تو بعض لوگوں کی ریشہ دوانیوں سے والد محترم بدگمان ہو گئے انہیں یہ باور کرایا گیا کہ ابوالحسن دیوبند میں پڑھنے نہیں گیا ہے، تفریحاً وہاں قیام پذیر ہے۔ یہاں تک والد صاحب کو بدگمان کیا گیا اور اس میں ہمارے ایک خاص الحاح رشتہ دار پیش پیش تھے۔ کہ انہوں نے مجھے اور میری بیوی اور بچوں کو (اس وقت ۳ بچے تھے) گھر سے نکل جانے کا حکم دیدیا۔ یہ حکم سن کر زندگی میں پہلی بار دل و دماغ کو شدید جھٹکا اور صدمہ

پہنچا، کہ آئندہ سوچ و فکر کا رخ بدل گیا۔ میں پہلی بار والد صاحب کے سامنے (اس وقت محلہ کے بہت سے مرد اور عورتیں وہاں موجود تھیں) زبان کھولنے پر مجبور ہوا میں نے کہا ”تعلیم کی تکمیل میں گھر کیا، میں سب کو چھوڑ دوں گا، آپ کے بھروسے پر نہیں صرف اللہ تعالیٰ کے بھروسے پر تعلیمی سلسلہ شروع کیا ہے“ یہ ساری باتیں گھر میں اہلیہ بھی سن رہی تھیں، میں اندر گیا اور جا کر ان سے کہا کہ تم رکشہ بلوا کر اپنے مائیکے چلی جاؤ، میں اب یہاں سے جا رہا ہوں اور شاید اب ہمیشہ کے لیے ترک وطن ہی کا فیصلہ کروں! میں تو یہ کہہ کر دیوبند چلا آیا، میری خوشدامن صاحبہ کو اللہ تعالیٰ جزائے خیر عطا فرمائے، صحت و عافیت کے ساتھ حیات میں برکت عطا فرمائے، آمین۔ جب انہیں اس صورت حال کی اطلاع ہوئی تو انہوں نے کہا کہ (میرے والد صاحب کو خوشدامن صاحبہ بھیا کہتی ہیں) بھیا نے کیا سمجھ کر میرے بچوں کو اپنے گھر سے نکال دیا ہے یہ بچے بھی میرے پاس رہیں اور خود بھی آجائیں میرے ہارے میں کہا کہ دو سال نہیں ساری زندگی پڑھو، میں اللہ کے فضل سے ان بچوں کی کفالت کر لوں گی۔“

## ایک بڑا تعاون

اس میں شک نہیں کہ میری دوبارہ تعلیم و تکمیل میں میری خوشدامن صاحبہ مدظلہا اور میری اہلیہ کی عزیمت و اہمیت کا بہت بڑا دخل ہے میری بیوی اور بچوں پر ان دنوں بڑے سخت وقت آئے، بڑے تلخ و ترش حالات کا سامنا کرنا پڑا، مگر کبھی بھی حرف شکایت زبان پر نہیں آیا اللہ تعالیٰ ان کو صحت و سلامتی کے ساتھ دارین کی راحتوں سے نوازے آمین۔ میں کیا اور میری بساط کیا، آج یہ دیوبند کا جو ماحول نصیب میں آیا ہے اور جیسا کچھ بھی ٹوٹا پھوٹا نظر آ رہا ہوں اور اس کج منج قلم سے جو کچھ کاغذات سیاہ ہوئے ہیں اس میں بلا مبالغہ اہلیہ کی عزیمت سے بھرپور اور حوصلہ مند طبیعت کا بہت دخل اور ان کا بڑا دست تعاون ہے میں کسی بھی طرح ان کا شکر یہ ادا نہیں کر سکتا۔ اللہ تعالیٰ ہی اپنی

جناب سے اس کا صلہ اور اس کی جزا عطا فرمائیں گے۔

## دارالعلوم دیوبند سے فراغت

دورہ حدیث شریف کا یہ دوسرا سال بھی گونا گوں مشکلات کا حامل رہا۔ مگر اللہ کا فضل خاص بھی شامل حال رہا اس لیے ان سب حالات کا مقابلہ کرتے ہوئے سال پورا ہوا اور دارالعلوم دیوبند سے تکمیل علم اور فراغت حاصل ہوئی، ماہ شعبان ۱۳۹۷ھ میں بخیر و خوبی سالانہ امتحان دے کر فارغ ہوا۔

فراغت کے بعد آخر شعبان میں چک منگلور جو میسور اور موجودہ صوبہ کرناٹک کا بڑا مشہور قصبہ بلکہ شہر ہے وہاں کے آر، کے، عبدالحق صاحب مرحوم کی فرمائش پر رمضان المبارک کے لیے جانا ہوا، رمضان کے بعد حسب فرمائش مدرسہ اصغریہ سے تدریس کا آغاز ہوا جس کی کچھ تفصیل آگے آرہی ہے۔

ذیل میں دارالعلوم دیوبند کے اپنے اساتذہ کا ایک مختصر خاکہ اور تذکرہ پیش ہے جن کی جوتیوں کے صدقے میں حسب توفیق الہی اس مرکز علمی سے امتساب کا شرف حاصل ہوا۔ اور کچھ ٹوٹی پھوٹی خدمت کی توفیق ملی۔ فالحمد للہ علی ذلک۔ (الاری سے ماخوذ)



# ڈاکٹر العلوم دیوبند

میں

آپ کے اساتذہ کرام  
ایک مبارک تذکرہ

بخاری شریف: ج: ۱، اور ترمذی شریف: ج: ۱، کے استاذ

## حضرت مولانا شریف حسن صاحب<sup>رحمہ</sup>

شیخ الحدیث دارالعلوم دیوبند (م: ۱۳۹۷ھ)

دورۂ حدیث شریف کے سال میں بخاری شریف، ج: ۱ اور ترمذی شریف، ج: ۱، شیخ الحدیث حضرت مولانا شریف حسن صاحب دیوبندی سے پڑھی، حضرت مولانا دیوبند میں ۱۳۳۹ھ-۱۹۲۰ء میں ایک نیک اور شریف گھرانے میں پیدا ہوئے، آپ اپنے نام ہی کی طرح شریف اور سیدھے سادھے تھے، دارالعلوم دیوبند سے فراغت کے بعد متعدد مقامات، تھانہ بھون، بریلی، ڈابھیل میں تدریس کی قابل قدر خدمات انجام دیتے ہوئے، ارباب دارالعلوم کی طلب و خواہش پر یہاں تشریف لائے، اور تھوڑے ہی دنوں میں نذر الحدیث حضرت مولانا سید نضر الدین احمد صاحب شیخ الحدیث کے وصال کے بعد دارالعلوم میں مسند شیخ الحدیث پر فائز کر دیے گئے، دارالعلوم میں آپ کا درس بہت مقبول تھا، راقم الحروف کی دارالعلوم دیوبند کی مسجد میں امامت کے سلسلے میں آپ کی پسند کا بھی دخل تھا، اور اس بناء پر حضرت الاستاذ کی بڑی شفقتیں حاصل تھیں، بعد نماز عصر وقتاً فوقتاً مکان پر حاضری ہوتی تو باصرار کچھ نہ کچھ کھلاتے، ابتداء میں راقم کو ذرا تکلف ہوا تو فرمایا کہ ہم تو اپنے امام کا اعزاز کرنا چاہیں اور امام تکلف کرے ہے، بہر حال قدیم دور کے اہل علم حضرات کی بڑی جھلک نظر آتی تھی اللہ تعالیٰ نے علم و عمل کے ساتھ بڑا ہارعب چہرہ عطا فرمایا تھا۔ ساتھ ہی جسم و جسامت سے بھی نوازا تھا، گویا "بَسَطَ لِي الْعِلْمَ وَالْجِسْمَ" کے صداق تھے، قرآن عزیز سے بڑا شغف تھا، دورانِ درس حدیث، فرماتے رہتے "تلاوت قرآن کیا کرو۔"



حضرت مولانا کو قلب کا عارضہ لاحق ہو گیا تھا، علاج چلتا رہا، لیکن اس کے باوجود کوئی سبق مانع نہ ہوا، ایسی کوئی تشویشناک صورت حال نہیں تھی جس سے متعلقین اور سلاخہ کو اندیشہ لاحق ہوتا مگر قلب کا عارضہ، بالآخر دل کا دورہ پڑا اور ۱۷ جمادی الثانیہ ۱۳۹۷ھ مطابق ۲۲ جون شہر جمعہ ۱۰ ربیع کر ۳۰ مئی پر آپ کے وصال کا حادثہ جانکاہ پیش آ گیا، ان اللہ وانا الیہ راجعون۔



فَالْحَمْدُ لِلّٰهِ الَّذِي

اَسْرَعَنَا اِلَىٰ هَذِهِ الْمَقْصِدِ

مِنْ حَجْرَةِ اَبْنِ اَبِي سَعْدٍ

الَّذِي جَمَعَنَا اِلَىٰ هَذِهِ

الْحَقِيقَةِ الْحَقِيقَةِ

مسلم شریف: جلد: اول: کے استاذ

## حضرت مولانا عبدالاحد صاحبؒ ﴿م: ۱۳۹۹ھ﴾

ولادت: ۱۱ رمضان ۱۳۲۹ھ

حضرت الاستاذ اپنے والد کے تنہا بیٹے تھے، اس لیے ابتداء ہی سے اپنے والد کے الطاف و عنایات کے مرکز تھے والد صاحب نے آپ کی تعلیم و تربیت کی جانب خصوصی توجہ دی۔

تعلیم: ابتداء سے دورہ حدیث شریف تک آپ کی تعلیم دارالعلوم دیوبند ہی میں ہوئی آپ دورہ حدیث شریف (۱۳۵۵ھ) میں اول نمبر سے کامیاب ہوئے۔

دارالعلوم دیوبند میں اول نمبر سے کامیاب ہونا بچوں کا کھیل نہیں ہے اور ۱۳۵۵ھ کا زمانہ تو وہ زمانہ تھا اس دور میں آپ کی اول نمبر سے کامیابی، آپ کی پختہ استعداد و وسیع مطالعہ اور عظیم جدوجہد کی کھلی ہوئی دلیل ہے۔

تذویب: فراغت کے بعد ہی مہتمم دارالعلوم دیوبند حضرت مولانا حکیم الاسلام قاری محمد طیب صاحبؒ نے از خود آپ کی مدرسے کے لیے تحریک فرمائی۔ اور ۱۳۵۷ھ میں حضرت شیخ الاسلام مولانا حسین احمد مدنیؒ کی تائید سے آپ مدرس ہو گئے۔ یہ دور وہ تھا کہ فراغت کے بعد دارالعلوم میں تدریس کا کوئی خواب نہیں دیکھ سکتا تھا، فراغت کے بعد اچھے اچھوں کو مختلف مدارس کی خاک چھانی پڑتی تھی۔ حضرت الاستاذ کی مہارت و فن پختہ استعداد اور بہتر صلاحیت کی یہ بین دلیل تھی۔

دارالعلوم میں مسلم شریف کا درس آپ کا بے حد مقبول تھا، آپ کے درس مسلم میں درسگاہ دارالحدیث طلبہ سے کچھ کچھ بھری رہتی تھی۔

آپ کی خصوصیات | صفائی معاملات اس سلسلے میں صرف ایک واقعہ درج کیا جاتا ہے۔

وفات سے ایک دن پہلے اپنے صاحبزادے محترم حافظ محمد سالم صاحب کو بٹھا کر مختلف وصیتیں قلمبند کرائیں ازاں جملہ یہ اخباری بیان بھی املاء کرایا:

”ہمارے والد عبدالاحد کا انتقال ہو گیا ہے آپ سے گزارش ہے کہ اگر کسی کا کوئی پیرہ ان کے ذمہ ہو تو وہ ہم سے وصول کر لیں، یا ان کو معاف کر دیں اور آخرت کے معاوضے سے بری کر دیں الخ“۔

اس اخباری بیان سے جہاں اس بات کا اندازہ ہوتا ہے کہ آپ کو اپنے آخری لمحات کا پورا پورا احساس تھا وہیں آپ کی صفائی معاملات کا بھی بخوبی اندازہ ہوتا ہے۔ بلاشبہ آپ اس کاروانِ علم کے بقیۃ السلف تھے۔ اسلاف کرام کی زندہ تصویر تھے، تواضع انکساری کے پیکر تھے، آپ اپنے شاگردوں کو بھی بڑے احترام سے آواز دیتے، نام کے ساتھ مولوی صاحب اور قاری صاحب لگا کر آواز دیتے۔

مہمان نوازی | حضرت مدنی کے بعد دیوبند میں آپ ہی کا دسترخواں مشہور تھا، ہر وارد و صادر آپ سے ملتا تو بغیر آپ کے یہاں کھانا کھائے جانہ سکتا تھا۔

مولانا اوصاف جمیل کے مجموعہ تھے۔

حضرت الاستاذ اپنی سادگی تواضع، بے ریا محبت اور خلوص کے باعث تو ہمیشہ ہی یاد آتے رہے مگر آج کے پڑ فریب اور ریاکار ماحول میں تو آپ کی یاد کچھ زیادہ ہی آتی ہے۔

وفات: بیالیس سال سے زائد تدریسی خدمات انجام دینے کے بعد ۱۱ ذیقعدہ ۱۳۹۹ھ میں آپ واصل بحق ہو گئے۔ رحمہ اللہ تعالیٰ رحمۃ واسعہ و مغفرۃ کاملہ!!

شامل ترمذی کے استاذ

## حضرت مولانا فخر الحسن ضامن مراد آبادیؒ (م: ۱۳۰۰ھ)

ولادت: ۱۰ رجب ۱۳۲۳ھ کو اپنے آبائی وطن قصبہ عمری ضلع مراد آباد میں پیدا ہوئے، آپ کا تاریخی نام "مظہر حسان" ہے۔

**ابتدائی تعلیم** قرآن شریف، اردو دینیات اور ابتدائی فارسی کی تعلیم آپ نے حافظ نسیم الدین صاحب اور حافظ عبدالقدیر امروہی سے حاصل کی۔ آپ کے والد ماجد مدرسہ شامی مراد آباد میں ناظم کتب خانہ تھے۔ اس لیے تقریباً ۱۳۳۵ھ میں مدرسہ شامی مراد آباد میں داخل ہو گئے۔ یہاں فارسی کی تکمیل کی اور درس نظامی کی ابتدائی کتابیں اپنے والد ماجد سے پڑھیں۔

**متوسطات** مراد آباد کے بعد آپ نے مدرسہ مظاہر علوم سہارنپور میں داخلہ لیا، یہاں آپ نے متوسطات کی تحصیل کی۔

**دارالعلوم دیوبند میں داخلہ اور فراغت** ۱۳۳۳ھ میں آپ دارالعلوم دیوبند میں داخل ہوئے اور ۱۳۳۷ھ میں دورہ حدیث کی تکمیل کر کے فارغ ہوئے۔

**تدریس کا آغاز** تعلیم سے فراغت کے بعد مدرسہ عالیہ فتح پوری دہلی سے پندرہ ماہ کی بعض کتابیں پڑھانے پر مامور کیے گئے مگر ڈیڑھ سال بعد مدرسہ عالیہ فتح پوری دہلی واپس آ گئے۔ اور آخر میں مدرسہ عالیہ میں صدر مدرس بنائے گئے۔

**دارالعلوم دیوبند میں تدریس** ۱۳۶۴ھ میں آپ کو دارالعلوم دیوبند میں بلا کر طبقہ کلیا کا مدرس مقرر کیا گیا، اور

مسلم شریف اور امور عامہ وغیرہ کتابیں دی گئیں، بلاشبہ یہ ایک بڑا اعزاز تھا کہ آپ نے آغاز ہی میں دارالعلوم دیوبند میں درجہ علیا کے مدرس ہوئے، اس سے آپ کی زبردست استعداد اور علمی صلاحیت کا بھی بخوبی اندازہ ہوتا ہے۔

دارالعلوم میں آپ کے درس صحیح مسلم اور تفسیر بیضاوی کو خاص شہرت حاصل رہی ہے۔ بیضاوی کی آپ کی درسی تقریر التفسیر الحاوی کی جلد اول شائع ہو کر قبول عام حاصل کر چکی ہے، آپ کو وعظ و تقریر میں بھی دستگاہ حاصل تھی، چنانچہ آپ دور و نزدیک وعظ کے لیے مدعو ہوتے۔

۱۳۸۷ھ میں حضرت علامہ مولانا محمد ابراہیم صاحب بلیاویؒ کی وفات کے بعد آپ کو دارالعلوم دیوبند کا صدر المدرسین بنایا گیا اس منصب جلیل پر آپ تاحیات فائز رہے۔

حضرت مولانا شاہ عبدالقادر صاحب رائے پوریؒ سے بیعت و اجازت آپ کو بیعت کا شرف حاصل تھا اور پھر اجازت و خلافت بھی حاصل کی۔ (تاریخ دارالعلوم: ج ۳، ص ۱۶۱)

وفات: ۷/۷/۱۳۰۰ھ مطابق ۱۸ ستمبر بیچ شنبہ کی شب میں نذر دارالعلوم حضرت مولانا فخر الحسن صاحب دارقانی سے عالم جاودانی کی طرف رحلت فرما گئے۔ فرحمہ اللہ تعالیٰ رحمۃ وسعة۔

(دارالعلوم سے فراغت کے بعد المقری محبت الدین صاحب الہ آبادی سے سلسلہ استفادہ رہا، اس لیے آگے آپ کا تذکرہ پیش ہے)



فخر القراء حضرت الشیخ المعزی محبت الدین احمد الہ آبادی (م: ۱۳۰۱ھ)

**ولادت و تعلیم** | حضرت قاری محبت الدین احمد صاحب کی ولادت ۱۳۲۲ھ مطابق ۱۹۰۳ء کی ہے۔

قرآن پاک کا حفظ آپ نے اپنے دوسرے بھائیوں کی طرح والد صاحب کی نگرانی میں پورا کیا، بعد میں آپ علوم متداولہ کی تحصیل کے لیے امر وہہ تشریف لے گئے امر وہہ سے واپسی کے بعد استاذ القراء حضرت عبدالرحمن صاحب کئی سے تجوید و قراءت سب سے بطریق شاطبیہ اور قراءت عشرہ بطریق درہ و طییبہ کی تکمیل کی اور پھر حضرت کئی کے حکم پر اپنے والد صاحب سے سب سے عشرہ کی سند حاصل کی۔

**آغاز تدریس** | آپ کے والد صاحب الہ آباد کے مدرسہ سبحانیہ جامع مسجد میں استاذ تھے والد صاحب کے زمانہ حیات ہی میں والد کی جگہ مدرسہ ہذا میں بہ عمر ۲۶ سال آپ مدرس ہو گئے، اس جگہ آپ نے تقریباً ۳۲ سال ہزاروں تشنگان علم تجوید و قراءت کو سیراب کیا۔

الہ آباد کی اس جامع مسجد میں آپ تدریس کے ساتھ امامت اور خطابت کے فرائض بھی انجام دیتے جس سے طلبہ کے ساتھ شہر اور قرب و جوار کے شائقین بھی آپ سے استفادہ کرتے رہے۔

**لکھنؤ تشریف آوری** | سرزمین لکھنؤ جو اپنی گونا گوں اور بولکوں خصوصیات میں شہرہ آفاق ہے، اکابر اللہ فن نے اس سرزمین کو چمکایا اور دمکایا بھلا اس گوہر آبدار کی چمک دمک سے اور اس کے فیوض سے کس طرح محروم رہ سکتی تھی، چنانچہ تمباکو کے مشہور تاجر علم دوست اور قدر شناس فن جناب فقیر محمد اینڈ سنس نے خاص طور پر تجوید و قراءت کا ایک مدرسہ تجوید لقرآن کے نام سے قائم کیا

جس کے اخراجات کے خود ہی کفیل تھے، موصوف نے اس مدرسہ کی مسند صدارت کے لیے حضرت فخر القراء کو زحمت دی، آپ نے اپنے وجود ہا جود سے اس جگہ کو رونق بخشی اور یہاں آپ نے ۱۳۸۱ھ سے ۱۳۹۹ھ تک تقریباً اٹھارہ (۱۸) سال کے طویل عرصہ تک قرآن عزیز کی بیش قیمت خدمت انجام دی۔

لکھنؤ جو اپنے دامن میں ملک کے گوشے گوشے سے آئے ہوئے تشنگان علوم و فنون کو سمیٹے ہوئے تھا، آپ کی شہرت سن کر طلبہ تجوید و قراءت نے بھی جوق در جوق آنا شروع کیا اور اپنی علمی اور فنی ترقی بچھانے لگے۔

لکھنؤ سے آپ نے اساتذہ کی ایک بڑی اور عمدہ جماعت تیار کی جو علم و فن کی زریں خدمت انجام دے رہے ہیں۔

آخر زمانہ میں صاحب زادہ محترم جناب شیخ القراء  
مرکزی دار القراءت | المقری احمد ضیاء صاحب ازہری نے لکھنؤ ہی میں

ایک مدرسہ "مرکزی دار القراءت" کے نام سے قائم کیا حضرت قاری صاحب جب ضعف پیرانہ سالی سے چلنے پھرنے سے معذور ہونے لگے اور مدرسہ میں آنا جانا آپ کے لیے باعث تکلیف ہوا تو صاحب زادہ محترم نے آپ کی سہولت کی خاطر آپ کو اس مدرسہ کی صدارت تدریس و سرپرستی تفویض کر دی، آپ مدرسہ ہذا کی نگرانی فرماتے رہے، اس دوران میں بھی بہت سے لوگوں نے آپ سے اکتساب فیض کیا۔

مدرسہ سبحانیہ الہ آباد سے مرکزی دار القراءت لکھنؤ تک علم تجوید و قراءت کی ترویج و اشاعت کی بیش بہا اور زریں خدمات کا ترپن (۵۳) سالہ طویل سلسلہ ہے اس دوران رجال سازی اور مردم گری کا ایک ایسا سلسلہ الذہب ہے جس کی مثال اس پوری صدی میں کیاب ہے۔ آپ کے خوان علم سے خوشہ چینی کرنے والے اپنی جگہ خود ایک مدرسہ ہیں۔

آپ کی تالیفات و تصنیفات درج ذیل ہیں:

(۱) تئویرالمرات شرح ضیاء القراءات۔ (۲) معرفۃ التجوید (۳) تحفۃ المبتدی (۴) حواشی مرضیہ (۵) حاشیہ جمال القرآن (۶) حاشیہ زمزمہ القاری (۷) حاشیہ ضیاء القراءات۔ (۸) قاعدۃ تعلیم القرآن (۹) کاشف الایہام (۱۰) ضیاء البرہان (۱۱) جامع الوقف (۱۲) معرفۃ الوقوف (۱۳) معرفۃ الرسوم (۱۴) ضیاء الارشاد فی تحقیق الضاد۔

حضرت فخر القراء اپنی طویل تدریسی و تعلیمی مدت میں علم تجوید و قراءات کی جو بہتم بالشان خدمت کی ہے اور اپنی تصنیفی تحریرات میں آپ نے بعد میں آنے والوں کے لیے جو علمی سامان چھوڑا ہے اسے فن کا مورخ آب زر سے لکھے گا۔

آپ کے اندر ایک صفت خورد و نوازی، چھوٹوں کی حوصلہ افزائی کی ایسی تھی جو ارباب علم و فن میں کم نظر آتی ہے آپ سے ملنے اور ملاقات کرنے والا ہر شخص اپنے اندر خدمت علم و فن کا جذبہ وافر لے کر اٹھتا تھا اپنی حوصلہ افزائیوں سے نہ جانے کتنے معمولی درجے کے چھوٹے لوگوں کو بڑا بنا دیا ہے۔

راقم الحروف کو ۱۹۷۸ء میں پہلی بار آپ کا نیاز اور حاضری کی سعادت حاصل ہوئی راقم الحروف اس وقت اپنی پہلی تالیف "علم قراءات اور قراء سببہ" پر تقریباً لکھوانے کے لیے لکھنؤ حاضر خدمت ہوا تھا اس وقت آپ مدرسہ تجوید الفرقان میں قیام پذیر تھے، درسگاہ ہی میں شرف ملاقات حاصل کی جس خندہ جمینی اور پرتپاک انداز سے حضرت ملے وہ کبھی بھلایا نہیں جاسکتا، بڑے ہی حوصلہ افزاء کلمات پر مشتمل تقریباً عتایت فرمائی، ہا صرار دیر تک روکے رکھا، احقر راقم سے قرآن کریم سنا، خوشی اور مسرت کا اظہار فرماتے ہوئے ارشاد فرمایا:

"اتنی ہی دیر میں آپ سے مل کر اور قرآن کریم سن کر بڑی انیسیت اور بڑا

تعلق محسوس کر رہا ہوں آپ اپنے ہی نظر آرہے ہیں۔"

آہ! فاہ! ثم آہ!! میرے حضرت الاستاذ المقری محمد مصطفیٰ صاحب اس وقت اللہ

کو پیارے ہو چکے تھے ایک عرصہ سے ایسے شفقت بھرے الفاظ سننے کو کان ترس گئے



نہے۔ آپ کے الفاظ کیا تھے ایک سو مکی کھیتی پر نرم و خشک پھوار تھے، آج تک دل و دماغ ان کی خشکی اور ترواٹ پورے طور پر محسوس کر رہے ہیں۔

حضرت کی فرمائش پر احقر نے بغرض اصلاح قرآن کریم سنا دیا تھا لیکن خود حضرت سے سننے کی خواہش کس طرح ظاہر کرنا، قرآن کی جماعت ویسے بھی تکلف اور تصنع کے لیے مشہور ہے، اور پھر حضرت اتنے بڑے استاذ الاساتذہ امام فن پھر سرزمین لکھنؤ جو تکلفات کا شہر، یقین تھا کہ عرض نال دی جائے گی، مگر واہ رے خورد نوازی! راقم کے ڈرتے ڈرتے عرض کرتے ہی نہایت خوشی سے چند آیتیں اذغُ اِلٰی سَبِيْلِ رَبِّكَ بِالْحِكْمَةِ اِلٰی آخِرِ السُّورَةِ سَنَائِمٌ۔

حضرت الاستاذ کے انتقال کے باعث راقم الحروف نے آپ ہی کو اپنا استاذ بنا لیا تھا، جب بھی کبھی کوئی علمی اور فنی الجھن سامنے آتی دیوبند سے سیدھا لکھنؤ حاضر خدمت ہوتا اور بھر پور استفادہ کر کے لوٹتا۔

راقم الحروف دوسری کتاب ”النفحة العنبرية شرح المقدمة الجزرية“ پر تقریظ کے لیے جب حاضر ہوا تو مسودہ کو جگہ جگہ سے ملاحظہ فرمایا حوصلہ افزاء گراں قدر کلمات سے لوازا اور ارشاد فرمایا ”میں تو آپ کو اپنا لڑکا اور شاگرد سمجھنے لگا ہوں“ یہ جملہ میرے لیے بڑے قیمتی متاع ہیں اور اساتذہ کے انہی جملوں کے سہارے یہ لکھنے پڑھنے کی گاڑی کھسک رہی ہے۔

جب تیسری کتاب ”النفحات القاسمية شرح الشاطبية“ چھپی اور اسے سب سے پہلے لکھنؤ جا کر حضرت کی خدمت میں پیش کیا تو اس وقت حضرت لیٹے ہوئے تھے، متعدد تکلیفوں سے دوچار تھے، کتاب کو بڑی محبت سے ہاتھوں میں لیا اور اپنے سینے اور آنکھ سے لگایا اور یہ جملے ارشاد فرمائے۔

”یہ کام تو میرا تھا آپ نے میرا کام کیا ہے میں اس وقت بیان نہیں کر سکتا ہوں کہ میرے دل میں آپ کی کتنی محبت ہے یہ میرا لڑکا احمد ضیاء (حضرت مولانا

المقری احمد ضیاء صاحب ازہری خلف الصدق مرحوم) میرے سامنے کھڑا ہے میں اس وقت بتا نہیں سکتا کہ میرے دل میں اس کی محبت زیادہ ہے یا آپ کی" یہ حضرت نے آبدیدہ ہو کر فرمایا... صاحبزادہ محترم نے اشارہ سے مجھے ہاہر بلایا اور فرمایا "قاری صاحب! مجھے اتنا اندازہ نہ تھا کہ والد صاحب آپ کو اتنا مانتے ہیں" آہ اب یہ مشفقانہ انداز کہاں ملیں گے۔

آپ نے اپنی عالی مرتبت سند اور اجازت ایک صاحب کے ذریعے دیوبند ارسال فرمائیں، یہ بلاشبہ آپ کی ذرہ لوازی تھی جو میرے لیے نعمتِ عظمیٰ سے کم نہیں۔ بلاشبہ آپ "الولد سرلابیہ" کے حقیقی مصداق تھے قرآن کریم سے آپ کا تعلق اور نکاح خصوصی تھا ادق سے ادق اور مشکل ترین مباحث کو چٹکیوں میں حل فرماتے امام فن اور فہم تو تھے ہی۔

تجوید و قراءت کے ذکر و تذکرے سے آپ کو جتنی قلبی مسرت اور فرحت حاصل ہوتی اور کسی گفتگو سے نہ ہوتی، آپ قاری تو تھے ہی زبردست قاری گرجھی تھے عدیم الظہیر اساتذہ فن سے آپ کو نسبتیں حاصل تھیں جن سے آپ سراپا تمک بن گئے تھے، بلاشبہ آپ کی ذات زمانے کے لیے منقہات میں سے تھی۔ آخر زمانہ میں آنکھوں میں موتیا ہو گیا تھا اور دیگر ضعف اور تکلیفیں تھیں، علاج کے لیے آپ دہلی گئے۔

دہلی میں ۱۰ شوال ۱۳۰۱ھ مطابق ۱۹۸۲ء کو یہ علم و فن کا نیر تاہاں ہمیشہ کے لیے غروب ہو گیا۔

جامعہ طیبہ کے قبرستان میں آپ آسودہ خاک ہیں، اللہ تعالیٰ آپ کی قبر کو نور سے معمور فرمائے رحمہ اللہ تعالیٰ رحمۃ واسعہ۔



احادیث مسلسلات کے استاذ

## شیخ الحدیث حضرت مولانا محمد زکریا صاحبؒ

ولادت: ۱۳۱۵ھ وفات: ۱۴۰۲ھ

دارالعلوم دیوبند کے دو سالہ تعلیمی قیام میں (۱۳۹۶ھ و ۱۳۹۷ھ) دوبار مسلسلات کے ختم میں حاضری ہوئی۔ ختم میں حضرت مولانا شیخ محمد یونس صاحب شیخ الحدیث دامت برکاتہم نے عبارت خوانی کی تھی متفرق طور پر کبھی مظاہر اور دارالعلوم کے طلبہ نے بھی عبارت پڑھی۔ وہ منظر بھی عجیب لورانی ہوتا تھا حضرت شیخ کی متعدد سوانح حیات اور خود شیخ کی خودنوشت ”آپ جتی“ مطبوع ہے اور ماشاء اللہ سہل الحصول ہیں۔ یہاں صرف اشارات پر اکتفا کیا جا رہا ہے۔

ولادت: ۱۱ رمضان المبارک ۱۳۱۵ھ میں آپ پیدا ہوئے۔

آپ کے دو نام رکھے گئے، محمد موسیٰ، محمد زکریا، شہرت اسی دوسرے نام سے ہوئی۔

تعلیم: اولاً تو حفظ قرآن کریم والد محترم حضرت مولانا محمد یحییٰ صاحب سے کیا۔ فارسی ۲۵ھ میں شروع ہوئی، زیادہ تر فارسی آپ نے اپنے چچا حضرت مولانا محمد الیاس صاحب سے پڑھی۔

۱۳۲۵ھ سے سہارنپور میں آپ کی باقاعدہ عربی کی تعلیم کا آغاز ہوا۔ اور منطق

کے سوا تمام تر تعلیم والد صاحب کے پاس ہوئی، آپ کے زمانے میں استعداد اور صلاحیت مقصود ہوتی تھی، کتابوں کا ختم کرنا مقصود نہ ہوتا تھا، سوائے کتب احادیث کہ ان کے ختم کا اہتمام تھا۔

حضرت شیخ، مکتوٰۃ شریف کے آغاز کے وقت  
حدیث شریف کا آغاز والد ماجد کے ہمراہ دعاء کرتے ہوئے فرماتے ہیں

کہ... میں ان کی معیت میں صرف ایک ہی دعا کرتا تھا کہ یا اللہ حدیث پاک کا سلسلہ بہت دیر میں شروع ہوا اس کو مرنے تک اب میرے ساتھ وابستہ رکھئے۔ اللہ رب العزت نے... ایسی دعا قبول فرمائی کہ محرم ۱۳۳۲ھ سے رجب ۱۳۹۰ھ تک تو اللہ تعالیٰ کے فضل و کرم سے کوئی ایسا زمانہ نہیں گذرا کہ جس میں حدیث پاک کا مشغلہ نہ رہا ہو۔

دورہ آپ نے دو سال میں پڑھا، آپ نے دورہ حدیث  
**دورہ حدیث شریف** شریف کی تعلیم میں دو ہاتوں کا بطور خاص اہتمام فرمایا، ایک یہ کہ کوئی حدیث استاذ کے سامنے بے پڑھے نہ رہے، دوسرے یہ کہ کوئی حدیث بے وضو نہ پڑھی جائے۔

ترندی اور بخاری شریف دوبارہ آپ نے والد ماجد صاحب کے انتقال کے بعد حضرت مولانا غلیل احمد صاحب سہارنپور کی سے پڑھیں دوبارہ بخاری آپ سے پڑھتا اس سعادت کا ذریعہ بن گیا کہ بذل انجم و کی تالیف میں آپ کی شرکت ہوئی دوبارہ اس تعلیم کے لحاظ سے گویا آپ کا دورہ چار سال میں مکمل ہوا۔

تعلیمی احوال پر نظر ڈالنے سے واضح ہوتا ہے کہ آپ کی تعلیم از اول تا آخر  
**تربیت** منفرد انداز میں ہوئی۔ لیکن آپ کی تربیت کا ہاب بھی تعلیم سے بڑھ کر بے مثال ہے بچپن سے جوانی تک جس قدر سختی آپ پر روا رکھی گئی اور سنگین جرائم پیشہ قیدیوں کی طرح جو کڑی نگرانی کی گئی اس کی مثال ڈھونڈنے سے بھی شاید کہیں مشکل سے ملے گی۔ اس سختی پر حضرت گنگوہیؒ کو بھی تنبیہ کی ضرورت محسوس ہوئی۔

ایک بار مولانا علی میاں صاحب ندویؒ کے تقاضے پر حضرت شیخ نے فرمایا کہ "میری محسن کتابیں تو لہا جان کا جوت تھا" (تفصیلات کے لیے حضرت کی آپ جی دیکھی جائے)  
**درس حدیث کا آغاز** ۱۳۳۱ھ سے آپ کے درس حدیث کا آغاز ہوتا ہے۔ اس سال بخاری شریف کے تین پارے

(تیرہ سے پندرہ تک) دیے گئے۔ دیگر کتب کی تدریس کے ساتھ مکتو شریف تین

مرتبہ — ابوداؤد شریف میں مرتبہ، بخاری شریف: ج: ۱: پچیس مرتبہ اور عمل بخاری شریف سولہ مرتبہ پڑھانے کی سعادت ملی۔

تدریس کی امتیازی خصوصیات | آپ کی امتیازی خصوصیات یہ تھیں کہ (۱) بلا معاوضہ تدریس کی خدمات انجام دیں۔

ابتداءً جو تنخواہ مقرر تھی اور لے لی تھی بعد میں پوری پوری حساب کر کے واپس کر دی۔  
(۲) ماہانہ مقدار خواندگی کی پابندی اس قدر کہ شادی، غمی، سردی، گرمی، ہارش، اور آندھی کوئی چیز اس میں حائل نہیں ہوتی تھی۔

(۳) ماہانہ مقدار خواندگی کی پابندی مظاہر علوم میں منہاج تعلیم کو اعتدال پر رکھنے کے لیے ہر کتاب کی ماہانہ مقدار خواندگی متعین کر دی گئی تھی۔ حضرت شیخ کو اس کا شدید اہتمام رہا۔ اس طرح کہ سرپرستان مدرسہ بھی اس پر متوجہ رہے۔

اللہ تعالیٰ نے حضرت شیخ کو فہم حدیث میں بھی ایک امتیازی مقام عطا فرمایا تھا۔ اس کی تفصیلات آپ کی مفصل سوانح میں دیکھی جاسکتی ہیں۔

تصنیف و تالیف | اللہ رب العزت نے تصنیف و تالیف کا ذوق آپ کے اندر فطری طور پر ودیعت فرمادیا تھا۔ اس شعبہ میں اللہ تعالیٰ

نے آپ سے جو عظیم کام لیا وہ خاص مقبولان الہی کا حصہ ہے، تالیفی کام کی ابتداء زمانہ طالب علمی سے ہو چکی تھی، طالب علمی کے دوسرے ہی سال میں آپ کی تالیف ”اللیہ ابن مالک“ تھی اس وقت آپ تیرہ، چودہ سال کے رہے ہوں گے۔

آپ کے تالیفی و تصنیفی زندگی کی ابتداء ۱۳۲۹ھ ہے جو بغیر وقفہ کے قبیل وفات تک یہ سلسلہ چلتا رہا۔ تا آن کہ آپ یکم شعبان ۱۳۰۲ھ مطابق ۲۳ مئی ۱۹۸۲ء کو سفر آخرت پر روانہ ہوئے۔

تصانیف کے حقوق اشاعت | دور جدید میں حقوق طبع محفوظ کرنے کا مستقل قانون ہے، اور اس میں بڑے


بڑے ثقہ لوگ بھی اس قانون سے متاثر ہیں، اور ناشرین سے رانگشی وصول کرتے ہیں۔ لیکن ہمارے اکابر کے یہاں حق طبع کی محفوظیت نام کی کوئی چیز نہیں تھی۔

حضرت شیخ تو اس میں کچھ اور بھی آگے تھے، آپ نے ہا قاعدہ اخبار میں اعلان بھی کرادیا تھا۔ (۱۳۹۰ھ)

آپ کی تصانیف اور تصانیف کی تعداد تقریباً ایک سو تین ہیں، اور وہ تصانیف جو آپ کے حکم سے لکھی گئیں وہ چودہ ہیں۔ حضرت شیخ کی حیات مبارکہ کی تفصیلات کے لیے ”حضرت شیخ الحدیث مولانا محمد زکریا اور ان کے خلفاء کرام“ ملاحظہ کی جائیں۔



قال را بگذار مردِ حال شو  
پیش مردِ کاٹے پامال شو



کچھ حصہ بخاری شریف کے استاذ: حضرت الاستاذ حکیم الاسلام

## مولانا قاری محمد طیب حسنا (م: ۱۳۰۳ھ)

قصبہ دیوبند پھر خانوادہ قاسمی کسی تعارف کا محتاج نہیں، اس خاندان کی ضیا گستری کا چرچا زبان زد عام و خاص ہے، اور حقیقت بھی ہے کہ اس کے فیض و برکات سے دور افتادہ علاقے علم کی ضیا پاش کرنوں سے منیر ہو گئے اور آج بھی اس کی ضوفشانی سے ایک عالم بعد نور بنا ہوا ہے۔

ولادت (دار علمی نشوونما) | اسی خاندان میں محرم ۱۳۱۵ھ مطابق جون ۱۸۹۷ء بروز یک شنبہ ایک بچہ پیدا ہوا جس کا تاریخی نام مظفر الدین اور اصلی نام محمد طیب تجویز ہوا جو آگے چل کر حکیم الاسلام کے نام سے مشہور ہوا۔

آپ نے جس ماحول میں آنکھیں کھولیں وہ انتہائی پر کیف اور علمی ماحول تھا گھر میں عورتیں تک خدا ترس اور صاحب نسبت تھیں، والد ماجد حضرت مولانا حافظ محمد احمد صاحب ایک جید الاستعداد عالم ہونے کے ساتھ ساتھ ایشیاء کی عظیم دینی درسگاہ دارالعلوم دیوبند کے مہتمم تھے، اس لیے ہمہ وقت علماء و صلحاء اور اولیاء کی صحبت آپ کے فطری شعور اور ذہنی بالیدگی کو تقویت فراہم کرتی رہتی تھی، جس کا اثر یہ ہوا کہ حضرت قاری صاحب ”بچپن ہی میں علماء کی تصویر نظر آنے لگے، وضع قطع سے خاندانی رنگت نمایاں تھی۔“

ابتدائی تعلیم | جب آپ سن شعور کو پہنچے تو خاندانی روایت کے مطابق علماء اور اکابر کی جماعت نے آپ کو رسم بسم اللہ ادا کرائی۔ اور تعلیم کا آغاز ہو گیا، اس موقع پر حضرت مولانا فضل الرحمن صاحب عثمانی نے نیک فالی کے طور پر ایک

قصیدہ پڑھا جس میں مذکور "کتبم بالخیر" سے آپ کی رسم بسم اللہ کی تاریخ نکلتی ہے جو ۱۳۲۲ء ہے۔

**حفظ قرآن اور تعلیم تجوید** | خاندانی روش کے مطابق آپ کو دینی تعلیم کی رغبت ہوئی اور اس کی ابتداء حفظ قرآن کریم سے عمل میں آئی حضرت قاری عبدالوحید خاں صاحب الہ آبادی (م: ۱۳۶۵ھ) تعلیم کے لیے منتخب ہوئے اور انہیں بطور خاص قاری صاحب کے لیے بلایا گیا جو آپ کو گھر ہی پر حفظ و تجوید کی تعلیم دیتے تھے۔ حضرت قاری صاحب میں چوں کہ قاسمی خاندان کی بولبلکہ خمیر ہی شامل تھی، اس لیے وہ برق رفتاری سے آگے بڑھے اور صرف دو سال ۱۳۳۶ھ میں آپ اس عظیم نعمت سے بہرہ ور ہو گئے نیز حفظ کے ساتھ تجوید کی تکمیل نے آپ کی صلاحیت میں چار چاند لگا دیا۔

بچپن میں قاری صاحب بڑے خوش آواز اور عمدہ اور پڑکشش لہجہ کے مالک تھے، جب کوئی بڑا شخص حضرت مہتمم صاحب (حافظ احمد صاحب) کی خدمت میں آتا تو وہ آپ کی تجوید کو ضرور سنتا، خصوصاً حکیم مسعود احمد صاحب گنگوہی آپ کے اس درجہ قدرداں تھے کہ وہ جب دارالعلوم آتے تو حضرت قاری صاحب سے ضرور کوئی نہ کوئی رکوع پڑھواتے اور عیش عیش کرتے، اسی زمانہ میں آپ پر قاری کا لفظ ایسا چسپاں ہوا جو آپ کے نام کا جزو اعظم بن گیا۔

**فارسی تعلیم کا آغاز** | آپ کے سامنے حجۃ الاسلام کی علمی وراثت تھی، اس لیے حفظ و تجوید کی تحصیل کے بعد خاندان والوں کی تمنا کے مطابق ۱۳۲۷ھ میں آپ کو دارالعلوم کے شعبہ فارسی میں داخل کر دیا گیا۔ اور تین سال کے عرصہ میں آپ نے مرثیہ نصاب تعلیم کے ساتھ ساتھ ریاضی، حساب اور جغرافیہ کی بھی تحصیل کر لی۔ ان چند سالوں میں جنہوں نے حضرت قاری صاحب کے علمی سفر کو آگے بڑھایا، ان میں مولانا یسین صاحب (والد حضرت مولانا مفتی محمد شفیع صاحب)



قابل ذکر ہیں۔ ان کی فارسی دانی کا سب کو اعتراف تھا، خود انہوں نے بھی خاندانی عظمت کی وجہ سے بڑی دل چسپی لی، اور شب و روز کی جدوجہد سے حضرت قاری صاحب کو اچھا فارسی داں بنا دیا، اس زمانہ میں فارسی کا کافی چلن تھا، ایک تو خدا داد صلاحیت دوسرے استاذ کی حسن تعلیم و تربیت نے آپ کو کندن بنا دیا، اسی زمانہ طالب علمی میں آپ کے جو ہر نغمہ نے لگے، اور گاہ بگاہ آپ اردو اور فارسی میں غزلیں اور قصائد کہنے لگے سچ ہے پوت کے پاؤں پالنے ہی سے نظر آنے لگتے ہیں۔

درجہ عربی میں داخلہ | آپ عربی درس نظامی کی تکمیل کی جانب متوجہ ہوئے، اور سات سال کے عرصہ میں شبانہ روز کی جدوجہد کے باعث صرف، نحو، ادب، بلاغت، فقہ، اصول فقہ، فلسفہ، ہیئت، تفسیر اور اصول تفسیر وغیرہ پڑھ کر دورہ حدیث شریف میں داخل ہوئے، اور محدث عمر حضرت مولانا انور شاہ صاحب کشمیری کے سامنے زانوئے تلمذتہ کر کے دیگر اساتذہ دارالعلوم سے صحاح ستہ پڑھی، اور ۱۳۳۷ھ میں دارالعلوم سے فاتحہ فراغ پڑھا، حضرت قاری صاحب کی فراغت سے دارالعلوم کی علمی دنیا میں ایک ایسے شخص کا اضافہ ہوا جو نصف صدی سے زاید علم و عمل اور خطابت و اہتمام کے اُفق پر آفتاب کی مانند تاباں اور درخشاں رہا۔

آغازِ تدریس | آپ کی پوری تعلیم احاطہ دارالعلوم ہی میں ہوئی تھی اس لیے تمام اساتذہ کرام اور اکابر آپ کی فطری صلاحیت، تواضع، وضع داری اور نشست و برخاست سے واقف تھے، ہر ایک کی نظر آپ کو کیمیا بنانے کے لیے کوشاں تھی اور قسمت نے بھی یاوری کی اس لیے آپ کو تدریس کے لیے منتخب کر لیا گیا۔ ابتدائی زمانہ میں آپ نے چھوٹی چھوٹی کتابوں کا درس دینا شروع کیا، مگر جلد ہی آپ کو مقبولیت حاصل ہو گئی وسطیٰ، علیا کی کتابیں آپ کے زیرِ درس آگئیں، تدریس کا یہ سلسلہ آخر تک چلتا رہا، اگرچہ اہتمام کے زمانہ میں مصروفیات بڑھ گئیں

تاہم جب موقع فراہم ہوتا تو آپ حجۃ اللہ البالغہ، یا حدیث کی کوئی دوسری کتاب کا درس ضرور دیتے تھے۔

تذریس سے مسندِ اہتمام پر | ماہ ربیع الاول ۱۳۴۰ھ میں جب یہاں کے مہتمم اور آپ کے پدر بزرگوار حافظ محمد احمد صاحب نظام دکن کے مطالبہ پر مفتی بن کر حیدرآباد چلے گئے اور اہتمام کی تمام تر ذمہ داری حضرت مولانا حبیب الرحمن صاحب عثمانی کے سپرد ہو گئی، تو اس وقت کی شوریٰ نے حضرت مولانا حبیب الرحمن صاحب عثمانی کا ہاتھ بٹانے کی خاطر حضرت قاری صاحب کو نائب مہتمم مقرر کیا، لیکن ۱۳۴۳ھ میں جب حافظ صاحب کو کبرسنی کے باعث اعزازی مہتمم مقرر کیا گیا، تو آپ کو نائب مہتمم اول مقرر کیا گیا، مگر کچھ لوگوں کے اختلاف کی وجہ سے حضرت قاری صاحب مستعفی ہو گئے۔

حضرت قاری صاحب منصبِ اہتمام سے الگ ہو کر یکسوئی کے ساتھ درس و تدریس کی جانب لوٹ آئے، لیکن ابھی دو ڈھائی سال ہی گزرے تھے کہ آپ کو دوبارہ منصبِ اہتمام پر فائز کروایا گیا۔ اور ۱۳۴۸ھ میں حضرت مولانا حبیب الرحمن صاحب عثمانی کی وفات کے بعد آپ قائم مقام مہتمم بنائے گئے۔ پھر ۱۳۴۸ھ میں ہاتھاق مجلس شوریٰ آپ مہتمم مقرر ہوئے اور اپنے علم و فضل اور حلم و تدبیر اور اہلیت کار کی بناء پر عظیم مقبولیت اور زبردست شہرت حاصل کی جس سے دارالعلوم کی عظمت و رفعت میں بڑا اضافہ ہوا اور مکمل نیک نامی اور احترام کے ساتھ ۱۴۰۱ھ تک اس منصب پر فائز رہے۔

علوم باطنی | حضرت قاری صاحب "علوم باطنی سے بھی آراستہ تھے، ابتداءً حضرت شیخ الہند مولانا محمود الحسن صاحب سے بیعت کی تھی حضرت شیخ الہند کی وفات کے بعد حضرت علامہ انور شاہ کشمیری سے تعلق رکھا، مگر شاہ صاحب کے ڈابھیل چلے جانے کے بعد حضرت حکیم الامت مولانا اشرف علی تھانوی سے

وارشاد کا سلسلہ شروع کر دیا۔ اس راہ میں آپ کی خدمات کا دائرہ بڑا وسیع تھا۔

مضمون نگاری اور تصنیف و تالیف | زمانہ طالب علمی ہی سے انشاء پر دازی اور مضمون نگاری کا سلسلہ

شروع کر دیا تھا۔ تصنیف و تالیف کا سلسلہ وفات سے چند سال پہلے تک رہا، مختلف دینی، علمی اور تاریخی موضوعات پر سو سے زائد تالیفات یادگار چھوڑیں۔

تقریر و خطابت | حقیقت یہ ہے کہ خطابت و تقریر میں علماء کی صف میں آپ کا کوئی ثانی نہ تھا، دورانِ تقریر علوم و معارف اور اسرار و حکم کا

چشمہ رواں دواں ہوتا۔

شعر و شاعری | تقریر و خطابت اور تصنیف و تالیف کے ساتھ آپ قادر الکلام شاعر بھی تھے، شعر گوئی پر آتے تو پانچ پانچ سو اشعار پر مشتمل

طویل نظمیں کہہ ڈالتے۔ متعدد شعری مجموعے طبع ہوئے۔

تبلیغی و دعوتی اسفار | اہتمام دارالعلوم کی مسند نشینی کے ساتھ آپ ملک و بیرون ملک کے دعوتی و تبلیغی اسفار بھی کرتے۔

اندرون ملک اور بیرون ملک دور دور تک سفر کرتے، بنگلہ دیش، پاکستان، افغانستان، برما، جنوبی افریقہ، زنجبار، کینیا، روڈیشیا، ری یونین، مدغاسکر، مصر، سعودی عرب، انگلینڈ، فرانس، جرمنی، امریکہ وغیرہ ممالک تک آپ کے علمی و عرفانی اسفار کا دائرہ وسیع ہے۔

دارالعلوم دیوبند اور جماعت دیوبند کا عالمی پیمانہ پر تعارف آپ ہی کے دور میں ہوا۔ وفات: ۶ شوال ۱۴۰۳ھ مطابق ۱۷ جولائی ۱۹۸۳ء دوشنبہ کے روز انتقال ہوا۔

رحمہ اللہ تعالیٰ رحمة واسعة ومفخرة كاملة (لخص دارالعلوم دیوبند)

ابوداؤد شریف کے استاذ

## حضرت مولانا معراج الحق صاحب<sup>رحمۃ</sup> (م: ۱۳۱۲ھ)

**ولادت:** حضرت مولانا معراج الحق صاحب کی ولادت رجب ۱۳۲۸ھ میں دیوبند کے کوٹلہ محلہ میں ہوئی۔

**تعلیم:** مولانا کے والد جناب منشی نور الحق صاحب کا بسلسلہ ملازمت قصبہ ”برنالہ“ پنجاب میں قیام تھا آپ نے پرائمری تک تعلیم یہیں حاصل کی۔

اس کے بعد میڈل تک کی تعلیم دیوبند میں حاصل کی۔

میڈل کی تعلیم کے بعد دارالعلوم دیوبند کے درجہ دینیات میں داخل ہو کر حضرت مولانا مفتی محمد شفیع صاحب<sup>رحمۃ</sup> کے والد حضرت مولانا محمد یونس صاحب سے اردو، فارسی اور ابتدائی عربی تک پڑھا۔

۱۳۳۵ھ میں والد کا تبادلہ سہارنپور میں ہو جانے سے آپ نے دیوبند میں تعلیم موقوف کر کے مدرسہ مظاہر علوم سہارنپور میں پانچ سال رہ کر ہدایہ اولین تک کی تمام کتابیں پڑھیں۔

۱۳۳۹ھ میں آپ نے دوبارہ دارالعلوم دیوبند میں داخلہ لے کر مختصر المعانی، حسامی، ہدایہ اولین، ملا حسن، میبذی پڑھیں۔

۱۳۵۰ھ میں حتمی، ہدایہ آخرین، مشکوٰۃ شریف، جلالین شریف، نخبۃ الفکر، سراجی اور میبذی (مکرر) پڑھیں۔

**ہواہمت:** ۱۳۵۱ھ میں دورہ حدیث شریف کی تکمیل کی۔

۱۳۵۲ھ میں خون کی کتابیں پڑھیں۔

دارالعلوم میں آپ کے اساتذہ یہ تھے:

حضرت مولانا مدنی، حضرت علامہ محمد ابراہیم صاحب بلیاوی، حضرت مولانا اعزاز علی صاحب، حضرت مولانا سید اصغر حسین صاحب محدث دیوبندی، مولانا نبیہ حسن صاحب دیوبندی، مولانا رسول خاں صاحب سرحدی، مولانا عبدالسمیع صاحب دیوبندی، حضرت مولانا قاری محمد طیب صاحب مہتمم دارالعلوم دیوبند۔

اساتذہ میں حضرت شیخ الادب مولانا اعزاز علی صاحب سے آپ کو خاص تعلق تھا، یہاں آپ حضرت شیخ الادب کے مخصوص اور منتخب تلامذہ میں شمار ہوتے تھے۔ دارالعلوم سے فراغت کے بعد آپ نے پنجاب یونیورسٹی سے ”مولوی“ فاضل کا امتحان فرسٹ ڈویژن سے پاس کیا۔

تدریس: ۱۳۵۳ھ سے ۱۳۵۸ھ تک مدرسہ ہاشمیہ جامع مسجد زکریا اسٹریٹ بمبئی میں اس کے بعد ۱۳۶۲ھ تک آپ گلبرگہ کی درسگاہ مدرسہ دینیہ روضتین سے وابستہ رہے یہاں صدارت تدریس کے ساتھ اہتمام کی ذمہ داری بھی آپ کے سپرد رہی۔

۱۳۶۲ھ میں آپ کو دارالعلوم دیوبند میں بلا یا گیا۔ دارالعلوم آپ کا گھر بھی رہا، قیام گاہ بھی اور درسگاہ بھی، تمام علاقے دینوی سے یکسو ہو کر آپ مدرسہ ہی کے ہو کر رہ گئے، اور مشہور شعر ہمیں دنیا سے کیا مطلب مدرسہ ہے وطن اپنا مریں گے ہم کتابوں پر ورق ہوگا کفن اپنا کے کامل مصداق بن گئے، اور نصف صدی کی طویل مدت دارالعلوم اور طلبہ دارالعلوم کی خدمت اور تعلیم و تربیت میں گزار دی۔

۱۳۸۲ھ میں تدریس کے ساتھ نیابت اہتمام کی ذمہ داری بھی سپرد ہوئی، اس اہم ترین منصب سے آپ ۱۳۹۳ھ تک متعلق رہے۔

۱۳۰۲ھ میں آپ صدارتِ تدریس کے عظیم منصب پر فائز ہوئے اور تا دمِ آخر یہی اس منصب کا حق ادا کیا۔

**خصوصی فن** | آپ نے زمانہ تدریس میں تہام ہی اصنافِ علم و فن کی کامیاب خدمت انجام دی مگر اپنے خاص استاذ حضرت شیخ الادب مولانا

اعزاز علی صاحب کی طرح آپ کا خصوصی اور پسندیدہ موضوع فقہ اسلامی اور قدیم عربی ادب تھا، فقہ حنفی کی اوق اور بلند پایہ کتاب ہدایہ آخرین کا درس آپ کا مشہور اور خاص درس تھا اسی طرح عربی کی مشہور کتابیں، خمسہ، حنفی، اور سب سے متعلقہ، کے درس میں طلبہ آپ کی فن سے متعلق تحقیقات پر جھوم اٹھتے تھے۔

ان دونوں فن میں مولانا کی انفرادیت پورے حلقہ دارالعلوم میں معروف مسلم تھی۔

**افراد سازی** | حضرت مولانا نے تصنیف و تالیف کے بجائے افراد سازی، مردم گری اور رجال کاری کی ساخت و پرداخت کو ہمیشہ ترجیح دی،

حالاں کہ تصنیف و تالیف کی بھی بھرپور صلاحیت سے خدانے آپ کو نوازا تھا چنانچہ اسی جہد مسلسل کا نتیجہ ہے کہ آپ کے چراغِ علم و حکمت سے علم و آگہی کی ہزاروں شمعیں روشن ہو گئیں جن کی ضیاء پاش کرنوں سے آج دنیا کا کوئی گوشہ خالی نہیں۔

**عادات و خصائل** | حضرت الاستاذ نفع و نقصان سے بالاتر ہو کر ہمیشہ حق بات بڑی صفائی سے کہہ دیا کرتے تھے آپ کا مزاج

”زمانہ باتوں ساز تو ہا زمانہ ساز“ کا نہ تھا بلکہ آپ ہمیشہ ”تو با زمانہ ستیز“ کے حامل تھے، آپ کسی سے مرعوب ہونے کے بجائے، مرعوب کن تھے، آپ بے حد با اصول تھے، بے اصولی کو سخت ناپسند فرماتے تھے، چھوٹوں اور چھوٹے بچوں پر بے حد شفقت تھے۔ بڑے ہی سنجیدہ اور باوقار تھے، قہقہہ تو جانتے ہی نہ تھے، زیر لب تبسم اور مسکراہٹ کی عادت تھی، بڑے ہی نفیس اور پاکیزہ طبع تھے۔

حضرت مولانا شاہ وصی اللہ صاحب فتح پوری (خلیفہ حکیم بیعت و ارادت الامت تھانوی) سے بیعت و ارادت کا تعلق رکھتے تھے۔

آخر شب میں اٹھنے کے عادی تھے اس پر دوام رہا۔ رمضان المبارک میں ساری رات بیداری کا اہتمام رہا، بے صفر ۱۴۱۲ھ سوا دس بجے دن میں داخل بحق ہو گئے۔

اور یہ حقیقت واقعی ہے کہ حضرت الاستاذ اپنے فضل و کمال اور وسیع تر علمی خدمات کے پیش نظر جس شہرت اور قدر دانی کے مستحق تھے وہ قدر دانی نہیں ہوئی۔ اور یہ تو اس دور کا رونا ہے، زمانہ لعل و جواہر کا کبھی قدر شناس نہیں ہوتا، کنکر پتھر کو ضرور چومتا ہے۔

آج کے اس بے اصولی کے دور میں حضرت الاستاذ بہت یاد آتے ہیں۔ ہاں!

سب لوگ یہ کہتے ہیں کہ تم لوٹ گئے ہو

تم ساتھ تھے، تم ساتھ ہو، تم ساتھ رہو گے

رحمہ اللہ تعالیٰ رحمۃ واسعة و مغفرة كاملة (فصل از دنیاات ماہنامہ دارالعلوم دیوبند)



ترندی شریف: ج: ۲ کے استاذ

حضرت الاستاذ مولانا محمد حسین صاحب بہاریؒ (م: ۱۳۱۲ھ)

ولادت: حضرت الاستاذ مولانا محمد حسین صاحب بہاریؒ بہار کے ضلع سیٹامڑھی کے ایک گاؤں میں ۱۳۲۱ھ میں پیدا ہوئے۔

تعلیم: ابتدائی تعلیم اپنے گاؤں میں حاصل کرنے کے بعد فارسی اور ابتدائی عربی کی تعلیم کے لیے باہر نکلے اور ڈھاکہ مشرقی چمپارن بہار کے مدرسہ اسلامیہ گئے۔

بہار سے نکل کر آپ مشرقی یوپی کی مشہور درسگاہ دارالعلوم مئو (سابق دارالعلوم مئو) ضلع اعظم گڑھ گئے اور یہاں آپ نے مختصر المعانی تک پڑھا۔

مئو میں آپ نے جن یگانہ کھمر اور ماہر اساتذہ کے سامنے زانوئے تلمذتہ کیا ان میں حضرت مولانا عبداللطیف صاحب نعمانی محدث کبیر حضرت مولانا بیب الرحمن صاحب اعظمیؒ اور حضرت مولانا کریم بخش صاحب سنبھلی بطور خاص ہیں۔

یہاں آپ ایک سال کے لیے اپنے استاذ حضرت مولانا سنبھلیؒ کی معیت میں سنبھل چلے آئے۔

سنبھل ایک سال رہ کر آپ نے مشہور درسگاہ مدرسہ مظاہر علوم سہارنپور

مظاہر علوم سہارنپور آئے اور یہاں تکمیل سے ایک سال پہلے تک داخل رہ کر علمی تکمیل بجھاتے رہے۔

بہار سے مئو، مئو سے سنبھل ہوتے ہوئے سہارنپور مظاہر دارالعلوم دیوبند علوم اور پھر مظاہر علوم سے ازہر ہند دارالعلوم دیوبند آ گئے

اور یہاں تکمیل علوم کیا۔

طراعت: آپ نے دارالعلوم دیوبند سے ۱۳۳۵ھ میں حضرت شیخ الاسلام مولانا سید

حسین احمد مدنی سے بخاری اور ترندی اور حضرت علامہ محمد ابراہیم بلیاویؒ اور دیگر

اساتذہ فن سے بقیہ کتب صحاح پڑھ کر سند فراغت حاصل کی۔



## آغازِ تدریس

تکمیل و فراغت کے بعد آپ نے مدرسہ شاہ بہلول سہارنپور سے تدریس کا آغاز کیا، یہاں آپ صرف ایک سال رہے۔

مدرسہ اشرفیہ راندیر | سہارنپور سے آپ گجرات کے مشہور قصبہ راندیر (سورت) کے مدرسہ اشرفیہ میں دو سال کے لیے گئے۔

## مدرسہ صدیقیہ دہلی

راندیر سے آپ دہلی تشریف لائے یہاں آپ نے مدرسہ صدیقیہ پھانگ جہش خاں میں مسلسل چودہ سال

تک جم کر جملہ علوم و فنون کا کامیاب درس دیا۔ یہیں سے آپ کے اکابر اساتذہ کی نگاہ آپ پر پڑی اور آپ کو دارالعلوم دیوبند بلا لیا گیا۔

## دارالعلوم دیوبند

حضرت مولانا نے دارالعلوم دیوبند میں ہر علم و فن کی چھوٹی بڑی ساری ہی کتابوں کا درس دیا اور پوری

نیک نامی اور کامیابی کے ساتھ لیکن آپ کا خاص فن معقولات تھا، حضرت علامہ محمد ابراہیم صاحب بلیاوی جیسے امام المعقولات کی موجودگی میں مولانا بہاری صاحب شیخ المعقولات اور ”علامہ بہاری“ جیسے توصلی القاب سے مشہور ہو گئے تھے زندگی کے آخری بیس، بائیس سال سے حدیث پاک کے اسباق بھی آپ سے متعلق رہے، مولانا نے تدریس حدیث کی اہم ترین ذمہ داری کو بھی نہایت خوش اسلوبی کے ساتھ انجام دیا، آپ درس میں طول طویل تقریر سے احتراز فرماتے، لمبی تقریر کے بجائے حل کتاب پر زور دیتے دقت سے دقت مسائل نہایت آسان انداز میں ذہن نشین کر دیتے تھے، آپ کا درس ”خیر الکلام ما قل و دل“ کا مصداق تھا۔

مولانا خشک مزاج اور متعسف نہیں تھے، دورانِ درس طلبہ کی تمشیط اذہان کی غرض سے حسبِ موقع محل مناسب لطائف اور چٹکے بھی بیان کر دیا کرتے تھے، آپ کے درس میں متعلق طلبہ تو کھل پابندی کے ساتھ حاضر درس رہتے ہی تھے، غیر متعلق طلبہ بھی آجاتے تھے، از اول تا آخر پوری دلچسپی کے ساتھ درس میں سراپا گوش ہوتے تھے۔

آپ دارالعلوم کے قدیم اساتذہ میں تھے، استاذ الاساتذہ تھے، طلبہ تو طلبہ،

اساتذہ بھی حسب ضرورت آپ سے علمی استفادہ کرتے تھے، آپ کی شفقتیں اتنی عام تھیں کہ چھوٹے بڑے سب ہی آپ سے مل کر نہال ہوتے تھے۔

دارالعلوم میں مبلغ اعظم مولانا سید ارشاد احمد صاحب احقر پر بیحد شفیق تھے، روزانہ قیام دیوبند کے زمانہ میں بلاناغہ احقر کی درسگاہ میں تشریف لاتے تھے، آپ کے انتقال (۱۳۰۹ھ) کے بعد مولانا بہاری صاحب نے یہ کہتے ہوئے کہ ”مولانا کے انتقال سے تیرے دل پر بڑا صدمہ گذرا ہے“ برابر درسگاہ میں آتے اور اپنی دلنواز باتوں سے دل کا بوجھ امدت سے امدتہ آتے جاتے رہیں مگر واقعہ یہ ہے کہ مولانا جیسی دلنواز شخصیت اب کہاں۔

مولانا اپنی بے لوث اور مخلصانہ اداؤں کے باعث محبوب خاص و عام تھے، ہر مجلس و محفل کی جان تھے حضرت الاستاذ کی ایک خصوصیت جس کا ذکر ضروری ہے اور جوئی زمانہ عقائد ہوتی جا رہی ہے، یہ ہے کہ آپ نماز باجماعت کے ساتھ صبح و اول کے پابند تھے، جب تک پاؤں میں چلنے پھرنے کی سکت رہی جیسے نیسے مسجد پہنچتے اور صبح و اول میں جگہ بناتے۔

دارالعلوم سے والہانہ محبت رکھتے تھے، اگر کبھی مکان جاتے تو اس لیے جلد ہی واپس آ جاتے کہ کہیں دارالعلوم دیوبند سے باہر، وقت آخر نہ آ جائے، اور پونڈ زمین دیوبند، مزار قاسمی میں جگہ نہ مل سکے۔

یہ دنیا ایک مسافر خانہ ہے، آمد و رفت کا سلسلہ روزانہ جاری رہتا ہے، **وصال** اس لیے کسی کی رحلت کوئی غیر معمولی واقعہ نہیں لیکن بعض بندگان خدا اپنی امتیازی خصوصیات، افادہ شان کی حامل ہوتی ہیں کہ ان کا جانا واقعہ ایک حادثہ ہوتا ہے، اور اپنے پیچھے رنج و الم چھوڑ جاتا ہے۔

حضرت الاستاذ حضرت مولانا محمد حسین صاحب بہاری ایسے ہی ایک ہانیض صاحب علم و کمال تھے جن کے فیوض سے علمی حلقہ ۵ رجب ۱۳۱۲ھ کو ہمیشہ کے لیے محروم ہو گیا۔ رحمہ اللہ تعالیٰ رحمۃ واسعہ و مغفرتہ کاملہ۔ (دنیا سے دارالعلوم دیوبند کی روشنی میں)

طحاوی شریف کے استاذ

تابغہ عصر الاستاذ مولانا وحید الزماں کیرانوی (م: ۱۹۹۵ء)

**ایک مشکل** | استاذ محترم، تابغہ عصر، وحید دہر، عبقری زماں حضرت مولانا وحید الزماں صاحب کیرانوی ایسے رجال امت میں سے ہیں جن پر لکھنا اور ان کی حیات کا احاطہ کرنا آسان نہیں ہوتا۔ وہ تو کہتے کہ محبت محترم مولانا نور عالم خلیل الامنی استاذ ادب دارالعلوم اور ترجمان دارالعلوم (تنظیم ابنائے قدیم) نے مستقل سوانح اور خاص نمبر شائع کر دیا، ورنہ راقم الحروف کے لیے حضرت الاستاذ کی حیات کے گوشے پر کچھ لکھنا سخت مشکل ہو رہا تھا، مولانا کی ذات، اس شعر کی مصداق تھی۔۔

زفرق تا بقدم ہر کجا کہ می محرم ❀ کرشمہ دامن دل میکشد کہ جا ایں جاست!  
مولانا امینی نے (اللہ آپ کو جزاء خیر عطا فرمائے) حضرت الاستاذ کی حیات و کارناموں پر بڑی لیبیلی کتاب ”وہ کوہ کن کی بات“ لکھ دی۔  
حضرت مولانا کی حیات اور کارناموں سے واقفیت کے لیے مذکورہ کتاب اور خاص نمبر ضرور مطالعہ میں رہیں۔

**ولادت** | حضرت الاستاذ مولانا وحید الزماں بن مولانا مسیح الزماں ابن مولانا محمد اسمعیل بن مولانا محمد حسین، قصبہ کیرانہ، ضلع مظفر نگر میں ۷ مارچ ۱۹۳۰ء مطابق ۱۳۴۹ھ میں پیدا ہوئے۔

آپ کا خاندان علمی خاندان تھا، والد، دادا، پردادا سب عالم دین تھے، آپ کی دادی لو اب قطب الدین مصنف ”مظاہر حق“ کی پرنواسی تھیں۔

**ابتدائی تعلیم** | آپ کی ابتدائی تعلیم مدرسہ عربیہ جامع مسجد کیرانہ میں ہوئی، مدرسہ ہذا اس دور میں ابتدائی تعلیم اور حفظ قرآن مع التمجید

کے لیے بڑا نیک نام تھا، حفظ قرآن کریم تجوید کے مکمل قواعد کے ساتھ ہوتی تھی۔  
حضرت مولانا محمد خالد صاحب کیرانوی سے آپ نے فارسی کی تحصیل و تکمیل کی۔

۱۹۳۶ء میں بغرض تعلیم آپ حیدرآباد گئے، یہاں ایک سال قیام  
حیدرآباد میں رہا لیکن تقسیم ہند کی قیامت خیزی کی بناء پر تعلیم کا نظام نہ بن سکا۔

حیدرآباد سے واپس آ کر ۱۹۳۸ء دارالعلوم  
دیوبند میں داخل ہوئے۔ یہاں تعلیم کے

دوران ممتاز طلبہ میں آپ کا شمار ہوتا تھا زمانہ تعلیم میں عربی زبان کی اشاعت کے  
لیے "سلسلہ الدروس العربیہ" کے نام سے اسباق لکھ کر آویزاں کرتے تھے، اور طلبہ  
کو مشق کراتے تھے، دارالعلوم میں آنے والے عرب مہمانوں کے استقبال اور  
پاسنامے وغیرہ لکھنے کا کام آپ ہی انجام دیتے تھے۔ مختلف جلسوں میں عربی  
مقابلہ بھی پیش کرتے تھے، اس کے علاوہ دارالعلوم دیوبند کے عربی تحریری کام بھی آپ  
ہی انجام دیتے تھے، پانچ سال تک تمام کتابوں میں اعلیٰ نمبرات حاصل کیے اور  
خصوصی انعامات بھی، امتیازی حیثیت کی بنیاد پر دارالعلوم کی جانب سے پندرہ روپے  
ماہانہ (واضح رہے کہ آج سے باون سال پہلے پندرہ روپے) خصوصی وظیفہ بھی جاری  
کیا گیا۔ زمانہ طالب علمی میں جمعیتہ الطالبہ کے ناظم اعلیٰ بھی رہے۔

فراغت: ۱۹۵۲ء میں دارالعلوم سے فارغ ہوئے۔

فراغت کے بعد رئیس الاحرار مولانا حبیب الرحمن  
لہھیانوی کے پرائیویٹ سکریٹری رہے اور ان کے ساتھ

بڑی بڑی سرکاری ضیافتوں میں شریک رہے۔ ۱۹۵۶ء میں لو افراد پر مشتمل ایک  
سرکاری خیر سگالی وفد (گڈول مشن) سعودی عرب گیا آپ اس میں بحیثیت ایک  
ترجمان ممبر کے شامل تھے۔

سعودی عرب سے واپس کے بعد محمد احمد کالپی مرحوم ممبر پارلیمنٹ کی کتاب

”تقسیم ہند اور مسلمان“ کا ”تقسیم الہند والسلسون فی الجہوریۃ الہندیۃ“ کے نام سے عربی میں ترجمہ کیا۔

اسی زمانہ میں مختلف موضوعات پر سات کتابیں تصنیف کیں جن میں سے بعض کے نام یہ ہیں: (۱) آخرت کا سفر نامہ (۲) شرعی نماز (۳) انسانیت کے حقوق (۴) اچھا خاندان (۵) اچھی بیوی۔

اسی دوران القاموس الجدید، اردو عربی ڈکشنری کی تکمیل کی۔

دارالفکر کا قیام | ۱۹۵۹ء میں دیوبند میں ”دارالفکر“ کے نام سے ایک ادارہ قائم کیا، جس کے تحت عربی اور انگریزی زبان کی کلاسیں جاری کی گئیں، اور ماہنامہ ”القاسم“ بھی اسی ادارہ سے جاری کیا گیا جو کئی سال تک شائع ہوتا رہا، اسی ادارے سے ”القاموس الجدید“ اردو عربی ڈکشنری پہلی بار شائع ہوئی۔

دارالعلوم دیوبند میں بحیثیت مدرس | ۱۹۶۳ء میں دارالعلوم دیوبند میں بحیثیت استاذ عربی تقرر ہوا۔

(یہ واضح رہے کہ آپ نے اس کے لیے کوئی درخواست نہیں کی تھی بلکہ حضرت مولانا قاری محمد طیب صاحب مہتمم دارالعلوم دیوبند اور حضرت مولانا علامہ محمد ابراہیم صاحب بلیاوی نے از خود تقرر کیا تھا) ایک سال بعد استقلال کے ساتھ درجہ وسطی (ب) میں آپ کا نام درج کیا گیا۔

”دعوة الحق“ کا اجراء | ۱۹۶۵ء میں سہ ماہی مجلہ ”دعوة الحق“ عربی کا اجراء عمل میں آیا اور آپ کو اس کی ادارت سپرد کی گئی چند ہی سال بعد درجہ وسطی (الف) میں ترقی دی گئی۔

۱۹۷۵ء میں درجہ علیا میں ترقی دی گئی، ۱۹۷۶ء و ۱۹۷۷ء میں عربی زبان و ادب کے ساتھ حدیث کی دو مشہور کتابوں طحاوی شریف اور نسائی شریف کا درس بھی دیا۔

”دعوت الحق“ کے بند ہو جانے کے بعد پندرہ روزہ پندرہ روزہ الداعی کی ادارت کچھ عرصہ تک سپرد رہی۔

دارالعلوم میں تدریس کے دوران ”النادی اللادبی“ کے نام سے طلبہ کی ایک ادبی انجمن قائم کی جس سے ہر سال تقریباً تین سو طلبہ وابستہ ہو کر عربی زبان کی تقریری اور تحریری مشق کرتے تھے، اس کے تحت بہت سے قلمی پرچے بھی نکالے گئے اور اس کے ذریعہ طلبہ کو علمی پروگراموں کے ساتھ انتظامی امور کی بھی تربیت دی گئی۔

اسی عرصہ میں ”القاموس الجدید“ عربی اردو ڈکشنری اور ”اللقراءۃ الواضحة“ کے تین حصے اشاعت پذیر ہوئے، ان دونوں کتابوں کو غیر معمولی مقبولیت حاصل ہوئی اور ”اللقراءۃ الواضحة“ تو بہت سے کالجوں یونیورسٹیوں اور دینی مدارس میں داخل نصاب ہے۔

۱۹۷۷ء میں جمعیت علماء ہند کے ایک سررہنی متعدد عرب ممالک کا دورہ وفد کی سربراہی کرتے ہوئے متعدد عرب ممالک (سعودی عرب، بحرین، متحدہ عرب امارات وغیرہ) کا دورہ کیا۔ ایک طویل عرصہ تک آپ جمعیت علماء ہند کی ورکنگ کمیٹی کے ممبر اور اس کے پندرہ روزہ عربی اخبار ”الکفاح“ کے چیف ایڈیٹر رہے۔ اس کے علاوہ جمعیت کے تصنیفی شعبہ ’مرکز دعوت اسلام‘ کے ڈائریکٹر بھی رہے جو آپ ہی کی تحریک پر قائم کیا گیا تھا اور اس شعبہ سے متعدد علمی اور اصلاحی کتابیں شائع کیں۔

۱۹۸۰ء میں اجلاس صد سالہ اجلاس صد سالہ میں آپ کی خدمات کے لیے فراہمی مالیات کے سلسلہ میں مشرقی یوپی کے اضلاع کا کامیاب دورہ کیا اجلاس صد سالہ کی تیاری کے لیے بنائی گئی کمیٹیوں کا آپ کو کنوینر مقرر کیا گیا، نیز دارالعلوم کی تزئین و ترمیم اور تعمیر

جدید کام بھی آپ کے سپرد کیا گیا، آٹھ ماہ کے عرصہ میں دارالعلوم میں ہر چہار جانب بوسیدہ اور مرمت طلب عمارتوں کی اصلاح و ترمیم ہوئی اور بے شمار جدید تعمیرات ہوئیں، جیسے مسجد قدیم کا صدر دروازہ، دارالعلوم کے صدر دروازہ کی بالائی منزل کی تعمیر، احاطہ مکتب خانہ کا دو منزلہ برآمدہ، دفتر تعلیمات (اب اسے دوبارہ تعمیر کیا گیا ہے) دار جدید کی بالائی منزل کے بہت سے کمرے، جن سے بالائی منزل میں دو گنا کمرے ہو گئے۔ دارالحدیث فوقانی کے دائیں اور بائیں جانب دو درسا گاہیں اور ان کے سر طرف برآمدے اور دارالتفسیر کے گنبد پر وسیع کام وغیرہ مختلف تعمیرات۔

دارالتربیت کی تعمیر اور نظام کار | اجلاس صد سالہ کے اختتام پر حضرت مولانا قاری محمد طیب صاحب مہتمم

دارالعلوم دیوبند نے دارالتربیت کی تعمیر اور اس کے نظام کار کو مرتب کر کے چلانے کا کام بھی آپ کے سپرد فرمایا۔ اس کے لیے جامعہ اسلامیہ مدینہ منورہ کے وائس چانسلر نے دس لاکھ کی رقم عنایت کی تھی۔ اس کے بعد دارالعلوم کے حالات بگڑنے شروع ہوئے جس نے رفتہ رفتہ انقلاب کی صورت اختیار کر لی۔

ناظم مجلس تعلیمی | ۱۹۸۴ء میں دارالعلوم کے دوبارہ کھل جانے کے بعد ۱۹۸۳ء میں آپ کو ناظم مجلس تعلیمی بنایا گیا، اسی سال آپ نے مارچ-اپریل، ری یونین، انگلینڈ، مصر اور پیرس کا سفر کیا۔

معاون مہتمم | ۱۹۸۵ء میں آپ کو معاون مہتمم بنایا گیا، اس زمانے میں بہت سی نئی تعمیرات اور دفتری نظام کی اصلاح، طریقہ کار میں تیز رفتاری اور نظام تعلیم میں پختگی اور اسی جیسی بہت سی نمایاں انتظامی خدمات انجام دیں، ہندوستان کے بعض علاقوں سے مالیات کی فراہمی کا کام بھی کیا۔

آئینہ دارالعلوم کا اجراء | اسی سال ۱۹۸۵ء میں پندرہ روزہ آئینہ دارالعلوم کا اجراء کیا جوتا حال جاری ہے۔

معاون مہتمم کے عہدہ سے استعفیٰ | ۱۹۸۷ء میں معاون مہتمم کے عہدہ سے استعفیٰ دے کر تدریس پر واپس آ گئے۔

دارالعلوم کی انتظامی ذمہ داریوں سے سبکدوش ہونے | دارالعلوم لفقین کا قیام کے بعد ۱۹۸۸ء میں "دارالعلوم لفقین" کے نام سے ایک علمی ادارہ قائم فرمایا، اس ادارے نے نوجوان فضلاء دارالعلوم کی تصنیفی رفاقت حاصل کی اور تاساعد حالات اور کوئی مستقل ذریعہ آمدنی نہ ہونے کے باوجود دو سال کے عرصہ میں چودہ کتابیں شائع کیں اور آٹھ کتابیں زیر طبع تھیں دارالعلوم لفقین ہی سے "القاموس الاصطلاحی" اردو عربی اور عربی اردو کے نام سے اپنی دونی ڈکشنریاں شائع کیں نیز اسی دور میں سابق القاموس البجدید اردو عربی اور عربی اردو میں گرانقدر اضافہ کیا۔

۱۹۸۸ء میں دہلی میں منعقدہ ملی کنونشن میں "ملی صدر ملی جمعیت علماء ہند" | جمعیت علماء ہند کا قیام عمل میں آیا اور آپ کو ہاتھ ملایا رائے اس کا صدر منتخب کیا گیا۔

۱۹۹۰ء میں مجلس شوریٰ دارالعلوم نے تدریسی ذمہ | دارالعلوم سے سبکدوشی دارالعلوم سے سبکدوشی کے لیے بلاشبہ زندگی کا یہ بڑا حادثہ تھا۔

۱۹۹۰ء میں وزارت حج و اوقاف سعودی عرب کی دعوت پر حج و زیارت سے | شرف ہوئے۔

جنوری ۱۹۹۲ء میں وزارت نشریات و اطلاعات کویت کی طرف سے منعقدہ عالمی اسلامی کانفرنس میں شرکت فرمائی اسی سال مرکزی جمعیت علماء کے صدر منتخب ہوئے۔

۱۹۹۳ء-۱۹۹۳ء میں ایک ضخیم قاموس بڑے سائز کی ۱۸۰۰ صفحات پر مشتمل تالیف فرمائی۔

اسی دوران حضرت مولانا مفتی محمد شفیع صاحب کی تفسیر "معارف القرآن" سے



اہم علمی و تحقیقی مباحث کو کئی جلدوں میں "جواہر المعارف" کے نام سے جمع فرمایا جس کی ایک جلد چھپ چکی ہے۔

۱۹۹۴ء میں قرآن پاک کے اردو ترجمہ کا آغاز فرمایا۔

۱۹۹۵ء میں مشکوٰۃ شریف سے اخلاق و آداب و معاشرت پر مشتمل احادیث کا ایک بیش قیمت مجموعہ مرتب فرمایا۔

تقریباً تمام ہی عربی ممالک کا وقتاً فوقتاً دورہ فرمایا اور وہاں کی دعوت پر کانفرنسوں اور مجالس علمی میں شرکت فرمائی بہت سے مدارس کی مجلس شوریٰ کے ممبر رہے۔

بہت سے مدارس میں عربی زبان کے شعبوں اور ادبی انجمنوں کے سرپرست رہے۔ آپ کے تلامذہ اور شاگرد دنیا بھر میں پھیلے ہوئے ہیں۔ جامعات و مدارس میں اساتذہ یا جماعتوں اور اداروں کے قائدین کی حیثیت سے کام کر رہے ہیں۔

آپ کے بعض شاگرد برصغیر کے نامور اہل کلم اور عربی و اردو زبان و ادب کے مسلم ادیب اور مصنف کی حیثیت سے شناخت رکھتے ہیں۔

مصنف کی تصانیف اہل علم کے دماغ و دل تک رسائی کا آسان اور موثر ذریعہ ہوتی

### حضرت الاستاذ سے تعلق

ہیں، پھر تصنیف ایسی کہ جس سے مدارس کے اساتذہ اور طلبہ بے نیاز نہ رہ سکیں، مصنف سے گہری عقیدت پیدا کر دیتی ہیں، اسی کے ساتھ مصنف ایسا باکمال، ودلکش اوصاف اور دلآویز شخصیت کا مالک!

ایک تصنیف ہوتی ہے صفحات قرطاس پر بکھری ہوئی تحریر کی شکل میں اور ایک تصنیف ہوتی ہے چلتی پھرتی انسانی شکل میں یعنی تلامذہ اور شاگرد! پہلی قسم کی تصنیف یعنی کتاب تو حضرت مولانا کی سب سے اہم کتاب اور عظیم کارنامہ جس سے اہل علم کے دل و دماغ نے زبردست اثرات قبول کئے اور دلوں پر جس کی دھاک بیٹھی ہے وہ ہے "القاموس الجدید" ہر دو حصے۔

حضرت مولانا کی جدید عربی کی یہ لغتیں ہندوپاک میں اپنی نوعیت کی پہلی لغتیں ہیں، آج تمام مدارس اسلامیہ اور جدید علوم کی یونیورسٹیوں کے شعبہ عربی کی لائبریریوں میں موجود ہیں، جدید عربی صحافت کے میدان میں ان کے بغیر کوئی ایک قدم بھی آگے نہیں بڑھا سکتا۔

راقم الحروف کے پاس یہ لغت شروع سے رہی، میری تدریسی لائن جدید عربی نہیں ہے ابتدا سے تجوید و قرأت میں ہوں، یہ لغت تو محض مولانا سے غایت درجہ عقیدت کی بناء پر ساتھ رہتی تھی۔

دوسری قسم کی تصنیف مولانا کے تلامذہ تھے، یہ جب ملتے تو حضرت مولانا کے اوصاف و کمالات بڑے والہانہ انداز پر ڈوب کر بیان کرتے اور ہر بار کوئی جدید خوبی ضرور سامنے آتی، ان دونوں تصانیف نے راقم کو والد و شہید بنا دیا۔

غالباً ۱۹۷۳ء تھا، مولانا کا ایک سفر مشرقی یوپی کے مدارس کا ہوا جہاں جہاں آپ تشریف لے گئے آپ کے مخصوص تلامذہ آپ کے ساتھ ہوتے گئے شدہ شدہ آپ جو پور بھی پہنچے۔ میں اس وقت شہر جو پور کی بڑی مسجد جامع الشرق مدرسہ قرآنیہ میں مدرس تھا، حضرت مولانا اپنے خاص شاگرد مولانا محمد توفیق صاحب جو پوری سلمہ کے پاس مدرسہ حسینہ لال دروازہ جو پور آئے ہوئے تھے، مولانا توفیق صاحب نے راقم کو اطلاع دی اور بعد ظہر کی چائے کا انتظام احقر کے پاس طے ہوا، بعد نماز ظہر ٹھیک متعینہ وقت پر مولانا مع اپنے تلامذہ کے تشریف لائے، میں نے استقبال کیا، یہ مولانا کی پہلی زیارت تھی، میں آپ کی نفاست و نظافت طبع سے غائبانہ طور پر پہلے سے واقف تھا، کمرہ کی صفائی و ستھرائی اور ہر سامان کو قرینے اور سلیقے سے رکھنے کی کوشش کی تھی، مولانا یہاں پہنچ کر بے حد مسرور ہوئے، میری سلیقہ مندی (جو کچھ بھی تھی) سے خوش ہو کر اپنے خاص شاگرد جناب مولانا ابواللیث صاحب اعظمی سے جو رفق سفر تھے، فرمایا: دیکھئے مولانا ابواللیث صاحب! کمرہ ایسا ہونا چاہیے۔ حسن انتظام کی تعریف یہ ہے کہ۔ ”کمرہ چھوٹے سے چھوٹا ہو۔ سامان زیادہ سے زیادہ ہو۔ مگر نظر کم سے کم آئے“

میری طرف اشارہ کر کے فرمایا کہ آپ کا انتظام اس کے بالکل مصداق ہے۔  
حضرت مولانا کی اس پہلی ملاقات کا قلب و دماغ نے جو گہرا اثر لیا تھا بجز اللہ  
آج تک اسی طرح قائم ہے۔

حضرت الاستاذ بلاشبہ قدرت کی عطا کردہ حیرت ناک صلاحیتوں کا ایک دلنواز  
پیکر تھے، نیت کے سچے دھن کے پکے، جدوجہد ان کا مزاج اخلاص ان کا جوہر ذاتی،  
دماغ اولوالعزم مانہ منصوبوں اور اسکیموں کا خزانہ۔ اپنی ہر اسکیم اور ہر منصوبہ میں انتہا پسند،  
آغاز و انجام میں ان کے نزدیک کچھ زیادہ فاصلہ نہیں رہتا تھا، جس کام کا آغاز کرتے  
پوری دھوم دھام سے کرتے اور انجام تک پہنچ جانے کا حوصلہ رکھتے، عملی جدوجہد کا کوئی  
بھی خاکہ بناتے تو اس میں رنگ بھرنے میں پے درپے ناکامیاں بھی ان کا حوصلہ پست  
نہیں کر سکتی تھیں، ان کو نچلا بیٹھنا آتا ہی نہیں تھا، وہ ایک سیماب صفت انسان تھے، وہ  
جس طرف رخ کرتے تھے پورے عزم و ارادہ اور اپنی فطری توانائیوں کے ساتھ کرتے  
تھے پھر اس کام کے لیے اپنا پورا وجود وقف کر دیتے تھے۔ عربی لغات کی تیاری ہو یا دیگر  
تصنیفی و تالیفی سرگرمیاں، جدید عربی کے میدان میں طلبہ کو تیار کرنا اور ان کو تربیت دینا ہو  
یا انقلاب کے بعد دارالعلوم دیوبند میں نئے نظام کو سنبھالنا اور انہیں تقویت دینا تو قدیم  
عمارتوں میں جدید پیوند کاری کر کے انہیں خوبصورت بنا دینا ہو یا دارالعلوم کے مدرسے  
نظام کو چاق و چوبند کر دینا وغیرہ وغیرہ یہ سب چیزیں منہ بولتی شہادتیں ہیں۔

حضرت الاستاذ بلاشبہ۔ باتوں کے دہنی، اخلاص کے پیکر، حسن اخلاق کے مجسمہ،  
بڑھاپے میں جوان عزائم کے مالک صدق و صفا کے مرقع جدید عربی صحافت کے امام تھے۔  
نفاق عمل اور شرور و فتن سے بھری ہوئی اس دنیا کی جانب انہوں نے ایک نگاہ  
غلط انداز ڈالی اور یقین کر لیا یہ دنیا دیکھنے کی چیز نہیں اور پھر ہمیشہ کے لیے اپنی آنکھیں  
۱۵ اپریل ۱۹۹۵ء میں بند کر لیں۔

جان کر مجملہ خاصانِ میخانہ مجھے ﷺ مدتوں رویا کریں گے جامِ دہقانہ مجھے (جگر)  
رحمہ اللہ تعالیٰ رحمۃً واسعہ!

بخاری شریف: ج: ۱، ۲، اور ترمذی شریف: ج: ۱، کے استاذ

## حضرت الاستاذ مولانا مفتی محمود حسن گنگوہیؒ (م: ۱۳۱۷ھ)

۱۰/۱۱ (۱۱) جمادی الثانی ۱۳۳۵ھ جمعہ بمقام گنگوہ، والد صاحب کا نام مولانا  
**ولادت** | حامد حسن ہے، آپ حضرت شیخ الہند کے خاص تلامذہ میں سے تھے۔

حضرت مفتی صاحب نفسی لحاظ سے ابوہی خاندان سے ہیں، یعنی پیغمبر علیہ السلام کے اس مبارک صحابی کی نسل سے ہیں جنہوں نے مدینہ منورہ میں پیغمبر علیہ السلام کو اپنی میمون منزل میں ٹھہرانے کا شرف حاصل کیا یعنی حضرت ابوایوب انصاریؓ۔

حضرت مفتی صاحب فرماتے ہیں: جب میری عمر ڈھائی  
**آپ کی بسم اللہ** | سال ہوئی تو والد صاحب نے حضرت شیخ الہندؒ اور حضرت شاہ عبدالرحیم صاحب رائے پوری سے گھر پر میری بسم اللہ کرائی جس کا مجھے اس وقت شعور بھی نہ تھا، البتہ بعد میں جانا کہ یہ میری بسم اللہ خوانی تھی۔

آپ نے جناب حافظ کریم بخش صاحب نابینا سے قرآن کریم حفظ  
**حفظ قرآن** | کیا، آخر قرآن کی اٹھارہ سطریں جناب حافظ عبدالکریم صاحب سے پوری کیں اور آپ سے دور نکالا، اسی زمانے کا یہ واقعہ ہے کہ گنگوہ میں ہاتھی آیا، سبھی بچے اسے دیکھنے نکل گئے، مگر حضرت مفتی صاحب وہیں بیٹھے پڑھتے رہے، آپ کے استاذ حافظ صاحب نابینا نے معلوم کیا کہ "محمود تم کیوں نہیں گئے" جواب دیا کہ میں تو پڑھنے آیا ہوں، ہاتھی دیکھنے نہیں، اس پر حافظ صاحب نے بیحد دعائیں دیں۔

حضرت مفتی صاحب کا یہ واقعہ بعینہ حضرت یحییٰ بن یحییٰ مصمودی راوی موطاً امام مالکؒ سے ملتا ہے۔

**فارسی کی تعلیم** | ابتدائی فارسی کی تعلیم آپ کی گنگوہ میں ہوئی، آپ نے مولانا فخر الدین صاحب گنگوہی سے آمد نامہ کے چند اسباق اور بوستاں پڑھی ہے۔ آپ کے یہ استاذ مولانا مظہر بنو توی کے شاگرد تھے۔

آپ نے فارسی کی تعلیم کا سلسلہ جلالین شریف تک رکھا، جلالین شریف کے سال آپ نے ”اخلاق جلالی پڑھی“ جس کا اصل نام ”لوامع الاشراف“ ہے۔

**عربی کی تعلیم** | ۱۳۴۱ھ میں میزان الصرف، آپ نے اپنے والد صاحب سے آٹھ ماہ میں پڑھی، فرماتے ہیں کہ اس کے بعد قرآن کریم کا ہر صحیح میخذ (یعنی جس کے حروف اصلی میں حروف علت نہ ہوں) باسانی معلوم کر لیا کرتا تھا۔

**میڈی** | اس کتاب کے بارے میں آپ فرماتے ہیں کہ ”اتنی آسان کتاب کہ اس کو استاذ سے پڑھنے کی کیا ضرورت؟ جب میں مدرسہ میں داخل ہوا تو ستر صفحات میں نے بغیر استاذ کے خود دیکھے اور کہیں نہیں اٹکا، دیکھتا چلا گیا۔“

**منطق** | فرماتے ہیں کہ ”اب کیا منطقی الفاظ بولیں، لوگ منطقی جانتے ہی نہیں میں نے درس نظامی میں سترہ کتابیں منطق کی پڑھی ہیں۔“

**کتب احادیث کی تعلیم** | آج کل دورہ حدیث شریف کے نام پر مدارس میں کتب احادیث کی تعلیم کے ساتھ کیا معاملہ

ہو رہا ہے؟ احادیث کی کتابوں کی خواندگی کا کتنا حق ادا کیا جا رہا ہے، احادیث رسول صلی اللہ علیہ وسلم پر مشتمل صحاح ستہ وغیرہ اسباق کتنے مطالعہ سے گذرتے ہیں اور پھر پڑھ کر دوبارہ دیکھنے کی نوبت کتنی آتی ہے؟ - مدارس کے نظام تعلیم پر غور کرنے سے پتہ چل جاتا ہے۔ اوقات مدرسہ کے علاوہ بعد مغرب، اور بعد عشاء بارہ بجے شب تک درس، بھلا کب مطالعہ کیا جائے اور کب پڑھا ہو دیکھا جائے، نظام تعلیم کے کرنا دھرتا اور منتظمین مدارس خواہ کچھ بھی کہیں، یہ انداز تعلیم ایک مذاق محض کے سوا کچھ نہیں۔

۱۳۴۱ھ میں عربی کی آگے کی تعلیم کا مظاہر علوم سہارنپور میں آغاز کیا۔ ۱۳۴۹ھ

میں دارالعلوم دیوبند میں داخلہ لے کر مشکوٰۃ اور ہدایہ وغیرہ پڑھیں۔  
حضرت الاستاذ کی ذہانت و ذکاوت کے بارے میں کیا کہنے؟ لیکن حضرت  
اپنے بارے میں ارشاد فرماتے ہیں:

”میں خلافتِ ذہن کے اعتبار سے کمزور تھا۔ اسی وجہ سے میں نے دورۂ حدیث  
شریف تین سال میں مکمل کیا ہے پہلے مسلم شریف اور ابوداؤد شریف، دوسرے  
سال میں بخاری شریف اور ترمذی شریف دارالعلوم دیوبند ۱۳۵ھ میں پڑھیں اور  
باقی کتب تیسرے سال ۱۳۵ھ میں مظاہر علوم سہارنپور میں پڑھیں۔“

اب ذرا اس اندازِ درس پر خود حضرت ہی کا تبصرہ پڑھ لیجئے!

”دورہ جس شان سے احقر نے پڑھا ہے وہ ناکافی ہے۔“ اس قدر زیادہ  
سبق ”میں نہ مطالعہ کی نوبت آتی تھی۔ نہ پڑھ کر دیکھنے کی۔ نیز بہت سے مواقع سمجھ  
میں بھی نہیں آئے، اس لیے والد صاحب فرماتے ہیں ”حدیث جو مقصود بالذات ہے  
اس کو اس طرح ٹر خا دیا ہے، دوبارہ کسی اور مدرسہ میں پڑھنے کی ضرورت ہے، میں  
نے عرض کیا دیوبند سے بہتر کہاں ہوگی اور جناب (حضرت مولانا زکریا صاحب) کا  
نام لے کر کہا کہ ان کی خدمت میں رہنے سے البتہ حدیث کی کچھ ہوا لگ جائے گی۔  
یہی میری دلی تمنا بھی ہے کہ ہمیشہ جناب (حضرت شیخ الحدیث مذکور) کی خدمت میں  
رہوں لیکن جناب سے عرض کرنے کی جرأت نہ ہوتی تھی۔“

والد صاحب نے فرمایا، بہت اچھا، اپنا کھانا، اپنا پہننا، پھر حدیث کے لیے  
سہارنپور رہنا بہت اچھا ہے۔ فالحمد للہ علیٰ ذلک۔ (مکتوب نام حضرت شیخ مولانا زکریا صاحب

۲۶ شعبان ۱۳۵ھ مطابق ۲۵ جنوری ۱۹۳۲ء)

حضرت مفتی صاحبؒ نے حضرت مولانا عبدالرحمن صاحب کیمبل پوریؒ سے ابن  
ماجد، نسائی شریف پڑھی، اور خارج میں رشیدیہ، حصن حصین اور اقلیدس پڑھیں۔

حضرت مفتی صاحبؒ نے زمانہ طالب علمی میں شروع سے کتابوں کا تکرار

آخر تک مع دورہ حدیث کے تمام کتابوں کا تکرار کرایا۔ طلب علم میں محنت اور مجاہدہ کے بارے میں حضرت فرماتے ہیں: **محنت و مجاہدہ**

”ہم کمرے میں رہنے والے تین طلبہ رات کو آپس میں طے کر لیتے کہ رات کا ایک تہائی حصہ فلاں جاگے گا اور مطالعہ کرے گا دوسرے تہائی حصہ میں دوسرا لڑکا جاگے اور مطالعہ کرے گا، تیسرے تہائی حصہ میں تیسرا طالب علم مطالعہ کرے گا۔ میں اس میں شرارت کرتا تھا وہ یہ کہ جو تہائی حصہ میرا تھا وہ تو تمہاری میں دوسروں کے وقت میں بھی مطالعہ کر لیا کرتا تھا۔“

حضرات متقدمین میں ایک زبردست عالم، ماہر علم قرأت و علم حدیث میں امام ابو حاتم سہل بن محمد اسمستانی

**متقدمین کا عکس** (م: ۲۵۰ یا ۲۵۵ھ) کی ایک ایسی ذات نظر آتی ہے جن کا بعینہ یہی حال تھا، حضرت مفتی صاحبؒ اپنے زمانہ طالب علمی میں اس کو اپنے ذات میں منعکس کیے ہوئے نظر آتے ہیں۔

امام ابو حاتم سمستانی متبیحہ اور مستغفر بالاسرار تھے، محقق ابن الجزریؒ، محمد بن اسماعیل الخفاف سے ناقل ہیں:

”ابو حاتم اور ان کے والدین نے باہم رات کے تین حصے کر لیے تھے، ایک تہائی میں آپ کے والد قائم اللیل رہتے، دوسرے حصے میں آپ کی والدہ مصروف نماز ہوتیں اور تیسرے حصے میں ابو حاتم قائم اللیل رہتے، جب آپ کے والد کا انتقال ہو گیا تو ابو حاتم نے اور والدہ نے رات کے دو حصے کر لیے ایک حصہ میں آپ قائم اللیل رہتے اور ایک حصہ میں والدہ، اور جب آپ کی والدہ بھی دنیا سے چل بسیں تو پھر ساری ساری رات ابو حاتم قائم اللیل رہتے“ (اللہم اجعلنا منہم)

بلسلہ مجاہدہ حضرت مفتی صاحب، حضرت شیخ الاسلام مولانا سید حسین احمد صاحب مدنی کی ایک نصیحت ذکر فرماتے ہیں:

”ایک مرتبہ حضرت مدنی نے طلبہ سے فرمایا، تم لوگوں کو مطبخ سے دور روٹی ملتی ہے تم دونوں کو کھا جاتے ہو، اتنا نہیں ہوتا کہ ڈیڑھ روٹی پر قناعت کر لو اور آدمی روٹی کسی غریب کو دے دو، اسی طرح، بستر پر سوتے ہو، تکیہ لگاتے ہو، میں جب تک طالب علم رہا کبھی بستر پر نہیں سویا اور نہ تکیہ لگایا بلکہ سر کے نیچے اینٹ رکھ کر سوتا تھا۔“

حضرت مفتی صاحب کے زمانہ طالب علمی میں آپ کو خرچ

ایک اور جھلک

کے لیے کیا ملتا تھا ذرا ایک نظر ادھر بھی ڈال لیجئے فرماتے ہیں:

”طالب علمی کے زمانے میں ہمیں مدرسے سے سات آنے ملا کرتے تھے، یعنی ماہانہ وظیفہ۔ دو آنے حجامت وغیرہ کے لیے، دو آنے صابن کپڑے وغیرہ دھونے کے لیے، دو آنے مطالعہ کتاب کے لیے چراغ کے تیل کے لیے، ایک آنہ قلم و دوات کاغذ وغیرہ کے لیے۔“

ایک مرتبہ والد صاحب نے بذریعہ خط دریافت کیا کہ اگر تمہیں پیسوں کی ضرورت ہو تو لکھو میں بھیج دوں، میرے پاس خرچ کے لیے اس وقت صرف دو پیسے رہ گئے اور اسی روز کارڈ دو پیسے کا ہوا تھا، اس سے پہلے ایک پیسے کا ملتا تھا، میں نے وہی دو پیسے کارڈ میں خرچ کر دیے، اور اس پر ابا جان کو لکھ کر بھیج دیا کہ الحمد للہ مجھے پیسے کی ضرورت نہیں ہے۔

فراغت و تکمیل تعلیم کے بعد علماء ربانیین کی طرح تدریس کا آغاز فرمایا

تدریس

اور ۱۳۵۱ھ میں آپ بحیثیت معین مدرس اور معین مفتی مدرسہ مظاہر علوم سہارنپور سے تدریس شروع کی۔ اس وقت آپ کی تنخواہ دس روپے ماہانہ تھی۔ جیسا کہ اوپر گذرا حضرت الاستاذ نے زمانہ طالب علمی میں شروع سے آخر تک تمام ہی کتابوں کا کراہ کر لیا تھا مگر آغاز تدریس میں سب سے پہلے میزان پڑھائی۔



۱۳۵۳ھ میں نائب مفتی بنائے گئے، ۱۳۶۱ھ میں حضرت رائے پوری اور حضرت شیخ الحدیث صاحب کی خواہش پر مدرسہ النور یہ مسجد کمپنی باغ لدھیانہ تشریف لے گئے۔ ۱۳۷۲ھ میں مدرسہ اشرف المدارس ہردوی میں تشریف لے گئے، اور یہاں ہدایہ وغیرہ کا درس دیا۔

۱۳۷۳ھ میں آپ مدرسہ جامع العلوم کانپور تشریف لے گئے، یہاں آپ کا قیام تقریباً بارہ سال رہا یہاں آپ نے ۱۳۷۵ھ میں بحیثیت شیخ الحدیث بخاری تشریف کا پہلی بار درس دیا۔

**اضلاع پورب میں دعوتی خدمات** | کانپور کے زمانہ قیام سے مشرقی یوپی میں دعوتی و اصلاحی سلسلے میں آپ کی زریں خدمات کا سلسلہ شروع ہوا، آپ کے مواعظ حسنہ سے مشرقی یوپی کے اہل طلب خوب خوب محفوظ ہوئے۔

بڑے اہم اور کامیاب مناظرے بھی آپ نے کیے، مدرسہ بیت العلوم سرانے میر کے جلسہ سالانہ کا وہ مناظرہ تو ناقابل فراموش ہے جس میں آپ بعد نماز عشاء سے قبیل فجر تک رد مودودیت پر زبردست تقریر فرمائی اور حقیقت یہ ہے کہ آپ کی یہ تقریر مودودیت کے تابوت میں آخری کیل ثابت ہوئی۔

راقم الحروف نے سب سے پہلے آپ کی اسی موقع پر زیارت کی، سرخ و سفید نہایت خوبصورت اور وجیہ چہرہ، اللہ تعالیٰ نے آپ کو ظاہری و جاہت اور خوبصورتی عطا کی تھی، راقم الحروف جلسوں میں حضرت مولانا ابوالوفا صاحب شاہجہاں پوری کے ہمراہ اور کبھی مولانا ضمیر احمد صاحب اعظمی مرحوم کے ہمراہ جایا کرتا تھا اس طرح حضرت مفتی صاحب کی قریب سے زیارت کے خوب خوب مواقع ملتے تھے، مواعظ کے ساتھ مجلسوں میں آپ کی ظرافت طبع، خوش مزاجی، اور گل افشانی گفتار سے محفوظ ہونے کے بڑے مواقع نصیب ہوئے، آپ جس مجلس میں ہوتے اسے اپنی

خوش طبعی سے زعفران زار بنائے رہتے۔

دارالعلوم دیوبند میں | کانپور کے بعد آپ ۱۳۸۵ھ میں دارالافتاء دارالعلوم دیوبند تشریف لائے۔ دارالعلوم دیوبند میں آپ اپنی مرضی سے تشریف نہیں لائے بلکہ اپنے اساتذہ، اکابر اور خاص طور پر حضرت شیخ الحدیث صاحبؒ کے حکم کی تعمیل میں آئے، حضرت مولانا محمد ابراہیم صاحب بلیاویؒ سے ایک گفتگو یہاں نقل کر دینی مناسب ہوگی: فرماتے ہیں:

”ایک دفعہ میں دیوبند گیا تو حضرت مولانا محمد ابراہیم صاحب بلیاویؒ کی خدمت میں بھی گیا وہ مجھ پر ناراض ہوئے اور فرمایا ”تم آتے کیوں نہیں؟ یہاں تم کو (مادر علمی دارالعلوم دیوبند میں) بلایا جا رہا ہے اور تم نہیں آتے، مادر علمی کو فراموش کر دیا؟“ میں نے عرض کیا کہ ”مجھے سخت افسوس ہوا اس لیے کہ میں نہیں سمجھتا تھا، اس کے اساتذہ شاندار اور اکابر تھے، اب ہم یہاں تک پہنچ گئے کہ مجھے افتاء کے لیے طلب کیا جا رہا ہے (یہ کیا انصاف ہے؟)“ تو فرمانے لگے: ”اس کو تم کیا جانو اس کو وہ جانیں جنہوں نے تم کو طلب کیا ہے۔“

دارالعلوم میں درس بخاری جلد دوم | ۱۳۷۷ھ سے دارالعلوم دیوبند میں بخاری شریف جلد دوم کا درس آپ کے ذمہ ہوا۔

محدث جلیل حضرت مولانا فخر الدین صاحب مراد آبادیؒ نے اپنی خرابی صحت کی وجہ سے بخاری شریف کی دوسری جلد کا درس حضرت مفتی صاحبؒ کو سونپ دیا تھا۔ اس وقت طلبہ کے ذہن و دماغ پر شیخ الحدیث حضرت مولانا فخر الدین صاحبؒ کے علمی تبحر کے ساتھ گل افشانی گفتار اور درس حدیث کی جامعیت اور ہر ہر حدیث پر بالاستقلال مفصل کلام کا ایسا سحر تھا کہ حضرت مفتی صاحبؒ کی ایجاز بیانی دارالعلوم دیوبند کے انداز درس سے میل نہیں کھاتی تھی لیکن خاص خاص مسائل اور موضوعات پر حضرت

مفتی صاحبؒ کی تحقیق اینق جب سامنے آئی تو ان کی سطح شروع و حواشی پر انحصار کرنے والے عام ارباب تدریس سے بہت بلند نظر آتی تھی۔

بخاری شریف: ج: ۱، ۲، ۳ اور ترمذی شریف، ج: ۱ | ۱۳۹۶ھ تا ۱۳۹۷ھ کے تعلیمی سال

میں راقم الحروف نے دارالعلوم دیوبند میں دورہ حدیث شریف پڑھا حضرت مولانا فخر الدین صاحبؒ کے وصال کے بعد حضرت مولانا شریف الحسن صاحب دیوبندیؒ مسند شیخ الحدیث پرفائز کیے گئے تھے۔ آپ کے پاس بخاری شریف ج: ۱، و ترمذی شریف ج: ۱، کا درس تھا، حضرت مولانا شریف الحسن صاحبؒ کا وصال اسی سال جمادی الثانیہ ۱۳۹۷ھ میں ہو گیا، اس سال حضرت مہتمم مولانا قاری محمد طیب صاحبؒ نے حضرت مفتی صاحب سے فرمایا کہ مولانا کے انتقال کے باعث مجلس تعلیمی نے بخاری شریف پڑھانے کی ذمہ داری مجھ پر ڈالی ہے۔ جس روز سے میں نے پڑھانا شروع کیا ہے اس وقت سے آج تک برابر نہیں سوسکا ہوں بعد مغرب سے ۱۱ بجے رات تک مطالعہ کرتا ہوں، مشورہ ہوا اور بالاتفاق آپ کو سب نے منظور کیا ہے، حضرت مفتی صاحب کے مسلسل معذرت اور عذر کے باوجود باصرار یہ درس آپ کے سپرد ہوا۔

جلد ثانی بخاری کی تو آپ کے ذمہ پہلے سے تھی ہی، جلد اول اور ترمذی جلد اول کے بقیہ اسباق ختم تک اور ساتھ ہی ایک خاصہ حصہ نسائی شریف کا بھی ہم لوگوں نے آپ سے پڑھا، اور کہا جاسکتا ہے کہ اس سال دارالعلوم دیوبند میں حضرت مفتی صاحبؒ سے درس حدیث میں استفادہ ہماری جماعت نے سب سے زیادہ کیا۔ فالحمد للہ علی ذلک۔

حضرت الاستاذ! فقہ، حدیث، تفسیر علم کلام، اصول فقہ، جامع العلوم

تصوف، علم مناظرہ، جرح و تعدیل اور دیگر بہت سے علوم و فنون کے نہ صرف ایک ماہر اور دقیقہ رس عالم تھے بلکہ آپ کی حیثیت ایک

مشترک انسائیکلو پیڈیا اور چلتے پھرتے کتب خانہ کی تھی، قدرت نے آپ کو امتیازی قوت، حافظہ سے لوازمات ذہانت اور حاضر دماغی اس پایہ کی تھی کہ آپ عبقری وقت تھے، درسی علوم میں مہارت کے ساتھ تاریخ و سیرت اور اکابر و اسلاف کے حالات و واقعات پر بھی بڑی وسیع نظر تھی۔

**ذہانت و ذکاوت** | آپ کی ذہانت اور حاضر دماغی کا کمال یہ تھا کہ کوئی نہ تو انہیں باتوں میں الجھا سکتا تھا اور نہ دھوکہ دے سکتا تھا، بات کی تہ تک بہت سرعت سے پہنچتے اور برق رفتاری کے ساتھ مسئلہ کا جواب ذہن میں آجاتا تھا۔ فرق باطلہ کے ساتھ بحث و مناظرہ میں تو اور بھی ذہانت و طباعی عروج پر ہوتی اور مخاطب کو منٹوں میں لاجواب کر دیتے تھے، آپ بڑے ہی حاضر العلم تھے۔

**ہر فن مولیٰ** | لوگ عام طور پر آپ کو ایک عظیم مفتی کی حیثیت سے جانتے ہیں لیکن یہ محض آپ کے کمال کا ایک رخ تھا اور نہ حقیقتاً آپ ہر فن مولیٰ اور وقت کے زبردست علامہ تھے۔

**فتویٰ نویسی** | افتاء اور فتویٰ نویسی میں آپ کو خاص ملکہ حاصل تھا، آپ کے فتاویٰ نہایت مختصر مگر جامع ہوا کرتے تھے، ہر بات ایسے قیود و شرائط کے ساتھ ہوتی کہ کہیں کسی کو انگلی رکھنے کی نہ تو گنجائش ہوتی اور نہ ہی فتاویٰ کے الفاظ سے کوئی غلط فائدہ اٹھا سکتا۔

**فکر و عقیدت** | حضرت الاستاذ قدیم طرز کے علماء میں سے تھے، حنفیت کے سلسلے میں متصلب تھے اور فکر و عقیدت میں بھی کسی طرح کی گمراہی یا بے راہ روی ناقابل برداشت تھی، فتویٰ کی دنیا میں حضرت مجدد الف ثانی کے ہم زبان ہو کر فرماتے تھے، کہ مجھے ”نص“ کے مقابلہ میں ”فص“ (شیخ ابن عربی کی فصوح الحکم) کی ضرورت نہیں ہے اور فتوحات مدنیہ (ارشادات آقائے مدینہ) نے ہمیں فتوحات مکیہ (شیخ عربی کی مشہور کتاب) سے مستغنی کر دیا ہے۔ لیکن ساتھ ہی

ان سب حضرات کے علوم پر بھی آپ کی گہری نظر تھی۔  
حضرت مفتی صاحب کے کمال علم کا یہ کرشمہ تھا کہ وہ فتویٰ کی شرعی اور نکسالی  
تعبیر، اور مغلوب الحال بزرگوں کے کراماتی واقعات اور ذوقیات کے الگ الگ حدود  
سے اچھی طرح واقف تھے، اور کبھی ذوقیات کی وجہ سے شرعی ضوابط کو پامال نہیں ہونے  
دیتے تھے، مغلوبیت کی حالت میں لکھے ہوئے کلمات کی توجیہ بھی خوب جانتے تھے،  
فرماتے تھے، ”کلام العشاق بطوی ولا یروی“ یعنی (مغلوب الحال) عاشقوں  
کے کلام لپیٹ کر رکھ دینے کے لیے ہیں وہ ترویج و اشاعت کے لیے نہیں ہوتے۔

حقیقت یہ ہے کہ آپ کی محبت صرف فتویٰ نویسی کی مشق میں ہی مفید نہیں تھی  
بلکہ وہاں یہ بھی معلوم ہوتا تھا کہ امام ابن تیمیہ کا صحیح علمی مقام کیا ہے؟ امام غزالی کی  
احیاء العلوم میں نقل شدہ احادیث کا فنی وزن کیا ہے؟ اور حافظ عراقی نے اپنی تخریج  
سے علمی دنیا پر کیا احسان کیا ہے؟ اور شیخ ابن عربی کون تھے؟ بلاشبہ نازک سے نازک  
مسائل میں آپ سے زیادہ دقیقہ رس اور صحیح الفہم عالم نہیں دیکھا گیا۔

آپ حضرت علامہ انور شاہ کشمیری، حضرت تھالوٹی، اور مولانا ظلیل احمد  
صاحب سہارنپوری کے افادات و نو اور کو کھل طور پر ہضم کئے ہوئے تھے۔

آپ اگر حضرت شیخ الحدیث مولانا نازک صاحب کے ممتاز خلیفہ تھے تو آپ کے  
شاگردوں میں حضرت مولانا ہردوئی صاحب مدظلہ خلیفہ حضرت تھالوٹی، اور حضرت  
مولانا صدیق احمد صاحب جیسے اکابر علم و فضل اور ارباب مسند زہد و تقویٰ بھی ہیں۔

حضرت الاستاذ کو اللہ تعالیٰ نے ظاہری و جاہت  
**ظاہری و جاہت و حسن** اور خوبصورتی بھی عطا کی تھی، چنانچہ حلقہ دارالعلوم  
— شیخ الحدیث حضرت مولانا فخر الدین احمد صاحب، حکیم الاسلام حضرت مولانا  
قاری محمد طیب صاحب اور حضرت مفتی صاحب کا اجتماع حدیث و حکمت و فقہ کے  
ساتھ لورانی شکلوں کی وجہ سے بھی بقلعہ نور نظر آتا ہے۔

بلاشبہ حضرت الاستاذ صاحبِ علم و فضل، ذکر و اثابت،  
**در کف جام شریعت** | تقویٰ و طہارت کے ساتھ ذہانت و ذکاوت خوش طبعی  
 اور نقاہت کی بھی ایک کائنات اپنے اندر سمیٹے ہوئے تھے۔

ولیس علی اللہ بمتکرّم ان یجمع العالم فی واحد

خلاصہ یہ ہے کہ حضرت الاستاذ کی شان یہ تھی کہ

در کف جام شریعت در کف سندان عشق ہر ہوسنا کے نہواند جام و سندان ہاتھن  
**وفات حسرت آیات** | فقہ و فتاویٰ کی بزم کا صدر نشین، علوم شرعیہ کا مایہ ناز  
 محقق، نقاد و حدیث کار مہاشا، تصوف و علم کلام کا ماہر،  
 مناظرہ میں یکتا، علم و عمل کا پیکر اور تزکیہ باطن اور رشد و ہدایت کا نشان سر زمین افریقہ  
 میں ۱۹ ربیع الثانی منگل کی شب ساڑھے دس بجے عمر ۹۲ سال ۱۳۱۷ھ روپوش  
 ہو گیا، اور برصغیر اس آفتاب کی علمی و اصلاحی کرنوں سے ہمیشہ کے لیے محروم ہو گیا۔  
 فرحمہ اللہ رحمة واسعة واسکھ تسبیح جناتہ۔

(انور کشمیر: مولانا بدر الحسن صاحب مقیم کویت کے مضمون سے نقل)



وہو وہو وہو  
 علامہ محمد رفیع صاحب

سراجی کے استاذ

## حضرت الاستاذ مولانا مفتی نظام الدین صاحبؒ

ولادت: ۱۳۲۸ھ وفات: ۱۳۴۰ھ

**ولادت** | حضرت مفتی صاحب کی ولادت موضع اوندر ضلع مو (سابق ضلع اعظم گڑھ میں ذی قعدہ ۱۳۲۸ھ میں ہوئی۔

آپ کا تاریخی نام "حفظ الرحمن" ہے،

مناقب الاولیاء میں اپنا سلسلہ اوپر تک بیان کیا ہے آپ کے والد صاحب شیخ محمد رفیع کی وفات ربیع الثانی ۱۳۳۳ھ میں ہوئی اس وقت حضرت مفتی صاحب کی عمر چودہ سال تھی، اس کم سنی میں آپ کی تعلیم والدہ ماجدہ کے زیر نگرانی جاری رہی۔

**تعلیم** | آپ نے انجمن اسلامیہ گورکھپور میں اپنے ماموں کے پاس رہ کر ناظرہ قرآن کریم مکمل کیا۔ ۱۳۳۲ھ میں آپ نے مدرسہ احیاء العلوم مبارکپور

میں اپنی خالہ کے پاس رہتے ہوئے درجہ فارسی میں داخلہ لیا۔ دو سال میں یہاں آپ نے فارسی کا نصاب مکمل کر کے عربی تعلیم کا آغاز کیا۔

مبارک پور میں آپ نے مولانا نعمت اللہ صاحب اور مولانا شکر اللہ صاحب سے خصوصی استفادہ کیا، یہاں دوران تعلیم میں مصلح الامت حضرت مولانا وصی اللہ صاحب مدرس ہو کر تشریف لائے، یہاں آپ سے حضرت مفتی صاحب کا اولاد شاگردی کا اور پھر بیعت و تربیت کا تعلق پیدا ہوا۔

اسی دوران آپ اپنے رشتہ کے ایک بڑے بھائی محمد ذکی کی خواہش پر مدرسہ عزیز بہار شریف پہنچ گئے، یہاں تین سال رہ کر بہار بورڈ کے بعض عربی کے امتحانات دیے جس میں پورے بہار میں اول آئے، بہار سے واپس آ کر آپ نے مدرسہ فتح پوری دہلی کا رخ کیا، یہاں ایک نمایاں طالب علم رہے۔

قیامِ دہلی کے دوران علماء ہند کے انگریزوں کے خلاف موقف سے متاثر ہو کر آپ انگریزوں کے خلاف اپنے تاریخی نام (حفظ الرحمن) سے مضامین لکھتے رہے۔ گرفتاری کا وارنٹ بھی جاری ہوا، رہائش گاہیں تبدیل کرتے رہے لیکن بالآخر قیامِ دہلی میں جب مشکل ہو گیا تو پھر دیوبند آ گئے۔

حضرت مفتی صاحبؒ جنگِ آزادی میں اپنی قلمی شرکت اور جدوجہد کا تذکرہ کم ہی کرتے تھے، جب کہ آزادی کے بعد ایک وقت ایسا بھی آیا کہ کتنے ہی لوگ خون لگا کر شہیدوں میں شریک ہو گئے، اور حکومت سے بہت سی مراعات حاصل کیں۔

دارالعلوم دیوبند میں آپ نے کبار مشائخ اہل علم سے کسب فیض کیا، اپنے اساتذہ

**دارالعلوم دیوبند سے فراغت**

میں حضرت شیخ الاسلام مولانا سید حسین احمد صاحب مدنی کا تذکرہ بڑے والہانہ انداز میں کرتے تھے۔ آپ کے نمایاں رفقاء درس میں حضرت الاستاذ مولانا شریف الحسن صاحب دیوبندی تھے۔ دارالعلوم دیوبند سے آپ نے ۱۳۵۲ھ میں فراغت حاصل کی۔

دارالعلوم دیوبند سے فراغت کے بعد ۱۹۳۲ء میں اولاً آپ مدرسہ جامع مدرسہ پوربھلی دارالعلوم جین پور ضلع اعظم گڑھ سے مدرسہ کا آغاز کیا، آپ نے یہاں پانچ سال مدرسہ کی خدمات انجام دیں۔ اس کے بعد مدرسہ جامع العلوم شہر گورکھ پور محلہ دھال میں تین سال رہے۔

اس کے بعد اپنے مرشد حضرت مولانا وصی اللہ صاحبؒ کے حکم پر دارالعلوم منو بھیت مدرسہ مفتی تشریف لے گئے۔

**دارالعلوم منو بھیت**

آپ نے یہاں تقریباً پچیس سال تک یہ دونوں اہم خدمات نہایت وقار کیساتھ انجام دیں۔

دارالعلوم دیوبند میں افتاء کے منصب کے لیے ذمہ داران دارالعلوم دیوبند کی نظر آپ پر پڑی، ذمہ داران

**دارالعلوم دیوبند میں**

نے حضرت مولانا شاہ وصی اللہ صاحبؒ سے آپ کے لیے رابطہ قائم کیا۔



آپ دیوبند دارالعلوم میں رجب ۱۳۸۵ھ میں اپنے شیخ کے حکم سے تشریف لائے، آپ کے ذمہ یہاں بعض کتابوں کی تدریس بھی رہی مثلاً سراجی وغیرہ۔

آپ دارالعلوم دیوبند کے شعبہ اثناء سے تاحیات منسلک رہے اور حضرت مولانا محمود حسن صاحبؒ کے وصال کے بعد آپ شعبہ کے صدر بھی رہے۔ آپ قریباً پینتیس سال تک یہاں کے دارالافتاء سے منسلک رہے، آپ نے اپنے قلم سے جو علمی سرمایہ چھوڑا وہ بڑی تقطیع کی بیس جلدوں سے متجاوز ہے۔

آپ نے متعدد تالیفات مطبوع و غیر مطبوع چھوڑی ہیں۔ (۱) **تالیفات** | انتخابات نظام الفتاویٰ ۳ جلدیں (۲) فتاویٰ اوندرویہ۔ مطبوعہ ایک جلد

(۳) سراج الوارثین شرح سراجی (۴) اقسام الھدیث فی اصول الحدیث (عربی) (۵) اصول حدیث (اردو) (۶) آسان علم صرف ۲ حصے، (۷) آسان علم نحو ۲ حصے (۸) الوارثین لرواد البیہ (عربی) معروف بہ فتح الرحمن فی اثبات مذہب العمان ۳ جلدیں۔ یہ کتاب دراصل شیخ عبدالحق محدث دہلویؒ کی ہے اسے حضرت مفتی صاحب نے ایڈٹ کر کے شائع فرمایا تھا۔

حضرت الاستاذ مفتی صاحبؒ، خوب رو، متوسط قد، ہارعب، **آپ کا حلیہ** | وجہ شخصیت کے حامل تھے، رنگ صاف گلابی مائل تھا، ڈاڑھی بھرپور اور خوبصورت تھی، چہرہ پر لور تھا۔ سادگی کے مرتع، پوری زندگی صاف اور بے داغ، سلف صالح کی سیرت کا نمونہ تھے۔

**انتقال:** ذیقعدہ ۱۴۴۰ھ بروز شنبہ شب میں تقریباً دس بجے دیوبند میں آپ نے انتقال کیا دوسرے روز ۱۰ بجے صبح تدفین ہوئی۔ رحمہ اللہ تعالیٰ رحمۃ واسعۃ و مغفرۃ کاملۃ (ماخوذ منہ من از سوانح دارالعلوم دیوبند)



مسلم شریف: جلد: ۲ کے استاذ

## جناب مولانا نصیر احمد خان صاحب بلند شہری

۲۱ ربیع الاول ۱۳۳۷ھ کو ضلع بلند شہر کے موضع بسی میں پیدا ہوئے،  
پیدائش | آپ مولانا بشیر احمد خان صاحب کے چھوٹے بھائی ہیں۔

تعلیم | حفظ قرآن مجید کے بعد فارسی و عربی کی جملہ درسیات شروع سے آخر تک  
ضلع بلند شہر کے مدرسہ مروج العلوم گلاب پوری میں پڑھیں۔

۱۳۶۲ھ میں دارالعلوم دیوبند کے دورہ حدیث شریف میں داخلہ لے کر  
کامیابی حاصل کی ۱۳۶۳ھ میں فنون اور تجوید قراءت سب سے عشرہ کی تکمیل کی،

فراغت و تدریس | تعلیم سے فراغت کے بعد ۱۳۶۵ھ کے اواخر میں دارالعلوم  
دیوبند میں مدرس مقرر ہوئے۔

نیابت اہتمام | ۱۳۹۱ھ میں تعلیم و تدریس کے ساتھ ساتھ آپ کو نیابت  
اہتمام کا منصب تفویض کیا گیا۔

درس بخاری شریف | شوال ۱۳۹۷ھ دارالعلوم کے مسند شیخ الحدیث پر فائز  
کے گئے مولانا موصوف کا درس عام طور پر پسند کیا جاتا

ہے، درسی تقریر عام فہم اور مربوط ہوتی ہے۔

رسالہ فتحیہ | آپ کو فن ہیئت میں بھی درک حاصل ہے، رسالہ فتحیہ جو فن  
ہیئت پر ہے، اس پر اپنے حاشیہ لکھا ہے۔

مزاج و طبیعت | آپ کی طبیعت میں سادگی، تواضع و انکسار ہے۔  
عام طور پر جلسے جلوس سے پرہیز ہے، جلسوں کے آدمی نہیں ہیں،

بیضاوی شریف اور ابوداؤد شریف: ج: ۲ کے استاذ

## الشیخ حضرت مولانا محمد نعیم صاحب مدظلہ

**ولادت:** ۱۲۷۷/۱۳۳۷ھ ۱۹۱۹ء چہار شنبہ، بوقت صبح صادق آپ کی ولادت ہوئی، "تخیر عثمانی" سے آپ کی تاریخ پیدائش برآمد ہوتی ہے۔

**بچپن:** مولانا کا بچپن کھیل کود اور تفریحی رنگینیوں، شوخیوں اور دل چسپیوں سے یکسر سادہ گذرا ہے۔

**تعلیم و فراغت:** تقریباً ۱۳۳۲ھ میں دارالعلوم دیوبند کے درجہ قرآن پاک میں داخل کیے گئے، پھر ۱۳۵۰/۱۳۷۲ھ کو درجہ فارسی و ریاضی

نیز درجہ تجوید و قرآت میں جب کہ ۱۳۵۵/۱۰۷۲ھ میں درجہ فارسی و ریاضی سے اور ۱۳۶۳/۸۷۲ھ میں درجہ عربی و تجوید سے فراغت حاصل کی، اس دوران میں خوش نویسی، بخط و نستعلیق کی تکمیل کی اور کچھ طب کی بھی کتابیں پڑھیں۔

۱۳۶۳ھ میں درجہ حدیث کی تکمیل ہوئی، آپ کے بڑے اساتذہ میں ذیل شخصیات

ہیں، اس سہل شیخ الاسلام مولانا حسین احمد مدنی آزادی کی لڑائی میں جیل میں تھے، اس لئے بخاری و ترمذی بجائے حضرت مدنی کے دیگر حضرت کے پاس پڑھی، چنانچہ ترمذی شریف کا ابتدائی حصہ حضرت مولانا عبدالرحمن صاحب امر وہی تلمیذ حضرت مولانا نونو توٹی سے پڑھی، اسی طرح بخاری شریف کا ابتدائی حصہ اور درس القرآن مولانا شبیر احمد عثمانی سے اور پھر مکمل بخاری شریف مولانا سید فخر الدین احمد صاحب سے اور ترمذی شریف مولانا اعزاز علی صاحب سے مع دیگر کتب، مسلم شریف کے کچھ حصہ کی سماعت مولانا محمد ابراہیم صاحب بلیاوی سے اور ابوداؤد شریف مولانا محمد ادریس

کاندھلوی وغیرہ سے اسی طرح مولانا بشیر احمد صاحب گلاوٹی سے مسلم شریف، موطا امام محمد وغیرہ مولانا عبدالحق صاحب ملتان سے موطا امام مالک، مولانا عبدالشکور صاحب سے شمائل ترمذی اور نسائی، مولانا عبدالحق صاحب سرحدی سے طحاوی شریف اور ابن ماجہ شریف، مولانا قاری حفظ الرحمن صاحب سے تجوید کی کتب، جمال القرآن، فوائد مکیہ، تحفۃ الاطفال، خلاصۃ البیان، مقدمہ الجزری، اور کتب قرآت میں: شاطبیہ، رائیہ طیبیہ، النشر، مع اجراء سبغہ۔

حضرت الاستاذ دامت برکاتہم کی تمام درسی کتابوں کے نمبرات پر نظر ڈالنے سے بخوبی واضح ہو جاتا ہے کہ آپ نے پڑھائی میں نہایت جاں فشانی اور عرق ریزی سے کام لیا ہے اور یہ کہ ذکاوت و ذہانت کے ساتھ تعلیمی یک سوئی کے فارمولے کو بدرجہ اتم اختیار فرمایا ہے، آپ کے نمبرات میں سبھی پچاس، اکیاون حتیٰ کہ چون تک ہندسوں کے روح پرور نظارے منگاہوں کو سامان نور فراہم کرتے ہیں۔

ذیل کی عبارت بلاشبہ باعث شکر ہے:

قرآن پاک سالانہ امتحان علاوہ دیگر حضرات کے

ایک امتیازی شرف

حضرت مفتی عزیز الرحمن صاحب دیوبندی نے بھی لیا ہے، اسی طرح قراءت کا امتحان المقری عبداللہ صاحب مراد آبادی تلمیذ حضرت المقری ضیاء اللہ صاحب المراد آبادی و علامہ عبدالرحمن صاحب کئی اور قاری عبدالحق صاحب سہارنپوری تلمیذ الشیخ عبدالرحمن بن محمد بشیر خان مدرسہ صولتیہ مکہ مکرمہ نے لیا ہے۔ اسی طرح شیخ القراء حضرت المقری ضیاء الدین صاحب المذکور، اور قاری عبدالمالک صاحب سہارنپوری کے سامنے دارالعلوم دیوبند میں ان کی تشریف آوری ک موقعہ پر آپ کے استاذ قاری حفظ الرحمن صاحب نے آپ کی قراءت سنوائی اور مختلف لہجوں کے ساتھ آپ کے استاذ مشہور نعتیہ اشعار حجازی لے بین میں پڑھائی اور یاد کرائی تھی۔

الصبح بدامن طلعبہ والیل دجینی من و لوقہ (مکمل)

سندرات فارسی اور ریاضی سے لے کر تجوید و قراءت سب سے عشرہ وغیرہ اور دارالعلوم سے فراغت کے بعد دی جانے والی عالمیت کی سند اور اس کے ساتھ بعض خصوصی سندیں دیکھنے کے بعد تمام علوم و فنون میں آپ کے جید الاستعداد ہونے کا شاندار ثبوت ملتا ہے۔

آغاز تدریس | دورہ حدیث سے فراغت کے بعد آپ نے تدریس کا آغاز ۱۳۶۳ھ/۱۹۴۳ء کو مدرسہ فیضان القرآن، بنجاران سہارنپور سے کیا، آپ کو یہاں مدرسہ کی نظامت سپرد کی گئی، مگر اصلاً آپ کا مزاج تدریسی تھا، اس لیے ۱۳۶۳ھ کی ابتداء میں مدرسہ قاسم العلوم فقیر والی بھاو پور میں صدر مدرس کے منصب پر تقرر ہوا، آپ نے یہاں بیضاوی، مشکوٰۃ، ہدایہ آخرین وغیرہ معیاری کتابیں پڑھائیں، پھر تقسیم ملک کے بعد نتیجہ میں آپ دیوبند واپس آنے کے بعد دوبار بھاو پور نہ جاسکے اور ۱۳۶۳ھ/۱۹۴۳ء میں دارالعلوم دیوبند نے عربی تدریس کے لیے قبول کر لیا اور حضرت الاستاذ کے الفاظ میں ”اس طرح قطرہ پھر اسی سمندر میں آ ملا جہاں سے ٹپکا تھا“ ۱۳۶۳ھ/۱۹۴۳ء کو آپ نے درجہ وسطیٰ ب میں ترقی کی، پھر ۱۳۸۷ھ میں آپ وسطیٰ الف میں پہنچے، ۱۳۸۷ھ سے ۱۳۸۷ھ تک دارالاقامہ کا لقم بھی آپ سے متعلق رہا۔ ذیل میں آپ کے مزاج، طبیعت اور علمی انہماک و یک سوئی سے متعلق صرف ایک تحریر حضرت شیخ الادب مولانا اعجاز علی صاحب کی پیش کی جاتی ہے جو ساری تائیدی تحریروں پر بھاری ہے۔

حامد اومصلیٰ و مسلماً! عزیز مکرم جناب مولوی قاری حافظ نعیم صاحب دیوبندی خلف الصدق جناب مولوی حکیم محمد منعم صاحب دارالعلوم دیوبند کے فارغ التحصیل طلبہ میں سے چند ہیں اور ان معدودے چند طلبہ میں سے ہیں جنہوں نے از ابتداء تا انتہا تعلیم کا پورا زمانہ دارالعلوم دیوبند ہی میں صرف کیا ہے۔ ان کا زمانہ طالب علمی کامیاب زمانہ رہا۔ اپنے اقران اور معاصرین کے اعتبار سے ان کی جگہ صفِ اول

میں رہی، جہاں تک مجھے یاد ہے کسی امتحان میں ناکام نہیں ہوئے، بلکہ ممتاز درجہ کی کامیابی ہر امتحان میں حاصل کرتے رہے۔ اخلاق کے اعتبار سے خصوصی امتیاز حاصل تھا، دارالعلوم پر مختلف ادوار گذرے، مگر ان کو ان کے انہماک فی طلب علم نے کسی دوسرے شغل میں مشغول ہونے کی اجازت نہ دی۔ اس کے بعد تدریس میں ہر جگہ اور ہر طرح کامیاب اور نیک نام رہے۔ دارالعلوم دیوبند کی تدریس کے فرائض انجام دے رہے ہیں، دعا گو ہوں کہ جس طرح اس سے قبل نیک نام رہے ہیں خدا کرے کہ یہاں بھی علمی درجات کے ذرہ علیا کے لال ثابت ہوں۔ آمین۔

(حضرت مولانا) محمد اعجاز علی (صاحب)

۳ رزی الحجہ ۱۳۶۸ھ

اندازِ تدریس ماقبلِ ودل | یہ حقیقت ہے کہ ہر استاد کسی اعتبار سے اپنے طلبہ کو کسی نہ کسی درجہ میں متاثر کرتا ہے، یہ آج سے رابع صدی پہلے کا واقعہ ہے مگر دورِ حاضر میں اگر یہ حقیقت واقعی عنقاء بن رہی ہے تو یہ مدارس کی انتظامیہ کا سراسر قصور اور بجرمانہ کوتاہی ہے، اب تو شاید و باید کوئی استاد طالب علم کو متاثر کر پاتا ہے۔

(۱) آپ کی درسی تقریر 'خیر الکلام ماقبلِ ودل' کا حقیقی مصداق ہوتی ہے، کتاب کی عبارت اور اس کی ضروری تشریحات کے بیان میں حیرت انگیز طور پر حاوی رہتے ہیں، نہ کسی جزء کی تشریح میں ادنیٰ درجہ کی تقسیمی اور نہ موضوع سے متعلق گفتگو سے ادنیٰ انحراف، ذہین اور متوجہ طلبہ سبق کے اختتام پر سبحان اللہ اور ماشاء اللہ کہنے پر مجبور۔

(۲) اپنے ہوش کے زمانہ سے احقر حضرت مولانا اعجاز علی صاحب شیخ الادب والفقہ کے بارے میں آپ کے تلامذہ کی زبانی برابر سنتا آ رہا ہے کہ آپ وقت کے بے حد پابند تھے، ادھر گنڈہ بجا ادھر آپ کا قدم درسگاہ میں ہوتا، مگر آج حضرت شیخ الادب کے تلامذہ اور آپ کے نام لیوا جوان کی اس خوبی اور خصوصیت کو بیان کرتے

نہیں جھکتے یہ کیسا عجوبہ ہے کہ یہی تلامذہ اس خوبی سے دور نظر آتے ہیں، آج یہی نام لیا اوقات مدرسہ کی پابندی سے اس قدر عاری نظر آتے ہیں، جیسے شیخ الادب کی مذکورہ خوبی۔ بلکہ مدرسہ اور طلبہ کے حق میں نہایت ضروری عمل۔ اپنانے اور عمل میں لانے کے لائق نہیں، آج استاذ وقت کی پابندی کو ایک لغو کام اور غیر ضروری عمل سمجھنے لگے ہیں، کیا حضرت شیخ الادب کی یہ خوبی اور اس کا ذکر محض گرمی مجلس کے لیے رہ گیا ہے؟ اس کا عمل سے کوئی تعلق نہیں؟ صد حیف!

یہ بات اچھی طرح سمجھ لینے کی ہے کہ مدارس دینیہ میں اساتذہ کو تعلیم پر جو تنخواہ دی جاتی ہے وہ جس وقت کی دی جاتی ہے، لہذا معلم کے لیے اس کے مکمل اوقات کی پابندی منٹوں اور سکنڈوں کے اعتبار سے نہایت ضروری ہے۔ واضح رہے کہ اس کا سیدھا تعلق دیانت اور تدین سے ہے۔ ذرا سوچے! اگر وقت کی پابندی نہ کی گئی اور تاخیر سے آئے گئے تو اس تاخیر کے بقدر تنخواہ یعنی کس طرح جائز ہوگی؟ آج مدارس دینیہ میں اس کی طرف سے بڑی کوتاہی نظر آتی ہے، پندرہ منٹ، بیس منٹ، حتیٰ کہ آدھا گھنٹہ، پون گھنٹہ تک تاخیر سے آنا ایسا معمول بنتا جا رہا ہے کہ اس سلسلے میں توجہ دہانی اور کہنے سننے کا کچھ بھی اثر نہیں ہو رہا ہے بلکہ حد یہ ایک یہاں تک سنا جاتا ہے کہ تاخیر سے آنا پڑا مدرس ہونے کی علامت سمجھ لیا گیا ہے۔

واضح ہو کہ اگر کسی جماعت میں ایک سوڑ کے ہیں اور استاذ پندرہ منٹ تاخیر سے آتا ہے تو یہ صرف پندرہ منٹ کی بات نہیں ہے بلکہ یہ سمجھئے کہ آپ کی اس تاخیر سے ایک سو طلبہ کے پندرہ منٹ ضائع ہوئے۔

استاذ کی تاخیر کو دیکھ کر طلبہ تاخیر سے آنے کے عادی ہو جاتے ہیں، اب گفت و شنید کے بعد استاذ کہتے ہیں کہ طلبہ موجود نہیں ہوتے، طلبہ سے کہا جاتا ہے کہ صبح وقت پر درس گاہ میں کیوں حاضر نہیں ہوتے؟ تو طلبہ کا جواب ہے کہ استاذ موجود نہیں تو کس لیے بروقت پہنچیں؟ استاذ کی غیر موجودگی میں لڑکے درس گاہ میں طرح طرح کی

شرارتیں کرتے ہیں، اب کسے بروقت یہ سوچنا چاہئے، یہ ظاہر ہے کہ استاذ اگر وقت کی پابندی کرے گا تو غیر موجود طلبہ کو آئندہ کے لیے سرزنش اور پابندی کی تاکید کر سکے گا۔ بڑے دکھ کے ساتھ کہنا پڑتا ہے کہ یہ حقیقتاً بددیانتی ہے اور مدرسہ و طلبہ کی کھلی ہوئی حق تلفی۔

راقم الحروف اور حضرت الاستاذ سے تلمذہ کا شرف رکھنے والے اور آج بھی آپ کو دیکھنے والے حضرات پچشم خود یہ عنقائی وصف دیکھ رہے ہیں کہ آپ وقت کے کس قدر پابند ہیں اور اس وصف میں معروف و مشہور ہیں۔ کاش ہم متعسبین کو اس وصف سے کچھ نصیب ہو جائے۔

اور ظاہر ہے کہ جب وقت کی پابندی کے ساتھ کتاب کا مکمل حق ادا کرتے ہوئے "ما قل و دل" کلام اور تقریر ہوگی تو کتاب اپنے ٹھیک وقت پر ختم ہوگی۔ حضرت الاستاذ کا سبق شروع ہو کر جب تک ختم کتاب تک نہ پہنچ جائے کیا مجال کہ درمیان میں کوئی سفر اور کوئی چھٹی ہو جائے، اسفار ہوتے ہیں تو کتابیں ختم کرانے کے بعد ہی۔ آج کل کے اساتذہ کی طرح آپ نہیں ہیں کہ اثنائے تعلیم میں چھوٹے بڑے اسفار بھی ہوتے رہتے ہیں خواہ اس سے درس کا تسلسل اور اسباق سے مناسبت کیوں نہ متاثر ہوتی رہے۔ اللہ تعالیٰ نے حضرت مولانا مظلوم کو اسفار کے مرض سے محفوظ فرمایا ہے۔

(۳) حضرت مولانا فضول مجلس آرائی اور ادھر ادھر کی باتوں سے ابتداء ہی سے دور رہے، چنانچہ آپ نہایت خوش اوقات ہیں بالکل علامہ شاطبی کے اس شعر کے مصداق۔

وعش ما لما صدر او عن غيبة لغب

لحضر حضار القدس انقى مفسلاً

ترجمہ: اور تم زندگی گزار دینے کو خرابی (بغض و کینہ) سے محفوظ رکھ کر، اور

غیبت سے الگ تھلگ ہو جاؤ تا کہ تم حظیرۃ القدس (جنت) میں خوب پاک و صاف



دھلے ہوئے لے جائے جاؤ۔

آج کل کی مجالس کا کیا حال ہے؟ اس بارے میں کچھ لکھنے کی ضرورت نہیں، اور مجلس آرائیوں کے مصائب بالکل جگ ظاہر ہیں۔ حضرت الاستاذ کو کم آمیز تو کہا جاسکتا ہے (اور احقر تو فی زمانہ بطور خاص اسے ضروری سمجھتا ہے، کچھ عافیت ہے تو اسی میں ہے) لیکن خشک ہرگز نہیں۔ کاش آج کا مدرس ان اوصاف ثلاثہ کی کرشمہ سازیوں کو سمجھ لے، اور پھر اس کی برکات کا مشاہدہ کرے، اللہ تعالیٰ ہمیں ان کا حامل بنائے۔ آمین!

حالات و ضرورت کے پیش نظر مختلف جرائم و مسائل میں مسلسل تالیفی خدمات اور غیر مسلسل مضامین کی اشاعت ہوتی رہتی ہے، اسی کے ساتھ رمضان ۱۳۶۸ھ میں ”تذکرۃ الحفاظ“ لکھی، اور شعبان ۱۳۸۱ھ میں ”سلاسل حافظیہ“ کی تالیف و اشاعت ہوئی، اسی طرح ”کمالین شرح جلالین“ ۱۳۸۲ھ میں ”نور الہدایہ شرح ہدایہ“ کے کچھ حصہ کی تالیف ہوئی اور ”لطائف الالوار من اقتباس کاشف الاسرار“ کی تالیف و اشاعت ہوئی۔

مذکورہ تالیفات میں آپ کی مستقل تالیف ”تذکرۃ الحفاظ“ جو آپ کے جد امجد حضرت حافظ لطافت علی قدس سرہ کی سوانح حیات ہے، بڑے سائز میں ۲۲۶ صفحات پر مشتمل ہے۔ کتاب کے آغاز میں حرف اولین کے تحت اگرچہ حضرت الاستاذ یہ ارقام فرماتے ہیں کہ۔

”سوانح نگار بالکل مبتدی ہے، جو سوانح نگاری کے جدید تقاضوں اور نئے اسلوب بیان سے قطعاً آشنا نہیں“ یہ الفاظ محض تواضع پر مبنی ہیں، ورنہ واقعہ یہ ہے کہ یہ ”تذکرہ“ دراصل ”تبصرہ و ذکر لادولی الالباب“ کی خوبیوں کا حامل ہے، اس تذکرہ کے قاری کے سامنے جا بجا شریعت و طریقت کے ایسے رموز و حقائق کی رونمائی ہوتی ہے جو ایک صاحب ذوق کے لئے سرمہ بھر کا کام دیتے ہیں۔ قاری کو اس کتاب

کے صفحات میں ادبی شہ پارے بھی ملتے ہیں، ساتھ ہی زبان و بیان سے ذوق ادب کو چٹکارہ بھی ملتا ہے۔ آیات قرآنی اور احادیث نبوی سے متعلقہ مسائل کو خوب خوب مبرہن کیا گیا ہے، جا بجا معیاری اشعار سے بھی کام لیا گیا ہے، سوانح کو صرف ایک خشک تذکرہ نہ رکھ کر ایسا بنا دیا ہے کہ ایک ہار اٹھالیں تو ختم کر کے ہی چھوڑیں، ہر صفحہ اپنے بعد والے صفحہ کے مطالعہ کا شوق دلاتا ہے۔ مختصر یہ کہ ستاون (۵۷) عناوین پر مشتمل اس کتاب کے مندرجات دامن دل کو کھینچے بغیر نہیں رہتے ہیں۔

اس پیرانہ سالی میں بھی جب لوگ تھک کر بیٹھ جاتے ہیں، آپ کا اہلب قلم رواں دواں ہے، تقریباً چودہ پندرہ سال کی شدید محنت اور عرق ریزی کے بعد آپ نے قرآن کریم کی ایک تفسیر لکھی جو بہت سی خصوصیات کی حامل ہے اور کئی وجوہ سے اردو کی متعدد تفاسیر سے ممتاز ہے۔ یہ تفسیر بارہ ضخیم جلدوں میں ہے اور ”انوار القرآن“ کے نام سے دارالکتاب دیوبند سے چھپ چکی ہے۔

حضرت الاستاذ جیسا کہ اوپر گذرا، خود کو **آپ کی شفقتوں سے سرشار** ہمیشہ لیے دئے رہتے ہیں، نہایت خاموش طبع، کم آمیز ہیں، اس لیے کسی شاگرد کے لیے یہ سمجھنا کہ حضرت کی شفقت کس پر زیادہ ہے بہت مشکل ہے، الا یہ کہ کسی خاص موقع پر اظہار ہو جائے۔ راقم الحروف بعض حالات کی بناء پر یہ سمجھنے میں حق بجانب ہے کہ دو سالہ شاگردی میں حضرت الاستاذ کی نگاہ کرم اور توجہ کا مورد رہا۔ احقر نے حضرت سے تفسیر بیضاوی (جسے اب یہاں کے آٹھ سالہ نصاب سے خدا جانے کس مصلحت سے واپس نکال لیا چکا ہے) اور ”ابوداؤد شریف“ جلد ثانی پڑھنے کا شرف حاصل کیا۔

اللہ تعالیٰ حضرت الاستاذ کی عمر میں صحت و عافیت کے ساتھ برکت عطا فرمائے۔ ہم تلامذہ کو پیش از پیش استفادہ کی توفیق ارزانی فرمائے۔ آمین!



ابن ماجہ کے استاذ

## حضرت الاستاذ مولانا محمد سالم صاحب مدظلہ

نام: محمد سالم قاسمی ابن حکیم الاسلام مولانا قاری محمد طیب صاحب (سابق مہتمم  
دارالعلوم دیوبند)

پیدائش: دیوبند ضلع سہارنپور یوپی

تاریخ پیدائش | ۲۲ جمادی الثانی ۱۳۴۴ھ مطابق ۸ جنوری ۱۹۲۶ء یوم جمعہ  
سنہ داخلہ دارالعلوم دیوبند ۱۳۵۱ھ ابتدائی تعلیم حفظ قرآن و تکمیل

درجات فارسی سے لے کر تکمیل دورہ حدیث تک دارالعلوم ہی میں حاصل کی  
سنہ فراغت: ۱۳۶۷ھ (بزمانہ حضرت مولانا حسین احمد مدنی)

مزید علمی لیاقت | ۱۹۴۰ء میں ادب عربی جدید کی تحصیل از مولانا سلیم صاحب  
ناظم مدرسہ صولتیہ مکہ مکرمہ۔ مقیم دہلی۔

موجودہ مشغلہ: تدریس بخاری شریف و اہتمام وقف دارالعلوم دیوبند

سابق مشاغل: تدریس دارالعلوم دیوبند، تصنیف و تالیف اور تحریر و خطابت

دلچسپی کے موضوعات: ملی تعلیمی مسائل | ملی تعلیمی مسائل سے خصوصی  
دلچسپی کے تحت مسلمانوں کی

نئی نسل کی دینی تعلیم کے لئے پانچ سال کی طویل کاوش و محنت کے بعد مراسلاتی کورس  
سسٹم کو اپناتے ہوئے مکمل دینی تعلیم کا نظام مرتب کیا۔ اور جنوری ۱۹۶۶ء میں جامعہ  
دینیات اردو دیوبند کی بنیاد ڈالی جس میں آٹھویں کلاس سے ایم اے تک زیر تعلیم طلباء  
اور طالبات کی دینی تعلیم کے لئے چار کورسز، ابتدائی دینیات، عالم دینیات،  
ماہر دینیات، اور فاضل دینیات کی مراسلاتی نظم ہے، یہ کورسز تمام ضروری دینی مضامین

یعنی تفسیر، حدیث، فقہ، عقائد و سنیات، تاریخ اسلام اور دعوت و تبلیغ پر حسب ترتیب درجات مشتمل ہیں، اور ملک بھر میں جامعہ کے قائم شدہ امتحان سینٹروں میں ہر سال یہ چاروں امتحانات منعقد ہوتے ہیں۔ جامعہ دینیات کے یہ امتحانات علی گڑھ، کشمیر، کاشی و دیا پٹیہ، اور عثمانیہ یونیورسٹیوں کے باضابطہ منظور شدہ ہیں، اور الحمد للہ مسلمانوں کی نئی نسل اپنی جدید تعلیم کے ساتھ جامعہ دینیات کے ذریعہ گھر گھر مستعد و مکمل دینی تعلیم سے مستفید ہو رہی ہے۔

تصنیفات

(۱) مبادی التریبہ الاسلامیہ (عربی) (۲) تاجدار ارض حرم کا پیغام (۳) جائزہ تراجم قرآنی (۴) ایک عظیم تاریخی خدمت (۵) مروان غازی (۶) سفر نامہ برما اس کے علاوہ متعدد علمی، ادبی، موضوعات پر مقالات ہیں اور آل انڈیا ریڈیو دہلی سے نشر شدہ متعدد عربی تقاریر ہیں۔ (ماخوذ از "ترجمان دارالعلوم" دسمبر ۱۹۹۳ء۔)



نسائی شریف کے استاذ

## حضرت مولانا سید انظر شاہ صاحب مسعودی کشمیری مدظلہ

میرے استاذ حضرت مولانا انظر شاہ صاحب کشمیری مدظلہ العالی کو مبدأ فیاض نے جس قدر گونا گوں اور بوقلمون خصوصیات سے لوازا ہے اس سے ایک جہان واقف ہے۔

اپنے اساتذہ پر لکھتے ہوئے جب حضرت شاہ صاحب تک پہنچا تو قلم یکتخت رک گیا، بار بار کوشش کی، ہر بار ناکام رہا دراصل ”شاہ صاحب“ جس ہشت پہل تھکنے کا نام ہے اس پر قلم اٹھانا بس کے باہر نظر آیا۔ حضرت الاستاذ کا سوانحی خاکہ انہیں کی ایک کتاب سے لیکر فہرست اساتذہ میں شامل کر دیا، مگر ایک غلطی برابر ہی کہ ”یہ کافی نہیں ہے کچھ اور ہو کچھ اور ہو“۔

اپنی غلطی برادر مولانا عبدالرشید صاحب بستوی کے سامنے رکھی، انہوں نے یہ خوشخبری سنائی کہ آپ مطمئن ہو جائیں، حضرت شاہ صاحب مضمون، مشاق قلم کار، نبیرۂ حضرت بڑے شاہ صاحب، صاحبزادہ محترم مولانا نسیم اختر شاہ ابن مولانا سید ازہر شاہ قیصر مرحوم، کے قلم سے ماہنامہ ”ترجمان دیوبند“ میں عنقریب آ رہا ہے۔

مولانا نسیم اختر شاہ صاحب سے میں خوب واقف ہوں، سکر دل باغ باغ ہو گیا، مضمون حرفا حرفا پڑھا، بعد شکر یہ آپ کی اجازت سے پورا مضمون پیش خدمت ہے۔

میں نے حضرت شاہ صاحب سے نسائی شریف پڑھی ہے۔ اسی سال

حضرت کا درجہ نکلیا میں تقرر ہوا تھا، کہنے کو یہ ایک سے ماہی کتاب تھی، مگر حقیقت یہ ہے کہ حضرت کا انداز درس، تحقیق اسماء الرجال پر بحث اور حدیث کے متعلقات پر تفصیلی کلام، دوراً حدیث شریف کے علاوہ بھی دیگر درجات عربیہ کے طلبہ کی ایک بڑی تعداد شریک درس ہوتی تھی، اور آپ کے انداز ”گل افشانی گفتار“ سے حسب توفیق دامن بھرتی تھی۔ احقر تو فراغت کے بعد بھی جب مدرسہ اصغر یہ میں مدرس ہو چکا تھا۔ بعد مغرب کے درس حدیث میں پابندی سے حاضر ہوتا تھا، نشست کی جگہ بھی متعین تھی، کبھی کسی آیت کا حوالہ دینا ہوتا تھا تو حضرت میری طرف دیکھے بغیر ہاتھ سے اشارہ فرماتے کہ وہ دیکھے قاری ابو الحسن بیٹھے ہوئے ہیں، اس عرض کا مقصد یہ ہے کہ میری طرح نہ جانے کتنے ایسے ہوتے تھے جو بعد مغرب کے اس درس حدیث میں شریک ہوتے تھے۔

کچھ خصوصیات خاصہ ہوتی ہیں جو مبداء فیاض سے کہیں جمع ہو جاتی ہیں۔

ولیس علی اللہ بمتنکر ﴿﴾ ان بجمع العالم فی واحد

الطیلسی

قدرت کی صناعی اور کاریگری کے لاتعداد شاہ کار اور بے شمار نمونے روئے زمین پر موجود خدائے وحدہ لا شریک کی عظمت و رفعت کو زبان حال سے بیان کرتی عجیب و غریب مخلوقات اور انگنت صورتیں، ہر ایک کا رنگ جدا، ہر ایک کی کیفیت مختلف، کوئی زندگی کے ساز پر گائی گئی خوبصورت غزل، کوئی بربط حیات پر چھیڑا گیا حسین نغمہ، کسی میں چاندی کا سکون، کوئی صبح دم چلتی ہوا کامست کن جھونکا، کوئی آفتاب کی طرح زندگی کی حرارت کا اعلان، کوئی شام کی دلغریوں کی داستان، ہزاروں انسان مگر اپنی شکلوں، صورتوں، خصوصیات اور کمالات کے اعتبار سے قابل مدح اور لائق ستائش، سب پر خالق کی کرم فرمائیوں کے اثرات، ہر ایک اپنی ذات میں مجموعہ اوصاف، صد ہارنگ کے پھول، ان پھولوں کی بھینی بھینی خوشبو سے فضا

معطر اور عطر بیز، زندگی کی تعمیر جو ہاتھ خود کرتے اور کاروان حیات کو نئی جہتوں، نئی فضاؤں اور نئے آسمانوں سے آشنا کرتے ان میں ایک محترم نام ہمارے مخدوم و مخدوم حضرت مولانا سید انظر شاہ صاحب مسعودی کا بھی ہے، جو ہر حلقہ میں "شاہ صاحب" کے نام سے متعارف اور ہر جگہ اسی انداز پر جن کی پذیرائی اور استقبال ۵ رسال کی عمر قیمی کے دور کا آغاز مگر شیخ سعدی کی زبان میں

بالائے سرش ز ہوشمندی ❀ می تافت ستارہ بلندی

ابتدائی عمر میں انگریزی تعلیم کے لیے دہلی کا سفر کیا، دہلی اس وقت شکست و ریخت کے دور سے گزر رہی تھی، مگر اہل علم اور اصحاب کمال کی موجودگی سے طالبین کے لیے اس میں کشش تھی، تعلیم شروع ہوئی اور کچھ وقت گذرا بھی مگر ۱۹۰۷ء کے ہنگامہ بلاخیز نے دیوبند آنے پر مجبور کر دیا، پنجاب یونیورسٹی سے کچھ امتحانات دیئے مگر واپسی نے اس راہ کے دروازے بھی بند کر دیئے، از سر نو تعلیم کی ابتداء اور اب کی بار اسی میدان کا انتخاب جس میں ان کے نامور والد نے شہرت دوام حاصل کی، دھیمے قدموں سے سفر شروع کیا، ایک فرشتہ مولانا اعزاز علی صاحب کی صورت میں ظاہر ہوا اور ان کا ہاتھ تھام لیا ان ہی کی تربیت، ان ہی کی توجہ اور ان ہی کی محنت نے ایک یتیم کو جوہر قابل بنا دیا۔

مولانا سید انظر شاہ صاحب نے پوری لگن، شوق اور جذبے سے ازاول تا آخر دارالعلوم دیوبند میں تعلیم حاصل کی، ممتاز طلبہ میں شامل رہے، ان کی انفرادیت کے غنچے چٹکنے لگے اور علمی دنیا ایک نو وارد کے قدموں کی چاپچوس کرنے لگی، ذہین، فطین، ہوشمند، بلا کا حافظہ، کچھ پانے کا سودا، کچھ حاصل کرنے کا جنون، آگے بڑھنا سیکھا تھا، پیچھے مڑ کر دیکھنا بھی گوارا نہ کیا، زندگی کی سختیوں اور زمانے کی ناہمواریوں کو خاطر میں نہ لاتے ہوئے منزل کی جانب بڑھتے رہے، بقول شاعر

جس دن سے چلا ہوں میری منزل پہ نظر ہے ❀ آنکھوں نے کبھی میل کا پتھر نہیں دیکھا

۱۳۷۲ھ مطابق ۱۹۵۲ء میں دارالعلوم سے فارغ ہوئے اور اسی سال دارالعلوم میں مدرس عربی کی حیثیت سے آپ کا تقرر ہو گیا، اول دن سے ان کی تدریسی صلاحیتوں کے چرچے شروع ہوئے، میزان سے ابتداء اور بخاری پر آ کر ٹھہراؤ، مقامات ان کے زیر درس رہی، ملاحسن اور سلم کو انہوں نے پڑھایا، جلالین اور بیضاوی ان کی نکتہ آفرینیوں کا مرکز بنی، مختصر المعالی، شرح عقائد اور ہدایہ میں تحقیقی کا ثبوت دیا، ترمذی، مسلم ابوداؤد، مشکوٰۃ جیسی کتب احادیث بھی طویل زمانے تک پڑھانے کی سعادت حاصل رہی، فقہ و حدیث، تفسیر و کلام، منطق و فلسفہ، معانی و ادب ہر جگہ شہرت اور محبوبیت نے ان قدموں تلے پھول بچھائے ۵۲ سال ان کی تدریسی زندگی کے گذر رہے ہیں، ان کے انداز درس اور طریقہ درس نے مقبولیت کا دامن نہیں چھوڑا کسی فن میں نہ عاجز اور نہ کسی کتاب سے متوحش، ہر جگہ ان کی صلاحیتوں کے قطار اندر قطار چراغ روشن ہوئے اور ان کی روشنی طالبان علوم نبوت کے لیے ایک مثال بن کر سامنے رہی خدا نے ذہن، فکر، حافظے اور افہام و تفہیم کی بے پناہ دولتوں سے نوازا اور قدرت کی ان فیاضانہ عنایات کا انہوں نے فیاضانہ استعمال کیا، دارالعلوم کے وہ چند نام جو اپنے علم و عمل، صلاحیت اور قبولیت میں شہرت کی منزلوں تک پہنچے ان میں شاہ صاحب کا نام نمایاں ہے وہ اپنی ذات میں ایک انجمن اور اپنے وجود میں ایک ادارہ ہیں، اس انجمن کی روشنی روز بروز بڑھ رہی ہے اور اس ادارہ کی وسعت علم سے دیوبندیت کے آنگن میں عقیدے اور مثبت فکر کے پھولوں کی خوشبو پھیلی ہوئی ہے۔

اپنے وقت کے نامور اساتذہ سے انہوں نے تعلیم حاصل کی اور ہر خوان علم سے خوب خوش چینی کی نہ کسی فن کی بیڑیوں میں جکڑے رہے اور نہ کسی خاص علم کی زنجیروں نے انہیں باندھے رکھا، مطالعہ ان کا عیش بھی ہے وسیع بھی اور بے پناہ بھی، زندگی کو جن اصولوں کے حوالے انہوں نے کیا ان میں سے ایک مطالعہ بھی ہے، ایام جوانی سے لے کر بڑھاپے کی اس چھاؤں تک نہ کبھی وہ اس سے بیزار ہوئے



اور نہ بے توجہ۔ آج بھی گھنٹوں پڑھتے ہیں، مطالعہ کرتے ہیں اور تب جا کر بخاری جیسی عظیم اور اہم کتاب کا درس دیتے ہیں، خارجی مطالعہ بھی ان کے معمولات کا حصہ ہے، زندگی کیا ہے؟ کیا کوئی معرہ ہے، کوئی چیتاں ہے، کوئی لائنل مسئلہ ہے، ایسا کچھ بھی نہیں شاہ صاحب کی زندگی کے نشیب و فراز سے جو لوگ واقف ہیں اور ان کی شبانہ روز جدوجہد پر جن کی نظر ہے وہ زندگی کو ایک کھلی کتاب کی طرح دیکھ سکتے ہیں، کیسے انسان کی محنت اور جانفشانی کی کلیاں چمکتیں اور پھول بنتی ہیں، تدریس کی انفرادیت کے ساتھ ساتھ تحریر و قلم اور تقریر و خطابت میں ان کی امتیازی شان ہے، دونوں میدانوں میں وہ اس قافلہ سالار کی طرح ہیں، جس کے پیچھے چلتے قافلے اپنی پوری توانائی اور طاقت صرف کر دیتے ہیں اور اس کے قدموں کے نشانات پر چل کر ہی وہ منزل پر پہنچتے ہیں۔ دارالعلوم کا یہ امتیاز ہے کہ اس نے علوم و کمالات کے وہ گوہر پیدا کیے جن کی چمک آنکھوں کو خیرہ کیے دیتی ہے، تحریر ان کی اتنی اجلی، اتنی پاکیزہ، اتنی صاف شفاف، اتنی رسیلی، اتنی میٹھی، اتنی شیریں کہ خواجہ حسن نظامی کا روزنامہ اپنا لطف کھو بیٹھے، اتنی پر شکوہ، اتنی باوقار، اتنی جاذب نظر کہ ابوالکلام آزاد کی تحریروں کا سحر ٹوٹا نظر آئے، محنت اور بلندی اس درجہ کہ مناظر احسن گیلانی کی تحریروں کی چاشنی ذائقہ کا حصہ بن جائے تحریر میں وہ کسی کے مقلد نہیں اپنا ہی انداز اپنا ہی اسلوب وہ بھی اتنا جداگانہ اور متنوع کہ کوشش کے باوجود اس اسلوب تک رسائی ممکن نہ ہو، ہزاروں مقالات و مضامین ان کے گوہر ہار قلم سے نکلے اور تا حال سلسلہ دراز ہے، علم کی گہرائیوں، معلومات کی ہمہ گیریوں کے ساتھ تاریخِ اردو ادب پر بھی ان کا مطالعہ قابل رشک ہے، ہماری صف کے لوگوں کے مقابلہ میں اردو ادب کے مختلف ادوار، مختلف عظیم ادبی شخصیات، ان کے ادبی کمالات اور ان سب کے مابین بنیادی فرق اور امتیازات کو بھی وہ خوب جانتے اور پہچانتے ہیں، یہی وجہ ہے کہ کبھی ان کی تحریریں غالب کے خطوط کی یادیں تازہ کرتیں اور کہیں قلعہ معلیٰ کے اردو نمونے بن کر سامنے آتی ہیں، لکھنا ان کے

لیے اتنا ہی سہل جتنا دوسروں کے لیے لیٹنا، سونا اور لذت کام و دہن میں مصروف ہونا ہر موضوع پر داد کلم دی اور ہر عنوان کو نکھارا اور سنوارا علمی موضوعات سے لے کر حالات حاضرہ پر بھی وہ جچی تلی رائے کا اظہار کرتے اور ان کی رائے میں وزن بھی ہوتا ہے فکر بھی اور سچائی بھی۔

ان کی تصنیفات و تالیفات کی تعداد ایک درجن سے زائد ہے (۱) تذکرۃ الاعزاز سوانح حضرت مولانا اعزاز علی صاحب (۲) ایمان کیا ہے؟ ترجمہ تکمیل الایمان مصنفہ حضرت شیخ عبدالحق محدث دہلوی (۳) طریقہ تعلیم ترجمہ تعلیم المصنفہ الامام برہان الاسلام (الزرلوجی) تلمیذ صاحب ہدایہ (۴) فروغ سحر مجموعہ مضامین (۵) گل افشانی گفتار مجموعہ تقاریر (۶) خطبات کشمیری مجموعہ خطبات (۷) نقش دوام سوانح امام العصر حضرت علامہ انور شاہ کشمیری (۸) نالہ و گل شخصیات پر لکھے گئے مضامین کا مجموعہ (۹) اسمائے حسنیٰ کی برکات (۱۰) تفسیر ابن کثیر پر واقع اور علمی کام (۱۱) بیضاوی کے ایک حصہ کی شرح، ترتیب بنام ”تقریر شاعی“ وغیرہ ان کے علاوہ چند کتابیں زیر تالیف ہیں ان کے زیر ادارت ماہنامہ ”نقش“ اور پندرہ روزہ ”یثرب“ ایک طویل عرصہ تک شائع ہوئے آج کل ماہنامہ ”محدث عصر“ ان کی قلمی جولانیوں کا ثبوت ہے، تصنیفات و تالیفات پر ان کی تقریظات اور مقدمات کا شمار سو وہ اب ممکن نہیں۔

تخریر و قلم سے ان کی وابستگی جتنی قریبی، پختہ اور مضبوط تقریر و خطابت سے بھی اتنی ہی قربت، اتنی ہی نزدیکی، اتنی ہی منفرد اور مہتمم بالشان، وہ خطابت کی دنیا کے تنہا ایسے مقرر جن کے لب و لہجہ اور انداز گفتار کو اختیاری اور غیر اختیاری طور پر ہزاروں نے اپنا یا مگر چند قدم چلنے کے بعد سب نے حوصلہ ہار دیا، وہ اپنے انداز کے خود ہی موجد اور خود ہی خاتم بہت سوں نے انظر شاہ بننے کی کوشش کی مگر بقول استاذ ذوق

نہ ہوا پر نہ ہوا میر کا انداز نصیب

ہزار برق نے چل پھر کے مشق کی لیکن ۱۱۱۱۱ آئی ترے مسکرا کے آنے کی

گذشتہ ۳۵ سال سے میں ان کو سن رہا ہوں ہزاروں کے مجمع میں بھی سنا، مختلف تقریبات اور پروگراموں میں بھی شرکت کی، عظیم الشان اجتماعات میں بھی شریک ہوا، شاہ صاحب ہر صورت میں شاہ صاحب ہی ثابت ہوئے، غلہ اسکیم کے جلسوں میں، دیوبند کے محلوں میں، اور دیگر مواقع پر ان کی تقاریر کی گونج ہے، مجمع صرف ان کو سننے کے لیے جمع ہوتا اور ان کی تقریروں کے اختتام پر اپنے گھروں کو لوٹنے لگتا ہے جوش ملیح آبادی کے بارے میں کسی نے لکھا تھا کہ الفاظ ان کے سامنے ہاتھ باندھے کھڑے رہتے تھے (مجھے یہ تعبیر کبھی پسند نہیں آئی) الفاظ شاہ صاحب کے ارد گرد پروانوں کی طرح پوری داری، پورے جذبے کے ساتھ چکر لگاتے ہیں، کب ان کی نظر کرم ہو اور ان کی نوک قلم اور نوک زبان سے ادا ہونے کی سعادت حاصل ہو، علوم کا گنجینہ، معلومات کا خزینہ ان کے مواعظ اور خطبات کی شان ہی نرالی ہے، ابوالکلام آزاد کی سحر انگیز خطابت، عطاء اللہ شاہ بخاری کی گھن گرج، حفظ الرحمن سیوہاروی کا استدلال، حبیب الرحمن لدھیانوی کی مہارت، شبیر احمد عثمانی کی طلاقت لسانی نے اگر کہیں ٹھکانا بنایا تو وہ شاہ صاحب کی ذات ہے۔ جنوبی افریقہ، کینیڈا، ہانام، ویسٹ انڈیز، برطانیہ، شارجہ، دبئی، کویت، بنگلہ دیش، پاکستان، سعودی عرب، مارشس، ری یونین، وغیرہ ممالک کی زمین ان کے مضبوط قدموں کی دھمک اور اعلیٰ خطبات و تقاریر کی چمک اپنے قلب اور اپنے سینے پر محسوس کرتی ہیں، ہندوستان کے ہزاروں اسفار، ۵۲ سال کے عرصہ میں ہزار ہا ہزار جلسوں اور اجتماعات میں ان کی شعلہ بیانی کے ہمیشہ سے چہ چہ غرض دور آخر میں شاہ صاحب جیسا دوسرا کوئی مقرر اور خطیب اپنی تقریر اور خطابت کا ایسا سحر قائم کرنے میں کامیاب نہ ہو سکا اور بات یہیں آ کر ٹھہری۔

نطق کو سوناز ہیں تیرے لب اعجاز پر ﴿﴾ محو حیرت ہے ثریا نعت پرواز پر

اپنے وقت کے باکمال انسانوں، نامور شخصیات، سرکردہ لوگوں، برگزیدہ افراد اور عالمی سطح کی شخصیات سے ان کے تعلقات بھی رہے اور مراسم بھی، حاضری اور

ملاقاتیں بھی سب نے ان کو سراہا، سب نے ان کو چاہا اور سب نے ان کو سینے سے لگایا، متعدد بار زیارت حرمین شریفین سے مشرف ہو چکے ہیں، عالم حدیث پر خداوند قدوس نے ان کو خصوصی نظر عطا کی اور وہ آج ممتاز محدثین میں شمار کیے جاتے ہیں، عزم اور ارادہ ان کی زندگی کا حسین عنوان ہیں، ایک طوفان بھی ان کی زندگی میں آیا ایسا طوفان کہ جس نے۔

دیکھا جو تیر کھا کے کبھی گاہ کی طرف ﷻ اپنے ہی دوستوں سے ملاقات ہو گئی یہ طوفان تھا یا اپنی بقا کی جنگ، یا معرکہ کرب و بلا ان سب سے زیادہ موزوں یہ کہ خود کو ٹوٹنے، بکھرنے اپنے اور جماعت کے وجود کو ریزہ ریزہ ہونے سے محفوظ رکھنے کا ایک مسلسل اور مستقل عمل، ہمیشہ روشنی کی تلاش رہی اور جب صدق و صفا کے چراغ ہتھیلیوں پہ سجالیے تو یہ عمل۔

کوئی بزم ہو کوئی انجمن یہ شعار اپنا قدیم ہے  
جہاں روشنی کی کمی ملی وہیں اک چراغ جلا دیا  
ان پر لکھنے کے لیے بہت کچھ باقی اور زندگی کے دیگر پہلوؤں پر خامہ فرسائی کے لیے دوسری محبت بھی درکار ہے۔ ۱۹۲۸ء کو انہوں نے عالم امکان کا پہلا جلوہ دیکھا اور تب سے آج تک علمی عظمتوں اور رفعتوں کے ساتھ مناظر قدرت، مناظر عالم، مناظر فطرت سے ان کا ذہن، ان کا قلب، ان کی روح، ان کی آنکھیں اکتاب نور کر رہی ہیں۔



مشکوٰۃ شریف، ج: ۲، موطاً امام مالک اور شرح نخبة الفکر کے استاذ

## حضرت مولانا خورشید عالم صاحب دیوبندی مدظلہ

”اخلاص“ بجائے خود ایک پُرکشش وصف ہے، جو عموماً کم و بیش تمام اساتذہ میں ہوتا ہے، لیکن اسی کے ساتھ اگر کسی استاذ میں کچھ اور ایسے اوصاف ہوں جو طلبہ کے دل و دماغ کو اپنی جانب کھینچ رہے ہوں تو اس کا فیض کچھ زیادہ ہی عام و تمام ہوتا ہے۔

ایسے بافیض اساتذہ میں استاذی اکرم حضرت مولانا خورشید عالم صاحب ابن حضرت مولانا ظہور احمد صاحب ہیں، حضرت مولانا ظہور احمد صاحب سے متعلق غائبانہ معلومات اپنے اساتذہ سے تھیں، آپ ایک جامع المعقول والمعقول استاذ تھے، دارالعلوم دیوبند کے طبقہ علیا کے استاذ اور حضرت علامہ انور شاہ کشمیری کے شاگرد تھے دارالعلوم میں آخر تک حدیث پاک کی تدریسی خدمات انجام دیں۔

میں نے اپنے ایک استاذ سے سنا تھا کہ حضرت مولانا ظہور احمد صاحب قرآن کریم، حدیث پاک اور دیگر کتب عربی کے ترجمہ میں بے مثال تھے۔

میں دارالعلوم دیوبند میں داخل ہوا تو قدیم ساتھیوں سے معلوم ہوا کہ ہمارے امسال کے اساتذہ میں حضرت مولانا خورشید عالم صاحب مدظلہ بھی ہیں، میں نے پوچھا یہ کون صاحب ہیں؟ بتلایا کہ حضرت مولانا ظہور احمد صاحب کے صاحبزادے، حضرت مرحوم کے بارے میں غائبانہ سن رکھا تھا، بہر حال جب پہلے روز حضرت مولانا تشریف لائے تو دیکھتے ہی رُعب کے ساتھ کشش بھی محسوس ہوئی، اور بسم اللہ کے ساتھ چند جملے زبان سے ادا ہوتے ہی لب و لہجہ اور اندازِ تکلم نے درسگاہ کے تمام ہی طلبہ کو مسحور کر دیا۔ پہلے ہی روز، صرف چند جملوں میں درسگاہ کے تمام طلبہ کو ایسی مضبوط گرفت میں لے لینا، ایسا پہلے دیکھا ہی نہیں۔

مولانا کے پاس ہماری کتاب اولاً مشکوٰۃ شریف جلد ثانی، اور اس کے ختم کے بعد موطاً امام مالک اور شرح نخبة الفکر ”نزہۃ النظر“ رہی ہے۔

یوں تو استاذ کی نظر تمام ہی طلبہ پر ہوتی ہے، لیکن اگر یہ عرض کیا جائے کہ پابندی اور کھل حاضری کے باعث ہمارے دوست مولانا مفتی امان اللہ صاحب کو کئی اور میری جانب خاص توجہ تھی تو بطور تجدید شہادت کے بیجا نہ ہوگا، اور یہ توجہ بجز اللہ تبارک و تعالیٰ سے نہیں۔

**ولادت** | حضرت مولانا کی ولادت ۱۳۵۳ھ میں دیوبند کے ایسے ماحول اور خاندان میں ہوئی جن کے آباؤ اجداد کا مشغلہ تعلیم قرآن رہا ہے۔ آپ کے جدِ اعلیٰ حضرت مولانا منظور احمد صاحب دارالعلوم کے درجہ فارسی میں ریاضی کے یکتا، ممتاز اور ماہر فن استاذ تھے۔ والد صاحب کے سلسلے میں ابھی گذرا۔ اور خود حضرت الاستاذ سامنے ہیں، صاحبزادگان مولانا محمد عارف اور مولانا قاری محمد واصف سلمبہا، یہ دونوں مدرس ہیں۔ نیز حضرت کے بھائی مولانا عبدالشکور صاحب کے پوتے مولوی نوید صاحب معبد انور میں استاذ ہیں، اس طرح تعلیم و تدریس کا یہ زریں سلسلہ پانچ پشتوں کو محیط ہے، اسے سلسلہ الذہب کہا جائے تو مبالغہ نہ ہوگا۔

**تعلیم** | ناظرہ قرآن کریم کا آغاز بہ عمر ۵ سال آپ نے رشتے کی دادی محترمہ اُمّۃ الحنان مرحومہ سے کیا، قرآن کریم کے ورد اور صحیح حروف اور اس کی تعلیم میں آپ ایک بے مثال خاتون تھیں، ورد قرآن ایسا تھا کہ حفاظ کو ٹوک دیتی تھیں، تمام عمر آپ نے لوجہ اللہ پڑھایا، دیوبند میں آپ کے شاگرد لڑکے اور لڑکیوں کی تعداد تقریباً ایک ہزار ہے۔

**حفظ قرآن کریم** | ناظرہ کی تکمیل کے بعد دارالعلوم میں آپ نے حضرت قاری محمد کامل صاحب کے پاس حفظ قرآن کریم کی تکمیل کی۔ جناب قاری محمد کامل صاحب بڑے بافیض اور نہایت تجربہ کار اور مقبول استاذ تھے، آپ کے تلامذہ کی تعداد بھی ہزاروں میں ہے۔ تکمیل حفظ کے بعد آپ نے اپنے نانا جناب حافظ ناظم علی صاحب سے ایک سال قرآن کریم کا دور کا، موصوف دیوبند کے جید حفاظ میں سے تھے، پورا قرآن کریم ایک شب میں بیک دفعہ سنا دیتے تھے۔

حضرت قاری کامل صاحب اور جناب نانا صاحب کا فیض ہے کہ حضرت  
الاستاذ بہترین حافظ قرآن کریم میں۔

مولانا نے اردو، فارسی اور ریاضی کی تعلیم دارالعلوم دیوبند میں  
فارسی کی تعلیم حاصل کی اور فارسی اور ریاضی دونوں میں آپ کی امتیازی  
پوزیشن تھی۔

قرآن کریم اور فارسی کی تعلیم کے دوران آپ تین بار سخت اور مہلک امراض  
میں مبتلا رہے، اس لیے دو سال زائد لگ گئے۔

عربی کی تعلیم کا آغاز آپ نے ۱۳۷۰ھ سے کیا۔  
عربی کی تعلیم اس زمانہ میں دارالعلوم دیوبند میں ابتدائی درجات کی تعلیم معیاری  
نہیں تھی، اس لیے آپ کا ارادہ الہ آباد یونیورسٹی سے متعلقہ امتحانات، مولوی، عالم،  
فاضل، دینے کا ہوا اور یہ خیال ہوا کہ اس کے بعد دارالعلوم دیوبند کے آخری درجات  
میں داخلہ لے کر تکمیل کی جائے۔ مگر آپ کے والد صاحب کو طبعاً یہ خیال  
پسند نہ تھا کیوں کہ فی الواقع یہ صورت بہتر نہ تھی مگر اس کے باوجود اس خیال کو مسترد نہ  
کرتے ہوئے فرمایا کہ ”حضرت شیخ الادب مولانا اعزاز علی صاحب سے (حضرت  
شیخ الادب آپ کے والد صاحب کے استاذ بھی تھے، اور مزید برآں دونوں حضرات  
کے مابین تعلقات اور معاملات، مدرسہ اور خانگی معاملات سے بھی زیادہ تھے) اپنے  
دل کی بات کہہ دینا اور ان کے مشورہ کے مطابق عمل کرنا، چنانچہ آپ نے والد  
صاحب کی معیت میں حاضر خدمت ہو کر اپنی بات رکھ دی، سن کر حضرت شیخ الادب  
نے فرمایا کہ: ”اگر ابتدائی کتابیں میں تم کو پڑھا دوں تو کیسا ہے؟“ حضرت الاستاذ  
نے اسے اپنے لیے باعث سعادت سمجھ کر رضامندی کا اظہار فرمایا۔

حضرت شیخ الادب مولانا اعزاز علی صاحب کا انداز درس اور افہام و تفہیم کا  
طریقہ مثالی تھا، مولانا کے ساتھ ابتدائی کتابوں کے درس میں، غنیمت ہار دہ سمجھتے

ہوئے استفادہ کی غرض سے مشکوٰۃ شریف وغیرہ کے طلبہ بھی شریک ہونے لگے۔ اور اس طرح پابندی کے ساتھ درس کا آغاز ہو گیا۔ حضرت شیخ الادب وقت کی پابندی، درس کی حاضری پر غیر معمولی توجہ فرماتے تھے روزانہ سبق کے ساتھ آموختہ ضرور سنتے تھے، پہلی کتاب ختم ہو کر دوسری شروع ہو جاتی تب بھی پہلی کتاب کا آموختہ سنتے تھے اس طرح بلاشبہ طالب علم کو محنت کی عادت ہو جاتی ہے، اور حضرت مولانا کو اس کی عادت ہو گئی اور یہ عادت آج تک ہے۔

نحو اور صرف کی کتابیں حضرت شیخ الادب نے مکمل کرائیں، اور منطق میں، صفحہ، کبریٰ، ایسا غوجی اور مرقاۃ آپ کے والد صاحب نے اس طرح مکمل کرائیں کہ تہذیب کو حفظ کرایا، اس طرح پہلا سال مکمل ہوا۔

اس کے بعد آپ نے عام جماعتوں کے ساتھ شامل ہو کر تعلیم حاصل کی مگر آپ کے والد صاحب ہر سال فن کی بنیادی اور مشکل کتاب آپ کی وجہ سے اپنے نام تجویز کرا کر پڑھاتے تھے۔

حضرت شیخ الادب کی مخصوص کتاب ہدایہ آخرین تھی مگر آپ سے یہ کتاب اس لیے نہ پڑھ سکے کہ آپ کا اس سے پہلے ہی وصال ہو گیا تھا۔

۱۳۷۶ھ میں آپ نے دورۂ حدیث شریف سے فراغت حاصل کی،  
**فراغت** حضرت شیخ الاسلام مولانا سید حسین احمد مدنی سے بخاری شریف مکمل پڑھنے کا شرف حاصل ہوا۔

تعلیم کی لائن سے حضرت شیخ الادب مولانا اعزاز علی  
**علمی محنت اور مشقت** صاحب ایک بے مثال شخصیت کا نام ہے۔ جو بھی

طالب علم آپ سے جڑ جاتا تھا اس پر آپ کی پوری چھاپ پڑ جاتی تھی، حضرت الاستاذ کو حضرت شیخ الادب نے ابتداء ہی اس طرح محنت و شاقہ کا عادی بنایا تھا کہ وہ آپ کی طبیعت ثانیہ بن گئی۔ دوران تعلیم آپ کو اہم کتاب کی شروع کے بالاستیعاب مطالعہ



کرنے کا خوب موقع ملا۔ اس طرح کہ اس کے بغیر قلبی سکون حاصل نہ ہوتا۔

**آغازِ تدریس** | حضرت مولانا کی تدریس کا آغاز فراغت کے بعد ہی سے ہو گیا تھا، حضرت مولانا جہاں رہے اپنے اندازِ درس، طرزِ تکلم

اور لب و لہجہ کے باعث محبوب اور مقبول رہے۔

**دارالعلوم دیوبند میں تقرر** | ۱۳۸۳ھ میں بعد امتحان ششماہی دارالعلوم میں عارضی تقرر ہوا اور شرح عقائد نسلی، ملاحسن،

سلم العلوم اور شرح وقایہ، جیسی اہم کتابوں کے اسباق، دیگر اساتذہ سے آپ کے نام منتقل کئے گئے۔

اگلے سال ۱۳۸۴ھ میں استقلالِ عمل میں آگیا۔

۱۳۸۴ھ سے ۱۴۰۲ھ تک یعنی اٹھارہ سال کے عرصہ میں علاوہ بخاری اور ترمذی کے جملہ علوم و فنون کی تمام چھوٹی بڑی کتابیں پڑھانے کا موقع ملا۔ حضرت مولانا کا اندازِ درس والدِ محترم کے مشابہ ہے۔

**انتظامی صلاحیت** | جس طرح بہترین اور نادر انداز کی تدریس صلاحیت اللہ رب

سے لقمہ و انتظام کی بھی اعلیٰ صلاحیت حاصل ہوئی ہے، چنانچہ ابتداء ہی سے تمام ہی علمی اور انتظامی شعبہ جات کی نظامت اور نگرانی سے وابستگی رہی۔ ناظم دارالاقامہ، نگران مطبخ کمیٹی، رکن کمیٹی دارالافتاء، رکن کمیٹی دارالقضاء، رکن مجلس تعلیمی اور رکن اہتمام کمیٹی کی حیثیت سے ہمیشہ خدمت کے مواقع ملے۔

نیز حضرت مولانا سید اختر حسین میاں صاحبؒ کے دورِ نظامت و تعلیمات میں درجہ عربیہ کے علاوہ دیگر درجات کی نگرانی بھی آپ سے متعلق رہی۔

اسی طرح ماہِ رمضان میں حضرت حکیم الاسلام پور حضرت نائب مہتمم کے سفر میں چلے جانے کی صورت میں عارضی طور پر بحیثیت قائم مقام مہتمم خدمت کرنے کا بھی موقع ملا ہے۔

۱۳۰۲ھ میں جب جامع مسجد میں مدرسہ کا نظام قائم ہوا تو حضرت حکیم الاسلام نور اللہ مرقدہ نے نیابتِ اہتمام کی ذمہ داری، حضرت مولانا کو سپرد فرمائی، نیا نیا مدرسہ، جامع مسجد جیسی مختصر جگہ، تعلیمی نظام کہیں طلبہ کا رہائشی انتظام کہیں۔ اور مطبخ اور محاسبی کا نظام اور کہیں۔ اس صورتِ حال میں اہتمامِ تعلیمات، محاسبی، تنظیم و ترقی، دارالاقامہ اور مطبخ وغیرہ جملہ شعبہ جات کا نظم و انصرام تدریس کے ساتھ ساتھ یہ تمام نظم و انتظام از سر نو قائم کرنا، ان سب کی مکمل نگرانی، کوئی معمولی کام نہیں تھا بلاشبہ یہ نہایت جو حکم بھرا انتہائی سخت اور مشکل کام تھا۔ بہت سے قدیم و جدید حضرات تھے مگر نظر پڑی تو آپ پر، حضرت الاستاذ نے ایک اعلیٰ درجہ مدبر، ایک سنجیدہ اور سلجھے ہوئے تجربہ کار منتظم کی طرح ان اہم خدمات کو بحسن و خوبی انجام دیا۔ ساتھ ہی تدریسی سلسلہ بھی برابر جاری رہا۔ مسلم شریف ج: ۱، جیسی اہم حدیث کی کتاب بھی متعلق رہی۔

مگر — ۱۳۱۲ھ میں شدید علالت کے باعث نظم سے دست بردار ہو گئے، تدریسی خدمت بہر حال رہی مسلم شریف تقریباً ۲۵ رسال سے زیر درس ہے، بخاری شریف آٹھ سال سے، اس وقت اس کی جلد ثانی متعلق ہے۔

حضرت مولانا کا تدریس حدیث کا سلسلہ ۱۳۷۷ھ سے ۱۳۲۵ھ تک مسلسل انچاس سال سے ہے۔

حضرت الاستاذ دامت برکاتہم جیسے عمدہ مزاج اور سلجھی ہوئی طبیعت اور اخلاص کے حامل لوگ آج کے اس دورِ نفاق میں کہاں ملتے ہیں۔ احقر کا تعلق اس دارالعلوم سے ہے، پہلے سے احقر کی مشغولیت اب کچھ بڑھ گئی ہے، ملاقات کا موقعہ بہت کم ہوتا ہے، مگر جب کبھی بھی حضرت سے ملاقات ہو جاتی ہے اسی شفقت اور محبت سے ملتے ہیں مزاج پر سی فرماتے ہیں، مل کر طبیعت باغ باغ ہو جاتی ہے، آہ! آج کے اس خورد غرضانہ ماحول میں کہاں ایسے لوگ؟ اللہ تعالیٰ، حضرت الاستاذ دامت برکاتہم کے سلسلہ خدمت و حدیث کو کامل صحت و عافیت کے ساتھ اخیر عمر تک دراز فرمائے! آمین!

مشکوٰۃ شریف: ج: ۱، اور موطاً امام محمد کے استاذ

## حضرت مولانا قمر الدین صاحب گورکھپوری مدظلہ

ولادت: ۱۳۵۷ھ ۱۹۳۸ء

سال ہشتم جو نیا نیا سال قائم ہوا تھا اس کی خصوصیت ایک یہ بھی تھی کہ متحد و کتب نئی داخل کی گئیں تھیں انہیں میں ایک کتاب موطاً امام محمد بھی تھی، یوں تو یہ کتاب دورہ حدیث شریف کے ساتھ پڑھائی جاتی ہے مگر اس کا کچھ حصہ، اس سال کی خصوصیت یہ تھی موطاً پوری کتاب داخل تھی، اس پہلے سال میں حدیث کی دو کتاب موطاً امام محمد اور مشکوٰۃ شریف جلد اول حضرت مولانا قمر الدین صاحب ابن الحاج بشیر احمد صاحب رحمۃ اللہ علیہ کے پاس پڑھی۔

حضرت مولانا ۱۹۳۸ء ۱۳۵۷ھ میں پیدا ہوئے، آپ کی ابتدائی تعلیم ناظرہ، فارسی اور عربی درجہ اول تک مدرسہ فیض العلوم بڑھڑ گنج ضلع گورکھپور میں ہوئی یہی آپ کا وطن بھی ہے، عربی دوم کی تعلیم جامعہ عربیہ احیاء العلوم مبارکپور میں ہوئی، اور شرح جامی سے ہدایہ اولین ملاحظہ اور منہجی تک کی کتابیں دارالعلوم مونا تھہ بھنجن میں پڑھیں، اسی دوران اپنے غشی اور مولوی کا امتحان الہ آباد بورڈ سے پاس کیا۔ ۱۹۵۷ء ۱۳۷۷ھ ۱۹۵۸ء ۱۳۷۸ھ میں تفسیر و حدیث اور فنون کی تکمیل دارالعلوم دیوبند میں ہوئی اور یہیں سے فراغت پائی۔

۱۹۵۹ء ۱۳۷۹ھ سے آپ نے دہلی کے قدیم مدرسہ عبدالرب میں تدریس کا آغاز فرمایا، آپ چونکہ ایک باصلاحیت عالم ہیں، یہاں تدریس کے پہلے ہی سال میں موقوف علیہ اور دورہ حدیث شریف کی کتابیں زبردس رہیں۔ مدرسہ عبدالرب دہلی کے ارباب حل و عقد آپ کو بہت چاہتے تھے، آپ کے تقویٰ اور شرافت سے

بہت متاثر تھے، مولانا نے یہاں ۱۹۶۶ء تا ۱۳۸۶ھ تک تدریسی خدمت انجام دی۔ تدریس کے ساتھ دہلی کی مختلف مساجد میں مختلف اوقات نماز میں تفسیر و حدیث بیان کرنے کا سلسلہ رہا، کہیں بعد نماز جمعہ تقریر اور کہیں بعد نماز عشاء تفسیر و حدیث بخاری شریف کا درس، اور یہ سارے دروس و تقریریں آپ کی بہت مقبول رہیں، اس زمانے کے حضرات آج بھی مولانا کو یاد کرتے ہیں۔

دہلی کے بعد ۱۳۸۶ھ تا ۱۹۶۶ء میں دارالعلوم دیوبند میں آپ کا تقرر ہوا۔ دارالعلوم دیوبند میں پہلے سال ہدایہ اولین، مختصر المعانی، قطبی، سلم العلوم اور مقامات حریری کی زیر درس رہیں۔

۱۳۹۶ھ تا ۱۹۷۶ء سے دارالعلوم دیوبند میں حدیث کی تدریس کا آغاز ہوا اور ہماری جماعت ہی نے آپ سے سب سے پہلے حدیث کا سبق لیا، حدیث کی پہلی کتاب موطاً امام محمد اور مشکوٰۃ شریف تھی۔

اس کے بعد سے تا حال اہم کتابوں کے ساتھ حدیث شریف خاص طور پر مسلم شریف کا کامیاب درس دے رہے ہیں، دارالعلوم دیوبند کے آپ کا میاب اور مقبول درس ہوتے ہوئے نہایت شریف الطبع اور نیک سیدھے سادے استاذ ہیں۔ ناظم تعلیمات بھی رہ چکے ہیں۔

بیعت کا تعلق مصلح الامت حضرت مولانا شاہ ولی اللہ صاحب خلیفہ حضرت حکیم الامت تھانوی سے رہا، آپ کے وصال کے بعد ہی النہ حضرت مرشدی مولانا سید ابراہیم صاحب ہرودی دامت برکاتہم سے تعلق قائم کیا اور تھوڑے ہی دنوں میں اجازت و خلافت حاصل ہو گئی۔ اللہ تعالیٰ صحت و عافیت کے ساتھ آپ کا مبارک سایہ قائم رکھے اور ہم کو بیش از بیش استفادہ کی توفیق ارزانی فرمائے۔ آمین!

حضرت مولانا دور و نزدیک، قرب و جوار میں اصلاحی اسفار بھی فرماتے رہتے ہیں جس کے ماشاء اللہ بہت مفید ثمرات مرتب ہوا ہے۔

”طبیبہ النشر“ کے استاذ

حضرت شیخ القراء مولانا قاری عبداللہ سلیم صاحب مدظلہ

**پیدائش** | میرے استاذ حضرت مولانا محمد نعیم صاحب دیوبندی مدظلہ کے صاحبزادے حضرت الاستاذ مولانا قاری المقری عبداللہ سلیم صاحب دامت برکاتہم کی ولادت — ۱۷ صفر ۱۳۵۸ھ بروز شنبہ ۷ ربیعہ، ہوئی۔

**تعلیم** | از اول تا آخر آپ کی تمام تر تعلیم از ہر ہندو دارالعلوم دیوبند میں ہوئی، جس میں — تعلیمی ایام بسر کرنے کے لیے ایشیاء میں کتنے ہی ہندگانِ خدا شب و روز تمنائیں کرتے ہیں۔

دارالعلوم دیوبند میں آپ کے شب و روز ایسے علمی، ادبی، عرفانی اور نورانی ماحول میں گذرے، جس کا صرف اب تذکرہ ہے، وہ احوال بس کتابوں کی زینت ہیں۔

**علمی صلاحیت** | حضرت قاری صاحب نے دارالعلوم میں تمام ہی علوم پورے انہماک اور کامل شغف اور توجہ کے ساتھ حاصل کیے، نحو، صرف، منطق، ادب، معانی، اور تفسیر و حدیث وغیرہ سارے ہی علوم میں آپ مضبوط صلاحیت کے حامل ہیں، جید الاستعداد ہیں۔

**قاری خوش نوا** | آپ جس کسی علم کے ساتھ اشتغال رکھنا چاہتے، اس میں بہترین کامیاب اور بڑے نیک نام استاذ ہوتے، لیکن اللہ رب العزت کو آپ سے اپنے کلام کی بنیادی اور اولین خدمت لینی تھی، مبدیاً فیاض نے آپ کو نہایت خوبصورت آواز سے نوازا ہے، آپ نے کلام الہی کی خدمت جلیلہ میں اپنی خوش نوائیوں اور حسین صداؤں کا خوب خوب استعمال فرمایا۔

حضرت قاری صاحب دارالعلوم دیوبند سے فراغت کے بعد، بنارس کے جامعہ اسلامیہ مدنیہ میں قراءت کے استاذ ہو کر تشریف لے گئے تھے۔ آپ ابھی جوان تھے، مدرسہ بیت العلوم سرائے میر کے جلسہ سالانہ میں تشریف لائے تھے۔

مدرسہ بیت العلوم سرائے میر کو حضرت تھانویؒ اور آپ کے خلیفہ اجل حضرت پھولپوریؒ سے خصوصی نسبت حاصل ہے، حضرت پھولپوری حیات تھے، مدرسہ کے بانی اور مہتمم سب کچھ آپ ہی تھے۔ آپ نے حضرت قاری صاحب کو بطور خاص تلاوت قرآن کریم کے لیے جلسہ میں مدعو فرمایا تھا۔

اللہ رب العزت نے حضرت قاری صاحب کو جس طرح حسن صوت سے نوازا ہے، حسن صوت بھی بھرپور عطا فرمائی ہے۔ آپ نے تلاوت فرمائی ماحول پر عجیب و غریب پڑ کیف سماں تھا، تلاوت کیا تھی، اللہ اللہ، ایک ایک حرف کی ادا اور لفظ لفظ پر صدائے دلنواز کا زیر و بم، حضرت پھولپوریؒ پر وجد طاری تھا، آپ خود تجوید و قراءت کے کامل ادا شناس تھے، مدرسہ بیت العلوم کا عرفانی ماحول، اطراف و جوانب سے سیلاب کی طرح اُمنڈا ہوا عظیم مجمع صدائے قرآنی کا قدر دان، حضرت قاری صاحب کے وہن مبارک سے نکلتی ہوئی لہن داؤدی میں حسین آواز، ملکوتی حسن کے ساتھ، کیا عرض کروں، ایسا معلوم ہوتا تھا مآذنا ہذا بشرًا الخ۔

زمیں پہ جیسے فرشتہ کوئی اتر آئے!

حضرت پھولپوریؒ عاشق قرآن، دورانِ تقریر نعت کی جگہ حضرت قاری صاحب سے تلاوت ہی کی فرمائش کرتے رہے۔ اس پہلی زیارت میں دو روز تک متعدد بار کی تلاوت میں مجموعی طور پر آٹھ رکوعات مسوع ہوئے، اگلے روز جمعہ کا خطبہ اور نماز جمعہ بھی آپ نے ہی پڑھائی، دورانِ خطبہ ایسا معلوم ہو رہا تھا کہ جیسے گلابی سنگ مرمر کے حسین مجسمہ میں روح ڈال دی گئی ہو۔

احقر کو اتنی مدت میں ان گنت خوبصورت آوازیں سننے کا اتفاق ہوا ہے مگر اتنی خوبصورت آواز پورے بانگمیں کے ساتھ کم ہی سنی، یہ کوئی تلمیذانہ مبالغہ آرائی نہیں ہے، حقیقت واقعی کا محض ادنیٰ اظہار ہے۔

**دوسری زیارت** | دوسری زیارت بھی غالباً ۱۹۶۵ء میں اسی مدرسہ بیت العلوم سرانے میر کے سالانہ جلسہ میں ہوئی اس وقت آپ دارالعلوم دیوبند کے تدریسی سلسلہ سے وابستہ ہو چکے تھے، عمر نے ایک فاصلہ طے کر لیا تھا مگر آواز کا سحر اور بانگمیں اور زیروہم علیٰ حالہ تھا۔

**حضرت قاری صاحب سے شرف تلمذ** | ایک طویل عرصہ ایسا گذرا کہ دشوں کی نذر رہا، بارہ سالہ تدریس کے بعد قسمت نے یاوری کی بفضل خداوندی، دارالعلوم دیوبند میں داخلہ لے کر تکمیل تعلیم کا زریں وقت آیا، دو سال قیام رہا۔ دورہ حدیث شریف کے سال میں اگرچہ خالی وقت بالکل نہیں ہوتا، پھر یہ کہ احقر قراءت کی ساری کتابوں کی تدریس سے گذر چکا تھا، مگر تمام پڑھنے پڑھانے کے باوجود وقت نکال کر صرف حضرت قاری صاحب سے شرف تلمذ حاصل کرنے کی غرض سے "طبۃ النشر فی القراءات العشر" کی خواندگی کے لیے باضابطہ درخواست پیش کی اور یہ احقر کی خوش بختی ہے کہ آپ کے سامنے زانوئے تلمذتہ کرنے کا موقع ملا۔

**علم القراءات میں آپ کی قابلیت** | محقق ابن الجزریؒ نے علم القراءات تصنیف فرما کر دنیا سے قراءات میں ایسا عظیم الشان کارنامہ انجام دیا ہے اور اس میں بیان مسائل کے تحت ایسی تحقیقات رقم فرمائی ہیں، جس کی اب کوئی امید نہیں ہے آپ کے بعد کے سارے ہی مصنفین نے آپ کی اسی نادر تحقیقات کو اپنی تصنیفات میں نقل کیا ہے قراءات عشرہ پر بلا مبالغہ یہ ایک بے مثال کتاب ہے۔

محقق ابن الجزریؒ نے پھر یاد کی آسانی کے لیے اپنی اس کتاب کے نفس مسائل کا عطر اور خلاصہ نکالا تو ایک ہزار پندرہ اشعار میں پوری کتاب منظوم کر دی، اور پھر بلاشبہ یہ قصیدہ ”دریا بکوزہ“ کا مصداق ٹھہرا۔

اس قصیدہ کو پڑھانا کوئی آسان اور معمولی بات نہیں ہے (ویسے تو آج اس کی تدریس کا ہر کس و ناکس دعویٰ کر سکتا ہے) اس وقت جب اس کی اردو شرحیں تقریباً ناپید تھیں، صرف متن سے قصیدہ حل کرنا اور طلبہ کو مطمئن کرنا غیر معمولی بات تھی۔ مزید یہ کہ حضرت قاری صاحب پڑھنے کے بعد پہلی بار ہمیں ہی پڑھا رہے تھے، اہل فن خوب واقف ہیں کہ اس کی تدریس ٹھوس اور عظیم صلاحیت ہی کی مرہون منت ہو سکتی تھی۔

بہر حال احقر آپ سے تلمذ کی نسبت کو دارین کی عظیم سعادت اور ایک بڑا شرف گردانتا ہے۔

تقریری اور تحریری صلاحیت | اللہ تعالیٰ نے حضرت قاری صاحب کو تقریر و خطابت کی بھی اعلیٰ صلاحیت عطا فرمائی

ہے جلسوں اور مجالس میں آپ کے بیانات بہت مؤثر ہوتے ہیں، اللہ تعالیٰ نے آپ کے اس وصف سے عوام و خواص کو بڑا فائدہ پہنچایا ہے۔

تقریر کے ساتھ تحریر و انشاء کی صلاحیت بھی بھرپور طور پر عطا ہوئی ہے شروع ہی سے آپ ملک کے متعدد اور معیاری جرائد و رسائل کے لیے مضامین لکھتے تھے اور یہ مضامین اعزاز و تشکر کے ساتھ طبع ہوتے تھے، اور بہت مقبول ہوتے تھے۔

مضامین بھی کسی ایک موضوع پر نہیں، مختلف النوع موضوعات پر ہوتے تھے، حالات حاضرہ پر بھی ہمیشہ ضرورت کے تحت مضامین لکھتے، غرض علمی ادبی، اور سیاسی سارے ہی موضوعات آپ کے زیرِ قلم ہوتے۔

اسی کے ساتھ کتابوں پر تقریظات اور مقدمات بھی ہوتے، ان میں آپ محدود



صفحات کے اندر کتاب کے عنوان اور موضوع کا ایسا عطر اور خلاصہ درج فرمادیتے تھے کہ موضوع کتاب کا پورا مضمون نگاہوں میں پھر جاتا تھا۔

حضرت قاری صاحب ہندوستان کے خوش آواز قراء میں  
**آپ کے تلامذہ** سب سے عمدہ آواز اور لہجے کے مالک ہیں آواز اور لہجے کی  
 کشش نے ملک بھر کے شائقین تجویذ کو متوجہ کر دیا، اور پھر آپ سے شرف تلمذ کے  
 شائقین کی بڑی تعداد نے استفادہ کیا، ملک کے ہر گوشے میں آپ کے باصلاحیت تلامذہ،  
 اور خوش آواز شاگردوں کی بڑی تعداد ہے اور یہ سب استاذ محترم کا نام روشن کر رہے ہیں۔  
 دارالعلوم دیوبند میں آپ ابتداء شعبہ افتاء سے بھی متعلق رہے اور اس طرح  
 فقہی مناسبت اور اس سے گہرا ربط و تعلق بھی آپ کو حاصل ہے، آپ سے استفادہ  
 کرنے والے حضرات اس رُخ سے بھی ہیں۔

احقر کے نزدیک دارالعلوم دیوبند کے قضیہ نامرضیہ کا ایک  
**ایک بڑا نقصان** بڑا نقصان اور ایسے یہ بھی ہے کہ یہ ادارہ ایک خوش آواز اور  
 خوش لہجہ معلم قراءت سے محروم ہو گیا۔

احقر اس نظریہ کا حامل ہے کہ شخصیات اصل ہوتی ہیں نہ کہ ادارہ اس لیے کہہ سکتا  
 ہے کہ یہ ادارہ کی ایک محرومی ہے، اللہ رحم فرمائے۔

حضرت قاری صاحب کے نام کا ایک جز: "سلیم" بھی ہے، اس  
**سلامتی طبع** جز کا بھرپور اثر آپ کے مزاج پر ہمیشہ رہا ہے، سلامتی آپ کی  
 طبیعت میں رچی بسی ہے، چنانچہ جب دارالعلوم دو نیم ہوا تو آپ نے کسی سے  
 وابستگی کے بجائے، اختلاف سے دور اور الگ رہ کر اپنی راہ الگ اپنائی، اور صرف  
 دیوبند سے نہیں ملک سے بھی بہت دور، ایشیاء سے باہر — امریکہ — جا بسے۔

ابتداء متعلقین سوچتے رہے کہ آپ امریکہ میں خود کو کن  
**امریکہ میں** مشغولیات کے حوالے کریں گے، مگر صلاحیت اپنی جگہ خود بنا لیتی

ہے اور بقول شاعر

زند جو ظرف اٹھالیں وہی پیمانہ بنے ﴿ جس جگہ بیٹھ کے پی لیں وہی مے خانہ بنے  
اور آپ نے اپنی جامع صلاحیتوں سے خوب کام لیا، چوبیس گھنٹوں کے نظام کار کے  
لئے ایسے نظام الاوقات بنائے اور ان اوقات میں اتنی گونا گوں خدمات انجام دے  
رہے ہیں جسے فی زمانہ ایک مجلس علمی ہی انجام دے سکتی ہے۔

اللہ تعالیٰ کامل صحت و سلامتی کے ساتھ تادیر آپ کا سایہ باقی رکھے۔ آمین!

گر تو می خواہی کہ باشی خوش ادا  
گن ادا بس کن ادا بس کن ادا



(مسامرہ لارہنتی کے استاذ)

حضرت الاستاذ مولانا مفتی سعید احمد صاحب پالن پوری

ولادت: آپ کی ولادت تقریباً ۱۹۳۲ء میں پالن پور کے مٹھات میں ایک موضع کالیدہ ضلع بناس کانٹھا گجرات میں ہوئی۔ آپ کی تعلیم کی ابتداء اپنے والد صاحب سے ہوئی، پھر وطن ہی کے مدرسہ میں ابتدائی کتابیں جناب داؤد چودھری، جناب ابراہیم جونیہ اور جناب حبیب اللہ چودھری سے پڑھیں۔

تعلیم: ابتدائی کتابیں پڑھ لینے کے بعد آپ دارالعلوم چھاپی جو علاقے کا مشہور مدرسہ ہے، داخل ہوئے اور وہاں آپ نے ماموں جناب عبدالرحمن صاحب شیرا سے ”حکایات لطیف“ وغیرہ کتابیں چھ ماہ تک پڑھیں، پھر وہاں سے اپنے ماموں صاحب کے ہمراہ سیندھنی، تشریف لے گئے اور وہاں بقیہ چھ ماہ تک آپ سے پڑھا، اس کے بعد آپ پالن پور حضرت مولانا محمد نذیر احمد صاحب کے مدرسہ میں داخل ہوئے، اور وہاں چار سال تک حضرت مولانا نذیر صاحب کے بھائی سے عربی کی متوسطات تک پڑھیں۔

متوسطات تک خواندگی مکمل کر لینے کے بعد آپ نے گجرات سے باہر کا علمی سفر اختیار فرمایا، سہارنپور تشریف لائے اور

سہارن پور آمد | مدرسہ مظاہر علوم سہارنپور میں ۱۳۷۷ھ میں داخلہ لیا، یہاں آپ نے تین سال تک پڑھا، یہاں جن اساتذہ سے شرف تلمذ حاصل ہوا ان میں حضرت مولانا صدیق احمد صاحب جموی ہیں، آپ سے اکثر کتب پڑھیں، حضرت مولانا دقار احمد صاحب بجنوری، حضرت مولانا مفتی محمد یحییٰ صاحب سہارنپوری، حضرت مولانا مفتی عبدالعزیز صاحب رائے پوری اور حضرت مولانا محمد یامین صاحب سہارنپوری ہیں۔

دارالعلوم دیوبند میں آمد | اس کے بعد دارالعلوم دیوبند میں ۱۳۸۰ھ میں داخلہ لیا، یہاں آپ نے پہلے سال جلالین شریف ہدایہ اولین علم ہیئت پر ایک کتاب کے بیس ابواب، شرح چھٹمنی وغیرہ کتابیں پڑھیں۔ دوسرے سال مشکوٰۃ شریف ہدایہ آخرین، تفسیر بیضاوی سورہ بقرہ وغیرہ کتابیں پڑھیں، اس کے بعد ۱۳۸۲ھ میں کتب احادیث کی خواندگی مکمل کیس، دارالعلوم دیوبند کے اساتذہ میں خاص طور پر جن حضرات سے شرف تلمذ حاصل ہوا ان میں حضرت مولانا اختر حسین میاں صاحب دیوبندی، آپ سے نصف اول ہدایہ پڑھی، حضرت مولانا بشیر احمد خاں صاحب اور حضرت مولانا نصیر احمد خاں صاحب آپ سے تفسیر جلالین اور الغوز الکبیر پڑھی، حضرت مولانا سید حسن دیوبندی، حضرت مولانا عبد الجلیل کیرانوی، حضرت مولانا اسلام الحق اعظمی، حضرت حکیم الاسلام مولانا قاری محمد طیب صاحب تبیر، حضرت النانوتوی، حضرت مولانا فخر الحسن صاحب مراد آبادی، حضرت مولانا محمد ظہور صاحب دیوبندی حضرت الشیخ جناب محمود عبدالوہاب المصری، فخر الحدیث حضرت مولانا سید فخر الدین احمد صاحب مراد آبادی، حضرت علامہ محمد ابراہیم صاحب بلیاوی، حضرت مولانا مفتی سید مہدی حسن صاحب شاہجہانپوری، یہ واضح رہے کہ یہ تینوں مؤخر الذکر حضرات، حضرت شیخ الہند مولانا محمود الحسن صاحب دیوبندی کے تلامذہ ہیں۔

آپ نے ۲ سال تک حضرت مولانا سید مفتی مہدی حسن صاحب شاہجہاں پوری کی خدمت میں فتاویٰ کی مشق و تمرین بھی کی حضرت الاستاذ مولانا پانپھری صاحب دامت برکاتہم حافظ نہیں تھے۔ تعلیم سے فراغت کے بعد اچانک اس کا احساس ہوا اور پھر لگ گئے، اللہ تعالیٰ کے فضل و کرم سے بہت جلد حافظ قرآن کریم ہو گئے۔

دارالعلوم دیوبند سے فراغت کے بعد اولاً آپ نے دارالعلوم اشرفیہ آغاز تدریس | راند یضلع سورت گجرات میں تدریس کا آغاز ۱۳۸۳ھ میں کیا۔

آپ نے یہاں ۹ رسالے تک صحاح ستہ اور فتون کی کتابوں کا نہایت کامیاب درس دیا۔ ۱۳۹۳ھ میں آنجناب کی کامیاب تدریس کی شہرت کے باعث ارباب دارالعلوم دیوبند نے یاد کیا، آپ نے یہاں متوسطات سے لے کر غنمی کتابیں سب ہی پڑھائیں، اور اب برسہا برس سے دیگر اہم ترین کتابوں کے ساتھ صحاح ستہ میں اہم ترین اور گونا گوں خصوصیات کی حامل کتاب ”ترمذی شریف“ کا درس دے رہے ہیں، آپ کا درس امتیازی شان کا حامل ہوتا ہے۔

راقم الحروف نے ۱۳۹۵ھ میں جب تعلیم کے دورِ ثانی میں دارالعلوم دیوبند میں داخلہ سال ہشتم میں لیا تھا اس وقت حضرت مولانا کے پاس اس جماعت کی دو اہم ترین کتابیں زیر درس تھیں، مسامرہ، دیوانِ حقیقی، دونوں کتابیں جس اہمیت کی حامل ہیں وہ اہل علم پر غفلت نہیں ہیں اس وقت کے بڑے بڑوں نے خاص طور پر مسامرہ پڑھانے سے پہلو تہی کی تھی، حضرت مولانا نے بغیر کسی ادنیٰ تاہل و تردد کے اسے منظور فرمایا اور حق یہ ہے کہ یہ دونوں کتابیں جو بالکل الگ نوعیت کی ایک دوسرے کی متضاد تھیں، تدریس کا حق ادا فرمایا، اگر یہ کہا جائے کہ اس سال ان دو کتابوں سے بہتر اور تحقیقی درس کسی کتاب کا نہیں ہوا تو مبالغہ نہ ہوگا۔ یہاں اپنے ایک دوست مولانا عبدالحمید نعمانی سلمہ کی تحریر کا ایک مختصر اقتباس درج کرنے کا جی چاہتا ہے۔

”حضرت مولانا دارالعلوم دیوبند کے مقبول اور کامیاب اساتذہ میں شمار ہوتے ہیں ان کا درس بڑا مقبول ہے کتب درسیات پر ان کی نظر بڑی گہری وسیع اور کلیات کے ساتھ جزئیات تک کو اپنے احاطہ اثر میں لیے ہوئے ہیں جن کو ان کے درس میں بیٹھنے اور سننے کا موقع ملا وہ اس بات کی شہادت دیں گے کہ درس اور فتون میں انہیں اجتہادی بصیرت حاصل ہے۔ پڑھانے کا ایک نرالہ انداز ہے، راقم الحروف نے حضرت مفتی صاحب سے ترمذی شریف اور بیضاوی شریف پڑھی، آج بھی ایسا محسوس ہوتا ہے کہ وہ اپنے تلامذہ کو گویا کہ کتابیں

گھول گھول کر پلا رہے ہیں، شاید ہی کوئی طالب علم ہو جو ان کے اسباق سے غیر حاضر رہتا ہو اور سچ تو ہے کہ درس نظامی کے پڑھنے پڑھانے کا طویل و وسیع تجربہ ہے اور فن پر بڑی مضبوط گرفت ہے۔ (ترجمان دارالعلوم: مئی ۱۹۹۹ء)

آج کے دور قحط الرجال میں حضرت مولانا کو دیگر اساتذہ کرام سے جو چیز ممتاز کرتی ہے اور طلبہ اور متعلقین کو الہامانہ انداز سے چاہنے پر مجبور کرتی ہے وہ شے تادیر، رجال سازی اور مردم گری کی صفت ہے، آپ اپنے متعلقین اور طلبہ کے علمی و تعلیمی مشاغل سے برابر واقفیت رکھتے ہیں اور حسب صلاحیت انہیں پڑھنے لکھنے میں مشغول رکھتے ہیں، انہیں مفید اور کارآمد مشاغل میں دیکھ کر خوش ہوتے ہیں اور مختلف انداز میں ان کی حوصلہ افزائی فرماتے ہیں۔

راقم الحروف اپنے کج بچ اور ٹوٹے پھوٹے انداز میں جو کچھ کاغذ سیاہ کرتا ہوا نظر آتا ہے وہ درحقیقت حضرت مولانا دامت برکاتہم کی توجہات ہی کا صدقہ ہے،  
فجزاه اللہ لعالی احسن الجزاء!

## تصنیف و تالیف

حضرات متقدمین کی تصانیف کی لمبی چوڑی فہرست دیکھ کر دنیا حیرت زدہ ہے ابھی ماضی قریب کی شخصیت حکیم الامت حضرت مولانا تھانویؒ اور شیخ الحدیث حضرت مولانا زکریا صاحبؒ کے تصنیفی کارنامے دیکھ کر حیرت ہوتی ہے مگر ان کے شب و روز کے نظام الاوقات اور اس پر منٹوں کے حساب سے مضبوطی کے ساتھ پابندی پر نظر ڈالنے سے یہ حیرت و استعجاب دور ہو جاتا ہے، حقیقت یہ ہے کہ اوقات کا مکمل انضباط اور تقوائی زندگی یہی وہ چیزیں ہیں جن سے اللہ تعالیٰ کی طرف سے اس کے نیک بندوں کی زندگی اور ان کے ایک ایک منٹ میں ایسی برکت عطا ہوتی ہے کہ ایک ایک منٹ پورے ایک ایک دن ان کے ایک دن ہفتوں اور مہینوں پر بھاری

ہو جاتے ہیں، اور وہ اس حیاتِ مستعار میں ایسے محیر العقول کارنامے انجام دے جاتے ہیں کہ دنیا سے سمجھنے سے قاصر رہتی ہے۔

یہ حقیقت ہے کہ وقت جیسی عظیم اور بے مثال قیمتی متاع کی دورِ حاضر میں جتنی ناقدری ہوئی ہے اتنی کبھی نہیں ہوئی وقت کے ناقدر شناسوں کی سمجھ میں اسی لیے نہیں آتا، مگر توفیق یافتہ بندگانِ خدا نے اس کلید کی حقیقت کو جانا، سمجھا اور اسے استعمال کیا تو علم و حکمت، تعلیم و تعلم، ذکر و تذکیر و وعظ و نصیحت اور تصنیف و تالیف کے سارے دروازے، ان کے لیے کھلتے چلے گئے، حال کی دو شخصیات کے نام اور کام ہمارے سامنے ہیں، ایک جناب مولانا محمد تقی عثمانی صاحب مدظلہ پاکستان میں اور دوسری شخصیت زیر تذکرہ استاذی حضرت مولانا پالپوری صاحب مدظلہ... سفر و حضر میں جنہوں نے آپ کو دیکھا ہے وہ جانتے ہیں کہ۔

زمانہ باتوں نہ سازد تو ہا زمانہ ستیز

پر عمل کرتے ہوئے موصوف کس طرح وقت کی کلائی کو مروڑ کر اپنے موافق کرتے ہیں۔ جس طرح حضر میں لکھنے پڑھنے کے اوقات کا انضباط رہتا ہے، سفر میں بھی اسی طرح سامانِ نوشت و خواند کے ساتھ یہ لکھتا پڑھتا جاری رہتا ہے، کوئی وقت ضائع نہیں ہونے پاتا۔ اسی کا نتیجہ ہے کہ آج ابتدائی کاموں سے لے کر تفسیر ہدایت القرآن اور اب تازہ ترین عظیم تصنیف ”رحمۃ اللہ الواسعہ شرح حجۃ اللہ البالغہ“ اور اس کے درمیان کی پچیس سے زائد تصنیفی خدمات نگاہ و قلب کے لیے سامانِ نور و سرور بنی ہوئی علماء و محققین سے خراجِ حمسین وصول کر رہی ہیں، ان کتابوں کا صرف سرسری تذکرہ پیش کیا جاتا ہے، اس میں زمانی ترتیب کا لحاظ نہیں ہے۔

## ﴿ ہدایت القرآن فی تفسیر القرآن ﴾

یہ تفسیر ابتداء مولانا کاشف الہامی مرحوم نے ایک خاص انداز پر لکھنی شروع کی

تھی مگر موصوف سے اس کی تکمیل نہ ہو سکی، حضرت الاستاذ نے آپ سے لے کر ان کے کئے ہوئے حصے سے آگے تفسیر شروع کی، اور حقیقت یہ ہے کہ آپ نے نہ صرف یہ کہ ہاشمی صاحب کے انداز کو کامیابی کے ساتھ باقی رکھا، بلکہ تحقیق و تدقیق کے اعتبار سے اس سے بہت آگے بڑھا دیا۔ یہ تفسیر حالات کے نشیب و فراز اور مختلف النوع ہجوم کار و اشتغال کے باعث ابھی نصف قرآن تک پہنچ سکی ہے، دنیا، علم و مدت دراز سے اس کے انتظار میں آنکھیں کھولے ہوئے ہے خدا کرے جلد پایہ تکمیل کو پہنچے۔ اور شائقین کے ہاتھوں میں ایک انمول تفسیر آئے۔

### ۲۶ رحمۃ اللہ الواسعہ شرح حجۃ اللہ البالغہ

”حجۃ اللہ البالغہ“ حکیم الاسلام حضرت شاہ ولی اللہ محدث دہلویؒ کی زبردست کتاب جو آپ کی وفات ۱۱۷۶ھ کے ایک سو دس سال بعد ۱۲۸۶ھ میں پہلی بار طبع ہوئی اور اب دو سو اسی سال کے بعد اس کی اردو شرح (۱۳۲۲ھ میں شروع ہو کر) ۱۳۲۵ھ میں مکمل ہو کر پانچ جلدوں میں اہل علم کے ہاتھوں میں آئی ہے۔ یہ عظیم الشان علمی افادات، خصوصیات اور قابل صد قدر کاوشوں سے آراستہ حضرت الاستاذ کی جانب سے ایک بیش بہا علمی تحفہ ہے، ”حجۃ اللہ البالغہ“ جیسی علمی کتاب کو حل کرنے کے لیے شارح مدظلہ کے پاس کوئی ماخذ نہیں تھا، کتاب کے جو چار تراجم تھے وہ بوقت ضرورت غیر مفید تھے، بس صرف مولانا عبید اللہ سندھیؒ کی ایک قلمی تقریر تھی، اس صورت حال میں حضرت مولانا نے یہ عظیم الشان کارنامہ انجام دینے کے لیے کمر ہمت باندھی، اس کے لیے زبردست اہتمام فرمایا، اور پھر بحمد اللہ پانچ ضخیم جلدوں میں اس اولین شرح سے اسلامی کتب خانہ اور علمی لائبریری میں ایک گرانقدر اضافہ ہوا۔

اس عظیم شرح ”رحمۃ اللہ الواسعہ“ کی خصوصیات اس کے علمی فوائد، توضیحی تشریحات اور حضرت شارح مدظلہ العالی کی محنت اور خدمات کی حقیقی قدر و منزلت کو سمجھنے



کے لیے ضروری ہے کہ ”اللہ کی اس وسیع رحمت“ کے طویل سائے میں وقت گزارا جائے، اس کے گھنے اوراق کے عریض چھاؤں میں وقت بسر کیا جائے اور اس کے علمی گل و لالہ کی خوشبوؤں سے اپنے مشام جان کو معطر کیا جائے۔

رسائل اور جرائد نے ابتدائی جلدوں پر تعارفی تحریر شائع کی، خراجِ تحسین و تبریک پیش کی اور کریں گے دارالعلوم کی مجلس شوریٰ کے اراکین کی جانب سے بھی تحسین و تبریک کی تجویز پیش کی گئی۔ (ماہنامہ ترجمان دارالعلوم، ستمبر ۲۰۰۲ء میں تفصیلی تبادلہ ملاحظہ کریں)

اللہ تعالیٰ حضرت الاستاذ کی عمر میں خوب خوب برکت عطا فرمائے، صحت و عافیت کے ساتھ آپ کا مبارک سایہ دراز فرمائے، اور آپ کے فیوض سے ہم طالب علموں کو بیش از بیش متمتع فرمائے، آمین!!

### ﴿ ۳ ﴾ فیض المنعم شرح اردو مقدمہ مسلم

احادیث کے مجموعوں میں امام مسلم کا مرتب کردہ مجموعہ صحیح مسلم شریف کی جو حیثیت ہے وہ ظاہر و باہر ہے مذہبِ مختار اگرچہ یہی ہے کہ اصح الکتاب بعد کتاب اللہ بخاری شریف ہے، مگر علماء مغرب کے نزدیک پہلا نمبر مسلم شریف کا ہے، اور اس میں کوئی شبہ نہیں کہ استفادہ کے اعتبار سے بخاری شریف سے مسلم شریف زیادہ آسان ہے مسلم شریف کا مقدمہ بہت گونا گوں اہمیت کا حامل ہے، اساتذہ مسلم شریف اس کے حل و بیان میں بڑا زور لگاتے ہیں۔ اس مقدمہ کی شرح و تبیین کی ہمیشہ ضرورت رہی اور اس ضرورت کی تکمیل کی طرف علماء نے توجہ بھی کی، ہمارے حضرت الاستاذ نے بھی مقدمہ مسلم کے حل کے لیے اس جانب توجہ فرمائی۔

ابتدائی صورت تو ۱۴۰۲ھ میں پیدا ہو چکی تھی، پھر ۱۴۰۴ھ اور ۱۴۰۷ھ میں یہ متعلقہ تحریر گرامی سامنے آئی مگر طباعت کی منزل سے دور رہی، پھر ۱۴۰۸ھ میں از سر نو اس کی جانب توجہ مبذول فرما کر طباعت کے مرحلے سے گزار دیا۔

حضرت الاستاذ نے مقدمہ کی اس شرح میں جن امور کا بطور خاص لحاظ فرمایا ہے وہ نہایت گرانقدر ہے، اور اپنے یوم اشاعت سے حدیث شریف کے طلبہ کی نگاہوں کا مرکز بنی ہوئی ہے۔

### ۴۴۔ مفتاح الجہدیب شرح اردو تہذیب

”ایسا قانون جس کی رعایت ذہن انسانی کو فکری غلطیوں سے محفوظ رکھے اسی فطری قانون کا نام منطق ہے، ”تہذیب“ اسی فن کی مشہور درسی کتاب ہے۔ اور زیر تذکرہ کتاب ”مفتاح الجہدیب“ اسی ”تہذیب“ کی سلیس فنی اسلوب میں سہل ممتنع اردو شرح ہے، کتاب کے آغاز میں اس کتاب کے مرتب حضرت مولانا خورشید انور گیاوی سلمہ و مدظلہ کی تحریر بہ عنوان ”عرض مرتب“ ہے مناسب ہے کہ انہیں کے الفاظ درج کر دیے جائیں۔

”مفتاح الجہدیب“ حضرت مولانا مفتی سعید احمد صاحب پالن پوری مدظلہم کی درسی تقریر ہے جسے صاحبزادہ محترم رشید احمد صاحب (رحمہ اللہ تعالیٰ) نے اہتمام کے ساتھ دورانِ درس قلم بند کیا تھا، یہ تقریر ملک کے متعدد مدارس کا سفر کرتی رہی، یعنی مدارس عربیہ کے اساتذہ اس کی نقلیں حاصل کر کے استفادہ کرتے رہے، حضرت مولانا کی جانب سے اشاعت کی اجازت نہ تھی، مگر بار بار کی باصرار اجازت طلبی اور دوبارہ ترتیب اور نظر ثانی کی درخواست کے بعد اجازت مل گئی جس نے یہ افادات مرتب کر کے پیش کیے تو مکمل نظر ثانی کے بعد اشاعت کی اجازت عنایت فرمائی ”مفتاح الجہدیب“ درحقیقت مفتاح المنطق یعنی علم منطق کی کلید ہے، اس کا صحیح اندازہ پڑھنے اور سمجھنے کے بعد ہی ہوگا۔“

### ۴۵۔ مفتاح العوائل شرح شرح مآة عامل

یہ حقیقت ہے کہ ہر شرح نہ کتاب حل کرتی ہے اور نہ مفید ثابت ہوتی ہے، یہ امتیاز

اسی شرح کو نصیب ہوتا ہے جس کا مصنف ذی استعداد ماہر فن طلبہ کی نفسیات سے واقف اور تصنیف کا سلیقہ رکھتا ہے، جب اردو شرحوں کا رواج چل پڑا ہے تو اب اس کا اہتمام کیا جانا چاہیے کہ قابل ماہر اساتذہ کی لکھی ہوئی شرحیں طلبہ تک پہنچیں۔ حضرت الاستاذ مولانا پالن پوری صاحب مدظلہ آگے پیش لفظ میں ارقام فرماتے ہیں۔

”استاذی فخرالحمد شین حضرت مولانا سید فخرالدین احمد صاحب مراد آبادی“  
 شیخ الحدیث و صدر المدرسین دارالعلوم دیوبند (م ۱۳۹۲ھ) نہ صرف شیخ الحدیث تھے بلکہ تمام علوم و فنون میں کامل دستگاہ رکھتے تھے، فنون کی بہت سی کتابیں آں حضرت کو نوک زبان تھیں، آپ نے اپنے صاحبزادے کی تعلیم کے لیے ”شرح مائة عامل“ کی نہایت اہل، جامع مانع شرح تحریر فرمائی تھی جس میں فن کی بہت سی قیمتی باتیں نہایت آسان انداز میں بیان فرمائی تھیں، مگر مسودہ اس طرح لکھا ہوا تھا کہ اس کی ترتیب و تکمیل اور عنوانات کے اضافہ کے بغیر کتاب سے پورا فائدہ ممکن نہیں تھا، اللہ تعالیٰ نے یہ اہم خدمت عزیز مکرم مولانا خورشید انور گیاوی سلمہ (استاذ دارالعلوم دیوبند) کے لیے مقدر فرمائی تھی، موصوف نے بڑی جانکامی اور دیدہ ریزی سے اس کو مرتب کیا اور میں نے آئینہ تجویز کے ساتھ مل کر کتاب کا ایک ایک لفظ بغور پڑھا۔ اور اس کا نام مصلح العوائل تجویز کیا، آں عزیز نے آخر تک ضروری ترکیب کا اضافہ کیا۔“

یہ کتاب اس طرح مزید گر انقدر ہو گئی کہ اس کے تمام الفاظ حضرت الاستاذ مولانا پالن پوری کی دور رس نگاہوں سے گذر گئے یہ کتاب بیحد مقبول ہوئی اور بڑے آب و تاب کے ساتھ برابر طبع ہو رہی ہے۔

## ۶۶۶ گنجینہ صرف شرح پنج گنج

جس طرح شرح مائة عامل کی شرح حضرت فخرالحمد شین نے لکھی جس کا ابھی اوپر

ذکر ہوا، اور اس کا نام حضرت پلپوری مدظلہ نے ملتحاح العوائل تجویز کیا، اسی طرح زیر تذکرہ کتاب بھی حضرت فخر المحدثین احمد کور کی کتاب ہے، اور اس کا عمدہ نام گنجینہ کھرف شرح پنج گنج حضرت پلپوری مدظلہ کا تجویز کردہ ہے۔ آپ فرماتے ہیں:

”کتاب فن صرف کی قیمتی معلومات کا بیش بہا خزانہ ہے، ایک نہیں بلکہ پانچ

خزانے، اور حضرت قدس سرہ کی تحقیقات نے تو اس میں چار چاند لگائے ہیں۔“

”اس شرح کا مسودہ بھی ترتیب و تکمیل کا محتاج تھا۔“

حضرت مولانا پالن پوری صاحب مدظلہ نے اس کتاب کی از سر نو تسوید کی اس کی ترتیب و تکمیل اور مزید تشریح کا پورا حق ادا فرمایا۔ فوائد کا اضافہ فرمایا، بہت سی جگہوں پر متن کا ترجمہ نہیں تھا، ترجمہ بڑھایا، مسودہ میں چھوٹی ہوئی جگہوں کو مضمون سے مکمل فرمایا، کتاب پر حواشی لکھے (سوائے ایک حاشیہ کے) عنوانات لگائے، غرض حضرت پلپوری کی محنت کے بعد اپنے موضوع پر یہ ایک لا جواب اور گرانقدر کتاب ہو گئی، ایسی کہ آنکھوں سے لگائیں، دل و دماغ میں اتاریں۔

## ۴۷۔ آپ فتویٰ کیسے دیں؟

فتویٰ نویسی کے اصول و آداب میں علامہ شامیؒ (۱۲۵۲ھ) کی شہرہ آفاق کتاب شرح عقود رسم المفتی کا سلیس ترجمہ مفید اور گرانقدر عنوانات ضروری اور اہم وضاحت اور فقہاء اور کتب فقہیہ کا مفصل تعارف اور کتاب میں وارد ایک سوسولہ (۱۱۶) شخصیات کا تعارف حواشی میں زیب کتاب ہے۔

## ۴۸۔ الفوز الکبیر کی تعریف کی تہذیب و تعلق

حضرت الامام شاہ ولی اللہ محدث دہلویؒ کی شہرہ آفاق کتاب ”الفوز الکبیر فی اصول التفسیر“ دریا بکوزہ کی حقیقی مصداق ہے، شاہ صاحب نے یہ کتاب عصری زبان

فارسی میں لکھی تھی، روز تصنیف سے ہی یہ کتاب داخل نصاب رہی، جب زبان فارسی کا رواج ختم ہوا تو اس کتاب کی تعریب کی گئی، تعریب کی نسبت علامہ محمد منیر الدمشقی کی جانب ہے، واللہ اعلم بحقیقۃ الحال۔

الفوز الکبیر کی بار بار لیتھو کی طباعت سے کتاب کے استفادہ میں دشواری ہو رہی تھی، حضرت مولانا پالن پوری مدظلہ نے کمپیوٹرائز کرانے کا ارادہ فرمایا تو تعریب پر نظر ثانی فرمائی اور اصل فارسی متن سے مقابلہ کیا جس میں بہت سے مقامات پر یا تو صحیح ترجمہ نہیں ہو سکا تھا یا تو اصل عبارت ہی رہ گئی تھی، جس سے حضرات اساتذہ کو بھی دشواری ہو رہی تھی۔

حضرت مولانا نے اصل فارسی متن اور راجح معرب نسخہ کا مقابلہ کر کے تعریب کی تہذیب کی اور جہاں جہاں مترجم سے عبارت چھوٹ گئی تھی اس کا اضافہ کیا، اس کے ساتھ پھر عنادین قائم کئے اور ترتیبات لگائیں، مزید گرانقدر تحقیقی حواشی لکھے جس سے کتاب کا سمجھنا انتہائی آسان ہو گیا ہے۔

اس مہذب نسخے کی سب سے بڑی خصوصیت یہ ہے کہ یہی نسخہ دارالعلوم دیوبند اور دیگر مدارس میں داخل نصاب ہے۔

## ۹۹۹ العون الکبیر شرح الفوز الکبیر

علم تفسیر جیسا کہ معلوم ہے قرآن کریم کے تبیین و تشریح کے لیے وجود میں آیا۔ ہر اہم علم کے کچھ نہ کچھ اصول ہوتے ہیں انہیں اصول کے تحت علوم آگے اپنا سفر طے کرتے ہیں۔ تفسیر کے اصول پر الامام الاکبر حضرت حجۃ الاسلام شاہ ولی اللہ محدث دہلوی کی کتاب ”الفوز الکبیر“ فی اصول التفسیر“ معروف و مشہور ہے۔

زعیم حریت، مشہور مفکر حضرت مولانا عبید اللہ سندھی نے ایک بار حضرت شیخ الہند سے عرض کیا کہ مجھے قرآن کریم کے تفسیری اصول و علوم سے متعلق کسی کتاب کی نشاندہی فرمادیجئے، حضرت شیخ الہند نے سیوطی کی الاتقان، کا نام لیا، حضرت سندھی نے عرض کیا!

میں اسے دیکھ چکا ہوں، مجھے اس سے اطمینان حاصل نہیں ہوا، کوئی اور کتاب بتائیے، کچھ دنوں کے بعد حضرت شیخ الہند نے الامام الاکبر محدث دہلوی کی اسی کتاب کا نام لیا، اور پھر بالآخر علامہ سندھی نے مطالعہ کے بعد اپنے اطمینان کا اظہار فرمایا۔

آج سے تقریباً تیس سال پہلے حضرت الاستاذ نے اسی اہم کتاب کی شرح ”العون الکبیر“ لکھی، جس میں عربی ترجمے کی لغزشوں کی اصلاح کرتے ہوئے کتاب کو نہایت عمدہ انداز اور کھل طریق پر حل فرمایا، ساتھ ہی دیگر اہم مباحث عربی اور اردو کتب سے جمع فرمایا۔ بالخصوص حضرت نانوتوی کی کتابوں سے استفادہ کر کے اس کتاب میں چار چاند لگائے، ساتھ ہی بعض مضامین میں حضرت الامام الدہلوی پر استدراک بھی فرمایا اور یہ کوئی نئی بات نہیں جس سے بدکا جائے، خود مولانا بنوری نے، حضرت الامام الدہلوی کی تمام تر جلالت شان کے باوجود لکھا ہے کہ حضرت شاہ صاحب کی بعض آراء سے اتفاق مشکل ہے۔

بہر حال الفوز الکبیر کی یہ شرح ایک عبالہ نافعہ ہے جس کی جتنی بھی قدر کی جائے کم ہے، حضرت الاستاذ کا عظیم احسان ہے اس فن کے طلبہ اور اساتذہ پر۔  
بجزاہ اللہ تعالیٰ احسن الجزاء۔

## ۱۰۰ کیا مقتدی پر فاتحہ واجب ہے؟

حجۃ الاسلام حضرت مولانا محمد قاسم صاحب نانوتوی کی معرکہ الآراء کتاب -  
”توثیق الکلام فی الانصاف خلف الامام“ کی محققانہ شرح ہے۔  
یہ مسئلہ کہ مقتدی فاتحہ پڑھے یا نہ پڑھے؟ سری اور جہری نمازوں کا ایک حکم ہے یا کچھ فرق ہے؟ - یہ ایک ایسا مسئلہ ہے جس سے ہر مسلمان کو روزانہ پانچ مرتبہ سابقہ پڑھتا ہے، ضروری ہے کہ ہر مسلمان اس مسئلہ کو خوب سمجھ لے حضرت الامام نانوتوی نے اس کتاب میں یہ مسئلہ لعل بیان فرمایا ہے۔

لیکن حضرت نانوتویؒ کی کتاب اور وہ بھی جو دقیق کتابوں کی فہرست میں آتی ہے اس کا سمجھنا کچھ آسان نہیں ہے، اچھے اچھے اہل علم کو پسینہ آجاتا ہے، آپ کی کتابوں کو سمجھنے اور سمجھانے والے صرف وہی اصحابِ علم ہو سکتے ہیں، جنہیں خود حضرت نانوتویؒ کے علوم سے مناسبت ہو، ایسے اہل علم خال خال ہی ہوتے ہیں، الحمد للہ حضرت الاستاذ پالپوری مدظلہ کو اللہ رب العزت نے مناسبت عطا فرمائی ہے جس کا برملا اظہار حضرت حکیم انا سلام مولانا قاری محمد طیب صاحبؒ نے فرمایا، چنانچہ اسی مناسب کا یہ ثمرہ ہے آپ دیکھ رہے ہیں کہ اس دقیق کتاب کی ایسی عمدہ اور نفیس شرح آج طلبہ اور اساتذہ کے ہاتھوں میں ہے۔ ہماری تمنا ہے کہ حضرت نانوتویؒ کی اور اس طرح کی دقیق اور ادق کتابیں بھی آپ کے ہاتھوں تشریح کے مراحل سے گذر کر بہل ہو جائیں تو امت کو فائدہ عظیم ہو جاتا، کاش!

## ۱۱۱ ڈاڑھی اور انبیاء کی سنتیں

ڈاڑھی اسلام کے اہم شعار میں سے ہے بلکہ انسانی اور فطری اصول سے خواص رجولیت میں سے ہے، لیکن افسوس کہ سب سے زیادہ مسلمان ہی اس کی صفائی کے درپے ہیں اور اس طور سے قومی و ملی امتیاز سے قطع نظر فطرت و انسانیت کے لیے بھی مضحکہ خیزی کا ذریعہ بن رہے ہیں۔

ایک تعلیم یافتہ شخص نے ڈاڑھی سے متعلق ایک طویل سوال حضرت مولانا احمد اللہ صاحبؒ (م ۱۴۰۴ھ) شیخ الحدیث جامعہ حسینیہ اندری کی خدمت میں تشلی کے لیے پیش کیا تھا، آپ نے اس کا جواب لکھنے کے لیے حضرت مولانا پالپوری صاحب مدظلہ سے فرمایا، حضرت مولانا مدظلہ نے جواب ہی نہیں لکھا بلکہ اس موضوع پر نہایت جامع کتاب تیار کر دی۔

یہ کتاب پہلے ”ڈاڑھی اور فطرت کی باتیں“ کے عنوان سے شائع ہوئی تھی، پھر چار سال کے بعد ۱۳۹۴ھ میں دوبارہ شائع کی گئی تو سابقہ نام بدل کر ”ڈاڑھی اور انبیاء

کی سنتیں“ رکھا گیا، اور پھر اس نظر ثانی اور اس کے بعد کی نظر ثالث و رابع میں اس کتاب میں زبردست اضافہ ہوا، اور بہت سے اہم مسائل اور فتاویٰ بڑھائے گئے جس سے کتاب کا نفع بیش از بیش ہو گیا۔

### ﴿ ۱۲ ﴾ آسان صرف (دو حصے)

علم صرف، عربیت کے لیے بنیادی علم ہے، اسی علم کے ذریعہ لفظوں کی گردان، صیغوں کی پہچان اور صیغے بنانے کا طریقہ معلوم ہوتا ہے، اس علم سے الفاظ کا صحیح تلفظ آ جاتا ہے۔ اس موضوع پر متعدد رسائل لکھے گئے مگر زیر نظر رسالہ ”آسان صرف“ استاذ گرامی نے اپنے تجربہ کی روشنی میں اور اپنے طریقہ تعلیم کے مطابق مرتب فرمایا ہے، جس میں اس بات کی رعایت رکھی گئی کہ بچوں کی نفسیات اور ابتدائی صلاحیتوں کا لحاظ ہو اس لیے ابتداء ہی سے قواعد کا بوجھ زیادہ نہ پڑے، حصہ اول میں تمرینات کم دی گئی ہیں، یہ سب امور حصہ دوم میں آئیں گے، اگر بچوں کو توجہ سے پڑھایا گیا اور بچوں نے توجہ سے گردانیں مضبوط کر لیں تو بلاشبہ اس کتاب کے ذریعہ ان کا بیڑا پار ہو جائے گا۔

### ﴿ ۱۳ ﴾ آسان نحو (دو حصے)

حضرت الاستاذ دامت برکاتہم نے اپنے صاحبزادے احمد سلمہ کو جب ابتداءً اس وقت کی رائج کتابیں ”علم النحو اور“ کتاب النحو“ پڑھانی چاہی تو محسوس فرمایا کہ ان کتابوں کی سطح چھوٹے بچوں کی فہم سے بلند اور مشکل ہے، یہ کتاب اسی کا لحاظ کر کے مرتب فرمائی گئی کہ بچے کی ذہن پر یکبارگی بہت زیادہ بوجھ نہ پڑ جائے اور فن نحو کی تحصیل و تعلیم بہت مشکل نہ معلوم ہو۔

### ﴿ ۱۴ ﴾ آسان منطق ترتیب تیسیر المنطق

آج سے تقریباً ستاسی سال پہلے ایک متبرک رسالہ ”تیسیر المنطق“ از مولانا محمد عبداللہ صاحب گنگوہی تصنیف ہوا، اس کتاب پر تفسیر کا کام بڑے بڑے متبرک



حضرات نے انجام دیا، اس رسالے کی نوک پلک درست کی گئی، اتنی طویل مدت میں زبان کہاں پہنچ گئی، انداز بیان میں کتنی تبدیلیاں آچکی ہیں اور استعداد و صلاحیت کمزور سے کمزور تر ہو چکی ہے۔

حضرت الاستاذ نے جب اپنے بچوں کو پڑھانا شروع کیا تو بار بار اس متبرک کتاب کی ترتیب کا خیال آیا اور متعدد اور اہم ضرورتیں محسوس کیں، یہ ”آسان منطق“ حضرت مولانا کی انہیں محسوسات کا پیکر جمیل ہے، اساتذہ کے لیے مشورہ ہے کہ اس کتاب کو دیکھیں، اس کی افادیت کو سمجھیں اور اپنے زبردست طلبہ کو اس سے مستفید فرمائیں۔

### ۱۵۱ اسلام تغیر پذیر دنیا میں

مسلم یونیورسٹی علی گڑھ صرف ایک انگریزی تعلیم کا ادارہ نہیں ہے بلکہ وہ اپنے کیسپس میں بڑی علمی اہمیت اور چہل چہل رکھتا ہے۔ دنیا میں جتنے بھی زندہ علوم اور موضوعات ہو سکتے ہیں سب پر آئے دن جلسے، تذاکار اور سیمینار ہوتے رہتے ہیں اس طرح علوم و فنون کو زندہ دانا بندہ رکھنے میں اس جامعہ کا بڑا دخل ہے۔

کچھ ایسا ہی حال جامعہ ملیہ دہلی کا بھی ہے۔

مسلم یونیورسٹی علی گڑھ اور جامعہ ملیہ دہلی کے سیمیناروں اور جلسوں میں پڑھے گئے چار قیمتی مقالے، تغیر پذیر دنیا میں اسلام کو جن مسائل کا سامنا ہے ان پر بصیرت افروز اور چشم کشا تبصرہ جدید مسائل کے حل کی مختلف تدبیروں کی نشاندہی اور صحیح طریق کار کی تعیین اور ان کے علاوہ دیگر بیش قیمت عنوانات اور مضامین اس کتاب میں نظر آتے ہیں۔

پہلا مقالہ: اسلام تغیر پذیر دنیا میں: (ذ: مولانا مظلوم۔ پیش کردہ جنوری ۱۹۷۷ء (ذ: صفحہ ۱۳-۱۴-۱۵-۱۶-۱۷-۱۸-۱۹-۲۰))

دوسرا مقالہ: فکر اسلامی کی تشکیل جدید کا مسئلہ ضرورت اور لائحہ عمل: (ذ: مولانا مظلوم۔ پیش کردہ جامعہ ملیہ دہلی کے سیمینار میں دسمبر ۱۹۷۶ء (ذ: صفحہ ۲۱-۲۲-۲۳-۲۴))

تیسرا مقالہ: فقہ حنفی میں فہم معانی کے اصول، اور فکر اسلامی کی تشکیل جدید کا مسئلہ۔  
 (از: مولانا ریاست علی صاحب بجنوری مدظلہ۔ جامعہ ملیہ دہلی کے سیمینار میں دسمبر  
 ۱۹۷۶ء (از: صفحہ ۵۳-۶۶) تا صفحہ ۶۶)

چوتھا مقالہ: نبوت نے انسانیت کو کیا دیا؟ (از: مولانا پاپنہوڑی مدظلہ۔ جامعہ ملیہ دہلی کی  
 عظیم الشان مسجد میں اپریل ۱۹۷۷ء میں اساتذہ اور طلبہ کے اجتماع میں پڑھا گیا۔  
 (از: صفحہ ۶۹-۷۰-۱۰۸)

## ۱۶۶۔ حیاتِ امام طحاویؒ

احادیث شریف کے مجموعوں کے مرتبین میں حضرت امام ابو جعفر طحاویؒ بڑے عالی  
 مقام و مرتبہ ہوئے ہیں یہ کتاب امام طحاویؒ کے تفصیلی حالات زندگی، ناقدین پر رد،  
 تصانیف کا تذکرہ، ان کے حکیمانہ اصول، نظر طحاوی کی توضیح، آپ کی خاص اصطلاحات،  
 طبقات فقہاء اور ان میں امام صاحب کا رتبہ، شرح معانی الآثار کا تفصیلی تعارف۔ اور اس  
 کی تمام شروحات کا مفصل جائزہ سلیس اور زندہ اسلوب میں!  
 سو کے قریب عنوانات پر مشتمل اس کتاب کے مطالعہ سے علم حدیث و فقہ سے تعلق  
 اور شوق و ذوق رکھنے والوں کو عظیم فائدہ ہوگا۔

## ۱۶۷۔ حیاتِ امام ابو داؤدؒ

صحاح ستہ میں ایک اہم اور خاص انداز پر مرتب کیا ہوا احادیث کا عظیم الشان  
 مجموعہ ”ابو داؤد شریف“ سے کون ناواقف رہ سکتا ہے، امام سلیمان ابن الأشعث السکنی بابی  
 داؤد کی حیات کے اہم ترین گوشوں کو سامنے لانے والی یہ کتاب بھی بڑی اہمیلی ہے، امام  
 ابو داؤد کے مکمل حالات زندگی، تصانیف کا تذکرہ، ”سنن ابی داؤد کا تفصیلی تعارف اور اس  
 کی تمام شروحات و متعلقات کا مفصل جائزہ سلیس اور دلنشین اسلوب بیان میں۔

### ۱۸۱۸ مشاہیر محدثین و فقہاء کرام (۱۸) تذکرہ راویان کتب حدیث

یہ حضرت الاستاذ کی ایک کتاب ”آئینہ اکابر“ پر نظر ثانی شدہ ایک گراں قدر کتاب ہے جس کے شروع میں خلفاء راشدین، عشرہ مبشرہ، مکثرین صحابہ (ایک ہزار سے زائد روایات احادیث) ازواج مطہرات، ذریت طیبہ، مدینہ کے فقہائے سبعہ وغیرہ کا تذکرہ بڑھایا۔ ساتھ ہی۔ مؤطین، اور مشکوٰۃ شریف کے روایات کا تذکرہ شامل کتاب کیا، نیز فقہائے احناف کی صدی وار ترتیب، اس میں ضروری ناموں کا اضافہ، ان سب حضرات کے اسماء و انساب، اور تاریخ ولادت و وفات کا ذکر، اور بعض حضرات کی تصانیف یا دیگر ضروری احوال کی طرف اشارہ فرمایا ہے۔ حدیث شریف کے طلبہ اور اساتذہ کے لیے بلاشبہ یہ بڑی بیش قیمت اور گرانقدر کتاب ہے۔

### ۱۹۱۹ حرمت مصاہرت

حرمت مصاہرت۔ یعنی سسرالی اور دامادی رشتوں کے مفصل احکام اور ناجائز انتفاع کا مدلل حکم۔ واضح رہے کہ حرمت مصاہرت کا مسئلہ خصوصاً لمس و نظر اور حرام جماع سے ثبوت حرمت کا معاملہ۔ دلیل کے اعتبار سے فقہ حنفی کا دقیق مسئلہ ہے، دوسروں کے اعتراضات سے قطع نظر بہت سے حنفی علماء کو بھی اس مسئلہ پر تشفی نہیں ہوتی۔

شائقین اور مسئلہ کی اہمیت سے واقفین کے مسلسل اصرار پر حضرت الاستاذ نے اس دقیق مسئلے کو واضح فرمایا ہے، یہ کتاب بچپن عناوین کو اسی صفحات کے دامن میں سیٹے ہوئے ایک اچھوتے عنوان پر نادر کتاب ہے۔

### ۲۰۲۰ محفوظات

قرآن کریم اور احادیث شریفہ کی تعلیم و تعلم ہی مدارس عربیہ کی غرض و غایت ہے جن میں کامیابی اس پر موقوف ہے کہ طالب علم کو ان کا معتد بہ حصہ محفوظ ہو، آیات و الفاظ

قرآنی اور احادیث کو یاد کرنے کا یہ ایک اہم ترین مقصد اور فائدہ ہے۔ مگر اور فوائد یہ ہیں:

(۱) محفوظات سے عبارت خوانی کی استعداد پیدا ہوتی ہے (۲) محفوظات، بات سمجھنے میں مدد و معاون بنتے ہیں۔ (۳) محفوظات مسئلہ کی تفصیلات یاد رکھنے میں مددگار رہتے ہیں۔ (۴) محفوظات کا بڑا فائدہ اس وقت ظاہر ہوتا ہے جب طلبہ فارغ ہو کر تعلیم و تربیت اور دعوت و اصلاح کے میدان میں قدم رکھتے ہیں اس وقت اگر عالم اور داعی کو وہ آیات قرآنی اور احادیث شریفہ جو دین کی بنیادی تعلیمات پر مشتمل ہیں یاد ہوں تو وہ اس کے لیے بڑا سہارا بنتی ہیں۔

ہمارے مدارس عربیہ میں اس کا رواج بہت کم ہے جو ایک افسوسناک صورت ہے مگر اس کوتاہی کو جتنی جلد ممکن ہو دور کر لینا ضروری ہے، ضرورت ہے کہ ہر باب مدارس میں مر بیان امت اور اساتذہ کرام اس طرف توجہ فرمائیں ہر درجہ میں محفوظات کا سلسلہ جاری کریں۔ اب تک کے تین حصے شائع ہو چکے ہیں۔ تحقیقی ذوق رکھنے والوں کے لیے کتاب کے آخر میں احادیث کے حوالے بھی درج کیے گئے ہیں جو خاصہ کی چیز ہے۔

## ۲۱۱ تحفۃ الدرر

حافظ ابن حجر عسقلانی کی اصول حدیث پر بے نظیر کتاب ”نخبۃ الفکر“ ریڑھ کی ہڈی کی حیثیت رکھتی ہے۔ حضرت مولانا نے اس کی شرح ”تحفۃ الدرر“ کے نام سے ایک انوکھی تشریح پیش کی ہے۔ اس کتاب کے تعارف میں مولانا ریاست علی صاحب بجنوری مدظلہ کی تحریر ملاحظہ کریں:

”حضرت مولانا پالن پوری زید محمد ہم نے اصطلاحات محدثین سے طلبہ حدیث کو بآسانی واقف کرانے کے لیے ”نخبۃ الفکر“ کی اردو شرح لکھی ہے حضرت موصوف کو چوں کہ خداوند قدوس نے رسوخ فی العلم کے ساتھ مرتب گفتگو کا سلیقہ عطا فرمایا ہے اس لیے ان کی زیر نظر تحریر بھی حسن ترتیب میں

اور مشکل کو آسان بنانے میں شاہکار کی حیثیت رکھتی ہے۔  
 بلاشبہ اس کتاب کے ذریعہ محدثین کرام کی اصطلاحات اور فن اصول حدیث کا  
 مغز اور عطر طلبہ کے ہاتھ آجائے گا۔

### ﴿۲۲﴾ زبدۃ الطحاوی شرح طحاوی شریف

حضرت مولانا پالن پوری مدظلہ کو بزمانہ تدریس راندر امام طحاوی کی شرح معانی  
 الآثار پڑھانے کو ملی تھی، مولانا نے ایک خاص داعیہ قلبی کے تحت دو سال کے عرصہ میں  
 اس کتاب کے ایک معتد بہ حصہ پر کام کیا تھا یہ کتاب زبدہ بھی عربی میں ہے۔ اس میں  
 شرح معانی الآثار کی تلخیص اور مشکل مقامات کی تشریح کی گئی ہے۔  
 امام طحاوی کی نظر خاص طور پر اہم ہے، اس کی طرف بطور خاص توجہ کی ہے اور  
 اسے حل فرمایا ہے، جا بجا مفید حواشی بھی بڑھائے ہیں۔

### ﴿۲۳﴾ معین الفلسفہ

”مبذی“ پہلے فن سمجھ کر پڑھی جاتی تھی اس سے پہلے ”ہدیہ سعیدیہ“ یا ہدایت  
 الحکمت ”ضرور پڑھائی جاتی تھی، پھر یہ کہ پڑھنے والے ذہین ہوتے تھے، اب وہ  
 ذوق و شوق نہ طلبہ میں رہا اور نہ اساتذہ ہی اس طرح کے رہے اس لیے اب کتاب کا  
 سمجھنا ایک مسئلہ بن گیا۔

اس صورت حال کے باعث بڑے غور و فکر کے بعد طے کیا گیا کہ فن کی  
 مصطلحات پر ایک رسالہ لکھا جائے، اور اسے ”مبذی“ سے پہلے پڑھایا جائے۔ یہ کام  
 حضرت مولانا کے سپرد ہوا۔ آپ نے اس پر ایک رسالہ ”مبادی الفلسفہ“ کے نام سے لکھا  
 اور وہ چھپ گیا، مگر اس کی تنگ دامانی کے باعث اس کتاب میں تمام ضروری مضامین نہیں  
 لیے جاسکے، اس کے لیے اردو میں ایک رسالہ مرتب فرمایا جو اس ”مبادی الفلسفہ“ کی  
 شرح بھی ہے اور باقی ماندہ مضامین بھی اس میں آگئے۔ اسی کا نام ”معین الفلسفہ“ ہے۔

## لمحہ فکر یہ

اوپر حضرت الاستاذ مولانا پالن پوری مدظلہ العالی کی چند تصانیف کی جانب مختصر تعارفی اشارہ ہوا، آپ کی ساری کتابیں اس وقت سامنے نہیں ہیں۔

حضرت مولانا کے اس تصنیفی رُخ کی جانب بطور خاص اشارہ اس لیے ضروری سمجھا گیا کہ مدارس میں اور خاص طور پر دارالعلوم دیوبند میں تدریس کی خدمات انجام دینے والے حضرات اساتذہ کے لیے یہ لمحہ فکر یہ ہے ذرا سوچیں کہ تدریس کے دوش بدوش تصنیف و تالیف کی لائن سے بھی کام کس طرح انجام دیے جاسکتے ہیں۔

تدریس ہی کو سب کچھ سمجھتے ہوئے اسی پر اکتفاء کرنے والے حضرات یہ کہتے ہوئے سنے جاتے ہیں کہ ”یہ تدریس کوئی معمولی خدمت ہے؟ ان کی خدمت میں بصد ادب عرض ہے کہ ”بیشک معمولی نہیں ہے، مگر واضح رہے کہ یہی سب کچھ نہیں ہے۔“

خوب سمجھ لینا چاہیے کہ اللہ تعالیٰ انسانوں کی طرح نہیں ہیں کہ کسی کو شاد کام کر دیں اور کسی کو نامراد، مبدایا ض سے سب کو صلاحیتیں یکساں نصیب ہوتی ہیں، بس فرق یہ ہے کہ کوئی، کسی باصلاحیت کی صحبتوں کی برکت سے اپنی مخفی صلاحیتوں کا عرفان حاصل کر کے اسے کام میں لاتا ہے اور کوئی استعمال نہ کر کے اسے ضائع کر دیتا ہے۔

کون نہیں جانتا کہ قرآن و حدیث متعلق علوم کے گوشے لاتعداد ہیں جو اپنی جانب متوجہ کرتے ہیں۔

جو استاذ کچھ مدت تک کسی علم کو پڑھاتا ہے شب و روز اس فن کے متعلقات اس کے زیر مطالعہ رہتی ہیں اس کے نشیب و فراز سے اسے واقفیت ہو جاتی ہے، اس سے مناسبت ہو جاتی ہے، اس کے کچھ تجربات ہوتے ہیں۔ اب ضرورت ہے کہ اپنے حاصل مطالعہ اور تجربات کو سلیقے اور قرینے سے مرتب کر کے اسے لکھے، شائع کرائے، تاکہ آنے والی نسل اس سے فائدہ اٹھائے۔

اشاعتِ علم کی ذمہ داری ہر طرح واجب ہے۔

دیکھئے! آخر حضرت مولانا پالن پوری صاحب مدظلہ (اور بعض دیگر حضرات) اسی دارالعلوم دیوبند میں استاذ ہیں "ترمذی شریف" حدیث شریف کی کوئی ہلکی پھلکی کتاب نہیں ہے، کس کو نہیں معلوم ہے کہ اس کتاب کے جلو میں مصنف چودہ علوم لے کر چل رہے ہیں۔ اس کتاب کے تدریسی حقوق کی ادائیگی کوئی معمولی بات نہیں ہے، اسی کے ساتھ حضرت مولانا کا تحقیقی و تفصیلی انداز درس معروف ہے۔ نیز یہ کہ آپ ماشاء اللہ ملک و بیرون ملک کے اسفار بھی کرتے ہیں۔

آخر لیل و نہار کی ساعتیں سب کے لیے یکساں ہیں یہ سب سوچنے کی بات ہے۔ ہمیں چاہیے کہ اوقات عزیز کو منضبط رکھیں، اس کی قدر و قیمت کو سمجھیں اور کچھ کر گزرنے کا جذبہ پیدا کریں۔



## الاستاذ حضرت مولانا عبدالخالق صاحب مدراسی مدظلہ

راقم الحروف اپنی زندگی میں، کردار و عمل کے جن غازیوں سے متاثر ہوا ان میں استاذ محترم حضرت مولانا وحید الزماں صاحب کیرانوٹی اپنی گونا گوں خصوصیات و کمالات کے باعث ایسے تھے جنہیں حیاتِ جہد و عمل میں نمونہ بنایا جاسکتا ہے، اور حسب توفیق و طاقت آپ کے مظاہرہ نے آپ کو نمونہ بنایا، اور کامیابی سے ہم کنار ہوئے۔

حضرت مولانا کیرانوٹی نے اپنی مدرسے کی زندگی میں جو ہیرے جواہرات تراشے ان کی ایک طویل فہرست ہے، ان میں ایک بڑا نمایاں اور دلکش جوہر کا نام استاذی حضرت مولانا عبدالخالق صاحب مدراسی دامت برکاتہم ہے۔

حضرت مولانا عبدالخالق صاحب بن جناب عبدالقدوس صاحب  
**نام و پیدائش** | مرحوم مدراسی مدظلہ، آپ ۱۳۷۳ھ مطابق ۱۹۵۳ء میں پیدا ہوئے۔

آپ کی ابتدائی تعلیم مدراس کے مقام ویلور میں ہوئی،  
**تعلیم و فراغت** | ۱۹۶۳ء میں آپ کی ابتدائی تعلیم سے فراغت ہوئی، ابتدائی

تعلیم کی تکمیل کے بعد آپ نے عربی کی تعلیم اور فراغت مدرسہ دارالعلوم سبیل الرشاد  
 بنگلور سے ۱۹۶۸ء میں حاصل کی، آپ نے سبیل الرشاد میں قیام کے دوران قرأت  
 سب سے عشرہ بھی پڑھی۔

۱۹۶۹ء و ۱۹۷۰ء میں آپ دارالعلوم میں رہے اور  
**دارالعلوم دیوبند میں** | ۱۹۷۰ء میں آپ نے یہاں سے فراغت حاصل کی۔

آپ جب دارالعلوم دیوبند میں تشریف لائے تو عربی ادب سے فطری  
**ادب عربی** | نگاہ کے باعث ادیب زماں حضرت مولانا وحید الزماں کیرانوٹی کی

ذات ستودہ صفات سے قربت ہوئی، اور ۱۹۷۰ء کے بعد ۱۹۷۴ء تک حضرت کیرانوٹی کے



پاس عربی ادب کی خوب خوب مشق کی، حضرت مولانا کیرانویؒ نے خصوصی توجہ مبذول فرمائی، اور آپ کی صلاحیتوں کو بطور خاص ادب عربی کے زرخ سے جلا بخشی اور کندن بنایا۔  
عربی رسالہ "الداعی" کی دیکھ رکھ بھی آپ کے ذمہ ہوئی، مولانا مدرسہ اسی ادب عربی کے عنوان سے دارالعلوم دیوبند میں خوب متعارف ہوئے۔

آغازِ تدریس دارالعلوم دیوبند | مدرسہ درحقیقت اسلام کا قلعہ ہوتا ہے، اسلام کی ہمہ جہتی

محافظت کے لیے پاسبانی کا کام یہیں سے ہوتا ہے، مدارس کی اہمیت اور حیثیت پر کچھ زیادہ تحریر کی ضرورت نہیں۔

اسلام کی علمی و عملی پاسبانی کے لیے مکمل صلاحیت اور ضروری حد تک صلاحیت لازمی ہوتی ہے، دارالعلوم دیوبند کا خاص طور پر یہ طرہ امتیاز رہا کہ یہاں تدریسی و تعلیمی خدمات انجام دینے والے اساتذہ اور معلمین کامل و اکمل صلاحیت و صلاحیت کے حامل ہوتے رہے ہیں۔

حضرت الاستاذ مولانا مدرسہ اسی صاحب سلمہ و مدظلہ نے تقریباً چھ سال تک اس آفاقی و عالمی حیثیت کے حامل ادارے میں وقت کی عبقری شخصیت و حیدر عمر حضرت مولانا وحید الزماں کیرانویؒ کی مشفقانہ تربیت میں رہ کر پر دان چڑھے، فراغت کے بعد تدریسی خدمات کے لیے آغاز ہی میں حضرت مدرسہ اسی صاحب پر اگر نگاہ انتخاب پڑ گئی تو یہ باعث تعجب نہیں کیوں کہ مولانا مدرسہ اسی حقیقتاً اپنی صلاحیت کے اعتبار سے بلاشبہ اس کے حق دار تھے، حضرت مولانا کیرانویؒ نے جس انداز پر مولانا مدرسہ اسی صاحب کو تراشا خراشا تھا اس کا تقاضہ ہی یہ تھا کہ آپ کو بلا تاخیر دارالعلوم میں رکھ لیا جائے اور حق بحق دار رسید کے تحت آپ کی تدریس کا آغاز، مادر علمی ازہر ایشیاء دارالعلوم دیوبند سے ۱۹۷۵ء سے ہوا۔ ۱۹۷۵ء مطابق ۱۳۹۵ھ سے مولانا نے تدریس کا آغاز دارالعلوم دیوبند سے فرمایا اور راقم الحروف کا دارالعلوم میں ثانوی دور

تعلیم بھی ۱۳۹۵ھ مطابق ۱۹۷۵ء سے ہوا۔ دارالعلوم دیوبند میں حضرت الاستاذ مدرس اور راقم الحروف مدرس و معلم ایک ساتھ ہوئے یہ ایک دلچسپ اتفاق تھا۔ راقم الحروف کی تعلیم سال ہشتم جو ایک نیا اضافی سال تھا، (یعنی موقوف علیہ تام، اس کے بعد دورہ حدیث) ایک گھنٹہ اس میں عربی کی مشق کے لیے بنام ”صف نہائی“ رکھا گیا، اصلاً تو اس کے لیے حضرت کیرانوٹی تھے، مگر کسی وجہ سے آپ نے اپنی جگہ حضرت مولانا مدراسی کو مقرر فرمادیا اور اس طرح ہماری ایک منتخب جماعت نے پورے سال ”القراءۃ الواضحة“ مکمل حصے، حضرت مولانا مدراسی سے پڑھی، اور نہایت ذوق و شوق کے ساتھ پورا سال مشق و تمرین عربی میں گذرا۔

بعض مناصب ایسے ہوتے ہیں جس کے لیے  
منصب نیابتِ اہتمام | سادہ لوح شخصیت قطعاً مناسب نہیں ہوتی، مگر

حضرت مولانا مدراسی صاحب اگر ایک طرف نیک، سیدھی سادی طبیعت اور صاف مزاج ہیں تو دوسری طرف معاملہ فہم اور وصف ذہانت سے بھی متصف ہیں، دارالعلوم دیوبند جیسے عظیم الشان ادارہ کا یہ منصب اہتمام اور اس کی نیابت کے لیے ایک ذہین و فطین ہی شخص مناسب ہو سکتا ہے۔

۱۹۹۹ء میں لدہا پ شہر کی دورانڈیش نگاہوں نے اس اہم اور نازک منصب کے لیے بر محل انتخاب کر کے ایک صحیح فیصلہ کیا، مولانا بفضل خداوندی بحسن و خوبی عہدہ برآ ہو رہے ہیں۔ آپ کے زیرِ درس ادب عربی کے ساتھ دیگر اہم اور معیاری کتابیں بھی رہتی ہیں، مثلاً — دیوانِ حنبلی، تاریخ اللادب العربی، تفسیر حلالین، مشکوٰۃ شریف، بلور شہائل ترمذی۔

اگر یہ عرض کیا جائے کہ مولانا مدراسی صاحب مدظلہ اپنے حسنِ اخلاق اور مرئجانِ مرنجِ طبیعت کے باعث تقریباً دارالعلوم دیوبند کی سب سے زیادہ محبوب شخصیت ہیں تو یہ محض ذاتی تعلق اور حسنِ ظن کی بناء پر مبالغہ نہ ہوگا اہل شہر ہوں یا طلبہ، اساتذہ اور ملازمین مدرسہ سب کے دلوں میں گھر کیے ہوئے ہیں۔

## مزاج و طبیعت

حضرت مولانا مدراسی اصلاً نہایت سادہ لوح، صاف طبیعت اور محبوبانہ مزاج کے حامل ہیں، یہ مزاج و طبیعت

در اصل جنوبی ہند کی دین ہے، دارالعلوم دیوبند جیسے مرزبان مرخج ماحول میں پڑھتے پڑھاتے ہوئے اتنی طویل مدت گزارنے کے باوجود حقیقت یہ ہے کہ آپ کے مزاج کی اصلی سادگی نہیں گئی۔ یہ الگ بات ہے کہ لوگوں کو دیکھتے اور برتتے ہوئے انہوں اور بیگانوں سب کو سمجھ گئے ہیں۔ آپ کی خاموش طبعی سے مخاطب خود سادہ لوحی کا شاہکار ہو کر کبھی کبھی اس دھوکے میں آجاتا ہے کہ مولانا شاید اسے سمجھ نہیں سکے۔

## دل دردمند

حضرت مولانا مدراسی اپنے پہلو میں بڑا احساس اور دردمند دل رکھتے ہیں۔ آپ کے سامنے جب کوئی (خواہ بڑا، خواہ چھوٹا، طالب علم، غیر طالب علم) اپنی غم زدہ اور دردمند تصویروں کا (صورتوں کا نہ کہ حقیقی تصویروں کا) الہم لے کر آپ کے سامنے آتا ہے تو اول دہلہ ہی میں آپ متاثر ہو جاتے ہیں، اور کچھ نہ کچھ ضرور کر گزرتے ہیں۔

دارالعلوم دیوبند میں طلبہ کو ایک لاکھ روپے سے زیادہ ہی آپ دے چکے ہیں، یہ ایسے روپے ہیں، جن کی واپسی نہیں اسی طرح چھوٹے بڑے سبھی کے کام آتے ہیں، ایک خاصی تعداد تو ایسے طلبہ کی بھی رہتی ہے جن کے کھانے آپ کی جانب سے کھلے ہیں اور ان کی خوراک کے پیسے آپ ادا کرتے ہیں۔

## مخلوق و مروت

نزا علم کوئی معنی نہیں رکھتا، علم کے ساتھ عرفان و معرفت الہیہ بھی ہو اور صرف عرفان سے بھی کام نہیں چلے گا بلکہ اس سب کے ساتھ جب تک محبت الہیہ نہ ہو سب بے قدر ہو جاتی ہے اور اللہ سے محبت کے لیے اتباع رسول، اتباع سنت ضروری ہے۔ "قُلْ إِنْ كُنْتُمْ تُحِبُّونَ اللَّهَ فَاتَّبِعُونِي" الخ "جو جو اتباع سنت کے سانچے میں ڈھلتا جائے گا، خدا کا محبوب ہوتا جائے گا۔ اور جب اللہ تعالیٰ کی محبوبیت بندہ کو حاصل ہو جاتی ہے تو وہ بندگان خدا کا بھی

محبوب ہو جاتا ہے، اللہ کے بندوں کی جانب سے رجوع عام ہو جاتا ہے۔  
 حضرت مولانا مدرسی صاحب کو اللہ رب العزت نے مخلق حسن، مروت  
 ورافت اور لینت وشفقت کا حصہ وافر عطا فرمایا ہے۔ اللہ تعالیٰ کی محبوبیت نے بندوں  
 کا محبوب بنا دیا ہے، اخلاق حسنة کے باعث سبھی آپ کے اندر بڑی کشش محسوس  
 کرتے ہیں۔ طلبہ عزیز کار رجوع عام رہتا ہے۔ جدھر سے گذر جاتے ہیں محبت پاش  
 نظروں کے مرکز بن جاتے ہیں۔

دیوبند میں بزمانہ ماضی بوقت شام متعدد علمی، دینی روحانی  
 دیوبند کی مجالس | مجالس ہوا کرتی تھیں، جس کے بڑے نوائے تھے حضرت  
 مولانا اصغر حسین میاں صاحب محدث دیوبندی کی مجلس بڑی خاموش علمی وروحانی مجلس  
 ہوا کرتی تھی، اسی طرح شیخ الاسلام حضرت مولانا حسین احمد صاحب مدنی کی مجلس ہوا کرتی  
 تھی، جس میں ہر قسم کے لوگ ہوا کرتے علمی مزاج کے لوگ علمی استفادہ کرتے، مریدین  
 باصفا روحانی بجز کشی کرتے، اور سیاسی لوگ بھی ہوتے جو اپنے سیاسی مسائل کا حل  
 ڈھونڈتے اور سب ہی حسب توفیق فیض یاب ہوتے تھے۔

اسی طرح حضرت علامہ مولانا محمد ابراہیم صاحب بلیاوی کی مجلس خالص باوقار  
 علمی مجلس ہوتی تھی، جس میں باکمالان علم و فن حاضری دیتے، ایک حاضر باش ان میں  
 سے حضرت حکیم الاسلام قاری محمد طیب صاحب ”مہتمم دارالعلوم بھی ہوتے جو محض  
 اشاروں اور کناویوں میں حضرت علامہ سے دفتر کے دفتر حاصل کر لیتے تھے۔

اسی طرح حکیم الاسلام حضرت قاری صاحب کی مجلس بھی بڑی ہی علمی، اور  
 روحانی اور عرفانی ہوا کرتی تھی، حضرت قاری صاحب کی مجالس مطبوعہ شکل میں بھی  
 دستیاب ہے اور اس سے استفادہ جاری ہے۔

اسی زمانے میں اسی طرح کی مجلس حضرت مولانا سید ارشاد احمد صاحب ریس دارالعلوم  
 دیوبند کی بھی بڑی عرفانی ہوتی تھی، جس سے طلبہ اور اساتذہ دونوں مستفیض ہوتے تھے۔

آخر میں فقیر الامت حضرت مولانا مفتی محمود حسن صاحب گنگوہیؒ کی مجلس بڑی مرتجان مرنج ہوتی تھی آپ کی مجلس سے اساتذہ کرام بطور خاص اور طلبہ عزیز بھی خوب خوب استفادہ کرتے، ہر قسم کے علمی، دینی، فقہی، روحانی و عرفانی سوالات ہوتے اور سب بر جتہ جواب سے نوازے جاتے۔

مگر آہ! فاہ! ثم آہ!!! — یہ ساری مجلسیں ان بزرگوں کے چلے جانے کے بعد ویران ہو گئیں، بعد والوں نے خود کو اس کا اہل نہ بنایا کہ جانشینی کا حق ادا کرتے، یہ ایک بڑا ہی سانحہ اور نقصان ہے۔

اب خدا جانے کیا ہو گیا، کہ ان بندگانِ خدا جیسے بننے اور خود کو بنا سنوار کر افادے کی اس اہم ترین صورت کو قائم کرنے کی ساری مساعی ختم ہو گئیں۔

اب بعد نماز عصر حضرت مولانا مفتی سعید صاحب پالن پوری مدظلہ کے یہاں بعض طلبہ حاضر ہوتے ہیں اور علمی استفادہ کرتے ہیں، مولانا ریاست علی صاحب کی قیام گاہ پر بعد عصر کچھ اساتذہ نظر آتے ہیں۔

حضرت الاستاذ مولانا مدرسی صاحب مدظلہ کی مجلس بعد  
**مولانا مدرسی کی مجلس**  
 عصر پابندی کے ساتھ ہوتی ہے، اس مجلس میں ہر قسم اور ہر مزاج کے لوگ ہوتے ہیں۔ اگر ایک طرف اہل علم اساتذہ ہوتے ہیں تو علمی ذوق رکھنے والے طلبہ بھی ہوتے ہیں، نیز دیوبند کے بعض سنجیدہ مزاج، فہیم، ذکی اور ذہین عمدہ سمجھ بوجھ رکھنے والے سیاسی مزاج کے حامل حضرات بھی آتے ہیں آپ کی مجلس میں تمام ہی موضوعات متعلق گنگوہی ہوتی ہے حضرت مولانا کی گفتگو سے مجلس رعفران زار بنی رہتی ہے۔ آپ کے یہاں آنے والوں میں حضرت مولانا نعمت اللہ صاحب اعظمی مدظلہ جیسے علمی تحقیقی مزاج رکھنے والے، حضرت مولانا مفتی ظفر الدین صاحب مدظلہ جیسے فقیہ مصنف اور مصنف گر، حضرت مولانا مفتی محمد یوسف صاحب جیسے سنجیدہ طبع، مولانا مجیب اللہ صاحب گونڈوی جیسے نکتہ سنج، مولانا محمد جمال صاحب جیسے لکھنے پڑھنے

والے، مولانا مفتی راشد صاحب اعظمی جیسے خوش گفتار اور مولانا خورشید انور گیاوی جیسے نیک نفس اور باصلاحیت اساتذہ وغیرہ وغیرہ حضرات ہوتے ہیں۔

دورانِ مجلس سبھی حاضرین کو نہایت عمدہ چائے پیش کی جاتی ہے جس میں استاذ، شاگرد چھوٹے اور بڑے کا کوئی امتیاز نہیں ہوتا۔

خلاصہ یہ ہے کہ اس مجلس میں ہر ذوق کی تسکین کا سامان ہوتا ہے، مولانا دراسی صاحب کی ذات اس شعر کے مصداق ہے۔

بہت لگتا ہے جی محفل میں ان کی ﴿﴾ وہ اپنی ذات سے ایک انجمن ہیں!  
اور آپ کی مجلس کیا ہوتی ہے:

مزہ برسات کا چاہو تو ان کی آنکھوں میں آبیٹھو

سیاہی ہے، سفیدی ہے، شفق ہے ابرباراں ہے

مولانا کا کتب خانہ | کتابیں تو عالم کا ہتھیار ہوتی ہیں ہتھیار کے بغیر جنگ نہیں ہو سکتی، اسی طرح کتابوں کے بغیر تعلیم و تعلم ممکن

نہیں کتابیں عالم کی زینت ہیں۔

ماضی میں فراہمی کتب کا اتنا ذوق نہیں تھا۔

راقم الحروف نے مدارس کے کتب خانوں اور علمی لائبریریوں میں سب سے پہلے اور نہایت عظیم الشان ذخیرہ کتب دیکھا، تو وہ ہندوستان کی مشہور لائبریری ”دارالمستفین اعظم گڑھ“ تھی۔ علامہ شبلی نعمانی کی ذات ایشیاء کی ایک بڑی علمی ہستی تھی، ندوۃ العلماء لکھنؤ سے الگ ہونے کے بعد آپ نے ضلع اور شہر اعظم گڑھ کو اپنا مستقر بنایا، اور پھر اپنے ذوق و مزاج کے مطابق تیار کردہ اہل علم کو یہاں جمع کیا، اس کا نام ”شبلی منزل“ رکھا، آہستہ آہستہ اس کا تعلق بین الاقوامی شہرت کی حامل شخصیات سے جڑا اور اس ذخیرہ کتب کو ایشیاء کا ایک عظیم الشان اور بعض اعتبار سے ایک نہایت نادر کتب خانہ بنا دیا۔

”دارالمصنفین“ کے بعد ذاتی اور شخصی طور پر اگر کسی کے پاس کتابوں کا نہایت معتبر، بیش قیمت اور وافر ذخیرہ دیکھا تو وہ عالمی شخصیت، محدث کبیر حضرت مولانا حبیب الرحمن صاحب اعظمی کا ذاتی کتب خانہ تھا۔

ذاتی طور پر کتابیں جمع کرنے کا ذوق و شوق ذرا کم ہی نظر آیا، پھر یہ کہ اس کا تعلق محض ذوق سے نہیں ہے، پہلا سوال روپے کا سامنے آتا ہے، ذوق اور زردونوں ذرا کم ہی جمع ہوتی ہیں، اگر کسی کو ذوق ہوتا ہے کتب بینی کا شائق و عاشق ہوتا ہے، تو اقتصادی حالات اسے سر اٹھانے کی اجازت نہیں دیتے — اور اگر روپے پیسے ہوں تو ذوق ندارد، — مگر اب حالات بدلے ہیں، اور عام طور پر علماء معلمین اور تصنیف و تالیف سے ذوق رکھنے والے حضرات کچھ نہ کچھ حسب استطاعت ذخیرہ کتب رکھنے لگے ہیں، اور یہ دور ایک علمی دور کہلانے لگا ہے۔

یہاں دارالعلوم میں ابتداءً خصوصی توجہ اس جانب اگر نظر آئی تو وہ حضرت مولانا مفتی سعید احمد صاحب پالن پوری مدظلہ اور حضرت مولانا ریاست علی صاحب بجنوری مدظلہ کے یہاں، پھر آہستہ آہستہ یہ ذوق بڑھا۔

راقم الحروف کے سامنے اس وقت خاص طور پر مولانا مدرا سی صاحب کا خوبصورت کتب خانہ ہے جس کے تین کمرے ہیں، سب سے پہلے دروازہ کھلتے ہی آنے والے کو، سامنے قیمتی الماریوں میں صاف ستھرے شیشے کے پیچھے سے جھانکتی ہوئی تمام ہی علوم و فنون پر مشتمل علماء متقدمین کی، علماء جدید کے ذریعہ تحقیق و تعلق سے مزین، اہم ترین چھپائی ہوئی جلدوں سے مرصع کتابیں دعوت نظارہ دیتی ہیں آنے والے باذوق حضرات کی نگاہیں ان الماریوں پر جم کر رہ جاتی ہیں۔

سامنے کی ایک ہال نما کمرے میں جس میں حضرت مولانا کی نشست گاہ بھی ہے، اس میں تفسیر و حدیث پر بڑا گراں قدر سرمایہ، صاحب ذوق مطالعہ کے شائقین کے لیے متاع سکون ہے، دارالعلوم کے مقدر اساتذہ حسب ذوق اور ضرورت ان

کتابوں سے اخذ و استفادہ کرتے ہیں، یہ ہال کمرہ علمی و تحقیقی مزاج والوں کے لیے اہم ترین ماخذ اور مرجع کی حیثیت رکھتا ہے۔

اس ہال کمرہ کے بعد متصل کمرہ میں بھی عربی زبان کی اہم ترین کتابیں جمع ہیں۔ ایک تیسرا کمرہ اردو زبان کی نہایت مفید کتابوں سے بھرا ہوا ہے، اس کمرہ میں علم و فن سے متعلق کتابوں کا ایک بڑا ذخیرہ ہے۔

پڑھے لکھے لوگوں کے لیے مولانا کے یہ ذخائر کتب بڑی طمانیت کا سامان ہیں، تشنگانِ علم آتے ہیں اور اپنی علمی تشنگی بجھاتے ہیں۔

حضرت مولانا مدراسی کے اندر، دارالعلوم کے اساتذہ میں اللہ تعالیٰ نے ایسی معنائیں کشش و دلچسپی کر رکھی ہے، آپ کا اندازِ تکلم، اندازِ درس، جذبہِ ترجم، طلبہ یا اساتذہ بڑے ہوں یا چھوٹے سب سے خوش اخلاقی سے ملنا، اس طرح کہ ہر ملنے والا یہی سمجھے کہ سب سے زیادہ مولانا کا التفات اور توجہ میری ہی طرف ہے، جو بھی ملتا ہے آپ کی دلاویز شخصیت سے متاثر ہوئے بغیر نہیں رہتا۔

حدیثِ پاک میں پیغمبر علیہ الصلوٰۃ والسلام کی مجلس کے بارے میں مذکور ہے کہ ہر صحابی آپ کی مجلس میں یہی محسوس کرتے کہ مجھ سے ہی زیادہ مخاطب آپ کا ہے۔ جگر مرحوم نے اسی کو اس انداز میں پیش کیا ہے:

اللہ رے چشمِ یار کی معجز بیاباں ۞ ہر اک کو ہے گماں کہ مخاطب ہمیں رہے مولانا، جگر کے اس شعر کے مصداق ہیں۔

بوائی کا کوئی اظہار نہیں، مخاطب کو پتہ ہی نہ چلے کہ دارالعلوم دیوبند کے نائب مہتمم، ادب کے عظیم استاذ اور درجہِ علیا کے معلم حدیث ہیں۔

مولانا سے گفتگو میں چھوٹے بڑے کسی کو بھی کوئی جھجک نہیں ہوتی، ہر شخص بڑے اطمینان سے اپنی بات آپ کے سامنے رکھ سکتا ہے۔

جس حیثیت، منصب اور درجہ کے آپ دارالعلوم میں استاذ ہیں یعنی ادب عربی



کے قدم اور بہت نمایاں استاذ، حدیث کے بہترین معلم اور ایسے مرکزی ادارے کے نائب مہتمم — مگر رہن سن، رفتار و گفتار، سلوک و معاملات، غرض کسی بھی معمول میں ادنیٰ فرق نہیں۔ حالاں کہ اللہ رب العزت کی جانب سے عطا کردہ صلاحیتوں کے بل بوتے پر یہ مناصب آپ کو ملے ہیں، اس میں ادھر ادھر سے کسی سعی کا دخل نہیں، بلکہ ہر وقت اس کے لیے تیار کہ جب چاہیں اور باب انتظام اس انتظامی ذمہ داری (بلکہ خزانے) سے سبک دوش کر دیں۔

دیکھا جاتا ہے کہ صلاحیت و قابلیت پر نہیں بلکہ محض ہیرا پھیری سے منصب حاصل کر کے ایسے طمطراق کا مظاہرہ کیا جاتا ہے کہ جیسے خدائی مل گئی ہے، انداز، گفتگو، ملنا جلنا غرض ہر چیز تکلفات کا شکار ہو جاتی ہے، زمین پر پاؤں نہیں پڑتے، خود کو کوئی اور ہی مخلوق سمجھنے لگتے ہیں، کبر و غرور کا تودہ ہو جاتے ہیں۔

خوب سمجھ لینا چاہیے کہ منصب کا سایہ ہا دل کے سائے کی طرح ہے، کتنی دیر کا، اس کی دھوپ چھاؤں محض وقتی، ذرا دیر کی، ایسی عزت پل بھر کا تماشا ہوتی ہے۔ آدمی کو ایسا ہونا چاہیے کہ مناصب اسے سلام کریں، ذاتی صلاحیت اور قابلیت کا حامل ہو کہ منصب اس سے لگ کر خود اپنی عزت بڑھائے، نہ کہ منصب سے آدمی اپنی عزت میں اضافے کا خواہش مند رہے۔

الحمد للہ مولانا ایسے ہی مستغنی المزاج ہیں۔

اللہ تعالیٰ نے مولانا کے اندر بڑی دل کشی اور دل آویزی رکھی ہے، آپ کے چمن حیات میں اتنے رنگ برنگ کے پھول ہیں کہ انہیں اس مختصر مضمون میں چنا اور سمیٹنا مشکل ہے۔  
دامان نگہ تک و گل حسن تو بسیار

صداقت شعاری، معاملات کی صفائی، سادہ مزاجی، جو دوسٹا، تعلیم و تعلم، شوق مطالعہ، ذوق تحقیق، درد مندی، حلم و انکساری، ضبط و تحمل، صبر و استغناء — آپ کی کتاب زندگی کے نمایاں ابواب اور گلشن اخلاق کے سب سے خوش رنگ پھول ہیں۔

## مولانا مدراسی لارجدید دارالعلوم کی تعمیراتی خدمات

اجلاس صد سالہ کے دوران استاذی حضرت مولانا وحید الزماں کیرانوی نے دارالعلوم کی ضرورت اور اہتمام کی فرمائش سے خداداد ذوق و مزاج کے مطابق جو جدید اہم تعمیراتی سلسلہ شروع فرمایا تھا، وہ اہم سلسلہ دور ثانی میں حضرت مولانا مدراسی کی زیر نگرانی بہت آگے بڑھا، ذیل میں آپ کی زیر نگرانی تعمیراتی سلسلے کی اب تک کی تفصیلات پیش کی جاتی ہیں۔

دارالعلوم دیوبند کی انتہائی محبوبیت اور مقبولیت کی وجہ سے جامع رشید اطراف و اکناف ملک سے طلبہ عزیز کار جو ع بھی روز افزوں رہا، اس کے پیش نظر طلبہ کے لیے اقامت گاہوں کے ساتھ ایک بڑی مسجد کی ضرورت بھی سامنے آئی، اسی اہم اور بنیادی ضرورت کی تکمیل ”جامع رشید“ کی شکل میں آج اپنی پڑ شکوہ اور جاذب نظر طرز تعمیر کے باعث زیارت گاہ خاص و عام بنی ہوئی ہے۔

اس مسجد کا سنگ بنیاد وقت کے اہل دل بزرگان دین، اساتذہ کرام اور طلبہ عزیز کی موجودگی میں مفتی اعظم حضرت مولانا مفتی محمود حسن صاحب گنگوہی، عالم جلیل نبیرہ حضرت مولانا رشید احمد گنگوہی، حکیم عبدالرشید محمود عرف نھومیان صاحب اور ارکان شوریٰ کے ہاتھوں ۱۳۰۹ھ میں رکھا گیا۔

مسجد کا تعمیری کام کوئی مختصر اور معمولی نہ تھا، اس کے لیے وصف عزیمت، انتھک جدوجہد، اوقات کی مکمل پابندی اور بیدار مغزی کے ساتھ فطری ذوق کا حامل ہونا بھی ضروری تھا۔

ماضی کے بطل جلیل مولانا وحید الزماں صاحب میں یہ اور اس سے بھی زائد اوصاف تھے، آپ کے شاگرد رشید حضرت مولانا مدراسی صاحب مدظلہ کے اندر صاحب

بصیرت لوگوں کو یہ ضروری اوصاف اور خوبیاں نظر آئیں اور ارکانِ شوریٰ نے اس عظیم الشان کام کی نگرانی آپ کے حوالے کر دی اور یہ انتخاب بلاشبہ حسن انتخاب ثابت ہوا۔  
مولانا نے شب و روز کی انتھک جدوجہد سے جس طرح اس عظیم الشان تعمیر مسجد کو تکمیل تک پہنچایا بلاشبہ یہ آپ ہی کا حق تھا۔

راقم الحروف نے اس پوری مدت میں مختلف مراحل اور مواقع پر پیشم خود آپ کو ہر موسم کی شدت میں نگرانی کرتے ہوئے دیکھا اور دل سے بے ساختہ دعائیں نکلیں، آپ نے مسجد کی تعمیر و تکمیل کو شب و روز کا اڑھنا بچھونا بنا لیا تھا، شب و روز کا ایک ایک لمحہ اس کے لیے وقف کر دیا تھا۔

سب سے پہلے مسجد کا دروازہ جو خوبصورتی کے ساتھ نہایت بلند اور عظیم الشان ہے، نگاہوں کو روکتا ہے، جس کی بلندی پچاس فٹ، اور وسعت ایک سو دو فٹ ہے، جس میں آمدورفت کے لیے پانچ راستے ہیں۔

صدر دروازہ کے بعد ایک سو اسی فٹ لمبا اور ایک سو اٹھائیس فٹ چوڑا اور وسیع و عریض محن سامنے آتا ہے، اس وسیع محن میں سینتیس صفوں کے نشان بنائے گئے ہیں، محن کے دونوں جانب وسیع برآمدہ ہے، ان دونوں جانبوں میں ایک ایک خوبصورت دروازے ہیں۔

محن کے بعد عالی شان مسقف عمارت شروع ہوتی ہے، جس کی لمبائی، ایک سو اٹھائیس اور چوڑائی ایک سو دس فٹ ہے، جس کے اندر پچیس صفیں ہیں، اس مرکزی ہال کے نیچے وسیع و عریض خانہ ہے، جس میں امتحانات ہوتے ہیں جس کے اندر بیک وقت ایک ہزار سے زائد نشستوں کی گنجائش ہے، اوپر جس برآمدے کا ذکر ہے اس کے نیچے بھی خانہ ہے، جس میں طلبہ کے لیے اٹھائیس رہائشی کمرے ہیں، مسجد کی چھت کے چاروں گوشوں پر چار چھوٹے گنبد ہیں، درمیان میں بڑا عظیم الشان اور خوبصورت گنبد ہے جس کی اونچائی ایک سو بیس فٹ اور چوڑائی ۴۰ x ۴۰ ہے جس

کے اندر کم سے کم دو سو نو یوں کی گنجائش کی ایک منزل ہے۔

دونوں جانب ایک سو اسی فٹ (۱۸۰) بلند، عالی شان مینارے ہیں جس میں ستون نما محرابی دیواریں ہیں، درمیان میں نیچے سے اوپر تک زینہ ہے۔ حضرت مولانا عبدالحق صاحب مددراسی کے بنوائے ہوئے یہ مینارے کئی میل کی دوری سے خاق کائنات کی عظمت کا اعلان کرتے ہیں، پوری مسجد میں مکرانہ (راجستھان) کا اصلی وقتیں پتھر لگایا گیا ہے، نیز باہر بھی چاروں طرف سنگ مرمر ہی بچھائے گئے ہیں۔

نماز کی اہم ضرورت اور تعلق سے وضو کے لیے ایک خوبصورت اور بڑا حوض تعمیر کیا گیا ہے جس کے گرد چوتھہر (۷۴) نشستیں ہیں، اسی کے ساتھ الگ الگ دو بڑے وضو خانے بھی بنائے گئے ہیں۔ جن کی بیک وقت دو سو افراد وضو کر سکتے ہیں۔

مسجد کے جانب جنوب میں پندرہ پیشاب خانے، سینتیس بیت الخلاء اور دس غسل خانے — یہ سب بڑے صاف ستھرے انداز میں بنائے گئے ہیں۔

مسجد کا طرز تعمیر، قدیم و جدید کے امتزاج کے باعث جلال و جمال اور حسن و خوبصورتی کے ساتھ پائیداری اور مضبوطی کا جامع ہے جس سے اس مسجد کو بڑی مرہیت حاصل ہوگئی۔

اوقات نماز میں تو روح پرور منظر ہتا ہی ہے، نماز کے اوقات کے علاوہ یہاں علم و فن اور تعلیم و تعلم کی ایک دنیا آباد رہتی ہے، بعد مغرب اور پھر بعد عشاء بارہ، ایک بے شب تک طلبہ عزیز کے مطالعہ اور مباحثہ، تکرار و مذاکرہ سے یہ مسجد آباد رہتی ہے، دنیا کی کم ہی مساجد یہ منظر پیش کرتی ہوں گی، اس مسجد کی یہ خصوصیت خاصہ ہے۔

اللہ تعالیٰ سے دعا ہے کہ مولانا مددراسی مدظلہ العالی کی جملہ شرور و فتن سے حفاظت فرمائے۔ آمین۔

تعمیری ذوق اور اس کے اندر مہارت کے حامل اور بھی  
دیگر سلسلہ تعمیرات ہو سکتے ہیں، دنیا ایسے لوگوں سے خالی نہیں ہے، ایک سے

بڑھ کر ایک مل سکتے ہیں۔ مگر خوب واضح رہے کہ یہ کوئی حکومتی پروجیکٹ نہیں ہے کہ ٹینڈر دے دیا گیا اور بہ ظاہر کفایتی انداز کو اختیار کر کے سپرد کر دیا گیا، یہ دینی ادارہ ہے، عوام و خواص کی نگاہیں ہمہ وقت تعاقب میں رہتی ہیں، اور تجربہ بھی یہی ہے، کہ روپے پیسے کی کشش سے کوئی بچ نہیں سکتا، اچھے اچھوں کو بہتی گنگا میں نہاتے اور ڈبکی لگاتے دیکھا گیا ہے۔ پھر جہاں اتنا بڑا کمپلیکس ہو، اتنا طویل سلسلہ تعمیرات ہو، کتنے وارے نیارے ہوتے دیکھے گئے ہیں۔

مدارس میں عوام کے ایک ایک روپے سے کام ہوتا ہے، اس کا مکمل اور مفصل حساب ہوتا ہے، خلاصہ یہ ہے کہ — ذوق شاہجہانی کے ساتھ سراپا دیانت بھی ہو، چناں چہ روزمرہ کی زندگی میں دیکھا جاتا ہے کہ بڑے بڑے جبہ و دستار اور ہوتی کرنے والے اس راہ میں نہایت بودے ثابت ہوئے "لا حول ولا قوۃ الا باللہ" کا ورد زبانوں پر رکھنے والے کتنے ہی لوگ ایسے سامنے آئے کہ اس بھری گنگا میں ایسے ڈوبے کے پھر نہیں ابھرے۔

دیانت اور تدین سے خالی ہوتی ہوئی آج کی دنیا میں جب ہماری نظر استاذ محترم جناب مولانا عبدالخالق صاحب مدد راسی پر پڑتی ہے تو زک کر خیال آتا ہے کہ ابھی یہ دنیا بالکل خالی نہیں ہوئی۔

حضرت مولانا کی زیر نگرانی جاری کاموں سے متاثر ہو کر مجلس شوریٰ نے ماہانہ تین ہزار روپے تعمیری کاموں کا وظیفہ دیے جانے کی تجویز منظور فرمائی تھی، اس وقت سے اب تک اس کی رقم تقریباً پانچ لاکھ روپے سے زیادہ بنتی ہے — اسی طرح، مہتمم صاحب کی ہدایت پر تعمیرات سے متعلق جب سے اب تک بے شمار افسار کیے ہیں جس میں دو سفر بیرون ہند کے بھی ہیں — اب زراروہیوں پیسوں کی حد سے بڑھی ہوئی ہوس کی ماری ہوئی دنیا میں دل پر ہاتھ رکھ کر سنئے کہ — مولانا نے — اب تک مجلس شوریٰ کی تجویز کے مطابق اس وظیفہ سے استفادہ کیا

ہے اور نہ ہی اسفار کا بوجھ دار العلوم کے سر ڈالا ہے۔ خود ہی زپر بار ہے۔  
مزید برآں — جب سے اب تک بائیس برس سے لگاتار مہتمم صاحب کی خواہش اور ہدایت پر نہ تعطیل کلاں سے استفادہ کیا ہے، نہ تعطیل خورد سے جس کے تقریباً تیرہ سو ایام ہوتے ہیں، دارالعلوم کے مختلف کاموں کی انجام دہی کے لیے دارالعلوم ہی میں مقیم رہے۔

نیز — اب تک کے تمام تعمیراتی نقشہ جات کے مصارف کا بوجھ دارالعلوم کے سر نہیں رہا ہے، ماشاء اللہ سبھی تعمیرات کے خاکے اور نقشے مولانا نے خود ہی بنائے۔  
اوپر عرض کی گئی ایک صفحہ کی عبارت ذرا ایک بار پھر پڑھ لیجئے۔ کیا آپ کی نگاہوں نے ایسے افراد دیکھے، میں نہیں کہتا کہ دنیا بالکل ہی خالی ہے، لیکن کیا اب بلکہ عنقاء ہیں ایسے لوگ۔

جامع رشید کی طرف قدرے تفصیلی اشارات کے بعد دیگر بڑی چھوٹی تعمیرات کا نقشہ ذیل میں پیش کیا جا رہا ہے جسے مولانا کی نگرانی کا شرف حاصل ہے۔

- (۱) جامع رشید (جس کا تفصیلی ذکر ہوا)
- (۲) حضرت شیخ الاسلام منزل (آسام منزل)
- (۳) حضرت حجۃ الاسلام نانوتوی منزل (مدرسہ ثانویہ)
- (۴) حضرت شیخ الہند منزل (اعظمی منزل)
- (۵) حضرت حکیم الامت تھانوی منزل (دار تحفہ القرآن الکریم)
- (۶) مہمان خانہ
- (۷) دفتر تعلیمات پانچ بڑے کمروں پر مشتمل۔
- (۸) دارالافتاء کا ہال۔
- (۹) دیوان دروازہ سے متصل دو منزلہ دوکان۔
- (۱۰) اعظمی منزل سے متصل تین دوکان۔

(۱۱) رواق خالد سے متصل تین تین منزلہ کی دو عمارت، ہر عمارت کے ساتھ ضروری لوازمات۔

(۱۲) دو عدد پانی کی ٹنکی، ایک ڈھائی لاکھ لیٹر پانی، ایک ساڑھے تین لاکھ لیٹر۔ (ادارہ کے تمام وسیع و عریض علاقہ میں آب رسانی کے لیے ۶ رانچ کے پائپ کا زیر زمین جال بچھایا گیا ہے)

(۱۳) دو بڑے جنریٹر کے لیے بڑا ہال نما کمرہ۔

(۱۴) احاطہ مولسری میں چاروں طرف دو منزلہ برآمدہ۔

(۱۵) عمارت برائے گیس۔

(۱۶) مطبخ کے بالائی حصہ پر ایک بڑے ہال کی تعمیر برائے گودام۔

(۱۷) اساتذہ کرام کی رہائش کے لیے مکانات۔

(۱۸) قدیم احاطہ دارالقرآن کے بالائی محن پر پانچ مکانات۔

(۱۹) افریقی منزل قدیم کے بالائی حصہ پر تین مکانات۔

(۲۰) آسامی منزل کے سامنے چار مکانات۔

(۲۱) اساتذہ کرام کے قدیم چار مکانات میں سے ہر مکان میں ایک ایک کمرہ اور برآمدہ کا اضافہ۔

(۲۲) دار جدید کی زیریں منزل کے تمام کمروں میں سینٹ کا پکافرش۔

(۲۳) دار جدید کے سامنے چاروں طرف اینٹوں کا فرش۔

(۲۴) دار جدید کے وسط میں ڈامر کی سڑک۔

(۲۵) طلبہ کے لیے دار جدید کے چاروں کونوں پر چار عدد بڑے زینے۔

(۲۶) دار جدید کے چاروں کونوں پر چالیس عدد بیت الخلاء۔

(۲۷) تیس عدد غسل خانے۔

(۲۸) اعظمی منزل (شیخ الہند منزل) سے لے کر جی ٹی روڈ تک لمبی ۲۲ فٹ چوڑی

سینٹ کی سڑک۔

(۲۹) افریقی منزل جدید کی پشت پر ۲۵ عدد بیت الخلاء ہیں عدد غسل خانوں پر مشتمل دو منزلہ عمارت۔

(۳۰) احاطہ مطبخ میں لبا چوڑا اینٹوں کا فرش۔

(۳۱) مختلف بڑی وسیع عریض تین اراضی دار العلوم کی چہار دیواری اور ان کی زمینوں کی بھرائی۔

(۳۲) دارالحدیث میں سنگ مرمر کے ٹکڑوں کا پکا فرش۔

(۳۳) طلبہ کی سہولت و آرام کے لیے کھانے کی تقسیم کی جگہ کے بالائی حصہ پر لمبی چوڑی آرسی سی چھت بنا کر طلبہ کی رہائش کے لیے سات کمرے۔

(۳۴) قدیم دارالقرآن میں طلبہ کی رہائش کے لیے چھ کمرے اور ان سے متصل آٹھ بیت الخلاء۔

(۳۵) مسجد قدیم کی زیریں منزل میں دیواروں اور چھتوں پر چینی کے ٹائلز لگا کر اندر اور باہر کے محن پر سنگ مرمر کا فرش۔

(۳۶) مسجد کی باہری جانب تینوں طرف دو منزلہ مکمل پلاستر۔

(۳۷) قدیم جامعہ طیبہ کے احاطہ کی چہار دیواری۔

(۳۸) طلبہ کے لیے چھ مختلف احاطوں میں ٹھنڈے پانی کے چھ کیمین۔





دفتر	درسگاہیں	کل ایریا تینوں منزلوں کا	ہال کرے طلباء سے متعلق	زیبے	پیٹ فارم کپڑے صاف کرنے کیلئے	کل پیشاب گھر	کل غسل خانے	کل ٹیلیفون	کل السیاریاں	دوکان	رہائشی کمرہ اسٹاذ کے متعلق	کل رہائش کرے طلباء عزیز	
x	x	۳۹۹۰۶	x	۳	۲	۱۱	۹	۳۳	۳۳۹	۲	۱	۷۸	شیخ الہند منزل
x	x	۱۵۱۲۹	۲	۱	۵	۳	۱۵	۹	۱۷۵	x	۱	۴۱	رواق خالد جانب شمال
x	x	۹۸۹۵	x	۱	۳	۶	۱	۷	۹۶	x	x	۳۳	رواق خالد جانب جنوب
x	x	۲۸۳۰۰	x	۳	۲	۱۸	۲۳	۳۵	۳۰۰	x	۵	۳۹	شیخ الاسلام منزل
۱	۲۳	۷۳۷۳	۱۲	۲	۵	۲۱	۵۳	۱۲۸	۶۲۳	x	۱۱	۳	حکیم الامت منزل
۱	۲۰	۲۱۳۵۰	x	۱	x	x	x	x	x	x	x	x	تخت الاسلام منزل

**وضاحت:** آخر میں یہ وضاحت نہایت ضروری ہے کہ یہ سلا نامداری کا اپنا حق زرق اور مزاج نہیں ہے، گیسرات اور اس سے متعلق جو کچھ آپ کر رہے ہیں خالد جی برابر کے تحت، آپ کا متعلق مزاج اور زرق طبیعت ہی علیٰ نزیحتی ہے۔ اس کی ایک بلی جھلک اس حق میں کنڈری دارالعلوم دیوبند میں جس تدبیر ملارو ہے پیسے سے مستحقانہ، لیکن دین کے سارے مطالبات سے ملار کی مدد سے بجائے خوراک اپنی جیب بلی کرنا یہ ملار اس طرح کے ملار بہت سے ضروری لوصاف کا حصول اتنا آسان نہیں۔ دارالعلوم کے ارباب یہ انتظام نے آپ کے پروردگار کی طرف سے بھی ایک خدمت ہے جس کی بجا کر بارگاہ خواست قبول کر لیا۔ اللہ تعالیٰ سے دعا ہے کہ حسن و خوبی اور عزت و آبرو کے ساتھ اس سبب کو خوش گذار دے۔ کیوں کہ یہ اس دور و دروہ بلکہ مہاجرین اللہ تعالیٰ اللہ تعالیٰ ہے کہ اس سے نفع کر کل آتا بہت مشکل ہوتا ہے ہاتھ جھوس کی لہذا زرقی ہو کر آئے دن دیکھی جاتی ہے، اللہ تعالیٰ ہم سب کی حفاظت فرمائے۔ آمین!

## میرے حضرت میرے شیخ

یک چہ انبیت دریں بزم کہ از پر تو آں  
 ہر کجا مینگری انجمنے ساختہ اند  
 قرآن کریم کے حقوق ————— محبت، عظمت، تلاوت مع اصحت،  
 اطاعت، ————— کی مکمل ادائیگی ————— احیاء سنت ————— اور  
 ————— منکرات پر نکیر ————— اور اصلاح امت کے لیے اضطراب  
 دے چینی —————

ان امور بالا کے لیے سراپا عمل آج جو ذات گرامی ہے وہ بلاشبہ ہمارے  
 حضرت والا محی السنہ شیخ حضرت مولانا شاہ سید ابراہیم صاحب حق ہر دوئی  
 دامت برکاتہم ہیں۔

ذیل میں مختصر کے ساتھ آپ کے حالات کی جھلکیاں پیش کی جا رہی ہیں۔  
 حکیم الامت مجدد ملت حضرت مولانا اشرف علی صاحب تھانوی نور اللہ مرقدہ کی  
 تصانیف کی تعداد جن میں ضخیم کتابیں اور چھوٹے بڑے مسائل سبھی داخل ہیں تقریباً نو سو ہیں۔  
 حضرت حکیم الامت کے افادات اور علوم کی اشاعت روزمرہ کے ملفوظات کے  
 ذریعہ بھی بہت ہوئی۔ تصنیف کی دوسری قسم آپ سے استفادہ کرنے والے وہ  
 حضرات ہیں جو ہر طبقہ زندگی سے تعلق رکھتے ہوئے اپنے اپنے وقت میں حضرت  
 تھانوی کی زندہ اور چلتی پھرتی تصنیف بن گئے تھے۔

یوں تو بزم اشرف کے سارے ہی چراغ ایسے تھے جن سے اپنی بساط بھر دنیا  
 نے اکتساب نور کیا اور ان سے تاریکیاں کا نور ہوئیں۔

لیکن یہ ایک حقیقت واقعہ ہے کہ اس بزم کی آخری شمع حضرت شیخ و مرشدی

مولانا ابرار الحق صاحب ہردوئی دامت برکاتہم کے اندر تعلیمات تھانوی کی نورانیت جتنی اور جس انداز کی نظر آتی ہے وہ ظاہر و باہر ہے۔

حضرت تھانویؒ مجدد الملت تھے تو حضرت والا ہردوئی مدظلہ بلامبالغہ مفسر تعلیمات تھانویؒ ہیں، آپ حضرت تھانویؒ کے حقیقی پرتو ہیں۔ حضرت والا ہردوئی پر تفصیلی کلام اس کج مع قلم کی بساط سے باہر ہے۔

ذیل میں نہایت اختصار کے ساتھ اشارات کئے جا رہے ہیں:

**ولادت** | حضرت والا سے ایک بار تاریخ ولادت کے بارے میں دریافت کیا تو ارشاد فرمایا:

۲۰ دسمبر ۱۹۲۰ء ہے، اس کا تطابق ہجری سے ۱۳۳۹ھ ہوتا ہے۔

آپ کا آبائی وطن اگرچہ دہلی کے نواح میں مقام ”پلون“ ہے جناب کلیل احمد سنسار پوری کی ایک نظم سے اس پر روشنی پڑتی ہے، اس نظم کا ایک بند یہ ہے۔  
وہاں سے کھینچ لایا آب و دانہ ان کو یوپی میں  
تھے آبا اور اجداد ان کے سب مشہور خوبی میں  
تصوف، علم و تقویٰ، زہد میں اور خلق نبوی میں

**سلسلہ نسب** | آپ کا سلسلہ نسب حضرت شاہ عبدالحق محدث دہلوی سے جا ملتا ہے اس لیے آپ کے نام کے ساتھ ”حق“ کی نسبت نظر آتی ہے۔

ہے نسبت شاہ عبدالحق محدث کے گھرانے سے

یہ درجے بہا آیا اسی علمی خزانے سے

حضرت والا کے والد ماجد محمود الحق صاحب ”بھی حکیم الامت تھانوی کے مجاز صحبت تھے۔

**تعلیم و تربیت** | حضرت والا کا خانگی ماحول بڑا پاکیزہ اور ستمرا تھا، ماحول کی اسی پاکیزگی کا نتیجہ تھا کہ حضرت مولانا زکریا صاحب شیخ الحدیث

مظاہر العلوم سہارنپور نے ابوداؤد شریف کے درس میں فرمایا کہ:  
 "مولانا ابراہیم صاحب کو اللہ پاک نے طالب علمی ہی کے زمانے میں صاحب  
 نسبت اور تعلق مع اللہ کی دولت عطا فرمائی تھی"۔ (مولانا صاحب لعلین والعلین ص: ۸۱)  
 حضرت والا کی ابتدائی تعلیم اردو، فارسی اور عربی ہر دوئی ہی میں انجمن اسلامیہ  
 کے مدرسہ میں ہوئی۔

حضرت والا کی تعلیم کی بسم اللہ عارف باللہ حضرت مولانا  
 سید امین حسین صاحب محدث دیوبندی نے کرائی۔

### تعلیم کی بسم اللہ

دینی تعلیم کی صحیح ترتیب یہ ہے کہ اولاً قرآن کریم ناظرہ کے  
 بعد حفظ کی تعلیم مع التجوید ہو اس کے بعد عربی کی تعلیم ہو،

### تعلیم کی ترتیب

قرآن کریم حفظ کے بعد آگے کی تعلیم اس کی برکت سے بے حد آسان بھی ہوتی ہے  
 اور بابرکت بھی، حضرت والا آٹھ سال کی مختصر عمر میں قرآن کریم کے حفظ کی دولت  
 عظمیٰ سے سرفراز اور مالامال ہو گئے تھے۔

عربی کی ابتدائی تعلیم کے بعد آپ نے  
 ۱۳۲۹ھ میں علمی سفر کرتے ہوئے ہندوستان

### عربی کی تعلیم اور فراغت

کے مشہور اور عرفانی ماحول کی حامل درسگاہ مدرسہ مظاہر علوم سہارنپور کا رخ کیا۔ یہاں  
 سے آپ نے شرح تہمة عالم، نجومیر، دستور البتدی، کبریٰ، کانیہ وغیرہ کتب سے تعلیم  
 کا آغاز فرمایا۔

دورہ حدیث شریف کی کتابیں حضرت والا نے درج ذیل حضرات سے پڑھیں:  
 بخاری شریف: ج: ۱، اور ابوداؤد شریف حضرت شیخ الحدیث مولانا محمد زکریا  
 صاحب سے۔ بخاری شریف: ج: ۲، حضرت مولانا عبداللطیف صاحب سے۔ مسلم  
 شریف، نسائی شریف حضرت مولانا منظور احمد خاں صاحب سے۔ ترمذی شریف اور  
 طحاوی شریف حضرت مولانا عبدالرحمن صاحب کمال پوری سے۔

دورہ حدیث دو سال میں | حضرت والا دورہ حدیث شریف کے سال

علیل ہو گئے، علالت کے باعث دورہ کی کتب حدیث دو سالوں میں پڑھیں۔

حضرت والا دورہ کے سال پوری جماعت میں اول نمبر سے کامیاب ہوئے اس لیے حضرت کو بڑی گرانقدر علمی کتابوں کا وسیع انعام دیا گیا۔

دورہ حدیث شریف سے فراغت آپ کو ۱۳۵۵ھ میں حاصل ہوئی۔

۱۳۵۷ھ میں حضرت نے درج ذیل کتابیں پڑھیں۔

بیضاوی، رسم المغنی، ترمذی شریف، شمائل ترمذی، مدارک، سراجی۔

۱۳۵۸ھ میں پھر آپ نے یہ کتابیں پڑھیں۔ تصریح، اقلیدس، عروض المفتاح،

حصار، خلاصۃ الحساب، شمس بازغہ، مسلم الثبوت، حجتی، مصدر، توضیح و تلویح، شرح چغینسی، سبع شہاد۔

مذکورہ بالا کتابوں کے امتحان سالانہ میں حضرت اول نمبر سے کامیاب ہوئے

اور اس بار بھی منجانب مدرسہ حضرت والا کو پانچ روپے نقد انعام کے ساتھ چند قیمتی

کتابیں بھی دی گئیں۔

سالانہ امتحانات میں اول نمبر سے کامیاب اور وسیع انعام کا حصول، حضرت

والا کی ذہانت و فطانت کا بین ثبوت ہے۔

تعلیم قرأت، قرآن عزیز کے چار حقوق ہیں:

(۱) محبت (۲) عظمت (۳) تلاوت مع الصحیح (۴) اطاعت

ایک صاحب ایمان کے دل میں قرآن عزیز کی محبت اور عظمت کتنی ہونی چاہیے،

اس کے بارے میں کچھ کہنے کی چنداں ضرورت نہیں ہے، البتہ کار نبوت میں سے

اولین کام تلاوت قرآن ہے، اور قرآن کریم کا نزول مع التجوید ہوا ہے، اور پیغمبر علیہ

الصلوٰۃ والسلام نے اپنے اصحاب تک اور صحابہ کرامؓ نے اپنے بعد والوں کو حتیٰ انتہت

سلسلہ ایسا اس طرح مع التجوید قرآن کو پہنچایا صحت اور تجوید کے قواعد کی مکمل رعایت کے ساتھ تلاوت کس قدر ضروری ہے اور خلاف تجوید سے حروف قرآن سے کیا ہو جاتے ہیں اور پھر اس کے معنی میں کتنا فساد پیدا ہو جاتا ہے اہل علم پر مخفی نہیں۔

یہ علم تجوید و قرأت جتنا اہم اور ضروری ہے، افسوس کہ اتنا ہی غفلت اور بے اعتنائی کا شکار ہے اور صد حیف کہ یہ بے اعتنائی وہیں زیادہ ہے جہاں زیادہ سے زیادہ اعتناء اور توجہ ہونی چاہیے الا ماشاء اللہ!!

حضرت والا ہر دو کی دامت برکاتہم کو آغاز ہی سے اللہ رب العزت نے تجوید و قرأت کی عمدگی کے ساتھ قرآن عزیز کی تلاوت کا خاص ذوق عطا فرمایا تھا۔

پھر مدرسہ مظاہر علوم سہارنپور نے اپنے آغاز ہی سے علم تجوید و قرأت کا اہتمام کیا، حضرت والا کو سہارنپور میں علم تجوید و قرأت کی تادیر اور عظیم شخصیت مل گئی۔

مظاہر علوم میں دورانِ تعلیم آپ نے مایہ ناز شخصیت، شیخ القراء حضرت قاری عبدالملک صاحب کے بڑے بھائی شیخ القراء حضرت المقری عبدالخالق صاحب امام خطیب جامع مسجد سہارنپور سے ربط رکھا اور کامل اہتمام و سعی کے ساتھ علی الصبح نماز سے پہلے مدرسہ سے جامع مسجد آ کر حضرت قاری صاحب سے بعد نماز فجر تجوید و قرأت کی تعلیم حاصل کی۔

حضرت والا کی عربی تعلیم کے جواز اور امتحانات کے نبرات سے حضرت کی عمل استعداد اور عربیت کی صلاحیت اور قابلیت کا بخوبی اندازہ ہو جاتا ہے، مگر علم تجوید و قرأت اور قرآن کریم کی اس طرح قرأت جس طرح وہ نازل کیا گیا، حضرت کے ذوق و مزاج پر اس طرح چھا گئی کہ آپ کی طبیعت ہی بن گئی۔

راقم الحروف کو اپنی کم عمری ہی سے مدرسہ بیت العلوم سرائے میرا عظیم گڑھ کے مدرسہ سالانہ کے ذریعہ حضرت والا کی حسن قرأت سے استفادہ کا موقع ملتا رہا ہے، مدرسہ ہذا کے جلسہ سالانہ میں حاضری کا ایک بڑا داعیہ حضرت والا سے قرآن

کریم کی آیات سننے اور آپ کے روح پرور انداز میں اشعار پڑھنے سے قلب و دماغ پر جو کیف اور حال طاری ہوتا تھا اس سے لطف اندوز ہونا تھا۔ سال بھر اس جلسہ کا انتظار رہتا تھا، کم عمری کے باعث وعظ کے مشتملات سمجھ میں تو کم ہی آتے لیکن آپ کی صدائے دلنواز اور کیف آور انداز سے خوب خوب محفوظ ہونے کا موقع ملتا۔

حضرت والا سے اسی زمانہ سے عقیدت پیدا ہو گئی تھی، اور ۱۳۷۹ھ سے باقاعدہ قریب سے دید و شنید کے مواقع ملتے رہے حضرت والا ہمارے گاؤں ”جگ دیش پور“ میں بھی تشریف لائے، وعظ فرمایا، اس وقت احقر حفظ قرآن کریم کر رہا تھا، قرآن کریم کو کما حقہ کامل عظمت و محبت کے ساتھ تلاوت مع التجوید کے حضرت والا ایک محرک اعظم بن گئے، قرآن کریم اللہ تعالیٰ کا کلام ہے، اس کی صفت ہے، اس کی ذات سے نکلا ہوا ہے، اس کا حق اور اس کی عظمت کا تقاضہ ہی یہی ہے۔

برا عظیم ایشیاء کے حضرات حضرت کی اس تحریک اور مشن سے خوب واقف ہیں کتنے ہی مدارس عربیہ جن کے نظام میں علم تجوید کا کوئی خانہ نہ تھا، حضرت کی جدوجہد اور مسلسل توجہ سے وہاں تجوید کے ساتھ قرآن کریم پڑھنے پڑھانے کا باقاعدہ نظام قائم ہوا، درجات قائم کئے گئے۔

قرآن کریم کو صحت کے ساتھ پڑھنے کے سلسلے میں مواعظ ایسے دل نشیں اور موثر انداز میں، روزمرہ کی مثالوں کے ساتھ ہوا کرتے ہیں جو نورانی دل میں گھر کر لیتے ہیں۔ جو لوگ قرآن کریم پڑھے ہوئے نہیں ہوتے وہ آپ کی مجلس وعظ سے قرآن کریم پڑھنے کا تہیہ کر کے اٹھتے ہیں اور لاتعداد ایسی مثالیں ہیں کہ بڑی عمر کے عمر دراز حضرات نے اس عمر میں قرآن کریم پڑھ لیا اور صحت کے ساتھ تلاوت کلام الہی سے لطف اندوز ہونے لگے اور بے پناہ اجر و ثواب کے حامل بنے۔

پڑھے لکھے حضرات جو تجوید سے واقف نہ تھے ہاقاعدہ نورانی قاعدہ پڑھ کر تلاوت قرآن کریم کا حق ادا کرنے والے ہو گئے۔

کتنے ہی مجودین، قراء اور معلمین تجوید قراءت نے بھی حضرت کے ارشادات سے اپنی اصلاحات کیں، ادائیگی اور فن کی باریکیوں کے کتنے ہی گوشے ایسے تھے کہ تجوید پڑھنے کے باوجود جو مل تھے، حضرت کی صحبت کی برکت سے ان اہم گوشوں سے آشنا ہو گئے۔

آج ہندوستان، پاکستان اور بنگلہ دیش میں خاص طور پر صحیح قرآن کریم کا جو ماحول نظر آ رہا ہے اس میں زیادہ تر حضرت والا دامت برکاتہم کی مخلصانہ مساعی کا حصہ ہے۔

علم و فن کو حاصل کر لینا، اس میں مہارت اور رسوخ و کمال  
 صحبت با اولیاء | امتیاز پیدا کرنے کے لیے صرف کتابی علم، نظریاتی معلومات  
 اور وسعت مطالعہ کافی نہیں، اس کے ساتھ اس علم و فن کے ماہرین اور ان سے عملی  
 تربیت از بس ضروری ہے، کیوں کہ علم ایک روشنی ہے جس سے راستے کا علم ہو جاتا  
 ہے، اس کے نشیب و فراز، اونچ نیچ اور صحیح اور غلط کا تعین ہو جاتا ہے لیکن صرف علم سے  
 منزل مقصود تک رسائی نہیں ہو جاتی جب تک منزل کی طرف گامزن ہونے کے لیے  
 قوت و طاقت نہ ہو، اہمیت و صلاحیت نہ ہو۔

اسی وجہ سے اللہ تعالیٰ نے روزہ اول سے انسانوں کی رشد و ہدایت اور ان کی اصلاح  
 و تربیت کے لیے تسلسل کے ساتھ کتاب اللہ کے ساتھ رجال اللہ کا نظام قائم فرمایا۔

حکیم الامت حضرت تھانویؒ اس حقیقت کی توضیح میں ارشاد فرماتے ہیں:  
 بھلا نری کتابوں سے بھی کوئی کامل و مکمل ہوا ہے، موٹی بات ہے کہ بڑھئی کے  
 پاس بیٹھے بغیر کوئی بڑھئی نہیں بن سکتا اور درزی کے پاس بیٹھے بغیر سوئی پکڑنے کا  
 انداز بھی نہیں آتا، خوش نویس کے پاس بیٹھے بغیر اور بلا قلم کی گرفت اور کشش دیکھے  
 ہرگز کوئی خوش نویس نہیں بن سکتا، غرض بدون کامل کی صحبت کے کوئی کامل نہیں بن  
 سکتا، راستہ نظر آ جانے کے بعد اس پر چلنے کے لیے جس روحانی طاقت و قوت اور  
 اہمیت اور صلاحیت کی ضرورت ہوتی ہے وہ اللہ تعالیٰ کی محبت اور معرفت و تقویٰ ہے۔

جسم انسانی کی بقاء اور اس کی صحت کے لیے جس طرح غذا ضروری ہے اسی طرح



ایمانی اور روحانی صحت کے لیے اللہ تعالیٰ کی محبت و معرفت اور تقویٰ از بس ضروری ہے۔ یہ وہ جوہر ہے کہ اس سے انسان حقیقی معنوں میں انسان بنتا ہے، اخلاق سنور جاتے ہیں، عادات درست ہو جاتی ہیں، روح میں تازگی، قلب میں حرارت، نیکی کا جذبہ، طاعت کا داعیہ، برائی سے نفرت، گناہوں سے دوری، نفسانی خواہشات پر کنٹرول ہو جاتا ہے۔

اور اس کے بغیر نہ انسان میں انسانیت اور شرافت آ سکتی ہے، نہ ہی ایمان و یقین میں زیادتی اور پختگی، اعمال میں للہیت، سیرت و کردار میں عمدگی اور بلندی اور تہذیب و معاشرت میں دل ربائی اور شائستگی آ سکتی ہے۔

جو دل تقویٰ اور معرفت کے نور سے خالی ہے وہ عارفِ رومی کے بقول بظاہر دل ہے مگر درحقیقت وہ قارورہ کی اس شیشی کی طرح ہے جس میں پیشاب بھرا ہوا ہے۔  
آن ز جا بے کونہ وارد نور جاں ❀ بول قارورہ است قد یلش مخواں  
یہی وجہ ہے کہ مختلف عنوان سے اس کا مطالبہ کیا گیا۔

(۱) یا ایہا الدین آمنوا تقوا اللہ حق تقیہ۔ (آل عمران ۱۰۳)

اور واضح ہو کہ یہ تقویٰ اور للہیت خدا ترسی اور اللہ تعالیٰ کی محبت اور معرفت کتابوں کی ورق گردانی، الفاظ و نقوش، ان کے معانی اور مغایم کے علم، زبانِ دانی، زبان و بیان میں مہارت و کمال اور ادبیت و بلاغت کے ذوق سے حاصل نہیں ہوتی ہے بلکہ یہ جوہر تو صرف اللہ کی محبت سے حاصل ہوتا ہے، مولانا روم فرماتے ہیں۔  
قال را بگذار مرد حال شو ❀ پیش مرد کا لے پامال شو  
اکبر الہ آبادی اسی کو یوں فرماتے ہیں:

نہ کتابوں سے نہ وعظوں سے نہ زر سے پیدا

دین ہوتا ہے بزرگوں کی نظر سے پیدا

خود قرآن عزیز نے اللہ اور اللہ تقویٰ کی معیت اور محبت اختیار کرنے کا حکم دیا ہے۔

یا ایہا الدین آمنوا اتقوا اللہ وكونوا مع الصّٰدقین۔ (توبہ: ۱۱۹)

حکیم الامت حضرت تھانویؒ سے تعلق  
جیسا کہ ابتداء ہی میں معلوم  
ہو چکا ہے کہ آپ کے والد

حضرت تھانویؒ کے مجازین صحبت میں سے تھے حضرت کا گھر اور ماحول سارا تقوائی تھا۔  
چنانچہ مظاہر علوم سہارنپور کے زمانہ قیام و تدریس میں ابتداء ہی سے آپ کا  
معمول رہا ہے کہ ہر ہفتہ سہارنپور سے تھانہ بھون حاضری دیتے زمانہ تعطیل میں سارا  
وقت حضرت تھانویؒ کے پاس گزارتے اسی طرف شیخ الحدیث مولانا زکریا  
صاحبؒ نے اشارہ فرمایا:

”مولانا ابراہیم صاحب کو اللہ پاک نے طالب علمی ہی کے زمانے میں  
صاحب نسبت اور تعلق مع اللہ کی دولت عطا فرمادی تھی۔“

حکیم الامت مجدد الملت حضرت مولانا اشرف علی تھانویؒ کی حکیمانہ اور حقیقت  
بین نگاہوں نے آغاز ہی میں آپ کے اندر چھپے ہوئے جوہر قابل کو بخوبی دیکھ لیا تھا  
بقول شاعر

مرد حقانی کی پیشانی کا نور ❁ کب چھپا رہتا ہے پیش ذی شعور

اجازت و خلافت  
چنانچہ عارف و مرشد حضرت اقدس مولانا تھانویؒ،  
حضرت والا ہردوی دامت برکاتہم کو کم عمری ہی میں جب  
کہ آپ ۱۳۶۱ھ میں فتح پور ہنسوا میں تدریسی خدمات انجام دے رہے تھے اجازت  
و خلافت مرحمت فرمادی تھی۔

تاثرات اکابر  
حضرت تھانویؒ سے غایت درجہ عقیدت و محبت اور شیخ و مرشد کی  
خصوصی توجہات، حضرت والا ہردوی، جمال و کمال تھانویؒ  
کے عکس اور پرتو بن گئے۔

ذیل میں صرف چند اکابر زمانہ کے مختصر تاثرات درج کئے جاتے ہیں:

”جناب مولانا ابرارالحق صاحب دامت برکاتہم خلیفہ ارشد حضرت حکیم الامت تھانویؒ اپنے مرشد کے طریق پر اخلاق و معاملات کی اصلاح اور تربیت و تزکیہ، تعلیم و تدریس کی خدمات پورے انہماک کے ساتھ انجام دے رہے ہیں، آپ کا فیض پورے ہندوستان کے طول و عرض میں جاری ہے آج کانوں میں ان کی باتوں کی آواز آرہی ہے جو ہم تھانہ بھون میں سنا کرتے تھے۔“  
(مولانا مفتی شجاع صاحب کراچی ۱۳۹۶ھ)

”حضرت تھانویؒ کے خلفاء مستفیدین اور قابل قدر مبارک ہستیوں میں سے الحمد للہ کہ ہمارے گرامی اخلاص مولانا ابرارالحق صاحب نفع اللہ الامت بحیاتیہ کا وجود بھی ہے، ابتداءً تو غائبانہ تعلق رہا اور ایک عرفاتی ملاقات بھی ہوئی اور ان کے قابل قدر احوال بھی سننا رہا لیکن اس دفع کراچی تشریف آوری کے موقع پر قریب سے دیکھا اور دو تقریریں سننے کا موقع بھی نصیب ہوا الحمد للہ کہ توقع سے بالاتر، ماشاء اللہ حضرت تھانویؒ کی نسبت جذب نے ان کو اپنا مجذوب بنا کر ان کی زبان کو اپنے پرگیف موعظہ سنانے کے لیے انتخاب فرمایا:  
و کفنی بہ فخرًا“۔ (مولانا محمد یوسف بنوری ۱۳۹۶ھ)

”اللہ تعالیٰ کا احسان عظیم ہے کہ حضرت تھانویؒ کے نقش قدم پر چلنے والے اور حضرت کے مسلک و ذوق کی اشاعت کرنے والے بحمد اللہ اب بھی موجود ہیں، میرے محترم برادر عزیز مولانا ابرارالحق صاحب سلمہ اللہ تعالیٰ کو اللہ تعالیٰ نے ظاہری و باطنی اوصاف سے لوازا ہے آپ کے ملفوظات اور موعظہ میں ہمارے حضرت والا (تھانویؒ) کا مذاق اور مسلک کا رنگ جھلکتا ہے اور از دل خیزد و بدل ریزد والا اثر محسوس ہوتا ہے“۔ (مولانا اکرم مہالگی صاحب ۱۳۹۶ھ)

”مولانا ابرارالحق صاحب حصتا اللہ تعالیٰ بطول بقاۃ کا دیدار اب کے برسوں بعد نصیب ہوا ان کے محاسن اور کمالات ذاتی کے علاوہ وہ وقت آگیا

جب تھانہ بھون میں انھیں چکلتی کلیوں یا گل نو بہار کی کیفیت میں دیکھا تھا اور یہاں جب گل و گلزار کی شان دیکھی تو طبیعت وجد میں آگئی۔ بیان، حسن بیان، طرز بیان، جاذبیت، حسن ادا میں ناکارہ کیا بیان کر سکتا ہوں۔“

بسیار شیوہ است حسین را کہ نام نیست

کا معاملہ ہے، پھر بھی یہ کہنا پڑتا ہے کہ بزم اشرف کے اس آفتاب ضیا افروز کو دیکھ کر دل میں بے ساختہ یہ آیا کہ بسم اللہ اگر تاب نظر ہست کے را مولانا یادگار حکیم الامت ہیں۔ (بابا جمہ حسن صاحب ہجاز محبت حضرت تھانوی ۱۳۹۶ھ)

”حضرت مولانا ابرار الحق صاحب دامت برکاتہم کو اللہ تعالیٰ نے ایسی خاص شان اصلاح سے نوازا ہے، اور پھر اصلاح امت کے کام کو ان کے لیے درد دل بنا دیا ہے کہ اس کی مثال ڈھونڈنے سے بھی کہیں نہیں ملتی۔

میں اطراء فی المدح اور کسی مدح کے ضمن میں تنقیص غیر سے پناہ مانگتے ہوئے یہ کہے بغیر نہیں رہ سکتا ہوں کہ اللہ تعالیٰ اصلاح منکرات کا جو کام حضرت مولانا ابرار الحق صاحب سے لے رہے ہیں وہ آج دنیا میں اور کہیں نظر نہیں آتا۔ پھر نئی عن المنکر کے جذبہ کے ساتھ اللہ تعالیٰ نے حسن بیان اور ایسی شان جاذبیت عطا فرمائی ہے کہ آپ کی نکیر باعث مغفیر نہیں بنتی بلکہ منکرات کا توجہ قلوب کی گہرائیوں میں اتر جاتا ہے، یہ دل کی تڑپ اور اخلاص و قبول کی علامت ہے۔“ (مولانا مفتی رشید احمد صاحب ۱۳۹۶ھ)

”مولانا ابرار الحق صاحب بڑے صاحب عزیمت داعی الی اللہ شیخ ہیں۔“ (مولانا ابوالحسن ملہاں ندوی تذکرہ اکابر، ص ۲۳۲)

”آپ اپنے وقت کے اسماعیل شہید ہیں۔“ (مولانا عاشق الہی بلند شہری ماینا)



## نقل مکتوب علامہ ظفر احمد عثمانی

آپ کے متعلق حضرت مولانا ظفر احمد صاحب تھانویؒ نے ۲۲/۲۳ رزی قعدہ ۱۳۵۸ھ کو مدرسہ جامع العلوم کانپور کے مہتمم جناب نقیف الرحمن صاحب کو جو گرامی نامہ لکھا ہے اس کا ذکر کتابے محل نہ ہوگا اس میں تحریر فرماتے ہیں۔

ایک صاحب میری نظر میں ہیں جو بہت دیندار ہیں اور ذی استعداد ہیں مدرسین مدرسہ مظاہرہ علوم اور وہاں کے ناظم صاحب کو بھی جہاں تک میں نے سنا ہے ان کی استعداد پر پورا وثوق ہے۔ اور ان کا نام مولوی ابرار الحق سلمہ ہے چند سطروں کے بعد آگے فرماتے ہیں کہ علوم شرعیہ درسیہ کی تحصیل بڑی محنت سے مظاہرہ علوم میں کی ہے اور بحمد اللہ حافظ و قاری بھی ہیں اور تحصیل علم کے ساتھ تدریس کا فرض منصبی بھی انجام دیتے رہے طلبہ کو ان کا طریقہ تعلیم پسند ہے اور تقویٰ طہارت علم و عمل میں اپنے ہم عصروں اور ہم سروں میں بہت ممتاز ہیں میرے خیال میں اس دوسری جگہ کے لیے زیادہ موزوں رہیں گے اور صرف ۲۵ روپیہ ماہانہ تنخواہ پر بخوشی آجائیں گے اگر آپ ان کو پسند کریں تو جلد از جلد جواب دیں تاکہ ان سے گفتگو کر کے جلد بھیج دوں حضرت حکیم الامت نے ان الفاظ میں اس کی تصدیق و توثیق فرمائی کہ احقر اشرف علی بھی تحریر بالا میں لفظ بہ لفظ متفق ہے۔ والسلام۔

مظاہرہ علوم سے علوم و فنون سے فراغت کے بعد حضرت والا کو تدریس کا آغاز | مظاہرہ علوم میں معین مدرس بنایا گیا، اس طرح آغاز تدریس ہندوستان کے مرکزی ادارہ مدرسہ مظاہرہ علوم سے ہوا۔

کانپور ہندوستان کا بڑا خوش قسمت صنعتی شہر | جامع العلوم کانپور میں | ہے جس کو حکیم الامت مجدد الملت جیسی

جامع المعقول والمعقول نادر روزگار علمی شخصیت حاصل رہی، حضرت والا تھانویؒ ۱۳۰۱ھ میں اہل کانپور کی درخواست پر مدرسہ ”فیض عام“ کانپور میں صدارت کے منصب پر فائز ہوئے، لیکن کچھ عرصہ کے بعد جناب عبدالرحمن خاں صاحب اور حاجی کفایت اللہ صاحب کے اصرار پر محلہ پنکا پور میں حضرت تھانویؒ نے درس دینا شروع کیا یہ ایک نیا مدرسہ تھا جہاں منقولات اور معقولات کی تعلیم شروع ہوئی نیز جامع مسجد کی مناسبت سے حضرت تھانویؒ نے مدرسہ کا نام ”جامع العلوم“ رکھا حضرت نے یہاں تقریباً ۱۳ سال تک درس و تدریس میں اپنا وقت صرف کیا ۱۳۱۵ھ میں آپ کانپور سے واپس تھانہ بھون آ کر خانقاہ امدادیہ کو آباد کیا۔

یہی وہ علمی جامعیت کا حامل کانپور کا مرکزی مدرسہ ہے جس میں آپ اپنے شیخ اور مرشد کے حکم اور خواہش پر تشریف لے گئے حضرت والا ہردوئی صاحب دامت برکاتہم نے یہاں تقریباً دو سال تک تدریسی خدمات انجام دی۔

فتح پور ہنسوہ | جامع العلوم کانپور میں دو سال قیام کے بعد حضرت فتح پور ہنسوہ کے مدرسہ اسلامیہ میں تشریف لائے یہاں بھی تقریباً دو سال تک تدریسی خدمات انجام دیں۔



## مدرسہ اشرف المدارس کا قیام

### لاذ خدمات

آیات قرآنی اور احادیث نبوی صلی اللہ علیہ وسلم میں جا بجا اگر ”امر بالمعروف“ کی تاکید ملتی ہے تو اس کے پہلو بہ پہلو ”نہی عن المنکر“ کی تاکید بھی ہے امر بالمعروف کے سلسلے میں مساعی اور کوششیں ہو رہی ہیں انفرادی بھی اور اجتماعاً بھی مگر کیا منکر پر نکیر کے لیے اس درجہ کی جدوجہد ہو رہی ہے؟ حالاں کہ اگر غور کیا جائے تو اس دوسرے جہ کی اہمیت کسی طرح کم نہیں ہے، بلکہ کبھی زیادہ ہی بڑھ جاتی ہے، مریض کے لیے جتنی ضرورت قوت بخش غذا کی ہے اس سے زیادہ پرہیز کی ضرورت ہے۔ ہزاروں روپے کی مقوی دوا اور غذا اور نہایت بیش قیمت میٹھوں صرف ایک بد پرہیزی پر رائیگاں اور بے اثر ہو جاتا ہے۔

جناب مولانا مفتی رشید احمد صاحب کراچی کے درج ذیل کلمات میں کیا ادنیٰ درجہ میں بھی مبالغہ ہے؟ فرماتے ہیں:

”رہبران قوم نے نہی عن المنکر کے فریضہ کو تو ایسا بھلا دیا ہے کہ گویا یہ حکم سرے سے شریعت میں ہے ہی نہیں۔ اس سے بھی بڑھ کر منکرات کی مجالس میں علانیہ شرکت بلکہ اپنی مجالس میں منکرات کی کھلی چھوٹ دے کر حوام کو فتنہ اباحت میں مبتلا کر دیا ہے۔“ (مجالس ابرار: ص: ۷)

منکرات پر نکیر کے سلسلے میں ہر طرف سناٹا نظر آتا ہے، یہ صورت حال اتنی عمومی اختیار کرتی جا رہی ہے کہ اچھے خاصے حضرات اس سے پہلو تہی کرتے نظر آتے ہیں۔

اس گم کردہ راہ دنیا کے از سر نو راہ پر آنے کی فقط ایک ہی صورت ہے کہ خدا

اور آخرت طلبی کی تعلیم و تربیت (اور ساتھ ہی تبلیغ) کا ایسا جامع اور محیط نظام اختیار کیا جائے جو عوام و خواص، پڑھے اور بے پڑھے سب کو حاوی ہو۔

کسی مدرسہ کی ملازمت اور مدارس میں ماتحت رہ کر کوئی شخص آزادی کے ساتھ خاطر خواہ اپنی صلاحیتوں کا استعمال نہیں کر سکتا یہی وجہ تھی کہ حضرت والا تھانویؒ نے چودہ سال (۱۳۰۱ھ سے ۱۳۱۵ھ) تک مدرسہ سے منسلک رہ کر تعلیمی و تدریسی خدمات کے بعد خود کو آزاد کر لیا، اور پھر انھیں مصالح اور ضرورت کے تحت حضرت تھانویؒ نے حضرت والا کو مدرسہ کے قیام کا حکم فرمایا۔

چنانچہ حضرت والا ہردوئی نے اپنے شیخ اور مرشد کے حکم کے مطابق اپنے وطن ہردوئی میں حضرت تھانویؒ کے نام سے ”ہنام اشرف المدارس“ ماہ شوال ۱۳۶۲ھ میں ایک مدرسہ کی بنیاد رکھی جس مدرسہ سے آج ہردوئی جیسے کفرستان اور ظلمت کا میں علم و تعلیم اور تزکیہ و تربیت کی ایسی شمع روشن ہوئی جس کی روشنی سے آج نہ صرف ہندوستان اور ایشیاء بلکہ افریقہ اور یورپ کے شائقین حضرات کے قلب و دماغ منور ہو رہے ہیں۔

مدارس میں بالعموم صحت کے ساتھ قرآن پاک کی تعلیم بچوں کی دینی تربیت و اخلاق و عادات کی اصلاح و درستگی میں توجہ کی کمی ہے جس کے نتیجے میں عمل بالمدین جو مدارس کے قیام کی روح ہے اس میں ضعف آرہا ہے۔ ان حالات میں ایسے مدرسہ کی ضرورت تھی کہ جس میں صحت قرآن پاک کی معیاری تعلیم کے ساتھ ساتھ تربیت کا بھی بطور خاص اہتمام ہو۔ دیگر اداروں کے کارکنان بھی حضرت والا دامت برکاتہم کے طرز اور نچ کے زریں فوائد کھلی آنکھوں دیکھ کر اپنے زیر انتظام مدارس اور مکاتب کو اسی روش پر چلانے کی سعی کرنے لگے ہیں، اور ”مدرسہ اشرف المدارس“ آج پورے ایشیاء بلکہ اس سے باہر ایک معیار بن چکا ہے۔





## تبلیغ کی اہمیت

جس طرح تعلیم کے صحیح معنی انسان کو اس کے مقصد و وجود اور اس مقصد کی تحصیل و تکمیل کا علم عطا کرتا ہے اسی طرح تبلیغ کے معنی اس علم کو حاصل کر کے دوسروں تک پہنچانا ہیں۔ حضرات انبیاء کرام اور حضرت خاتم الانبیاء علیہ التحیہ والسلام کو انسان کے مقصد و وجود اور اس کی تحصیل و تکمیل کے وسائل کا علم براہ راست اللہ تعالیٰ سے وحی تنزیل کے ذریعہ عطا ہوا ہے، پھر تمام انبیاء اور نبی الانبیاء علیہ السلام آخر دم تک اسی کو دوسرے تک پہنچاتے رہے دراصل رسول اللہ یا پیغمبر خدا کی لفظی و معنوی حقیقت اور نبوت کا بنیادی فریضہ و منصب مبلغ ہونا ہی ہے یعنی وہ اللہ کے رسالہ پیغام کو اس کے بندوں تک پہنچانے والا ہوتا ہے۔

تبلیغ نہ صرف دین کی تمام دیگر علمی و تعلیمی خدمات سے اہم و اقدم ہے بلکہ دیگر خدمات علم کی جو کچھ بھی قیمت و اہمیت ہے وہ تبلیغ ہی کے اسباب و وسائل ہی کے درجہ میں ہے، جا بجا فرماتے ہیں کہ انبیاء علیہم السلام کی بعثت و تشریف آوری کا اصل مقصد احکام دین کی تبلیغ تھی باقی جو کچھ ہے سب کی اس کی تائید و اعانت کے لیے ہے، ورنہ ظاہر ہے کہ حضرات انبیاء نہ مدر سے کھولنے تشریف لائے اور نہ کتب خانے قائم فرمانے بلکہ وہاں تو بالذات نفس نوشت و خواند تک مامور و مطلوب نہ تھی نہ متعارف علوم و فنون کو حضرات انبیاء یا حضرات صحابہ کے کمالات و درجات کی فہرست میں کوئی مقام حاصل ہے تاہم درس و تدریس، تالیف و تصنیف وغیرہ سب چیزیں دراصل حسب ضرورت چوں کہ تبلیغ ہی کے مقدمات و وسائل ہیں اس لیے یہ بھی واجبات تبلیغ میں داخل ہیں، اور اس کے لیے حقوق العلم کے عنوان سے مستقلاً اور مواعظ وغیرہ میں متفرقان کی اصلاح و تجدید کا بہ تفصیل حق ادا فرمایا گیا ہے۔ البتہ وسائل کو مقاصد بنانے

کی غلطی وغلو اس باب میں بھی اتنا ہوا کہ بالعموم مدارس و مدرسین علماء و مصنفین کی نظر اصل مقصد سے ہٹ گئی اس لیے ایک نہیں، آداب التبلیغ۔ الدعوة الی اللہ، محاسن اسلام وغیرہ مواعظ میں براہ راست اور دیگر مواعظ و مضامین کے سلسلے میں جا بجا بکثرت احکام دین کی تبلیغ و اشاعت اور دعوت الی الحق کی طرف متوجہ کیا گیا ہے اور خود حضرت تھانویؒ کی ساری تصنیفات و تالیفات سارے مواعظ و ملفوظات کا محور تو کہنا چاہیے کہ احکام کی تبلیغ و اشاعت اور حق کی طرف دعوت کے سوا کچھ ہے ہی نہیں۔



## مجلس دعوة الحق کا قیام

اوپر ”تبلیغ کی اہمیت“ کے عنوان سے تحریر سامنے آئی۔ اسی وجہ سے حضرت والا تھانویؒ نے اپنے زمانہ میں مجلس دعوة الحق کا نظام قائم فرمایا تھا اور اس کے لیے مکمل لائحہ عمل تیار کیا تھا۔

حضرت تھانویؒ ارقام فرماتے ہیں:

”اسباب اتفاقہ سے ایک زمانہ طویل سے عام طور پر اس کی طرف سے بہت زیادہ بے التفاتی ہو گئی جس کی وجہ سے بعض کا اس پر قادر نہ ہونا اور بعض کا دوسرے مشاغل ضروریہ یا غیر ضروریہ میں مشغول ہونا ہے، جس کا نتیجہ لازمی طور پر غلبہ جہل ہے اور غلبہ جہل سے فساد عمل اور فساد عمل سے مسلمانوں کا ہر قسم کا ظاہری و باطنی تنزل اور انواع مصائب میں ابتلاء اس قدر رونما ہو گیا ہے کہ جلدی اس کا تدارک نہ کیا گیا تو قوی اندیشہ ہے کہ خدا نہ کرے مسلمانوں کی قوم من حیث الاسلام فنا ہو جائے گی اس لیے سخت ضرورت ہے کہ بہت جلد اس کا خاص انتظام کیا جائے“۔ (دعوة الہامی: ص ۲)

حضرت تھانویؒ کے وصال کے بعد اس نہج پر کام ختم ہو گیا تھا، حضرت والا

ہردوئی دامت برکاتہم چوں کہ حضرت تھانویؒ کے پرتو اور عکس جمیل ہیں، حضرت تھانویؒ کے انداز و طرز پر مجلس دعوت الحق کے نظام کو قائم رکھنے کا شدید داعیہ تھا۔

بدعات و رسومات کے روز بروز شیوع سے حضرت والا ہردوئی کو بڑا غم تھا، احیاء سنت کے جذبہ کے تحت حضرت اپنے شیخ اور مرشد کے بنائے ہوئے ضوابط اور لائحہ عمل کی روشنی میں پوری قوت کے ساتھ تنہا میدان میں آگئے اور مجلس دعوت الحق کا ۱۳۷۰ھ میں احیاء فرمایا، اور حسب ضرورت حالات اور زمانہ کی ضرورت کو سامنے رکھتے ہوئے وقتاً فوقتاً مختصر اور مفصل کتابیں اور رسائل تصنیف فرمائے جو اپنے موضوع پر اکیسرا اور نہایت مفید ہیں۔

حضرت والا ہردوئی دامت برکاتہم ایک عالم ربانی، مرشد کامل، دینی حمیت و غیرت سے بھرپور، دل میں ملت اسلامیہ کے ہر ہر فرد کی دارین میں حقیقی کامیابی و ترقی کے لیے تڑپ اور لگن رکھنے والے حقیقی رہنما ہیں۔

حضرت تھانویؒ کا حال بھی امت کی دینی و دنیوی زبوں حالی کو دیکھ کر یہ ہو گیا تھا کہ آپ نہ ٹھیک سے کھانا کھا سکتے تھے اور نہ ہی سو سکتے تھے، بھوک اور نیند دونوں اڑ گئی تھی، دیکھنے والے دیکھ رہے ہیں کہ شریعت حقہ پر کسی بھی نوع سے اور کسی بھی سمت سے کوئی گرد آتی ہوئی نظر آتی ہے تو حضرت والا ہردوئیؒ بھی اپنی اسی نسبت سے اسی انداز پر ہر طرح اس ملت بیضاً پر ڈالی گئی گرد کو صاف کرتے ہوئے نظر آتے ہیں۔

قرآن کریم کے حقوق اربعہ میں سے کسی بھی حق میں کوتاہی ہو، سنت نبوی علیٰ صاحبہا الصلوٰۃ والسلام سے بے رخی ہو آپ کی شانہ روز کی یہ جہد مسلسل ہے کہ احیاء سنت ہو، امت مرحومہ کامل طریق نبوی پر سنتوں پر عمل کرنے والی بن جائے۔

بہر حال دعوت الحق ہردوئی کو ۱۳۷۰ھ میں احیاء فرما کر اس کے ذریعہ ملک اور ملک سے باہر ایسی انتھک مساعی کا عظیم سلسلہ شروع فرمایا کہ بلاشبہ اور بلابالغہ حضرت والا کا یہ تجدیدی کارنامہ بن گیا، جو سنتیں مردہ ہو گئی تھیں آج زندہ ہوئیں، اس

جلس کو آج ایسی مرکزی حیثیت حاصل ہو گئی ہے کہ اس کی نگرانی میں تبلیغی کام کا ایک طویل سلسلہ نظر آ رہا ہے، مکاتب کا قیام، قائم شدہ مکاتب میں ترقی اور صحیح نفع پر کام، مجلس کے تحت مکاتب کی ایک طویل فہرست نظر آتی ہے۔

آپ کا اہم تجدیدی کارنامہ | قرآن کریم کی تعریف میں الفاظ "هو النظم والمعنى جديفا" آتے ہیں، نہ تنہا الفاظ اور نہ تنہا معانی، بلکہ دونوں کے مجموعے کا نام قرآن کریم ہے، مگر آج خاص طور پر مدارس عربیہ کے نظام سے الفاظ کی کما حقہ خدمت اور اس کی اہمیت کی جانب حقیقی توجہ خارج نظر آتی ہے، یہ بڑے دکھ اور خطرے کی بات ہے، الا ماشاء اللہ پیغمبر علیہ السلام کے مناصب اربعہ میں اولین منصب آیات کتاب کی تلاوت صحیحہ ہے اس کے بعد دیگر کام، مگر الفاظ کی صحیح تلاوت جو بقدر ضرورت فرض عین ہے آج کتنے مدارس ہیں جو اس طرف متوجہ ہیں۔

حضرت والا اول روز سے اس کی اہمیت اور ضرورت کے پیش نظر اس طرح جدوجہد کرتے نظر آتے ہیں جس طرح اس کا حق ہے، آپ نے اس کو اپنی حیات کا ایک اہم مشن اور زبردست تحریک بنا لیا ہے چاہتے ہیں کہ اللہ تعالیٰ اعلم الحاکمین شہنشاہوں کے شہنشاہ کا کلام جو تمام کلاموں کا بادشاہ اور شہنشاہ ہے اسے اسی طرح پڑھا جائے، جس طرح پڑھے جانے کی اس کی اہمیت تقاضہ کرتی ہے، اس سلسلہ میں آپ کی تڑپ اور بے قراری دیدنی ہے۔

اس سلسلہ میں آپ کی بے چینی اور سعی کو جنہوں نے دیکھا اور قریب سے سنا ان میں بھی آپ کی تڑپ اثر کئے بغیر نہ رہی اور پھر مساعی کا ایک سلسلہ شروع ہوتا نظر آیا، لا تعداد نئے مکاتب اور مدارس اسی نفع اور طرز پر کھلے اور جاری مکاتب کا انداز تعلیم بدلا، ان کے منتظمین اور کارکنان نے کلام الہی کی حقیقی عظمت اور حق کو سمجھنا شروع کیا۔ مختصر یہ کہ حضرت والا دامت برکاتہم کی صدائے قرآنی کی دل بوازلے کچھ اس

طرح گوشہائے حق نبوش سے نگرانی کہ برصغیر کے اس سرے سے اس سرے تک اسی طرز و انداز پر اہل حق گنگنانے لگے اور اس شعر کا مصداق نگاہوں میں پھر گیا۔

یک چراغیت دریں بزم کہ از پر تو آں  
ہر کجا مینگری انجمنے ساختہ اند

## اصلاح و تربیت کا کام

گذشتہ امتوں میں تو ہدایت اور اصلاح کے لیے اللہ تعالیٰ نے پیغمبروں کا سلسلہ جاری فرما رکھا تھا مگر اس امت میں جب نبی پاک صلی اللہ علیہ وسلم خدا تعالیٰ کا جامع اور مکمل پیغام لے کر مبعوث ہو گئے اور خدا تعالیٰ کا مکمل پیغام بندوں تک پہنچ گیا تو اب کسی نبی کی بعثت کی ضرورت نہیں رہی البتہ آخری پیغام کی حفاظت اور اشاعت کے لیے ہر زمانہ میں داعین و مصلحین کی ضرورت رہی چنانچہ اس کے لیے اللہ تعالیٰ نے ہر دور میں ہر شعبہ دین میں مجددین اور مصلحین کا ہمیشہ سلسلہ جاری رکھا اسی لیے تجدید و اصلاح کی ایک نہایت روشن اور تابناک کڑی مجددی اہمیت حکیم الامت حضرت مولانا اشرف علی صاحب تھانوی قدس سرہ کی ذات گرامی تھی جس کو اللہ تعالیٰ نے چودھویں صدی میں دین کے ہر شعبہ میں تجدید و اصلاح کا کام سپرد فرمایا اور حق یہ ہے کہ آپ کی ذات گرامی سے من جانب اللہ ہر شعبہ میں جامعیت اور وسعت کے ساتھ تجدید کا کام لیا گیا جس کے اثرات اس دور میں ہر کس و ناکس کے مشاہدہ میں ہیں۔ وذلک فضل اللہ۔

اور من جملہ آپ کی تجدیدی خدمات کے ایک نہایت اہم رجال کار کی تربیت اور اصلاح و ارشاد کے لیے افراد سازی کا کام تھا چنانچہ یہ واقعہ ہے کہ بفضلہ تعالیٰ حضرت حکیم الامت مولانا تھانوی نور اللہ مرقدہ کے فیض تربیت سے بہت سے ایسے رجال کار تیار ہوئے جنہوں نے مختلف شعبہ ہائے دین میں حضرت کے کام اور سلسلہ تجدید کی

توسیع و ترقی کا کام کیا اور خود بھی اپنی ذات میں کامل ہو کر مستقل مرکز ثابت ہوئے۔

اللہ تعالیٰ کی عنایت خاصہ اور توفیق سے ہمارے حضرت والا محی السنہ وامت برکاتہم کی ذات گرامی بھی ایسے ہی منتخب افراد میں سے ایک ہے آپ کے جوہر قابل نے تمہایت کم عمری میں یعنی اکیس سال ہی کی عمر میں حضرت مولانا تھانویؒ کے آفتاب ضیاء افروز سے جذب نور کیا اور اجازت بیعت کی سند سے سرفراز ہوئے پھر ساری زندگی اس طور کی حفاظت بلکہ ترقی اور اشاعت میں اس دھن کے ساتھ سے منہمک رہے کہ آپ کی ذات گرامی بھی امت کے لیے مثل آفتاب و ماہتاب بن گئی اور اب آپ کی ذات گرامی کا فیض نور دنیا کے ظلمت کدہ میں روشنی کا مینار ثابت ہو رہا ہے۔ وذلک فضل اللہ۔

حضرت والا محی السنہ وامت کلہم کے ذریعہ بجز اللہ قرآن کریم کی صحیح تعلیم اور سنت کے موافق اذان و اقامت اور نماز کی ادائیگی سنت کی اشاعت کا فیض بڑے پیمانہ پر جاری ہوا نیز رجال کار کی تربیت اور امت کی اصلاح کا کام بھی بفضل ایزدی وسیع پیمانہ پر ہو رہا ہے، نہ صرف اندرون ملک بلکہ دور دراز کے بیرونی ممالک میں حضرت والا کے آفتاب عالم تاب کی کرنوں کو دنیا کے گوشے گوشے میں پہنچانے میں مصروف ہیں۔

حضرت والا تھانویؒ کے اتباع میں حضرت والا کے یہاں بھی مجازین کی دو قسمیں ہیں ایک تو وہ جن کو تکمیل کے بعد بیعت و تلقین کی اجازت عطا کی گئی اور ایسے حضرات کی تعداد بجز اللہ تعالیٰ سترہ ۷۷ سے متجاوز ہے دوسرے وہ حضرات ہیں جو تکمیل کے قریب پہنچ چکے ہیں مگر بعض حالات خاصہ کا انتظار ہونے کی وجہ سے ان کو بیعت و تلقین کی اجازت کے بجائے صرف تعلیم و تذکیر اور صحبت مجلس کی اجازت دی گئی ایسے حضرات کو ”مجازین عبت“ کہا جاتا ہے اور بجزہ تعالیٰ ان حضرات کی تعداد بھی کثیر ہے جب کہ بجزہ تعالیٰ می دریائے فیض جاری ہے اور تشنگان جام محبت کے درود و صدور کا سلسلہ ہے اللہ تعالیٰ ہر ت والا کے فیوض و برکات کے شرقاً غرباً شمالاً جنوباً سارے عالم میں عام اور تمام مائے اور سلسلہ فیض کو تاقیام قیامت دراز فرمائے۔ ویرحم اللہ عبداللہ آمینا۔

## ارشادات کے مختصر اقتباسات

بزم اشرف کی اس تابندہ و درخشندہ شمع سے اقتباس نور میں راقم الحروف بے حد کوتاہ رہا اور اسے اپنی اس تقصیر پر بے حد تاسف اور غم ہے کہ براہ راست حاضر ہو کر ارشادات عالیہ کو قلم بند کرنے کی سعادت نہ حاصل کر سکا۔

خوش نصیب ہیں وہ حضرات مسترشدین جنہوں نے ایک خاصی تعداد میں حضرت والا کے مواعظ اور ارشادات و ملفوظات کو محفوظ اور قلم بند کرنے کی سعی مشکور کی ہے اور آج ایک معتد بہ حصہ طبع ہو کر قارئین اور ناظرین کی نگاہوں کے لیے سرمہ بھر بلکہ ”در نجف“ اور قلب و روح کے لیے اصلاح و سرور کا سامان بن گیا ہے۔

حضرت والا کے ارشادات عالیہ کے جتنے حصے مطبوعہ ہیں الحمد للہ راقم الحروف کے زیر مطالعہ رہتے ہیں یوں تو حضرت کے سارے ہی مواعظ و ارشادات صحیح قرآن کریم، اصلاح منکرات، اور احیاء سنت کے عنوانات پر ہوتے ہیں لیکن یہاں ازاں جملہ انتخاب کے بعد ایک مختصر تلخیص پیش کر دینا اس لیے مناسب ہے تاکہ اس مختصر تحریر کے پڑھنے والے حضرت والا کی صحبت ہا برکت اور مجلس کیسی اثر کا کسی حد تک لطف حاصل کر سکیں، اور یہ محسوس ہو کہ حضرت کی صحبت اور اس کے ماحول ہی میں وقت کا کچھ حصہ گزرا۔

نیز اس سے حضرت والا دامت برکاتہم کی تڑپ و اضطراب و بے چینی کا ایک ہلکا سا اندازہ بھی ہو سکے گا جوئی زمانہ قرآن کریم کی کما حقہ صحیح اور تجوید کے ساتھ تلاوت میں کوتاہی منکرات پر نکیر میں مدہمت اور احیاء سنت اور طریق نبوی صلی اللہ علیہ وسلم کی اشاعت میں پہلو تہی کی وجہ سے ہو رہی ہے۔

فرمایا: قرآن پاک کے ہر حرف پر دس نکلی لٹنے کا جو وعدہ ہے وہ صحیح پڑھنے پر ہے مثلاً ”قل“ کے دو حرف پر ہیں نکلی کا وعدہ ہے لیکن اگر کوئی اسی قل کو کل پڑھے اور

قاف نہ ادا کرے تو یہ ثواب کس طرح ملے گا، اگر اردو کا امتحان لیا جا رہا ہو اور کہا جائے کہ لکھو ظالم اور طالب علم لکھے جا لم تو کیا آپ اُس کو پاس کریں گے یا کوئی نمبر دیں گے حالاں کہ صرف ایک حرف کو غلط لکھا ہے اور تین حرف کی اکثریت صحیح ہے اسی طرح آپ نے کہا لکھو طوطا اس نے تو تا تو آپ کیا نمبر دیں گے پس جو فیصلہ یہاں کریں گے قرآن پاک کی تلاوت میں بھی کر لیں، بہت اہتمام سے قرآن پاک کی تلاوت کو صحت حروف کے ساتھ مشق کریں قرآن پاک کی غلط تعلیم سے منتظمین مدرسہ بھی وہاں سے نہ بچ سکیں گے اور صدقہ جاریہ کے بجائے ضد صدقہ جاریہ ہوگا۔

حضرت اقدس حکیم الامت تھانویؒ کے یہاں اس کا بڑا اہتمام تھا بعض شیخ التفسیر اور شیخ الحدیث کو بھی خانقاہ تھانہ بھون میں قاعدہ پڑھنے کا حکم دیا گیا اور جمال القرآن جو تجوید پر نہایت جامع رسالہ ہے پڑھنا پڑا، کسی شاعر کے کلام کو غلط پڑھ کر دیکھئے کہ اسے کس قدر ناگواری ہوتی ہے اور یہ کلام رب العالمین اور کلام احکم الحاکمین ہے اس کی صحت حروف اور قواعد تجوید کا کتنا اہتمام ہونا چاہیے، قرآن پاک کی عظمت جس طرح ہے اسی طرح حفظ و ناظرہ کے طلبہ کا اکرام قلب میں ہونا چاہیے، بعض مدارس دینیہ کے معائنے کے لیے جب حاضری ہوئی تو دیکھا کہ کافیہ پڑھنے کی درس گاہ میں دریاں نہایت عمدہ اور حفظ قرآن پاک کے درجے میں بوسیدہ اور گھنیا درجہ کی چٹائیاں تھیں، دل بے حد ٹمکن ہوا اور وہاں کے مہتمم صاحب سے گزارش کی گئی کہ کیا حال ہے، مقدمات کا یہ اہتمام اور مقصود کے ساتھ یہ معاملہ، الحمد للہ ہمارے مدرسہ (ہردوی) میں عمدہ اور نئی دریاں جب آتی ہیں تو پہلے حفظ خانے میں بچھائی جاتی ہیں پھر وہاں سے مستعمل ہو کر جب نکلتی ہیں تو ان کو صرف دُجو کے درجے میں بچھایا جاتا ہے۔

ایک حکایت یاد آئی: ایک وزیر کے لڑکے کی سورۃ بقرہ ختم ہوئی اس نے اسٹاذ کی خدمت میں ڈھائی سو اشرفیاں ہدیہ پیش کی اسٹاذ نے کہا کہ یہ تو بہت زیادہ ہے



میں نے ابھی کیا ہی کیا ہے جو اتنے بڑے انعام کا مستحق ہوں، وزیر نے ہد یہ تو دیدیا اور کہا کہ مجھ سے تنہائی میں ملنا جب خلوت میں ملاقات ہوئی تو کہا اب میرے لڑکے کو پڑھانے مت آنا کیوں کہ تمہارے قلب میں سورۃ بقرہ کی عظمت ڈھائی سواٹریوں سے بھی کم ہے اور میرے اس ہد یہ کو سورۃ بقرہ سے زیادہ وقیح سمجھا، جب آپ کا یہ حال ہے تو ہمارے لڑکے کے قلب میں قرآن کی عظمت کیسے پیدا ہوگی، کیا حال تھا اس زمانے کے امراء کا۔

الحمد للہ ہمارے یہاں دعوۃ الحق ہر دوئی کی نگرانی میں تقریباً ۱۰۰ ار سے زائد مکاتب ہیں اور چار سو سے زائد اساتذہ و ملازمین ہیں اور اب تک تقریباً پندرہ ہزار سے زائد طلبہ نے ناظرہ قرآن پاک مکمل کیا اور سولہ سو ۱۶۰۰ ار سے زائد طلبہ نے حفظ قرآن پاک مع التمجید مکمل کیا ہمارے یہاں بعض حفاظ کی تنخواہ علماء سے زیادہ ہے ہمارے یہاں تنخواہ کا معیار ضرورت اور حاجت پر ہے قرآن پاک کی صحیح خدمت کا اہتمام رہتا ہے اسی کی برکت سے کبھی مالی ابتلا نہیں ہوتی حالاں کہ ڈیڑھ کروڑ سالانہ خرچ ہے۔

ہمارے یہاں حفاظ کرام کو جہری نماز ہو یا سری ہو خواہ فرض نمازوں کی امامت ہو یا تراویح پڑھانی ہو، تجوید اور قواعد کی پوری رعایت رکھنی ہوتی ہے... بعض حضرت جہری نمازوں کے لیے تو خاص طور پر قراءت کے تمام اصول کی پابندی کریں گے اور سری نمازوں میں سب اصول ختم کر دیتے ہیں، کیا یہ قواعد صرف جہر کے لیے خاص ہیں؟

اگر یہ قرآن پاک کی عظمت کا حق ہے تو پھر ہر حالت میں اس کی رعایت ضروری ہے تراویح میں تو عام ابتلاء ہے کہ تیز پڑھنے میں تمام قواعد ہضم کر جاتے ہیں۔

میں اس کی ایک مثال دیا کرتا ہوں وہ یہ کہ کار کے تیز چلانے پر حکومت کی طرف سے انعام مقرر ہو تو کچھ لوگوں نے سرخ سنگل کو بھی پار کر لیا اور تصادم سے بھی ندر کے سب کو گراتے پڑاتے منزل مقررہ تک پہنچ گئے اور کچھ لوگ ہر سرخ سنگل پر اپنی کار روک لیا کرتے ہیں اور کسی کی جان بھی تیز رفتاری سے نہیں ضائع کی تو آپ

ہی بتلائیں کہ انعام کن لوگوں کو ملے گا؟ اور چالان کن لوگوں کا ہوگا؟ انعام تو کجا ایسے لوگوں کی سزا کا خطرہ ہے جو تیز رفتاری سے ترویج میں اصول و قواعد تجوید کی پرواہ نہیں کرتے اور مقتدیوں کو خوش کرنے کے لیے خدا تعالیٰ کو ناراض کرتے ہیں۔

مزاحاً فرمایا کہ:

جو لوگ ضالین کو دالین (مشابہ بدال) پڑھتے ہیں، پلاؤ چھوڑ کر دال کھاتے ہیں، دال کے حروف ابجد چار ہیں اور ضاد کے آٹھ سو ہیں ایک دم سے ۷۹۶ درجہ کم ہو جاتے ہیں، تفسیر ابن کثیر میں ضاد کو مشابہ بلفظ لکھا ہے کسی ماہر فن سے مشق کرنی چاہیے۔

(از راقم - علم تجوید و قراءت کے امام علامہ مکی ابن ابی طالب القیر والی الاندلسی متوفی ۷۳۳ھ اپنی شہرہ آفاق کتاب "الرعاية لتجوید القراءۃ و تحقیق لفظ السلاوۃ" میں حرف ضاد کے بارے میں رقم طراز ہیں:

"والضاد يشبه لفظها بلفظ الظاء"

"ولولا اختلاف المخرجين وما في الضاد من الاستطالة لكان

لفظهما واحدا ولم يختلفا في السمع" (ص: ۱۸۳، باب الضاد)

یہاں یہ وضاحت بھی ضروری معلوم ہوتی ہے کہ بعض لوگوں نے علامہ مکی کے جملہ اول کے خلاف مستقل رسالہ تالیف کر دیا ہے اور بڑے زور و شور کے ساتھ لکھا ہے کہ ضاد کو ظاء سے مشابہت نہیں ہے۔

مگر صحیح وہی ہے جو علامہ مکیؒ اور دیگر ائمہ فن نے لکھا ہے، تفصیلات کے لیے تنویر المرءات شرح ضیاء القراءت اور اللمحۃ العنبریہ وغیرہ دیکھی جائیں۔

فرمایا: ہمارے یہاں بمبئی حیدر آباد دکن، مدراس اور اڑیسہ مختلف صوبوں کے چھ سات سال کے بچے اپنے مصارف سے دارالاقامہ میں رہتے ہیں اور اب تجوید کی معیاری تعلیم کو سن کر افریقہ (اور لندن) سے بھی طلبہ آنے لگے ہیں (دراستح رہے کہ یہ ۱۳۹۶ھ سے پہلے کی بات ہے، اور اب رجوع اور بڑھ گیا ہے)

فرمایا: گھڑی خراب ہو جائے تو شہر میں جو سب سے ماہر گھڑی ساز ہوگا اس کے پاس جاویں گے اور بچوں کی تعلیم قرآن پاک کے لیے سستا استاذ تلاش کریں گے چاہے وہ کیسا ہی غلط سلط پڑھتا ہو، ”زُب قاری للقرآن والقرآن یلعنه“ یعنی بعض لوگ قرآن کو اس طرح پڑھتے ہیں کہ قرآن اُن پر لعنت کرتا ہے۔  
قرآن پاک کی تعلیم کے لیے فن تجوید کے ماہر کو استاذ بنانا چاہیے۔

فرمایا: میں اس وقت ان طلباء کرام حفظ و ناظرہ سے گزارش کرتا ہوں، اگر آپ لوگوں کے سامنے چار قسم کے رجسٹر ہوں، ایک میں شریر بچوں کا نام ہو دوسرے میں جو سب سے زیادہ شریف ہوں ان کا نام ہو اور اس میں شریروں کے گروہ کا بھی نام ہو بلکہ گروگھنٹال کا یعنی شیطان کا نام بھی ہو.... اور تیسرے رجسٹر میں نیک لوگوں کا نام اور چوتھے رجسٹر میں جو سب سے زیادہ نیک لوگ ہوں ان کا نام درج ہو تو آپ لوگ اپنا نام کس رجسٹر میں لکھوائیں گے (بچوں نے جواب دیا کہ جس رجسٹر میں سب سے اچھے لوگوں کے نام ہوں گے اس میں اپنا نام لکھوانا پسند کرتے ہیں) اچھا بھائی تو یہ بات معلوم ہو گئی کہ آپ لوگ چوتھے رجسٹر میں اپنا نام لکھانا پسند کریں گے، اب سنئے! رسول اللہ صلی اللہ علیہ وسلم ارشاد فرماتے ہیں: ”خیر کم من تعلم القرآن و علمہ“ تم لوگوں میں سب سے اچھا اور نیک وہ ہے جو قرآن پاک کی تعلیم حاصل کرے اور دوسروں کو تعلیم قرآن پاک کی دے۔

فرمایا: اب میں بیعت کرتے وقت غیبت اور بدزنگاہی اور بدگمانی سے احتیاط کا عہد بھی لیتا ہوں، نیز قرآن پاک کو تجوید کے قواعد سے کسی ماہر فن سے مشق کرنے کا عہد بھی لیتا ہوں، بہشتی زیور کا ساتواں حصہ حقوق الاسلام، قصد السبیل کا غور سے مطالعہ کرنے کی تاکید بھی کرتا ہوں اور ایک تسبیح استغفار اور ایک تسبیح کلمہ شریف اور ایک تسبیح درود شریف کی ضرور بتاتا ہوں۔

قرآن پاک کی عظمت مطلوبہ میں بڑی کمی ہے | اس کا علاج یہ ہے کہ گاہ گاہ طلبہ کے

اجتماع میں قرآن پاک کی عظمت اور فضائل کی احادیث سنائی جائیں ان کے قلوب میں انشاء اللہ قرآن پاک کی عظمت پیدا ہو جائے گی۔

(۱) تم میں سب سے بہتر وہ شخص ہے جو قرآن پاک کو سیکھے اور سکھائے (بخاری من مثنیٰ)  
 (۲) ارشاد فرمایا حضور ﷺ نے حق تعالیٰ شانہ کا یہ فرمان ہے کہ جس شخص کو قرآن شریف کی مشغولی کی وجہ سے ذکر اور دعائیں مانگنے کی فرصت نہیں ملتی اس کو سب دعائیں مانگنے والوں سے زیادہ عطا کرتا ہوں اور اللہ تعالیٰ شانہ کے کلام کو سب کلاموں پر ایسی ہی فضیلت ہے جیسے خود حق تعالیٰ شانہ کو تمام مخلوق پر۔ (ترمذی من ابی سعید خدری)  
 (۳) قرآن کا ماہران ملائکہ کے ساتھ ہے جو میرنشی ہیں اور نیکوکار ہیں اور جو شخص قرآن پاک کو اٹکتا ہوا پڑھتا ہے اور اس میں دقت اٹھاتا ہے اس کو دو ہرا اجر ملتا ہے۔ (بخاری وغیرہ من مثنیٰ)

(۴) حسد (غبطہ و رشک کے معنی میں) صرف دو شخصوں پر جائز ہے ایک وہ جس کو حق تعالیٰ نے قرآن شریف کی تلاوت عطا فرمائی اور وہ دن رات اس میں مشغول رہتا ہے۔ دوسرے وہ شخص جس کو حق تعالیٰ نے مال کی کثرت عطا فرمائی اور وہ دن رات اس کو خرچ کرتا ہے۔ یعنی خدائے تعالیٰ کی خوشنودی کے لیے۔ (من ابن مرز)  
 (۵) تین چیزیں قوت حافظہ بڑھاتی ہیں۔ (۱) مسواک (۲) روزہ (۳) تلاوت کلام پاک۔ (احیاء العلوم من مثنیٰ)

(۶) قیامت کے دن صاحبِ قرآن سے کہا جائے گا کہ قرآن شریف پڑھتا جا اور بہشت کے درجوں پر چڑھتا جا اور ٹھہر ٹھہر کر پڑھ جیسا کہ تو دنیا میں ٹھہر ٹھہر کر پڑھا کرتا تھا، پس تیرا مرتبہ وہی ہے جہاں تو آخری آیت پر پہنچے۔ (ترمذی وغیرہ من ابن مرز)  
 (۷) قرآن شریف کے ہر حرف کے عوض ایک نیکی ہے اور ایک نیکی کا اجر دس نیکی کے

برابر ہے میں یہ نہیں کہتا کہ الم ایک حرف ہے بلکہ الف ایک حرف ہے، لام ایک حرف ہے۔ میم ایک حرف ہے۔ (ترمذی من ابن مسعود)۔ یعنی صرف الم پر تمیں نیکی کی بشارت ہے۔ (۸) جس شخص نے قرآن پڑھا پھر اس کو حفظ کیا، اس کے حلال کو حلال اور حرام کو حرام جانا حق تعالیٰ شانہ اس کو جنت میں داخل فرمائیں گے اور اس کے گھرانے میں سے ایسے دس آدمیوں کی شفاعت قبول فرمائیں گے جن کے لیے جہنم واجب ہو چکی ہو۔ (احمد و ترمذی من علی)

(۹) جس شخص کے قلب میں قرآن شریف کا کوئی حصہ بھی محفوظ نہیں، وہ بمنزلہ ویران گھر کے ہے۔ (ترمذی من ابن عباس)

(۱۰) دلوں میں زنگ لگ جاتا ہے جیسا کہ لوہے کو پانی لگنے سے زنگ لگ جاتا ہے آپ سے پوچھا گیا کہ اس کی صفائی کی کیا صورت ہے ارشاد فرمایا کہ موت کو اکثر یاد کرنا اور قرآن پاک کی تلاوت کرنا۔ (من ابن عمر)

(۱۱) میری امت کے بڑے لوگ اصحاب اللیل اور حملۃ القرآن ہیں۔

مدارس کی کثرت ہو رہی ہے بظاہر تعلیم کا شیوع بڑھ رہا ہے، مگر اسی کے ساتھ تعلیم کے آداب اور طریق میں بڑی کمی اور کوتاہی ہو رہی ہے، یہ کوتاہی ہر طرف سے ہے ذیل میں حضرت والا ہر دوئی دامت برکاتہم کی حضرات <sup>فشتکسین</sup> مدارس کی خدمت میں پیش فرمودہ گذارشات میں سے چند گذارشات جو قرآن عزیز سے متعلق ہیں درج کی جاتی ہیں۔

(۱) عظمت طلبہ بالخصوص طلباء قرآن شریف کا زیادہ اہتمام کریں۔

آج دینی مدارس میں گھوم جائیے، ان طلبہ کے سلسلے میں لفظ ”مہمان رسول“ عام ہے مدارس کے اشتہارات اور رودادوں میں یہی لفظ ملے گا، مگر حقیقتاً ان کے ساتھ وہی سلوک اور معاملہ کیا جا رہا ہے جو رسول اللہ صلی اللہ علیہ وسلم کے مہمان کے ساتھ کیا جانا چاہیے، بلکہ واقعہ تو یہ ہے کہ ان کے ساتھ اپنے ذاتی معمولی مہمان جیسا

برتاؤ بھی روا نہیں رکھا جاتا ہے، ان کے قیام و طعام، اور ان کی شب و روز کی نگہداشت کس طرح کی جارہی ہے، یہ ایک لمحہ فکر یہ ہے، حضرت والا نہایت اہمیت کے ساتھ اس جانب توجہ دلاتے رہتے ہیں۔

(۲) ان کے ضیف رسول ﷺ ہونے نیز مجاہد فی سبیل اللہ ہونے کا استحضار رکھ کر معاملات کرنا۔

(۳) حفاظ کے لیے وظیفہ میں گنجائش رکھنا۔

(۴) تکمیل حفظ پر انعام خصوصی مقرر کرنا۔

(۵) جن اساتذہ میں صحت مطلوبہ یعنی قرآن مجید مع التجوید پڑھنے کی کمی ہو ادارہ کے مصارف پر پورا کرنا۔

(۶) معلمین قاعدہ و ناظرہ کا مشاہرہ معقول مقرر کرنا خواہ علماء کرام سے زیادہ ہو جائے، مدار وظیفہ ضرورت ہونا چاہیے نہ کہ علمی لیاقت۔

(۷) بوقت داخلہ طلبہ، قرآن پاک میں امتحان کرانا۔

(۸) تصحیح مطلوب کی کمی پر تصحیح قرآن مجید کے لیے وقت مقرر کرنا۔

(۹) اجتماع طلبہ، جلسہ اور وعظ میں تدویر اور حدرا طلبہ سے قرآن شریف پڑھوانا۔

(۱۰) قواعد تجوید کے موافق سنانے پر انعام کا دیا جانا۔

(۱۱) تصحیح قرآن شریف کی ناکامی پر وظیفہ کا بند کرنا اور درجہ کی ترقی سے محروم کرنا۔

(۱۲) بیمار طلبہ کی خاطر، دیکھ بھال، دل جوئی، اور راحت رسانی کا اہتمام کرنا۔

رسول اکرم ﷺ کے یہ حضرات طلبہ کرام مہمان ہیں تو جب عام مسلمین کی عیادت اور حصار داری کا اتنا اجر و ثواب ہے تو ان کی عیادت اور دیکھ بھال کا کتنا ثواب ہوگا۔

ہردوئی کے ایک طالب علم نے جواب کراچی میں رہتے ہیں حضرت اقدس ہردوئی دامت برکاتہم کی شفقت کا ایک قصہ بیان کیا کہ میں نے بچپن میں ایک مرتبہ حضرت والا کے ساتھ ایک سفر میں حضرت والا کی چادر پر پیشاب کر دیا، صبح حضرت

والا نے فرمایا تم پانی ڈالو اور خود اپنے دست مبارک سے دھو رہے تھے یہ کہہ کر ان کی آنکھوں سے آنسو جاری ہو گئے۔

حضرت والا ہردوئی دامت برکاتہم نے ایک وعظ میں ارشاد فرمایا کہ آج مدرسین حضرات کو یہ شکایت ہے کہ طلبہ ہماری خدمت نہیں کرتے، ہمارا اکرام نہیں کرتے تو بات دراصل یہ ہے کہ ہم تو طلبہ سے تعلق رکھتے ہیں ضابطہ کا اور ہم ان کی طرف سے امید رکھتے ہیں کہ وہ ہمارا رابطہ کا خیال کریں، آج حال یہ ہے کہ طالب علم کسی کمرہ میں بیمار پڑا ہوا ہے استاذ کو دیکھنے کی بھی توفیق نہیں ہوتی الا ماشاء اللہ! تو بھائی یک طرفہ محبت کیسے پیدا ہو۔

حدیث پاک میں من لم یوحم صغیرنا کو مقدم فرمایا گیا ہے، اس کے بعد ارشاد فرمایا ”ولم یوقر کبیرنا فلیس منا“ (بخاری من ابن مرث)

حدیث بالا میں کس قدر وعید ہے، اس تقدم سے معلوم ہوتا ہے کہ بڑوں کو چھوٹوں پر شفقت و رحمت میں سبقت کرنا چاہیے۔

فرمایا: ہمارے یہاں (ہردوئی میں) عالموں کی تقرری پر ان کا قاعدہ کا امتحان ضرور ہوتا ہے چنانچہ ایک مرتبہ ایک عالم صاحب کچھ خفا ہوئے اور کہنے لگے ہماری سند میں تمام کتابوں کے اندر ہمارے اعلیٰ نمبر آئے ہیں۔ ان سے گزارش کی گئی مگر آپ کی سند میں قاعدے کا ذکر نہیں ہے۔ پھر ایک قاعدہ پڑھنے والے بچے کو بلایا گیا اور ان سے ان کو قاعدہ سنایا گیا، پھر وہ خود ہی کہنے لگے کہ یہ بچہ تو مجھ سے اچھا پڑھتا ہے، پھر ان کو قاعدہ سنایا گیا، پھر ان سے عرض کیا گیا کہ اگر آپ کو اس بچے کا امام بنا دیا جائے تو اس بچے کے قلب میں آپ کی وقعت ہوگی بات سمجھ میں آگئی، آج کل اس طرف بڑی کوتاہی ہو رہی ہے۔ علماء کو سند دیدی جاتی ہے اور وہ قرآن کو قواعد تجوید سے نہیں پڑھ سکتے۔

فرمایا: حضرت تھانویؒ نے لکھا ہے کہ کلام پاک کے چار حق ہیں۔

(۱) عظمت (۲) محبت (۳) تلاوت مع الصحت (۴) احکام کی متابعت  
تھانہ بھون میں بعض محدثین کو بھی نورانی قاعدہ پڑھنا پڑا، مکان کے رنگ روغن  
کی فکر ہے تاکہ جمال پیدا ہو لیکن قرآن پاک کے جمال کی فکر کیوں نہیں۔  
جہاں ضروریات دین کا اہتمام نہ ہو تو پھر وہاں معارف و دقائق تصوف ان کو کیا  
نفع دے سکتا ہے۔

بعض طلباء نے قرآن  
ایک دینی ادارہ میں معائنہ کے بعد فرمایا | کو صحت حروف سے نہیں  
پڑھا کافیہ اور مراقبہ کی عبارت تو صحیح پڑھی اور قرآن پاک غلط پڑھا، کتاب اللہ کی  
عظمت نہیں ہے۔

ارشاد فرمایا کہ جس طرح بات چیت سے محبت بڑھتی ہے تلاوت بھی اللہ تعالیٰ  
سے ہم کلامی ہے اس لیے تلاوت قرآن پاک سے حق تعالیٰ کی محبت پیدا ہوتی ہے  
ایک حرف پر دس نیکی اور ایک پارہ پر ایک لاکھ نیکی کا اوسط ہے یہ انعام الگ ہے ایک  
صاحب نے حضرت تھانویؒ کو لکھا کہ تلاوت قرآن پاک میں دل نہیں لگتا۔ حضرت  
والا نے جواب لکھا کہ یہ سوچا کرو کہ حق تعالیٰ نے ہم کو حکم دیا ہے کہ ہمارا کلام سناؤ  
دیکھیں کیسا پڑھتے ہو۔ پڑھنے کا انعام الگ ہے سمجھنے کا انعام الگ ہے جو لوگ پڑھنے  
کو بدون سمجھنے کے بیکار سمجھتے ہیں یا تودہ جاہل ہیں یا تودہ بددین اور مخالف فرمان رسول  
اللہ ہیں قرآن پاک کا حافظ دراصل معجزہ عظیم کا محافظ ہے ملک کی سرحد کے محافظ تو  
سرکاری آدمی سمجھے جاتے ہیں تو قرآن پاک جو کلام رب الغلیمین ہے اس کے محافظوں  
کو کیا سرکاری محافظ کا مقام حاصل نہ ہوگا۔

فرمایا: حسن صوت اللہ کا عطیہ ہے جو غیر اختیاری ہے تجوید سے پڑھنا اپنا کمال  
ہے اور اختیاری ہے اس لیے جو چیز غیر اختیاری ہے اس کے پیچھے نہ پڑیے جو اختیاری  
ہے جس کا انسان مکلف ہے اس کو حاصل کرے، اس میں محنت کرنے لگے پھر یہ کہ



مقبول عند اللہ تجوید سے پڑھنے والا ہے نہ کہ بلا تجوید اچھی آواز سے پڑھنے والا۔  
 فرمایا: (تلاوت کرتے وقت) کہاں سانس توڑے؟ کہاں وقف کرے؟ اس  
 کے قاعدے مقرر ہیں، اس کے موافق سانس توڑنا چاہیے۔ اہل علم کے لیے یہ بھی  
 ہے کہ وقف کے بعد اعادہ کرنے میں معنی کی رعایت کے ساتھ اعادہ کرے۔

(ترتیل جس کا حکم اللہ تعالیٰ نے فرمایا ہے اس کے دو اجزاء ہیں، تجوید الحروف،  
 اور معرفۃ الوقوف، حروف کی تجوید اور وقوف کی معرفت کے ساتھ ہی ترتیل مکمل ہو سکتی  
 ہے۔ اسی طرح وقف کی ضرورت میں سے ابتداء اور اعادہ بھی ہے)

فرمایا: قرآن پاک کی عجیب شان ہے اس کے عجائبات میں سے یہ بھی ہے کہ  
 مختلف طریقوں سے پڑھا جاتا ہے۔ قراءت کے دس امام ہیں اسی کو قراءت عشرہ کہا  
 جاتا ہے۔ ایک طریقہ وہ بھی ہے جو ابھی پڑھا گیا ہے مغربی علاقہ میں یہ طریقہ راجح  
 ہے، یہاں اس کے جاننے والے کم ہیں یہ طریقہ بھی حضور ﷺ سے منقول ہے۔ یہ  
 قراءت امام نافع مدنی کے شاگرد (امام ورش) کی ہے نماز میں بھی اس طرح پڑھ سکتے  
 ہیں مگر لوگ ناواقف ہوتے ہیں اس لیے ایسا نہ کرے، ترغیب و تشویق کے لیے پڑھ  
 سکتے ہیں مگر بتلادیا جائے کہ اس وقت فلاں روایت کے موافق پڑھا جائے گا۔ (یہ  
 لفظ اس موقعہ کا ہے جب راقم الحروف نے ہردو کی حاضری پر حضرت والا کی خواہش  
 پر بروایت ورش تلاوت کی تھی)



## ارشادات بسلسلہ اصلاح منکرات

فرمایا: اگر بڑوں کی پیالیوں میں چائے پیتے وقت کھیاں گر جائیں تو چھوٹے فوراً اس کو نکال دیتے ہیں اور اس بات سے بڑے بھی خوش رہتے ہیں تو منکرات میں بھی یہی معاملہ ہونا چاہیے، ہرگز ہرگز اس منکر میں شریک نہ ہو اور موقع سمجھ کر ادب سے اکابر کی خدمت میں بھی عرض کر دے لیکن ایسے وقت اکابر کا اکرام اور اپنی پستی و کتری کا استحضار بھی ضروری ہے۔

اگر ہمارے گھروں میں کوئی بچہ خبر دیتا ہے کہ بستر پر فلاں بھیانے جو تار کھ دیا ہے یا دیوار پر لکیر بنا دی یا چائے کی پیالی میں مکھی گر گئی تو ہم سب کو فکر ہو جاتی ہے۔ حالاں کہ چائے میں کمی تو نہیں ہوئی اضافہ ہی تو ہوا پیروں پر درم ہے اضافہ ہوا مگر ڈاکٹر کے پاس بھاگے جا رہے ہیں معلوم ہوا کہ ہر اضافہ ہر ترقی آپ پسند نہیں کرتے اسی طرح اگر پھردانی میں دو تین پھھر گھس گئے تو بغیر اس کو نکالے چین نہیں بند ہی نہیں آسکتی جب تک ان کو نکال نہ لیں گے حالاں کہ یہ پھھر دو تین عدد کتنا خون پی لیتے ایک رتی یا ایک ایک ماشہ پی لیتے پھر وہ بھی آرام سے سوتے اور آپ بھی آرام سے سوتے لیکن دو تین قطرہ خون دینا گوارا نہیں۔ دوستو! سوچنے کی بات ہے کہ ہمارے گھروں میں اگر منکرات داخل ہو جائیں خلاف شریعت چیزیں گھر میں داخل ہوتی جا رہی ہیں ہمیں کوئی فکر نہیں ہمارے بچے انگریزی ہال رکھیں ہمارے بچے جاندار کی تصویریں لائیں ان کی فکر کیوں نہیں گھر میں سانپ، بچھو آ جائے تو فوراً نکالنے کی فکر ہوگی ان کے نکالنے والوں کو بلائیں گے۔ اور اللہ تعالیٰ کی نافرمانیاں ہمارے گھروں میں آدے تو ان منکرات سے سکون کیسے ہاتی رہ سکتا ہے۔ انگلی میں کانٹا گھس گیا چین چین گیا اجنبی چیز داخل ہو گئی آنکھوں میں گرد و غبار آ گیا کھٹک اور

درد شروع ہو گیا لیکن اگر سرمہ لگا لیا تو چین میں اضافہ ہو رہا ہے کیوں کہ سرمہ آنکھوں کے لیے اجنبی نہیں آنکھ کو سرمہ سے مناسبت ہے اسی طرح روحانی بیماریاں ہیں مثلاً حسد غضب کبر ان اخلاق رذیلہ کے آتے ہی سکون چمن جاتا ہے۔

فرمایا: ایک گلاس پانی میں چند ذرات لوہے کے ڈال دو پانی کا وزن ہلکا اور اس قلیل مقدار لوہے کا وزن زیادہ ہو گا اسی طرح وہ پانی لوہے سے کس قدر قوی تر مگر وہی پانی لوہے کی صورت بگاڑ دیتا ہے یعنی زنگ لگا دیتا ہے اور پھر اس لوہے کی حقیقت بھی تباہ ہو جاتی ہے یعنی اول صورت بگڑتی ہے پھر سیرت بھی بگڑ جاتی ہے اور لوہا کمزور ہو جاتا ہے اسی طرح چھوٹے چھوٹے گناہوں کے سیاہ نقطوں سے دل سیاہ ہو جاتا ہے اور اس میں زنگ لگتا چلا جاتا ہے اسی طرح بری صحبت خواہ کتنی ہی قلیل ہو اور کمزور ہو لیکن نقصان پہنچا دے گی انگریزوں نے پہلے مسلمانوں کی صورت بگاڑی ہے سر پر انگریزی بال اور ڈاڑھی صاف کرا کے پیغمبر ﷺ کی محبوب صورت سے دور کر دیا پھر جب صورت بگڑ گئی تو سیرت بھی بگڑ گئی اور رسول اللہ ﷺ کی سیرت اور صورت دونوں سے محرومی ہوتی چلی جا رہی ہے۔ اب علاج کیا ہے علاج یہ ہے کہ پہلے زنگ صاف کرتے ہیں پھر رنگ کرتے ہیں آج ہمارے بچے غیر صالح ماحول میں تعلیم و تربیت پاتے ہیں تو ان پر زنگ کیوں نہ لگے گا! البتہ اگر لوہے پر پینٹ کر دیا جائے تو رنگ کرنے کے بعد پانی کا اثر نہ ہو گا اور زنگ سے محفوظ رہے گا اسی طرح ہمارے دل اور ہمارے بچوں کے دلوں پر اللہ تعالیٰ کی خشیت اور محبت اور اخلاق محمدی ﷺ کا پینٹ ہو جائے تو پھر دین کا نقصان نہ ہو گا مگر یہ پینٹ اللہ والوں کے پاس ملتا ہے۔

ان هَذَا الْقُلُوبَ لَصْدًا كَمَا يَصْدَأُ الْحَدِيدَ إِذَا أَصَابَهُ الْعَاءُ الْخ.

رسول اللہ ﷺ نے ارشاد فرمایا: اے لوگو! تمہارے دلوں کو اس طرح زنگ لگ جاتا ہے جس طرح پانی لوہے کو زنگ لگاتا ہے عرض کیا یا رسول اللہ ﷺ پھر کس طرح زنگ صاف ہو گا ارشاد فرمایا: تلاوت قرآن پاک کرو اور کثرت سے موت کو یاد کرو۔

فرمایا: اعمال صالحہ اور وظائف اختیار کرنا آسان ہے مگر گناہوں کا چھوڑنا مشکل معلوم ہوتا ہے جیسے سہارنپور کا گنا چوسنا تو آسان اور لذیذ ہے مگر کسی کے منہ سے گنا چھین لینا مشکل ہے اس طرح نفس کو جن گناہوں کی عادت ہو گئی ہے ان کو چھوڑنا نفس پر بہت شاق ہوتا ہے عام طور پر لوگ ایسے واعظ کو بھی پسند نہیں کرتے جو برائیوں پر روک ٹوک اور گناہوں کے ترک پر وعظ کرتا ہے۔

فرمایا: جس طرح امر بالعرف کا اہتمام سے جگہ جگہ کام ہو رہا ہے نئی عن المنکر کا بھی تو اہتمام سے کام ہونا چاہیے دونوں ہی فرض کفایہ ہیں آج کل برائیوں پر روک ٹوک نہ ہونے سے برائیاں تیزی سے پھیلی جارہی ہیں جماعتی حیثیت سے اس کا کام بھی ہونا چاہیے۔

احقر کی ایک جگہ دعوت تھی بس ایک صاحب نے چالاکی سے نوٹو کھینچ لیا پہلے تو انہوں نے دھوکا دینا چاہا کہ روشنی جو ہوئی ہے کیمروہ کی نہ تھی بجلی کا بلب لیوز ہو یا بجلی کا تار خراب ہو گیا میں نے کہا کہ کیمروہ مجھے دیجئے میں نے اس پر قبضہ کیا اور کہا پوری ریل میرے سامنے ضائع کر دو ورنہ اس گھر میں کبھی قدم نہ رکھوں گا اور نہ اس وقت کھانا کھاؤں گا ابھی واپس جاتا ہوں بس سب کا مزاج ٹھیک ہو گیا ۳۲ روپے کی تمام ریل تباہ کی گئی زندگی بھر کے لیے سبق مل گیا آج روک ٹوک کی کمی سے برائیاں سیلاب کی طرح پھیلی جارہی ہیں، ہم لوگوں میں منکرات پر نکیر اور روک ٹوک کی اہمیت باقی نہ رہی اپنی اولاد کو ایک کبھی جو چائے کی پیالی میں پڑ گئی نکلنے نہ دیں گے لیکن گناہوں کے روحانی سانپ بچھوان کے پیٹ میں داخل ہوتے جائیں سب گوارہ ہے۔

میرے دوستو! اسباب رضا اختیار کیجئے اور وہ حق تعالیٰ کے احکامات کی تعمیل ہے اور اسباب رضا کی ضد سے بچئے اور وہ لو ائی یعنی معاصی سے بچنا ہے پھر دیکھئے کیا انعامات عطا ہوتے ہیں۔



## احیاء سنت

ارشاد باری ہے:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ  
ذُنُوبَكُمْ وَاللَّهُ غَفُورٌ رَحِيمٌ. (آل عمران: ۳۱)

کہہ دو اے لوگو! محبت ہے اگر اللہ کی  
پیروی میری کرو رکھے گا دوست اللہ بھی  
بخش دے گا وہ تمہارے سب معاصی اور گناہ  
بخشنے والا ہے وہ اور مہرباں (بے اشتباہ)

قُلْ أَطِيعُوا اللَّهَ وَالرَّسُولَ فَإِن تَوَلَّوْا فَإِنَّ اللَّهَ لَا يُحِبُّ  
الْكَافِرِينَ. (آل عمران: ۲۳)

کہہ دو وہ مانیں خدا کا حکم اور حکم نبی  
گرنہ مانیں (تو رہے امر خدا سے آگہی  
وہ نہیں کرتا پسندان کافروں کو واقعی

مَنْ يُطِيعِ الرَّسُولَ فَقَدْ أَطَاعَ اللَّهَ. (نساء: ۸۰)

جس نے مانا صدق دل سے واقعی حکم رسول  
اس نے گویا اپنے خالق کی اطاعت کی قبول

دین و شریعت دراصل اتباع سنت ہی ہے، کسی بھی عمل و فعل پر دین کا خواہ کتنا  
ہی بڑا کشش نائل لگا دیا جائے لیکن اگر وہ سنت کے مطابق نہیں ہے تو وہ کبھی دینی عمل  
نہیں بن سکتا۔

اگر امت تباہ ہو رہی ہے، تعرضت میں گرتی جا رہی ہے، آخر اس کے اسباب

کیا ہیں۔ اس کا سبب صرف سنت سے دوری ہے طریق نبوی سے بھجوری ہے۔ اور یہ کتنا بڑا الیہ ہے کہ مدارس اور مساجد جہاں دینی تعلیم ہوتی ہے جہاں اللہ کی عبادت ہوگی ہے وہاں سے بھی سنتوں کا جنازہ لکھا ہوا نظر آ رہا ہے۔  
شمعیں تو جل رہی ہیں سو بزم میں روشنی نہیں!

آج کے اس دور پر فتن میں جس میں بدعات و خرافات کی تاریکیوں نے امت کو بھٹکا رکھا ہے یہ اللہ رب العزت کا بڑا لطف و کرم ہے کہ اس نے حضرت اقدس ہر دوئی دامت برکاتہم جیسی ذات بابرکات عطا فرمادی ہے۔

اللہ تعالیٰ حضرت والا کو اصلاح امت اور احیاء سنت اور اصلاح منکرات کے لیے بلاشبہ عالمی پیمانہ پر حوصلہ اور توفیق سے نوازا ہے، آپ کہیں بھی ہوں اور کسی حال میں ہوں سنت کی شمع روشن کرتے نظر آتے ہیں، حضرت والا کی یہ تڑپ اور خواہش ہے کہ سنت کی ضیاء اور انوار، مساجد اور مدارس سے ہوتے ہوئے گھر گھر پھیل جاویں۔

ذیل میں چند ارشادات و ملحوظات درج کئے جاتے ہیں اللہ تعالیٰ ہم سب کو اپنے رسول کی ایک ایک سنت پر عمل پیرا ہونے کی توفیق ارزانی فرمائے۔ آمین!  
فرمایا: دین کے تین اہم شعبے ہیں۔ (۱) تعلیم (۲) تبلیغ (۳) تزکیہ۔

جن کے ذرائع کا نام مدارس، مساجد خانقاہیں ہیں، مدارس اور مساجد کے خدام کی تنخواہوں کے سلسلے میں بھی غور کرنا ہے اور وہ یہ کہ ان کی تنخواہیں معقول ہونا چاہیے جب تنخواہ معقول ہوگی تو آدمی بھی معقول ملیں گے۔

بالغین کے لیے پہلا مدرسہ مساجد ہیں اور بچوں کے لیے مدارس ہیں اور جو لوگ مساجد نہیں آتے ہیں ان کے لیے تبلیغی نظام سے۔ مساجد اور مدارس میں ایک منٹ کا مدرسہ صبح کا ایک منٹ کا مدرسہ شام کا اس طرح شروع کیا جائے کہ صرف ایک سنت صبح بتا دی جائے تو تیس دن میں تیس سنتیں یاد ہو جائیں گی اور تعب بھی نہ ہوگا۔  
آج ہم ہر چیز بڑھیا اور عمدہ پسند کرتے ہیں۔ دوکان بڑھیا ہو مکان بڑھیا ہو اور پان

بھی بڑھیا ہو اور نان بھی بڑھیا ہو تو اس میں کوئی اشکال نہیں کیوں کہ خود اشرف المخلوقات ہے اگر ہر چیز اسے اعلیٰ اور اشرف پسند ہو تو یہ اس کی فطری خواہش ہے لیکن یہ انسان اپنے لیے تو اشرف اور بڑھیا چیز پسند کرے اور اپنے مالک اور خالق کے کاموں میں بھی اس کو یہی تقاضہ ہونا چاہیے کہ اس کا وضو بھی بڑھیا ہو اور نماز بھی بڑھیا ہو مگر وضو اور نماز کب بڑھیا ہوگی جب سنت کے مطابق ہوگی نماز میں ۶ رفرائض ہیں۔ ۸ رواجبات ہیں اور ۵۱ سنتیں ہیں مگر آج سو آدمیوں میں سے ایک آدمی کی بھی نماز سنت کے مطابق نظر نہیں آتی اگر ایک سنت روز بتادی جائے تو ۵۱ دن میں نماز کی ۵۱ سنتیں یاد ہو جائیں گی۔ وضو کی تیرہ سنتیں ۱۳ دن میں یاد ہو جائیں گی۔

اور اس طرح زندگی کے تمام شعبوں کی سنتیں یاد کرائی جاسکتی ہیں۔ لیکن جب وضو اور نماز کی سنتوں کا اہتمام نہیں تو ختنہ اور عقیقہ کی اور کھانے پینے کی سنتیں کون یاد کرے گا اور جب ہماری زندگی سنتوں سے محروم ہو جائے گی تو خاندان اور برادریوں کی غلط رسم و رواج یا پھر شہر کی یا صوبے کی یا ملک کی راہ و رسم آجاویں گی جب اصلی گھر میں نہ ہوگا تو لامحالہ ڈالڈا کھانا پڑے گا اور جب سنتوں کے سینے سکھانے اور اس پر عمل کا اہتمام ہوگا تو غلط رسم و رواج خود ہی دور ہونے لگیں گے جس طرح بارش کا پانی جب برستا ہے تو نالے اور نالیاں گندے پانی سے خود بخود صاف ہو جاتی ہیں دین آسان ہے مساجد میں ایک سنت روز سکھانے چند ماہ میں اس طرح نمازیوں کو کتنی سنتوں کا علم ہو جائے گا اور ہر نمازی اپنے گھر جا کر عورتوں اور بچوں کو سکھائے اور اس طرح مدرسے میں جن طلبہ کو ہر روز ایک سنت سکھائی جاوے وہ گھر جا کر اپنے بھائی اور بہنوں کو اور ماں اور باپ کو سکھائیں اس طرح سنت کے انوار مساجد اور مدارس سے لے کر گھر گھر پھیل جاویں گے اور جب سنتیں پہنچیں گی تو بری عادتیں خود بخود دور ہوتی جاویں گی۔

فرمایا: جن سنتوں پر خاندان یا معاشرہ مزاحمت نہیں کرتا ان پر عمل فوراً شروع

کر دیں، جیسے کھانے پینے کی سنتیں سونے جاگنے کی سنتیں وغیرہ تو اس سے نور پیدا ہوگا روح میں قوت پیدا ہوگی اور پھر ان سنتوں پر عمل کی توفیق ہونے لگے گی جو نفس پر مشکل ہیں اور معاشرہ اور ماحول اس میں رکاوٹ پیدا کرتا ہے۔

فرمایا: میں کہا کرتا ہوں کہ سنت کا راستہ اہل اور اکمل ہے، مثلاً ہاتھ دھو کر کھانا یہ اکمل ہے اور سامنے سے کھانا یہ اہل ہے، بِسْمِ اللّٰهِ وَعَلَىٰ بَرَکَاتِ اللّٰهِ کہہ کر کھانا یہ اکمل ہے کیوں کہ اس سے تعلق مع اللہ پیدا ہوتا ہے۔

یہ مضمون ایسی جگہ بیان ہوا جہاں لوگ ہمارے اکابر سے حسن سلوک اور حسن ظن نہ رکھتے تھے، اس عنوان سے ان پر بہت اچھا اثر ہوا الحمد للہ۔

فرمایا: لوگ اپنے خیالات سے اپنی قیمت زیادہ لگاتے ہیں، اپنی قیمت سنت کی کسوٹی پر لگائیے، حضور اکرم صلی اللہ علیہ وسلم بکری چرا لیتے تھے دودھ بکری کے تھن سے نکال لیتے تھے، حضرت عمرؓ نے فاخرانہ لباس پہننے سے انکار فرمایا کہ اپنے نفس میں کچھ محسوس کیا اور فرمایا کہ: نحن قوم اعزنا اللہ بالاسلام۔

حضرت حذیفہ رضی اللہ عنہ کے دسترخوان پر کھانا گر گیا، اٹھا کر کھالیا، بعض غیر ممالک کے سزا بھی تھے بعض لوگوں نے کہا کہ یہ لوگ کیا خیال کریں گے فرمایا ہم ان احمقوں کے سبب اپنے نبی پاک صلی اللہ علیہ وسلم کی سنت کو نہیں چھوڑ سکتے۔

فرمایا: دنیا میں ہر چیز عمدہ اور بڑھیا پسند کرتے ہیں امر و عمدہ ہو کیلا عمدہ ہو وغیرہ۔ تو جس طرح امر و کا باطن تو اچھا ہو لیکن اس کے اوپر داغ ہوں آپ پسند نہیں کرتے پس مسلمان کا ظاہر بھی عمدہ ہو اور باطن بھی عمدہ ہو ظاہری وضع قطع صلحاء سے آراستہ ہو اور باطن بھی، زمانہ ہو گیا وضو کرتے اور نماز پڑھتے مگر سنتیں وضو اور نماز کی معلوم نہیں الا ماشاء اللہ مگر داغ کا یہ حال ہے کہ موٹر کو کھول کر ہر جز کو علیحدہ کر دیا اور صاف کر کے پھر سب کو فٹ کر دیا، جنرل اسٹور کی ہزاروں چیزیں از بر یاد ہیں کہ کون سی چیز کہاں ہے گا کہ نے مانگی اور فوراً ہاتھ وہاں پہنچا مگر افسوس کہ آخرت کے معاملہ میں



دماغ اور حافظہ کا استعمال ہی نہیں کیا طلبہ کو وضو اور نماز کی سنتوں کو اور سونے اور جاگنے اور چلنے پھرنے کھانے پینے کی تمام سنتوں اور دعاؤں کو سکھاتے ہیں۔

اے کہ تو دنیا میں اتنا چست ہے ﴿﴾ دین میں کیوں آخر اتنا سست ہے  
 اگر ایک سنت ایک دن میں یاد کریں تو ۳۶۰ دن میں ۳۶۰ سنتیں یاد ہو جائیں گی۔  
 فرمایا: اپنے مکان سے ایک اینٹ دینا گوارہ نہیں اپنے خون سے چھمروں کو  
 ایک قطرہ دینا گوارہ نہیں مگر دین کے ہر نقصان کو ذرا سی بات کے لیے گوارہ کر لیتے  
 ہیں مثلاً افطار کی دعوت پر مغرب کی جماعت اور مسجد کی حاضری کو اپنے اوپر معاف سمجھ  
 لیا دینی مجالس کے لیے بھی یہی حکم ہے اگر دو چار بوڑھے معذور ہوں تو ان کی خاطر  
 پوری مجلس کے شرکاء بھی گھروں میں جماعت نہ کریں انھیں مسجد میں حاضر ہونا چاہیے  
 ہر نیک عمل سے جس طرح روح میں نور اور طاقت پیدا ہوتی ہے اسی طرح گناہ سے  
 ظلمت اور تاریکی اور کمزوری پیدا ہوتی ہے۔

بھولو پہلوان اپنی تمام مقوی غذائیں کھاتے رہیں (اس وقت بھولو پہلوان  
 پاکستانی زندہ تھے) صرف سال میں ایک دفعہ سٹکھیا کھا کر دیکھیں چار پائی سے لگ  
 جائیں گے، سٹکھیا کا زہر تو تمام سال کی مقوی غذاؤں پر پانی پھیر دے اور کمزوری کا  
 باعث ہو اور زیادہ مقدار کھالے تو موت بھی واقع ہو اور گناہوں کا زہر روح کی  
 نورانیت اور اعمال صالحہ کی طاقت پر اثر نہ کرے گا یہ کس قدر دھوکا ہے۔

ہر گنہ زکیست بر مرآة دل ﴿﴾ دل شوذیں زنگہا خوار و نخل (روی)

یعنی ہر گناہ سے دل کے آئینے پر زنگ لگتا ہے اور دل اس کے زنگ سے  
 ذلیل اور شرمندہ ہو جاتا ہے۔

چوں زیادت گشت دل را تیرگی ﴿﴾ نفس دوں را ہیش گردو خیرگی

یعنی جب دل میں گناہوں سے تار کی بہت بڑھ جاتی ہے تو نفس ذلیل کی  
 حیرانی اور گمراہی میں نہایت زیادتی ہو جاتی ہے البتہ اگر توبہ کر لے تو پھر تار کی صاف

ہو جاتی ہے تو بہ سے گناہوں کے نقصان کی طمانی ہو جاتی ہے۔

ہم دین کے غریب اسی سبب سے ہیں کہ اعمال صالحہ کے ساتھ ساتھ گناہ کر کے جمع شدہ نور بھی ضائع کرتے رہتے ہیں اور اولیاء اللہ دین کے امیر اس لیے ہیں کہ ان کے پاس النوار ہی جمع ہوتے رہتے ہیں گناہوں سے وہ محتاط رہتے ہیں ولایت کا مدار اسی تقویٰ پر ہے۔

فرمایا: طاعون کے زمانے میں ہر شخص چوہے سے ڈرتا ہے کہ طاعون کے جراثیم ہمارے گھروں میں نہ آجائیں، اور بد عملی اور منکرات کے چوہے ہمارے گھروں میں کتنے ہی ہوں فکر نہیں، سانپ گھر میں آجائے سب پریشان اور گھر میں خلاف شرع وضع قطع، تصاویر جاندار کی ریڈیو کے گانے، ٹیلی ویژن کا گھریلو سینما آجائے تو کوئی فکر کی بات نہیں ہے ہر عمل کے لیے علم صحیح کی ضرورت ہے لاکسی سے زہر کھانے سے نقصان تو یقیناً پہنچے گا۔

حضرت عمر رضی اللہ عنہ ایک گھر میں تشریف لے گئے وہاں تصویر جاندار کی تھی تو فوراً واپس آ گئے۔

رزق کی تنگی اور برکت کے لیے وظیفے پڑھنے کے لیے تیار ہیں مگر گناہ چھوڑنے کے لیے تیار نہیں۔

فرمایا: کسی کام میں جلدی نہ کرے ورنہ ندامت ہوگی ہر کام میں تامل اور تحمل سے کام لے۔

فرمایا: حضرت میاں جی نور محمد مکتب میں قرآن پاک پڑھایا کرتے تھے مگر عملی مقام یہ تھا کہ چالیس سال تک تکبیر اولیٰ فوت نہ ہوئی، اور شیخ العرب والعجم حضرت حاجی صاحب کے شیخ ہوئے۔

فرمایا: امام احمدؒ کے یہاں دورہ حدیث میں صرف اُس طالب علم کو داخلہ ملا تھا جو تہجد گزار ہوتا تھا۔ حضرت شاہ اسحاق صاحب دہلوی کے یہاں مولانا مظفر حسین

صاحب کا ندھلوی پڑھنے آئے کھانا آیا تو صرف روٹی کھالی اور سالن واپس واپس کر دیا شاہ صاحب کو تشویش ہوئی دریافت فرمایا کیا بات ہے عرض کیا حضرت عام طور پر دلی کے سالن میں کھٹائی پڑتی ہے اور یہاں آسوں کی خرید و فروخت پھلوں کے آنے سے پہلے ہی ہو جاتی ہے جو بیع فاسد ہے۔ حضرت شاہ صاحب نے خوشی میں فرمایا کہ الحمد للہ ہمارے یہاں فرشتہ پڑھنے آیا ہے ایسے طالب علم ہوا کرتے تھے۔

فرمایا: سکھ بھنگلی بھی داڑھی رکھ کر ہمارے صالحین کی نقل سے سردار کہلاتے ہیں اور ہم وضع صلحاء کی چھوڑ کر سردار ہو رہے ہیں داڑھی منڈانا کتر وانا دراصل یہ اعلان کرنا ہے کہ ہم نے حضور صلی اللہ علیہ وسلم کے چہرہ مبارک کی داڑھی کی وضع کو گھٹیا سمجھا اور انگریزوں کے چہروں کو بڑھیا سمجھا ایمان کی خیر منائیے۔ اور بدوں اس کے بھی ایمان ہم بھی تسلیم کرتے ہیں مگر اسی ڈاکٹر اسپیشلسٹ کی طرح جس کی مثال یہ ہے کہ وہ جب آپ کے پاس لایا گیا تو چار پائی پر معلوم ہوا کہ فالج کر گیا ہے مریض نے حال بتایا تو معلوم ہوا کہ یہ ڈاکٹر بہرا بھی ہے حال پرچہ پر لکھ کر دیا تو معلوم ہوا کہ آنکھوں میں پانی بھی اتر آیا بیٹائی بھی جاتی رہی تو آپ ایسے ڈاکٹر کو اسی وقت نام منظور کر کے واپس کر دیں گے۔

میرے دوستو! کیا ایسا گھٹیا اسلام اور ایمان خدائے تعالیٰ کے پاس لے جانے کی آرزو کرتے ہو۔ خدا کے لیے اپنی جالوں پر رحم کرو اور غور سے سوچو کہ ہم تو غلام ہو کر ایسی خراب چیز رد کر دیں اور ہم خدائے تعالیٰ کو گھٹیا تحفہ پیش کرنے کے لیے تیار ہیں۔ فرمایا: ایک ادارہ میں حاضری ہوئی شرح تہذیب اور مقامات یاد ہے مگر کھانے پینے اور نماز کی سنتیں یاد نہیں۔

فرمایا: جہاں سنتوں کو پھیلایا گیا وہاں کے عوام سے وہ بدگمانی جو ہمارے اکابر کے ساتھ تھی جاتی رہی اور ان کی سمجھ میں آ گیا کہ یہ تو بڑے ہی اصلی عاشق رسول اللہ صلی اللہ علیہ وسلم ہیں ہر سنت کا طریقہ اہل، اجمل اور اکمل ہے۔

فرمایا: غیر قبیح سنت جو ہوا پر اڑنے والا ہے وہ استدراج میں جکلا ہے اور قبیح سنت سے افضل نہیں ہو سکتا اس کی مثال ایسی ہے جیسے پائلٹ ہوائی جہاز اڑا کر وزیر اعظم کو بھی بٹھا کر سفر کرا سکتا ہے تو درجہ کس کا افضل ہے۔

بعض وقت ہوائی جہاز اڑانے والا غیر مسلم ہوتا ہے اور اس ہوائی جہاز پر بیٹھنے والے اولیاء اللہ ہوتے ہیں۔

فرمایا: وصول تو مطلوب ہے مگر اصول کے ساتھ، سنت کے طریقوں کے علاوہ قرب حق کا تصور ہی جہالت ہے ورنہ حاکم کے پاس مجرم بھی ہوتا ہے مگر بے اصول ہونے کے سبب معذور ہوتا ہے۔

حضرت والا دامت برکاتہم چوں کہ امت کی اصلاح میں ہمہ وقت تصانیف | شکر رچے ہیں اس لیے صرف مواعظ اور مجالس، نشست و برخاست چلتے پھرتے ہر حال میں حسب ضرورت اصلاحی باتیں ہی ارشاد نہیں فرماتے بلکہ اسی کے ساتھ حسب ضرورت وقتاً فوقتاً چھوٹے بڑے بیش قیمت رسائل بھی تصنیف و تالیف فرماتے رہتے ہیں اور انہیں زیادہ سے زیادہ لوگوں کے ہاتھوں میں پہنچاتے ہیں لوگ دیکھیں اور اس سے خود بھی استفادہ کریں اور دوسروں تک پہنچائیں۔

اس وقت راقم الحروف کے پیش نظر صرف چند رسائل اور کتابیں ہیں جن کے نام درج کئے جاتے ہیں:

(۱) اشرف الہدایات لا اصلاح للمکرات (۲) امت کی پریشانی اور انحطاط کا سبب اور اس کا علاج۔ (۳) اشرف اصاصح (۴) اشرف الاصلاح (۵) اشرف النظام (۶) اشرف الخطاب (۷) اذکار مسنونہ (۸) اشرف التہذیب (۹) اصلاح الغیۃ وغیرہ ان رسائل کے علاوہ مجالس اور مواعظ کے مجموعے الگ ہیں۔

اللہ تعالیٰ ان کتابوں اور رسائل سے ہم سب کو استفادہ کی توفیق بخشے آمین!

واضح ہو کہ (۱) قرآن کریم اللہ تعالیٰ کا کلام ہے اس کی صفت ہے۔ (۲) تبلیغ کی اہمیت اور ضرورت (۳) منکرات پر نکیر اور امر منکر دیکھتے

ہوئے قدرت کے باوجود ہمت پر وعیدیں۔ (۴) اور احیاء سنت۔

ان عناوین اربعہ پر حضرت والا ہر دو کی دامت برکاتہم کس قدر متفکر رہتے ہیں، اوپر حضرت کے ارشادات و فرمودات کی جانب ایک مختصر سا اشارہ اس لیے کر دیا گیا ہے کہ ہم ان کے آئینے میں اپنی زندگی کے روز و شب دیکھیں اور جائزہ لیں، اللہ تعالیٰ مجھے اور تمام مسلمانوں کو قبیح سنت بتائے۔

حضرت والا دامت برکاتہم کی حیات میں صحت و عافیت کے ساتھ برکت عطا فرمائے اور ہم سب کو آپ کے مواعظ اور مجالس اور اقوال و ارشادات پر عمل کی توفیق عطا فرمائے۔ آمین!

وآخر دعوانا ان الحمد لله رب العلمین والصلاة والسلام

علی سید المرسلین وآلہ واصحابہ اجمعین.



تذکرہ لیسنگ و اورینٹائی

## تدریس کا دورِ ثانی ﴿ڈاڑی سے ماخوذ﴾

۱۳۹۵ھ میں جب جو فیض الہی دوبارہ تعلیم اور تکمیل کے لیے دارالعلوم میں داخلہ لیا تو سال کے شروع میں دیوبند کے قدیم خادم قرآن مدرسہ اصغریہ میں جناب قاری محمد یحییٰ فیض آبادی سے (جو جلال پور ضلع فیض آباد میں راقم الحروف سے تجوید پڑھ چکے تھے، اور یہاں دیوبند میں قیام پذیر تھے، مدرسہ اصغریہ میں جزوقتی طور پر تجوید پڑھا رہے تھے، اور قریب ہی میں مطب کرتے تھے) ملاقات کے لیے جانا ہوا، مغرب کا وقت ہوا تو چونکہ یہی قاری صاحب امام بھی تھے، انہوں نے امامت کے لیے احقر کو آگے بڑھایا۔ بعد نماز مدرسہ کے مہتمم مولانا سید ظلیل حسین میاں صاحب دامت برکاتہم اپنے ساتھ مدرسہ کے دفتر میں لے گئے، ملاقات قرآن کریم کی فرمائش کی، آپ کی فرمائش کی تکمیل کی گئی۔ فرمایا ہمارے مدرسہ میں تجوید قراءت کی خدمت کو قبول کیجئے، عرض کیا گیا کہ احقر نے دارالعلوم میں داخلہ لے لیا ہے، فرمایا تعلیم کی تکمیل کے بعد یہیں تدریسی خدمت انجام دیں ہم نے ابھی سے کہہ دیا ہے دو سال تک ہم انتظار کر لیں گے۔

جب اللہ تعالیٰ کے فضل و کرم سے دو سال بعد دارالعلوم مدرسہ اصغریہ دیوبند سے فراغت ہوئی تو مولانا سید ظلیل حسین میاں صاحب نے حسب وعدہ یاد دہانی کرائی، آپ کی فرمائش پر احقر حاضر ہو گیا اور درجہ تجوید اول اول میرے ہی ذریعہ قائم ہوا، کام کا آغاز کر دیا۔

یہاں چار سال قیام رہا اور اس دوران میں تجوید اور قراءت سب کے کافی طلبہ پڑھ کر نکلے۔ اس وقت ان سب کے نام اور پتے سے بالکل لاعلمی ہے البتہ جن میں خاص حضرات کے نام یاد رہ گئے وہ یہ ہیں:

(۱) قاری محمد اسماعیل صاحب ۲۳ پرگنوی بنگال، آپ نے روڑکی مدرسہ رحمانیہ سے آکر مدرسہ اصغریہ میں داخلہ لیا، اچھی آواز اور ادائیگی کے حامل ہیں، یہاں سے فراغت کے

بعد یہیں مشق و تجوید کے استاذ ہو گئے اس دوران میں بھی خارج اوقات میں کچھ نہ کچھ پڑھنے کا سلسلہ رکھا، اب یہ اپنے وطن میں قرآن کریم کی خدمت انجام دے رہے ہیں۔

(۲) قاری احسن اللہ صاحب مرشد آبادی، بنگال۔ آپ نے مدرسہ اصغریہ میں حفظ و تجوید کی تحصیل اور اشرف العلوم گنگوہ سے عربی کی تعلیم کے بعد مدرسہ اصغریہ میں دوبار ایک عرصہ تک تجوید کی خدمت انجام دی، آپ بڑے خوش لہجہ، عمدہ ادا نگاری پر قادر ہیں، ہندوستان گیر پیمانہ پر مقابلہ قراءت میں متعدد بار اول نمبرات حاصل کئے ہوئے ہیں، آج کل اپنے وطن میں خدمت قرآن میں مصروف ہیں۔

(۳) قاری عبدالجید میواٹی۔ آپ نے دارالعلوم دیوبند سے فراغت اور افتاء کرنے کے بعد ہا قاعدہ داخلہ لے کر قراءت سبعہ کی تکمیل۔ اس وقت کہاں ہیں معلوم نہیں۔

(۴) قاری محمد ابراہیم بن محمد بھڑکودروی، گجرات۔ آپ نے دارالعلوم دیوبند کے زمانہ تعلیم میں مدرسہ اصغریہ حاضر ہو کر راقم الحروف سے پڑھا، اور اب گجرات کے مشہور تاریخی شہر بڑودہ کے لواحقی علاقہ تاندلہ کے مدرسہ دارالعلوم بڑودہ میں مصروف خدمت ہیں۔

(۵) قاری محمد یعقوب وٹوی گجرات۔ آپ نے اپنے زمانہ تعلیم دارالعلوم دیوبند میں رہتے ہوئے مدرسہ اصغریہ آتے رہے اور یہاں تجوید کی مشق اور کتابیں پڑھیں اب لندن میں ایک مدرسہ قائم کر کے بڑی گرانقدر خدمات انجام دے رہے ہیں (آپ کا مستقل تذکرہ حسن المحاضرات فی رجال القراءات میں دیکھا جائے)

(۶) ہندوستان کے مشہور خوش لہجہ قاری جناب عبدالجلیل صاحب منی پوری، اپنے دارالعلوم دیوبند کے تعلیمی زمانہ میں مدرسہ اصغریہ آتے تھے اور پڑھتے تھے۔ آپ دارالعلوم دیوبند میں بھی استاذ تجوید رہے، اس وقت لندن میں ایک مدرسہ قائم کر کے خدمات انجام دے رہے ہیں۔

یہ چھ نام یاد رہ گئے جو درج کیے گئے۔

مدرسہ اصغریہ دیوبند قرآن کریم کی خدمات میں اپنا ایک خاص اور مفرد مقام رکھتا ہے، مزید تفصیل حسن المحاضرات میں دیکھی جاسکتی ہے۔



## مدرسہ قاسمیہ شاہی مراد آباد

مدرسہ قاسمیہ شاہی مراد آباد میں شروع ہی سے تجوید و قراءت کا خاص اہتمام رہا شوریٰ اور عالمہ کی تجاویز سے معلوم ہوتا ہے کہ اس باب میں مدرسہ کی خاص توجہ اس امر کی طرف رہتی تھی ایک تجویز کے الفاظ یہ ہیں:

”باتفاق منظور ہوا کہ مدرسہ کے ہر طالب علم کے واسطے علم تجوید کا سیکھنا لازمی امر ہوگا اور کسی طالب علم کو کم از کم ایک سیپارہ کی مشق کر کے کامیاب نمبر حاصل کیے بغیر سند نہ دی جائے، نیز تمام مدرسین قرآن مجید کا قراءت میں سند یافتہ ہونا ضروری ہوگا۔ جو مدرس تجوید کے سند یافتہ نہ ہوں ان کی جگہ سند یافتہ مقرر کیے جائیں۔“ (رجسٹر کارروائی مجلس شوریٰ)

شعبہ تجوید کا باقاعدہ قیام شوال ۱۳۵۰ھ میں عمل میں آیا اور سب سے پہلے اس شعبے کو رونق بخشنے والے حضرت مولانا المقری عبداللہ التھانویؒ تھم مراد آبادی تھے، ۲۲ ر شوال ۱۳۵۰ھ میں آپ یہاں اس شعبہ کے مندرجات پر فائز ہوئے۔ آپ کے انتقال (۱۰ رجب المرجب ۱۳۶۲ھ) کے بعد (اور آپ کی اسارت کے زمانے میں بھی) جناب قاری امیر علی صاحب گینویؒ یہاں مدرس تجوید ہوئے۔

مدرسہ شاہی میں جناب قاری محمد کامل صاحب افضل گڑھی بجنوریؒ ۱۳۶۱ھ سے ۱۳۰۱ھ تک یہاں عظیم الشان خدمات انجام دیں، آپ کے انتقال کے بعد ۱۳۰۱ھ سے کچھ پہلے یعنی آپ کی حیات ہی میں رالم الحروف کو شعبہ تجوید و قراءت کی ذمہ داری سونپی گئی، یہاں ایک سال تک قیام رہا اگلے سال دارالعلوم دیوبند میں انتظامیہ بدلی تو احقر کو یاد کیا گیا، اور ذی قعدہ ۱۳۰۲ھ دارالعلوم دیوبند میں ہاضابطہ تقرر عمل میں آیا۔ مدرسہ شاہی مراد آباد میں صرف ایک سال قیام رہا، درجات عربیہ

کے طلبہ بھی گھنٹہ وار آتے تھے اور کچھ باضابطہ تھے۔ اس وقت تک باقاعدہ ریکارڈ رکھنے کا کوئی معمول نہ تھا، ایک عرصہ گزر جانے کے بعد وہاں سے پڑھے ہوئے عام و خاص طلبہ کے نام یاد نہ رہے بس صرف قاری عبد الجلیل صاحب منی پوری اپنی خصوصیات کے باعث یاد رہے، آپ نے دارالعلوم دیوبند سے فراغت کے بعد باضابطہ قراءت سب سے کی تعلیم کے لیے حاضر ہو کر باقاعدہ داخلہ لے کر پڑھا، اور تکمیل کی۔ قاری عبد الجلیل صاحب فطری طور پر نقال اور خوش گلو تھے، کوئی بھی لہجہ اور آواز ہو ایک ہی ہارسن کر محفوظ کر لیتے تھے، جب دارالعلوم دیوبند میں آپ تعلیم حاصل کر رہے تھے بلکہ اس سے بھی پہلے آپ گجرات مدرسہ دارالعلوم ماٹلی والا میں تھے جب ہی آپ کی شہرت ہو چکی تھی۔



## دارالعلوم دیوبند میں

۱۸۵۷ء کی بھیاٹک تاریکی اور پرفتن دور میں اللہ رب العزت نے اپنے کچھ نیک بندوں کے قلوب میں دین کی صیانت و حفاظت کے لیے ایسے قلعہ کی تعمیر اور ایک ایسی اسلامی فوج کی تیاری کا القاء اور نجی اشارہ فرمایا جس کے ذریعہ اسلامیہ ہند کی کشتی کو نصرانیت کے اس سیلابِ بلا سے بچایا جاسکے چنانچہ دارالسلطنت دہلی سے تقریباً ایک سو انچاس کلومیٹر دور شمال مشرق میں اس وقت کے ایک گمام اور معمولی خطے میں جس کا نام "دیوبند" ہے اللہ کے ان نیک بندوں نے ایک دینی جھاؤنی کا انتظام کیا، اس طرح روشنی کی ایک صبح نمودار ہوئی۔

۱۵ محرم الحرام ۱۲۸۳ھ مطابق ۱۸۶۶ء کے اس یادگار دن دیوبند میں آبِ حیات کا یہ چشمہ پھوٹا۔

دارالعلوم دیوبند اور خدماتِ تجوید و قراءت سے متعلق مضمون "حسن المحاضرات" ج: ۲، ص: ۲۶ تا ۵۰ ملاحظہ کیا جائے۔ اس شعبہ تجوید و قراءت کے باضابطہ پہلے استاذ حضرت مولانا قاری عبدالوحید خاں صاحب الہ آبادی (تلمیذ حضرت المقری عبدالرحمن بکلی) ہیں ۱۳۲۰ھ سے ۱۳۶۵ھ تک آپ کے انتقال کے بعد حضرت شیخ القراء قاری حفظ الرحمن صاحب (تلمیذ حضرت بکلی امجد کور) کا تقرر شعبہ قراءت کی صدارت پر ہوا، زمانہ تدریس ۱۳۵۰ھ سے ۱۳۸۸ھ تک۔ آپ کے بعد شعبہ کی صدارت پر جناب قاری عمیق احمد صاحب دیوبندی کا تقرر ہوا۔ آپ کے بعد صدر شعبہ قراءت جناب الشیخ المقری عبداللہ سلیم صاحب مدظلہ قرار پائے۔ (ولادت: ۱۲۷۱/مصر ۱۳۵۸ھ) مدت تدریس ۱۳۸۸ھ تا ۱۴۰۲ھ۔

ذی قعدہ ۱۳۰۴ھ میں راقم الحروف کا تقرر مدرسہ شانی مراد آباد سے دارالعلوم

دیوبند میں ہوا، ایک سال مطلقاً تقرر رہا، کسی استاذ کے لئے منصب کا فیصلہ نہیں ہوا، سال بھر کارکردگی دیکھنے کے بعد منصب صدارت کا فیصلہ ہوا، ایک سال کے بعد انتظامیہ نے کام دیکھ کر منجانب ناظم تعلیمات شعبہ کی دیکھ رکھ اور نگرانی کے لئے منصب صدارت کا فیصلہ کیا ذیل میں وہ تحریر نقل کی جاتی ہے۔

”محترم القام جناب قاری ابوالحسن صاحب سلام مسنون!

چوں کہ عرصہ سے شعبہ تجوید کے صدر کی جگہ کسی کا انتخاب نہیں کیا گیا، اور کسی مستقل نگران اور ذمہ دار کے نہ ہونے سے بسا اوقات انتظامی امور میں دشواری ہوتی ہے اور اب تک کے تجربہ سے ماشاء اللہ آپ کی دلچسپی، انہماک اور محنت سامنے آرہی ہے اس لئے.... آپ کو اس شعبہ کا ذمہ دار بنایا جاتا ہے، آپ اپنی اسی حیثیت سے خدمات انجام دیں اور پورے شعبہ کی دیکھ رکھ کریں، ممنون ہوں گا۔“

والسلام

(مولانا) وحید الزماں ۲۵/۲۵/۱۳۰۳ھ

تعلیمات: ۲۲۹

احقر اپنے ٹوٹے پھوٹے تجربات کی روشنی میں شبانہ روز کی جدوجہد سے شعبہ کو ترقی دینے کی سعی کرتا رہا۔



## تلخ حالات

مدارسِ دینیہ و علمیہ میں مدرس کے کیا اوصاف ہونے چاہئیں؟ ہم نے جو اپنے بڑوں سے یہ سنا ہے کہ مدرس کے لیے دو وصف ضروری ہیں، (۱) صلاحیت (۲) صالحیت، یہ دونوں اوصاف نہایت جامع ہیں، دونوں ضروری ہیں، اگر ایک وصف بھی کم ہوگا تو مدرس ناکام ہوگا۔ یعنی اگر صلاحیت بغیر صالحیت کے ہوگی تو مدرس چوں کہ خوفِ خدا سے عاری ہوگا اس لیے اپنا فرض منصبی صحیح ادا نہ کر سکے گا۔ کام سے طرح طرح سے جان چرائے گا، مدرسہ کا نقصان کرے گا۔ اور صالحیت اگر بغیر استعداد، قابلیت اور صلاحیت کے ہوگی تو چوں کہ تقویٰ شعار ہوگا، خوفِ خدا کی وجہ سے کوشش اور سعی تو بہت کرے گا مگر چوں کہ صلاحیت و استعداد نہ ہوگی، باوجود صد کوشش کے ناکام ہوگا۔ یہی امور پہلے ہر جگہ انتظامیہ کے پیش نظر ہوا کرتے تھے کہ مدرس صلاحیت اور صالحیت کا حامل ہو اور بس! مگر صد حیف! اب عموماً مدارس کے حالات میں زبردست تغیر آچکا ہے، اب ان دو امور کے بجائے ایک شے دیگر کی تلاش ہوتی ہے۔ یعنی تملق اور چا پلوسی، مدرس انتظامیہ اور اقتدارِ اعلیٰ کا آدمی ہو، اس کا چا پلوس اور جی حضوری کرنے والا ہو، اب چاہے صلاحیت نہ بھی ہو تو کام چلے گا اور خوب چلے گا۔

یہ واضح رہے کہ باصلاحیت اور قابل مدرس کبھی چا پلوسی نہیں کر سکتا، اور کیوں کرے گا، اور کب اس کے لیے وقت نکالے گا۔ ایک متعلق آدمی صلاحیت کی کمی والے خانے کو اسی وصف تملق سے پورا کیا کرتا ہے۔

یہ حقیقت اگرچہ بہت تلخ ہے اور ہمیں بہ چھیں کر دینے کے لیے کافی ہے یہ مرض جو علم و دانش کی مرکزی درسگاہوں کو گھن کی طرح کھائے جا رہا ہے، کھوکھلا کیے جا رہا ہے، اچھے بڑے اداروں میں بھی در آیا ہے۔ اس کی متعدد مثالیں اظہر من

الحسن فی نصف النہار ہیں۔

دارالعلوم دیوبند میں جب انتظامیہ بدلی تو ابتداء عبوری شعبہ قراءت کا المیہ | ادارے سے یہ ادارہ بھی نسیخہ سکا، اور ایسا ہوتا ہی ہے، چنانچہ ابتداء شعبہ تجوید میں بعض ایسے تقرر ہو گئے جو بہر حال نہ ہونے تھے۔ اگر ابتداء کسی وجہ سے ایسا ہو ہی گیا تھا تو بعد میں اسے درست کیا جاسکتا تھا، مگر یہ اس شعبہ کے لیے بد قسمتی اور المیہ نہیں ہے تو کیا ہے کہ ۱۴۰۲ھ سے دم تحریر تیس سال کا طویل ترین عرصہ گزر گیا اور اس انہونی کو جھیلا جا رہا ہے۔ ایسا بھی نہیں ہے کہ یہ کوئی ایسی چیز ہے جو انتظامیہ سے مخفی ہے، ۱۴۱۴ھ میں جب راقم الحروف کی حرمین شریفین میں حاضری ہوئی تو مدینہ منورہ میں (اس وقت کے) کے ناظم تعلیمات صاحب نے اس موضوع کو از خود چھیڑ کر مجھ سے مفصل گفتگو کی، جس سے بخوبی اندازہ ہوا کہ معلوم تو سب کچھ ہے، پوشیدہ کچھ نہیں ہے۔ پھر یہ کہ متعدد بار مختصر اور مفصل تحریریں بھی پیش کی جاتی رہیں مگر لا حاصل اور بے سود!

راقم الحروف کو اللہ رب العزت نے تملق جیسے رذیلہ اور | اے روشنی طبع... گناؤں نے وصف سے محفوظ رکھا ہے اور حال یہ ہے کہ کوئی بھی ادارہ اور مدرسہ ہو اس میں یہ رذیلہ رچا بسا ہے، نیچے سے اوپر تک چا پلوسی، ہی چا پلوسی اور ہمیں یہ آتی نہیں بس پھر کیا ہے۔

اے روشنی طبع تو بر من بلا شدی

کا مصداق بن جانا تھا ہی، طرح طرح کے تماشے اندر اور باہر سے شروع کیے اور کرائے گئے، جو چیز قابل قدر تھی، قابل نفرت بن گئی، بے بات کی بات کو پہاڑ بنایا گیا اور موقع بے موقعہ اذیتوں سے دوچار کیا جاتا رہا۔

۱۵/شوال ۱۴۱۶ھ کو مجھے ایک بڑے استاذ نے مشورہ دیا کہ شعبے سے متعلق جو باتیں ہیں انہیں اختصار کے ساتھ ناظم تعلیمات کے گوش گزار کر دو، تمہاری کڑھن اور

کھٹن کچھ کم ہو جائے گی اس مشورہ پر غور کر کے ایک تحریر مرتب کر کے ناظم صاحب کے حوالہ کر دی۔ جس میں ۱۳۰۶ھ سے ۱۳۱۶ھ کے احوال و کوائف پیش کر دیے مناسب معلوم ہوتا کہ اسے یہاں نقل کر دیا جائے۔

## احوال شعبہ تجوید و قراءۃ دارالعلوم

صورت حال سے واقفیت کے لیے ناظم تعلیمات کی خدمت میں  
پیش کردہ ایک تحریر  
ڈاڑی سے من و من ماخوذ

شعبہ تجوید و قراءت ۱۳۰۲ھ سے پہلے | راقم الحروف ۱۳۹۰ھ کے  
آس پاس مشرقی یوپی کے

مدارس میں مدرس کی خدمات انجام دیتا تھا، اپنے متعلق طلبہ تجوید جب ان مدارس سے  
متوسلات کی تعلیم حاصل کر کے اعلیٰ تعلیم کی تکمیل و فراغت کے لیے عازم دیوبند ہوتے  
تو ان سے بتا کید کہتا کہ دارالعلوم دیوبند پہنچ کر تجوید سے غافل نہ ہونا، اس میں مزید ترقی  
کے لیے اساتذہ فن سے تعلق رکھنا اور مشق و تمرین میں ترقی کرنا وغیرہ وغیرہ!!  
لیکن طلبہ یہاں پہنچ کر اس شعبہ سے مستفید نہ ہوتے، اس طرح کی اطلاعات  
پر حیرت و افسوس ہوتا!

۱۳۹۶ھ میں دیوبند حاضری | ۱۳۹۶ھ تا ۱۳۹۷ھ میں جب راقم خود  
دارالعلوم دیوبند میں حاضر ہو کر اور داخلہ

لے کر تکمیل کی غرض سے قیام پذیر ہوا، تو معلوم ہوا کہ تاکید و نصیحت کے علی الرغم طلبہ  
کیوں مشق و تمرین سے دور رہتے تھے، اور یہ صورت حال ۱۳۰۲ھ تک (انتظام  
واہتمام کے انقلاب تک) رہی۔

۱۳۰۲ھ سے ۱۳۰۳ھ | شوال ۱۳۰۲ھ تک راقم مدرسہ قاسمیہ شاہی مراد آباد  
میں خادم تدریس تھا، اسی سال دیوبند میں انقلاب

حال ہوا، اور ہر شعبہ میں اساتذہ اور کارکنوں کی ضرورت پیش آئی۔

۱۴۰۳ھ اور شعبہ تجوید | اس وقت دارالعلوم کے شعبہ تجوید میں جو حضرات خدمات انجام دے رہے تھے، ان میں

جناب قاری احمد میاں صاحب (۱۳۵۷ھ تا ۱۴۰۷ھ)، جناب قاری جلیل الرحمن صاحب عثمانی (۱۳۶۰ھ تا ۱۴۱۶ھ)، جناب قاری محمد نعمان صاحب بلیاوی (۱۳۷۴ھ تا ۱۴۰۴ھ)، جناب قاری سعید عالم صاحب مرحوم مظفر نگری (۱۳۹۶ھ تا ۱۴۰۴ھ)، اور صدر شعبہ حضرت الاستاذ مولانا قاری عبداللہ سلیم صاحب دیوبندی مدظلہ (۱۳۸۸ھ تا ۱۴۰۴ھ) تین مقدم الذکر پیرانہ سالی کے دور سے گذر رہے تھے، اور دونوں مؤخر الذکر دارالعلوم سے علیحدہ ہو گئے تھے، اس طرح یہ شعبہ، کچھ زیادہ ہی توجہات کا محتاج تھا۔

ہاں صورت حال ذیقعدہ ۱۴۰۲ھ میں راقم اور جناب راقم الحروف کا تقرر | قاری احمد اللہ صاحب بھاگلپوری کا تقرر عمل میں آیا، جناب قاری احمد اللہ صاحب اس سے پہلے ڈابھیل میں خدمت انجام دے رہے تھے، اپنے حالات کی بناء پر یہاں دارالعلوم میں نہیں ٹھہر سکے اور اگلے سال عید الاضحیٰ کے بعد واپس نہیں آئے۔

یہ واضح رہے کہ پہلے ہی سے شعبہ تجوید و قراءت کافی بدنام تھا، (راقم الحروف نے ایک مختصر رسالہ میں دارالعلوم کی خدمات تجوید و قراءت کا تذکرہ کیا ہے اس سے ماضی اور حال کی صورت حال کا کچھ اندازہ ہو جاتا ہے) صحیح معنوں میں جدوجہد کے ساتھ کچھ کر گزرنے کا جذبہ رکھتے ہوئے راقم نے خدمت کا آغاز کیا۔

کہنا چاہیے کہ صبر سے کام کی ابتداء ہوئی، پہلے سال قراءت سب سے ایک طالب علم، اور عشرہ میں ایک طالب علم (جو میرے ساتھ مراد آباد سے سب سے پڑھ کر آگئے تھے) سے آغاز ہوا۔



چار سببہ میں اور ایک عشرہ میں، اس طرح سال بہ سال دوسرے سال الحمد للہ ترقی ہوتی گئی اور تعداد بڑھتے بڑھتے ہاضابطہ داخلہ لے کر ۱۵ اور سترہ طلبہ سالانہ داخلہ لیتے رہے۔

**دارالعلوم میں دیگر اساتذہ قراءت** | جب کام بڑھا تو مزید اساتذہ کا تقرر ضروری ٹھہرا، جناب قاری احمد اللہ صاحب کے جانے کے بعد سب سے پہلے جناب قاری عبد الجلیل صاحب منی پوری (قاری سببہ و عشرہ فارغ ۱۳۰۳ھ) کا تقرر باقاعدہ انٹرویو اور مقابلہ کے بعد عمل میں آیا، موصوف ایک خوشنوا اور خوش لہجہ قاری تھے، (اب وہ لندن میں زرین خدمات انجام دے رہے ہیں) لیکن اپنے حالات اور ضروریات کے باعث یہاں ٹھہرنے کے (۱۳۰۳ھ تا ۱۳۰۴ھ) پھر فوری طور پر ضرورت پیش آئی اور جناب قاری عبدالرؤف صاحب بلند شہری کا تقرر (۱۳۰۵ھ) ہوا۔

اسی طرح ۱۳۱۲ھ میں (تا ۱۳۱۷ھ) جناب قاری جہانگیر صاحب امر دہوی کا تقرر ہوا پھر ۱۳۱۱ھ جناب قاری شفیق الرحمن صاحب کا تقرر ہوا۔ راقم الحروف کی کاوش و کوشش اور مشورہ سے ان چاروں حضرات کا تقرر عمل میں آیا، چاروں حضرات نے یہیں دارالعلوم میں قراءت سببہ و عشرہ کی تعلیم راقم ہی کے پاس حاصل کی۔ اور شعبہ تجوید میں مشق و تمرین کی غرض سے ان کا تقرر ہوا اور بجا طور پر یہ تقرر تھا، راقم الحروف شعبہ کانگراں تھا، جو معاملہ ہوتا تھا مشورہ سے ہوتا تھا لیکن بعض تقرر ایسا بھی ہوا، جس میں راقم کے مشورہ کا قطعاً دخل نہ تھا، بغیر مشورہ کے (ضابطہ کے خلاف) رکھے گئے۔

راقم الحروف کے پاس ابتداء سے تجوید حفص عربی، قراءت سببہ و عشرہ اور کچھ طلبہ حفص اردو کے رہتے تھے۔ مگر ۱۳۰۶ھ سے باقاعدہ ایک سازش کے تحت راقم الحروف کی کردار کشی کی تحریک شروع کی گئی۔ ملک سے باہر دور دراز سے آئی ہوئی

ایک تحریر کی روشنی میں بغیر تحقیق کے راقم کو عتاب کا شکار بنایا گیا۔ شعبہ کا کوئی باضابطہ نگران نہ ہونے کے باعث دیکھ رکھ نہ رہی اور گرفت ڈھیلی پڑتی گئی، اور پھر طرح طرح کی باتیں اور کمزوریاں درآنی شروع ہو گئیں۔

شعبہ تجوید و قراءت میں کمزوری اور نقائص کیسے  
**ایک عجیب واقعہ** درآئے، اس سلسلے میں ایک واقعہ کا ذکر مناسب ہوگا۔ واضح رہے کہ شعبہ کے صحیح حالات کا مکمل اندازہ جب ہی ہوگا کہ احوال مکمل پیش کر دیے جائیں، بلاشبہ اس سے بہت سی پیشانیاں ممکن آلود ہوں گی، اس کے مکمل احساس کے ساتھ (اور صاحب سوانح کی سخت ممانعت کے باوجود آپ کی ڈائری سے) پیش کیا جا رہا ہے۔

دفتر تعلیمات میں نصاب تعلیم (تجوید و قراءت) سے متعلق ایک گفتگو میں ایک عجیب بات سامنے آئی، کیوں کہ سابقہ انتظامیہ میں تجوید و قراءت کا نصاب نہایت ناقص تھا (ملاحظہ سے معلوم ہو سکتا ہے) اس وقت کے صدر المدرسین حضرت مولانا معراج الحق صاحبؒ کے مسلسل حکم و تحریک سے ایک نصاب راقم الحروف نے پیش کیا تھا جسے مجلس کی منظوری سے رائج کیا گیا۔

نصاب میں علم رسم عثمانی پر کوئی رسالہ نہیں تھا، اسی لیے جدید نصاب میں اس موضوع پر ”معرفة الرسوم“ کو داخل کیا گیا۔ قراءت سب سے اصل الاصول اور سب سے زیادہ مقبول اور اہم کتاب علامہ دائی (م: ۱۳۳۳ھ) کی ”التیسیر فی السبعة“ کو علم القراءات میں وہی حیثیت حاصل ہے جو علم حدیث میں بخاری شریف کو حاصل ہے، اسی لیے یوم تصنیف سے ہمیشہ متداول اور دنیا بھر کے نصاب قراءت میں بنیادی کتاب رہی ہے، ہر زمانہ کے قراء کے لیے لازمی رہی، اس کتاب کی اہمیت کا اندازہ اسی سے ہو سکتا ہے کہ تقریباً ڈیڑھ سو سال کے بعد علامہ شاطبی (م: ۵۹۰ھ) نے اس فن پر بہت سی کتابوں کے باوجود علم قراءت کو منکوم کرنے کے لیے علامہ دائی کی اسی کتاب

”التیسیر فی السبعۃ“ کو منتخب کیا، اور یہ کتاب لنظم کا جامہ پہن کر ”حوز الامانی ووجہ التہانی“ المعروف بہ ”قصیدۂ شاطیہ لامیہ“ کے نام سے مشہور ہے۔

لیکن بے اعتنائی اور ناقدری فن کے باعث یہ کتاب ایک طویل عرصہ سے نایابی کا شکار رہی، حتیٰ کہ اس عرصہ میں اپنی تمام تر اہمیت اور بنیادی حیثیت کے باوجود متروک رہی جو بہر حال ایک بڑا سانحہ تھا۔

اللہ تعالیٰ کی توفیق سے راقم الحروف نے تقریباً چھیاٹھ سال کی نایابی کے بعد ۱۴۰۳ھ میں مختلف قلمی نسخوں کی مدد سے پہلی بار شائع کیا، یہ کتاب قراءت سبعہ کے نصاب میں داخل ہے اور پڑھائی جاتی ہے۔

معرفة الرسوم (برائے درجہ اردو حفص) اور التیسیر فی السبعۃ (برائے درجہ قراءت سبعہ) سے متعلق مختصری تفصیل اس لیے ضروری تھی کہ دونوں کی حیثیت معلوم ہو جائے۔ اور یہ کہ دونوں کس فن اور کس زبان میں ہیں۔

**اب سننے:** - ایک استاذ تجوید ایک میٹنگ میں (جس میں جناب مولانا ریاست علی صاحب بجنوری اس وقت کے ناظم تعمیرات، جناب قاری محمد عثمان صاحب دیگر اور اساتذہ اور شعبہ قراءت کے جملہ اساتذہ موجود تھے) تجویز پیش کرتے ہوئے فرماتے ہیں:

”چوں کہ ”معرفة الرسوم“ (اردو) بہت مشکل رسالہ ہے اس لیے درجہ حفص اردو کے لیے اس کی جگہ ”التیسیر“ (فی السبعۃ عربی) کیوں نہ داخل کر دی جائے۔“ (ناطقہ سرگرمیاں ہے اسے کیا کہئے!)

موصوف نے صرف اس کتاب ”التیسیر“ کا نام سن رکھا تھا، آنکھ سے دیکھا بھی نہ تھا، پڑھنا تو دور کی بات، بس صرف لفظ ”التیسیر“ بمعنی آسان ہی ذہن میں تھا، جھٹ لفظی سہارا لیا اور یہ نادر اور عجوبہ روزگار نسخہ پہل، تجویز فرما دیا۔ یہ سننا تھا، کہ اس وقت موقع پر موجود ایک استاذ پرہس کا ایسا دورہ پڑا کہ وہ خود کو سنبھال نہ سکے

اور پیچھے الٹ گئے، جناب قاری محمد عثمان صاحب حیران کہ یہ کیسی احمقانہ تجویز ہے، مولانا ریاست علی صاحب ہکا بکا، کہ یہ کیسی صورت حال ہے؟ - (شام کو جناب قاری محمد عثمان صاحب نے راتم سے فرمایا کہ انہیں یہاں مدرس کیسے رکھ لیا گیا؟ مگر وائے افسوس! کہ آپ کے زیر نیابت اہتمام اب وہی صاحب اُس اُن دیکھی کتاب کا درس دے رہے ہیں "اسے سب سے کوڈن کر دینا نہیں کہا جائے گا؟")

مذکورہ تفصیل سے ان صاحب کا مبلغ علم و فکر معلوم ہو سکتا ہے۔ اب یہ سانحہ بھی دیکھئے کہ امسال (۱۴۲۰ھ) درجہ قراءت سب سے تین طالب علم داخل ہیں اور ماشاء اللہ تین، استاذ کے پاس (ایک طالب علم، ایک استاذ) پڑھ رہے ہیں، ان تینوں میں "نسی" اہل والے وہ استاذ بھی قراءت سب سے بڑے اعتماد اور شان کے ساتھ دے رہے ہیں کسی شخص کا یہ کہنا صحیح معلوم ہوتا ہے کہ اس معطلکہ خیز صورت حال سے بہت اچھا ہوا کہ تجھے سب سے کی تدریس سے خدانے بچالیا۔

کیا اس سے شعبہ قراءت سخت تنزل کا شکار نہ ہوگا، اور یہ کہ سننے والے حیرت کے ساتھ مذاق اڑاتے ہیں اور اس صورت حال کی ذمہ داری کس کے سر؟؟ صرف تین لڑکے۔ کسی ایک کو دیدیے جاتے، مگر یہ کیا؟ کیا اسے بندر بانٹ نہ کہا جائے گا۔

یہ سوال کیا جاسکتا ہے کہ اور تو کوئی کچھ نہیں کہہ سن رہا ہے، صورت آخر میں | حال جیسی بھی ہو، سب خاموشی کے ساتھ اپنے کاموں میں مصروف ہیں، صرف تم ہی کیوں؟ اس کے جواب میں صرف ایک شعر۔

وہ گلستاں جسے خونِ جگر سے سینچا ہے  
خزاں کو سوئپ کے جانا کوئی مذاق نہیں

۲۰/شوال ۱۴۲۰ھ

# موجِ حوادث

چلا جاتا ہوں ہنستا کھیلتا موجِ حوادث سے  
اگر آسانیاں ہوں زندگی دشوار ہو جائے

## ناظم تعلیمات کے نام ایک تحریر

۱۴۰۶ھ سے ۱۴۱۶ھ تک کے احوال

بسم اللہ الرحمن الرحیم

مکرمی و معظمی ..... السلام علیکم ورحمۃ اللہ وبرکاتہ۔ مزاج گرامی!  
 مؤدبانہ گزارش ہے کہ۔۔۔ مجلس شوریٰ منعقدہ شعبان ۱۴۱۶ھ نے آنجناب  
 کو ناظم تعلیمات کے لیے انتخاب کیا۔۔۔ اس پر احقر آنجناب کی خدمت میں اولاً  
 مبارک باد پیش کرتا ہے، ثانیاً دعا کرتا ہے کہ اللہ تعالیٰ اس کے ذریعے بہتر۔۔۔ سے بہتر  
 خدمات لیتا رہے۔ آمین!

جناب والا! احقر کی ملازمت دارالعلوم کے چودہ سالہ ایام میں متعدد حالات  
 احقر کے ساتھ پیش آئے،۔۔۔ دو ماہ سے برابر یہ سوچتا رہا کہ ان حالات کا ایک  
 مختصر خاکہ جناب کی خدمت میں اس لیے پیش کر دیا جائے کہ احقر کا بھی بہر حال تعلق  
 شعبہ تعلیمات ہی سے ہے اور آنجناب اس شعبہ کے ناظم ہیں۔ مقصد یہ ہے کہ اگر  
 آنجناب صحیح صورت حال سے واقف نہ ہوں تو واقف ہو جائیں، اور اگر واقف بھی  
 ہوں تو احقر کے ذریعہ واقفیت سے احقر کو اطمینان ہو جائے۔

ابتداءً ہی یہ وضاحت ضروری ہے کہ ذیل کی تحریر صرف نجی ہے، یعنی اس لیے  
 ہرگز نہیں ہے کہ اس پر احقر کسی نوع کی کارروائی کا خواستگار ہے، نہیں، ہرگز نہیں، اولاً  
 یہ ممکن بھی نہیں ہے، ثانیاً احقر کو اس کی قطعاً ضرورت بھی نہیں۔ بس صرف یہ کہ ایک  
 بار آنجناب اپنے عزیز اور قیمتی اوقات میں سے تھوڑا سا وقت صرف کر کے ذرا یکسوئی  
 کے ساتھ نظر ضرور ڈال لیں، تاکہ معلوم ہو جائے کہ ماضی میں شعبہ تعلیمات کا ایک

حصہ ”درجہ تجوید و قراءت“ اور اس درجہ سے متعلق شخص پر کیا کچھ گزری ہے، اور یہ کہ احقر کیا واقعی اسی کا مستحق تھا؟



۱۴۰۶ھ میں بے سان گمان اچانک احقر کو بغیر کسی الزام اور سوال و جواب کے بیک بنی دو گوش معطل کر دیا جاتا ہے، لیکن چوں کہ یہ معطلی قطعی طور پر خلاف ضابطہ و قانون تھی اس لیے کچھ حضرات کے توسط سے (یہ آپ کے علم میں ہے اور اس مجلس میں آپ بھی تشریف فرما تھے) تعطل کو (تعطل نامہ کے پہنچنے سے پہلے ہی) ختم کر کے ”فوری طور پر“ تین سوالات مرتب کئے گئے اور احقر سے اس کے بارے میں باز پرس ہوئی۔

(سوال ۱) ”آپ نے فن قراءت و تجوید کی ایک قدیم کتاب کی اشاعت اپنے نام سے کی، کہ گویا آپ اس کے مصنف ہیں؟“

(جواب) عرض ہے کہ احقر نے اس کتاب کی اشاعت اپنے نام سے نہیں کی ہے۔ نائٹل پر احقر نے اپنا نام بطور مقدمہ نگار اور صحیح کے لکھا تھا، احقر کو آفسیٹ کی طباعت کا تجربہ نہ ہونے کی بناء پر طباعت کا کام دوسرے شخص (مالک مکتبہ علم و حکمت دیوبند) کے سپرد کیا گیا اور ان سے فرمائش کی گئی تھی کہ وہ احقر کے نام کے ساتھ ”تقدیم و صحیح“ لکھوائیں، تحقیق و صحیح، کا لفظ ان کو نہیں بتلایا گیا تھا۔ لیکن نگران طباعت نے جہاں اور بہت سی تبدیلیاں کیں (مثلاً کاغذ وغیرہ کی تبدیلی) یہ تبدیلی بھی کی کہ ”تقدیم و صحیح“ کی جگہ ”تحقیق و صحیح“ کا عنوان دیکر نائٹل کا بلاک بنوایا۔

احقر اس پوری مدت میں اپنے وطن اور دیگر مقامات پر تھا، دو بارہ دیکھ بھال کی نوبت نہ آئی جس سے یہ غلطی عمل میں آئی۔

غلطی کے بعد کتاب کو بازار میں عام کرتے وقت بڑا تامل رہا، بار بار خیال آتا کہ نقصان کی پرواہ نہ کی جائے اور نائٹل کو تبدیل کر دیا جائے لیکن نائٹل تمام کتابوں کے ساتھ خام جلد کی صورت میں چسپاں ہو چکا تھا اور کتاب کی کٹنگ بھی ہو چکی تھی

ایسی صورت میں ٹائٹل بدلنا صرف مالی نقصان ہی نہیں تھا بلکہ تمام کتابوں کا نقصان تھا کیوں کہ دوسرا ٹائٹل لگانے سے دوبارہ کٹنگ کی ضرورت ہوگی اور دوسری کٹنگ کی کتاب متحمل نہیں تھی۔

پھر خیال آیا کہ احقر نے کتاب میں جو معمولی محنت کی ہے آیا اس پر ”محققین“ کا لفظ منطبق ہو سکتا ہے یا نہیں، احقر نے محترم مولانا قاضی اطہر صاحب مبارکپوری سے ملاقات کے دوران عرض کیا کہ احقر نے اس کتاب میں یہ محنت کی ہے۔

(الف) تمام متون پر نظر ثانی اور قدیم و جدید نسخوں سے مقابلہ کر کے تصحیح کا کام کیا۔  
(ب) مصنفین اور ناظمین قصائد کے تذکرے اور حالات تلاش و جستجو کے بعد اول کتاب میں اضافہ کئے ہیں جسے عصر جدید کی اصطلاح میں مقدمہ کے نام سے موسوم کیا جا سکتا ہے، جو کلمہ تقدیم کا مصداق ہے۔

(ج) تصحیح کے لیے دسیوں مقامات پر وہ کام کیا گیا ہے جس سے صرف لفظ کی تصحیح نہیں ہوئی بلکہ اس لفظ میں جو ”رمنز“ ملحوظ تھا وہ نوت ہو رہا تھا، تصحیح کے ذریعہ اس نقصان کی تلافی کی گئی۔

یہ کام مندرجہ ذیل صفحات میں کیا گیا: — ص: ۱۲۹، ص: ۶، ص: ۱۵۹، ص: ۶، ص: ۱۶۰، ص: ۹، ص: ۱۶۳، ص: ۳، ص: ۱۷۴، ص: ۱۰، ص: ۱۹۶، ص: ۱۳، ص: ۲۰۶، ص: ۱۰، ص: ۲۱۰، ص: ۵، ص: ۲۱۳، ص: ۹، ص: ۲۱۵، ص: ۳، ص: ۶، ص: ۲۲۳، ص: ۷، ص: ۲۲۵، ص: ۲، ص: ۲۲۸، ص: ۳، ص: ۲۳۲، ص: ۱۵ — وغیرہ وغیرہ (بطور نمونہ مذکورہ مقامات درج کئے گئے ورنہ پوری کتاب میں تقریباً پانچ سو مقامات ہیں) ان میں سے دو مقامات کی تفصیل نمونہ کے طور پر عرض کرتا ہوں۔

ص: ۱۲۹، ص: ۶ پر اصل نسخہ میں وَحِبَلًا رَمَنُج کے استخراج کے بغیر ہے جس کا ظاہری معنی یہ ہوگا ”اور یہ دونوں منقول ہیں“ یہ ظاہر نہیں ہوتا کہ کس قاری کے لیے منقول ہیں، جب کہ اس لفظ میں حاء کو رمنز ہونا چاہیے یعنی ”وَحِبَلًا“



اب معنی ہوئے مرموز بالحاء یعقوب حضری (امام تاسع) کے لیے یہ دونوں منقول ہیں۔ اصل نسخہ میں ح قوسین میں نہیں تھی، اسی طرح ص: ۱۹۶، س: ۱۱۳ اصل نسخہ میں ہے "قِيلَ عَلَى مَا حَسِبُ [ح] لِفِظِهِ [ر] مَا" اس میں اولاً "حِفْظُهُ" کو صحیح سمجھا ہے، ثانیاً اس لفظ کی حاء کو مزمز قرار دیا ہے جبکہ یہ لفظ دراصل "خُلْفُهُ" ہے اور مزمزے اس سے پہلے لفظ کی حاء [ح] حَسِبُ (نشر: ج: ۲، ص: ۱۲۶، شاطبیہ، ص: ۳۳)

جناب مولانا قاضی اطہر صاحب مبارکپوری نے احقر کی بات سن کر فرمایا کہ — قدیم زمانہ میں تو یہی رواج تھا کہ ناشر اصل کتاب ہی میں اسی طرح تصحیح کا عمل کیا کرتے تھے لیکن عصر حاضر میں یہ ہو گیا ہے کہ اصل نسخہ کو برقرار رکھتے ہوئے حاشیہ پر تصحیح کر دی جاتی ہے، لیکن آپ کا کام "تحقیق و تصحیح" کے عنوان کے جواز کے لیے کافی ہے۔

حضرت قاضی صاحب سے گفتگو کے بعد احقر کو اطمینان ہو گیا اور جو غلطی نادانستہ ہو گئی تھی اسکو برقرار رکھا گیا۔ اسی ضمن میں ایک دوسری غلطی کا ازالہ ضروری معلوم ہوتا ہے۔ کہا جاسکتا ہے کہ جب ان متون کی طباعت کا کام پہلے ہو چکا تھا اور اس کا نام بھی وہی تھا تو سابق جمع کنندہ کا معین کردہ نام اپنی طرف منسوب نہیں کرنا چاہیے تھا، اسی طرح سابق جمع کنندہ کا نام بھی بحیثیت جامع نائٹل پر آنا ضروری تھا، اس لیے عرض ہے کہ احقر کے پاس سات متون پر مشتمل جو قدیم نسخہ ہے (۱۳۰۶ھ) اس پر کسی جامع کا نام نہیں ہے، ایسا معلوم ہوتا ہے کہ کسی جامع کی مدد کے بغیر ناشر کتب نے (مصطفیٰ البابی اٹلسی - بردران مصر) اپنے طور پر کئی متون کو یکجا کر دیا ہے اور حقیقت بھی یہی ہے کہ کئی متون کو اصل مصنفین کے نام کے ساتھ یکجا شائع کر دینا ناشران کتب کے یہاں کوئی اہمیت نہیں رکھتا۔

یہ دوسرا نسخہ جس کی طباعت احقر نے کرائی ہے، یہ بجائے سات متون کے دس متون پر مشتمل ہے، یہ نسخہ نہایت بوسیدہ حالت میں احقر کو ملا، اس کا نائٹل بھی محفوظ نہیں تھا، احقر نے خیال کیا کہ پچھلے سات متون کی یکجائی طباعت کی طرح اس پر بھی کسی کا نام

نہ ہوگا، اگر احقر کو بحیثیت جامع کسی کے نام کی اطلاع ہوتی تو اس کی طباعت میں ہرگز تامل نہ کیا جاتا، کیوں کہ احقر نے بحیثیت جامع یا مرتب اپنا نام نہیں ڈالا ہے اور نہ اس کی کوئی اہمیت تھی۔ کیوں کہ یہ متون جن بزرگوں کے ہیں ان تمام کے نام ہر متن کے ساتھ (اور ابتداء مقدمہ میں بھی) شامل ہیں۔ ان کو یکجائی صورت میں شائع کرنا علم کی خدمت ضرور ہے لیکن کوئی اہم علمی کام نہیں ہے۔

رہا اس سابق نام کا جوں کا توں برقرار رکھنا بلکہ اس کو اپنی طرف منسوب کر لینا تو اس سلسلے میں بھی یہ عرض ہے کہ جب کتاب بعینہ شائع ہو رہی تھی اور علاوہ مقدمہ اور تھمبج کے اس میں کوئی تبدیلی نہیں تھی اور اصل مصنفین کا نام ہر متن کے ساتھ شائع ہو رہا ہے تو محض یکجا صورت میں مطبوعہ کتاب کا نام بدلنے کی کیا ضرورت تھی۔ آخر۔

”الاشباہ والنظائر“ علامہ سیوطی کی بھی ہے اور حافظ ابن حجر کی بھی ہے ”تہذیب الفلاسفہ“ ابن رشد کی بھی ہے، امام غزالی کی بھی ہے، ”شفاء العلیل“ امام غزالی کی بھی ہے اور حضرت شاہ ولی اللہ صاحب کی بھی ہے، ”جواہر القرآن“ امام غزالی کی بھی اور علامہ طحطاوی کی بھی، ”معارف القرآن“ حضرت مولانا مفتی شفیع صاحب کی بھی ہے اور حضرت مولانا محمد ادریس صاحب کاندھلوی کی بھی ہے، ”آب حیات“ محمد حسین آزاد کی بھی ہے اور حضرت مولانا نالوتوی کی بھی ہے۔ ”غبار خاطر“ غلام علی آزاد بلگرامی کی بھی ہے اور مولانا ابوالکلام آزاد کی بھی ہے، ”بہشتی زیور“ کی ابتداء میں حضرت تھانوی نے خود تحریر فرمایا ہے کہ اس کتاب کا انتساب میری طرف برائے نام ہے ورنہ اس کے گل سرسبد فلاں ہیں،۔ اور اسلامی کتب خانہ میں سیکڑوں کتابیں ایسی ہیں جن کے مصنفین نے دوسروں کا نام قبول کرنے میں کوئی احتیاط نہیں کیا ہے۔

اس لیے عرض ہے کہ احقر نے کتاب اپنے نام سے شائع نہیں کی، جتنا کام کیا گیا ہے اس کے لیے اصل لفظ ”تقدیم و تھمبج“ تھا، مگر ان طباعت کی غلطی سے اس کو تقدیم کے بجائے ”تحقیق“ کر دیا گیا ہے، اس غلطی کو ہاتی رکھنے کا جواز معلوم ہوا تو اس کو ہاتی رکھا

گیا، جامع کا اول تو اس میں کام کوئی اہم نہیں تھا، دوسرے یہ کہ ان کا نام معلوم نہ ہو سکا، اس لیے وہی نام اس لیے برقرار رکھا گیا کہ تہذیبی کی کوئی ضرورت نہیں تھی۔

(سوال ۲): دوسرا سوال یہ تھا کہ: "آپ نے دارالعلوم دیوبند کے لیٹر پیڈ بھی چھپوار کھے ہیں۔"

(جواب) "عرض ہے کہ ترانہ دارالعلوم کی اشاعت کی غرض سے ان لینڈ لیٹر کی طباعت حضرت والا (مہتمم صاحب) کے علم و اجازت اور تائید سے ہوئی ہے۔

جس کی تفصیل یہ ہے کہ اسی طرح کے ان لینڈ لیٹر پر لکھا ہوا ایک خط مسلم یونیورسٹی علی گڑھ سے احقر کے پاس آیا جس پر علی گڑھ کا ترانہ بھی چھپا ہوا تھا، احقر نے (اس وقت کے) ناظم تعلیمات صاحب کی خدمت میں پیش کر کے ترانہ دارالعلوم دیوبند کی اشاعت کی اجازت طلب کی کیوں کہ وہی اس کے نظم نگار ہیں، ناظم صاحب نے اپنے ترانہ کی اشاعت کی اجازت دی، لیکن علی گڑھ کے خط کی نقل کے سلسلے میں حضرت والا (مہتمم صاحب) سے رائے لینا ضروری سمجھا چنانچہ ناظم تعلیمات کے ہمراہ احقر نے حضرت والا (مہتمم صاحب) کی خدمت میں حاضر ہو کر اپنا ارادہ ظاہر کیا، حضرت والا (مہتمم صاحب) نے فرمایا کہ اس میں دارالعلوم دیوبند کی شہرت ہے اور اس کی طباعت میں نہ صرف یہ کہ اجازت مرحمت فرمائی بلکہ دارالعلوم کا تصویر بھی بلاک، اور مونوگرام کا بلاک (از خود، بغیر احقر کی طلب کے) ناظم محافظ خانہ سے دلویا، اس طرح یہ ان لینڈ لیٹر طبع ہوا، جس کا ایک نمونہ ہمیشہ ہذا ہے (جواب داخل کرتے ہوئے نمونہ کے طور پر منسلک کر دیا گیا تھا) اس میں طبع شدہ دارالعلوم دیوبند کے نوٹوں سے بخوبی سمجھا جاسکتا ہے کہ یہ حضرت والا (مہتمم صاحب) کی اجازت کے بعد ہی محافظ خانہ سے احقر کو دیا گیا تھا۔"

جناب والا! سوال نمبر: ۴، کے جواب پر جب حضرت مہتمم صاحب سے گفتگو

ہوئی اور انہیں بتایا گیا کہ یہ سب تو آپ ہی کی اجازت و تائید سے ہوا ہے۔ تو اس پر

فرمایا تھا کہ ہاں، ہاں! مجھے یاد تو آتا ہے، مگر میں کیا کروں، مگر میں کیا کروں۔ حالاں کہ کرنا کیا تھا، کم از کم اس ایک سوال ہی کو کم کر دیتے، مگر نہیں، بس ”مگر میں کیا کروں“ ہی کہتے رہے اور اپنی بے بسی کا اس طرح اظہار کرتے رہے۔

جب کہ یہ سب کو معلوم ہے مقدمہ میں کمزوری کا فائدہ ہمیشہ مدعا علیہ کو دیا جاتا ہے، مگر یہاں....؟

(سوال ۳): تیسرا سوال یہ تھا کہ: ”آپ اطراف ملک میں چندہ کرتے ہیں“  
 (جواب) ”عرض ہے کہ احقر چندہ نہیں کرتا۔ البتہ بعض اہم کتب کی طباعت و اشاعت کے لیے کبھی کسی کی جانب سے کوئی رقم پیش کی گئی تو اس کتاب کی طباعت و اشاعت میں وہ رقم ضرور قبول کی گئی، مگر یوں ہی نہیں بلکہ رقم دینے والے کی فرمائش کے مطابق اس کے عوض اتنے ہی نسخے ان کی حسب ہدایت ارسال کر دیے گئے اور کبھی یہیں سے تقسیم کر دیے گئے، مثال کے طور پر اسی مذکورہ کتاب کو حسب ہدایت طابع و ناشر چار سو نسخے مکتبۃ الشیخ دیوبند (اس وقت یہ مکتبہ نیا نیا حضرت مولانا طلحہ صاحب کاندھلوی مدظلہ کا دیوبند میں قائم ہوا تھا، جو کچھ ہی دنوں بعد بند ہو گیا) کو دیے گئے، اسی طرح مولانا بدرالدین صاحب قاسمی بمبئی (جو موجودہ رکن شوری ہیں) کی ہدایت کے موافق آسام روانہ کیے گئے، اسی طرح ۱۴۰۰ھ میں حضرت مولانا عبدالخلیم صاحب مدظلہ العالی رکن شوری نے بمبئی سے تین ہزار روپے اس ہدایت کے ساتھ ارسال فرمایا تھا کہ اتنے روپوں کی کتاب (النفحة العنبرية شرح المقدمة الجزرية) نصف مدرسہ ریاض العلوم گورنمنٹی جوینور اور نصف بمبئی بھیج دی جائیں، حضرت مولانا کی ہدایت کے موافق کتابیں اسی وقت ارسال کر دی گئیں، نیز مولانا موصوف نے بھی مسئول عنہا کتاب کی اہمیت اور ضرورت کو محسوس فرما کر پیشگی رقم ایک ہزار روپے عنایت فرمایا تھا، بعد طباعت اتنے روپے کی کتابیں آپ کے مدرسہ میں پہنچادی گئیں، اسی طرح ایک صاحب خیر در سگاہ کے خراب و خستہ فرش کو دیکھ کر از خود

سہارنپور سے فرش خرید کر اس وقت کے ناظم تعلیمات صاحب کے علم و اجازت سے درسگاہ میں پھوادیا، احقر کا درمیان میں کوئی واسطہ بھی نہیں تھا، (فرش کے معاملہ کو بھی اس وقت پہاڑ کے برابر مسئلہ بنانے کی کوشش کی گئی تھی)

الغرض اسی طرح کا تعاون احقر کو ملتا رہا ہے اور احقر نے لیا بھی ہے اور اسے شرعاً جائز سمجھ کر اشاعت دین اور فن تجوید و قرأت کی خدمت کی نیت سے ہامیداجر و ثواب کیا ہے، والعلم عند اللہ!

والسلام علیکم ورحمۃ اللہ وبرکاتہ

احقر العظمیٰ

خادم تجوید و قرأت دارالعلوم دیوبند

۲۲ ربیع الاول ۱۴۰۷ھ

یہ تھے وہ تین سوالات اور ان کے جوابات:

سوال نمبر ۱: کے تحت ایک عبارت اور بھی ہے، ”گویا آپ اس کے مصنف ہیں“ کے بعد ہے... ”اور اسے ایک عرب عالم کے سامنے پیش کیا، جس نے ان کے اس اقدام پر اعتراض کیا“ بحیثیت مدرس دارالعلوم ان کے اس فعل سے دارالعلوم کا وقار مجروح ہوا۔“

اس کی حقیقت بھی آج عرض کر دوں، اگرچہ اب تک خاموش رہا، جب احقر نے ان سے کہا کہ اس کتاب کا صرف میں ہی ناشر نہیں ہوں بلکہ المکتبۃ الامدادیہ مکہ معظمہ کے شرکت سے یہ کتاب طبع ہوئی اور اس کا نگران کوئی اور تھا جس کی طرف سے یہ صورت پیش آئی۔

آپ کو خوب معلوم ہے کہ اہل عرب آج بھی اس خوبی سے متصف ہیں کہ ان کا دل جلد ہی صاف ہو جاتا ہے، چنانچہ وہ شامی عالم بھی میری بات سے مطمئن ہوا بلکہ

اس نے باصرار فرمائش کر کے مجھ سے سند و اجازت بھی لی۔ اسے تو باقاعدہ سازش کے ساتھ کچھ لوگوں نے انتقاماً مسئلہ بنا کر اور فرضی خط لکھ کر یہاں تک پہنچایا، جس جب سفر حج میں مکہ معظمہ میں تھا تو ایک روز کچھ دوستوں کے اصرار پر جدہ جانا ہوا اور وہاں اتفاقاً اس کا تذکرہ چل پڑا تو معلوم ہوا کہ یہ سب کارروائی تو یہاں سے ہی ہوئی تھی اور شامی عالم کی طرف سے فرضی خط لکھ کر یہیں سے سب کچھ کیا گیا تھا اور فلاں صاحب نے یہ سب کچھ کیا تھا۔ شامی عالم یہیں رہتے ہیں، انہیں خبر بھی نہیں ہے، آپ چلئے ان سے ہم ملاتے ہیں اور مسئلہ بالکل صاف ہو جائے گا، میں نے کہا، جو کچھ ہونا تھا وہ تو ہو چکا اور میں اس پر صبر بھی کر چکا ہوں، اور اَلْوَضُّ اَمْرٌ بِاِلٰی اللّٰهِ الخ پڑھ چکا ہوں۔ جو قیامت مجھ پر گذرنی تھی گذر گئی، اب مجھے کچھ نہیں چاہیے، البتہ ان شامی عالم کو واقعہ بتا کر یہ کہہ دیجئے کہ یہ سب کچھ آپ کے حوالے سے ہوا ہے۔ جدہ میں دوستوں نے بہت چاہا، مگر میں نے انکار کیا اور مکہ معظمہ چلا آیا۔

بہر حال مذکورہ بالا جوابات پر کیا ہوا، معلوم تو آنجناب کو بھی ہو گا مگر میں یہاں پھر درج کر دوں۔

کارروائی ۲۱/۲۲/۲۳ شعبان تجویز: ۱۹ بجنڈے کی دفعہ: ۹، کے تحت، درج ہے۔ ملاحظہ فرمائیں: ”قاری ابوالحسن صاحب صدر شعبہ تجوید کا مسئلہ زیر بحث آیا، مجلس ان کے جوابات سے مطمئن نہیں ہے اور ان پر الزام ثابت ہیں“ پھر ظاہر ہے کہ سزا بھی ہونی چاہیے، لہذا آگے درج ہے!

”لیکن چوں کہ ان کا معافی نامہ آ گیا ہے۔“

اس معافی نامے کی حقیقت بھی عجیب و غریب ہے جسے اس وقت میں یہاں قلم انداز ہی کرتا ہوں، بہر حال ”معافی نامہ“ کے عنوان پر ملازمت باقی رکھتے ہوئے شعبہ کی صدارت کو ختم کر دیا گیا، اور بہت کچھ ہدایات بھی درج ہیں۔

جناب والا! احقر اپنا تبصرہ تو بہر حال محفوظ رکھتا ہے، لیکن اس کے بعد جن جن

لوگوں نے سنا اور جواب دیکھا اور اس کے بعد کی کارروائی ملاحظہ کی، سرتمام کر رہ گئے، حتیٰ کہ ایک رکن مجلس نے جو اس کارروائی کے وقت نہیں تھے، یہاں تک کہا کہ ”اس جواب کے بعد کیا بات ہوتی رہ گئی تھی، الزام اگر ثابت تھے تو اس کے ثبوت میں کیا پیش کئے گئے، صرف اتنا کہہ دینا کہ الزام ثابت ہیں اور اسی پر اتنا بڑا اقدام۔ اگر آپ اپنے مسئلے کو پھر سے پیش کریں تو دیکھیں کیا ہوتا ہے۔“

میں نے وہی جواب دیا کہ اولاً کچھ ہوتا نہیں، ثانیاً مجھے اس کی قطعاً ضرورت نہیں، مجھ سے آپ نے سوال و جواب دیکھنے کو مانگا، میں نے دکھا دیا، باقی اس کے آگے کچھ نہیں۔

جناب والا! بات تو اگرچہ بہت پرانی ہو چکی اور بقول شاعر

اب جس جگہ کہ داغ ہے یاں پہلے درد تھا!

زخم لگتا ہے، بھر جاتا ہے مگر اپنا نشان چھوڑ جاتا ہے، جب اس نشان پر نظر پڑتی ہے تو زخم کی ساری تکلیف اور اس کی ٹیس کا منظر نگاہوں میں پھر کر ساری یاد تازہ کر دیتا ہے اور کم از کم ایک آؤسرد تو نکل ہی جاتی ہے۔

مجھے ایک انسان سمجھتے ہوئے اور کم از کم اس انسانی رشتے سے ایک دفعہ سوال و جواب اور اس کے بعد کی کارروائی کو ضرور ملاحظہ فرمائیے۔

مدرسہ نے منصب اور اسکے الاؤنس کو ختم کر دیا مگر اللہ تعالیٰ نے غالباً میرے اس صبر کی ایک معمولی سی صورت پر بہت کچھ مناصب اور مادی فوائد سے نواز دیا۔ اور اس کے بعد سے اس میں اضافہ ہے، اللہ الحمد والشکر!

دارالعلوم سے باہر ہندوستان ایک بڑا وسیع و عریض ملک ہے اور اس ملک میں خدمات کا دائرہ بھی بڑا وسیع ہے اللہ تعالیٰ نے کہاں کہاں اور کس کس طرح سے خدمات کی توفیق دی اسے یہاں کیا بیان کروں۔ اللہ تعالیٰ نے تالیف و تصنیف اور طباعت و نشر کے ذریعے ملک ہی میں نہیں، ملک سے باہر بھی خدمات کا دائرہ بڑھا دیا، اس کے مقابلے میں

دارالعلوم میں محض تعلیمی و تدریسی خدمت بہت محدود ہے، اور اب تو محدود ترین کہنا چاہیے،

حسب فرمان الہی "عَسَىٰ اَنْ لَّكُم مِّنْهُم اٰخِيَانٌ وَّهُمْ خَيْرٌ لَّكُمْ الْخَبْرُ"

عدو دشمن سے برا لگیزو کہ خیر سے ماوراں ہاشد!

جناب والا! مجھے بخوبی احساس ہے کہ اگر آپ اس کج معجز تحریر کو دیکھ رہے ہوں گے تو یقیناً آپ کے قیمتی اوقات کی برہادی ہے مگر اس کے باوجود کہ احقر کی جانب سے آنجناب کو کافی بدگمان کیا گیا ہے اور بدگمان کرنے والوں نے اگرچہ کچھ نہ کچھ کامیابی بھی حاصل کر لی ہے اور آپ کو بہت سی تکلیفیں بھی ہوں گی۔ آپ نے ان سب باتوں کے باوجود میری بعض فرمائشوں اور گزارشوں کو پورا کیا ہے۔ اسی لیے عرض کرتا ہوں کہ یہ تحریر جو خالص نجی ہے، ضرور ایک ہار دیکھ لیں۔ ظاہر ہے کہ اس پر کچھ کرنا دھرتا تو ہے نہیں صرف دیکھ لینے میں کیا حرج ہے۔



اب ذرا: ۱۴۰۶ھ - ۱۴۰۷ھ سے ۱۴۱۵ - ۱۴۱۶ھ اور ۱۴۲۰ھ میں آجائے!

تعلیمات کی جانب سے سالانہ امتحان میں قراءت کے تحریری امتحان کا پرچہ احقر سے بنوایا جاتا تھا، اور احقر ہی پرچے جانچتا بھی تھا۔

احقر خدا کو حاضر و ناظر سمجھتے ہوئے جن نمبرات کا جو طالب علم مستحق ہوتا تھا، اسے وہ نمبرات دیدیتا تھا یہی ہوا اور ۱۴۱۵ھ کے طلبہ جن نمبرات کے مستحق سمجھے گئے وہ نمبرات انہیں دیئے گئے۔

اب اسے کیا کہئے کہ اس امتحان میں لٹل کی تعداد پاس سے بڑھ گئی، اور جن جن لوگوں سے متعلق وہ طلبہ تھے انہوں نے آسمان سر پر اٹھالیا، اور ممبران شوریٰ اور ان سے ان سے مل کر میرے خلاف ایک طوفان کھڑا کر دیا۔

دوبارہ جانچ کی فرمائش پر دوبارہ جانچ ہوئی اور دوبارہ جانچ میں کیا نتائج سامنے آئے، فسوس صد فسوس کہ رپورٹ، نتائج کے بالکل برخلاف دی گئی اور احقر



کو اتنے سخت الفاظ سے سرزنش کی گئی کہ اگر شوری کی تاریخ میں دیکھا جائے تو کسی مدرس کے لیے اتنے سخت اور توہین آمیز الفاظ نہیں ملیں گے۔

احقر کے لیے اس سے زیادہ سخت الفاظ بھی کچھ نہ ہوتے اگر نتائج بھی اس کا ساتھ دیتے، مگر صد حیف! کہ نتائج کچھ اور رپورٹ کچھ!! شاید تفصیل سے آجنگاہ واقف نہ ہوں گے، اس لیے آگے پیش ہے، ضرور ملاحظہ فرمائیں!

من وعن اہتمام کی تحریر اور اس کا جواب درج ذیل ہے:

بسم اللہ الرحمن الرحیم... القاب و آداب کے بعد — مؤدبانہ گزارش ہے کہ ۱۴۱۶ھ کو حضرت والا (مہتمم صاحب) کی جانب سے شعبہ تعلیمات کی معرفت جواب طلبی کی تحریر موصول ہوئی یہ تحریر پانچ اجزاء پر مشتمل ہے:

(سوال ۱) ”قاری ابوالحسن صاحب نے سب سے کمال طلبہ کا امتحان لیا تھا“

(جواب) عرض ہے کہ قراءت میں دو طرح کے امتحان ہوتے ہیں ایک تحریری اور دوسرا تقریری — دونوں یکساں اہمیت کے حامل ہوتے ہیں، احقر نے صرف تحریری امتحان لیا تھا، جس میں جواب کی کاپی میں طالب علم کا نام و پتہ اور کوئی نشان نہیں ہوتا تاکہ جانچ میں کسی امتیاز اور جانب داری کی گنجائش نہ رہے۔

یہاں یہ وضاحت بھی ضروری معلوم ہوتی ہے کہ قراءت کے طلبہ کا کمرہ امتحان (مسجد تھانی) اور تھا اور احقر کی نگرانی کا کمرہ (مسجد فوقانی) اور تھا نیز ان ایام میں احقر اکثر دیگر مدارس کے امتحانات کے عنوان پر یہاں تھا بھی نہیں جن سے کسی پہچان و امتیاز کی گنجائش ہی نہیں۔

دوسرا تقریری امتحان، قاری شفیق الرحمن صاحب بلند شہری اور قاری عبدالرؤف صاحب بلند شہری سے متعلق طلبہ کا۔ جناب قاری عبدالرؤف صاحب بلند شہری کے سپرد تھا، اور یہ احقر ہی نے سپرد کیا تھا، جب کہ خود لے سکتا تھا۔ اس تقریری امتحان میں (جو چار اجزاء پر مشتمل ہوتے ہیں اور چاروں کا امتحان

ہوتا ہے۔ (۱) جمع و قلمی (۲) جمع عظمیٰ (۳) جمع حرنی (۴) مشق فی الاختلاف) جس میں جان پہچان، امتیاز اور جانبداری کی گنجائش ہوتی ہے، احقر نے کسی "سازش" "خیانت" "ظلم" اور "ان دونوں قاری صاحبان کی حیثیت کو مجرد کرنے سے" خود کو بچانے ہی کے لیے اس تقریری امتحان سے خود کو بچایا تھا۔ جب کہ یہ امتحان بھی احقر ہی کو لیا تھا۔

احقر نے کل طلبہ کے ایک حصے کا امتحان لیا تھا، اور دوسرے حصے کا امتحان قاری عبدالرؤف صاحب نے لیا تھا۔

(سوال ۲) "موصوف نے قاری عبدالرؤف صاحب اور قاری شفیق الرحمن صاحب سے متعلق طلبہ کو پرچہ جات میں استحقاقی نمبرات سے کم نمبرات دیکر لیل کر دیا ہے" الخ۔

(جواب) "عرض ہے کہ احقر نے ہدایت نامہ امتحان کے مطابق پوری دیانت داری کے ساتھ، اپنے اور غیر کے طلبہ کی پہچان اور کسی جانبداری کے بغیر وہی نمبرات دیے جن کے مستحق سمجھے گئے، احقر کو اپنے دیے گئے نمبرات پر مکمل اطمینان ہے، اس لیے اس جرو کا آخری حصہ جو زیر خط ہے تحقیق طلب ہے، احقر درخواست کرے گا کہ جواب کی کاپیاں احقر کو بھی دی جائیں تاکہ یہ معلوم ہو سکے کہ احقر سے کہاں غلطی ہوئی ہے۔

قاری شفیق الرحمن صاحب کے ایک طالب علم جو ایام امتحان میں غیر حاضر تھے، بعد میں انہیں سابقہ امتحان کے سوالات میں سے صرف دو سوال دیے گئے، انہیں دونوں سوالوں پر پندرہ، پندرہ کے حساب سے تیس نمبرات دیے گئے، جو ضابطے میں ساڑھے بائیس، ساڑھے بائیس قرار دیتے ہوئے پینتالیس نمبرات ہو جاتے ہیں، ان نمبرات کی وضاحت درج کیے جانے کی تھی جو نہیں کی گئی۔ اس لیے لیل کیے جانے کی بات بھی تحقیق طلب ہے، سوال نمبر دو کے زیر خط جملے کو دیکھئے جب کہ حقیقت یہ ہے کہ سب کو لیل نہیں کیا گیا ہے۔

یہاں ایک وضاحت یہ بھی شاید نامناسب نہ ہو جو اب کی کاپیوں میں ایک

صاحب کی تین کاپیاں یعنی پرچوں کے جواب ایسے بھی ہیں جن میں انہوں نے جواب کے بعد باقاعدہ اپنا نام و پتہ درج کیا ہے جو ضابطہ امتحان کے خلاف ہے، (یہ ضابطہ امتحان کی کاپیوں کے ساتھ مطبوعہ شکل میں منسلک رہتا ہے) اس خلاف ورزی پر نمبرات وضع ہوتے ہیں۔ اور وضع کیے بھی گئے، اور نمبرات کے فارم کے خانہ کیفیت میں اس امر کی پوری صراحت بھی کر دی گئی ہے، کیا اس سے فرق نہ پڑے گا، اس کی بھی تحقیق کر لی جائے۔

(سوال) "اور موصوف نے اپنے سے متعلق کل طلبہ کو پاس کیا ہے"

(جواب) "عرض ہے کہ یہ بھی خلاف تحقیق ہے، (جس طرح جردیہ کی تحریر زیر خط کے برعکس دو طلبہ ان دونوں حضرات کے احقر کے قلم سے پاس اور کامیاب ہیں مگر رپورٹ میں مطلق لکھ دیا گیا ہے کہ لیل کر دیا ہے، اسی طرح رپورٹ میں یہاں بھی خلاف تحقیق درج کر دیا گیا ہے کہ "اپنے سے متعلق کل طلبہ کو پاس کیا" ایسا نہیں ہے، بلکہ دو طالب علم احقر کے بھی احقر ہی کے قلم سے لیل ہیں (خدا جانے رپورٹ لکھتے وقت، لکھنے والے صاحب نے کیا ذہن میں طے کر رکھا تھا)

پھر یہ کہ جانچ کے لیے جواب کی کاپیاں کو ڈنبر کے ساتھ بھیجی جاتی ہیں، اس میں اپنے اور غیر کے امتیاز اور کسی جانب داری اور "سازش" کا سوال ہی نہیں پیدا ہوتا، اور تفصیل کے ساتھ اس کی صراحت کر دی گئی ہے، کاش دفتر تعلیمات سے اس کی تحقیق کر لی گئی ہوتی۔

(ان دونوں قراء حضرات یا مرتب رپورٹ کو شاید یہ احساس مضطرب کئے ہوئے تھا کہ لیل اور پاس کا یہ چکر اسی سال کا ہے، حالاں کہ تحقیق کر لینے سے معلوم ہو جاتا ہے کہ یہ سلسلہ تو پہلے سے ہے، اس سے پہلے ہی والے سال کے نتائج دیکھ لیے گئے ہوتے دو طالب علم ناکام اور لیل ملتے، مگر رپورٹ کو سخت سے سخت تر بنانے کے لیے یہ انداز اختیار کیا گیا اور بغیر تحقیق کے جو چاہا لکھ دیا گیا، فیا اسنی ویال للجب !!)

(۴) ارکانِ شوریٰ اس صورتِ حال پر دکھ اور افسوس کے ساتھ اس امر کا اظہار ضروری سمجھتے ہیں کہ۔ قاری ابوالحسن صاحب نے قاری عبدالرؤف صاحب اور قاری شفیق الرحمن صاحب سے متعلق طلبہ کے امتحانات میں دانستہ طور پر ”صریح خیانت“ اور طلبہ کے ساتھ ظلم کا ارتکاب کیا ہے،

(۵) ”نیز یہ کہ ہر دو قاری صاحبان کی حیثیت کو مجروح کرنے کی سازش بھی محسوس ہوتی ہے“

(جلب) (۴): اس سلسلے میں ایک وضاحت ضروری معلوم ہوتی ہے۔

ان دونوں قاری صاحبان کی تعلیم قراءت اور پھر دارالعلوم میں ان کے تقرر کا پس منظر یہ ہے کہ:

(۱) حضرت والا! یہ قاری شفیق الرحمن صاحب ہیں جن کا قراءت میں داخلہ ہی خالص احقر کی رعایت اور خصوصی سفارش سے ہوا۔

(۲) جس سال یہ قراءت سب سے کے طالب علم تھے اسی سال ان کی معین مدرس کی بات بھی آئی مگر چوں کہ ضابطے میں یہ ابھی زیر تعلیم تھے اس لیے احقر نے سفارش کی انہیں معین مدرس بنا لیا جائے، رہی ان کی تعلیم تو احقر انہیں خالی اوقات میں خارج میں پڑھا دے گا، اسی طرح احقر نے انہیں پڑھایا اور احقر ہی کی سفارش پر انہیں قراءت سب سے کے امتحان میں بیٹھنے کی اجازت دی گئی۔

یہاں سے پڑھنے کے بعد موصوف آگرہ مدرس ہو کر چلے گئے، کچھ دنوں بعد وہاں سے دارالعلوم میں ملازمت کے لیے ان کی درخواست آئی، درخواست دہندہ ایک اور صاحب بھی تھے، آنجناب (مہتمم صاحب) نے اس وقت کے ناظم تعلیمات سے فرمایا کہ ابوالحسن سے معلوم کریں، وہ ان دونوں میں سے جس کی تائید کرے گا، اسے رکھا جائے گا، احقر نے جناب قاری شفیق الرحمن صاحب کی تائید و سفارش کی، اس طرح قاری صاحب موصوف۔ درجات عربیہ کے طلبہ کی مشق کے لیے۔

مقرر کیے گئے۔

(۳) جناب قاری عبدالرؤف صاحب کو بھی احقر نے ہی دو سال تک سب سے  
دعوت پڑھایا، اور دورانِ تعلیم ان کے ساتھ بھی بعینہ وہی صورت پیش آئی جو قاری  
شفیق الرحمن صاحب کے ساتھ پیش آئی تھی۔

(۴) احقر شروع سے اب تک موقعہ بہ موقعہ ان دونوں حضرات کو آگے  
بڑھانے اور ان کی ترقیات کے لیے مختلف انداز پر تقریر اور تحریر اسمی کرتا رہا جس کے  
یہ حضرات معترف بھی رہے ہیں۔

(۵) اس لیے ”ان دونوں حضرات کی حیثیت مجروح کرنے کی  
سازش“ کی بات اور اس کے لیے یہ الفاظ (سخت ترین) جو احقر کے لیے استعمال  
فرمائے گئے اس پر احقر سوائے حیرت اور تعجب کے کچھ نہیں کہہ سکتا، (وقت وقت کی  
بات ہے، اِنَّمَا أَشْكُو بَثِّي وَخُزْنِي إِلَى اللَّهِ)

ذہنوں میں یہ سوال آتا ہوگا کہ ان دونوں صاحبان اور احقر کے طلبہ میں اتنا  
بین فرق کیوں کر ہوا؟

(اولاً اسے جتنا بڑھا چڑھا کر پیش کیا گیا حقیقتاً اتنا شدید مسئلہ نہیں تھا، دوڑ کے  
میرے قلم سے ان کے پاس ہیں، اور خود میرے لیل ہیں) نیز اس بارے میں اگر پہلے  
ہی تحقیق کر لی گئی ہوتی تو اس تحریر اور سوال و جواب کی شاید نوبت ہی نہ آتی، بہر حال  
اس کی وضاحت ضروری ہے، اس لیے۔

(۱) عرض ہے کہ ان دونوں قاری صاحبان کا تقرر جس کام کے لیے ہوا  
تھا اس میں یہ حضرات پیشک درست تھے معلوم ہونا چاہیے کہ علم تجوید الگ فن ہے اور  
علم القراءت بالکل ہی دوسرا فن، علم القراءت گویا ایک سمندر ہے اور علم تجوید اس کی  
چھوٹی سی نہر ہے۔ ایک شخص اگر بہترین مجود اور اس کا عمدہ معلم ہو تو اس سے یہ  
قطعاً لازم نہیں آتا کہ وہ کامیاب مقرر اور معلم قراءت بھی ہو سکتا ہے۔ (ہاں

کچھ دنوں برابر تدریس سے اس کا اہل ہو جاتا ہے، یہ بعد کی بات ہے) یہاں یہی مغالطہ اور دھوکہ ہوا ہے، ان دونوں حضرات کے تقرر میں تو احقر سے رائے لی گئی مگر آگے سب سے پڑھانے کے لیے یہ حضرات کیا طریقہ کار اختیار کریں اس سلسلے میں نہ ان حضرات نے رائے لی اور نہ وہ طریقہ اختیار کیا جو اس کے لیے ضروری ہے۔

— (۲) جب کہ احقر تیس سال سے (بوقت تحریر) برابر قراءت سب سے پڑھا رہا ہے، اسیسیر اور شاطبیہ جیسی ادق اور پیچیدہ کتاب کے حل اور نشیب و فراز سے واقفیت کے لیے اتنا طویل تجربہ ساتھ میں ہے۔

— (۳) اسی طویل تجربہ کی روشنی میں احقر برسہا برس سے اسیسیر کے اہم مقامات اور شاطبیہ اصول تک اور رسم الخط سے متعلق مضامین چالیس سوالات اور ان کے جوابات زبانی یاد کراتا ہے، بغیر حفظ پڑھانا بے سود ہے، زبانی ہی پڑھانا احقر کا معمول ہے۔

— (۴) ان حضرات نے یہ کتابیں اس طرح نہیں پڑھائیں جیسا کہ ان کا حق ہے۔

(۵) احقر کے — اور ان حضرات کے طریقہ تعلیم میں اتنا تفاوت، اور پرچہ امتحان تمام طلبہ کے لیے ایک۔

(۶) — ایک مشہور سوال ”سبعہ احرف کے مباحث“ پر (جیسا کہ اس پرچہ کی شام میں معلوم ہوا) ان دونوں حضرات نے بطور خاص محنت کرائی تھی اور وہ سوال آیا نہیں۔ وغیرہ وغیرہ — لہذا اس بین فرق کا ہونا ناگزیر تھا۔

حضرت والا (مہتمم صاحب) ایسا معلوم ہوتا ہے کہ دوبارہ جانچ کے لیے پورا وقت نہیں مل سکا (نیز جانچ کمیٹی کا احترام صحیح صورت حال کی وضاحت سے مانع ہے) ورنہ یہ رپورٹ ایسی نہ ہوتی جس میں محترم اراکین شوریٰ کو دکھ اور افسوس کا اظہار کرنا پڑا اور احقر کو — ”دانستہ طور پر صریح خیانت“ — ”طلبہ کے ساتھ ظلم کا ارتکاب“ — اور — ”قاری صاحبان کی حیثیت کو مجروح کرنے کی سازش“

کا ملزم ٹھہرایا گیا۔

اسی کے ساتھ نہایت ادب کے ساتھ عرض ہے کہ اگر غلطی کا الزام ایک دوسوال یا کسی ایک پرچے کے بارے میں ہوتا تو احقر اس کو بھول چوک پر محمول کرتا۔ تمام پرچوں کے بارے میں اس طرح کا الزام احقر کی سمجھ سے بالاتر ہے، احقر خدا کو حاضر و ناظر جان کر مطمئن ہے کہ خیانت و سازش وغیرہ کا تصور بھی احقر کے لیے مشکل ہے، آخرت پر احقر بھی یقین رکھتا ہے۔

حضرت والا! کیا ایسا ممکن ہے کہ احقر کو اپنے دیے ہوئے نمبرات کے بارے میں یہ موقع دیا جائے کہ وہ ان کی وجہ بتا سکے اور مدلل کر سکے، نیز خیانت و سازش جیسے الفاظ کی شرمندگی سے اپنے آپ کو بچانے کی کوشش کر سکے۔

حضرت والا! احقر نے اپنے صفائی میں مختصر معروضات پیش کر دی ہیں۔ احقر کو یقین ہے کہ تحقیق کے بعد ان شاء اللہ تعالیٰ یہ معروضات اطمینان بخش ہوں گی۔

والسلام

احقر الغلطی  
العوان الی

۱۴ ربیع الاول ۱۴۱۶ھ

**نوٹ:** موڈ بانہ عرض یہ ہے کہ دوبارہ جانچ کے نتائج کی اطلاع، بیان صفائی پیش کر دینے کے بعد ہوئی، اس لیے دوبارہ جانچ کی سرسری صورت حال پیش کر دینا نامناسب نہ ہوگا (تا کہ دوبارہ جانچ کا حال اور رپورٹ کا انداز سمجھنے اور موازنہ کرنے میں آسانی ہو)

حضرت والا! دوبارہ جانچ میں استحقاقی نمبرات کے باعث کامیابی ہی کی بناء پر رپورٹ میں درج ہے کہ ”.... یہ طلبہ کامیاب اور پاس ہیں“ نیز رپورٹ میں آگے چل کر یہ الفاظ ہیں کہ ”ان دونوں قاری صاحبان سے متعلق طلبہ کو لیل کر دیا ہے“ خط

کشیہ الفاظ سے کس قدر غلط تاثر پیدا ہوتا ہے، مگر ذرا ان کی حقیقت ملاحظہ فرمائیں۔

ان دونوں قاری صاحبان کے کل مجموعی سات طلبہ میں سے دو طالب علم تو خود احقر ہی کے پاس کردہ ہیں، دوبارہ جانچ میں پانچ طلبہ کا معاملہ آیا، (جب کہ دو طالب علم اور تھے ان کا کہیں ذکر نہیں، ان میں سے ایک نے بعد میں امسال آکر دوبارہ امتحان دیا) ان پانچ میں سے تین کے نمبرات دوبارہ جانچ میں بھی کیا ہیں؟ دیکھئے!

(۱) ارشاد احمد — متعلقہ قاری عبدالرؤف صاحب بلند شہری، کتاب

رائیہ میں ۲۳ نمبر (فیل)

(۲) رفیق احمد — متعلقہ قاری عبدالرؤف صاحب بلند شہری کتاب

اسیر میں ۲۱ نمبر (فیل)

(۳) محمد حنیف — متعلقہ قاری شفیق الرحمن صاحب بلند شہری، کتاب

شاطیبہ میں ۲۸ نمبر (فیل)

یہ دوبارہ جانچ کے وہ نمبرات ہیں جنہیں استحقاقی اور کامیاب کہا جا رہا ہے، جس کے رو سے بھی تین لڑکے ایک ایک کتاب میں فیل ہیں۔ (بقیہ کتابوں کے نمبرات بھی اگر ملاحظہ فرمائیں گے تو صاف طور پر پائیں گے کہ صرف کھینچ جان کر انہیں بس پاس کرنے کی کوشش کی گئی ہے، اور واضح ہوتا ہے کہ یہ ان نمبرات کے مستحق حقیقتاً تھے نہیں)

رپورٹ میں آگے یہ الفاظ بھی درج ہیں "... اور ان میں بعض طلبہ کے نمبرات

معیاری ہیں۔"

حضرت والا! — یہ معیاری طالب علم وہی ہے جسے خود احقر ساڑھے

بائیس، ساڑھے بائیس کے حساب سے پینتالیس نمبرات دے چکا ہے جس کی

وضاحت بیان صفائی کے ج (۲) میں ہو چکی ہے۔

ری مفصل صورت حال تو یہ جواب کی کاپیاں دیکھنے کے بعد ہی سنا منے آسکے گی۔

والسلام احقر ابوالحسن اعظمی



جناب والا! — اس دوران تقریباً ملک بھر میں اور ملک سے باہر بھی احقر کے مدرسہ سے الگ کر دیے جانے کی خوب خوب پیشگی تشہیر کی گئی، زہانی اور تحریری طور پر لوگوں نے سوالات کر کے تاک میں دم کر دیا، یہ دو جملے بطور خاص کہے گئے ”بس دیکھ لیجئے شعبان کی شوریٰ میں ان کا پتہ صاف ہو جائے گا“ ”شعبان کی شوریٰ میں بستر گول سمجھئے“ وغیرہ وغیرہ۔

جناب والا! — بیان صفائی کے مندرجات پر کیا ہونا چاہیے تھا؟ — ؟ جب احقر سالانہ امتحان کے زمانے میں ملک کے متعدد علاقے میں امتحان کے لیے گیا، اور ہر جگہ ان حضرات کے تشہیری الفاظ سے متاثر ہو کر لوگوں نے سوالات شروع کیے تو بجائے جواب دینے کے احقر نے سوال و جواب اور اس کے نتیجے کو دکھا دیا، دیکھ کر لوگوں نے کیا ”تاثرات قائم کیے کیا عرض کروں شرم آتی ہے انہیں لکھتے ہوئے۔

احقر نے متعدد جگہ بیان صفائی میں تحقیق کا لفظ لکھا ہے، اور اب چیلنج کرتا ہے کہ کسی غیر جانب دار صاحب فن کے سامنے یہ کاپیاں پیش کی جائیں تو دودھ کا دودھ اور پانی کا پانی سارا سامنے آ جائے گا۔

بیان صفائی کے بعد جناب مولانا نصیر احمد خاں صاحب کے قلم سے جو تحریر موصول ہوئی اس پر بجائے تعجب کے احقر کے پھپھردوں سے زبردست تہقہ برآمد ہوا، آس پاس کے بعض اساتذہ نے (یہ تحریر سالانہ امتحان کے موقع پر امتحان گاہ میں دی گئی تھی) پوچھا کہ کس خوشخبری پر آخر اتنا زور دار تہقہ لگا رہے ہو؟ میں نے انہیں وہ تحریر دیدی کہ لیجئے، دیکھ لیجئے، مولانا! واقعہ یہ ہے کہ سوالات و جوابات اور پھر یہ تحریر جن جن لوگوں نے دیکھی سر تمام کر رہ گئے، احقر نے جیسا کہ لکھا ہے کہ شرم آتی ہے انہیں نقل کرتے ہوئے فی الحال احقر اپنا تبصرہ محفوظ رکھتا ہے۔

ایک بار سوال و جواب کی تفصیل اور خاص طور پر آخری نوٹ کے مندرجات کو مختصر طور پر ذہن میں رکھ کر یہ آخری تحریر جو حضرت مولانا نصیر احمد خاں صاحب کے

دخظ سے موصول ہوئی۔ ملاحظہ فرمائیے!

مکرمی جناب قاری ابوالحسن صاحب، استاذ شعبہ تجوید دارالعلوم دیوبند،

سلام مسنون!

بتوسط شعبہ تعلیمات:.....

تجویزہ

ایجنڈے کی دفعہ ۵ کے تحت قاری ابوالحسن صاحب کی جوابی تحریر (تجویز شوریٰ کے بموجب جوان سے جواب طلب کیا گیا تھا) پڑھ کر سنائی گئی، جواب کے اجزاء اور حقائق کا موازنہ کیا گیا، موازنہ کرنے کے بعد مجلس اس وضاحت سے مطمئن نہیں ہے، اور یہ ہدایت دیتی ہے کہ آئندہ ان سے نہ کوئی امتحان متعلق کیا جائے اور نہ انٹرویو لینے میں شریک کیا جائے... الخ۔

آگے آخر میں جناب مولانا نصیر احمد خاں صاحب کا دستخط ہے۔

۲۵ رجب ۱۴۱۶ھ

جناب والا! احقر نے دفتر تعلیمات سے جب خط کشیدہ جملہ (۱) "حقائق کا موازنہ" کی بات کی اور دریافت کیا کہ کیا تحقیق ہوئی، تو جواب ملا، کوئی تحقیق نہیں، اور کوئی موازنہ نہیں۔

جملہ زیر خط (۲) پر بجائے حیرت کے ہنسی آئی کیوں کہ یہ جملہ تو بہت پرانا ہو چکا ہے، اسی کے متوقع بھی تھے، "وضاحت سے مجلس مطمئن نہیں ہے" یہ کہہ دینا کتنا آسان ہے۔

رہی آخری زیر خط عبارت میں ہدایت تو غالباً بطور سزا کے ارقام ہوئی۔۔۔ تو جناب والا بڑی صفائی سے عرض کر دوں کہ اس پر بھی ہنسی آئی اور اس لیے کہ احقر امتحان لینے اور انٹرویو وغیرہ کی شرکت کو دارالعلوم میں قطعی طور پر کسی خرنشے اور ذہنی کوفت سے کم نہیں سمجھتا، احقر تو اس پر ممنون ہے کہ اس مجھنمٹ سے فرصت ملی، اور یہ

بھی آپ سے عرض کر دوں کہ احقر کو اب اس سے منع کیا جا رہا ہے جب کہ ایک سال پہلے سے امتحان وغیرہ سے دور رکھتے ہوئے شروع سال کے امتحان داخلہ سے بھی باوجود ممکنین کی فہرست میں نام ہونے کے۔ خود کو بچائے رکھا، دور رکھا، یہ سزا نہیں، کرم ہے۔



سال گذشتہ ناظم تعلیمات کے حکم پر شعبہ تجوید و قراءت کی کارکردگی سے متعلق ایک تحریر پیش کی گئی تھی، جس سے شعبہ کے سرسری حالات سامنے آجاتے ہیں، جی چاہتا ہے کہ من و عن وہی تحریر آنجناب کی نظر سے بھی گذر جائے، بعد القاب کے.. عرض یہ ہے کہ بحمد اللہ تعالیٰ احقر بھی دارالعلوم دیوبند کا ایک فرد اور خوشہ چیں ہے اس لیے ہر اچھی صورت حال سے مسرت ہوتی ہے اور اسی طرح خدا نخواستہ کوئی بات اپنی سمجھ سے ایسی نہیں ہوتی تو اسے اسی تعلق کی بناء پر تکلیف بھی ہوتی ہے اور ادارہ سے تعلق ہی کی بناء پر گزارش کر دینے کا خیال آتا ہے، چنانچہ مؤدبانہ اور مخلصانہ کچھ معروضات پیش خدمت ہیں۔

حضرت والا! دارالعلوم میں شعبہ تجوید کی دو حیثیت ہے، ایک تجوید عام۔ دوسری تجوید خاص۔

تجوید عام میں درجات عربیہ کے طلبہ (عربی سال اول سے دورہ حدیث شریف تک) خارج اور داخل اوقات میں اپنی فرصت کے مطابق سال بھر میں فوائد مکیہ اور مشق پارہ عم کرتے ہیں۔ یہ تمام طلبہ درجات عربیہ کے لیے لازمی ہے۔ ان تمام طلبہ کے لیے حال میں مستقل طور پر اصلاً تقرر دو حضرات کا ہوا تھا۔ عربی اول سے دورہ حدیث شریف تک کے طلبہ کی تعداد کے پیش نظر ان دو حضرات کے تقرر کو سامنے رکھتے ہوئے تجزیہ آسان ہوگا۔ نیز اساتذہ کی کمی کے باعث یہ طلبہ دیگر تین اساتذہ کے پاس ضمنا رہتے ہیں۔

دوسری حیثیت جو یہ خاص کی ہے۔

اس میں دارالعلوم کے مجوزہ اور مطبوعہ نصاب کے مطابق دو سالہ کورس ہے اس میں مجموعی طور پر پانچ کتابیں، مشق و تمرین ترتیلاً مدتاً ویراً۔ اور پورے قرآن پاک کی خواندگی حد درادو سالوں میں تقسیم ہے۔

اس کی تعلیم و تدریس کے لیے مستقل طور پر تین اساتذہ ہیں یہ اساتذہ درجہ تجوید میں داخل دو سالوں کے طلبہ کی تعداد کے اعتبار سے کم ہیں چنانچہ اس نمایاں کمی کے باعث اراکین مجلس شوریٰ نے کئی سال پہلے تین آسامیاں منظور کر رکھی ہیں جو تاحال پڑ نہیں ہو سکی ہیں، یہی تین اساتذہ تجوید خاص کے کل طلبہ کو بھی پڑھاتے ہیں اور تجوید عام میں بھی چونکہ استاذ کی زبردست کمی ہے تو وہ طلبہ بھی ان کے پاس ضمناً رہتے ہیں۔

ایک تیسری حیثیت شعبہ قراءت کی ہے اس میں روایت حفصؓ عربی کے ساتھ، قراءت سب سے عشرہ کی تعلیم ہوتی ہے، یہ تعلیم دارالعلوم میں یوم تقرر سے تقریباً ۱۲ بارہ، یا تیرہ سال ہو رہے ہیں احقر کے پاس ہوتی رہی ہے۔ اور حسب گنجائش روایت حفصؓ اردو کے طلبہ بھی رہا کیے ہیں۔

اب سال گذشتہ دو تبدیلیاں ہوئیں — ایک یہ کہ تجوید عام کے دونوں استاذوں کو مزید تجوید خاص کے طلبہ بھی دیے گئے، نیز ان میں سے ایک صاحب کو جن کا تقرر ابھی حال ہی کا ہے مزید برآں قراءت سب سے کے طلبہ بھی سپرد ہوئے، اسی طرح تجوید خاص کے ایک استاذ کو جو پہلے ہی طلبہ کی زیادتی کے باعث (مجموعی تعداد چھاس سے زائد) گرانبار تھے انہیں بھی قراءت سب سے کے طلبہ دیے گئے۔ اور احقر کے پاس بھی رہے — ان اساتذہ کے پاس تعلیمی وقت تو وہی محدود اور کام تقریباً دو گنا بڑھ گیا — نتیجہ کیا نکلا یہ تو جائزہ ہی سے معلوم ہو سکے گا، — نمایاں چیز جو سامنے آئی وہ یہ کہ — درجات عربیہ کے طلبہ کی مشق و تجوید کے لیے پہلے ہی وقت نہ ہونے کے برابر تھا اب رہا سہا بھی گھٹ گیا، چونکہ نئی چیز پہلی مرتبہ ان اساتذہ

کے پاس آئی تھی، ساری اپنی جیسی توجہ ادھر صرف ہونے سے تجوید خاص اور تجوید عام دونوں کی تعلیم اور مشق کم ہو گئی۔

قراءت سب سے زیادہ کے طلبہ پر یومیہ کم از کم تین گھنٹے صرف ہوتے ہیں، مشق و تمرین کے طلبہ تشریح گئے ان کے لیے وقت نہیں نکل سکا دریاقت کیا گیا کہ حفص اردو کے طلبہ کی مشق اب بایں صورت کس طرح ہوتی ہے؟ تو پتہ چلا کہ پانچ پانچ جماعتیں ان کی بتادی گئیں ہیں اور پانچویں روز استاذ سے مشق کرنے کی نوبت آتی ہے۔ پس حفص اردو کے طلبہ کی مشق یوں متاثر ہوئی اور تا تجربہ کاری کے نتیجے میں قراءت سب سے زیادہ کی تعلیم کا معیار بھی بہت گھٹ گیا۔

تین جگہ تقسیم کرنے کے لیے ضابطے میں کوٹے سے زیادہ طلبہ کا داخلہ لیا گیا، ان میں سے بھی بعد میں کم ہو گئے یہ واضح رہے کہ قراءت سب سے زیادہ میں طالب علم ایک رہے یا دس یا بیس ان کی تعلیم پر وقت یکساں صرف ہوتا ہے، اس طرح جس تعلیم پر یومیہ تین گھنٹے صرف ہوتے، نو گھنٹے ان پر صرف ہوئے۔ پھر دیکھنے کی چیز یہ ہے کہ اس تقسیم سے کیا نتائج برآمد ہوئے اور آئندہ کیا نتائج نکلیں گے۔

اس امر پر خاص توجہ مبذول کرانی ضروری سمجھتے ہوئے یہ عرض بھی ضروری ہے کہ جناب قاری جہانگیر صاحب جنہیں معین التجوید کے طور پر رکھا گیا تھا، ان کی دو سالہ مدت پوری ہو جانے کے بعد کسی رپورٹ کے بغیر انہیں تجوید عام کے لیے استاذ بنالیا گیا اور یہی نہیں بلکہ اس گزرے ہوئے سال میں مزید برآں حفص اردو سال اول کے طلبہ بھی دیدیے گئے۔

(چوں کہ شعبہ تجوید و قراءت کسی نگران اور صدر سے خالی ہے، رپورٹ اور صورت حال کی وضاحت کرے تو کون کرے، اس عجیب و غریب صورت حال کے باعث شعبے میں جو کچھ ہو رہا ہے اس کی وضاحت کے لیے ایک مستقل وقت چاہیے!)

قاری جہانگیر صاحب کے ساتھ ایک ایسے یہ ہے کہ یہ صرف حافظ اور مجود ہیں،

عالم نہیں ہیں، عالم نہ ہونے کی بناء پر تدریس میں نوع بہ نوع کی جو پریشانی لاحق ہو سکتی تھی وہ ہوئی، ان سے پڑھنے والے طلبہ تو عالم اور عالم ہونے کے قریب، تجوید میں کتابوں کی مصطلحات عربی الفاظ پر مشتمل — اور ادھر قاری صاحب موصوف عربیت سے ناواقف، چنانچہ حق تدریس کی ادائیگی سے قاصر رہے، طلبہ کی عام شکایت یہ ہے کہ کچھ سمجھنے کے لیے سوال کے جواب میں ایک ہی بات — ”کیا یہ مسئلہ کتاب میں لکھا ہوا نہیں ہے، کتاب میں دیکھو“ —

شعبہ تجوید عام ہو یا خاص بہر حال اس کا مدرس اگر بہت زیادہ قابل اور ذی استعداد نہ سمی لیکن کم از کم عالم تو بہر حال ہو ایسا نہ ہونے کی صورت میں صورت حال عجیب سی مضحکہ خیز بن جاتی ہے، اور دارالعلوم جیسے علمی اور مرکزی ادارے کے لیے تو یہ شایان شان بھی نہیں۔

اس امر کی جانب اگر مناسب خیال فرمائیں تو اول مرحلہ میں توجہ مبذول فرمائیں، ابھی صرف ابتداء ہے بہت زیادہ دن نہیں گزرے ہیں۔



احقر اپنے بارے میں بھی کچھ وضاحتیں کر دینی ضروری سمجھتا ہے!  
 اللہ تعالیٰ کے فضل و کرم سے احقر بیالیس سال سے جہاں بھی رہا ہے مدرس اول کی حیثیت سے رہا ہے اور تجوید و قرأت کی ساری ہی منتہی اور فنی کتب، حنفی عربی، سب سے اور عشرہ صغیر و کبیر کی مکمل کتابیں پڑھا تا آ رہا ہے، بجز اللہ اس طویل عرصہ میں سب ہی کچھ پڑھا چکا ہے اس لیے اس کی قطعاً ہوس نہیں ہے کہ اسے سب سے عشرہ پڑھانے کو دیا جائے (یہ الگ معاملہ ہے کہ ماہرین تعلیم یہی لکھتے ہیں کہ جس استاذ کو جس فن کی زیادہ مہارت ہو اسے اسی فن کی کتابیں اور تدریس و تعلیم سپرد کی جائیں، جیسا کہ ۱۳۱۵ھ کے کل ہند اجتماع مدارس عربیہ کے مجوزہ نصاب تعلیم کے جزء ثالث، نمبر تین کے ملاحظہ سے واضح ہے)

لیکن اسی کے ساتھ ایک خیر خواہانہ اور مخلصانہ مشورہ بھی عرض کر دینا ضروری سمجھتا ہے کہ حفص عربی، قراءت سب سے عشرہ صغیر و کبیر کی تعلیم و تدریس کے لیے جہاں ایک ذی استعداد اور باصلاحیت عالم ہونا ضروری ہے وہیں دارالعلوم دیوبند جیسے مرکزی ادارے میں (علمی صلاحیتوں کے ساتھ) طویل و وسیع تجربہ کا حامل ہونا بھی ضروری ہے، اور یہی چیز اس ادارے کو ممتاز بھی کرنے والی ہو سکتی ہے، ورنہ پڑھنے پڑھانے والے تو ہر جگہ مل جائیں گے۔

قراءت سب سے کی تقسیم کسی طرح مناسب نہیں، تقسیم سے متعدد نقائص پیدا ہوں گے، اس درجہ کی تعلیم کسی ایک کے پاس رہنی چاہیے، ارباب انتظام چاہے جسے دیدیں مگر رہے ایک ہی جگہ!

مکرر عرض ہے کہ اس عرض و معروض سے یہ خیال نہ پیدا ہو کہ اس میں احقر کی کوئی ذاتی غرض ہے احقر کو اس کی بالکل بھی حاجت نہیں، احقر نے روز اول ہی حضرت مہتمم صاحب مدظلہ العالی سے عرض کیا تھا کہ نہ تو تنخواہ مقصود ہے اور نہ ہی کوئی منصب، بس اگر اول و آخر کوئی خواہش اور تمنا ہے تو صرف اور صرف قرآن کریم کے ساتھ اشتغال اور خدمت، خواہ بشکل ناظرہ ہو یا حفظ، اور خواہ بصورت تجوید ہو یا قراءۃ، احقر کے لیے سب یکساں ہے، اس جذبے سے حضرت مہتمم صاحب دامت برکاتہم نے متاثر ہو کر احقر کی پیٹھ پر ہاتھ پھیرتے ہوئے فرمایا تھا کہ ”ما شاء اللہ کاش یہی جذبات سب کے ہو جائیں“ پس جو ذہن اور سوچ اس وقت تھی بھم اللہ آج بھی بالکل وہی ہے، جیسا کہ عرض کیا، بیالیس سال سے یہی سب کچھ پڑھانا آرہا ہے، ایسے کسی شوق کا تو سوال ہی نہیں، شوق تو وہ کرے جس کے لیے کوئی نئی چیز ہو۔“

جناب والا! شعبہ کی ضروریات، اس میں سدھار اور نکھار پیدا کرنے کی کیا صورتیں ہیں اس پر تفصیلی اظہار خیال کی نہ اس وقت ضرورت اور موقع ہے اور نہ ہی احقر کا یہ منصب ہے! دو یا تین سال پہلے، آنجناب کو یاد ہوگا احقر نے مکان پر آپ

سے وقت لے کر دارالعلوم کی بعض صورت حال کے بارے میں اپنے احساسات کو پیش کیا تھا، اور عرض کیا تھا کہ بمہربانی جتنا کچھ ممکن ہو آپ درلغ نہ فرمائیں، مگر آنجناب نے جواباً اپنے جن احساسات کا مختصراً اظہار فرمایا، حقیقت یہ ہے کہ مجھے بھی بہت دکھ ہوا۔۔۔ اس وقت جو کچھ عرض کیا تھا مناسب سمجھتا ہوں کہ ان میں سے کچھ پھر عرض کر دوں، اس وقت کی بات اور تھی مگر موجودہ تبدیلی میں یہ گزارش نامناسب نہ ہوگی۔

(۱) اساتذہ حسب خواہش تاخیر اور بہت ہی تاخیر سے درسگاہ میں آتے ہیں۔ بعض دفعہ ایک ایک گھنٹہ بھی تاخیر ہو جاتی ہے۔

(۲) کوئی باز پرس کرنے والا نہیں اس لیے جتنا اور جس طرح چاہتے ہیں پڑھاتے ہیں۔

(۳) ادارہ کی جانب سے مطبوعہ نصاب تعلیم کی کھلی ہوئی خلاف ورزی عرصہ سے جاری ہے، کوئی پوچھنے والا نہیں۔

(۴) مقدار خواندگی کی تکمیل بھی کم ہی ہوتی ہے۔

(۵) تجویذ خاص کی تین درسگاہوں میں نصاب کے خلاف تین الگ الگ کتابیں پڑھائی جاتی ہیں۔ امتحان میں اس سے جو وقت پیش آتی ہے وہ ظاہر ہے۔

(۶) تین سال سے ایک استاذ علانیہ مدرسہ کے وقت میں ٹیوشن پڑھانے مدرسہ سے باہر جاتے ہیں یہ حال بوقت تحریر کا ہے۔

(۷) بعض اساتذہ یہ کہتے ہوئے سنے گئے کہ بغیر کسی نگرانی کے ٹھیک ہے ”کچھ بھی کرتے رہو، کوئی پوچھنے والا نہیں یہ اور اس طرح کی اور بھی خرابیاں اور کمزوریاں ہیں، سب کی تفصیل کہاں تک تحریر کی جائے؟“

جناب والا! نمبر (۵) و (۶) سے متعلق دفتر تعلیمات کے ذمہ دار کو ایک سے زائد بار واقف کرایا گیا، جواباً سننے کو یہ ملا کہ کیا کیا جائے، ان حضرات میں سے سب نے کسی نہ کسی کو پکڑ رکھا ہے، کچھ کہا سنا جائے تو کس طرح؟



اس طرح کی باتیں تو اور بھی ہیں مگر وہی بات کہ احقر کو اپنی حیثیت معلوم ہے، اتنی باتیں تو بادل ناخواستہ عرض کی گئیں تو قہر ہے کہ پوری بصیرت کے ساتھ مکمل، غیر جانبدارانہ جائزہ لیکر شعبہ تجوید و قرأت کی تعلیم و ترقی کا انسب لفظ فرمائیں گے۔ خدا کرے! اللهم ارنا الحق حقوا و ارزقنا الباعث بوارنا الباطل باطلا و ارزقنا اجتابہ! ایک بات اور عرض کر دوں شاید نامناسب نہ ہو!

جیسا کہ ماسبق میں عرض کیا ہے، — سال بھر احقر کے خلاف ان تمام جگہوں پر اور ان سب لوگوں سے شکایات کی بھرمار کی گئی جن سے احقر کا تعلق ہے اور آمد و رفت ہے، اور یہ سلسلہ ہنوز جاری ہے۔ احقر کی کردار کشی کی ایک مہم پوری شدت سے چلائی جا رہی ہے، احقر سے زہانی اور تحریری، لوگ بتلاتے ہیں کہ یہ سب کیا ہو رہا ہے، میرے پاس اس وقت پچاس سے زائد تحریریں ایسی ہیں جن میں لوگوں نے مطلع کیا ہے کہ اس طرح کی باتیں پھیلائی جا رہی ہیں، اور احقر بقول شیخ سعدی شیرازی علیہ الرحمہ! کس نیا موخت علم تیرا ز من! ❀ کہ مرا عاقبت نشانہ نہ کرد!!

کا مصداق بنا ہوا ہے۔

آنجناب کے وقت عزیز کو بہت زیادہ نہ خراب کرتے ہوئے یہاں صرف دوسو نے ایک زہانی اور ایک تحریری پیش کر رہا ہوں!

(۱) قاری... صاحب جنہیں ابھی جمعہ جمعہ آٹھ دن بھی نہ ہوئے اور احقر ہی کے ذریعہ تعلیم و تدریس یہاں تک پہنچے مگر ان کی زبان بھی قابو سے باہر ہے، — قاری عبدالقیوم صاحب مظفرنگری مدرسہ مانلی والا بھروج سے ذیقعدہ ۱۳۱۶ھ میں یہیں اپنی درسگاہ میں فرماتے ہیں کہ ہم نے تو انہیں (احقر کو) دارالعلوم میں صدام حسین بنا کر رکھ دیا ہے تمام اساتذہ تجوید و قرأت پر ”پرتی بندھ“ (پابندی) لگادی ہے، کوئی ان سے ملتا نہیں، الگ تھلک ہو کر رہ گئے ہیں“ قاری عبدالقیوم صاحب نے کہا، ارے زیاں کار! تیری ساری تعلیم و تربیت میرے سامنے ہوئی، تجھے سب کچھ

بنانے والے وہی ہیں، آج تو یہ سب بکواسیں کر رہا ہے، جواب میں فرمایا! کیسا استاذ، کیسا شاگرد، اب مجھے ان سے کیا لینا دینا، میرا کام تو پورا ہو گیا، ان سے اب کیا واسطہ! پھر — ایک مثل بیان کرتے ہوئے اپنے باطن کا اظہار کیا، ”بھٹل بیاہ مور کر بے کا“ (یعنی میرا کوئی کیا بگاڑ سکتا ہے)

(۲) جناب قاری... صاحب نے تو ایسا معلوم ہوتا ہے کہ احقر کی کردار کشی کو اپنا سب سے بڑا فرض منصبی قرار دے لیا ہے، متعدد جگہوں پر آپ نے میرے خلاف خطوط لکھے، کہیں اقدانا، کہیں جوابا، انکی اس طرح کی نگارشات اور لفظونات کے نمونے اس وقت سامنے بکھرے ہوئے ہیں، ان سب پر کبھی موقع ہوا تو بعد میں سوچوں گا، فی الحال آنجناب کی خدمت میں ازاں جملہ صرف ایک نمونہ پیش کیا جاتا ہے، — قاری... صاحب ایک خط کے جواب میں ارقام فرماتے ہیں! (احقر ساتھ ہی یہ بھی وضاحت کر دے کہ اس طرح کی تحریروں سے بچنا اذیت ہوئی اور مجبور ہو کر اس ایک تحریر کا جواب قاری صاحب موصوف کو یہاں پہلے دیا اور پھر اس کی فوٹو اسٹیٹ کاپی مع تفصیلی جواب کے... بھی بھیج دیا۔ آنجناب کی خدمت میں بھی من و عن فوٹو کاپی ہی پیش کر رہا ہوں)



بخدمت جناب قاری صاحب....

اتنی نہ بڑھا پاکنی داماں کی حکایت ❁ دامن کو ذرا دیکھ، ذرا بندر قبا دیکھ!  
شہرت کی بلندی بھی پل بھر کا تماشہ ہے ❁ جس ڈال پہ بیٹھے ہو وہ ٹوٹ بھی سکتی ہے!  
جناب کے گرامی نامے کی نقل... سے آئی ہے جو نظر نواز ہے۔

آنجناب نے جو تحریری گل بوٹے کھلائے ہیں ان سب پر کچھ لکھنا خواہ مخواہ کا  
ضیاع وقت ہے البتہ بعض خوش فہمیوں (جو غلط فہمیوں کی حد تک پہنچی ہوئی ہیں) کے  
بارے میں اگر ذرا سا اشارہ کر دیا جائے تو چنداں مضائقہ نہیں!

آنجناب ارقام فرماتے ہیں: ” — دوبارہ جانچ کے بعد سب لڑکے پاس  
ہو گئے، اس پر شوریٰ نے ناظم تعلیمات کو بھی سخت دست کہا۔“

واضح رہے کہ شوریٰ کے سامنے — دوبارہ جانچ کے نمبرات اور نتائج کے  
رپورٹ پیش کی گئی، اگر نمبرات اور نتائج کی روشنی میں رپورٹ پیش کی جاتی  
تو اس کے تانے بانے کچھ اور ہوتے اور صورت حال بھی دوسری ہی ہوتی، — اور  
ناظم صاحب کو بقول آنجناب کے سخت دست نہ کہا جاتا، — افسوس صد افسوس کہ  
دوبارہ جانچ کے نتائج کچھ ہیں، اور رپورٹ کچھ اور ہی ہے، —

جناب والا! اگر آپ کے تحریری نقش و نگار کا تفصیلی جائزہ اور پوسٹ مارٹم آپ کو  
پیش کر دیا جائے تو کم از کم ہفتہ بھر کے لیے گوشہ گیر ہو جائیں گے، تفصیلی جائزہ جنہیں  
پیش کرنا تھا کیا گیا، آپ اس کے محل نہیں ہیں۔

دوبارہ جانچ کی ایک جھلک ذرا سنبھل کر دیکھ لیجئے۔ (واضح رہے کل سات طلبہ  
تھے دو تو احقر ہی کے پاس کردہ ہیں، معاملہ پانچ کا ہے)

ارشاد احمد — متعلقہ آنجناب — رائے میں تیس (۲۳) نمبر (آپ کے  
نزدیک یہ نمبر پاس ہوگا)

رفیق احمد — متعلقہ آنجناب — اسیسیر میں اکیس نمبر (آپ کے نزدیک یہ نمبر بھی پاس ہوگا)

محمد حنیف — متعلقہ مولانا قاری شفیق الرحمن صاحب — شاطبیہ میں اٹھائیس نمبر (آپ کے نزدیک یہ نمبر بھی پاس ہی ہوگا)  
ارشاد احمد کا نمبر اسیسیر میں دوبارہ جانچ میں یقیناً استحقاقی نمبر زیادہ دیا گیا ہوگا کیا دیا گیا تمیں۔

رفیق احمد کا نمبر شاطبیہ میں بڑھ کر ملا تو کیا ملا، چونتیس، راسیہ میں بھی تمیں اور دوبارہ جانچ میں بھی تمیں۔

یہی وہ طلبہ ہیں جن کے بارے میں رقم طراز ہیں ”ہم لوگوں نے سب سے محنت سے پڑھائی مگر ذہین لڑکے فیل کر دیے گئے، اور دوبارہ جانچ میں ”سب“ پاس ہو گئے۔“  
اب آپ کو آپ کی حق پرستی اور غیر جانبداری کا تھوڑا سا آئینہ دکھا دیا جائے تو شاید نامناسب نہ ہو!

ارشاد احمد اور رفیق احمد چوں کہ آپ کے طلبہ تھے، اجراء میں آنجناب نے ان دونوں کو چٹالیس، پچالیس نمبرات دیے،

مگر محمد حنیف اور شکیل احمد آپ سے متعلق نہیں تھے تو آپ نے اپنی سخاوت کا دریا بہاتے ہوئے بالترتیب تمیں اکتیس نمبرات سے نوازش فرمائی سبحان اللہ ذہین طلبہ کے ساتھ کیا ہی غیر جانبداری کا ثبوت دیا گیا ہے!

آگے آنجناب میرے ساتھ کر مہائے بے پایاں فرماتے ہوئے ارقام فرماتے ہیں!  
” — آں موصوف کے تمن شاگرد یہاں مدرس ہیں، تمیں سخت نالاں ہیں، کیا بات ہے؟“ پھر خود جواب عنایت فرماتے ہیں!

” — بات یہ ہے کہ وہ ہم کو شاگرد نہیں اپنا حریف تصور کرتے ہیں۔“ آگے لفظوں کا گلستاں اور بوستاں کھلایا ہے...

” — ان کی صحبت کی برکت یقیناً یہی اثر دکھائی ہے اللہ حفاظت فرمائے آمین۔“

مقدم الذکر دونوں سطروں کا جواب اور تجزیہ میں وقت اور زمانہ کے حوالہ کرتا ہوں، یقیناً اس کا تجزیہ حقیقی تجزیہ ہوگا۔ آخری اقتباس پر ذرا سا اشارہ کروں!

آسمانِ غرور و کبر پر اڑنے والے! ذرا دیر کو حقیقت کی سر زمین پر اتر کر اپنی حقیقت کا جائزہ لے لیجئے، ابھی کتنے دن گذرے، اتنی جلدی تو کتنا بھی جو لاڈلی الخلائق ہے اپنے محسن کے احسان کو فراموش نہیں کرتا، شاطبیہ شعر ۹۰ روکھ لیجئے۔

اگر احقر کی صحبت میسر نہ آتی تو ” — ایکڑ میں ٹھکڑو پھوڑتے ہوتے یہ جملہ درجنوں بار خود آپ کی ہی زبان سے نکلا ہوا ہے۔ آج دارالعلوم کی بلند یوں میں خود کو دیکھ رہے ہیں یہ کس کی صحبتوں کا ثمرہ ہے، کیا اس کا اعتراف سیکڑوں بار خود نہیں کر چکے ہیں، ذرہ ذرہ اعتراف کی صداؤں کا شاہد ہے۔

رہے دوسرے صاحب! تو وہ آگرہ میں تھے، احقر ہی کی سفارش اور تائید پر یہاں نظر آ رہے ہیں، یہ بھی سب جانتے ہیں کم از کم یہ دوسرے صاحب آپ جیسے تو نہیں ہیں، مگر آپ، آپ کے تو زمین آسمان ہی نرالے ہیں۔ جس برتن میں کھایا اسی میں سوراخ کر دیا، اسے کیا کہیں گے؟

اب رہے تیسرے صاحب! تو ان کی علمی صلاحیت اور حیثیت کیا تھی، کیا ہے، سب کو خوب معلوم ہے، مگر یہ جو آج ان کی زبان بھی بے قابو ہے، اور لہنجی کی طرح بے مکان چل رہی ہے، کیس کی صحبتوں کا اثر ہے، کہ دارالعلوم جیسی مرکزی درسگاہ میں استاذ بنے ہوئے ہیں، ان کی علمی حقیقت اور حیثیت سے متعلق ماضی قریب میں خود آپ ہی جو کچھ ارشاد فرما چکے ہیں بہت ہے، میرا کچھ کہنا قطعی فضول ہے کیا کہوں۔

جہانِ رنگِ دبو میں تجھ کو کوئی جانتا بھی تھا

خوشا جوشِ جنوں جس سے بتادی داستاں ہم نے!

گر بیانِ غیرت کی اگر کوئی دجھی باقی رہ گئی ہو اور اس میں منہ ڈال کر تھوڑی دیر بھی غور

کریں گے تو رُواں رُواں چیخ چیخ کر کہے گا۔

کہاں میں اور کہاں یہ نکبتِ گل ❀ نسیم صبح تیری مہربانی !!

مگر ضد اور ہٹ دھرمی بھلا غور کرنے ہی کیوں دے، آپ اپنی تکون مزاجی (اور بقول آپ کے آج کے رفقاء کا رخود غرضی) کا چار سالہ جائزہ لے لیجئے، جب جب غرض اور ضرورت پیش آئی تو کس طرح مل گئے (صرف..... کے مسودہ اور اس کی تسوید کے زمانے کو یاد کر لیجئے، جو ابھی حال کی تازہ ترین چیز ہے، اس کا ایک ایک صفحہ بلکہ اس کی سطر سطر پکارے گی) اور پھر مطلب اور غرض پوری ہوتے ہی کس طرح بدل گئے (اللہ تعالیٰ کا ارشاد کس قدر صحیح اور سچ ہے ”وَإِذَا مَسَّ الْإِنْسَانَ الضُّرُّ دَعَانَا لِجَنبِهِ... الی... الی ضَرْمَةً“)

ذیل کی آیت کے تحت ایک واقعہ بھی پیش کر دوں!

ارشاد الہی ہے: الَّذِينَ آتَيْنَهُمُ الْكِتَابَ يَعْرِفُونَهُ كَمَا يَعْرِفُونَ آبَاءَهُمْ. ایک صحابیؓ اپنے بچپن کا واقعہ بیان فرماتی ہیں — ”میں چھوٹی سی تھی میرے والد اور چچا دونوں اہل کتاب تھے، اور دونوں اس کے جید عالم تھے، توراہ میں پینمبر آخر الزماں ﷺ کے احوال اور تعارف کھول کھول کر بیان کیے گئے ہیں، ایک روز چچا نے والد سے کہا، بھائی صاحب! یہ (محمد ﷺ) ہیں تو وہی؟ (پینمبر برحق) والد نے کہا، اس میں کیا شک ہے، وہ تو ہیں ہی، چچا نے پھر کہا، پھر تو مان لینا چاہیے! والد نے کہا۔ ہرگز نہیں، قیامت تک نہیں مانیں گے، جب تک جنس کے مخالفت کریں گے“ صحابیؓ فرماتی ہیں! خوب سمجھتے تھے کہ حق و ناحق کیا ہے، مگر ضد اور ہٹ دھرمی نے آنکھوں پر پٹی باندھ دی تھی اور دلوں پر پردہ ڈال دیا تھا۔

حالات نے عناد اور دشمنی کی گرداڑ ارکھی ہے، لیکن یہ گرد و غبار جب چھٹیں گے تو پتہ چل جائے گا کہ کس کی صحبت کا کیا اثر ہے —

لسوف تری اذا انكشف الغبار ❀ المرء ففتح رجلك ام حماراً

” — چوں کہ آپ نے اپنے ساتھ اپنے دونوں رفقاء کار کا بھی ذکر کیا ہے، اس لیے آپ ہی کے ساتھ اس تحریر کی فوٹو اسٹیٹ ان دونوں حضرات کے پاس بھی بھیج دی گئی ہے! —“

جناب والا!! بات بہت لمبی ہو گئی، باتیں تو اور بھی بہت تھیں کہاں تک سمجھ کر اشی کی جائے۔

خلاصہ یہ ہے کہ احقر نے دارالعلوم میں جب اپنی تدریس کا آغاز کیا تھا تو کچھ خواب تھے، دارالعلوم کا شعبہ تجوید و قرأت بے حد کمزور ہو چکا تھا، اسے شعبہ تفریح کہا جانے لگا تھا، احقر نے اپنے ٹوٹے پھوٹے تجربے کی روشنی میں کام شروع کیا الحمد للہ فالحمد للہ آج دارالعلوم میں اور دیگر بڑے مدارس میں قابل ذکر افراد احقر ہی کے پڑھائے ہوئے کام کر رہے ہیں، زیادہ کہنے کی ضرورت نہیں آپ ناواقف نہیں ہیں — مگر وائے افسوس! حالات تازہ توڑ ایسے مجھ پر ڈالے گئے کہ طبیعت اچاٹ ہو چکی ہے، دل برداشتہ ہو کر اسال قطعی طور پر علیحدگی کا فیصلہ کر لیا تھا، اور ملک میں اپنے بڑے چھوٹے سب کے سامنے اپنی دل برداشتگی بیان کی، اور مشورہ چاہا — مگر کیا عرض کروں سب ہی نے شدید مخالفت کی — میں کہتا رہا — آخر جب صورت حال یہ ہے کہ آج نہیں تو کل بہر حال مجھے الگ کر دیا جائے گا تو کیوں نہ خود ہی الگ ہو جاؤں — جواب ہر جگہ سے یہی ملا کہ نہیں ہرگز نہیں، خود نہ علیحدگی اختیار کرو، انتظامیہ الگ کر دے، الگ ہو جاؤ اور یہ بالکل نہ سوچو کہ اس میں تمہاری بے عزتی ہوگی، تم پر کوئی داغ لگے گا نہیں ہرگز نہیں!!

اس لیے مولانا! خود تو الگ نہیں ہو رہا ہوں، جب تک آب و دانہ ہوگا رہوں گا، اور بقول رکن شوری مولانا بدرالدین صاحب ”علیحدگی کو تو سوچو مت، جو کچھ پڑھانے کوئل جائے اسے پڑھاؤ!“

پس جناب والا! جو کچھ عرض کرنا تھا اختصار کے ساتھ عرض کر دیا، نہ کوئی طلب

ہے نہ کوئی مطالبہ، دنیا میں مناصب، ترقیات میں بڑی رکاوٹ بنتے ہیں، اس کا تجربہ اب جا کر ہوا، اللہ تعالیٰ اس سے محفوظ فرمائے، اصل چیز ہے استعداد، صلاحیت اور قابلیت، مناصب کا سایہ تو بادل کے سایے کی طرح ہے، آدمی کو ایسا ہونا چاہیے کہ مناصب اسے سلام کریں، اس سے لگ کر منصب خود اپنی عزت بڑھائے، نہ کہ منصب سے آدمی اپنی عزت میں اضافے کا خواہش مند رہے۔

آدمی اگر باصلاحیت ہے تو اسے کسی جگہ کی ضرورت نہیں ہوتی، وہ جہاں کہیں رہے گا، خدمت کے مواقع مل جائیں گے۔

جنگل کے مور کو کبھی باغ و چمن کی جستجو نہیں ہوتی اس کا چمن اس کی بغل میں رہتا ہے۔ وہ جہاں کہیں اپنے پر کھول دے گا ایک چمنستان بوقلمون کھل جائے گا۔  
آخر میں ایک بار پھر عرض کر دوں۔

یہ تحریر صرف احوال واقعی کے بیان کے لیے پیش خدمت کی گئی ہے، اور بالکل نجی ہے، اس پر کسی کارروائی، کسی مدد کی ہرگز طلب نہیں، جیسا کہ اوپر عرض کیا، نہ کچھ ممکن ہے۔ اور نہ ہی احقر کو کسی کارروائی کی ضرورت ہے۔

ملک میں ایک صاحب کی خواہش تھی کہ وہ میرے بارے میں کچھ لکھنا چاہتے ہیں، میرے ذاتی احوال سے واقفیت حاصل کرنے کے لیے معلومات اکٹھی کر رہے ہیں، مجھ سے کچھ لکھنے کی فرمائش کی، جب بہت اصرار بڑھا، تو کچھ لکھ کر دیا، اسی دوران خیال نڈرا کہ ذرا اس دوسرے رخ کے بارے میں آنجناب کو بھی مطلع کر دوں۔

اللہ تعالیٰ ہم سب کو تمام داخلی خارجی شرور و فتن سے محفوظ رکھے۔

اور ہم سب کو اپنی مرضیات پر چلنے کی توفیق بخشے، آمین!

سمیع خراشی اور اوقات عزیز کو خراب کرنے کی معافی چاہتے ہوئے۔

والسلام علیکم ورحمۃ اللہ وبرکاتہ

ابوالحسن اعظمی، ۱۵/شوال ۱۴۱۶ھ



۱۴۰۲ھ سے تا حال ۱۴۲۵ھ تک

## دارالعلوم میں تلامذہ کی تعداد

اختصار کی غرض سے صرف ان خاص تلامذہ کے نام کے ساتھ مختصر اشارہ کیا جائے گا جو خاص طور پر کسی ادارہ میں اس علم کی ترویج و اشاعت میں مصروف ہیں۔ بقیہ تمام تلامذہ کی سن و اوصاف و تعداد پیش کی جائے گی۔

ذیقعدہ ۱۴۰۲ھ تا شوال ۱۴۰۳ھ

۱: قراءت عشرہ میں ایک: جناب مولانا قاری عبدالجلیل صاحب منی پوری، آپ دارالعلوم دیوبند میں استاذ تجوید رہے، اس کے بعد گجرات اور پھر گجرات سے اب لندن میں علم تجوید کے فروغ و اشاعت میں مشغول ہیں۔

۲: قراءت سبوعہ میں ایک: جناب مولانا قاری محمد یعقوب صاحب گجراتی، آپ دارالعلوم سے فراغت کے بعد گجرات کے مشہور مدرسہ دارالعلوم ماٹلی والا میں تدریس قراءت انجام دینے کے بعد لندن میں مدرسہ قائم کر کے علم قراءت کے فروغ و اشاعت میں لگے ہوئے ہیں۔ آپ کے تفصیلی حالات حسن المحاضرات، ج: ۲، ص: ۴۶۰ میں دیکھے جاسکتے ہیں۔

روایت حفص اردو میں مستقلاً پندرہ حضرات نے پڑھا۔ اور ضمناً چوبیس حضرات نے پڑھا۔ اس سال کی کل تعداد اکتالیس<sup>(۴)</sup> ہے۔

شوال ۱۴۰۳ھ تا شعبان ۱۴۰۴ھ

قراءت عشرہ میں (۱) ایک: اس سال قراءت عشرہ میں ایک طالب علم جناب

قاری عبدالقادر آسامی سابق استاذ قراءت دارالعلوم بانسکھڑی آسام اور سابق صدر شعبہ قراءت جامعہ قاسمیہ شاعری مراد آباد، آپ ایک باصلاحیت قاری ہیں، تجوید و قراءت پر ایک کتاب بھی لکھی، نہایت نیک نفس، خاموش طبع اور یکسو ذہن کے مالک ہیں، آپ کے تفصیلی حالات، حسن المحاضرات: ج: ۲، ص: ۴۷۷۔ میں دیکھے جاسکتے ہیں۔

قراءت سب سے پہلے میں چار سال گذشتہ جو نشاۃ ثانیہ کا پہلا سال تھا، جس میں عشرہ میں ایک اور سب سے پہلے میں بھی ایک تھے، مگر صاحب سوانح کے طرز تدریس اور اس موضوع کے ساتھ آپ کا انہماک ایک سال کے اندر ظاہر ہو چکا تھا، اس لیے قراءت کی طرف رجوع ہوا، اور چار طالب علموں نے داخلہ لیا، اور یہ چاروں ماشاء اللہ کام کے نکلے خاص طور پر قاری عبدالرؤف صاحب بلند شہری اور قاری محمد ابراہیم صاحب رنگونی، اول الذکر دارالعلوم دیوبند میں استاذ ہیں اور ثانی الذکر ایک جید الاستعداد استاذ ہیں اور اولاً باندہ میں اور اب لندن میں مقیم ہیں اور علم و فن کی آبیاری میں مشغول ہیں۔

باقی دو جناب قاری محمد اقبال صاحب اکل کوادھولیا مہاراشٹر میں اور جناب قاری غلام اللہ صاحب گجرات میں مشغول درس و تدریس ہیں۔  
روایت حفص میں چونتیس طلبہ نے پڑھا۔ اس سال کی تعداد اسیس ہے۔  
مجموعی تعداد: ۸۰ یعنی دونوں سالوں کی کل تعداد: ۸۰ ہوئی۔

## شوال ۱۴۰۲ھ تا شعبان ۱۴۰۵ھ

قراءت عشرہ میں ایک (۱): جناب قاری عبدالرؤف صاحب بلند شہری جنہوں نے سال گذشتہ قراءت سب سے پہلے کی، اور دارالعلوم میں استاذ قراءت ہیں۔

قراءت سب سے پہلے میں (۱۰): جن میں سے مولانا احسان اللہ صاحب بلند شہری الملیا پوسٹ خاص بلند شہر، آپ عربی کے جید الاستعداد مدرس ہیں۔ مصطفیٰ آباد دہلی میں ایک مدرسہ کے نظم و نسق کے ساتھ تدریس کے اہم فرائض انجام دے رہے ہیں۔ دیگر سب سے

متعلمین بھی ملک اور بیرون ملک میں مشغول تدریس ہیں، ان میں خاص طور پر مولانا محمد ساجد بریلوی (کلکتوی) مصنف ”تفہیم القرآن میں احادیث شریف سے بے اعتمادی اور بائبل پر اعتماد“ ماشاء اللہ بڑی گونا گوں صلاحیتوں کے مالک ہیں۔  
روایت حفص میں اکتیس تھے۔ ضمناً پندرہ تھے۔ کل چھیالیس۔

روایت حفص اردو کے طلبہ میں چند حضرات بڑے نمایاں ہوئے (۱) قاری عبدالقیوم صاحب مظفرنگری، آپ دارالعلوم دیوبند سے فراغت کے بعد دارالعلوم مانلی والا گجرات تشریف لے گئے اور وہاں صرف تین سال کی مدت میں بڑی قابل قدر خدمت انجام دی، متعدد کام کے افراد تیار کیے، بعدہ دارالعلوم دیوبند کی طلبہ پر یہاں آگئے، اور ۱۳۱۸ھ میں یہاں تقرر ہوا۔ آج کل مظفرنگر کے ایک مدرسہ توڑا میں تدریسی خدمت انجام دے رہے ہیں۔

(۲) جناب قاری محمد زبیر صاحب مظفرنگری، آپ ان دنوں کاٹھ ضلع مراد آباد میں تدریسی خدمت انجام دے رہے ہیں۔

(۳) جناب نصیر احمد صاحب دہرہ روٹی آپ دہلی میں مدرسہ حسین بخش میں تجویذ کی خدمت پر مامور ہیں اور شاہی مسجد ٹاؤن ہال چاندنی چوک میں امام اور خطیب بھی۔  
(۴) قاری محمد قربان ہریدواری، آپ نے متعدد مدارس میں گراں قدر خدمت انجام دینے کے بعد اب بھولی (منگلور اور روڑ کی درمیان) ضلع ہریدوار میں ایک مدرسہ ”دارالعلوم زکریا“ قائم کیا ہے، آپ سے بڑی توقعات ہیں۔

(۵) جناب قاری محمد اکرام صاحب ٹھہڑہ آپ نے ۱۳۰۷ھ میں سبھ کی تکمیل کی ٹھہڑہ اہمت پور ضلع ہریدوار، (اقبال پور سے قریب) آپ نے فراغت کے بعد نجیب آباد میں تدریس و امامت کے فرائض انجام دیتے ہوئے اب خود اپنی بستی ٹھہڑہ میں ۱۳۱۳ھ میں ایک مدرسہ قائم کر کے قرآن کریم کی مثالی خدمات انجام دے رہے ہیں۔ مذکورہ پانچوں حضرات کے تفصیلی حالات حسن الحاضرات: ج: ۲، میں مذکور ہیں۔

اس سال کی کل تعداد ستاون ہے۔ اور اب تک کی مجموعی تعداد ایک سو تیرہ ہے۔

### شوال ۱۴۰۵ھ تا شعبان ۱۴۰۶ھ

قراءت عشرہ میں (۲) قراءت سبوعہ میں (۱۱) حفص عربی میں (۹) حفص عربی کے نو طلبہ میں سے کسی کے حالات کا علم نہیں، صرف مولوی قاری شمس الحق قریشی (آپ نے اگلے سال سبوعہ عشرہ کی بھی تکمیل کی) اود گیر لاہور مہاراشٹر، کا حال معلوم ہوا ہے، آپ اپنے والد حضرت مولانا عبدالغفور صاحب (خلیفہ حضرت شیخ الاسلام مولانا سید حسین احمد مدنی) کے قائم کردہ مدرسہ میں قائل قدر خدمات انجام دے رہے ہیں۔ آپ کے حالات سن المحاضرات: ج: ۲، ص: ۴۷۶۔ میں مذکور ہیں۔

قراءت سبوعہ میں سے جناب مولانا قاری شبیر احمد صاحب جوگواڑی، بلسار گجرات نے سبوعہ عشرہ کی تکمیل کے بعد تدریس کا آغاز کناڈا سے کیا، آپ کناڈا ہی میں مصروف خدمات ہیں آپ کا ذکر بھی سن المحاضرات ج: ۲، ص: ۴۷۶ میں ہے۔

حفص اردو میں (۱۲) جن میں سے حافظ قاری ریاست علی ڈھانسری ضلع مظفرنگران دنوں دارالعلوم کے درجہ تخطیط القرآن سے متعلق ہیں۔ اور جناب مولانا قاری محمد لقمان صاحب کچھاڑی آسام آپ نے سبوعہ بھی اگلے سال پڑھا، آپ ماشامندہ ایک ذہین اور جید الاستعداد استاذ حدیث ہیں اور دارالعلوم بانسکٹی آسام میں یہاں سے فراغت کے بعد ہی حدیث وغیرہ کی گراں قدر خدمات انجام دے رہے ہیں۔ اس سال کے کل طلبہ کی تعداد چونتیس ہے۔

اور اب تک کی مجموعی تعداد ایک سو ستالیس (۱۴۷)

### شوال ۱۴۰۶ھ تا شعبان ۱۴۰۷ھ

قراءت عشرہ میں (۱): قراءت سبوعہ میں باضابطہ طور پر پندرہ اور سبوعہ خارج میں پانچ۔ اس طرح سبوعہ میں بیس تھے۔ روایت حفص عربی میں چار۔ روایت حفص اردو

میں مستقل بارہ۔ اور ضمناً آٹھ۔

اس سال کی کل تعداد پینتالیس اب تک کی مجموعی تعداد: ۱۹۲۔

اس سال ۱۴۰۷ھ میں پڑھنے والوں میں چند حضرات خاص طور پر قابل ذکر ہیں:

(۱) قاری محمد عیسیٰ سلیم، فیروز پور، گورگاؤں ہریانہ۔ آپ نے محنت اور کامل تواضع و انکساری سے تعلیم حاصل کی، اسی کا نتیجہ ہے کہ فراغت کے بعد ہی سے آپ کی تدریس میں اللہ تعالیٰ نے ایسی برکت عطا فرمائی ہے جو کم نظر آتی ہے، لیل و نہار کی انہی ساعتوں میں اتنی کثیر تعداد میں طلبہ کو ناظرہ و حفظ و تجوید پڑھا دیتے ہیں کہ جاننے والوں کو حیرت ہوتی ہے، آپ کا تذکرہ حسن المحاضرات: ج: ۲، ص: ۲۸۵ پر ہے۔

(۲) جناب مولانا قاری شفیق الرحمن صاحب بلند شہری آپ فراغت کے بعد قراءت سب سے تعلیم کے دوران حضرت الاستاذ کی سفارش پر دارالعلوم میں معین مدرس تجوید رہے۔ پھر ۱۴۰۹ھ میں افضل العلوم آگرہ میں تجوید کے ساتھ عربی کے استاذ رہے، اس کے بعد ۱۴۱۱ھ سے دارالعلوم دیوبند میں استاذ تجوید و قراءت ہیں۔

(۳) قاری محمد زکریا گوٹوی آپ دارالعلوم دیوبند میں اولاً معین مدرس تجوید رہے، اسی دوران میں باضابطہ عشرہ کی تکمیل کی، بعدہ جامعہ قاسمیہ مراد آباد میں مدرس کی خدمات انجام دیں، بعدہ جامعہ اسلامیہ میں صدر شعبہ رہے، اب کراہہ بمبئی میں مقیم ہیں، آپ کا مفصل تذکرہ حسن المحاضرات، ج: ۲، ص: ۳۳۸۔ میں ہے۔

(۴) قاری محمد یونس پالولی گجراتی۔ آپ ۱۹۸۸ء سے (فراغت کے بعد) تجوید و قراءت کی خدمت کا آغاز مدرسہ اشرفیہ راندر گجرات سے کیا اور تا حال ماشاء اللہ یہیں ہیں (حسن المحاضرات: ج: ۲، ص: ۳۶۷)۔

(۵) قاری زاہد الرحمن صاحب کشن گنج پورنیہ بہار: آپ حیدرآباد اور اس کے لواحق میں معروف خدمت ہیں۔

(۶) قاری عبدالرحمن صاحب جامعہ اشرفیہ روضۃ العلوم ٹانڈہ ہادلی ضلع رامپور میں

حفظ و تجوید اور قراءات کی گراں قدر خدمات انجام دے رہے ہیں۔

### شوال ۱۴۰۷ھ تا شعبان ۱۴۰۸ھ

قراءت عشرہ میں ایک: قراءت سب سے سات: روایت حفص عربی میں چھ:  
حفص اردو میں سات: مجموعی تعداد اکیس: اب تک کی کل تعداد ۲۱۳۔

(۱) اس سال کے طلباء میں جناب قاری قمر الحق صاحب در بھنگوی (ایک  
نمایاں طالب علم رہے، خوش گلو اور خوش لہجہ۔

(۲) جناب مولانا قاری شمشاد احمد بن محمد حنیف صاحب ساکن بلائی ضلع  
بجنور: آپ کو اللہ تعالیٰ نے گونا گوں صلاحیتوں سے نوازا ہے، دارالعلوم سے فراغت  
کے بعد اولاً دارالعلوم نے اپنے شعبہ مطالعات میں ردّ قادیانیت پر تحقیقی مطالعہ کی  
دعوت دی، ایک سال تک اس شعبہ میں رہتے ہوئے تحقیقی مقالات لکھے، یہ مقالات  
معیاری رسائل میں مطبوع ہو کر مقبول ہوئے۔ ایک سال بعد بجنور کے قصبہ مانیا والا  
کے مدرسہ اشاعت العلوم میں رہے، یہاں تجوید کے ساتھ فارسی و عربی پڑھائی۔

۱۴۱۱ھ میں قاسم العلوم نہپور میں رہ کر اگلے سال ۱۴۱۲ھ میں دارالعلوم دیوبند  
میں باقاعدہ تجوید و قراءت کی عمدہ تعلیم دی اس کے بعد ۱۴۱۳ھ سے آپ ریاض  
سعودیہ عربیہ کے ”جماعة الامیر سلطان ابن عبدالعزیز الخیر بہ لحفیظ  
القرآن الکریم للقوات المسلحة الرياض المملكة العربية السعودية“  
میں انتہائی گرانقدر خدمات انجام دے رہے ہیں۔ آپ کے تفصیلی حالات حسن  
المحاضرات: ج: ۲، ص: ۴۰۳ میں دیکھے جاسکتے ہیں۔

(۳) قاری ثناء اللہ نیپالی بھی اچھی صلاحیت کے حامل اور کلکتہ میں خدمات  
انجام دے رہے ہیں۔

### شوال ۱۴۰۸ھ تا شعبان ۱۴۰۹ھ

قراءت عشرہ ایک: قراءت سب سے عشرہ مکمل ہو: حفص عربی تین: روایت حفص

اردو گیارہ۔ اس سال کے فارغین تجوید و قراءت کے احوال کی تفصیل نہیں مل سکی۔  
مجموعی تعداد چوبیس۔

(۱) قاری محبوب عالم دیوبندی، دارالعلوم کے شعبہ حفظ میں استاذ ہیں۔  
اب تک کی کل تعداد ۲۳۷/۲۳۷ سو ستتیس۔

### شوال ۱۴۰۹ھ تا شعبان ۱۴۱۰ھ

قراءت عشرہ میں ایک۔ قراءت سبوعہ میں دس۔ روایت حفص عربی میں پانچ۔  
حفص اردو میں تیرہ۔ کل انتیس۔ اب تک کی مجموعی تعداد: ۲۶۶/۲۶۶ سو چھیاسٹھ۔  
(۱) ۱۴۱۰ھ کے طلبہ میں سے قاری محمد انیس صاحب مدرسہ مظاہر علوم بہار پور  
میں استاذ ہیں۔

(۲) قاری بلال احمد صاحب سنہنجل (صاحب سوانح کے داماد بھی ہیں) پہلے  
اکلا خانپور میں استاذ اور ناظم مدرسہ رہے، اس کے بعد اب سنہنجل میں ایک مدرسہ کے  
روح رواں ہیں اور اچھی خدمات انجام دے رہے ہیں۔  
(۳) مولانا قاری امتیاز احمد صاحب ویلور مدرسہ، آپ نے ماشاء اللہ قراءت سبوعہ عشرہ کے  
ساتھ قراءت شاذہ بھی پڑھی اور اب اپنے وطن میں باہم خدمات انجام دے رہے ہیں۔

### شوال ۱۴۱۰ھ تا شعبان ۱۴۱۱ھ

عشرہ کبیر میں دو۔ سبوعہ صغیر میں چھ۔ حفص عربی میں چار۔ حفص اردو  
میں چودہ۔ کل چھبیس۔ اب تک کی مجموعی تعداد: ۲۹۲/۲۹۲ سو ہانوے۔  
(۱) امسال کے عشرہ کبیر کی تکمیل کرنے والے جناب قاری راغب حسن  
صاحب بھینسانی مظفر نگر نے عشرہ کے ساتھ قراءت شاذہ بھی پڑھی، ماشاء اللہ اچھے  
عالم ہیں، آنکھوں سے معذوری کے باوجود بڑی محنت سے پڑھا، ظاہر ہے کہ سارا مدار

حفظ پر ہے۔ فراغت کے بعد ہی سے دلی مدرسہ باب العلوم میں تدریسی خدمات انجام دے رہے ہیں۔ (سن المحاضرات: ج: ۲، ص: ۱۲۲)

(۲) محمد علی حسن مغربی بنگال کے موضع قر و نہار صلح بیر بھوم کے رہنے والے ہیں، یہاں سے پڑھنے کے بعد بنگال ہی کے قصبہ جلال ہی میں آپ خدمت انجام دے رہے ہیں۔

## شوال ۱۴۱۱ھ تا شعبان ۱۴۱۲ھ

قراءت سب سے عشرہ میں انتیس۔ حفص عربی میں چار۔ روایت حفص اردو میں تین۔ کل چھتیس۔ اب تک کی مجموعی تعداد: ۳۲۸۔ تین سواٹھائیس۔

امسال کے قراءت سے فارغین میں (۱) قاری قیصر عالم کشن گنج بہار فراغت کے بعد مراد آباد کے مشہور مدرسہ حیات العلوم میں روایت حفص اور قراءت کی تدریس کے فرائض انجام دے رہے ہیں۔

(۲) قاری الہی بخش دیو گھر بہار آپ پانڈولی سہارنپور کے مدرسہ میں استاذ تجوید ہیں۔

(۳) جناب قاری عبدالرحمن صاحب کا ذکر ۱۴۰۰ھ میں گذرا۔

(۴) جناب مولانا قاری امجد صاحب بھمیدی مظفرنگر کے رہنے والے ہیں۔

ماشاء اللہ جید عالم ہیں مراد آباد مدرسہ جامع الہدی میں اونچی اور اہم کتابیں پڑھاتے ہیں۔

(۵) مولانا قاری امجد صاحب بھمیدی مظفرنگری، آپ مولانا امجد مظفرنگری

کے چھوٹے بھائی ہیں، ماشاء اللہ ایک ذہین اور صالح اور جید عالم ہیں۔ آپ افریقہ

میں علم و فن کی گراہما خدمات انجام دے رہے ہیں۔

(۶) مولانا محمد سلیم صاحب سہارنپوری، آپ روڑکی کے مدرسہ رحمانیہ میں

خدمات تدریس و افتاء انجام دے رہے ہیں۔

(۷) مولانا قاری مفتی احمد سعید صاحب ابن مبلغ اعظم دارالعلوم مولانا ارشاد احمد

صاحب آپ نے فراغت کے بعد کوجہ مہاراشٹر میں بخاری شریف اور دیگر اعلیٰ کتابوں



کے ساتھ تجوید و قرأت کی تعلیم دی بعدہ قطر ایک سال کے لیے گئے، وہاں تدریس کے ساتھ ایک اہم مسجد میں امام اور خطیب رہے۔ بعدہ بستی جامعہ اسلامیہ میں تشریف لے گئے، بعدہ مدرسہ محمودیہ سروٹ میں، اس کے بعد اب دیوبند میں ایک مدرسہ بنام "المعبد العالی الاسلامی" کی داغ بیل ڈالی، اور اس میں تدریس کے ساتھ اس کی دیکھ بھال میں لگے ہوئے ہیں۔ (حسن المحاضرات: ج ۳، ص: ۲۷۷)۔

(۸) مولانا قاری عبدالمعبود صاحب گوٹھ وی، آپ مدرسہ جامع العلوم کانپور میں علم و فن کی ترویج و اشاعت کی اہم خدمت انجام دے رہے ہیں۔  
 (۹) مولانا منیر الزماں، آپ بنگلہ دیشی ہیں، دارالعلوم دیوبند میں دورانِ تعلیم مسجد قدیم کے خوشنوا مؤذن رہے، جانے کے بعد اپنے وطن ڈھاکہ میں تجوید و قرأت کی تدریس میں مشغول ہیں۔

## شوال ۱۴۱۲ھ تا شعبان ۱۴۱۳ھ

قرأت سب سے عشرہ میں چھیا سٹھ۔ حفص عربی آٹھ۔ (بعد مغرب اور بعد فجر) عشرہ کبیر چھ۔ حفص اردو پانچ۔  
 کل پچاسی۔ اب تک کی مجموعی تعداد: ۴۱۳۔ (چار سو تیرہ)  
 صاحب سوانح کے انداز و درس کے باعث (کم از کم وقت میں مختصراً مگر جامع نصاب کے تحت قرأت کی تدریس) طلبہ درجہ عربیہ کا رجوع قرأت سب سے عشرہ کی جانب بطور خاص ہوا۔

(۱) امسال کے فارغین میں مولانا مفتی کوکب عالم صاحب ابن مولانا ریاض احمد صاحب او اس و کاس کالونی ہاپوڑ، بلند شہر روڈ۔ نے محنت سے پڑھا، قرآن کریم کی پوری عظمت کے ساتھ، آپ ماشاء اللہ اس وقت الجامعہ محمودیہ نوگزہ میرٹھ میں اہم کتابوں کی تدریس کے فرائض انجام دے رہے ہیں۔

(۲) مولانا قاری محمد ابراہیم بن غلام محمد سورتی مانگرول سورت گجرات آپ دارالعلوم مانلی والا بھروج گجرات میں قابل قدر خدمت و قراءت انجام دے رہے ہیں۔

(۳) مولانا رفاقت حسین قصبہ ڈھکے حسن پور مراد آباد، آپ ماشاء اللہ بہت باصلاحیت عالم و مفتی ہیں۔

(۴) مولانا قاری حسین احمد ابن مولانا جلال الدین چودھری کریم گنجی، آپ جامعہ مدنیہ دم کلکتہ میں تجوید و قراءت کی تدریس میں منہمک ہیں۔

### شوال ۱۴۱۳ھ تا شعبان ۱۴۱۴ھ

عشرہ کبیر (۲) سب سے عشرہ صغیر تینتیس۔ حفص عربی چار۔ حفص اردو سات۔ کل تعداد چھیالیس۔ اب تک کی کل تعداد: ۴۵۹۔ (چار سو اٹھ)

اس سال کے عشرہ کبیر کے دونوں حضرات (۱) قاری عبدالسلام ابن مولانا ثقلیل احمد ساکن مادھو پور پوسٹ روڑکی ہریدوار۔ (۲) مولانا محمد مستقیم ابن دہنی میاں ساکن مکھوٹا پوسٹ نرائن پور، بھاگلپور۔ بہار۔

یہ دونوں حضرات اچھے اور باصلاحیت ہیں۔ مقدم الذکر دہرہ دون میں کسی مدرسہ میں مصروف خدمت ہیں۔ قاری مستقیم صاحب اس وقت مدرسہ اشرف العلوم گنگوہ میں پڑھا رہے ہیں۔

(۳) مولانا قاری محمد قربان جمیل بھارہ پور، ہریدوار۔ آپ کو ماشاء اللہ بڑی صلاحیتیں عطا ہوئی ہیں۔ ماضی میں مدرسہ شاعی اور پھر جامعۃ القرآن الکریم بجنور میں بڑی قابل قدر خدمات انجام دے چکے ہیں۔ آپ کا ذکر ۱۴۰۵ھ میں ہو چکا ہے۔

(حسن المحاضرات: ج: ۲، ص: ۴۱۳)

(۴) قاری عبدالکیم بستوی ابن نور ضیف اللہ خاں ساکن چھپیا معانی ضلع بستہ اور (۵) مولانا قاری حسین احمد ابن مولانا صدیق کڑی والے مہوا ضلع بھاؤنگر گجرات،

(۵۳) ماشاء اللہ بہترین طالب علم رہے اور محنت سے پڑھا۔ بستوی صاحب جامعہ اسلامیہ بستی میں اور گجراتی صاحب بھادنگر میں تدریسی خدمات انجام دے رہے ہیں۔

(۶) مولانا قاری محمد یوسف ابن حافظ محمد عاشق صاحب ٹھہڑہ غازی، بلیا کھیڑی، سہارنپور، آپ ماشاء اللہ پہلے پانڈولی سہارنپور میں اور اب دارالعلوم دیوبند میں تجوید کی اہم خدمت انجام دے رہے ہیں۔ (حسن المحاضرات فی رجال القراءات: ج: ۲)

(۷) قاری شمیم احمد ابن قاری شریف احمد قاضی والا بجنور۔ آپ روایت حفص پڑھ کر بڑی قابل قدر خدمت، خاص طور پر حفظ مع التجوید کی خدمت انجام دے رہے ہیں۔

(۸) قاری افضال احمد صاحب ابن محمد اقبال صاحب ساکن جوگی رپورہ پوسٹ خاص بجنور، آپ تدریس کا کام سالہا سال کرنے کے بعد پھر سے دارالعلوم دیوبند تشریف لا کر پڑھا، اور چندن والا بجنور میں دارالقرآن مدرسہ ابن مسعود قائم کر کے گراں بہا خدمات انجام دے رہے ہیں۔

(۹) محمد ابن محمد ہاشم انصاری پچھتم طرف جلال پور ضلع فیض آباد۔ آپ اس وقت الوررا جستان میں تدریسی خدمات انجام دے رہے ہیں۔

(۱۰) مولانا قاری جعفر عالم صاحب موضع قاضی ہاٹ پوسٹ سید پور علیہا مادی بنگلہ دیش، اللہ تعالیٰ نے آپ کو بڑی ذہانت اور گونا گوں صلاحیتوں سے نوازا ہے، جید عالم ہیں اس وقت بنگلہ دیش سے باہر کسی ملک غالباً فیجی میں تدریسی خدمات انجام دے رہے ہیں۔

(۱۱) مولانا امداد اللہ صاحب ہوڑوی، آپ دارالعلوم دیوبند میں معین مدرس رہے اور اب وطن کے قریب پڑھا رہے ہیں، آپ ایک ذہین باصلاحیت عالم ہیں۔

(۱۲) مولانا قاری مفتی منزل حسین صاحب مظفرنگری آپ ماشاء اللہ دارالعلوم دیوبند کے درجہ عربی کے باصلاحیت اور عمدہ استاذ ہیں۔

(۱۳) مولانا ابو جندل مظفرنگری، آپ بھی قابل اور عمدہ استاذ ہیں، ٹانڈہ بادی رامپور میں استاذ ہیں۔

## شوال ۱۴۱۴ھ تا شعبان ۱۴۱۵ھ

حفص اردو میں: ۹۔ قراءت سب سے عشرہ میں: ۸۔ صرف قراءت سب سے: ۱۲۔  
کل: ۲۹۔ اب تک کی مجموعی تعداد: ۲۸۸۔

حفص اردو پڑھے ہوئے طلبہ میں سے دو کے احوال معلوم ہوئے۔

(۱) قاری عبدالرحیم صاحب موضع سکس، پوسٹ فیروز پور، گورگاؤں،  
ہریانہ۔ (۲) قاری انعام اللہ صاحب ابن نور ضیف اللہ خاں چھپیا معانی، ضلع بستی،  
اولڈ کر نوح میں اور ثانی الذکر جامعہ مدنیہ، میرٹھ میں درجہ حفظ مع التجدید میں قابل  
رہنک کارکردگی انجام دے رہے ہیں۔

قراءت سب سے عشرہ کے فارغین میں (۱) مولانا قاری محمد ارشد ابن مولانا قاری محمد اصغر  
صاحب ہاؤس آپ اس وقت دیپالپور میں تدریسی خدمات انجام دے رہے ہیں۔  
(۲) مولانا قاری محمد عدنان صاحب ابن مولانا ریاست علی صاحب بجنوری  
استاذ حدیث دارالعلوم دیوبند: آپ فراغت کے بعد دو سال تک دارالعلوم دیوبند  
میں معین مدرس تجوید رہے، دو سال بعد ۱۴۱۷ھ میں مدرسہ اصغریہ دیوبند کے شعبہ  
تجوید میں آپ کا تقرر ہوا۔ اس کے بعد آپ شکاگو امریکہ چلے گئے، تا حال آپ وہیں  
علم و فن کی خدمت انجام دے رہے ہیں۔

اس سال کے قراءت سب سے فارغین میں قاری جان محمد ضلع باڑ میرا جستان،  
قاری عبدالخالق سیٹا مڑھی، بہار، محمد عارف ضلع بھنجنوں راجستان، اور قاری محمد صغیر  
ٹانڈہ بادل رامپور اپنے مقام پر خدمات تدریس میں مصروف ہیں۔

## شوال ۱۴۱۵ھ تا شعبان ۱۴۱۶ھ

قراءت سب سے: ۳۳۔ حفص عربی میں: ۱۔ حفص اردو میں: ۳۔

کل: ۴۰۔ اب تک کی مجموعی تعداد: ۵۲۶۔

(۱) قراءت سب سے پہلے جناب قاری سراج احمد بن ظریف احمد ناؤلہ تحصیل جانشہ مظفر نگر یوپی۔ آپ نے اول روز سے مدرسہ مراد یہ شہر مظفر نگر سے تدریسی انتساب رکھا، آپ مدرسہ کے معتمد ترین استاد ہیں، قرآن کی عمدہ تجویذ کی خدمات انجام دے رہے ہیں۔

(۲) حفص اردو کے طلبہ میں قاری محمد طارق بن لعل الدین سومیلی، سانہ، پوسٹ کھڑاٹا۔ جموں کشمیر۔ آپ نے یہاں سے جانے کے بعد مدرسہ تعلیم القرآن، تالاب کھٹیکاں جامع مسجد جموں سے قرآن کریم کی خدمت حفظ و تجوید کا آغاز کیا۔ اور تاحال یہیں ہیں۔

(۳) قاری محمد سرور بن برکت اللہ، عثمان پور، جلال پور، فیض آباد، یوپی۔ آپ نے تدریسی خدمت کا آغاز شہر لکھنؤ چمبارا شہر سے کیا۔ تاحال یہیں ہیں۔

(۴) قاری سراج احمد بن مولانا غلام محمد محلہ مفتی ڈابھیل بلساڑ گجرات، آپ غالباً اکل کوٹ میں مولانا غلام محمد دستاوی صاحب کے مدرسہ میں پڑھا رہے ہیں۔

## شوال ۱۴۱۶ھ تا شعبان ۱۴۱۷ھ

قراءت عشرہ کبیر میں: ۲۔ قراءت سب سے پہلے: ۲۱۔ حفص عربی: ۱۔ حفص اردو: ۸۔  
کل تعداد: ۳۲۔ اب تک مجموعی تعداد: ۵۵۸۔

حفص اردو سے پڑھ کر جانے والوں میں سے دو کے حالات معلوم ہوئے۔

(۱) قاری عبدالحفیظ ابن عبدالقیوم گنائی، آر، او) پوسٹ کاستی گڑھ ضلع ڈوڈہ جموں کشمیر۔ آپ ڈوڈہ کے مدرسہ تحفیظ القرآن میں پڑھا رہے ہیں۔

(۲) قاری انوار احمد صاحب ابن عبدالرزاق صاحب جمال پورہ، مالیر کوٹلہ، منگرو پٹی، آپ پہلے جموں و کشمیر میں رہے، غالباً مالیر کوٹلہ میں پڑھا رہے ہیں۔

(۳) قراءت سب سے پہلے میں قاری صدرالحق صاحب در بھنگوی، مراد آباد میں

مدرسہ کی خدمات انجام دے رہے ہیں۔ اور (۴) قاری محمد سہیل دیوبندی ابن جناب مولانا قاری محمد اسرار صاحب دیوبندی۔ آپ اپنے والد مرحوم کے قائم کردہ مدرسہ سلم مدرس میں پڑھا رہے ہیں۔

(۵) قراءت عشرہ کے پڑھے ہوئے باقاعدہ بڑی محنت سے اس کی تکمیل کیے ہوئے ہیں جناب مولانا قاری محمد ارشاد صاحب ابن مولانا عبدالواحد صاحب مقام وپوسٹ مظفر، ضلع غازی آباد: آپ عشرہ کے باصلاحیت قاری اور استاذ ہیں۔ مدرسہ خادم العلوم باغوں والی میں بڑے ذوق و شوق اور محنت و لگن سے قراءت و تجوید کی خدمات انجام دے رہے ہیں۔

(۶) قاری محمد صابر صاحب ابن ڈاکٹر محمد انتظار صاحب موضع بونہ پوسٹ، تھانہ مظفرنگر۔ آپ کھاری ضلع بجنور کے مدرسہ میں پڑھا رہے ہیں۔

### شوال ۱۴۱۷ھ تا شعبان ۱۴۱۸ھ

حفص اردو میں: ۱۳۔ حفص عربی میں: ۴۔ قراءت سبہ میں بعد فجر: ۳۵۔ ایک گھنٹہ مشق و جمال القرآن پڑھنے والے عربی دوم کے طلبہ: ۱۴۔ کل: ۶۵۔ اب تک کی مجموعی تعداد: ۶۲۳۔

حفص اردو کی تکمیل کرنے والوں میں قاری محمد ارشد تھانوی، (۲) قاری محمد سلیم راعی ننگہ مظفرنگر۔ (۳) قاری محمد نعمان، اول الذکر اولاً علیہ ذہ پھر جامعہ القرآن الکریم بجنور اور اب سونٹا رسول پور ضلع مظفرنگر میں پڑھا رہے ہیں۔

ثانی الذکر جامعہ القرآن الکریم بجنور میں پڑھا رہے ہیں۔ اور مؤخر الذکر مدرسہ خادم العلوم باغوں والی میں پڑھا رہے ہیں۔

قراءت سبہ والوں میں سے (۴) قاری محمد یزدا ابن مجاہد علی۔ ۱۰ میل فی لڈس روڈ مقام کلپٹن لندن، آپ اب لندن ہی میں پڑھا رہے ہیں۔

## شوال ۱۴۱۸ھ تا شعبان ۱۴۱۹ھ

حفص اردو میں: ۷۔ قراءت سب سے: ۲۶۔

کل ۳۳۔ اب تک کی مجموعی تعداد: ۶۵۶۔

حفص اردو سے فارغین میں سے قاری محمد قربان ابن محمد عباس سونٹا رسولپور مظفرنگر۔ آپ موضع مساوی متصل تھانہ بھون، میں پڑھا رہے ہیں۔ (۲) قاری انصار محسن سندیلہ ہردوئی، آپ اس وقت مالیر کوٹلہ میں پڑھا رہے ہیں۔

## شوال ۱۴۱۹ھ تا شعبان ۱۴۲۰ھ

روایت حفص عربی میں: ۴۔ روایت حفص اردو میں: ۶۔ قراءت سب سے: ۲۶۔

میں: ۲۶۔ کل ۴۰۔ اب تک کی مجموعی تعداد: ۶۹۶۔

حفص عربی کے فارغین میں سے (۱) مولانا قاری احسان الحق سہرساوی ابن ماسٹر انصار الحق کھر دبر، مراد پور سہرسا بہار۔ آپ جگادھری میں اور (۲) قاری عبدالستار صاحب ابن ماسٹر محمد نذیر محلہ جمال پور مالیر کوٹلہ پنجاب۔ مالیر کوٹلہ میں۔ اور مولانا قاری محمد عمر ابن دین محمد، موضع منڈیار، پھولپور، اعظم گڑھ، آپ مدرسہ بیت العلوم ہرائے میر اعظم گڑھ میں خدمت انجام دے رہے ہیں۔

حفص اردو سے فارغین میں قاری محمد مرتضیٰ صاحب ابن محمد یوسف لنڈھورہ ہریدوار، لنڈھورہ میں پڑھا رہے ہیں۔

قراءت سب سے پڑھے ہوئے میں مولانا قاری مفتی محمد علی صاحب راجستھانی، آپ سے مستقبل میں بڑی توقعات وابستہ ہیں۔ آپ ایک جید الاستعداد عالم اور مفتی ہیں۔

قراءت سب سے کبیر پڑھنے والوں میں قاری عبدالرب ابن عبدالرشید صاحب موضع دلوپور، ضلع بلرام پور۔ آپ فراغت کے بعد سے ہاپوڈ مدرسہ خادم الاسلام میں

شعبہ تجوید و قراءت کی اہم خدمات انجام دے رہے ہیں۔ اسی طرح قاری فضل الرحمن ابن محمد شریف، قاضی واژہ، اپرکوٹ، بلند شہر، آپ علی گڑھ میں پڑھا رہے ہیں۔ قاری اخلاق احمد سہارنپوری آپ جامعہ اسلامیہ بستی میں قراءت کی تعلیم دے رہے ہیں۔ قاری فرید احمد صاحب آپ جامع مسجد باپوڑ کے پاس رہتے ہیں، کچھ دنوں پڑھایا اور اب کہیں افتاء کر رہے ہیں۔

### شوال ۱۴۲۰ھ تا شعبان ۱۴۲۱ھ

روایت حفص اردو میں: ۵۔ روایت حفص عربی میں: ۲۔ عشرہ کبیر خاص: ۱۔ سب سے  
 وٹلاش میں: ۱۶۔ کل: ۲۴۔ اب تک مجموعی تعداد: ۷۳۰۔

۱۴۲۱ھ کے فارغین میں روایت حفص سے جناب قاری ظفر احمد بن امانت حسین  
 موضع زوانہ شکار پور بجنور، آپ نہر کے مدرسہ قاسم العلوم میں پڑھا رہے ہیں۔  
 (۲) عشرہ کبیر سے جناب مولانا قاری محمد اویس صاحب ابن ابراہیم المتوطن  
 لسٹر لندن۔ آپ لندن میں پڑھا رہے ہیں۔

(۳) قراءت سب سے وٹلاش میں جناب مولانا قاری فہیم الدین صاحب ابن امام  
 الدین صاحب زوانہ شکار پور بجنور۔ سب سے ممتاز رہے۔ آپ دارالعلوم دیوبند میں  
 معین مدرس رہے، اب بنگلور میں تدریسی خدمات انجام دے رہے ہیں۔  
 (۴) قاری رئیس الدین راجستھانی (ناپینا) ایک عمدہ مشاق اور باصلاحیت  
 قاری ہیں۔ آپ جامعہ الہدایہ جے پور میں خدمت انجام دے رہے ہیں۔

### شوال ۱۴۲۱ھ تا شعبان ۱۴۲۲ھ

روایت حفص اردو: ۱۰۔ حفص عربی: ۳۔ قراءت سب سے وٹلاش: ۱۵۔ کل: ۲۹۔  
 اب تک کی مجموعی تعداد: ۷۳۹۔



روایت حفص اردو سے فارغ ہونے والوں میں سے قاری حافظ دلشاد احمد سلمہ ابن حافظ محمد طیب صاحب ساکن ننگہ راہی مظفر نگر ماشاء اللہ بہترین حافظ، عمدہ مجود ادائیگی پر قابو یاب اور خوش لہجہ قاری ہیں۔ آپ نے اسی سال دہلی کے بین الاقوامی مقابلہ حفص مع التجوید میں اول نمبر سے کامیابی حاصل کی اور واقع سند سے شرف یاب ہوئے۔ مستقبل میں آپ سے بڑی توقعات وابستہ ہیں۔

آپ کا سلسلہ تعلیم ہنوز جاری ہے اللہ تعالیٰ آپ کو اپنی حفظ و امان میں رکھے۔ صحت و عافیت سے نوازے آمین۔

(۲) حفص عربی سے فارغ جناب مولانا قاری عبدالودود صاحب ابن سفیان احمد صاحب موضع کھنڈواری، پوسٹ سبھ پور ضلع اعظم گڑھ، آپ یہاں سے فارغ ہو کر مدرسہ شرعیہ فیض العلوم سرانے میر میں تدریسی خدمت انجام دے چکے ہیں۔ قراءت سب سے فارغ ہونے والوں کے احوال معلوم نہیں۔

### شوال ۱۴۲۲ھ تا شعبان ۱۴۲۳ھ

روایت حفص میں پندرہ۔ حفص عربی مستقل و بعد فجر سات۔ قراءت سب سے بعد فجر: سترہ۔ کل: ۳۹۔ اب تک کی مجموعی تعداد: ۷۸۸۔

(۱) روایت حفص سے فارغین میں قاری محمد اکرام ابن اسلام الدین موضع ہرگن پور، بجنور، (۲) اور قاری محمد احتشام ابن محمد مرسلین پوسٹ اقبال پور، موضع لاٹھردیوہ، ہریدوار۔ اور (۳) قاری آفتاب عالم ابن ماسٹر غلام قادر صاحب مقام کناہ بونجواہ ضلع ڈوڈہ، جموں کشمیر۔ آپ نے ۳ سال تجوید پڑھی اور عمدہ ادائیگی کے ساتھ خوش لہجہ ہیں ماشاء اللہ مقامی طور پر خدمت انجام دے رہے ہیں۔

حفص عربی سے قاری محمد کلیل پرتاپ گڑھی۔ قراءت سب سے (۵) قاری اظہار عالم ابن جناب اسلام الدین صاحب چھوٹا پٹنہ۔ پوسٹ کھریا ضلع اتر دینا چپور، اور

مولانا قاری امتیاز الحق صاحب ابن احسان الحق صاحب قصبہ زید پور محلہ چھوٹا بازار بارہ بجکی۔ یہ سب حضرات ماشاء اللہ تدریسی خدمات انجام دے رہے ہیں۔

### شوال ۱۴۲۳ھ تا شعبان ۱۴۲۴ھ

روایت حفص اردو میں: ۹۔ حفص عربی میں: ۷۔ قراءت سب سے فجر میں: ۵۔  
کل: ۲۱۔ اب تک مجموعی تعداد: ۸۰۹  
اس سال کے فارغین تجوید و قراءت ابھی زیر تعلیم ہیں، اللہ تعالیٰ ان سب کو اپنے کلام عزیز کی خدمات کے لیے قبول فرمائے۔

### شوال ۱۴۲۴ھ تا شعبان ۱۴۲۵ھ

روایت حفص اردو: ۱۳۔ حفص عربی مستقل اور خارج: ۱۳۔ قراءت سب سے خارج: ۲۔ کل: ۲۸۔ اب تک کی مجموعی تعداد: ۸۳۷۔  
اس سال کے سبھی طلبہ عزیز کا سلسلہ تعلیم ہنوز جاری ہے، ان سب میں حفص اردو کے طلبہ میں سے قاری بلال احمد بن حافظ محمد طیب صاحب ساکن ننگر راہی، مظفر نگر اور حافظ قاری حسین احمد مظفر نگری، یہ دونوں حضرات ماشاء اللہ عمدہ ادائیگی اور عمدہ لہجے کے مالک ہیں۔

مستقبل میں اللہ تعالیٰ سے ان کے بارے میں بڑی توقعات ہیں۔ اللہ تعالیٰ اپنے کلام عزیز کی خدمت سے نوازے، اور دارین کی سعادتوں سے بہرہ مند فرمائے۔ آمین بجا و سید المرسلین۔

### بنگلہ دیش میں خدمات

حضرت محی الدین مولانا الشاہ السید ابرار الحق صاحب ہر دوئی دامت برکاتہم کی

بنگہ دلش تشریف بری..... سے وہاں کی علمی و عملی فضا ہی بدل گئی لوگ خوب جانتے ہیں کہ حضرت والا کو قرآن کریم کو سنت کے مطابق تلاوت اور اس کے لیے تصحیح کا فکر کس قدر ہے، اس راہ سے بھی آنجناب کی خدمات عظیم ہیں، حضرت والا کی تحریک سے پورے بنگہ دلش میں تصحیح قرآن کریم کی بہترین ہوا چل گئی اور اس ملک کے ہر خطے میں اس کا نظام قائم ہوا۔ اسی تحریک اور نظام کا ایک زبردست حصہ رمضان المبارک میں قرآن کریم کی مشق و تمرین ہے۔

حضرت تھانوی قدس سرہ کے مشہور خلیفہ و مجاز حضرت مولانا محمد اللہ صاحب المعروف بہ "حافظ جی حضور" (م: ۱۹۸۷ء) کا ڈھاکہ میں قائم کردہ مدرسہ جامعہ نوریہ ہے جس کے آپ کی وفات کے بعد سے آپ کے بڑے صاحبزادے جناب مولانا احمد اللہ اشرف صاحب مہتمم ہیں۔

مولانا احمد اللہ اشرف صاحب نے اسی قرآنی تعلیم کی تحریک کے تحت رمضان ۱۴۱۹ھ میں صاحب سوانح کو مدعو فرمایا۔ اس ماہ رمضان میں تقریباً پچاس حضرات نے مشق و تمرین کے ساتھ تجویذی رسالہ "قواعد التجویذ" کی خواندگی مکمل کی۔

رمضان المبارک کے اس نظام میں ڈھاکہ کے معلمین مدارس، ائمہ مساجد، اور ڈھاکہ سے باہر دروازہ علاقوں سے بھی خاصی تعداد شریک ہوتی ہے۔ اور یہ سلسلہ تا حال باقی ہے۔ شعبان کے آخر میں روانگی ہوتی ہے اور رمضان کی ۲۵ / ۲۷ تاریخ تک قیام رہتا ہے۔ ذیل میں تفصیلی تذکرے کے بجائے اختصاراً صرف تعداد درج کر دی جاتی ہے۔

پہلے سال ۱۴۱۹ھ میں: ۵۵-۱۴۲۰ھ میں: ۳۶-۱۴۲۱ھ میں: ۷۲-۱۴۲۲ھ میں:

۵۶-۱۴۲۳ھ میں: ۲۸-۱۴۲۴ھ میں: ۵۳۔

مجموعی تعداد پانچ سو انسٹھ: ۵۵۹۔



# ساحبِ سوانح

”تصانیف کے آئینے میں“

بھلا سکیں گے نہ اہل زمانہ صدیوں تک  
تری وفاؤں کے اور تیرے فکر و فن کے نقوش

## صاحب تذکرہ اپنی تصانیف کے آئینے میں

يَلُوْحُ الْخَطُّ فِي الْقِرْطَاسِ ذَهْرًا ۞ وَ كَاتِبُهُ رَمِيمٌ فِي التُّرَابِ  
کسی بھی علم و فن کی بقاء اور تحفظ کے بطور خلاصہ وہی طریقے ہیں:

(۱) درس و تدریس (۲) تصنیف و تالیف

ان کی اہمیت کا اندازہ اس سے بھی ہوتا ہے کہ تمام اسلامی مواد، ذخیرہ تفسیر و حدیث، فقہ و فتاویٰ اور علوم نقلیہ و عقلیہ کی تمام ہی اصناف الفاظ کی قید و بند کے ذریعہ تصنیف و تالیف کی شکل میں محفوظ و مصون ہونا مسلم ہے۔

درس و تدریس سے اگر افراد سازی ہوتی ہے تو تصنیف و تالیف کے ذریعہ کتابوں کی شکل میں علوم و فنون محفوظ ہو کر آنے والی نسلوں تک بہ احتیاط تمام ان علوم کی ترسیل ہوتی ہے۔

اور حقیقت تو یہ ہے کہ درس و تدریس کے ذریعہ افراد سازی کا کمال اسی تصنیف و تالیف میں مضمر ہے۔ یہی وجہ ہے کہ متقدمین اور متاخرین نے ہر زمانہ اور ہر دور و دائرے میں کبھی اس سے صرف نظر نہیں کیا، ہمیشہ پوری کد و کاوش کے ساتھ تمام تر اسلامی علوم و فنون کی حفاظت و صیانت کا پورا سامان مہیا فرماتے رہے۔

صاحب تذکرہ کی جانب جب نگاہ اٹھتی ہے تو ہر طرف قلم و قرطاس کے نظارے نگاہوں کو نصارت بخشتے ہیں، آپ کے آغاز تصنیف اور قلمی کاموں کی ابتداء پر جب نظر پڑتی ہے تو پتہ چلتا ہے کہ یہ جو ہر عقوان حیات ہی سے جلوہ گر تھے۔ بزمانہ تدریس مدرسہ احیاء العلوم مبارک پورا عظیم گڈھ لکھنے اور رسائل میں چھپنے لگے تھے، سب سے پہلا مضمون اپنے استاذ حضرت مولانا شیخ محمد صاحب مٹوی پر ”ہفت روزہ اعظمی ٹائمز اعظم گڈھ“ میں چھپا، اس کے بعد مضامین کا سلسلہ ماہنامہ ”البلاغ

مبئی“ وغیرہ میں نظر آتا ہے۔ باقاعدہ کتابی شکل میں تصنیفی سلسلہ مدرسہ اصغریہ دیوبند میں مدرسوں کے زمانے سے شروع ہوا۔

﴿﴾ علم قراءت (اور قراء سبعہ: ۱۳۹۸ھ) کتاب ”علم قراءت

اور قراء سبعہ“ ہے۔ اس اولین کتاب کی شکل کس طرح بنی اس سلسلے میں آپ کی ڈائری میں درج ذیل الفاظ ہیں:

”مدرسہ اصغریہ کے طلبہ تجوید قراءت کی معلومات کے لیے اولاً قراء سبعہ کے تعارف میں ایک چاٹ تیار کرنے کا خیال آیا، اور اختصار کے ساتھ الگ الگ گتوں پر ایک ایک صفحہ لگا کر در سگاہ میں آویزاں کر دیا گیا“۔

لیکن پانچویں امام قراءت حضرت امام عاصم کوئی رحمۃ اللہ علیہ پر مضمون کا سلسلہ ذرا تفصیلی ہو گیا یہ رسالہ ”دارالعلوم دیوبند“ میں چھپ گیا، اسی کے ساتھ سرزمین کوفہ کی علمی اہمیت کے پیش نظر ایک مضمون بہ عنوان ”مرکز علم کوفہ کا علمی امتیاز“ رسالہ مذکور میں جگہ پا گیا، پھر اس کی پسندیدگی کے خطوط بھی آنے لگے، بعض احباب نے مشورہ دیا کہ اول و آخر متعلقہ ضروری مضامین شامل کر کے ایک کتاب تیار کر دی جائے، چنانچہ ایسا ہی کر دینے کی ایک کوشش بنام ”علم قراءت اور قراء سبعہ“ ہے۔

اس کتاب میں قراء اور علماء کی اہم تقریظات اور گراں قدر آراء نظر آتی ہیں، جن میں فخر القراء حضرت المقرئ محبت الدین الہ آبادی کی تقریظات میں یہ الفاظ نظر آتے ہیں:

”میں نے اس کتاب میں جو کچھ دیکھا اس سے میری خوشی کی انتہاء نہیں“

حکیم الاسلام حضرت مولانا قاری محمد طیب صاحب فرماتے ہیں:

”یہ اندازہ ہوتا ہے کہ مصنف کی یہ سعی کامیاب ہے۔ میں سمجھتا ہوں کہ

کتاب نہایت لطیف، مفید اور جامع مطالب ہے۔ ان شاء اللہ دارالعلوم کے

حسانت میں اضافہ کا موجب ہوگی“

اس کتاب میں عمدۃ القراء جناب مولانا قاری عبداللہ سلیم صاحب مدظلہ کا پیش بہا مقدمہ ہے، کتاب کی اہمیت اور زینت کو بڑھاتا نظر آتا ہے، حضرت قاری صاحب موصوف مقدمہ کے آخر میں فرماتے ہیں:

”کتاب کی بڑی خصوصیت یہ ہے کہ بیان مسائل میں نہ ایجاز ہے نہ اطناب و تطویل بلکہ میانہ روی کو اختیار کیا گیا ہے، اور زبان سادہ اور سلیس ہے، اس فن کی علمی تاریخ بھی اس کتاب میں بیان کی گئی ہے جو بہت کارآمد اور نافع ہے۔“

اس میں خطیب شہیر شیخ الحدیث و التفسیر حضرت مولانا انظر شاہ صاحب کشمیری کی تقریظ کے درج ذیل الفاظ کے گل بوٹوں کی خوشبوئیں مشام جان کو معطر کرتی ہوئی محسوس ہوتی ہیں:

”ضرورت تھی کہ ان مسائل اور معارف کو خوبی و دلکشی، جاذبیت و کشش کے ساتھ کوئی تازہ وارد قلم یکجا کرے۔ مجھے نہ صرف مسرت ہے بلکہ فخر ہے کہ دارالعلوم دیوبند کے ایک فاضل مولانا قاری ابوالحسن صاحب اعظمی نے اس ضرورت کی تکمیل فرما کر دارالعلوم کی حسین تاریخ میں ایک پر شکوہ اضافہ کیا ہے، اور یہ اضافہ بجائے خود اس قدر خوشگوار اور مثالی ہے کہ ان شاء اللہ دارالعلوم کی رفیع المرتبت تاریخ سرمایہ نازش باور کرے گی۔“

خاکسار نے جتہ جتہ مباحث کا مطالعہ کیا، تحریر کی گفتگویی، مباحث کا اختصار، عنوانات کا تنوع و تعدد، عصری تقاضوں کے مطابق ذیلی نوٹس سرمہ بھر بلکہ درنجف ہیں، اور محسوس ہوتا ہے کہ نوجوان قلم نے ان تمام توقعات کو پورا کیا ہے جو ایک مثالی ولولہ سے وابستہ کی جاسکتی ہیں۔ ان شاء اللہ یہ تالیف فن قراءت میں شاداب و سدا بہار چمن کی طرح دعوتِ نظارہ دیتی رہے گی۔“

حضرت شاہ صاحب آخر میں کتاب کی مقبولت کے لیے دعائیہ کلمات میں فرماتے ہیں:

”خدا نے تعالیٰ اس تالیف کو اس قبولیت سے سرفراز فرمائے جو خود مصنف

کی آرزوں سے بہت زیادہ ہو۔“

ماشاء اللہ اس اویس کتاب کو اللہ رب العزت نے بہت مقبولیت عطا فرمائی، ایوم تالیف سے اب تک اس کے متعدد ایڈیشن ہندو پاک سے طبع ہو چکے ہیں۔ اس کتاب میں علم قراءت اور حدیث ”نزول قرآن علی سبعة احرف“ سے متعلق مباحث کا بیان ہے، پھر قرآن اور قراءت کے خدام کا ذکر ہے اس سلسلے میں ائمہ سب سے اور ان کے مشہور روایہ کا تذکرہ خصوصیت اور قدرے تفصیل کے ساتھ ہے، اس کے بعد اصول و قواعد کا بیان ہے جو مشہور اور کثیر الدور ہیں۔ آخر میں فن قراءت پر تصانیف کا صدی وار علمی جائزہ پیش کیا گیا ہے۔

صاحب تذکرہ کا جب مدرسہ اصغریہ میں

تقرر ہوا اور آپ نے وہاں اپنے تجربات

﴿۲﴾ قواعد التجوید: ۱۳۹۹ھ

کی روشنی میں مخصوص انداز میں کام کا آغاز کیا تو طلبہ کے لیے حفظ قواعد کے لیے ایک بڑا چارٹ تیار کیا، جس میں تجوید سال اول کے طلبہ کی استعداد کو سامنے رکھتے ہوئے ایک خاص ترتیب کے ساتھ مضامین اکٹھا کیا، طلبہ روزانہ اگلے روز کے سبق کے لیے اس سے اخذ کر کے تیار کرتے، مدرسہ کے مہتمم حضرت مولانا سید خلیل حسین میاں صاحب دامت برکاتہم کو اس جامع اور خوبصورت چارٹ اور نقشہ کا علم ہوا تو آپ نے اسے کتابی شکل میں شائع فرمانے کا ارادہ فرمایا، اس طرح یہ مفید ترین اور جامع مضامین تجوید پر مشتمل رسالہ ابتداء مدرسہ ہذا کے شعبہ تصنیفات عالیہ سے طبع ہوتا رہا۔ بعد میں جب اس کی مقبولیت اور طلب میں روز افزوں اضافہ ہوا تو مصنف نے اپنے مکتبہ ”صوت القرآن“ سے شائع کیا۔

اس رسالہ کی خصوصیت اور اس کے ذریعہ مصنف کی خصوصیت خاصہ یہ نظر آئی کہ اب تک ہندوستان و پاکستان میں جتنے رسائل اس موضوع پر مطبوع ہوئے، سب



میں تجوید کے مسائل کہیں اختصار کہیں تفصیل کے ساتھ ہوتے لیکن اس کتاب میں ایک ایسی جدت اور جامعیت نظر آئی جس سے عموماً رسائل تجوید خالی تھے۔ (سوائے استاذ الاساتذہ کی عجیب و غریب کتاب ”خلاصۃ التجوید“ کے)

ایک اہم مسئلہ اور سنت جو عام طور پر متروک چلی آ رہی تھی وہ سورہ والضحیٰ سے سورہ ناس تک تکبیر کی سنت تھی، اسی طرح ختم قرآن کا مسنون طریقہ جسے ”الْحَالُ الْمُتَعَجَّلُ“ کہتے ہیں، اس کے ذکر و بیان سے رسائل خالی تھے، صاحب تذکرہ نے اپنے استاذ الاساتذہ سے روشنی حاصل کرتے ہوئے یہ دونوں عنوان خاص طور پر بڑھائے، جس میں لکھا کہ تکبیر کے کہتے ہیں، اس کا شان نزول کیا ہے، اس کے الفاظ کیا ہیں، اس کی حیثیت کیا ہے، اس کے پڑھنے کے طریقے کیا ہیں۔

اللہ رب العزت نے اس رسالہ کو عظیم مقبولیت سے نوازا، اس وقت جب کہ یہ سطرین قلم بند کی جا رہی ہیں اس کتاب کے بیس سے زائد ایڈیشن نکل چکے ہیں، ایک ایک ایڈیشن ۲-۲ ہزار سے زائد کی تعداد میں اور ایک ہزار سے کم کا تو کوئی ایڈیشن نہیں۔ نیز اردو کے علاوہ دیگر زبانوں میں بھی مثلاً عربی ایڈیشن ابوظہبی سے، مدرسی، بنگالی، انگریزی افریقہ سے اور مالدیوپی ایڈیشن مالدیپ سے طبع ہونے کی اطلاعات ہیں۔

اس کتاب کے بعد اس علم سے تعلق رکھنے والوں نے بہت سے رسائل لکھے مگر مضامین کے اچھوتے انداز اور لفظ لفظ میں اہم تجویدی نکتے اور سہل و آسان طرز کے اعتبار سے کوئی بھی اس جیسا نہیں۔ بلاشبہ ”ذکر فضل اللہ یوتیہ من یشاء“۔

### ﴿ ۳ ﴾ النفعۃ العنبریۃ شرح المقدمة الجزریۃ: ۱۴۰۰ھ

۱۴۰۰ھ میں اس کتاب کا پہلا ایڈیشن طبع ہوا، یہ سال اجلاس صد سالہ کا تھا، اس موقع پر اس کتاب کا خوب اشتہار ہوا، اس کا اثر یہ ہوا کہ باوجود مخنم ہونے کے بہت جلد دوسرے ایڈیشن کی طہاعت عمل میں آگئی، تین سو چھتیس صفحات پر مشتمل اس

کتاب کا یہ ساتواں روال ایڈیشن ہے۔

تجوید پر یہ مختصر منظومہ ”المقدمة الجزرية“ کے ساتھ محقق العلامة ابن الجزریؒ کا دلکش نام لگا ہوا ہے جس نے ان کی ہر کتاب کی طرح اس کو بھی عظیم اور مقبول بنا دیا، تجوید و قرأت کے تمام ہی مدارس میں داخل نصاب ہے۔ اس منظومہ کے شارح، کتاب کے دیباچہ میں لکھتے ہیں:

”اسی (تشریحی کام کے) دوران میں، وقت کے کامل الفن الممتری محمد کامل صاحب شیخ القراء جامعہ قاسمیہ مراد آباد اور فخر القراء الشیخ الممتری ابن ضیاء محبت الدین احمد صاحب الہ آبادی (رحمہما اللہ) کے پاس حاضری ہوئی اور اس کام کا ذکر آیا، ہر دو حضرات نے حوصلہ افزائی کرتے ہوئے فرمایا کہ ضخامت اور صفحات کی زیادتی کی پردہاہ کیے بغیر اس بات کا لحاظ نہ رکھو کہ یہ محض ”مقدمہ“ کی شرح بن کر نہ رہ جائے، کوشش کرو گے کہ پورا فن تجوید اس کے اندر آجائے۔“

اس اہم ترین شرح کے ابتدائی صفحات پر یہ عنوان تقریبات جن نامی گرامی اہل علم اور ماہرین علم قرأت نے اپنے خیالات کے گل بوٹے کھلائے ہیں، مناسب ہے کہ چند کلمات درج کر دیئے جائیں، اس سے اس شرح کی اہمیت کا اندازہ ہو جائیگا۔

حکیم الاسلام حضرت مولانا قاری محمد طیب صاحب مہتمم دارالعلوم دیوبند رقمطراز ہیں:

”اس قصیدہ پر شرح و بیان کا کام یوں تو ہر زمانہ میں ہوتا رہا ہے اور اپنے ملک میں بھی اس کی شرحیں لکھی گئیں لیکن جس طرح کے کام کی ضرورت تھی دیا نہیں ہوا تھا، محترم قاری ابوالحسن صاحب اعظمی اہل علم کی جانب سے شکر یہ اور ستائش کے مستحق ہیں کہ آپ نے وقت کی ایک بڑی ضرورت کی طرف توجہ دے کر ایک بڑی کمی کو پورا کیا۔“

حضرت ابن ضیاء الشیخ محبت الدین احمد صاحب ارقام فرماتے ہیں:

”میں نے اس شرح جزریہ کے بعض خصوصی مقام کو دیکھا، دیکھ کر طبیعت خوش ہو گئی، مولانا ابوالحسن صاحب اعظمی نے اس خدمت کو انجام دے کر کار نمایاں انجام دیا ہے اور میری ایک دیرینہ تمنا کی تکمیل کی ہے۔“

المقری مولانا قاری محمد کمال صاحب فرماتے ہیں:

”پیش نظر کتاب ”النفحة العنبرية“ کو میں نے مختلف جگہوں سے دیکھا، کتاب حسن ترتیب اور اپنے اسلوب بیان کے اعتبار سے انفرادی خوبیوں کی حامل ہے، مسائل کے حل کا جو ڈھنگ اختیار کیا گیا ہے وہ بالکل اچھوتا ہے، معانی، حقائق اور مطالب کے جو گل بونے اس کتاب میں نظر آرہے ہیں وہ مولف موصوف کی ذہانت، عرق ریزی اور جانفشانی کا واضح دلیل ہے۔ حقیقت تو یہ ہے کہ آج تک ایسی مفصل اور جامع کتاب فن تجوید میں نظر سے نہیں گذری۔“

المقری الشیخ عبداللہ سلیم صاحب مدظلہ سابق شیخ القراء دارالعلوم دیوبند ارشاد فرماتے ہیں:

”اس اردو شرح سے پہلے اردو زبان میں شرحیں لکھی گئیں مگر اس کا رنگ ان سے مختلف ہے اور ان شاء اللہ مفید بھی ہے، تاریخ فن کے ساتھ، متن کتاب، کی تشریحات بھی نہایت مستند انداز میں کی گئیں ہیں اور شرح کو اپنے مشتملات کے اعتبار سے ایسا کر دیا کہ ان شاء اللہ مطالعہ کرنے والا مطمئن ہوگا، جناب قاری اعظمی صاحب اپنی اس مبارک سعی میں تعریف اور دعا کے مستحق ہیں، اور اللہ تعالیٰ ان سے مزید خدمت قرآن لے اور قبولیت سے نوازے۔“

مولانا المقری رضوان نسیم صاحب مدظلہ شیخ القراء مظاہر علوم سہارن پور لکھتے ہیں:

”پیش نظر کتاب ”العنبرية“ بھی اس (مقدمہ) کی بہترین شرح، صرف شرح ہی نہیں بلکہ فن کے متعلق بہت سی وہ ضروری باتیں بھی اس میں

آگئی ہیں جن سے واقفیت حاصل کرنے کے لیے بہت سی کتابیں کھنڈ گالنے کی ضرورت ہوتی تھی، بڑی محنت ریزی اور محنت کر کے یہ کتاب لکھی ہے۔  
مولانا المستری احمد ضیاء ازہری لکھتے ہیں:

”مقدمۃ الجزیریۃ“ جیسی مہتمم بالشان کتاب ہے آج تک اس کی ایسی مفصل اور معمول شرح ہندوستان میں نہیں لکھی گئی، اس میں شرح کے ضمن میں بے شمار کارآمد باتیں جمع کی گئی ہیں، کتاب کا مقدمہ بیش قیمت مضامین پر مشتمل ہے، جس کے لیے مصنف علام قابل مبارک باد ہیں۔

حضرت مولانا معراج الحق صاحب صدر المدرسین دارالعلوم ارقام فرماتے ہیں:  
”زیر نظر شرح اس قصیدہ کی مفصل اور عمدہ شرح ہے، جو بڑی محنت اور تحقیق سے لکھی گئی ہے، مصنف کا ذوق و انہماک اس فن میں معلوم و متعارف ہے، مستحق مبارک باد ہیں کہ اس طلب اور کمی کو پورا کر دیا۔“

حضرت مولانا نظر شاہ صاحب سستیری دامت برکاتہم رقم طراز ہیں:  
”قاری صاحب اس سے پہلے بھی قراءت و تجوید پر دو کتابوں ”علم قراءت اور قراء سبعہ“ اور ”قواعد التجوید“ میں اپنی گہری نظر کا مظاہرہ کر چکے ہیں ان کا تیسرا کارنامہ علامہ جزری کے اس طویل فنی قصیدہ پر شرح و تشریح کی صورت میں سامنے آیا ہے۔ خاکسار نے اس تشریحی رسالہ کو پڑھا تو سرمہ نظر افروز و جلوہ صدر رنگ کا اس میں انداز کھلتا ہوا پایا۔“

حضرت مولانا سعید احمد صاحب مدظلہ پالنجہری فرماتے ہیں:  
”اللہ تعالیٰ اپنے شایان شان اجر و ثواب عطا فرمائے ہمارے دوست جناب قاری صاحب کو انہوں نے واقعی محنت میں کوئی دقیقہ نہیں اٹھا رکھا ہے۔“

میں عرصہ سے قاری صاحب سے گزارش کرتا تھا کہ وہ مقدمہ جزریہ کی شرح لکھ دیں کیوں کہ اللہ تعالیٰ نے انہیں اس فن میں اچھا درک عطا فرمایا ہے،

اور کئی ایک کتابیں ان کے قلم سے منصف شہود پر جلوہ گر ہو چکی ہیں، آج مجھے بے حد مسرت ہے کہ قاری صاحب موصوف نے میری یہ دیرینہ آرزو پوری فرمائی، اور اب ان شاء اللہ مقدمہ جزریہ کی ایک ایسی سہل، جامع اور دلچسپ شرح طلبہ کرام کے ہاتھوں میں ہوگی کہ وہ بھی ان شاء اللہ دعائیں دیں گے۔

صاحب تذکرہ نے اس اہم اور گراں قدر شرح جزری میں جن اہم ماخذ اور مراجع سے اخذ و استفادہ کرتے ہوئے جو کچھ درج کیا ہے وہ "النشر للمحقق ابن الجزری" "المنح الفكریہ" "شرح المقدمۃ" اور "نہایۃ القول المفید" بطور خاص ہیں۔ خاص بات یہ ہے کہ ان کتابوں کے صرف حوالے اور ان کے ترجمے پر اکتفا نہ کرتے ہوئے معتد بہ مقدار میں ان مراجع کے اصل الفاظ بھی پیش کر دیئے گئے ہیں تاکہ شائقین اور قدردان فن کے لیے یہ پیش نظر شرح ان اہم کتب کی کسی حد تک جھلک پیش کر سکے اس سے ایک اہم فائدہ یہ ہوا کہ یہ کتاب اب خود ایک اہم مرجع اور معتبر ماخذ بن گئی، چنانچہ بہت سے لوگوں کی متعدد کتابوں میں اس کتاب کے مباحث اور اس کے اندر پیش کردہ عبارات کا حوالہ نظر آتا ہے۔

اس میں کوئی شبہ اور کوئی مبالغہ نہیں کہ یہ کتاب "العنبریۃ" اسم باسمی بن کر علمی خوشبوؤں سے قدردان علم تجوید کے مشام جان کو معطر کرنے کا سامان ہوگئی۔

النفحات القاسمیہ شرح

۴۴ النفحات القاسمیۃ: ۱۴۰۱ھ القصیدۃ الشاطیہ.

چھٹی صدی ہجری اندلس کے لیے باعث صد افتخار ہے، یوں تو اندلس اپنے دامن میں ایک سے بڑھ کر ایک عباقرۃ وقت کو سمیٹے ہوئے ہے اس کے چمن زاروں میں ایک سے ایک گلہائے رنگارنگ اپنی خوشبوؤں سے ایک عالم کو بھر دیا ہے، مگر اس صدی میں اندلس کے مقام شاطبہ میں ایک نابینا بچہ پیدا ہوا، تھا تو وہ خود نابینا مگر دنیا کو اپنے مبصرانہ علوم و معارف سے گرانبار کر دیا۔ وہ تھا محمد ابوالقاسم ابن لیر، الشاطبی

الاندلسی۔ (ولادت: ۵۳۸ھ وفات: ۵۹۰ھ)

علامہ شاطبی صاحب تذکرہ کے لیے ابتداء ہی سے نہایت بے کشش رہے، علامہ کی سوانح جو صاحب تذکرہ کے قلم سے بعنوان ”غیۃ الطالبی فی تذکرۃ الامام الشاطبی“ نکل چکی ہے (جس کا تذکرہ حسب ترتیب اپنے مقام پر آئے گا) اس کی سطر سطر سے والہانہ پن اور شیفتگی کا مظاہرہ ہوتا ہے۔

علامہ شاطبی کا عدیم النظیر کارنامہ علم القراءت میں وہ بے مثال قصیدہ ہے جو شاطبیہ لامیہ کے نام سے معروف و مشہور ہے، صاحب تذکرہ اس قصیدہ کی تعلیم کے زمانہ ہی سے اس کی گونا گوں خصوصیات کے باعث متوجہ رہے، مدرسہ اصغریہ میں تدریس کے زمانہ میں اس قصیدہ کی شرح و بیان کی تقریب کس طرح ہوئی، الٹحات کے طبع ششم کے دیباچہ میں مصنف کے الفاظ ملاحظہ کریں:

”۱۳۹۹ھ میں فخر القراء الشیخ ابن ضیاء محبت الدین احمد صاحب الہ آبادی نے راقم الحروف سے ایک گفتگو کے دوران میں بڑی حسرت سے فرمایا: ”قصیدہ شاطبیہ“ کی کوئی مناسب اردو شرح اپنے ملک میں نظر نہیں آتی ہے جس سے طلباء کو بڑی دقتیں پیش آتی ہیں میں ضعف و پیرانہ سالی سے معذور ہو رہا ہوں، اگر بالاختصار صرف علم اشعار اور بیان مسائل کی حد تک یہ کام آپ کر دیتے تو بڑا کام ہو جاتا۔“

حضرت کے یہ جملے دل کو لگ گئے اور اس کا عزم کر لیا، اللہ تعالیٰ کے فضل و کرم سے اس کی پہلی طباعت ۱۴۰۱ھ میں ہوئی، اس وقت اس کتاب کا چھٹا عکسی ایڈیشن سامنے ہے، اس کے اندر کہنا چاہیے کہ شاطبیہ کی عظیم الشان اور بے نظیر شرح عنایات رحمانی (۳ جلدوں میں) کا جوہری خلاصہ آ گیا ہے۔

یہ وہی شرح شاطبیہ ہے جس کے بارے میں حضرت ابن ضیاء محبت الدین احمد صاحب نے صاحب تذکرہ سے درج ذیل جملے فرماتے ہوئے نظر آتے ہیں، صاحب

تذکرہ اپنی اہم اور نفیس ترین کتاب "حسن المحاضرات فی رجال القراءات" میں حضرت  
الآبادی کے ذیل میں یوں بیان فرما رہے ہیں:

"جب اللغات القاسیہ شرح الشاطبیہ" چھپی اور اسے سب سے پہلے، لکھنؤ  
جا کر حضرت کی خدمت میں پیش کیا تو اس وقت حضرت لیٹے ہوئے تھے،  
متعدد تکلیفوں سے دوچار تھے کتاب کو بڑی محبت سے ہاتھوں میں لیا، اپنے  
سینے اور آنکھ سے لگایا اور یہ جملے ارشاد فرمائے:

"قاری صاحب! یہ کام تو میرا تھا، آپ نے میرا کام کیا ہے، میں اس وقت بیان  
نہیں کر سکتا کہ میرے دل میں آپ کی کتنی محبت ہے، یہ میرا لڑکا احمد ضیاء (مولانا  
المقری احمد ضیاء صاحب ازہری مرحوم) میرے سامنے کھڑا ہے، میں اس وقت بتا  
نہیں سکتا کہ میرے دل میں اس کی محبت زیادہ ہے یا آپ کی"۔ (ج ۲، ص: ۲۹۸)

علامہ شاطبی کے قصیدہ لامیہ کی یہ اردو شرح ہندوستان میں تقریباً ایک صدی کی  
تایابی کے بعد پہلی مطبوعہ شرح ہے، یہ نہیں کہ اس کی شرحیں لکھی نہیں گئیں، لکھی گئیں تو۔  
متعدد شرحیں، لیکن طبع ہو کر منظر عام پر نہ آسکیں، شاطبیہ کو حل کرنا اس کی گونا گوں  
مشکلات اور دشواریوں سے عہدہ برآ ہونا اساتذہ کے ایسے حد درجہ دشوار تھا، اس اردو  
شرح کے طبع ہونے سے بحد آسانی ہو گئی، اس تناظر میں آپ کا یہ بڑا ہی قابل قدر  
کارنامہ ہے، اللہ تعالیٰ اپنی جناب سے مزید ورمزید نفع رسانوں کے لیے قبول  
فرمائے، اور شارح کو اجر جزیل عطا فرمائے۔ آمین!!

﴿۵﴾ التحفة الجمیلة شرح قصیة العقیلة: (رائیہ) ۱۴۰۲ھ

حضرت علامہ شاطبی کے قصائد میں جس طرح شاطبیہ لامیہ شہرہ آفاق ہے،  
جس طرح اس کے مضامین علامہ دائی کی التیسیر فی السبعہ سے ماخوذ ہیں، اس نثری  
کتاب کو نظم کا جامہ پہنایا، اسی طرح علامہ دائی ہی کی رسم الخط میں المقتنع کے مضامین کو  
منظوم فرمایا جس کا پورا نام "عقیلة الراہب القصائد فی اسنی المقاصد" ہے۔

مگر العقیلة کے مختصر اور حرف "ذ" پر ختم ہونے سے "رائیہ" کے نام سے مشہور ہے۔  
 علماء فن نے شاطبیہ لامیہ کی تشریح و بیان کی طرح اس اہم قصیدہ کو سہل و آسان  
 کرنے کی جانب بھی توجہ مبذول کی، اردو میں اس وقت کوئی شرح دستیاب نہ ہونے  
 کے باعث اس قصیدہ کو حل کرنے اور اسے سمجھنے و سمجھانے میں جو وقتیں پیش آتی تھیں  
 اسے اس فن سے تعلق رکھنے والے ہی سمجھ سکتے تھے۔ ضرورت تھی کہ کوئی سہل و مختصر  
 شرح اس کی لکھ کر طبع کرائی جائے، چنانچہ اسی ضرورت کے تحت صاحب تذکرہ نے  
 اپنے قیام مراد آباد کے زمانے میں طلبہ کو اس کی تعلیم کے دوران قلم بند کرنا بھی شروع  
 کر دیا تھا اور پھر اگلے سال ۱۴۰۲ھ کے آخر اور ۱۴۰۳ھ کے آغاز میں جب آپ  
 دارالعلوم دیوبند آگئے تھے، اسے طبع کرایا۔

اس مختصر شرح کو جب آپ نے حضرت مولانا المتری امیر علی صاحب رحمہ اللہ  
 کی خدمت میں مدرسہ حیات العلوم مراد آباد روانہ فرمایا تو حضرت قاری صاحب مرحوم  
 نے آپ کو اس کی رسید کی اطلاع دیتے ہوئے ذیل کی تحریر ارسال فرمائی:

"التحفة الجمیلة شرح عقیلة" کا تحفہ علمی موصول ہوا، اور مفید ہے،  
 ایسے دور میں جب کہ طلبہ غیر مستعد اور بدشوق ہوں، مدارس میں اس فن سے  
 بے توجہی ہو، آپ نے اس طرف توجہ فرما کر اپنی تصنیفات کے ذریعہ عوام اور  
 خواص سب کے لیے ایک مواد تیار فرمادیا، حق تعالیٰ شانہ آپ کی اس سعی کو  
 قبول فرمائے اور نجات اخروی کا ذریعہ بنائے۔ آمین!!"

"التیسیر" قراءات سبعہ

۶۶ التیسیر شرح التیسیر: ۱۴۰۳ھ میں وہ مقبول ترین اور بابرکت

کتاب ہے جسے علامہ والی (م: ۴۴۴ھ) نے تصنیف فرمائی، التیسیر کے علاوہ بھی  
 قراءات سبعہ پر اہم کتابیں تصنیف ہوئیں جیسے "الہادی فی السبعة" ل: ابو عبد اللہ  
 محمد بن سفیان القزیری والی (م: ۴۱۵ھ) "المجیبی فی السبعة" ل: ابن عمر طرسوی



(م: ۴۳۰ھ) "النصرہ" (ن: مکی بن ابی طالب (م: ۴۳۷ھ) "الہدایۃ فی البعۃ" اور التیسیر ثانی "ن: ابوالعہاس احمد بن عمار مہدی وی (م: ۴۳۰ھ)

مگر "ذک فضل اللہ یؤتیہ من یشاء" یہ رتبہ بلند ملا جس کو مل گیا، اسی صدی اور دور کی شخصیت دانی کی ہے، آپ کی کتاب مذکور کو اللہ رب العزت نے جو مقبولیت عطا فرمائی وہ اور کسی کو نصیب نہ ہو سکی۔

اس کتاب کو مزید پہل اور آسان بنانے کے لیے اصول تک (حسب ضرورت) اس کی شرح بنام "التبشیر" صاحب تذکرہ کا ایک زمانہ دراز کے بعد کام بجائے خود بڑا قابل قدر ہے، مگر اسی کے ساتھ خود اصل کتاب کی طباعت کا سامان قدر دان علم و فن پر زبردست احسان ہے، اس کتابت کی اہمیت اور ضرورت، پھر اسی کے ساتھ ایک طویل زمانہ سے اس کی نایابی کہ اس کا پڑھنا اور پڑھانا متروک ہو جائے، اس تناظر میں جب اس کی طباعت کو دیکھا جائے گا تو صحیح قدر دانی ہو سکے گی مناسب ہے کہ یہاں اس کتاب کے تازہ جدید ایڈیشن کے پیش لفظ سے اقتباس درج کر دیا جائے، اس سے اس کتاب کی ضرورت اور طباعت پر خاصی روشنی پڑے گی۔

شارح لکھتے ہیں:

"دنیاۓ قراءت کا ہر فرد علامہ ابوالقاسم الشاطبی الاندلسی (م: ۵۹۰ھ) کے نام اور کام سے بخوبی واقف ہے، آپ کے شہرہ آفاق قصیدہ شاطبیہ لامیہ کی عربی اور اردو شروحات اور حواشی کی تعداد سو سے متجاوز ہے، مگر... یہ کیسی عجیب بات ہے کہ فن قراءت میں جو کتاب اصل الاصول کا درجہ رکھتی ہے، جسے خود علامہ شاطبی نے اپنے اس قصیدہ کے لیے اصل و اساس ٹھہرایا یعنی.... زیر نظر کتاب "التیسیر للذانی" خود ہی نایاب ہے۔"

ہندوستان میں غالباً پہلی بار حیدرآباد دکن سے ۱۳۱۶ھ میں طبع ہوئی، دوسری بار مجبائی پریس میں چھپی، جس کے خال خال نسخے قدیم کتب خانے میں نظر آتے

ہیں، افسوس کی بات ہے کہ جو کتاب مدار قراءت ہو، نایابی کے باعث اس کا پڑھنا پڑھانا متروک ہو جائے۔ (نذریاچہ طبع اول)

”راقم الحروف کا جب دارالعلوم دیوبند (ذی قعدہ ۱۴۰۲ھ میں تقرر ہوا تو یہ دیکھ کر افسوس ہوا کہ اس مرکزی ادارہ کے شعبہ قراءت میں قصیدہ شاطبیہ تو داخل نصاب ہے مگر تیسیر نہیں، جب کہ سابق تمام اساتذہ قراءت کی سندوں میں یہ کتاب نظر آتی ہے۔“

علامہ شاطبیؒ نے ”التیسیر للذانی“ پر اعتماد کر کے بعض اہم ضروری اور بنیادی مباحث چھوڑ دئے ہیں، اس لیے قصیدہ شاطبیہ سے پہلے اس کتاب کی خواندگی دیگر متعدد خصوصیات کے باعث ضروری ہے۔

درجہ قراءت کے مطبوعہ نصاب پر نظر ڈالنے کے بعد متعدد کیفیاں نظر آئیں جو اس مرکزی ادارہ کے بہر حال شایان شان نہیں تھیں، اس لیے اولاً نصاب پر توجہ دی گئی اور ضروری کتابیں جو مفید تھیں ان پر مشتمل غور و فکر اور تعلیمی کمیٹی کے مقرر کردہ حضرات اراکین کے مشورہ اور تائید کے بعد ایک جدید نصاب منظور کرایا۔

اس کے بعد تیسیر کی طباعت کا مرحلہ پیش آیا، ایک طویل مدت کی نایابی کے باعث اس کے مطبوعہ نسخوں کی زیارت مشکل ہو رہی تھی۔ راقم نے اپنے قلمی نسخے پر اعتماد کر کے جہاں کہیں مرور ایام اور نقل در نقل کے باعث عبارت کچھ سے کچھ ہو گئی تھی، اہل علم سے تحقیق کے بعد اس کی طباعت ۱۴۰۳ھ میں تقریباً تہتر سال کے بعد پہلی بار دیوبند سے لیتھو پر کرایا اس کے بعد متعدد ایڈیشن نکلے۔

اس کے بعد ۱۴۲۳ھ میں پانچ جدید و قدیم مطبوعہ نسخوں کو سامنے رکھ کر کمپیوٹر کی صاف ستھری کتابت کے ساتھ نہایت اہتمام کے ساتھ جدید ایڈیشن مطبوع ہوا اور یہ انشاء اللہ اب تک کے تمام نسخوں کے مقابلہ میں صحیح ترین ایڈیشن ہوگا۔“

### ۷۷ الفوائد الدرّیہ ترجمہ المقدمۃ الجزریہ: ۱۴۰۳ھ

محقق ابن الجزری کا مشہور تصدیق فی التجوید، مقدمۃ الجزریہ کا صرف ترجمہ، اس تصدیق کی مفصل شرح کا ذکر پیچھے گذر چکا ہے، اس کا صرف ترجمہ کر کے شائع کرنے کی جانب استاذ الاساتذہ حضرت مولانا سعید احمد صاحب پالن پوری مدظلہ نے متوجہ فرمایا، یہ ترجمہ ماشاء اللہ خوب مقبول ہوا، متعدد ایڈیشن شائع ہو کر مقبول ہوئے۔

### ۷۸ اتحاف البررة بالمتون العشرۃ: ۱۴۰۴ھ

یہ کتاب اگرچہ آپ کی تصنیف نہیں ہے مگر اس کی تصحیح کے مرحلے سے گذر کر ایک طویل عرصہ کی نایابی کے بعد ایشیا میں پہلی بار شائع کرنے کا سہرا آپ کو حاصل ہے، اب تک متعدد بار طبع ہو چکی ہے آپ کے ذریعہ ان گراں قدروں متون کی حصول یابی آسان ہو گئی، یہ معمولی احسان نہیں، بلاشبہ آپ علم و فن سے دلچسپی رکھنے والوں کی دعاؤں کے مستحق ہیں۔ فجزاک اللہ تعالیٰ احسن الجزاء۔

### ۷۹ تسہیل البیان فی رسم خط القرآن: ۱۴۰۵ھ

رسم خط عثمانی پر جناب المتری نذر محمد صاحب اعلیٰ امر و ہوی کار سالہ، مصنف عثمانی کی رسم و کتابت پر یہ ایک نایاب رسالہ تھا، اس میں اغلاط بہت تھیں، صاحب تذکرہ نے اس پر بڑی توجہ سے کئی نظر ڈالی، ابتداء میں ایک مقدمہ کے ساتھ مصنف کے مختصر حالات شامل کر کے اسے شائع کیا۔

### ۸۰ تیسیر القراءت فی السبع المتواترات: ۱۴۰۶ھ

حضرت مولانا تھالوی نے قراءت سبعہ کے اجراء کی سہولت و آسانی کے لیے ایک مختصر کتاب تنشیط الطبع فی اجراء السبع تصنیف فرمائی تھی، جس میں حضرت نے رواۃ سبعہ کے مشہور اصول و قواعد درج فرماتے ہوئے پاؤ پارے کا جمع

عظمیٰ میں اجراء فرمایا تھا، جو حضرت کانادر کارنامہ تھا، اگر یہ اجراء اس انداز پر نہ کر دیا گیا ہوتا تو کیا کچھ دقتیں پیش آتیں ظاہر ہے، حضرت کے زمانے میں صلاحیتیں مضبوط تھیں، بلاشبہ اتنا اجراء کافی وافی تھا، ارباب فن اسی سے کام چلاتے رہے۔

صاحب تذکرہ جب دارالعلوم دیوبند آئے اور شعبہ قراءت میں ذمہ دارانہ خدمات میسر ہوئیں تو طلبہ کی روز افزوں کمزور ہوتی ہوئی صلاحیتوں پر غور کرتے رہے۔ ۱۴۰۵ھ میں آپ نے ایک پاؤ اجراء جمع عظمیٰ پر اکتفا نہ کرتے ہوئے اس سال نصف پارہ اجراء کرایا اور اسے قلم بند کرادیا، قلم بند ہو جانے سے آسانی ہوئی تو اس نصف پارے کے ساتھ قراءت سب کے مکمل اصول و فروش یعنی ہر ہر راوی کے مکمل اصول راویوں کی روایت کے نمونے کے ساتھ، ایک گراں قدر مقدمہ منسلک کیا جس میں ائمہ قراءت ان کے زوات کے مختصر حالات، اس علم کی اصطلاحات کا بیان ہے۔

یہ کتاب ۱۴۰۶ھ سے مقبولیت کے ساتھ طبع ہوتی رہی، مگر اسی کے ساتھ قدر دان فن کی جانب سے دعاؤں کے ساتھ مزید اضافہ کی خواہش و فرمائش ہوتی رہی۔

ہر ایڈیشن پر قراء، اساتذہ اور طلبہ قراءت کی جانب سے ایک پارہ، جزء الم تک اجراء کی فرمائش ہوتی رہی، مگر اشتغال کی کثرت نے ادھر توجہ دینے کی فرصت نہ دی۔

جب اس کتاب کی طبع ششم کا وقت آیا تو بالآخر وقت نکال کر نصف پارہ سے بڑھا کر الم کو مکمل کر دیا، الگ الگ روایتوں میں اصول و قواعد پر اگرچہ اور حضرات نے کام کیا ہے، خاص طور پر شیخ القراء جناب مولانا المقری رحیم بخش (م ۱۴۰۲ھ) کا کام بیش قیمت ہے، مگر یہ کتاب متعلقات کی جامعیت کے اعتبار سے ایک بالکل منفرد کتاب بن گئی ہے۔

﴿﴿ قراءات عشرہ کا حامل قرآن کریم: (بطریق مشاطبیہ ولذرة) ۱۴۰۶ھ﴾﴾

صاحب تذکرہ نے اس قرآن کریم کے آغاز میں جو پیش لفظ تحریر فرمایا ہے،

مناسب ہے کہ اسے یہاں نقل کر دیا جائے، آپ لکھتے ہیں:

”ایسے زمانہ میں جب کہ ایک روایت مشہور ہوگئی ہو اور دیگر قراءت دروایات متروک ہو رہی ہوں، تو بایں صورت پڑھنا، پڑھانا، لکھنا اور شائع کرنا نہایت ضروری ہے، چنانچہ اپنے دور کے اصحاب فن نے ہمیشہ اس اہم ضرورت کا احساس کیا ہے۔“

آج سے ترانوے سال قبل (اور اب ۱۱۳ سال قبل) ۱۳۱۳ھ میں حضرت قاری عبدالرحمن محدث پانی پٹی (م ۱۳۱۳ھ) کے فرزند قاری عبدالعظیم صاحب کے زیر اہتمام مطبع فیض عام سے ایک قرآن کریم شائع ہوا جس کے حاشیہ پر قراءت سب سے درج ہے اسی طرح اکہتر سال قبل (اور اب نوے سال قبل) ۱۳۲۵ھ میں المستری عنایت اللہ عظمیٰ (م ۱۳۶۵ھ) نے قراءت سب سے اختلاف پر مشتمل قرآن کریم کے حواشی تحریر فرمائے، یہ نسخہ ساڈھوہ ضلع انبالہ سے ربیع الثانی ۱۳۳۵ھ میں باہتمام قاری محمود الحسن طبع ہوا، بین السطور میں حکیم الامت حضرت تھانویؒ کا ترجمہ ہے، اس قرآن کریم کے تذکرے سے پتہ چلتا ہے کہ اس نسخہ کے ساتھ قراءت سب سے کے اصولی اختلافات سے متعلق رسالہ بھی منسلک تھا، جس پر حضرت عبدالرحمن صاحب پانی پٹی کی تقریباً درج تھی، مگر غالباً بعد کے ناشرین قرآن نے اس رسالہ کو حذف کر دیا، کیوں کہ جو نسخہ راقم کے پاس ہے، اس میں وہ مذکورہ رسالہ اور تقریباً نہیں ہے۔

اب اس قسم کے قرآن کریم (مطبوعہ) بالکل نایاب ہیں ضرورت تھی کہ کوئی صاحب فن اس جانب توجہ کرتا اور نہ صرف قراءت سب سے بلکہ قراءت عشرہ متواترہ کے اصولی اور فردی اختلافات کے ساتھ قرآن کریم کی طہاعت کا انتظام ہوتا۔“

ہائے افسوس! آج مدارس عربیہ کے پاس علوم و فنون وہ خواہ عالیہ ہوں یا الیہ، سب

کے لیے روپیوں کی کمی نہیں ہے، دن رات علوم کی تجدید و تشریح پر غور و فکر ہوتا ہے، روپے پانی کی طرح بہائے جاتے ہیں، مگر نہیں توجہ دیتے تو افضل العلوم اور اقدم العلوم تجوید و قراءت کی جانب جس کا تعلق براہ راست الفاظ و معانی قرآن سے ہے، نہیں روپے ہیں تو اس اہم علم کے لیے، ذرا ایک نظر ڈال لی جائے، اس علم کے خدام کی طرف کہ اگر کسی عربی مدرسہ میں کوئی استاذ تجوید و قراءت ہے بھی تو اسے کس طبقہ، گریڈ اور اسکیل میں رکھا جاتا ہے، اسے کیا تنخواہ دی جاتی ہے۔ انھیں مجرمانہ بے اعتنائیوں کے نتیجے میں آج تعلیم و تعلیم کے لیے اساتذہ اور طلبہ کیاب ہوتے جا رہے ہیں۔

دور کیوں جائیں، خود صاحب سوانح اپنی ڈائری میں لکھتے ہیں:

”۱۳۳۲ھ میں جب مدرسہ فلاح دارین ترکیسر حاضر ہوئی۔ قراءت سب سے،

قراءت سب سے، قراءت سب سے عشرہ کے مجموعی طلبہ جن کے ختم کی تقریب سب سے

شرکت ہوئی، جہاں ایک طرف اس علم کی خدمت اور اس میں اساتذہ اور طلبہ

کے انہماک اور محنت و توجہ سے چونٹھ طلبہ کی تعداد سامنے آنے سے قلبی مسرت

حاصل ہوئی، وہیں خود دار العلوم دیوبند جو ام المدارس کہلاتا ہے، ہر ہر جماعت

میں طلبہ کی ایک کثیر جماعت ہوتی ہے، ایک ایک جماعت کی متعدد ترتیبیں

ہوتی ہیں مگر قراءت سب سے عشرہ میں تعداد کیا ہے، سب سے کل داخلہ دس، عشرہ

میں کسی سال ایک، اور کسی سال میں ایک بھی نہیں، اس پر کیا تبصرہ کیا جائے،

اس صورت حال پر بے غم بھی ہوا، ناظر سر بگریباں ہے اسے کیا کہئے۔“

مذکورہ بالا اندوہناک صورت حال میں کہاں سے ایسا صاحب فن ہمت کر کے

ایسے قرآن کریم کی طباعت کے لیے سامنے آتا۔

بالآخر اس دور میں بھی یہ سعادت آپ کے نصیب میں آئی۔

بلاشبہ

ایں سعادت بزور ہاز و نیست تانہ بخشہ خدائے بخشندہ!

آگے آپ لکھتے ہیں:

”عرصہ سے راقم منتظر رہا مگر صدائے برنخواست، بلاً خراجاب کے مشورہ کے بعد اپنی علمی بے بغضامتی کے باوجود، اس کام کو جمادی (۱) ۱۴۰۶ھ میں بنام خدا اسی کی مدد سے شروع کیا اور تعلیمی و تدریسی مشغولیات کے ساتھ اس میں لگا رہا، بحمد اللہ تعالیٰ دو ماہ کے عرصہ میں پورا ہو گیا۔“

قراءات عشرہ کے حامل اس قرآن کریم کے آغاز میں صفحہ ۶، سے صفحہ پچیس تک ایک گراں قدر مقدمہ ہے جس کے تحت درج ذیل عنوانات نظر آتے ہیں:

کتب سماوی اور قرآن — تاریخ نزول قرآن — حفاظت قرآن — عہد بہ عہد — علم تجوید اور اس کی تاریخی حیثیت — اس عنوان کے ذیل میں:

تجوید کی تعریف — حروف اصلیہ و عربیہ کے مخارج، ان کی صفات لازمہ و عارضہ — اور وقوف کے ضروری قواعد کا بیان —

علم قراءت اور اس کے مبادی — اس عنوان کے تحت، علم قراءت کی تعریف، موضوع، غرض و غایت وغیرہ کا بیان، قراءۃ عشرہ اور ان کے رواد و طرق کا بیان، اہم اور ضروری اصطلاحات — اجراء اور اس کی قسمیں اور — نزول قرآن علی سبب احرف پر کلام — چند اصطلاحات جن کا استعمال فروعی اختلاف میں ہوا ہے — رموز جو اس فن میں مستعمل ہوتے ہیں۔

مقدمہ کے بعد عملی طور پر قراءت عشرہ بطریق شاطبیہ و لذتہ کے مکمل اصول و قواعد بیان کیے ہیں۔ اور ۱۴۱۸ھ کے ایڈیشن میں اختلاف تعداد آیات قرآنی سے متعلق ایک رسالہ ”نشر المرجان فی تعداد آیات القرآن“ بھی مطبوع ہوا۔

خلاصہ یہ ہے کہ اس قرآن کریم کے ساتھ شروع میں ایک ایسا رسالہ منسلک ہے جسے ہاتھ میں لینے کے بعد علم تجوید، علم وقوف، علم تعداد آیات قرآنی، اور علم قراءت عشرہ

کے ضروری مسائل سے متعلق معلومات کے لیے کسی بھی کتاب کی حاجت نہ رہے گی۔  
اس کے بعد قرآن کریم شروع کرتے وقت ہر صفحہ کے حاشیہ پر اس صفحہ کے  
فروغی مسائل و فروشی اختلافات کا بیان ہے، ساتھ ہی ہر صفحہ کے کلمات ممال اور مدغم  
مذکور ہوئے ہیں۔

سورہ بقرہ تک کلمات ممال کا تفصیلی بیان ہے، اس کے بعد اجمالی کیوں کہ پھر  
تفصیل کی چنداں ضرورت نہیں رہ جاتی، اسی طرح کلمات مدغم میں ادغام صغیر کا ذکر  
تفصیلی ہے، اور چون کہ یہ مشہور ہے کہ حسب اختیار شاطبی، صاحب ادغام کبیر سوئی  
ہی ہیں، اس لیے صرف ادغام کبیر کے کلمات ذکر کر دئے گئے ہیں، اس فن سے  
اشتغال رکھنے والوں کے لیے یہ بدیہی چیز ہے۔

قراءت عشرہ کا حامل قرآن کریم — بلاشبہ یہ آپ کا مجددانہ کارنامہ ہے،  
یہی وجہ ہے کہ عارف باللہ حضرت مولانا قاری سید محمد صدیق صاحب باندوی نے مکہ  
معتزہ میں جو احرم میں اپنی قیام گاہ پر اپنے ایک خاص مرید سے فرمایا تھا۔  
”یہ شخص علم قراءت کا مجدد ہے۔“

حضرت باندوی کا یہ ارشاد خالی از مبالغہ ہے۔

قدر گوہر شاہ داند یا باند جوہری

اس عظیم کارنامہ کو دیکھ کر بعد میں اسی کی نقل اتاری گئی اور ممالک عرب میں بعض  
قرآن کریم ۱۳۱۲ھ میں بلور اس کے بعد بالکل اسی طرح کے مطبوع ہوئے۔

❖ ۱۲ ❖ دارالعلوم دیوبند اور خدمات تجوید و قراءات: ۱۳۰۶ھ

اس کتاب میں درج ذیل عنوانات پر روشنی ڈالی گئی ہے:

(۱) دارالعلوم کی مختلف النوع خدمت (۲) شعبہ تجوید و قراءات (۳) دارالعلوم  
دیوبند کی نشاۃ ثانیہ (۴) اس فن کی علمی اور تصنیفی خدمات (۵) دور ماضی کے



اساتذہ تجوید و قراءت - (۶) موجودہ اساتذہ تجوید و قراءت - اس عنوان کے تحت دارالعلوم کے (اس رسالہ کے دوسرے ایڈیشن کی طباعت کے وقت) موجودہ اساتذہ تجوید و قراءت کا تعارف ہے۔

مصنف پیش لفظ کے تیسرے عنوان کے تحت ارقام فرماتے ہیں:

”دارالعلوم دیوبند: جہاں حدیث، تفسیر، فقہ و فتاویٰ، عربی زبان، طب و حکمت، منطق و فلسفہ، تالیف و تصنیف، ترجمہ و تشریح، دعوت و تبلیغ، سلوک و معرفت، اصلاح و تزکیہ اور مناظرے و مباحثے کے میدانوں میں محیر العقول کار نے انجام دیے۔ مثالی افراد تیار کیے۔ اقدم العلوم تجوید و قراءت جیسے اہم لطیف اور عظیم الشان علم پر خصوصی توجہ دی، اس مقدس علم کو برصغیر کی تاریخ میں پہلی بار اور کہیں زیادہ بار آور بنانے کے لیے، مربوط، منظم، اور مرتب انداز اختیار کیا، باصلاحیت، مخلص اور ماہر اساتذہ فن کی خدمات حاصل کیں اور ایسے رجال تیار کیے جن کے دم سے آج بزم تجوید و قراءت کی رونق قائم ہے۔“

”زیر نظر رسالہ میں دارالعلوم دیوبند کے اسی شعبہ تجوید و قراءت کی تاریخ، پس منظر اور خدمات و کارناموں پر مختصر روشنی ڈالی گئی ہے۔“

دارالعلوم کے موقر استاذ حدیث حضرت مولانا ریاست علی صاحب بجنوری مدظلہ العالی اس رسالہ پر اپنی گراں قدر تقریظ میں یوں رقم طراز ہیں:

”فرزندان دارالعلوم نے مختلف علوم و فنون سے متعلق جو لاکھوں سے معجزات کتابیں اسلامی کتب خانہ کو دی ہیں، اگر ان کی صرف فہرست تیار کی جائے، تو وہ خود ایک ضخیم تالیف سے کم نہ ہوگی، اس مختصر تحریر میں جناب مولانا قاری صاحب صاحب صدر شعبہ تجوید و قراءت دارالعلوم دیوبند نے فرزند ان دارالعلوم کے ان کارناموں میں صرف فن تجوید و قراءت کے سلسلے میں ایک مختصر اور جامع تعارف کلم بند فرمایا ہے، اس کے لیے ان کا جتنا بھی شکریہ ادا کیا

جائے کم ہے، جب کہ اس فن کی تدریسی اور تصنیفی خدمت کے سلسلے میں تاریخ خود مولانا قاری لکھنوی کا نام بھی جلی حروف میں لکھ رہی ہے، کہ موصوف کی قلمی خدمت کا محور یہی فن ہے اور وہ اب تک اس موضوع پر پچاس سے زائد کتابیں اسلامی کتب خانوں کو مرحمت فرما چکے ہیں، اور اس فن کی قدر و قیمت جاننے والوں نے موصوف کی خدمات کو خراج تحسین پیش کیا ہے۔ اللہم زد فزود۔

صاحب سوانح تجوید و قراءت کے علاوہ سیرت و سوانح اور فقہ وغیرہ پر بھی اردو میں تقریباً اٹھارہ کتابیں لکھیں ہیں تعارف حسب ترتیب اپنے موقع پر آئے گا۔

### ﴿۱۳﴾ الفوائد البہیة شرح الدرّة المضیة: ۱۲۰ھ

محقق ابن الجزریؒ کو شعر و شاعری سے فطری ذوق تھا، اس ملک سے آپ نے قرآن وحدیث کی بڑی خدمات انجام دیں، نثری محققانہ کتب کی طرح منظوم کتابیں اور علمی و فنی متعدد تصانیف بھی آپ کی یادگار ہیں جن میں تجوید و قراءت کے اصول و ضوابط منضبط کیے، ان تصانیف میں آپ کا قصیدہ "الدرّة المضیة" کو ایک خاص مقام حاصل ہے۔ جن کے اشعار کی تعداد دو سو چالیس ہے۔ یہ قصیدہ بھی اپنی خصوصیات کے باعث اہل فن کی توجہات کا مرکز رہا ہے، اس کی شرحیں لکھی گئیں اردو زبان میں کسی شرح کی اطلاع ہندوستان میں نہیں تھی، اس کی بڑی شدید ضرورت تھی۔

آپ کے شاگرد رشید مولانا قاری محمد ابراہیم صاحب رنگونی جنھیں بطور خاص حضرت مولانا قاری سید صدیق احمد صاحب باندوی رحمۃ اللہ علیہ نے قراءت سبعہ وعشرہ پڑھنے کے لیے یہاں بھیجا تھا، انھوں نے خاص طور پر اس کی مختصری تشریح کی فرمائش کی، موصوف کی خواہش و فرمائش پر آپ نے اس کی تشریح کا کام کیا۔

علم تجوید کی اہمیت اور ضرورت | ﴿۱۳﴾ خلاصۃ الترتیل: ۱۲۰۸ھ | مسلمات دین میں سے ہے، حروف

قرآنیہ کا صحیح تلفظ اور ادائیگی کما انزل اسی علم پر موقوف ہے۔

حد سے بڑھی ہوئی مصروفیت کا یہ دور، اپنے موضوع پر ایک ایسے مختصر اور جامع مطالب رسالہ کا مقتضی ہے جو کم سے کم وقت میں سہل الحصول ہو۔ یہ رسالہ "خلاصۃ الترتیل" اسی تقاضے کی تکمیل کے لیے مرتب کیا گیا ہے۔

صرف چار صفحات میں مخارج و صفات لازمہ و عارضہ، چار صفحات میں وقوف اور اس کے متعلقات، ایک صفحہ میں تفرقات، ایک صفحہ میں "قرآن عزیز کے متعلق مفید اعداد و شمار"، ڈیڑھ صفحہ میں "ہدایات برائے درجہ حفظ، اور نصف صفحہ میں "ائمہ قراءت عشرہ متواترہ اور ان کے رواد کا بیان ہے۔ کل سولہ صفحات میں ترتیل کا خلاصہ اور عطر آ گیا ہے۔

اردو زبان میں قراءت کے اصول پر

﴿۱۵﴾ روح القراءت: ۱۴۰۹ھ

نہایت مفید کتاب ہے، اس کتاب کے یاد کر لینے کے بعد قراءت کی متداول کتاب التیسیر لللدانی اور شاطبیہ کی تعلیم نہایت آسان ہو جاتی ہے۔ آپ کی اس موضوع پر مکمل اور جامع کتاب "تیسیر القراءت فی السبع المتواترات" مطبوع ہے، روح القراءت اور تیسیر القراءت سے اردو داں حضرات کے لیے قراءت سبعہ کی تعلیم آسان ہو گئی ہے۔

﴿۱۶﴾ ایضاح العشر فی حل طیبة النشر للجزری: ۱۴۱۰ھ

علامہ شمس الدین ابوالخیر محمد بن الجزری، الامام فی القراءۃ المحقق (م ۸۴۳) کی عبقری شخصیت کسی تعارف کی محتاج نہیں۔ آپ کی تمام تصانیف میں "النشر فی القراءت العشر" معروف بہ "نشر کبیر" کی زبردست اہمیت ہے، اس کتاب میں آپ نے کمال ہی کر دیا ہے، مسائل مختلفہ میں ایسی تحقیق اور چھان بین کی ہے کہ اس سے زیادہ ممکن نہیں۔ یہ کتاب دو ضخیم جلدوں میں تقریباً ایک ہزار صفحات پر مشتمل ہے۔

اللہ تعالیٰ نے آپ کو نثر کی طرح لفظ میں بھی ید طولیٰ عطا فرمایا تھا، دونوں پر قدرت یکساں تھی، آپ نے اپنے اس ملکہ سے بڑی عظیم خدمات انجام دیں، جب "نثر کبیر" کے اندر پھیلے ہوئے محققانہ مسائل قراءت کو لفظ کے قالب میں ڈھالنا چاہا اور اس ضخیم کتاب کی تلمیذ اور اس کے اصل مقصد یعنی قراءت عشرہ اور اس کے مسائل کا عطر نکالنے پر آئے تو مصنف کی مہارت اور غیر معمولی کمال دیکھئے کہ صرف ایک ہزار (اور پندرہ) اشعار میں منظوم فرما دیا، اسی موقع کے لیے جگر مرحوم نے کیا خوب کہا ہے۔

داستان شوق جب پھلی تو لامحدود تھی اور جب کٹی تو تیرا نام بن کر رہ گئی  
جیسا کہ معلوم ہے کہ نثر کے مقابلہ میں لفظ مشکل ہوتی ہے، لفظ میں ردیف اور قافیہ کی پابندی کے باعث محذوفات اور کنایات و اشارات سے کام لینا ناگزیر ہوتا ہے پھر یہ کہ اس قصیدہ میں جا بجا مختلف قسم کے رموز کا استعمال بھی ہوا ہے جس سے لفظ ایک چیتا بن گئی ہے، اس لیے اسے اہل و آسان کرنے کے لیے اس کی شرحیں لکھی گئیں۔

صاحب سوانح کے پاس محقق کا یہ اہم قصیدہ عرصہ سے زیر درس رہا، بڑوں اور بزرگوں کے حکم پر اس کی مختصر تشریح کا ارادہ کر لیا اور تقریباً ایک سال میں اس کی تشریح و تسہیل کا کام پورا ہوا۔

اس شرح میں اختصار کو ملحوظ رکھا گیا، مگر جہاں ضرورت سمجھی گئی تفصیل بھی کی گئی ہے۔ کتاب کے شروع میں اس علم سے متعلق ایک مفید مقدمہ بھی ہے جس سے تمام ضروری امور پر روشنی پڑتی ہے۔

﴿﴾ حضرت تھانوی کے پسندیدہ واقعات: ۱۴۱۰ھ

ناٹل اور سرورق پر جو تحریروں کا نظارہ دیتی ہوئی نگاہ کو یہیں روک لیتی ہے وہ ہے "اخلاص کے استحضار" زندگی میں صالح انقلاب اور تقریر میں اچھپی کے لیے حضرت تھانوی کے پسندیدہ واقعات۔

اس کے بعد ورق اٹنے کے بعد آنکھوں کو نور کا سامان ملتا ہے، حضرت مولانا محمد عثمان صاحب معروفیؒ کے تخریج کردہ لوح تاریخ کے جملوں سے، یہاں یہ وضاحت مناسب ہے کہ کتاب کے لیے تاریخ کی تخریج ۱۳۰۹ھ کے حساب سے ہے، کتاب آخری شکل میں مطبوع ہوئی ۱۳۱۰ھ میں۔

ذیل کے تاریخی الفاظ اسی روشنی میں دیکھے جائیں:

لَوْحٌ مَوْسُوْمٌ بِتَارِيخِ

۱۳۰۹ھ

بِسْمِ اللّٰهِ الرَّحْمٰنِ الرَّحِیْمِ

۱۹۸۹ء

نَحْمَدُ الْمَلِكَ الْمُحْصِي الْحَكِيمَ وَنُصَلِّي عَلَى رَسُولِهِ الْكَرِيمِ

۱۳۰۹ھ

ہادی ہند حضرت تھانویؒ کے: پسندیدہ واقعات خاصہ

۱۹۸۹ء ۱۳۰۹ھ

تذكرة العفاف لاولى الابصار. الاياتها الساقية لاولى الابصار تذكرة

۱۹۸۹ء

۱۹۸۹ء

مرتب گنج نایاب ابوالحسن الاعظمی

۱۳۰۹ھ

قطعہ تاریخ اجود

۱۳۰۹ھ

حکایات قصص ہیں یادگار اسلاف کی اپنے ❀ عزیز اخلاف جن کو زندہ و پابندہ کرتے ہیں  
 حکایات گذشتہ نے مسائل حل کیے کتنے ❀ بہت سی منزل گم گشتہ کو پابندہ کرتے ہیں  
 مضامین خشک کو دل چسپ یہ تمسے بناتے ہیں ❀ بہت سی گتھیاں ابھی ہوئی رخشندہ کرتے ہیں  
 کیا ہے جمع قادی ابوالحسن نے واقعات خوب ❀ نصیحت، موعظت، حکمت کو جو پابندہ کرتے ہیں

عیاں سال طباعت شعرزیریں سے جمال فرود ❁ سنہ ہجری کو بھی اصحاب معنی زندہ کرتے ہیں  
 ۱۹۸۹ء ، ۱۳۰۹ھ

اس کتاب کے تعارف کے طور پر حضرت مولانا سعید احمد صاحب پالپوری  
 مدظلہ العالی کے تقریظی کلمات درج کیے جانے زیادہ مناسب ہیں، تقریظ کے  
 تیسرے صفحہ پر یہ پیرگراف نظر آتا ہے:

”اس آخری دور میں اللہ تعالیٰ نے بیان کی جو قوت حکیم الامت حضرت  
 مولانا شرف علی صاحب تھانوی قدس سرہ (م ۱۳۶۲ھ) کو عطا فرمائی تھی، وہ  
 کسی سے پوشیدہ نہیں، آپ کے سیکڑوں مواعظ آج مطبوعہ شکل میں موجود  
 ہیں،..... جن لوگوں کو ان وعظوں میں شرکت کی سعادت نصیب ہوئی ہے وہ  
 بتاتے ہیں کہ مجمع ہمد تن گوش رہتا تھا، کسی کو ذرا اکتاہٹ محسوس نہیں ہوتی تھی،  
 اس میں حضرت قدس سرہ کی شخصیت کا بھی اثر تھا مگر زیادہ دلچسپی لوگوں کو انداز  
 بیان کی وجہ سے ہوتی تھی، آپ دقیق سے دقیق مضامین تمثیلات، قصص و  
 حکایات اور چیدہ اشعار و امثال کے ذریعہ سمجھاتے تھے اس لیے لوگ خوب  
 محظوظ ہوتے تھے، اور دامن مراد بھر کر لوٹتے تھے، الغرض حضرت قدس سرہ  
 کے مواعظ میں حکایات برائے حکایات اور برائے دراز نفسی نہیں ہوتی تھیں  
 بلکہ وہ ایک انوکھا انداز خطابت تھا جو لوگوں کے لیے نہایت مرغوب تھا۔

میری عرصہ سے خواہش تھی کہ کوئی جوان ہمت بیڑہ اٹھاتا اور حضرت تھانوی  
 قدس سرہ کے مواعظ کے ہزاروں صفحات میں پھیلی ہوئی حکایات کو جمع کرتا  
 تاکہ دیندار لوگوں کے لیے اور ہندو مواعظت سے دلچسپی رکھنے والوں کے لیے  
 وہ حکایتیں خوانینما ثابت ہوئیں اور مقررین ان سے استفادہ کرتے۔

مجھے بے حد خوشی ہوئی کہ میرے دوست مکرم و محترم جناب مولانا قاری ابوالحسن  
 صاحب اعظمی زید مجد ہم اسٹاذ شعبہ قراءت دارالعلوم دیوبند نے ہمت کی اور

میری دیرینہ آرزو پوری کی، انہوں نے حضرت تھانوی کے مواعظ کا وسیع مطالعہ کیا اور ان میں سے عام دلچسپی کی حکایات کا ایک مجموعہ مرتب کیا جو قارئین کی خدمت میں پیش ہے۔

قاری صاحب موصوف نے ہر حکایت پر ایک نہایت دلچسپ عنوان بھی قائم کیا ہے جس سے اس حکایت سے حاصل ہونے والا سبق بھی بیک نظر سامنے آ جاتا ہے۔

اس میں شک نہیں کہ موضوع کو سامعین کے ذہن نشیں کرانے میں واقعات و حکایات کو ایک خاص اور اہم مقام حاصل ہے، چنانچہ قرآن کریم میں پھیلے ہوئے واقعات و قصص اور بکھری ہوئی حکایات و تمثیلات سے اس کی اہمیت کا بخوبی اندازہ کیا جاسکتا ہے، ارشاد باری ہے: "وَكُلًّا نَقُصُّ عَلَيْكَ مِنْ أَنْبَاءِ الرُّسُلِ مَا نَحْنُ بِهٖ فَرَادِكُمْ وَجَاءَكَ فِي هَذِهِ الْحَقُّ وَمَوْعِظَةٌ وَذِكْرَى لِلْمُؤْمِنِينَ. (ہود آیت ۱۲۰) ترجمہ: اور پیغمبروں کے قصوں میں ہم یہ سارے (مذکورہ) قصے آپ سے بیان کرتے ہیں جن کے ذریعے سے ہم آپ کے دل کو تقویت دیتے ہیں (ایک فائدہ بیان قصص کا یہ ہوا) اور ان قصوں میں آپ کے پاس ایسا مضمون پہنچا ہے جو خود بھی راست (اور قطعی ہے) اور مسلمانوں کے لیے (برے کاموں سے روکنے کے لیے) نصیحت ہے (اور اچھے کام کرنے کے لیے) یاد دہانی ہے (یہ دوسرا فائدہ بیان قصص کا ہوا، ایک فائدہ نبی کے لیے اور دوسرا فائدہ امتی کے) (ترجمہ حضرت تھانوی)۔

بہر حال وعظ و تقریر میں واقعات اور قصص اور حکایات و تمثیلات کی جو اہمیت اور افادیت ہے وہ واعظین و مقررین پر واضح ہے، مجمع کو جمائے رکھنے، دلچسپی اور دلچسپی پیدا کرنے اور اپنی بات حاضرین اور سامعین کے ذہنوں میں بٹھانے اور اپنی تقریر کو مقبول عام بنانے کے لیے واقعات و قصص کا باسوتغ استعمال بھی بہترین نسخہ ہے۔

مرتب کتاب نے یہ عمدہ نسخہ پیش کر کے اس طبقہ کی جانب سے لائق صد شکر یہ کارنامہ

انجام دیا ہے، اور سب سے پہلا واقعہ یہ عنوان — "جَزَاكَ اللَّهُ كَهْمِ بَازِي كَرْدِي! كَع ذَرِيْعَه بِيَان كَر كَع پُورِي كِتَاب كُو چَشْم كَشَا بِنَا دِيَا هِي۔

﴿۱۸﴾ اِظْهَارُ النِّعَمِ تَرْجَمَهُ اِخْتِصَارُ الْقَوْلِ عَلٰى كَلًّا وَبَلٰى وَنَعَم ۱۴۱۲ھ  
علم ووقف کسی طرح تجوید سے کم اہمیت کا حامل نہیں ہے، اسی بناء پر ائمہ متاخرین نے یہ شرط لگادی ہے کہ وقوف وابتداء میں معرفت و مہارت حاصل کیے بغیر کسی کو معلم بننے کی اجازت نہ دی جائے۔

غیر عربی داں، مواقع ووقف، ابتداء اور اعادہ سے ناواقفیت کے باعث، وقف ابتداء یا اعادہ ایسے بے موقع اور بے محل کرتے ہیں کہ واقف کار حضرات کو سخت تکدر ہوتا ہے۔  
قرآن کریم میں بعض کلمات ایسے ہیں کہ اگر کسی جگہ ان پر وقف حسن ہے تو اسی کلمہ پر بعض جگہ وقف مکروہ بھی ہے، یہی حال ابتداء اور اعادہ کا بھی ہے، انھیں کلمات میں "کَلًّا" — "بَلٰى" — اور "نَعَم" بھی ہیں۔

ان پر وقف وابتداء سے متعلق تقریباً ایک ہزار سال پہلے علامہ ابو محمد علی ابن ابی طالب القمیر دانی الاندلسی (م ۱۴۳۷ھ) نے ایک مستقل تصنیف فرمائی ہے جس کا نام تھا "شرح علی، کَلًّا وَبَلٰى وَنَعَم"۔

موصوف نے پھر خود ہی اس کتاب کی تلخیص کی۔ جو موسوم ہے "اختصار القول فی الوقف علی 'کَلًّا' و 'بَلٰى' و 'نَعَم' کے ساتھ۔  
یہ کتاب عربی زبان میں تھی اس لیے اردو میں منتقل کیا جانا نہایت ضروری تھا، اسی اہم کام کو صاحب سوانح نے "اظہار النعم" اسخ کے نام سے انجام دیا ہے۔

علم تجوید وقرأت علوم نقلیہ | ﴿۱۹﴾ اِجَازَةُ الْقُرْآنِ الْكَرِيمِ: ۱۴۱۲ھ | میں سے ایک علم ہے، اس کی

تعلیم و تعلیم کے لیے مہبط وحی و سرچشمہ علوم، پیغمبر علیہ السلام کی ذات اقدس کے ساتھ استناد ضروری ہے، جس علم نقلی کی سند آپ صلی اللہ علیہ وسلم تک نہ ہو اس کا دین میں



کوئی اعتبار نہیں، حضرت عبد اللہ بن مبارک رحمۃ اللہ علیہ کا مشہور مقولہ ہے ”لو لا الاسناد لقال من شاء ما شاء“۔

اسی اہمیت کے پیش نظر اہتمام کے ساتھ اسے بیش از بیش مفید بنا کر طبع کرایا گیا ہے، جس میں رولڈ و درلڈ مفصل اور مکمل سلسلہ اسناد پیغمبر علیہ السلام تک پہنچایا گیا ہے۔ ساتھ ہی ”احباب اور مقررین کی خدمت میں ضروری گذارشات“ کے عنوان سے اہم وصیت بھی ہے۔ اس کے بعد ”متعلم اور معلم کے آداب“ پر ایک مضمون ہے۔ آخر میں صاحب سوانح سے متعلق ایک مضمون ”ایک مثالی شخصیت“ ایک مختصر سوانحی خاکہ زیب کتاب ہے۔

قراءات عشرہ بطریق شاطبیہ ﴿۲۰﴾ جواہر القراءات: ۱۴۱۳ھ | دورہ کے مکمل اصول، مع یاءات

اضافت و یاءات زوائد۔

۱۷ مارچ ۱۹۹۰ء کو مسلم ﴿۲۱﴾ قرآنی املاء اور رسم الخط: ۱۴۱۳ھ | یونیورسٹی علی گڑھ میں

نظامت سنی دینیات کے زیر اہتمام دورہ کل ہند قراءت قرآن کانفرنس کا انعقاد ہوا، جس میں تھائی لینڈ، بلیشیا، افغانستان، اور اپنے ملک کے قراء اور اسلامی علوم کے ماہرین نے شرکت کی، اس کانفرنس کے لیے قراءت کے جن اہم موضوعات پر مقالات لکھوائے گئے ان میں ایک موضوع ”قرآنی املاء اور رسم الخط“ بھی تھا۔ یہ موضوع صاحب سوانح سے متعلق کیا گیا یہ اہم موضوع ابتداءً متعدد حضرات کے حوالہ کیا گیا، مگر سب نے معذرت کی، صاحب سوانح کے ذمہ بھی دوسرا ہی موضوع دیا گیا، مگر بدلتا رہا، اور پھر آخر میں حکم ہوا کہ اسی مذکورہ موضوع پر قلم اٹھائیے۔

آپ نے اسے لکھا اور خوب لکھا، جب بعد میں لوگوں کی فرمائش پر یہ طبع کیا جانے لگا، تو اس پر حضرت مولانا ریاست علی صاحب نے اپنی تقریظ میں فرمایا:

”جناب مولانا قاری ابوالحسن صاحب زید مجدہم استاذ دارالعلوم دیوبند کو پرودگار عالم نے قرآن کریم کی خدمت کے لیے کیا کیا توفیق عطا فرمائی ہے، فن تجوید (وقراءت) کی تعلیم تو ان کا شب و روز کا مشغلہ ہے اور اس کے ساتھ قلم کی ذریعہ انہوں نے اس فن کی اتنی خدمت کی ہے کہ اپنے تمام معاصرین میں ان کو ایک ممتاز مقام حاصل ہے۔“

اس وقت احقر کے سامنے موصوف کا وہ رسالہ ہے جو مسلم یونیورسٹی میں منعقد کی گئی ”کل ہند قراءت قرآن کانفرنس“ کے موقع پر ایک مقالہ کی صورت میں تحریر کیا گیا تھا، جس کا عنوان تھا ”قرآنی املاء اور رسم الخط“۔

موضوع چوں کہ قرآن کریم کے متعلق تھا اس لیے موصوف محترم نے خوب خوب داد تحقیق دی ہے۔ فن کتابت کی تاریخ، خطوط کے اقسام، ان اقسام کے موجدین، کتابت قرآن کے اقدار، قرآن کریم کے توفیقی ہونے پر اجماع اور اس کے فوائد، مصاحف عثمانی کی تعداد اور ان میں سے محفوظ نسخوں کی موجودہ نوعیت، قرآن کریم کے مختلف کلمات کے رسم الخط کی وضاحت، قرآن کریم کی تعریب و محیط کی تاریخ اور دوسرے کتنے ہی عنوانات پر مقالہ میں سیر حاصل بحث کی گئی ہے۔

قرآن کریم سے متعلق اس موضوع پر اردو میں بہت کم تحریریں مرتب ہوئی ہیں، اس لیے امید ہے کہ قاری صاحب کی یہ کاوش اہل علم سے خراج حمین وصول کرے گی انشاء اللہ۔“

﴿۲۲﴾ التصمیم الجدید فی علم التجوید (نقشہ تجوید): ۱۳۱۳ھ

میں جب صاحب سوانح کا ۱۳۱۳ھ میں سفر حج و زیارت ہوا تو وہاں مدینہ طیبہ کے مشہور مکتبہ ”مکتبۃ الایمان“ میں ایک مدور تجویدی نقشہ آپ کو ایک عمدہ موٹے کاغذ پر رنگین طباعت کا نظر آیا۔ لیکن وہ مکمل نہیں تھا، آپ اسے یہاں

لائے اور اسے اس طرح مکمل کیا، کہ صفات عارضہ کے نقشہ کو باقی رکھتے ہوئے اسے اردو میں لکھوایا۔ ساتھ ہی اوپر نیچے جگہ نکال کر اوپری حصہ میں مخارج اور صفات لازمہ اور نیچے کے حصہ میں وقوف کے متعلقات کو فٹ کیا اور اسی کے ساتھ حلق اور زبان اور دانتوں سے متعلق حروف کے مخارج کا نقشہ دیا۔ اوپر آیت کریمہ "وَرَتِّلِ الْقُرْآنَ تَرْتِلاً" (ترتل) کو جگہ دی۔ اس طرح یہ نقشہ کے لفظ ترتیل کے مطابق بالکل مکمل ہو گیا۔

### ﴿۲۳﴾ جمعہ و عیدین کے فضائل و مسائل مع خطبات: ۱۴۱۳ھ

صاحب سوانح کا ابتداء سے یہ معمول رہا ہے کہ آپ اپنے سے متعلق طلبہ کو جمعہ اور عیدین کے خطبے بھی یاد کراتے ہیں، چنانچہ اسی ضرورت کے مطابق متعدد خطبات بھی درج کیے، ایک خطبہ علم سے متعلق اور ایک خطبہ علم تجوید کی اہمیت اور ضرورت سے متعلق، اور ایک ایک خطبہ عیدین سے متعلق، نیز حضرت شیخ الاسلام مولانا حسین احمد صاحب مدنی کا مشہور خطبہ اس کتاب کی زینت ہے، یہ کتاب بھی آپ کی بہت مقبول ہوئی۔

### ﴿۲۴﴾ ارکان اسلام: ۱۴۱۳ھ | شعبان ۱۴۱۱ھ میں دارالعلوم دیوبند کی مجلس شوریٰ میں تعلیمات کی رپورٹ

کے ضمن میں ایک تجویز منظور کی گئی وہ یہ ہے کہ:

”حفص اردو میں دینیات کی تعلیم لازمی قرار دی جائے، تاکہ طلبہ امامت وغیرہ کے ضروری مسائل سے واقف ہو سکیں۔“

اس تجویز کے تحت ۲۴ رزی قعدہ ۱۴۱۱ھ میں حسب فرمان ناظم تعلیمات راقم الحروف کی دعوت پر، زیر سرپرستی حضرت مولانا سعید احمد صاحب پلپوری مدظلہ غور فکر کے لیے شعبہ تجوید کے اساتذہ کی ایک مجلس منعقد کی گئی، مجلس میں درجہ اردو حفص

کے دو سالہ نصاب میں دینیات کی تعلیم کے لیے درج ذیل امور طے پائے۔

“(۱) درجہ حفص اردو کے طلبہ کی استعداد کو مد نظر رکھتے ہوئے دو حصوں میں

تقریباً چالیس چالیس صفحات پر مشتمل ضروری مسائل مرتب کئے جائیں۔“

مسائل درج ذیل عنوانات پر مشتمل ہوں۔

(۱) طہارت کے مسائل اس کے تحت ذیلی عنوانات پانی، وضو، غسل، تیمم،

موزوں پر مسح، جبیرہ پر مسح، معذور کے احکام۔

(۲) نماز کے مسائل اس کے تحت اوقات نماز، شرائط، ارکان، واجبات،

سنن، مستحبات، جمعہ و عیدین، تراویح کے مسائل، جنازہ کے احکام۔

(۳) مساجد کے احکام۔

(۵) زکوٰۃ کے مسائل (۶) روزے کے احکام (۷) حج کے اہم مسائل۔

(۸) نکاح کے بنیادی مسائل، خطبہ نکاح، نکاح پڑھانے کا طریقہ

(۹) طلاق کے بنیادی مسائل، عدت کے احکام۔

(۱۰) جائز اور ناجائز کا بیان، (۱۱) عقائد کا بیان، ایمان اور کفر کی باتیں،

(۱۲) بدعات کا بیان (۱۳) رسوم کا بیان۔

کتاب کی ترتیب کے لیے مجلس میں حضرت مولانا پالپوری کا نام طے کیا گیا، لیکن

موصوف نے اپنی اہم اور گونا گوں مصروفیات کے باعث صاحب سوانح کو مامور فرمایا۔

مولانا کے حکم کے مطابق رسالہ تیار کیا گیا۔ جس میں طرز یہ اختیار کیا گیا

ہے کہ ہر عنوان سے متعلق آیات قرآنی، اور احادیث نبوی مع متن و ترجمہ اور عنوان کی

اہمیت اور فضیلت کا بھی مختصر انداز میں بیان، اس کے بعد متعلقہ مسائل کا بیان ہے۔

حصہ اول میں طہارت سے — مساجد کے احکام تک — اور حصہ دوم میں

زکوٰۃ سے رسوم تک۔

اٹھارہ آیات قرآنی اور باسٹھ احادیث نبوی صلی اللہ علیہ وسلم حوالے کے ساتھ

درج کی گئی ہیں۔

مضامین کتاب سے متعلق فضائل و مسائل پر مذکورہ احادیث یاد کرادی جائیں تو حفظ حدیث کی فضیلت اور ثواب نور علی نور ہوگا۔

کتاب کا طرز ایک جامع طرز قرار دیا گیا، اور بہت سارے مدارس نے اسے طبع کرانے اور اپنے مدارس میں داخل نصاب کرنے کی خواہش و فرمائش کی۔

دارالعلوم دیوبند میں تو یہ کتاب "ایک مخصوص طبیعت و مزاج" کے باعث داخل نصاب نہ ہو سکی۔ لیکن ماشاء اللہ باہر یہ کتاب توقع سے زیادہ پسند کی گئی۔ متعدد مدارس میں داخل نصاب ہے۔

## ﴿۲۵﴾ سوانح امام ابو عبید القاسم ابن سلام: ۱۲۱۳ھ

امام ابو عبید القاسم ابن سلام ان افراد امت میں سے ہیں جن پر امت مسلمہ کے خواص ناز کرتے ہیں۔ بقول ابراہیم ابن الحنفی الحرابی البغدادی:

"تین حضرات ایسے ہیں جن کی مثال ڈھونڈنے سے بھی نہیں مل سکتی، عورتیں

ان کی مثال پیش کرنے سے عاجز ہیں ان میں سے میں نے ابو عبید القاسم بن

سلام کو دیکھا۔ میرے پاس ان کے لیے اس کے سوا کوئی مثال نہیں کہ وہ ایک

پہاڑ تھے جس میں روح پھونک دی گئی ہو"۔ (تاریخ بغداد جلد ۱۲، ص: ۴۱۴)

یہی وہ شخصیت ہیں جنہوں نے قراءت پر سب سے پہلے (بقول محقق ابن

الجزیری) کتاب "کتاب القراءت" لکھی، بہر حال ضرورت تھی کہ اردو زبان میں

بھی آپ کی سوانح لکھی جاتی۔

صاحب سوانح نے آپ کی سوانح لکھ کر بلاشبہ ایک قرض اتارا جو کم از کم اردو دنیا

کے قراء پر چلا آ رہا تھا مختصر ہوتے ہوئے بڑی لیبیلی کتاب ہے۔

## ۲۶۶ رسم المصحف (اور اس کے مصادر: ۱۳۱۳ھ)

قرآنیہ کے ارکان ثلاثہ میں سے ایک رکن ”رسم خط عثمانی کی موافقت“ بھی ہے، اس لیے مصحف کی رسم کا عنوان بڑی اہمیت کا حامل ہے۔ ہندوستان میں اب تک کوئی ایسی کتاب یا ایسا مضمون کم از کم اردو زبان میں نہیں لکھا گیا، جس میں اکٹھے اتنے ماخذ کا تعارت یا ان کی نشاندہی کی گئی ہو۔ صاحب سوانح نے اولاً بشکل مضمون رسالہ دارالعلوم دیوبند میں شائع کرایا، مضمون پڑھ کر قدردان فن اور تحقیقی ذوق و مزاج رکھنے والے ارباب علم کی جانب سے حوصلہ افزا خطوط موصول ہوئے ساتھ ہی اس کے کتابی صورت میں طباعت کی فرمائش بھی ہوئی چنانچہ یہ رسالہ شائع ہوا اور اللہ تعالیٰ نے اسے بھی بڑی مقبولیت بخشی۔

## ۲۷۷ نفخۃ الريحان فی بیان قولہ تعالیٰ آلمن: ۱۳۱۳ھ

قرآن کریم کا لفظ آلمن (سورہ یونس ع: ۵، ع: ۹) اپنے اندر بڑی پیچیدہ اور مشکل ترین بحشیں رکھتا ہے۔ حضرت امام تاج مہدی (م: ۱۶۹ھ) کے دوسری راوی حضرت ورث (م: ۱۹۷ھ) کی روایت (بطریق اذرق) میں اس کلمہ کی وجوہ و مسائل میں اغلاق و اشکال اور وقت و پیچیدگی کے باعث ہر زمانہ میں علماء فن نے اس کی تسہیل و تشریح کی جانب خصوصی توجہ فرمائی ہے۔

ورث کے لیے لفظ آلمن میں وصلاً و وقفاً پائی جانے والی وجوہ جائزہ کو پڑھنا اور پڑھانا آسان نہیں، عموماً قاری بالابقی بالا گذر جاتا ہے، اس لفظ کی گونا گوں حالتوں کی وجہ سے اس کی تمام وجوہات ذہن میں ٹھہر نہیں پاتیں، ان کا یاد رکھنا بیحد دشوار ہے، ”اس میں بڑے بڑے علماء ثابت قدم نہ رہے، چہ جائے کہ دوسرے لوگ“ (سید علی نورانی) اس رسالہ میں اولاً۔ تمام ہی قراء کے لیے اس لفظ میں نکلنے والی وجوہوں کو

حسب ترتیب رجال نمبر وار نقشوں کے ذریعہ سمجھانے کی سعی کی گئی ہے۔ اس طرح ساری وجہیں سامنے آ جاتی ہیں۔

ثانیاً: علامہ شمس الدین التوئی کی نظم ”نظم قولہ تعالیٰ العن“ کا ترجمہ اور تشریح پیش کی گئی ہے۔

ثالثاً: صاحب ”البنور الزاھرہ“ کی گیارہ اشعار پر مشتمل نظم مع ترجمہ درج کی گئی ہے۔

رابعاً: علامہ شمس الدین التوئی کے نظم میں وارہ کتب اور ان کے مصنفین کا مختصر تذکرہ ہے۔

رسالہ کے آغاز میں مورخ شہیر جناب مولانا قاضی اطہر صاحب مبارکپوری رحمۃ اللہ علیہ کی تقریظ ہے، موصوف آخر میں فرماتے ہیں:

”ان کے سلسلہ زریں کی ایک تازہ کڑی ”نفعۃ الریحان فی بیان قولہ تعالیٰ العن“ ہے، جس میں موصوف نے اس کی قراءت کے تمام مالہ و ما علیہ کو نہایت خوبی کے ساتھ جمع کیا ہے۔“

علم قراءت سے جنھیں حقیقی ذوق و مناسبت ہے وہ اس رسالہ کی قدر و منزلت کو سمجھ سکیں گے، صاحب سوانح نے نقشہ کی زبانی اس لفظ کی قراءت کو بیان کر کے قدر دان فن پر احسان فرمایا ہے۔

پیغمبر علیہ الصلوٰۃ والسلام نے قرآن کریم کی حفاظت کے سلسلے میں حفظ اور کتابت کے

دوہرے وسائل سے کام لیا۔ پیغمبر علیہ السلام نے قرآن کریم کی کتابت کے سلسلے میں ایک مستقل اور باقاعدہ شعبہ قائم فرمادیا تھا، جس میں جلیل القدر صحابہ کرام کی ایک بڑی تعداد نظر آتی ہے جو ”کاتبان وحی“ کے نام سے یاد کیے جاتے ہیں۔

قرآن کریم نے اپنے لکھنے والوں کی اعلیٰ خصوصیات کو بھی ظاہر کیا ہے ان کی

صحت کی ضمانت بھی دی ہے، ارشاد الہی ہے:

بَآيِدِي مَسْفَرَةٍ، كِرَامِ بُرْدَةٍ یعنی جو ایسے لکھنے والوں کے ہاتھوں میں ہیں جو مکرم اور نیک ہیں۔ (سورہ ہمس)

مصنفین عموماً ۴ سے ۱۲ حضرات تک کے نام گناتے ہیں لیکن تاریخی کتابوں کے مطالعہ سے ان کا تبین وحی کی پانچوں اقسام کو ملانے سے چھپن صحابہ کرام کے اسماء گرامی نظر آتے ہیں۔

اس اہم ترین کتاب میں مصنف نے تاریخی کتابوں کے حوالوں سے اس تعداد کو اکٹھا کیا ہے، اور ان حضرات صحابہؓ کے مقدس حالات کا ایک حسین و جمیل گلدستہ پیش کیا ہے۔

۲۹۹ دربار رسالت ﷺ کے مستند قراء: ۱۴۱۴ھ | احادیث اور کتب سیر و تاریخ میں جن

گرامی قدر حضرات صحابہ رضی اللہ عنہم کے اسماء گرامی بار بار دعوتِ نظارہ دیتے ہیں، جن حضرات کی خدمات اور شرف و اشتغال بالقرآن اور خصوصی تعلق اور مہارت کے سلسلے میں اقوال و ارشادات ملتے ہیں وہ مہاجرین و انصار میں سے نو شخصیات ہیں جن سے کتابوں کے اوراق روشن ہیں، شائقین حضرات کی فرمائش پر ان مبارک شخصیات کا تذکرہ الگ رسالہ کی شکل میں شائع کیا گیا ہے۔

۳۰۰ کلمات اذان میں مد کی تحقیق: ۱۴۱۴ھ | محی السنۃ حضرت

مولانا شاہ سید ابرار الحق صاحب ہر دوئی دامت برکاتہم کی دیوبند تشریف آوری ہوئی ایک جگہ اذان ہو رہی تھی، حضرت مولانا کو وہ اذان مسوع ہوئی تو اس کی جانب توجہ دلائی، اور کلمات اذان میں بے موقع اور بے جا کھینچ جان اور افراط و تفریط کی تحقیق چاہی۔ صاحب سوانح نے حسب القلم جو تحریر پیش کی اسی کو اس نام سے شائع کیا گیا۔



اس کتاب کے سلسلے میں مولانا ریاست علی صاحب زید محمد ہم نے تقریظ لکھی جس کا ایک نکل اور ج ذیل ہے:

”کلمات اذان میں مد کا مسئلہ بھی فقہ سے زیادہ تجوید سے متعلق ہے، اللہ جرائے خیر عطا فرمائے ہمارے اکابر میں حضرت مولانا ابرار الحق صاحب دامت برکاتہم نے اس غلطی کی اصلاح کے لیے بڑی جہد فرمائی ہے اور فرماتے ہیں حضرت مولانا کے موقف کو مدلل طور پر ثابت کرنے کے لیے محترم قاری صاحب زید محمد ہم نے کلم اٹھایا ہے اور وہ اپنے مقصد میں پوری طرح کامیاب ہیں۔“

اس مضمون کی تائید میں آخر میں دارالعلوم کے مفتیان کرام کی تائیدی تحریرات بھی درج ہیں، نیز حضرت مولانا محمد حنیف صاحب مفتی مدرسہ بیت العلوم سرائے میر اعظم گڑھ اور حضرت مولانا مفتی شبیر احمد صاحب مفتی مدرسہ قاسمیہ شاہی مراد آباد کی بھی تائید ہے، کتاب کے بالکل آغاز میں ”متبرک کلمات“ کے عنوان سے حضرت مولانا ہر دوئی صاحب دامت برکاتہم کی تحریر گرامی درج ہے:

”مکرمی جناب قاری ابوالحسن صاحب زید لطفہ السامی، السلام علیکم ورحمۃ

اللہ وبرکاتہ اکابر کی تحریرات گرامی کے بعد اس ناکارہ کی تقریظ کی حاجت نہ تھی مگر آپ کی خواہش کی تکمیل کے لیے سطور ذیل مسطور ہیں:

”اذان کے سلسلہ میں مرتب کردہ رسالہ دیکھا۔ ماشاء اللہ خوب تحقیق کی ہے، چراک اللہ جی خوش ہوا، اللہ تعالیٰ اس کو قبول فرماویں اور لوگوں کو نفع اٹھانے کی توفیق بخشیں۔ والسلام۔“

اس رسالہ کو اللہ تعالیٰ نے بجمہ مقبولیت بخشی، ہندوستان میں تو اس کے ایڈیشن پرائڈیشن نکلتے ہی ہیں۔ بنگلہ دیش میں بنگلہ زبان میں، پاکستان میں اردو میں، اور سعودیہ عربیہ میں عربی زبان میں کثیر تعداد میں مطبوع ہوئی۔

## ﴿۳۱﴾ اذان و اقامت کے فضائل و مسائل مع ضمیرہ کلمات

اذان میں مد کی تحقیق: ۱۴۱۴ھ

نماز کے بعد اذان کی بڑی اہمیت ہے، یہ نماز کا دیباچہ ہے، جب تک اذان سے فضائل اور مسائل کی مکمل واقفیت اور علم نہ ہو اس کی حقیقی عظمت کا احساس نہیں ہو سکتا، فقہاء نے امام کی طرح مؤذن کے اوصاف بھی بیان کیے ہیں جس سے پتہ چلتا ہے کہ مؤذن کے لیے بھی عالم اور متقی ہونا بہتر ہے تاکہ اذان سنت کے مطابق صحیح طریقہ پر دی جاسکے۔ اور اس کے صحیح نتائج و اثرات مرتب ہوں۔

اس کتاب میں صاحب سوانح نے قدرے اختصار کے ساتھ اذان و اقامت کے فضائل و مسائل احادیث کی روشنی میں پیش کیا ہے، ساتھ ہی اہم ترین رسالہ ”کلمات اذان میں مد کی تحقیق“ کو ضمیرہ کے طور پر منسلک کیا گیا ہے یہ رسالہ بھی بہت مقبول ہوا ہے۔

ہندوستان میں اردو زبان میں قراءات

شاذہ پر کوئی کتاب نہیں مطبوع ہے،

## ﴿۳۲﴾ قراءات شاذہ: ۱۴۱۵ھ

قراءات صحیحہ پر کتابیں ماشاء اللہ مطبوع ہیں۔ ضرورت تھی کہ شاذ قراءات سے واقفیت باقی رہے، تاکہ تعلیم و تعلم کی حد تک اس کا سلسلہ باقی رہے، چنانچہ صاحب سوانح نے اس جانب بھی رخ کیا۔

اس کتاب میں قراءات کی قسمیں بہ اعتبار سند کے۔ ضابطہ قراءات ائمہ قراءات اور

ان کے رواۃ اور طرق کا تذکرہ، ان عنوانات کے بعد اصول اور پھر فروش کا بیان ہے یہ کتاب بھی سابق کتب کی طرح مقبول ہوئی اور اس کے متعدد ایڈیشن طبع ہوئے۔

### ﴿ ۳۳ ﴾ نعم الورد فی احکام المدود : ۱۴۱۵ھ

علم تجوید و قراءت میں ”مد و قصر“ کا باب مستقل ایک حیثیت و اہمیت کا حامل ہے، پیغمبر علیہ السلام کی جانب سے باقاعدہ اس سلسلے میں ہدایت ملتی ہے، یہی وجہ ہے کہ علم تجوید و قراءت پر لکھتے ہوئے تمام ہی مصنفین مستقلاً یہ باب ذکر کرتے ہیں۔ ”مد و قصر“ سے متعلق بعض صورتیں مشکلات اور پیچیدگیاں بھی رکھتی ہیں۔

اس کتاب میں اس عنوان کے تحت ساری ضروری تفصیلات مع مکمل نقشوں کے دی گئی ہیں۔

### ﴿ ۳۴ ﴾ تحفة الحسنات بمتون القراءات : ۱۴۱۶ھ

قاری اور مقرئ کے واسطے پانچ علوم کا جاننا ضروری ہے، علم تجوید، علم و توفہ، علم قراءۃ، علم رسم عثمانی، اور علم اعداد آیات قرآنی۔ ان علوم خمسہ پر مشتمل حقد میں اور متاخرین کے ساتھ اہم متون منثور اور منظوم۔ یعنی (۱) المقدمة الجزریہ (۲) قصیدہ شاطبیہ (۳) العقیلہ (۴) الوجوہ المسفرہ (۵) الدرۃ المصیہ (۶) طیبۃ النشر (۷) ناظمۃ الزہر۔ یہ سات کتابیں، اس طرح شائع کی گئی ہیں تاکہ کم سے کم جگہ لیں اور سہل الحصول ہوں مرتب نے بعض کتاب کی مستقل کتابت کرائی، اور بعض کی اس طرح تراش تراش کی کہ مختصر جگہ میں سما سکے۔

### ﴿ ۳۵ ﴾ دلچسپ و حیرت انگیز : ۱۴۱۶ھ | علامہ دمیری (۱۸۰۸ء) کی شہرہ آفاق کتاب ”حیوۃ الجنان“

اپنے موضوع پر اسلامی اور علمی کتب خانہ کی وہ عجیب و غریب حیرت انگیز اور مقبول ترین انسائیکلو پیڈیا ہے جس کی جانب ہر زمانہ میں خصوصی توجہات مبذول کی گئی ہیں۔

صاحب سوانح نے اس کتاب کا غائرانہ مطالعہ کرتے ہوئے اس کے دلچسپ

ذخیرہ جمع ہو گیا۔

اس مجموعہ میں — واقعات و حکایات کی ایک ایسی مجلس ترتیب دی گئی ہے جس میں ایک طرف اگر انبیاء و رسل علیہم السلام، ان کے اصحاب، خلفاء اور امراء، ائمہ مجتہدین اساطین ملت اور اکابرین امت نے اپنے ایمان افروز اور محیر العقول کارناموں کے ساتھ اپنی اپنی صفوں میں جلوہ فگن ہیں — تو دوسری طرف — کائنات انسانی کے قریب ترین پڑوسی حیوانات بھی اپنی تمام تر دلچسپ اور حیرت انگیز حکایات اور خصوصیات کے ساتھ دست بستہ حاضر مجلس ہیں —

اس مجموعہ میں حکایات و قصص کا ایسا لذیذ دسترخوان سجایا گیا ہے — جس پر دنیا کے تمام اقسام کے کھانے لذت کا دم دوہن کا پورا سامان لیے ہوئے نظر آتے ہیں۔

اس مجموعہ میں صاحب سوانح نے علامہ دمیریؒ کی — گلستاں حیوۃ الحیوان سے خوش رنگ اور مشام جان کو معطر کر دینے والے — تاریخی، علمی، ادبی، شعری، حکایاتی اور واقعاتی پھول جن کر ایک سدا بہار گلستاں تیار کیا ہے۔ یہ کتاب بے حد مقبول کتابوں میں سے ہے، متعدد ایڈیشن سے اس کی مقبولیت کا ثبوت ملتا ہے۔

### ﴿ ۳۶ ﴾ مقدمہ علم قراءات سفارشات و گذارشات: ۱۴۱۶ھ

”انجمن خدام القرآن“ و انم باڑی مدراس۔ جنوبی ہند کی ایک فعال انجمن ہے اس کے کارکن و قانوقتا اہم علمی عنوانات پر مفید اجلاس منعقد کرتے رہتے ہیں۔

چنانچہ حسب سابق خدام انجمن نے ۲۹/۳۰ صفر اور یکم ربیع الاول ۱۴۱۶ھ کو سہ روزہ معلوماتی نظام ”برائے اساتذہ حفظ و تجوید مدراس“ کے عنوان سے ایک اجلاس کی تجویز رکھی، اس میں شرکت کی دعوت صاحب سوانح کو بھی دی گئی، آپ کو جو اہم موضوع دیا گیا آپ نے اس پر ایک مقالہ پیش کیا۔

اس مقالے کی اہمیت اور افادیت متعلق فاضل گرامی مولانا محمد اقبال قاسمی صاحب مدد اس کے وہ الفاظ پیش کیے جاتے ہیں جو آپ نے اس کتاب کی تقریظ کے لیے لکھتے ہیں:

”اس معلوماتی کیمنپ کی اہمیت، افادیت اور جاذبیت میں کئی گنا اضافہ

ہو گیا جب حضرت مولانا قاری ابوالحسن صاحب اعظمی متنا اللہ بعلومہم

و کثر امثالہم نے انجمن کی باصرار دعوت پر شرکت کی منظوری عنایت فرمائی،

پہلے دن کی نشست میں حفظ و تجوید اور تیسرے دن تجوید کے عنوان پر دو قسطوں

پر آپ نے اپنا واقع اور تحقیقی مقالہ پیش فرمایا۔ جو طباعت کے بعد ایک حسین

کتاب کی شکل میں آپ کے ہاتھوں میں موجود ہے۔

دلچسپ بات یہ ہے کہ جن علماء قراء اور حفاظ نے اس مقالہ کی پہلی قسط سن

اور وہ ایک ہی دن کے ارادے سے آئے تھے، وہ دوسری قسط سننے کے اشتیاق

میں یا تو رک گئے یا جا کر پھر تیسرے دن واپس آ گئے، یہ مقالہ کی افادیت اور

مقبولیت کی دلیل ہے۔

اس اجلاس میں بارہ اہم تجاویز منظور ہوئیں جو اکثر مقالہ کی روشنی میں

مرتب کی گئی تھیں۔“

اس اجلاس میں حضرت عارف باللہ مولانا قاری صدیق صاحب باندویؒ بھی

مدعو تھے، مگر کسی وجہ سے شریک نہیں ہو سکے تھے، آپ کو کسی ذریعہ سے اس مقالہ کی

اطلاع ہوئی تو باندہ سے ایک آدمی کو دیوبند بھیج کر صاحب سوانح کو بلایا اور باقاعدہ

مدرسہ میں ایک نشست منعقد کر کے پورا مقالہ سنا اور اس کی طباعت کا اصرار فرمایا۔

صاحب سوانح کے مطالعہ مکتب کا

﴿ ۳۷ ﴾ کشلول حسن: ۱۴۱ھ | طریقہ اپنے اکابر کی صحبتوں کی برکت

سے دوا روئی کے بجائے، غائر اندر رہا، زیر مطالعہ مضمون یا کتاب کا جو حصہ کسی بھی اعتبار

سے خصوصیت کا حامل رہا اسے ڈائری میں نوٹ کر لیا، آپ کی ڈائری کیا ہے رنگ

برنگ کے پھولوں کا حسین گلہ سہ بلکہ چمن ہے۔

اپنے عزیز اور قدرداں طلبہ کی فرمائش و خواہش پر نظر ثانی کے بعد اس چمن سے خوشبودار اور حسین پھولوں کا انتخاب کر کے نشانات لگا کر کاتب کے حوالے کیا۔

اس کتاب کے تعارف میں دارالعلوم دیوبند کے گرامی قدر استاذ حضرت مولانا ریاست علی صاحب دامت برکاتہم کے الفاظ نقل کر دینا مناسب ہے فرماتے ہیں:

”صدیق محترم جناب مولانا قاری ابوالحسن صاحب زید مجدد ہم کے حقیقت نگار قلم نے تجوید کے موضوع پر اردو زبان کے سرمایہ میں قابل قدر اضافہ کیا ہے اور پروردگار عالم نے ان کی تصنیفات کو قبول عام کی دولت سے نوازا ہے۔ کثر اللہ امثالہم۔“

..... اور خدا نے ان کے اوقات میں برکت عطا فرمائی ہے کہ وہ اوقات مدرسہ کے بھی پابند ہیں اور مدرسہ کے مقررہ اوقات کے علاوہ فجر کے بعد اور مغرب کے بعد بھی درس گاہ میں پابندی کے ساتھ مصروف رہتے ہیں، اسفار کے معاملہ میں بھی سست نہیں ہیں اور ان تمام مصروفیات کے باوجود قلم کی گردش کا یہ عالم ہے کہ ہر سال کوئی نہ کوئی تازہ تخلیق یا کاوش سامنے آ جاتی ہے۔

..... زیر نظر کتاب کا نام ہی کتاب کے لیے کافی ہے ”کشکول“ کے معنی ہیں کاسہ گدائی اور ”حسن“ مؤلف محترم کے نام کا جڑ ہے، یعنی مؤلف محترم نے سیکڑوں کتابوں کے مطالعہ کے دوران جو خزانہ اپنے لیے جمع کیا تھا وہ اب ان کی فیاض طبیعت افادہ عام کی غرض سے ہدیہ ناظرین کرنے پر مجبور ہے اور عرصہ دراز تک علمی سرمایہ داروں کی دولت سرا سے گداگری کر کے جمع کیا ہوا سرمایہ سلطان بن کر لٹا یا جا رہا ہے۔

بن کر گدائے شوق گئے تھے زہے نصیب

سلطان بن کے لوٹے ہیں دولت سرا سے ہم

”سکھول حسن“ مؤلف محترم کی بیاض کا ایک حصہ ہے۔

حضرت نانوتویؒ کی بعض عبارتوں سے یہ بات معلوم ہوتی ہے کہ بیاض، نظر ثانی کے بغیر زیادہ افادیت کی حامل نہیں ہوتی، غالباً مؤلف محترم نے اسی بنیاد پر نظر ثانی کی ضرورت سمجھی۔

اب یہ بیاض نادر مضامین، علمی حقائق، نکات تصوف، ادبی لطائف اور تاریخ کے عبرت انگیز واقعات کا قابل قدر نمونہ ہے، جس میں مؤلف محترم نے مولانا ابوالکلام آزاد مرحوم کی طرح عنوان کے ذریعہ اپنی رائے کو ظاہر کیا ہے۔ اور اب ”سکھول“ کا سہ گدائی نہیں، انمول یواقت و جواہر کا مجموعہ

ہونے کی وجہ سے علماء اور عوام سب کے لیے معلومات کا خزانہ بن گئی ہے۔

یہ تیس سالہ مطالعہ کا نادر انتخاب جس میں ایک طرل علمی تحقیقی، ادبی، تاریخی اور ثقافتی مضامین کے سنجیدہ عنادین کی گلستان اور بوستاں مشام جان کو معطر کرتی ہوئی نظر آتی ہے تو انھیں کے پہلو بہ پہلو متنوع مضامین کی قوس و قزح تھکے ہوئے دماغوں کے لیے سامان سکون و راحت مہیا کرتی ہے۔

### ﴿۳۸﴾ حسن الاقتداء فی الوقف والا ابتداء: ۱۴۱۸ھ

قرآن کریم کی تلاوت میں اصل یہ ہے کہ مسلسل تلاوت کی جائے، مگر ظاہر ہے کہ دوران تلاوت وقف کرنا اور سانس لینا ایک ناگزیر ضرورت ہے، اگر وقف کا محل صحیح نہ رہا، اسی طرح وقف کے بعد ابتداء یا اعادہ کا محل غلط ہو گیا تو کبھی معنی نہایت فاسد ہو جاتا ہے، اس لیے قرآن کریم کی تلاوت کرنے والوں کے لیے اس کا محل اور اس کی کیفیت کا جاننا ضروری ہے، اس رسالے میں ذوق اور ابتداء سے متعلق ضروری معلومات درج کی گئی ہیں، ساتھ ہی سکتے، سکوت اور قطع کے متعلقات بھی درج ہیں۔

قرآن کریم کی تلاوت کو  
﴿۳۹﴾ آداب تلاوت القرآن: ۱۴۱۸ھ | عبادتین اعظم العبادات،

قُرْبَةً مِّنْ أَعْظَمِ الْقُرْبَاتِ اور حَسَنَةً مِّنْ جَمِيعِ الْحَسَنَاتِ فرمایا گیا ہے،  
ارشاد رسالت ﷺ ہے:

”أَفْضَلُ عِبَادَةٍ أُتِيَ بِهَا الْقُرْآنُ یعنی میری امت کی بہترین عبادت۔  
قرآن کی تلاوت ہے۔

جس عمل کی جتنی اہمیت ہوتی ہے اس کے آداب بھی اتنی ہی اہم ہوتے ہیں،  
ان کا معلوم کرنا اور ان کے مطابق عمل کرنا ضروری ہوتا ہے، تاکہ یہ عبادت کامل ہو،  
درست اور صحیح ہو، اور حسنات کا ثبوت ہو سکے آداب کی رعایت کے بغیر طاعت  
معصیت بن سکتی ہے۔

اس رسالے میں تلاوت قرآن کریم کے بارہ آداب درج کیے گئے ہیں۔

### ﴿۴۰﴾ نثر المرجان فی تعداد آیات القرآن: ۱۴۱۸ھ

صحابہ کرامؓ اور تابعین عظام نے آیات قرآنی کو شمار کرنے اور انہیں یاد کرنے  
میں عظیم کوششیں کی ہیں، اور پھر اسلاف کرام کی ان مساعی کو علماء اور ماہرین نے  
کتابوں میں جمع کر دیا اور آیات کی شناخت کے لیے قواعد کلیہ بھی لکھے، اور آیات  
کے سرے اور فواصل ذاتی رائے سے نہیں بلکہ پیغمبر علیہ السلام کی ہدایات پر مشتمل  
ہے، اور وجوہ قراءات کی طرح اس کا مدار بھی نقل و روایت پر ہے۔

علم الفواصل کے بڑے فوائد ہیں: (۱) نماز کی صحت کے لیے اس کی ضرورت  
ہوتی ہے (۲) نماز میں ایک معین مقدار اور تعداد کے موافق تلاوت ضروری ہوتی ہے  
(۳) آیات قرآنیہ کی مخصوص تعداد کی تعلیم و تعلم پر اجر و ثواب موعود ہے، نیز سونے سے  
پہلے کچھ مخصوص تعداد کی تلاوت پر اجر کا وعدہ ہے (۴) نماز میں ضم سورت کے سلسلے میں  
کم سے کم بڑی ایک آیت اور چھوٹی تین آیات ضروری ہیں (۵) خطبہ جمعہ کی صحت  
کے لیے بھی کم سے کم ایک مکمل آیت کی تلاوت واجب ہے (۶) یہ معلوم ہے کہ آیات پر



وقف أحب مستحب، اور مستون ہے پس وقف مستونہ کی معرفت اسی علم پر موقوف ہے۔  
 (۷) امام ورث اور امام ابو عمر و بھری کے لیے مخصوص گیارہ سورتوں کی رؤس آیات پر بلا  
 خلاف یا بالتحلف تفسیل ہوتی ہے، پس اگر قاری کو یہ نہ معلوم ہوگا کہ کہاں مدنی اول اور  
 بھری کے نزدیک اس آیت ہے اور کہاں نہیں ہے، تو کس طرح تفسیل بالتحلف یا بلا  
 خلاف عمل ممکن ہوگا پس باب امالہ میں بھی اس علم کا حد درجہ اعتبار ہے۔  
 پورے قرآن پاک کی تمام سورتوں کی آیات کا مکمل اختلاف و اتفاق کا بیان  
 اس کتاب میں ہے، ساتھ میں دو مفید مضامین اور بھی ہیں۔

امام القراءۃ | ﴿۴۱﴾ معرب و مترجم خلاصۃ البیان: ۱۴۱۹ھ  
 حضرت مولانا المقرئ

ضیاء الدین احمد صاحب الہ آبادی (م ۱۳۷۱ھ) دنیائے قراءت میں شہرہ آفاق  
 شخصیت ہیں، آپ کا کراماتی رسالہ علم تجوید میں بزبان عربی "خلاصۃ البیان" اپنی  
 مخصوص ترتیب و بیان کے اعتبار سے ایک بے مثال کتاب ہے، ہندوستان و پاکستان  
 میں داخل نصاب تجوید اور مدار سند ہے، صاحب سوانح نے اپنے ایک عزیز شاگرد کی  
 خواہش و فرمائش پر اس کا ترجمہ مع اعراب کے تیار کر کے اغلاط کی تصحیح کے ساتھ طبع  
 کرایا، ماشاء اللہ رسالہ اعراب اور ترجمہ کے باعث بے حد سہل و آسان ہو گیا، اللہ  
 تعالیٰ نے مقبولیت عطا فرمائی۔

﴿۴۲﴾ مدرسہ تجوید القرآن دہلی تعارف (در خدمات: ۱۴۱۹ھ

حضرت مولانا اخلاق حسین صاحب قاسمی دہلوی مظلہ العالی تعارفی تقریظ میں

رقم طراز ہیں:

"قاری صاحب — کی اس — فن کی نوک پلک درست کرنے  
 والی چالیس (بلکہ پچاس) سے زائد تالیفات نے اس فن عظیم کو جس طرح

امت کے ہاتھوں میں پہنچایا ہے امت اس کی ہمیشہ شکر گزار رہے گی، آپ کی کتاب حسن المحاضرات کا ایک حصہ مدرسہ تجوید القرآن دہلی کی خدمات کا تعارف ہے، نا حال ایسا کوئی رسالہ یا تحریر سامنے نہیں آئی تھی ضرورت تھی کہ مدرسہ ہذا کی عظیم خدمات معرض تحریر میں لائی جائیں، اس لیے قاری صاحب کی یہ خدمت بجا طور پر قابل قدر ہے۔

قاری صاحب اس مدرسہ کے ممتحن ہیں اس لیے قاری صاحب کے ان تاثرات کو عام تاثرات کی طرح مبالغہ آرائی پر محمول نہ کیا جائے، اس تعارفی کتاب میں، بانی مدرسہ حضرت المقری مولانا قاری محمد سلیمان صاحب رحمۃ اللہ علیہ کی مختصر سوانح، آپ کی محنت اور خدمات، مدرسہ کے گذشتہ اور موجودہ اساتذہ کا تعارف، مدرسہ کا نظام تعلیم، تعلیم کا انداز، اور پھر آخر میں اکابر امت کے بیش قیمت تاثرات درج ہیں۔

### ﴿ ۴۳ ﴾ حسن المحاضرات فی رجال القراءات: ۱۴۲۰ھ

سیدنا حضرت عثمان غنیؓ سے عہد حاضر تک ہر صدی کے منتخب قراء کرام کے تذکرے اور حالات کا حسین اور موثر ترین گلدستہ، دو جلدوں میں: ہندوستان میں سلاطین اور امراء کی تاریخیں لکھی گئی شاعروں، خطیبوں اور حتی کے گویوں کے تذکرے تالیف ہوئے مگر قراءات اور قراء کے بارے میں کچھ نہیں لکھا، اور خدام کلام الہی کا کسی نے نام بھی نہیں لیا۔

مرزا کرقل بسم اللہ بیگ حیدرآباد نے ہندوستان کی حد تک قراء کے حالات جمع کر کے شائع کئے مگر دور اول سے عہد حاضر تک کے تذکرے سے اردو زبان خالی تھی، مذکورہ بالا تلخ حقیقت نے صاحب سوانح کو بے قرار کیا، دور تعلیم و تدریس کی تھکا دینے والی مصروفیات کے ساتھ تھوڑے تھوڑے حالات جمع کر کے دو جلدوں پر مشتمل ۱۴۲۰ھ سو صفحات تیار کر دیئے۔

چوں کہ اس اہم ترین کتاب پر بعض دیگر حضرات نے قابل قدر مضامین لکھے ہیں، اس لیے یہاں صرف سرسری تذکرہ پر اکتفا کیا جاتا ہے۔ آگے اپنے مقام پر مستقل طور پر اس کتاب کا مفصل تعارف آ رہا ہے۔

نہ کتابوں سے، نہ وعظوں سے، نہ زور سے پیدا  
 ﴿۴۴﴾ ذکر ابرار: ۱۴۲۰ھ | دین ہوتا ہے بزرگوں کی نظر سے پیدا  
 آج امت کی اصلاح و رہنمائی کا عظیم کام بلا مبالغہ جس ذات گرامی سے بفضل خداوندی لیا جا رہا ہے، وہ بلا مبالغہ حضرت مولانا سید ابرار الحق صاحب ہردوئی دامت برکاتہم کی ذات ہے۔ ”ذکر ابرار“ حضرت ہردوئی دامت برکاتہم کی مختصر سوانح ہے۔ یہ ایک ایسا تذکرہ ہے جس کے مطالعہ سے حقوق قرآنی کی ادائیگی کا جذبہ، اتباع سنت کی فکر، دین و شریعت کی پاسداری اور حیات دنیوی کو آخرت کی کامیابی کے لیے وقف کرنے کا شوق پیدا ہوگا۔

﴿۴۵﴾ یہ تھے شیخ الاسلام مولانا حسین احمد مدنی: ۱۴۲۰ھ

مصنف اس کتاب کے پیش لفظ میں تحریر فرماتے ہیں:  
 ”زیر نظر کتاب میں اولاً حضرت مدنی رحمۃ اللہ علیہ کی سوانح کی جانب مختصر اشارات کیے گئے ہیں، آپ کی حیات میں اصل چیز آپ کے احوال و خصائل ہیں اور ان میں سب سے اہم اور قابل اعتماد اتباع آپ کی عادت غنودور گذر، بڑے سے بڑے دشمن کو نہ صرف انتقامی کارروائی سے گریز کرتے ہوئے حقیقتاً معاف کر دینا بلکہ وقت پڑنے پر سب کچھ فراموش کر کے اس کے ہر طرح کام آتا ہے۔“  
 سوانح اور حالات زندگی کے مطالعہ کا مقصد وقتی تاثر نہیں ہے بلکہ صاحب سوانح کی صفات کے ساتھ خود کو متصف کرنے کی کوشش کرنا ہے، مصنف کہتے ہیں:  
 ”حضرت مدنی کے حالات زندگی اور سوانح ایک آئینہ ہے، کسی بھی درجے

اپنے حالات، اعمال اور اخلاق کا موازنہ کریں، ان اوراق کی طباعت کا مقصد وحید یہی ہے۔

دور حاضر میں حضرت تھانوی اور حضرت مدنی کے درمیان دوری پیدا کرنے کے کچھ سطحی اغراض رکھنے والوں اور نا عاقبت اندیشوں کی جانب سے مذموم کوشش کی گئی ہے، ان کے متوسلین کو ایسے دو گروپ میں تقسیم کر دیا گیا ہے گویا یہ دو الگ فرقے ہیں یعنی "تھانوی گروپ، مدنی گروپ"۔

اس کتاب میں اس رخ کا جائزہ لیتے ہوئے ایسے واقعات پیش کئے گئے ہیں جن سے ان دونوں بزرگوں کے مابین مخلصانہ اور مودت بھرے تعلقات ظاہر ہوتے ہیں۔ نامور شاعر اقبال اور حضرت مدنی کے متعلق بھی ایک مضمون ہے جس سے ایک بڑے ناپسندیدہ عنوان کو سمجھنے میں مدد ملتی ہے، ساتھ میں اور بھی کچھ!!

چوتھی اور پانچویں صدی،  
**۳۶** **اساطین علم قراءات: ۱۴۲۰ھ** | چھٹی اور آٹھویں اور نویں

صدی کے تین عباقرہ زمانہ یعنی علامہ دائی (م ۴۴۴ھ) علامہ شاطبی (م ۵۹۰ھ) اور محقق ابن الجزری (م ۸۳۳ھ) یہ تینوں علم فن کے ایسے عظیم رجال ہیں جن پر آج علم قراءت کی عمارت ایستادہ ہے۔

یہ کتاب انھیں تینوں عظیم شخصیات کے حالات پر لکھی گئی ہے، بلاشبہ یہ ایک روح پرور حالات کا دلاویز مرجع ہے۔

فوائد مکہ از  
**۳۷** **حواشی حسنیہ فوائد مکہ پر حاشیہ: ۱۴۲۱ھ** | علامہ عبدالرحمن

صاحب کی الہ آبادی علم تجوید کی بڑی بابرکت کتاب ہے یوم تصنیف سے خوب مطبوع ہوئی، خوب پڑھی پڑھائی گئی، مرور ایام اور کتابت در کتابت سے جا بجا کتابت کی

غلطیاں بھی در آئیں، کہیں مضمون بھی ادھر ادھر ہو گیا، ضرورت تھی کہ اصل متن پر نگاہ ڈالی جائے، محشی نے اس جانب توجہ کر کے، بے ترتیب مضمون کو مرتب کیا، اور جا بجا جزوی تصحیح بھی کی، اور نہایت گراں قدر حواشی لکھے۔

”اجتماع مدد اور اس کے احکام، کے تحت مد میں پیدا ہونے والی وجوہ کے لیے نقشے دیئے گئے، دو اہم مضمون جن سے عموماً کتابیں خالی ہوتی ہیں، یعنی ”باب التفسیر“ اور ”الحال التحمل“ انھیں تکملہ مفیدہ کے عنوان کے تحت بڑھایا گیا، نیز وسط کلمہ میں امزہ وصلی کے حذف سے متعلق ”قاعدہ کلیہ“ کے عنوان سے ایسے تمام ضروری کلمات پارہ اور رکوع کی تعیین کے ساتھ درج کیے گئے ہیں اس طرح بلاشبہ اس کتاب کی افادیت بے حد بڑھ گئی۔“

### ﴿۳۸﴾ حاشیہ ایضاح الوقف جامع الوقف پر حواشی: ۱۴۲۲ھ

حضرت المقرئ بن ضیاء محبت الدین احمد صاحب الہ آبادی رحمۃ اللہ علیہ بلاشبہ الولد سر لایب کے صحیح مصداق اور حضرت العلامة المقرئ الامام ضیاء الدین احمد آبادی رحمۃ اللہ الہادی کے حقیقی جانشین اور علم تجوید کے مجدد تھے۔

علم وقف جو تریل کا ہم ترین جزو ہے، اس پر حضرت ابن ضیاء المرحوم نے رسالہ ارقام فرمایا، یہ رسالہ بلاشبہ علم وقف کے تمام ضروری مسائل اور اس کے جملہ متعلقات کو اپنے دامن میں سمیٹے ہوئے ”دریا بکوزہ“ کا مصداق ہے، ایک تو زبان اردو اور دوسرے سادہ زبان میں لکھا گیا یہ رسالہ، اس پر کسی تحسیہ کی چنداں ضرورت نہ تھی، مسائل کو مزید تشریحی انداز پر بیان کرنے کے لیے جناب مولانا قاری محمد صدیق صاحب سانسرو دی صدر شعبہ قرأت دارالعلوم فلاح دارین تر بکسر گجرات کی اس رسالہ پر تشریحی کتاب ”توضیح الوقف“ بہت کافی تھی، اگر حاشیہ ہو تو حاشیہ کے بقدر۔ مگر اس میں بھی تفریط نظر آئی اور جیسا کہ تحقیق سے پتہ چلا کہ بعض لوگوں نے حاشیہ

بنام شرح کچھ لکھا تو اسے بھی نہایت، بچکانہ انداز میں غیر محقق، اس لیے دارالعلوم ہی کے بعض لوگوں کی خواہش و اصرار پر نہایت مختصر مگر صحیح، محقق اور جامع حاشیہ لکھنے کے لیے محشی صاحب کو قلم اٹھانا پڑا، مگر جو چیز خاصے کی ہے اور اسے دیگر تمام حواشی سے ممتاز کرتی اور نہایت بیش قیمت بنا دیتی ہے وہ ہے اس کا مقدمہ جو صرف ۱۲ صفحات پر مشتمل ہوتے ہوئے بھی جواہرات سے بھرپور ہے اور علم و تف کے طالب علم کے لیے از حد ضروری چیز ہے۔

### ﴿۴۹﴾ الْمُسْتَبْشِرَةُ فِي الْقِرَاءَاتِ الثَّلَاثِ: ۱۴۲۳ھ

قراءات پر اردو زبان میں بھی کتابیں مطبوع ہوئیں مگر سات کے بعد والی تین قراءات پر اردو زبان میں کوئی رسالہ نہ ہونے کی وجہ سے اردو داں طبقہ اور شائقین کے لیے بھی دس قراءات کی تحصیل و تکمیل مختصر طرق کے ساتھ مشکل ہو رہی تھی، بہر حال یہ ایک ضرورت تھی کہ "الْوُجُوهُ الْمُسْفِرَةُ" کے طرز پر اردو زبان میں قراءات ثلاثہ پر مختصر رسالہ مطبوع ہو۔ فالحمد للہ آپ نے اس ضرورت کی تکمیل میں یہ کتاب لکھی، اور اردو داں حضرات کے لیے سہولت کا بڑا سامان کر دیا۔

### ﴿۵۰﴾ ضِيَاءُ النُّجُومِ حِوَالِي مَعْرِفَةِ الرُّسُومِ: ۱۴۲۳ھ

اس کتاب "حوالی ضیاء النجوم" کے پیش لفظ میں آپ لکھتے ہیں:

"جیسا کہ معلوم ہے کہ یہ کتاب "معرفة الرسوم" اردو زبان میں ہے، ضرورت نہیں تھی کہ کسی شرح و تفسیر سے جو تحمل کی جائے، لیکن چند سال پہلے اس پر ایک حشیہ کی اطلاع ملی، راقم اپنی گونا گوں مصروفیات کے باعث اس پر نظر نہ ڈال سکا، بعض لوگوں نے اس حشیہ کی بابت بعض باتوں کی اطلاع دی اور کچھ لکھنے کی باصرار فرمائش کی—تو ایک نظر ڈالتے ہی سخت حیرت ہوئی

— مختصری کتاب میں سات (آٹھ) مقامات میں مصنف (فخر القراء حضرت

ابن ضیاء محبت الدین صاحب الہ آبادی) کا "تساع" قرار دیا گیا ہے۔

جیسا کہ معلوم ہے کہ حضرت الہ آبادی اپنے تمام علمی و تحقیقی اوصاف و کمالات کے باوصف، صاحب "ضیاء النجوم" کے شیخ اور استاد بھی ہیں، کسی بھی غیرت مند شاگرد کے لیے ناقابل برداشت بات ہے، ضروری ہو جاتی ہے کہ استاذ کے صاف و شفاف دامن علم پر اچھالے ہوئے کچھڑ کو صاف کیا جائے، اسی جذبے نے آپ کو مجبور کیا "معرفة الرسوم" پر صاف ستمرا، صحیح حاشیہ کے ساتھ صحیح نسخہ طلبہ عزیز کے ہاتھوں میں آئے۔

### ﴿۵۱﴾ بیان العرفان حواشی جمال القرآن: ۱۲۲۳ھ

حکیم الامت کے تجدیدی کارناموں سے دنیائے علم و فضل خوب واقف ہے، انہیں میں سے آپ کا عجاوبہ نافعہ "جمال القرآن" بھی ہے جو یوم تصنیف سے شائقین علم تجوید کے لیے سرمہ بھرنا ہوا ہے۔

مگر طباعتی اعتبار سے اسے بیش قیمت اور تبرک رسالہ کو وہ اہتمام نہیں دیا گیا جس کا یہ مستحق ہے، محشی لکھتے ہیں:

"ایک کرمہ سے اسے صاف ستمرے انداز پر کمپیوٹر کی کتابت سے

خوبصورت ٹائٹل کے ساتھ طباعت کا خیال رہا، اب اس کا وقت آیا ہے۔"

بعض مقامات جو توجہ طلب تھے ان کی جانب تصحیحی توجہ دی گئی، اسی کے ساتھ اس خیال سے کہ اس مقبول کتاب (کے توسط سے) اس کے مصنف کے ساتھ پیوند لگ کر اعتبار حاصل ہو جائے، چند سطور حواشی کے نام سے لگائے گئے، اگرچہ یہ "ریشم میں ٹائٹل کا پیوند" کا مصداق ہے، مگر

شنیدم کہ در روز امید و بیم ۞ بدایں را بہ نیکاں بہ بخشد کریم

حواشی پر نظر ڈالنے سے محسوس ہوگا کہ مختصر لفظوں میں بڑی قیمتی باتوں کی طرف

اشارات آگے ہیں۔

## ﴿۵۲﴾ غیۃ الطالبی فی تذکرۃ الامام الشاطبی: ۱۳۲۳ھ

چھٹی صدی ہجری کی فریدہ ہر شخصیت علامہ شاطبی کے بارے میں سارے ہی مؤرخین رطب اللسان ہیں، یہاں آپ کے بارے میں صرف ایک مؤرخ صلاح الدین الصفدی کے الفاظ کا ترجمہ دیا جاتا ہے:

”شاطبی، امام، علامہ، شریف، محقق، اور ذہین تھے۔ وسیع یادداشت کے مالک تھے، بہت سے علوم و فنون کے جامع تھے، علم قراءات اور ان کی وجوہ کے عالم اور ان سے زبردست اعتناء اور دلچسپی رکھتے تھے، عربیت کے مستند اور معتبر عالم، قرآن اس کی قراءات و تفسیر کے عالم تھے، حدیث میں فائق الاقران تھے، جب ان کے سامنے بخاری، مسلم اور موطا امام مالک پڑھی جاتیں تو ان کی یادداشت کی مدد سے نسخوں کی تصحیح کی جاتی (بخاری و مسلم کے زبردست حافظ تھے) ضروری مقامات پر موطا میں نکلتے بھی بیان کرتے، نحو اور لغت میں یکنائے روزگار تھے، حسن تعبیر کے ماہر تھے، ان کے مقاصد بہت نیک تھے، اور وہ اپنے

ہر قول و فعل میں مخلص تھے (نکت الہمیان فی نکت العمیان : ص: ۲۲۸)

علامہ شاطبی کتنے بڑے اور عظیم شاعر تھے، اپنی شاعری کے ذریعہ علم و فن کی کتنی گراں قدر خدمت انجام دی، علم قراءات میں آپ کے قصائد کی کیا حیثیت تھی، علی الخصوص قراءات سبہ میں علامہ والی کی مشہور تصنیف ”التیسیر“ کو جس کا نام قصیدہ ”شاطبیہ“ ہے اس کی کیا قدر و منزلت ہے، اس سلسلے میں بھی صرف ایک اقتباس محقق ابن الجزری کا پیش کیا جاتا ہے۔ ترجمہ ملاحظہ ہو:

”اللہ تعالیٰ نے علامہ شاطبی کو اس فن میں جو مقام و مرتبہ عطا فرمایا ہے اس

کا علم اسی کو ہو سکتا ہے جو ان کے دونوں قصائد (شاطبیہ لامیہ اور راسیہ) سے



واقف ہو، بالخصوص قصیدہ لامیہ کہ آپ کے بعد اس قصیدہ کے مقابلے میں بڑے بڑے فصحاء اور بلغاء نے بر ملا اپنے بجز کا اعتراف و اظہار کیا، یہ عدیم النظر قصیدہ اپنے طرز بیان اور زور کلام کی باعث اس بلند مقام پر ہے کہ اسے ہر کس و ناکس سمجھ نہیں سکتا۔ اس کی حقیقت کا عرفان اسی کو ہوگا جو ان کے طرز و انداز پر لکھنے کا ارادہ کرے اور پھر مقابلہ کر کے دیکھے۔ بارگاہ الہی سے جو شرف، شہرت اور مقبولیت اس قصیدہ کو عطا ہوئی میرے علم میں کسی اور کتاب کو نہیں مل سکی، نہ صرف اس فن قراءت میں بلکہ یہ کہا جائے کہ اس کے علاوہ کسی اور فن کے قصیدہ کو یہ مقام اور مقبولیت حاصل نہیں ہوئی۔ میرے خیال میں کوئی اسلامی شہر اس قصیدے سے خالی نہ ہوگا بلکہ میرا گمان یہاں تک ہے کہ کسی طالب علم کا گھر شاید ہی اس سے خالی ہو۔ اس قصیدے کے نسخے میں لوگوں میں بے حد رغبت اور تافس رہا ہے، میرے پاس قصیدہ لامیہ اور رائیہ دونوں ایک ساتھ مجلد تھے جو حافظ سخاوی (تلمیذ خاص علامہ شاطبیؒ) کے شاگرد عزیز کے ہاتھ سے لکھے ہوئے تھے انھیں مجھ سے حاصل کرنے کے لیے ان کے وزن کے برابر چاندی کی پیش کش ہوئی، جو میں نے نامنظور کر دی۔“

ایک تو علامہ شاطبیؒ جیسا عبقری زمانہ شخص — دوسرے آپ کا یہ عدیم النظر اور عجیب و غریب قصیدہ، تیسرے مصنف کا اس قصیدے کے ساتھ اتنا طویل لگاؤ اور تعلق — آپ نے شاطبی کی یہ سوانح لکھی تو آپ کو لکھنا ہی چاہئے تھا، جی چاہتا ہے کہ اس کتاب کے طویل مگر ایللیے مقدمے کے آخر سے وہ تحریر نقل کر دی جائے جس سے اس قصیدہ اور صاحب قصیدہ سے انتہائی تعلق کا اندازہ ہوتا ہے۔ مصنف ”الحاصل“ کے عنوان کے تحت لکھتے ہیں:

”شہر علم و دانش مرکز علم قراءت اندلس کے علمی امتیاز کے لیے مناسب سمجھا گیا کہ اس کی علمی تاریخی اور صدی وار ایک مختصر جائزہ پیش کر دیا جائے کہ

صاحب تذکرہ کا یہ ملک ہے اور اس ملک کی اپنی عظیم تاریخ ہے۔  
 علامہ شاطیٹی سے ربط اور تعلق کا بہر حال یہ تقاضہ تھا کہ صدی وار جائزے  
 کے رخ سے اس ملک کے گلستانوں اور بوستانوں کے گلہائے خوش رنگ اور  
 معطر پھولوں کی خوشبوؤں کو زیادہ سے زیادہ بکھیرا جائے۔  
 مصنف آگے لکھتے ہیں:

”یہ قصیدہ تعلیم کے اول روز سے میری زندگی سے ایسا جزا اور میرے دل  
 و دماغ سے کچھ اس طرح چپک گیا کہ وہ دن اور آج کا دن چالیس سال کی  
 مدت پوری ہو رہی ہے، یہ مبارک قصیدہ نہ مجھ سے الگ ہوا اور نہ میں خود کو اس  
 سے الگ کر سکا۔

یہ کوئی مبالغہ نہیں ہے، یہ منظومہ کسی ایسے ویسے موضوع پر اور کسی ایسی دلی  
 شخصیت کی محض دماغی کاوش اور ذہن رسا کا کوئی افسانوی مجموعہ نہیں ہے۔ بلکہ یہ  
 قصیدہ، یہ منظومہ، احکم الحاکمین، خالق کائنات، رب العالمین کے کلام، قرآن عزیز  
 کی قراءات کو اپنے شعری قالب میں سمیٹے ہوئے ہے۔

یہ قصیدہ محض الرحمن، الرحیم کے فضل و کرم سے ایسی شخصیت کے دماغ اور ذہن  
 کی کاوش کا خوشگوار نتیجہ ہے کہ جس کے بارے میں اسے دیکھنے والوں اور اس کی  
 خدمت میں اپنی عمریں بسر کرنے والوں کی یہ شہادت ہے کہ صاحب قصیدہ کو صغیرہ  
 گناہ کا وہم بھی نہ آیا ہوگا، اس موضوع سے اور ایسی برگزیدہ شخصیت سے نسبت رکھنے  
 والے، اس قصیدہ کو پڑھانے اور پڑھنے والے اگر کما حقہ اسے بکمال ذوق و شوق  
 پڑھائیں اور پڑھیں تو بلاشبہ وہی ربط و تعلق ہوگا جو ہونا چاہئے۔

جامعہ احیاء العلوم مبارک پورا عظیم گڈھ کے زمانہ تدریس (۱۴۸۸ھ)

میں سب سے پہلے صاحب قصیدہ پر ایک مختصر مضمون لکھا جو — ماہنامہ

”ابلاغِ بمبئی“ میں چھپا، یہ میرا پہلا باقاعدہ مضمون تھا، دوسری بار دارالعلوم

دیوبند ۱۳۹۷ھ میں یہی مضمون مزید تراش خراش کے بعد ماہنامہ "المشعل" میں عربی میں مطبوع ہوا۔

تیسری بار مزید اضافے کے ساتھ، حوالہ جات سے مزین کر کے رسالہ دارالعلوم دیوبند ۱۳۹۸ھ میں شائع کرایا۔

چوتھی بار کچھ اور اضافہ کے ساتھ اپنی تالیف "حسن المحاضرات فی رجال القراءات" میں شامل کیا۔

پانچویں بار اسے "اساطین علم قراءات" کی زحمت بنایا اتنی بار طباعت کے بعد یک گونہ یہ احساس برابر رہا کہ ابھی کچھ باقی ہے۔ ابھی کچھ باقی ہے اسی احساس نے مستقل طور پر برا بیختہ کیا اور آج بھگتہ یہ چند اوراق ایک رسالہ (چھیانوے صفحات پر مشتمل) کی شکل میں حضرت الامام الشاطبی کی روح مبارک کے لیے بطور ایک ہدیہ تشکر اور ندرتہ تعلق کے پیش خدمت ہے۔ مگر قبول افتدز ہے عز و شرف!

بہر حال خلاصہ یہ ہے کہ علامہ شاطبیؒ پر اردو زبان میں کوئی مفصل تذکرہ یا سوانحی کتاب نہیں تھی، آپ نے یہ لکھ کر بلاشبہ قابل قدر ندرتہ عقیدت پیش کیا ہے۔

بہت مختصر رسالہ تجوید

۵۳ مسائل تجوید اور وقوف: ۱۴۲۳ھ | اور وقوف سے متعلق جو

بہت مشہور تاجر بابو بھائی کی فرمائش پر لکھا گیا، یہ مختصر ہونے کی وجہ سے بہت مقبول ہوا، اور بھی جگہوں سے طبع ہوا۔

۵۴ تاریخ علم قراءات، حدیث سبۃ احرف کی تخریج و تشریح ۱۴۲۳ھ

پنیر علیہ الصلوٰۃ والسلام جس طرح نبی آخر الزماں ہیں اسی طرح خاتم النبیین بھی آپ کی نبوت سارے عالم کے لیے ہے، بالکل اسی طرح قرآن کریم بھی آخری کتاب ہے۔

امت محمدیہ علی صاحبہا الصلوٰۃ والسلام میں ہر قسم کے لوگ ہیں مرد، عورت، غلام، باندی، بچے، بوڑھے اور ایسے بھی جنہوں نے کبھی ایک حرف بھی نہیں پڑھا۔ بالکل ان پڑھ۔  
نزل قرآن کے وقت پیغمبر علیہ السلام نے امت پر شفقت فرماتے ہوئے اللہ رب العزت سے درخواست کی:

"إِنَّ أُمَّتِي لَا تُطِيقُ ذَلِكَ"۔ یعنی میری امت ایک حرف پڑھنے کی طاقت نہیں رکھتی چنانچہ آپ کی بار بار درخواست پر اللہ تعالیٰ نے آسانی فرماتے ہوئے "سبعة احرف" پر پڑھنے کی اجازت دے دی، اس سلسلے کی روایت بخاری شریف میں متواتر اور نمایاں انداز میں سامنے آتی ہے جس کے الفاظ یہ ہیں:

"إِنَّ هَذَا الْقُرْآنَ أَنْزَلَ عَلَيَّ سَبْعَةَ أَحْرَفٍ فَاقْرَأْ وَأَمَّا بَرِيءٌ"

قراءت صحیحہ متواترہ کے پڑھنے پڑھانے اور اس پر تصانیف کا سلسلہ تیسری صدی سے آج تک برابر رہا ہے اس موضوع پر پانچ سو سے زائد کتابیں نظر آتی ہیں۔  
خوب سمجھ لینا چاہیے کہ مُنْزَلٌ مِنَ اللَّهِ قِرَاءَاتٍ اور وجوہ قرآنی میں سے کسی ایک وجہ کے ختم کرنے یا منسوخ کرنے کا اختیار خود پیغمبر علیہ السلام کو بھی نہ تھا۔ چہ جائے کہ کسی صحابی یا جمیع صحابہ کو۔

مگر یہ بھی ایک عجوبہ ہے کہ ایک طرف اگر ہر زمانہ اور ہر جہت سے دنیا کے عباقرہ وقت نے اس علم کے گیسو سنوارے اور اس کے رخ روشن سے اغیار و اعداء کی جانب سے شکوک و شبہات کی اڑائی ہوئی گرد صاف کرتے رہے تو — دوسری طرف مستشرقین اور اہل مغرب بھی اس کے خلاف ریب و شک پیدا کرنے کے لیے ہاتھ پیر مارتے رہے — یہ تعجب اس وقت اور بڑھ جاتا ہے جب وقتاً فوقتاً اسلام کا دامن تھامنے والے اہل علم کی جانب سے قلت تدبر و تفکر کے باعث وہی اور لہجہ اور نہایت بودی باتیں سامنے آتی ہیں، مثلاً: —

"یہ کہ قراءت سب سے متواترہ کا وجود اب نہیں ہے، اور دور عثمانی میں باجماع

صحابہ ایک قراءت کو چھوڑ کر باقی ساری قراءات منسوخ اور ختم کر دی گئیں۔  
دور عثمانی میں باجماع صحابہؓ کس نوع قرآنی کی خدمت تھی، اس کا تعلق کس  
چیز سے تھا، مگر لاعلمی کے باعث جس چیز سے جوڑ دیا گیا، سوچنا چاہیے۔

مصنف اس کتاب کے مقدمے کے آخر میں سبب تالیف کے عنوان سے رقم طراز ہیں:

”چند ماہ پہلے دوران سفر ہمارے ایک دوست — نے یہ وحشت ناک

اطلاع دی کہ ایک مرکزی درسگاہ کے درجہ تعلیم پر فائز ایک استاذ حدیث کچھ

اسی طرح کے غلط خیالات ظاہر کرتے ہیں، اس خبر وحشت اثر سے شدید بے

چینی ہوئی، قلب و دماغ کے ایک ایک تار مل گئے، ان دنوں اسفار کا سلسلہ بھی

رہا اور نوع بہ نوع کے اشغال بھی — لیکن موضوع کی اہمیت اور مذکورہ

نہایت لغو خیالات کی خطرناکی نے شب و روز کے اطمینان و سکون درہم برہم

کر دیے، بالآخر ساری مشغولیات کو مؤخر کر کے اس عنوان اور موضوع کا از سر

نوجائزہ اور کچھ لکھنے کا ارادہ کر لیا۔“

موضوع کی اہمیت اور صورت حال کی ضرورت کا تقاضا تھا کہ اہل علم قراء اور

حدیث سے شغف رکھنے والے علماء اور فقہاء کی تائیدی تحریر بھی اس کتاب کے ساتھ

منسلک کی جائے، چنانچہ اس کے شروع میں محقق علماء، فقہاء اور قراء کی تحریرات

کتاب کو مؤید کرتی ہوئی نظر آتی ہیں، سب سے پہلے جو تحریر دعوتِ نظارہ دیتی ہے وہ

جامع العلوم والفتون فقیہ الامت حضرت مولانا مفتی عبدالرحمن صاحب دامت برکاتہم

بانی و مہتمم ”مرکز الفکر الاسلامی“ بشوندرہ، ڈھاکہ بنگلہ دیش، خلیفہ و مجاز حضرت ہر دوئی

کی تقریب ہے۔ موصوف اپنی مفصل تقریب کے آخر میں ارقام فرماتے ہیں:

”اس صورت حال کی سنگینی کو محسوس کرتے ہوئے محترم القام حضرت مولانا

قاری ابوالحسن صاحب اعظمی زیدہ مجددہ صدر القراء دارالعلوم دیوبند بھارت

نے ”انزل القرآن علی سبۃ احرف“ کا ہر رخ اور ہر انداز سے بھرپور جائزہ

لیتے ہوئے ایک کتاب مرتب کی ہے، میں نے اس کے مختلف مقامات کا مطالعہ کیا، یہ کتاب اپنے موضوع کا پورے طور پر احاطہ کرتی ہے، ان شاء اللہ اہل علم کو اس کتاب سے استفادہ کا اچھا موقع ملے گا۔

مجھے بہت خوشی ہے کہ جناب قاری صاحب موصوف نے اس موضوع پر قلم اٹھایا ہے اور ایسا قابل فخر و لائق تحسین کارنامہ انجام دیا ہے جو اہل علم حضرات کی جانب سے مبارک باد کا مستحق ہے، اور بلاشبہ آپ کی یہ خدمت ان کی دوسری علمی اور تصنیفی خدمات کی طرح عالمی درس گاہ دارالعلوم دیوبند کی عظمت اور ان کی شان علمی کے اندر اضافہ کا باعث ہے۔“

حضرت مولانا سعید احمد صاحب پالن پوری مدظلہ شیخ الحدیث دارالعلوم دیوبند ارقام فرماتے ہیں:

”دارالعلوم دیوبند کے بڑے قاری مولانا قاری ابوالحسن صاحب زید مجہد نے قراءات صحیحہ اور شاذہ کا حکم اور حدیث سبحة احرف کی تخریج و تشریح لکھی ہے، میں نے ایک نظر اس کو دیکھا ہے، قاری صاحب نے بڑی محنت اور عرق ریزی کی ہے۔ اللہ تعالیٰ ان کی محنت کو قبول فرمائیں۔ یہ حدیث نہایت صحیح بلکہ درجہ تو اتر تک پہنچی ہوئی ہے اس لیے اس کا ثبوت تو قطعی ہے البتہ اس کی تشریح میں بہت اختلاف ہوا ہے۔ حضرت قاری صاحب نے قول راجح کی نشان دہی کی ہے جو خاصے کی چیز ہے، اور قراءات صحیحہ اور شاذہ کا شرعی حکم جاننا بھی ہر قاری کے لیے ضروری ہے، کیوں کہ یہ شرعی مسئلہ ہے، قاری صاحب نے اس کی بھی خوب وضاحت کر دی ہے، دست بدعا ہوں کہ اللہ تعالیٰ اس کتاب کو قبول فرمائیں اور مفید بنائیں۔ آمین۔“

حضرت مولانا نعمت اللہ صاحب اعظمی محدث و مگراں شعبہ تخصص فی الحدیث دارالعلوم دیوبند فرماتے ہیں:

”اس حدیث (سبۃ احرف) اور اس کے متعلقات پر علماء اور علوم قرآن سے خاص شغف رکھنے والے حضرات مصنفین نے بڑی شافی بحثیں کی ہیں اور قراءات متواترہ سے تعلق رکھنے والی تمام وحیدگیوں کو دور کر دیا ہے، ضرورت ہے کہ ان کتابوں کا مطالعہ کیا جائے۔

جب کبھی بھی قراءات متواترہ کے خلاف کسی گوشے سے کوئی آواز اٹھی ہے تو اہل علم و تحقیق کی جانب سے اس کا نوٹس لیا گیا۔ یہ معلوم ہو کر بے حد افسوس ہوا کہ اب بھی ایسی آواز کہیں نہ کہیں سے اٹھ رہی ہے لہذا ضروری ہے کہ اس کا شافی جواب سامنے لایا جائے۔

مقام مسرت ہے کہ اس لغو آواز کا نوٹس لیتے ہوئے جناب مولانا قاری ابوالحسن صاحب اعظمی صدر شعبہ تجوید و قراءات دارالعلوم دیوبند نے سبۃ احرف کی احادیث کا مکمل طور پر غائرانہ جائزہ لیا اور کافی و شافی مواد تیار کیا، اس تحریر کا مطالعہ کرنے سے ان شاء اللہ تعالیٰ سارے مباحث بے غبار ہو جائیں گے، اپنے مطالعہ کے رو سے کہتا ہوں کہ ایسی کتاب جو تمام متعلقات کا احاطہ کیے ہوئے ہو، بزبان اردو اب تک نظر سے نہیں گذری۔ اردو زبان میں اپنے موضوع پر یہ ایک مکمل کتاب ہے جو ہر طبقے کے لیے اہل الحصول ہے۔“

حضرت مولانا عبدالحق صاحب مدد راسی مدظلہ استاذ حدیث و ادب و نائب مہتمم دارالعلوم دیوبند رقم طراز ہیں:

”— دور حاضر کے علمی حوادث میں یہ ایک حادثہ ہی ہے کہ پڑھے لکھے کہلانے والے بعض حضرات ذوق مطالعہ کے فقدان کے باعث کبھی کبھی بڑے لچر اور وہی خیال ظاہر کرنے لگتے ہیں، قراءات، علوم القرآن کا ایک خاص اور اہم موضوع ہے، عربی زبان میں اس موضوع پر بہت لکھا گیا ہے، مگر اردو زبان میں اس موضوع پر پورے بسط و تفصیل کے ساتھ موضوع کا مکمل

طور پر احاطہ کرنے والی تحریر اب تک سامنے نہیں آئی۔۔۔ زیر نظر کتاب میں اس اہم ضرورت کی بطریق احسن تکمیل ہے۔

مقام شکر و مسرت ہے کہ مولانا قاری ابوالحسن صاحب اعظمی صدر القراء دارالعلوم دیوبند نے اس اہم موضوع پر قلم اٹھایا، آپ پورے طور پر اس کے اہل ہیں۔ اس موضوع پر آپ کا وسیع اور گہرا مطالعہ بھی ہے اور اس پر چالیس سالہ طویل خدمات کا تجربہ بھی ہے بیس سال (تیس سال) سے آپ دارالعلوم دیوبند میں اسی خدمت سے متعلق ہیں۔

بلاشبہ یہ حق آپ ہی کا تھا اور بلا تردید یہ کہا جاسکتا ہے کہ آپ نے ہر طرح سے یہ حق ادا کیا ہے، موضوع سے متعلق بھرپور جائزہ اس کتاب کے سامنے آئے گا۔

مفسر قرآن حضرت مولانا سید اخلاق حسین صاحب قاسمی دہلوی، ظاہر فرماتے ہیں:

”حضرت مولانا قاری ابوالحسن صاحب اعظمی صدر القراء دارالعلوم دیوبند کی تازہ تحقیقی تصنیف۔۔۔ اس ناچیز کے پیش نظر ہے۔“

محترم قاری صاحب نے اپنی سابقہ تصانیف کے مطابق اس روایت اور اس کے متعلق مباحث و مضامین کی تحقیق و تنقید کا حق ادا کرنے کی پوری کوشش کی ہے، آپ نے پیش نظر کتاب میں مذکورہ حدیث کی توثیق و تحقیق میں بڑی کاوش کی ہے۔

حضرت قاری صاحب نے اختلاف قراءات کی مصلحتوں پر روشنی ڈالتے ہوئے بڑا عمدہ تجربہ کیا ہے، آخر میں موصوف نے حضرت مولانا انور شاہ صاحب کشمیری کی تشریح نقل کی ہے، جو بہت جامع ہے اور حروف و قراءات کے درمیان حد فارق ہے، اس تشریح سے وہ پوری طرح واضح ہو جاتا ہے۔“

حضرت مولانا عبدالحق صاحب سنہلی استاذ فقہ و ادب دارالعلوم دیوبند فرماتے ہیں:

”استاذ القراء جناب مولانا قاری ابوالحسن صاحب اعظمی زید مجدہ نے اس



فن کی کتابی دنیا میں ایک انسائیکلو پیڈیا تیار کر دیا ہے، ماضی قریب میں جس کی مثال نہیں ملتی، ان کے تاج عظمت کو دیکھنے میں لوگوں کی ٹوپیاں سر سے گرنے لگتی ہیں۔

آں موصوف نے اپنے گلدستہ تصانیف میں ایک اہم، پر رونق اور نہایت خوشبودار گل کا اور اضافہ کیا ہے کہ سبحدہ حرف پر یکجا مواد جمع کر دیا ہے، دلائل کی روشنی میں اس کی ایسی عمدہ تشریح فرمائی کہ دیدہ بصریت روشن ہوگئی اور اس سلسلے میں تحقیقی بات کھل کر سامنے آگئی کہ قراءت عشرہ بھی تو اتر سے ثابت ہے۔ محترم قاری صاحب کی دیدہ ریزی کا اندازہ اس کتاب کے ماخذ سے ہوتا ہے کہ کہاں کہاں سے منتشر دانے جن کر کیسا بیش بہا خرمن تیار کر دیا ہے۔

شیخ القراء المتری محمد صدیق صاحب صدر شعبہ قراءت دارالعلوم فلاح دارین ترکیسر گجرات فرماتے ہیں:

”— عنوان کی فہرست دیکھنے معلوم ہوتا ہے کہ اس موضوع کے اہم مباحث اس میں آگئے اور وقت کی ایک اہم ضرورت اس سے انشاء اللہ پوری ہوگئی اور بہت سے انصاف پسند لوگوں کے لیے یہ مجموعہ مشعل راہ ثابت ہوگا۔ اور قراءت سبحدہ کے سلسلہ میں منسوخ ہونے کی جو غلط فہمی ہو رہی ہے یا پھیلائی جا رہی ہے اس شبہ کے دفعیہ کے لیے قاری صاحب موصوف نے یہ جو مبسوط کتاب تحریر فرمائی ہے اس سوال کے ہر پہلو کے شافی جواب پر حاوی ہے۔“

شیخ القراء حضرت مولانا قاری رضوان نسیم صاحب صدر شعبہ قراءت مظاہر علوم سہارنپور فرماتے ہیں:

”— سبحدہ حرف کی بحث ایک طویل بحث ہے جس پر تفصیل و وضاحت سے لکھنے کی ضرورت تھی اور اس پر کسی محقق عالم ہی کو کلم اٹھانے کا حق تھا، اللہ تعالیٰ جرائے خیر دے مخدوم و مکرم جناب مولانا قاری ابوالحسن صاحب

اعظمی استاذ المقری دارالعلوم دیوبند کو کہ انھوں نے اس ضرورت کو محسوس فرما کر خداداد صلاحیت سے اس کا بھرپور جائزہ لیا اور سیر حاصل بحث فرمائی، اور معاندین اسلام کو جو اس قسم کی چیزوں سے فائدہ اٹھا کر قرآن اور اسلام پر اشکالات و اعتراضات کا موقع ملتا ہے اس کا سدباب کیا۔“

حضرت مولانا حبیب الرحمن صاحب خیر آبادی مفتی دارالعلوم دیوبند فرماتے ہیں۔  
 ”ان کے ممتاز کارناموں میں زیر نظر کتاب بھی ہے جس میں علم قراءت کی تاریخ بڑی خوش اسلوبی کے ساتھ معتبر اور مستند ماخذ سے مرتب فرمائی ہے۔ حدیث سببہ احرف کے مفہوم کو خوب اچھی طرح واضح کیا ہے، قراءت سببہ عشرہ کے قراءت صحیح ہونے پر مضبوط دلائل پیش کیے ہیں۔ یہ کتاب اپنے موضوع پر نہایت مفید، نفع بخش اور کارآمد ہے۔“

المولید: محمد ظفر الدین، کفیل الرحمن نشاط

مفتیان دارالعلوم دیوبند

حضرت مولانا قاری ڈاکٹر صبغت اللہ صاحب صدیقی صدر شعبہ قراءت و مہتمم مدرسہ تجوید الفرقان لکھنؤ فرماتے ہیں:

”ہمارے محترم حضرت قاری ابوالحسن صاحب اعظمی مدظلہ کو اللہ رب العزت بخیر و عافیت رکھے بلاشبہ آپ تمام اہل علم کی جانب سے شکر یہ کے مستحق ہیں آپ نے موضوع سے متعلق بہت کچھ جمع فرما دیا ہے، عدم معلومات اور قلت مطالعہ کے باعث نادانوں لوگوں کے شکوک اور شبہات کے ازالے کے لیے وافر مواد اکٹھا کر دیا ہے۔“

میں نے زیر نظر کتاب کے مشتملات دیکھے، دل سے بے ساختہ دعائیں نکلیں اردو زبان میں علم قراءت کی تاریخ اور ”سببہ احرف“ کے متعلق احادیث کا جائزہ ایسے جامع انداز میں اب تک نہیں سامنے آیا۔“

ششماہی مجلہ علوم القرآن علی گڑھ کے مدیر معاون جناب مولانا ڈاکٹر ظفر الاسلام اصلاحی صاحب فرماتے ہیں:

"ماشاء اللہ اس موضوع پر فاضل مصنف کی علمی خدمات بدستور جاری ہیں زیر تعارف کتاب اس کا ایک مظہر ہے جو علم قراءت کے ایک اہم مسئلہ سے تعلق رکھتی ہے۔"

اس کتاب میں حدیث "سبحة احرف" پر مختلف پہلوؤں سے بحث کی گئی ہے اس حدیث کے تمام طرق ورواۃ کا جائزہ لیتے ہوئے مصنف نے نہ صرف ان تمام اقوال کو جمع کر دیا ہے جو اس کی تشریح و توضیح میں ماہرین قرآنیات اور علماء حدیث سے منقول ہیں بلکہ ان کا محاکمہ بھی کیا ہے اور جو قول ان کے نزدیک قوی و راجح ہے اس کی تائید میں متعدد دلائل و شواہد بھی پیش کیے ہیں، "سبحة احرف" کے معنی و مفہوم کی تعیین کے علاوہ صاحب کتاب نے طرق قراءت کے اختلافات کی حکمت اور اس کے فوائد بھی بیان کیے ہیں، اور اس کی وجہ سے بعض آیات سے فقہی مسائل کے استنباط میں فقہاء میں جو اختلاف پایا جاتا ہے اسے بھی مثالوں کے ذریعہ واضح کر دیا ہے، مختصر یہ کہ کتاب میں زیر بحث مسئلہ کا ہر پہلو سے جائزہ لیا گیا ہے اور بحث کے دوران سنجیدہ اور علمی انداز اختیار کیا گیا ہے پوری کتاب حوالوں و حواشی سے بھرپور ہے مراجع کی فہرست میں عربی و اردو کی ۸۹ کتابوں کا ذکر ہے اس سے اس کتاب کا پایہ استناد اور بڑھ جاتا ہے۔"

جیسا کہ شروع میں عرض کیا گیا کہ موضوع کی اہمیت کے باعث مذکورہ چند تائیدی تحریریں اس لیے پیش کی گئیں کہ اس موضوع سے روادری کی ساتھ نہ گذر جائے، نیز امت میں کسی بڑی شخصیت کی جانب سے اگر کوئی قول معارض نظر آئے تو اس کی حیثیت سمجھ لی جائے، یہ کتاب اہل علم، طلبہ اور قراء سب کے لیے اہم، ضروری اور نہایت

مفید کتاب ہے۔ اس موضوع کا احاطہ کرنے کے لیے اکٹھا کہیں اتنا مواد نہیں ہے، دانہ دانہ اکٹھا کر کے بڑا بیش بہا خرم تیار کیا ہے، تنگے تنگے جن کراہے لکھیں بنایا ہے۔

### ۵۵۵ دینی تعلیم اور مدارس ایک تاریخی جائزہ: ۱۴۲۴ھ

ابتداءً اسلام سے اب تک دینی تعلیم کے مراکز اور مدارس ہی اسلامی مہم اور اسلام کے قلعے رہے ہیں، جہاں سے قرآن و حدیث کی تعلیمات کے ذریعے جس میں اسلام کے شریانوں اور رگوں میں حیات افروز خون اور طاقت پہنچانے کا سامان ہوتا ہے۔ ہندوستان میں خاص طور پر ابھی ماضی کی چند سالہ حکومت کی جانب سے مدارس کے خلاف جو ریشہ دوانیوں اور طرح طرح کی سازشوں کے جال بنے جا رہے ہیں اس سے نبرد آزما ہونے اور مدارس کو ان کی فتنہ سامانیوں سے محفوظ کرنے کے لیے دردمندان ملت نے دہلی میں ایک تحفظ مدارس کنونشن (۲۰۰۳ء) کے انعقاد کا فیصلہ کیا۔

حضرت مولانا مفتی ظفر الدین احمد صاحب قاسمی صدر جمعیۃ علماء صوبہ دہلی و بہتم مدرسہ باب العلوم جعفر آباد دہلی، نے مصنف سے اس کنونشن کے لیے ایک مقالہ کی فرمائش کی، یہ کتاب آپ کی اسی فرمائش کا خوشگوار نتیجہ ہے۔

### ۵۶۶ روح پرور حالات اور حیرت انگیز معلومات: ۱۴۲۵ھ

قراء کرام اور علماء امت علم و فن میں کمال و مہارت کے ساتھ اپنی زندگیاں کامل طور پر علم و فن کی خدمت و اشاعت کے لیے وقف کرتے ہوئے اپنے لیل و نہار اور اوقات حیات اسی سچ و انداز پر گزار گئے جس طرح اپنے اسلاف کو دیکھا اور سنا تھا۔ زیر نظر کتاب میں ایسے ہی حضرات کے حیرت انگیز، ایمان افروز، روح پرور اور عملی جدوجہد سے بھرپور حالات و واقعات ذکر کیے گئے ہیں، جن کے مطالعہ سے ایک بیداری اور زندگی میں کچھ کر گزرنے کا جذبہ پیدا ہوتا ہے، اپنے موضوع پر ایک

بھر پور اور خوبصورت کتاب ہے۔

یہ کتاب صحابہ کریمؓ تابعین عظامؓ اور اسلاف امت کے برگزیدہ حالات و واقعات اور دینی، علمی و ادبی معلومات کا گراں بہا مرجع اور نفیس ترین گلدستہ ہے۔

### ﴿۵۷﴾ الفیض العمیم فی اجراء جزء الّمْ: ۱۴۲۵ھ

علم القراءت کے متعلقہ اصول و قواعد کے حفظ و تحصیل کے بعد ان اصول کے مطابق قرآن کریم کا اجراء ہوتا ہے، طریقہ اجراء کی مشکل ترین قسم ”جمع عظمیٰ“ ہے، ایک زمانہ میں حضرت اقدس حکیم الامت مولانا تھانویؒ کا اس جمع عظمیٰ میں ربع پارہ الّمْ کا اجراء مطبوع ہوا تھا جو نہایت اہم کارنامہ تھا، اور اسی سے کام چلایا جا رہا تھا، مگر روز افزوں کمزور ہوتی ہوئی صلاحیتوں کی وجہ سے شدید تقاضوں کے بعد مصنف نے اولاً نصف پارہ تک اور پھر اب پورے پارہ الّمْ کا اجراء کر دیا ہے۔ یہ اجرائی حصہ اصلاً آپ کی کتاب ”تیسیر القراءت فی السبع المتواترات“ کا حصہ تھا، مگر سہولت کی غرض سے یہ حصہ الگ سے بھی شائع کر دیا جو خود ایک سو چھتر صفحات کا حامل ہے۔

### ﴿۵۸﴾ اکابر علماء امت کا اعتناء فی القراءت

(دورِ اوّل سے دورِ حاضر تک): ۱۴۲۵ھ

حضرات خیر القرون نے علم القراءت کی عظمت اور اہمیت کو سمجھتے ہوئے اس کی جانب کما حقہ تعلیم و تدریس، تصنیف و تالیف از بردست اشتغال و اعتناء کیا۔

بعد کے حضرات علماء اور قراء نے اس کے ساتھ ہمہ جہتی توجہات مبذول رکھیں، لیکن دورِ حاضر میں کچھ سطحی قسم کے مولوی عدم مطالعہ کے باعث اس علم کو معمولی سمجھنے لگے ہیں۔

اس کتاب میں جائزہ لیتے ہوئے ایسے ہی حضرات روشنی میں لائے گئے ہیں، جو محض قاری اور مقلد نہ تھے بلکہ اپنے زمانے کے اونچے درجے کے مفسر، محدث، نحوی، لغوی اور مؤرخ وغیرہ علوم و فنون کے بڑے ماہرین تھے۔ سب کچھ ہوتے ہوئے علمِ قرآن کی فضیلت و شرف کو پیش نظر رکھا اور اپنی زندگیوں میں اس علم و فن کے گیسو سنوارنے میں بسر کر دیں۔

### ﴿۵۹﴾ حدیث سبحة احرف اور علامہ ابن جریر طبریؒ: ۱۴۲۵ھ

نزولِ قرآن علی سبحة احرف کی حدیث متواتر ہے، امام بخاریؒ سے لے کر امام حاکم تک اٹھارہ کبار محدثین نے اپنی کتابوں میں اس حدیث کی تخریج کی ہے۔ صحابہؓ میں اس حدیث کے زواہر ہیں (یا بانیس) ہیں۔

اس حدیث کے بارے میں علماء کبار کے اقوال بہت مختلف ہیں، جن میں امام ابن جریر طبریؒ کا قول ایک اعجاز ہے۔ جس سے زبردست شکوک و شبہات پیدا ہوئے۔ اس رسالہ میں مسئلہ کی حقیقت اور صحیح صورت کو اختصار کے ساتھ پیش کیا گیا ہے۔

### ﴿۶۰﴾ خزائن العرش فی روایۃ قالون وورشؒ: ۱۴۲۵ھ

بقراءۃ امام نافع مدنی بروایت قالون وورش تکمیل اصول و فروش کے ساتھ، ایک سہل اور بیش قیمت کتاب۔

### ﴿۶۱﴾ روبرو گفتگو، ایک انٹرویو: ۱۴۲۵ھ

اس کتاب میں پچیس اہم علمی، تعلیمی اور مدارس کے حالات سے متعلق سلیکے ہوئے سوالات کے مفصل جوابات۔

## ﴿ ۶۲ ﴾ حرکات الحروف فی نطق الجہول والمعروف: ۱۴۲۵ھ

(یعنی حرکات زیر، زبر، پیش کی معروف اور صحیح ادائیگی پر اکابر کی محققانہ تحریر)

(۱) تحفة العرفان فی اوقاف القرآن: (غیر مطبوعہ) قرآن کریم کی ہر ہر آیت کا اوقافی اجراء، یعنی کس لفظ پر محل تام ہے، کہاں کافی ہے اور کہاں حسن ہے، اس کتاب سے اردو داں حضرات بھی اوقاف کی غلطیوں سے محفوظ رہیں گے۔

(۲) الاقتصاد فی تحقیق الظاء والضاد: (غیر مطبوعہ)

(۳) علم قراءت کے مراکز و اس: (غیر مطبوعہ)

(۴) تحصیل الاجز فی القراءات العشر: (عربی میں): (غیر مطبوعہ)

(۵) تلخیص معارف القرآن: (غیر مطبوعہ)

مذکورہ بالا تصنیفی خدمات کے پہلو بہ پہلو آپ کے ذمہ دار العلوم میں جو مضامین درس اور اس کے اوقات رہے ہیں اس کی طرف ذیل میں دفتر تعلیمات میں پیش کردہ نظام الاوقات پر مشتمل ایک تحریر پیش کی جاتی ہے، جس سے آپ کے کام اور اوقات کار کا ایک اندازہ ہوتا ہے، یہ تحریر محرم ۱۴۱۷ھ کی ہے۔

### [۱] درجہ تجوید: حفص اردو:

(۱) مشق و تمرین ایک گھنٹہ۔

(۲) نصابی کتاب کی تعلیم دو کتابیں حفظ پڑھائی جاتی ہیں، سبق اور آموختہ روزانہ سنا، ایک گھنٹہ۔

(۳) دو ماہ بعد تدویراً تعلیم و مشق، ایک گھنٹہ، بعداً ایک منزل حدرا۔

(۴) سال دوم والوں کی مشق و تمرین ایک گھنٹہ اور ان کی حدرا پورے قرآن کی شنوائی، ایک گھنٹہ۔

(۵) سال دوم والوں کی کتابی تعلیم دو کتابیں۔

(۶) سال اول والوں کی تعلیم الاسلام مکمل۔

(۷) سال دوم والوں کی مالا بدلتہ اردو، ۵/۷ تا ۷، کے لیے ایک گھنٹہ۔

[۲] درجہ تجوید حفص عربی | حفص اردو ہی کی طرح سوا اس کے کہ ان کی کتابیں الگ بزبان عربی ہیں، ایک گھنٹہ۔

[۳] درجہ قراءت سب سے ایک سال | تین کتابیں (الہیسیہ، شاطبیہ تا اصول حفظ، رائیہ مقدمہ تک حفظ ایک گھنٹہ۔ (۲) اجراء انفراداً۔ وجمعاً (جمع قلبی و عظمیٰ میں) مکمل قرآن جمع حرفی میں ایک گھنٹہ۔

[۴] درجہ قراءت عشرہ | اولاً ثلثہ بعد سب سے دو کتابیں، (۱) الوجوه المسفرہ۔ (۲) لذتہ۔ بعدہ کتاب طیبۃ النشر فی القراءات العشر ایک گھنٹہ، اجراء قرآن مکمل ایک گھنٹہ۔

مذکورہ صراحت سے گیارہ گھنٹے ہوتے ہیں، مدرسہ کی جانب سے پانچ گھنٹے (کیوں کہ ایک گھنٹہ تمام ہی متعلق طلبہ کو خوشحظی میں جانا ضروری ہے) اسی کے ساتھ آغاز تدریس ہی کے بعد نماز فجر درجات عربیہ کے طلبہ کو ایک گھنٹہ قراءت سب سے کی تعلیم کا سلسلہ رہا ہے اور بحمد اللہ حال جاری ہے۔ اب یہاں آپ کے شب و روز کے اوقات کا جائزہ لیتے ہوئے تعجب خیز سوال ذہن میں ابھرتا ہے کہ:

(۱) آپ اوقات مدرسہ میں مکمل طور پر پوری پابندی کے ساتھ (واضح رہے کہ وقت کی پوری پابندی کے ساتھ درس گاہ میں پہنچنا، مکمل اوقات میں بیٹھنا، اس سلسلے میں آپ کا کوئی یہاں ثانی نہیں) تدریس و تعلیم میں منہمک نظر آتے ہیں۔

(۲) بعد مغرب عشاء تک پوری پابندی کے ساتھ درس گاہ میں طلبہ کی نگرانی میں



مشغول رہتے ہیں۔

(۳) بعد فجر مدرسہ کے وقت تک خارجی طلبہ کو قراءت سبوحہ کا درس دیتے ہیں (ناشتہ گھر سے آتا ہے اور یہیں درسگاہ میں ناشتہ کرتے ہیں، مگر اب ادھر چند سالوں سے بعد فجر کا سلسلہ مکان پر رہنے لگا ہے، مگر درس جاری ہے)

(۴) ایام تعطیل میں ملک اور بیرون ملک کے اور اکثر جمعرات اور جمعہ میں اسفار بھی کرتے ہیں۔ — بایں ہمہ مصروفیات و مشاغل آپ تصنیفی و تالیفی کام کب کرتے ہیں جب کہ اس کے لیے مطالعہ کتب بھی ضروری ہے؟؟

ذہن کے پردے پر ابھرتے ہوئے اس سوال کے جواب میں اولاً دارالعلوم دیوبند کے استاذ حدیث حضرت مولانا ریاست علی صاحب بخنوری مدظلہ کے الفاظ پیش ہیں:

”آپ توفیق یافتہ انسان ہیں“

”خدا نے آپ کے اوقات میں برکت عطا فرمائی ہے“ (مشکوٰۃ حسن)

اتنی برکت کیوں حاصل ہوئی؟

اس کا جواب ہمیں مصنف ہی کی ایک تحریر سے ملتا ہے، جو آپ نے اپنے جلیل القدر استاذ حضرت مولانا سعید احمد صاحب پالن پوری مدظلہ العالی کی تصانیف کے تعارف میں لکھتے ہیں:

”حضرات متقدمین کی تصانیف کی لمبی چوڑی فہرست دیکھ کر دنیا حیرت

زدہ ہے ابھی ماضی قریب کی شخصیت حکیم الامت حضرت مولانا تھانوی اور شیخ

الحدیث حضرت مولانا زکریا صاحب کے تصنیفی کارنامے کو دیکھ کر حیرت ہوتی

ہے مگر ان کے شب و روز کے نظام الاوقات اور اس پر منٹوں کے حساب سے

مضبوطی کے ساتھ پابندی پر نظر ڈالنے سے یہ حیرت و استعجاب دور ہو جاتا

ہے، حقیقت یہ ہے کہ اوقات کا مکمل انضباط اور تقوٰی زندگی یہی وہ چیزیں

ہیں جن سے اللہ تعالیٰ کی طرف سے اس کے نیک بندوں کی زندگی اور ان کے

ایک ایک منٹ میں ایسی برکت عطا ہوتی ہے کہ ایک ایک منٹ پورے ایک ایک دن ان کے ایک دن ہفتوں اور مہینوں پر بھاری ہو جاتے ہیں، اور وہ اس حیاتِ مستعار میں ایسے محیر العقول کارنامے انجام دے جاتے ہیں کہ دنیا اسے سمجھنے سے قاصر رہتی ہے۔

یہ حقیقت ہے کہ وقت جیسی عظیم اور بے مثال قیمتی متاع کی دورِ حاضر میں جتنی ناقدری ہوئی ہے اتنی کبھی نہیں ہوئی وقت کے قدرنا شناسوں کی سمجھ میں اسی لیے نہیں آتا، مگر توفیق یافتہ بندگانِ خدا نے اس کلید کی حقیقت کو جانا، سمجھا اور اسے استعمال کیا تو علم و حکمت، تعلیم و تعلم، ذکر و تذکیر و عطا و نصیحت اور تصنیف و تالیف کے سارے دروازے، ان کے لیے کھلتے چلے گئے، حال کی دو شخصیات کے نام اور کام ہمارے سامنے ہیں، ایک جناب مولانا محمد تقی عثمانی صاحب مدظلہ پاکستان میں اور دوسری شخصیت زیر تذکرہ استاذی حضرت مولانا پاپھوری صاحب مدظلہ... سفر و حضر میں جنہوں نے آپ کو دیکھا ہے وہ جانتے ہیں کہ

زمانہ باتو نہ سازو تو بازمانہ ستیز

پر عمل کرتے ہوئے موصوف کس طرح وقت کی کلائی کو مروڑ کر اپنے موافق کرتے ہیں۔ جس طرح حضر میں لکھنے پڑھنے کے اوقات کا انضباط رہتا ہے، سفر میں بھی اسی طرح سامانِ نوشت و خواند کے ساتھ یہ لکھنا پڑھنا جاری رہتا ہے، کوئی وقت ضائع نہیں ہونے پاتا۔

یہ اسی انضباط و وقت اور تقوائی زندگی کا ثمرہ اور نتیجہ ہے کہ ہمیں تصانیف اور تالیفات کا ایک طویل اور گراں قدر سلسلہ نظر آتا ہے۔

اللہ تعالیٰ سے دعا ہے کہ مصنف موصوف کے اوقات میں مزید برکت عطا فرمائے، صحت و عافیت کے ساتھ آپ کا سایہ دراز فرمائے، اور آپ کی قلمی خدمات سے ہمیں بیش از بیش انتفاع کی توفیق عطا فرمائے۔ آمین!

## حسن المحاضرات ایک شاہکار تصنیف

اردو زبان میں رجال قراءات پر پہلی مکمل کتاب

تاریخ: تاریخ کی تعریف ایک بڑے مصنف نے یہ کی ہے کہ:

”فطرت کے واقعات نے انسان کے حالات میں جو تغیرات پیدا کیے ہیں، اور انسان نے عالم فطرت پر جو اثر ڈالا ہے، ان دونوں کے مجموعوں کا نام ”تاریخ“ ہے۔“

ایک اور مصنف نے یہ تعریف کی ہے کہ:

”ان واقعات اور حالات کا پتہ لگانا جن سے یہ دریافت ہو کہ موجودہ زمانہ گذشتہ زمانے سے کیوں کر یہ طور نتیجہ کے پیدا ہو گیا ہے۔“

یعنی چوں کہ یہ مسلم ہے کہ آج دنیا میں جو تمدن ہے، معاشرہ، خیالات اور مذاہب موجود ہیں سب گذشتہ واقعات کے نتائج ہیں، جو خواہ مخواہ ان سے پیدا ہونے چاہیے تھے، اس لیے ان گذشتہ واقعات کا پتہ لگانا اور ان کو اس طرح ترتیب دینا جس سے ظاہر ہو کہ ہر موجود واقعہ گذشتہ واقعات سے کیوں کر پیدا ہوا — اسی کا نام تاریخ ہے۔

جب عرب میں تمدن کا آغاز ہوا تو سب عرب میں تاریخ کی ابتداء سے پہلے تاریخی تصنیفات وجود میں آئیں،

اسلام سے بہت پہلے شاہ حیرہ نے تاریخی واقعات قلم بند کرائے، اور وہ مدتوں محفوظ رہے۔

عہد اسلامی میں زبانی روایتوں کا ذخیرہ ابتداء ہی میں پیدا ہو گیا تھا، تصنیف و تالیف کا سلسلہ ایک مدت کے بعد قائم ہوا اس لیے کوئی خاص کتاب اس فن پر نہیں لکھی گئی، جب تالیفات کا سلسلہ شروع ہوا تو سب سے پہلے جو کتاب لکھی گئی وہ تاریخ کے فن میں تھی۔

حضرت امیر معاویہؓ (م ۶۰ھ) نے اولاً عبید بن شریبہ سے تاریخی واقعات اور

معر کے اطباء کرائے، اس کی کتابوں میں "الملوک و اخبار الما ضین" ہے غالباً یہ وہی کتاب ہے جس کا مسودہ حضرت امیر معاویہؓ کے حکم سے تیار ہوا تھا۔

یہ معلوم ہے کہ تاریخ اقوام و ملل ان کے مستقبل کے لیے آئینہ ہوتی ہے، اسی طرح بزرگانِ دین، علماء کرام، اور قراءِ عظام کی سوانح علمی نسلوں کے لیے مشعلِ راہ اور ترقی کا زینہ ثابت ہوتے ہیں۔

تاریخی خدمت کی بدولت آنے والوں کو جانے والوں کی محنتوں کا اندازہ ہوتا ہے، اپنے ذوق میں بالیدگی پیدا کرنے کا موقع ملتا ہے، اور متقدمین کی محنتوں سے استفادہ کی راہ آسان ہوتی ہے۔

علم تجوید و قراءت پر تصنیفی و تالیفی خدمات کے جائزے سے واضح ہوتا ہے کہ تیسری صدی سے — موجودہ رواں صدی تک تقریباً پانچ سو تصانیف کا سراغ ملتا ہے۔

۳۵ھ تک قراءت کے سب سے بڑے مصدر اور منبع پیغمبر ﷺ اور حرم خدا مکہ معظمہ تھے۔

اس کے بعد — سیدنا حضرت علیؓ کے عہدِ خلافت میں کوفہ اور بصرہ تھے۔ پھر — بنو امیہ کے دور میں یہ اعزاز دمشق کو ملا۔

دوسری صدی ہجری میں — بغداد کے سر پر یہ تاج رکھا گیا۔ چوتھی صدی ہجری میں — مصر — اور پانچویں صدی میں اندلس مرکز بنا۔ چھٹی صدی تک — محققانہ تصنیفی کارناموں کا مرکز علماء بغداد، مصر دانیہ اور شاطبہ رہے۔

مگر — اس کے بعد زوالِ آشنا دور شروع ہوا اور جہاں جو کچھ تھا تباہ و برباد ہو گیا، اور یہ علم و فن سمٹ کر حجاز، دمشق اور مصر میں رہ گیا۔ دیگر علوم و فنون پر عربی زبان میں تاریخی کتابیں لکھی گئیں۔

اور خود ہندوستان میں کیا کچھ نہیں لکھا گیا۔۔۔ سلاطین اور امراء کی تاریخیں لکھی گئیں، شاعروں اور خطیبوں کے تذکرے قلم بند ہوئے، حتیٰ کے گویوں اور موسیقاروں کو تاریخ کی کتابوں میں جگہ دی گئی، انہیں نوازا گیا، مگر۔۔۔ ہندوستان نے قراءت اور قراء کے بارے میں کچھ نہیں لکھا، خدام کلام اللہ کا نام بھی کسی نے نہیں لیا۔ (ابو محمد علی الاسلام پانی پٹی)

”یہ واضح حقیقت ہے کہ امت کا پہلا قافلہ صحابہ کرام کا ہے ان حضرات نے قرآن کریم کی ہمہ جہتی محنت کی ہے، پھر قرون مابعد میں تجوید قرآن اور قراءت پر محنت و ن بدن بڑھتی گئی، بڑے بڑے قراء کرام پیدا ہوئے، اور انہوں نے ہر جہت سے خدمات کے ان سٹ نقوش چھوڑے، بحیر المعقول کا رٹا مے انجام دیے۔

یہ خیارات اس بات کے سب سے زیادہ حق دار تھے کہ ان کی خدمات کو روشن کیا جائے، عربی زبان میں تو اس موضوع پر کافی مواد تھا، مگر اردو زبان اس سے تہی دامن تھی، چند کتابیں تھیں مگر وہ قاریان ہند کے کارناموں تک محدود تھیں، ضرورت اس بات کی تھی کہ تمام قراء کے احوال سے امت کو واقف کیا جائے۔“ (حضرت مولانا سعید احمد صاحب پانپوری)

مذکورہ بالا پانی پتی المرحوم کے حوالہ سے غم ناک حقیقت اور مولانا پالن پوری کی واضح کردہ اہم ترین ضرورت سے کون انکار کر سکتا ہے۔۔۔

چنانچہ دل میں چبھ جانے والے یہی وہ کلمات تھے جنہوں نے مرزا کرمل بسم اللہ بیگ حیدر آبادی (۱۹۷۵ء) کو ہندوستان کی حد تک قراء کے حالات جمع کرنے کے سلسلے میں زمین کا گز بننے پر مجبور کیا۔

مگر۔۔۔ دور صحابہؓ سے۔۔۔ دور حاضر تک۔۔۔ علم القراءات کی تعلیمی و تدریسی اور علمی و تصنیفی خدمات پر مستظلاً ایسی کوئی کتاب برصغیر کی اہم ترین اور سب سے زیادہ بولی جانے والی زبان اردو میں نظر نہیں آئی، جس میں کم از کم ہر صدی

کی ایسی مرکزی شخصیات کے حالات اور تذکرے روشنی میں آئے ہوں جنہوں نے اپنی تدریس و تعلیم سے کم از کم نصف صدی کے لیے ایک ماحول بنایا ہو، یا تصنیفی و تالیفی خدمات سے ایک دور اور دائرے کو متاثر کیا ہو۔

یہی وہ صورت حال تھی جس نے ایک ایسی کتاب، ایک ایسا تذکرہ اور قراء عظام کی ایک تاریخ اور سوانح مرتب کرنے اور اسے طبع کرا کر منظر عام پر لانے کے لیے اس شخص کو براہیختہ کیا جسے آج علم فن کی دنیا ”لٹن ہی“ کے مختصر نام سے جانتی اور پہچانتی ہے۔ مذکورہ اندوہ ناک صورت حال کی غم ناکی آپ کی ایک تحریر سے مترشح ہوتی ہے، اپنی ڈائری میں لکھتے ہیں:

”— خدا کی کوئی صبح مجھ پر ایسی طلوع نہیں ہوئی — اور کوئی شام ایسی نہیں گذری کہ علم تجوید و قراءت کی جانب سے روز افزوں بے اعتنائیوں کے زخم پر زخم قلب و دماغ پر نہ لگے ہوں اور ان زخموں کی ٹیس اور کرب سے بستر رنج و الم پر اضطراب و بے قراری کی کروٹیں نہ بدلی ہوں! —

اف رے یہ دشتِ غم کا سناٹا ۱۹۹۹ کوئی آواز دور دور نہیں —“

اس تاریخی کتاب کے مقدمہ میں مصنف رقم طراز ہیں:

”یہ کام اگر قلم الحروف کے علاوہ کوئی اور صاحب کرتے تو یقیناً بہتر ہوتا، رالم کو

اپنی علمی بے مائیگی اور اپنے کج معج قلم کی بے چارگی کا پورا احساس ہے۔“ (ص ۳۳)

حقیقت یہ ہے کہ جو صاحبان علم و قلم علمی استعداد اور قلمی صلاحیت رکھتے ہیں، انہیں اس علم تجوید و قراءت سے دلچسپی نہیں اور جو اس فن سے تعلق اور دلچسپی رکھتے ہیں، وہ قلمی صلاحیت سے محروم ہیں، اور جو ان دونوں اوصاف کے حامل ہوتے ہیں وہ کوہ کنی، پتھروں سے سر ٹکرانے، زمین کا گز بننے اور دن و رات ایک کر دینے کے جوش جنون سے عاری اور کچھ کر گزرنے کے جذبہ بیکراں، اسنگوں اور دلولوں سے خالی ہوتے ہیں۔ کہیں گریبان ہے تو دس جنون نہیں، اور اگر دست جنوں ہے تو گریبان نہیں۔

انہی محنت اور جدوجہد وہی لوگ کر سکتے ہیں جنہیں رسی نہیں، اپنے مقصد و موضوع سے حقیقی لگن ہو، مقصد سے عاشقانہ لگاؤ ہو، جنوں کی حد تک موضوع دل و دماغ پر چھایا ہوا ہو، اس کا جاگنا اور سونا اسی فکر و غم میں ہو، علم و فن اس کا اوڑھنا بچھونا ہو اور وہ اس شعر کا مصداق ہوں:

ہمارا کام ہے راتوں کو روٹنا یاد لبر نہیں ۛ ہماری نیند ہے محو خیال یا رہو جانا  
بقول مصنف، ہر طرف نگاہ اٹھائی، کسی طرف سے آواز نہ آئی۔ اللہ رے سنا،  
آواز نہیں آئی!

تو پھر بنام خدا، تعلیم و تدریس اور دیگر مشاغل کے ساتھ حالات جمع کرنے شروع کیے، دانے، دانے جن جن کر خرمن تیار کیا۔ علم و تحقیق کی سنگلاخ وادیوں میں پھرنے والوں اور اس بحر کے شناوردوں ہی کو معلوم ہو سکتا ہے کہ تراجم و طبقات پر کام کتنا مشکل اور دشوار گزار ہوتا ہے، اس میدان میں عموماً مواد کی بڑی کمی ہوتی ہے قدم قدم پر دشواریوں کا سامنا ہوتا ہے۔

ابتداءً زیادہ سے زیادہ چار سو صفحات کا اندازہ کر کے کام کا آغاز کیا، مگر جوں جوں آگے بڑھتے گئے راہیں کھلتی گئیں، متقدمین کے مراجع و مصادر پر نظر پڑتی گئی اور صفحات بڑھتے گئے۔ یہاں ہم جناب ڈاکٹر ظفر الاسلام صاحب اصلاحی معاون مدیر ششماہی علوم القرآن و ریڈر شعبہ اسلامک اسٹڈیز مسلم یونیورسٹی علی گڑھ کی ایک تحریر کا سہارا لیتے ہیں، موصوف اس اہم ترین کتاب کا تعارف کراتے ہوئے خود لکھتے ہیں:

”اس کتاب کے مؤلف قاری <sup>لنظیر</sup> استاذ کبیر شعبہ قراءت و تجوید دارالعلوم دیوبند خود اس فن کے ماہر ہیں اور برصغیر کے قراء میں امتیازی مقام رکھتے ہیں، تعلیم و تربیت کے ساتھ ساتھ تصنیف و تالیف کے ذریعہ بھی اس علم کی خدمت میں معروف رہتے ہیں، علم قراءت کے موضوع پر وہ —  
پچاس سے زائد کتب و رسائل کے مصنف ہیں، اور ان کی (یہ) موجودہ کاوش

بھی اس علم میں گہری دلچسپی کا ایک بہترین مظہر ہے۔

دو جلدوں پر مشتمل یہ کتاب تقریباً بارہ سو (اٹھارہ) صفحات میں پھیلی ہوئی ہے، پہلی جلد میں حضرت عثمان بن عفانؓ کے عہد مسعود سے دور حاضر تک کے قراء کرام کے حالات زندگی اور قراءت و تجوید کے میدان میں ان کی خدمات کا جائزہ لیا گیا ہے، یہ جلد پندرہویں صدی ہجری تک کے ۴۸۲ ماہرین قراءۃ کے تذکرہ سے مزین ہے۔ ہر قاری کی تذکرہ سے پہلے ان کی مختصر سوانح حیات درج ہے، اور پھر علم قراءت کی نسبت سے ان کی مصروفیات و خدمات پر روشنی ڈالی گئی ہے، اس ضمن میں ان کے اساتذہ و تلامذہ، تدریسی مشاغل اور تصنیفی کارناموں کی تفصیل خاص اہمیت رکھتی ہے، اس سے اہم یہ کہ فاضل مؤلف نے اپنے بیانات کو مستند عربی ماخذ سے مستحکم کیا ہے۔

دوسری جلد خاص طور سے ہندوستان کے قراء اور تعلیمی مراکز کی خدمات سے تعلق رکھتی ہے، اس میں مسلم عہد حکومت میں علم قراءت کی ترویج و اشاعت کے مختصر تعارف کے ساتھ عہد وسطیٰ اور جدید ہندوستان کے تمام معروف قراء کا تذکرہ شامل ہے، اس جلد کے مشتملات کا سب سے اہم حصہ علم قراءت کے میدان میں برطانوی دور کی مسلم ریاستوں (ریاست بھوپال، ریاست ٹونک، ریاست حیدرآباد، ریاست رام پور اور جدید ہندوستان کے بڑے بڑے مدارس اور تعلیمی اداروں کی خدمات کا احاطہ ہے۔ ان مدارس و اداروں کے شعبہ جات تجوید و قراءت کے مختصر تعارف کے ساتھ ان قراء حضرات کی خدمات پر روشنی ڈالی گئی جو ان سے فیض یافتہ ہیں یا ان سے منسلک رہ کر اس علم کی ترویج و ترقی میں مصروف ہیں۔ مؤلف موصوف نے جن تعلیمی اداروں کی خدمات کا خصوصی سے تذکرہ کیا ہے وہ یہ ہیں دارالعلوم دیوبند، دارالعلوم وقف دیوبند، جامعہ مظاہر علوم بہارنپور، مدرسہ فرقانیہ لکھنؤ، مدرسہ تجوید الفرقان لکھنؤ، مسلم یونیورسٹی علی گڑھ، مدرسہ بیت العلوم سرانے میر (اعظم گڑھ) جامعہ عربیہ ہتھورا، (بانڈہ) دارالعلوم



مکو، مدرسہ عالیہ مسجد فتح پوری دہلی، مدرسہ تجوید القرآن دہلی، مدرسہ باب العلوم دہلی، مدرسہ قاسمیہ شاہی مراد آباد، دارالعلوم مانڈی والا بھروچ، (گجرات) دارالعلوم کلکتھاریہ بھروچ، جامعہ مظہر سعادت ہانسوٹ، (گجرات) مدرسہ اشاعت العلوم اکل کوا (مہاراشٹر)۔

آخر میں بنگلہ دیش میں علم قراءت و تجوید کی نشر و اشاعت پر مفید معلومات فراہم کی گئی ہیں، اس ضمن میں وہاں کے مشہور مدارس کے تعارف کے علاوہ معروف قراء کی حیات و خدمات پر مختصر روشنی ڈالی گئی ہے۔

اس کتاب کا سب سے آخری حصہ ”ذکر ابرار“ کے نام سے ہے جو حضرت مولانا سید ابرار الحق صاحب حتی ہر دوئی دامت برکاتہم کی دینی و علمی خدمات کے بیان پر مشتمل ہے، اس حصہ میں علم تجوید و قراءت کی ترویج و اشاعت میں مولانا کی خدمات جلیلہ کے تذکرہ کے ساتھ مسلم معاشرہ سے بدعات، غیر اسلامی رسوم کے خاتمہ اور مسلمانوں کی اصلاح و تربیت کے لیے ان کی مساعی جلیلہ کا بھرپور تعارف کرایا ہے، اس ضمن میں مدرسہ اشرف المدارس اور مجلس دعوت الحق کی سرگرمیاں خاص طور سے نمایاں کی گئی ہیں۔

مختصر یہ کہ اسلامی تاریخ کے مختلف ادوار میں، دنیا کے مختلف حصوں میں علم قراءت و تجوید کی اشاعت و ترقی کے لیے جو انفرادی و اجتماعی خدمات انجام دی گئیں ان کے مطالعہ کے لیے یہ کتاب بہت مفید ثابت ہوگی، اللہ کرے صاحب کتاب کی قرآنی خدمات کا فیض مزید عام ہو اور ہم سب کو علم قرآن کی خدمت نصیب ہو۔ (ج: ۱۶، شمارہ: ۱، ۲-۳، رمضان المبارک: ۲۱-۲۲)

یہ کتاب تکمیل اور تہیض کے بعد اہل علم حضرات کے پاس ان کی مقتدر رائے حاصل کرنے کے لیے روانہ کی گئی، علماء کرام اور قراء عظام نے اپنی گراں قدر آراء سے لوازا، کتاب کی اہمیت اور اس کی قدر و منزلت کا ان میں اعتراف کیا گیا ہے،

مصنف کو خراج تحسین اور تمہیک پیش کرتے ہوئے دعاؤں سے حوصلہ افزائی کی گئی،  
ذیل میں چند اہل علم حضرات کی تقریظات درج کی جاتی ہیں۔

کتاب کھولتے ہی سب سے پہلے جو چیز قلب و نگاہ کو سرور و نور کا سامان مہیا کرتی  
ہے، وہ ص: ۲ پر نہایت حسین و جمیل رسم و کتابت کے ساتھ نصف صفحہ کے سائز پر ”بِسْمِ اللّٰهِ الرَّحْمٰنِ الرَّحِیْمِ“  
پیش کیا ہے، اس جملہ کی اہمیت اہل علم پر خوب واضح ہے، ہر مصنف اپنی کتاب کے مضمون  
کے آغاز میں اس حدیث کی روشنی میں لکھنا ضروری سمجھتا ہے ارشاد رسالت ہے:

”كُلُّ أَمْرٍ ذِي بَالٍ لَّمْ يَبْدَأْ بِسْمِ اللّٰهِ فَهُوَ آفِطَعٌ وَأَبْتَرٌ“

اس جملہ کی اہمیت کے بارے میں واضح انداز پر اور خوبصورت کتابت کے  
ساتھ اپنی کتابوں کے آغاز ہی میں، ص: ۲ پر پیش کرنے کا مصنف کا معمول ہے،  
وافر تعداد میں خوبصورت بسم اللہ جمع کر رکھا ہے، اور انھیں استعمال کرتے ہیں، اس  
سے مصنف کا ذوق جمال اور فکر سلیم کا بخوبی اندازہ ہوتا ہے۔

ص: ۱۳ سے فہرست مضامین کا آغاز ہوتا ہے، آپ نے فہرست میں جدت  
پیدا کی ہے، فہرستوں میں عموماً تین خانے ہوا کرتے ہیں، لیکن آپ کی کتاب  
میں ایک خانہ کا اضافہ ملے گا، یہ جدت نہایت نافع اور مفید ہے، یہ کتاب چوں کہ  
سوانحی ہے، اس کا موضوع شخصیات ہیں، شخصیت کے بعد کا خانہ، زیر فہرست شخصیت  
کے سن و وفات یا سن و ولادت کا ہے، اس جدت کا بڑا فائدہ یہ ہے کہ اگر کسی شخص کو صرف  
سن و وفات کی تلاش ہو تو اسے کتاب کے مضمون میں جانے کی ضرورت نہ ہوگی،  
فہرست ہی میں اس کا مقصود ہاتھ آ جائے گا۔

اس جلد کے چار سو بیاسی ماہرین قراءت کی ۹ صفحات پر مشتمل فہرست کے بعد،  
ص: ۱۳ پر جو چیز ذوق جمال کو جلا بخشتی ہے وہ ملک کے مشہور مؤرخ، مادہائے تاریخ کے  
امام حضرت مولانا محمد عثمان معرونی اعظمی کا پیش کردہ لوح تاریخی ہے، ایک صفحہ پر تاریخی  
الفاظ کے بکھرے ہوئے گل بوئے، مناسب کہ آپکی ضیافت طبع کیلئے پیش کر دیے جائیں۔

بِسْمِ اللّٰهِ الرَّحْمٰنِ الرَّحِیْمِ

مسند تاریخی لوح

۱۹۳۱ھ

بمشکین رقم، حسن المحاضرات فی رجال القراءات

۱۹۳۱ھ، ۹۹۹ء = ۱۸۱۳ء

بِسْمِ اللّٰهِ الْهَادِی الْمَعَالِی الرَّحْمٰنِ الرَّحِیْمِ • نحمدہ الولی المعجد العظیم ونصلی علی النبی الکریم  
وجہ خلعت قرآن  
۱۹۳۱ھ

إِنَّ اللّٰهَ جَلُّ جَلْبٍ أَنْ یُقْرَأَ الْقُرْآنُ کَمَا أَنْزَلَ • یعرفان، زیتوا القرآن بأصواتکم

۱۹۳۱ھ، ۱۹۳۱ھ

اللّٰهُ الصَّمَدُ أَنْزَلَ عَلَی سَبْعَةِ أَحْرَافٍ فَاقْرَأْ وَآمَنَ بِرَبِّهِ

۱۹۳۱ھ

مرصع حسن المحاضرات • انکشاف رجال القراءات

۱۹۳۱ھ، ۹۹۹ء

صف آراء تذکرہ قراءت نیک گو قراء عظام

۱۹۳۱ھ، ۹۹۹ء

وجہ قطعہ تاریخ

۱۹۳۱ھ

موضوع پہ اپنے خوب انوکھی لکھی کتاب • قاری ابوالحسن کی ہے جدت کا ایک باب

دور صحابہ سے اک قراء کا سلسلہ ہے • ساحل تاریوں کا یہ ہے ذکر باصواب

خدمات کیسی کیسی ہیں قرآن کی دیکھئے • کیا خوب کاوشیں ہیں یہ بے حد بے حساب

جاوید باد عشاں تاریخ طبع یہ • منبع عجیب ذکر حسن کیا لاجواب

۱۹۳۱ھ، ۹۹۹ء

جادوگ ملک مولف ابوالحسن اعظمی • مزین قراءت و تجوید مدرس دارالعلوم دیوبند

۱۹۳۱ھ، ۹۹۹ء

محمد عثمان معرونی کان اکلم الواجد • بقلم مداح محمد عثمان اعظمی

۱۹۳۱ھ، ۹۹۹ء

## تقریبات

مولانا قاری رضوان نسیم صاحب شیخ القراء و نائب مہتمم مدرسہ مظاہر علوم  
سہارنپور لکھتے ہیں:

”میرے مکرم و معظم و قابل احترام دوست حضرت مولانا المقری ابوالحسن  
اعظمی صاحب کبیر اساتذۃ التجدید والقراءۃ دارالعلوم دیوبند، جن کو اللہ تعالیٰ  
نے اس فن اور اس کے متعلقات کے لیے خصوصی طور پر چنا ہے۔ اور جن کے  
قلم سے صحیح و تحقیق کیساتھ نادر و نایاب اور بہت سی جدید اور نفیس کتابیں منظر  
عام پر آگئی ہیں، اور جن کا قلم ماشاء اللہ بڑی تیزی سے رداں دواں ہے،  
انہوں نے اس کا بیڑا اٹھایا اور ”حسن المحاضرات فی رجال القراءات“  
تصنیف فرما کر اس کی کوپورا کیا۔ فجزاہ اللہ احسن الجزاء!

مختلف حضرات کے احوال و کوائف، ولادت، وفات تدریسی و تصنیفی  
خدمات بلکہ ان کی پوری زندگی پر روشنی ڈالنا بڑا طویل اور سخت کام ہے، جو عرق  
ریزی، کاوش اور جدوجہد چاہتا ہے۔ مؤلف محترم اس کی تکمیل کے لیے کتنے  
مراحل سے گذرے ہیں، اور ان کو کیا کیا پاپڑ بیلنے پڑے ہیں، یہ تو وہی جانتے  
ہیں یا اس کا اندازہ وہ حضرات کر سکتے ہیں جو اس میدان کے شہسوار ہیں، اور  
جن کو اس قسم کے کام سے واسطہ پڑا ہے، لیکن تھوڑا سا راقم الحروف کو بھی ہے کہ  
ان کو اس کام کے لیے بہت سے اسفار بھی کرنا پڑے ہیں۔

بہر حال موجودہ زمانے میں یہ کام انہیں کوزیب دیتا تھا، جو اللہ تعالیٰ نے  
ان سے لیا، وہ محمودین، مقربین مورخین اور سوانح نگاروں کی پوری برادری کی  
جانب سے مبارک باد اور شکر یہ کے مستحق ہیں، اللہ تعالیٰ ان کو مزید ہمت

دو توفیق سے سرفراز فرمائے، اور ان کی سسلی مشکور ہو، فقط۔“



✽ مفسر قرآن حضرت مولانا اخلاق حسین قاسمی دہلوی مدظلہ العالی رقم طراز ہیں:

”قاری صاحب نے موجودہ دورِ قحط الرجال میں اس فن اور اصحاب فن کی جو عظیم خدمات انجام دی ہیں ان خدمات نے موصوف کو ”ثبت است بر جریدۃ عالم دوام ما“ کے زمرہ میں شامل کر دیا ہے، قاری صاحب کی زیر طباعت تصنیف ”حسن المحاضرات فی رجال القرلہ ات“ نے دورِ اوّل سے لے کر آج تک کے اصحاب فن کے تذکار کو — اور فن کی نوک پلک درست کرنے والی (پچاس سے زائد) تالیفات نے اس فنِ عظیم کو جس طرح امت کے ہاتھوں میں پہنچایا ہے امت اس کی ہمیشہ شکر گزار رہے گی۔

کتاب مذکور اپنے موضوع کو مکمل طور پر احاطہ کرنے والی اردو میں اولین کتاب ہے، بلاشبہ قاری صاحب نے اپنے فیوض سے دارالعلوم دیوبند کی شہرت کو نہ صرف قائم رکھا ہے بلکہ اسے آگے بڑھایا ہے، یہ استقامت کی بات ہے اور اسلاف کرام کے ساتھ روحانی تعلق کی بات ہے۔

خانہ زادوں کو کہاں قیدِ محبت سے فراغ  
ہم وہ بلبل ہیں یہیں خاک گلستاں ہوں گے



✽ حضرت مولانا سعید احمد صاحب پالن پوری مدظلہ شیخ الحدیث دارالعلوم دیوبند ارقام فرماتے ہیں:

”..... ضرورت اس بات کی تھی کہ تمام قراء کے احوال سے امت کو واقف کیا جائے، مجھے بہت خوشی ہے کہ دارالعلوم دیوبند کے فاضل، قاری جلیل جناب مولانا قاری ابوالحسن صاحب اعظمی زید مجدہ نے اس موضوع

پر قلم اٹھایا ہے، اور قابل فخر، لائق تحسین اور حیرت انگیز کام دو جلدوں میں انجام دیا ہے۔ قاری صاحب کا یہ کام انشاء اللہ قارئین کرام سے خراج تحسین وصول کرے گا۔ اللہ تعالیٰ اس محنت کو قبول فرمائیں، اور امت کو اس سے فیض یاب فرمائیں۔ قاری صاحب کی اس سے پہلے متعدد کتابیں منصفہ شہود پر جلوہ گر ہو چکی ہیں امید ہے کہ یہ کتاب بھی دوسری کتابوں کی طرح فیض رساں ثابت ہوگی۔



حضرت مولانا ریاست علی صاحب بجنوری مدظلہ استاذ حدیث دارالعلوم دیوبند رقم طراز ہیں:

”اس کتاب میں — حضرت عثمان غنیؓ سے عہد حاضر تک ہر صدی کے منتخب قراء کرام کا استیعاب کیا گیا ہے، اور ان کی زریں خدمات بیان کی گئی ہیں، ان میں ممالک اسلامیہ کے قراء بھی شامل ہیں اور ان کے علاوہ اندلس اور مشرق و مغرب کے تمام ممالک کے خدام تجوید و قراءت کے تذکرے قلم بند کیے گئے ہیں، اور عصر حاضر میں جن مدارس میں اس فن کی قابل ذکر خدمات انجام دی جا رہی ہیں ان کو تذکرہ میں شریک رکھا گیا ہے۔

اس طرح آٹھ سو کے قریب (اصلاً ورنہ ضمناً تقریباً دو ہزار) تجوید و قراءت کے نامور خدام کا یہ مبسوط تذکرہ بارہ سو اٹھارہ صفحات پر محیط ہے۔ اور اس کو دو جلدوں میں شائع کیا جا رہا ہے۔

جناب قاری ابوالحسن صاحب زید مجدہ تازہ تالیف کی وجہ سے تمام اہل علم کے شکر یہ کے مستحق ہیں۔ کہ انہوں نے تہاؤہ کام کر دیا جسے عصر حاضر میں ”مجمع علمی“ کے ذریعہ انجام دیا جاتا ہے۔

راقم الحروف صمیم قلب سے مبارک بادش پیش کرتا ہے، کہ انہوں نے شب

وروز محنت کر کے اپنے نامہ اعمال کو روشن و تابناک بنایا اور اس فن کے خدام کا جسوٹ تذکرہ لکھ کر انہیں حیات دوام سے ہم کنار کر دیا، دعا ہے کہ پروردگار عالم اس خدمت کو بھی ان کی پہلی خدمات کی طرح قبول عام کی دولت سے نوازے اور اپنی بازگاہ میں حسن قبول عطا کرے۔ آمین۔“



حضرت مولانا ارشد مدنی صاحب استاذ حدیث دارالعلوم دیوبند رقم طراز ہیں:

”..... حضرت قاری ابوالحسن صاحب استاذ دارالعلوم دیوبند نے بڑی عرق ریزی کر کے ان علمائے امت کے تراجم جمع کیے ہیں جنہوں نے ہندوستان اور بیرون ہند اس مبارک فن کی خدمت کی ہے۔

قاری صاحب موصوف کا یہ کام مبارک باوی کا مستحق ہے، راقم الحروف دعا گو ہے کہ اللہ تعالیٰ اس کاوش کو قبول فرمائے اور اہل قرآن کی اس خدمت کو قاری صاحب کے لیے صدقہ جاریہ بنائے۔ آمین!!“



حضرت مولانا عبدالخالق صاحب مدرا سی استاذ حدیث وادب و نائب مہتمم دارالعلوم دیوبند ارقام فرماتے ہیں:

”..... تدوین علوم کے دور اول سے علم قراءت کی نوع بہ نوع خدمات سے تعلق اور خصوصی توجہ رکھنے والے حضرات علماء کرام کی طویل عریض بسی فہرست پر نظر ڈالنے سے ایسے عباقرہ وقت علماء کی صورتیں نظر آتی ہیں جن کے سامنے ہر دور سے تعلق رکھنے والوں نے ان کی عظیم خدمات کے آگے اعتراف اور اقرار کی گردنیں جھکائی ہیں۔

لیکن جوں جوں خیر القرون سے دوری ہوتی گئی، اس عظیم علم سے بے اعتنائی بڑھتی گئی۔ اور یہ بلاشبہ ایک سانحہ اور قابل افسوس صورت حال

ہے۔ مگر — اس افسوس ناک صورت و حال میں اللہ رب العزت کے فضل و کرم سے ہمیں ایک ایسا خادم قرآن و قراءت نظر آتا ہے جس نے اس تاریک ترین دور میں اپنی تعلیمی و تدریسی اور تصنیفی و تالیفی جدوجہد کی ایسی شمعیں روشن کی ہیں جن سے یہ علم گوشہٴ خمول سے روشنی میں آ گیا۔

علامہ شاطبیؒ نے اپنے شہرہٴ آفاق قصیدہ شاطبیہ لامیہ کے مقدمہ میں

فرمایا ہے:

لَهَا شُهْبٌ عَنْهَا اسْتَارَتْ فَنَوَّرَتْ

مَوَازِ الدُّجَى حَتَّى تَفَرَّقَ وَانْجَلَا

میرنی مراد محترم استاذ القراء الموقر مولانا ابوالحسن صاحب اعظمی سلمہ کی

ذات گرامی ہے، آپ اس شعر کے مصداق ہیں، آپ نے علم القراءۃ کے

ہر گوشہ کو اپنی خدمات کا مرکز بنایا۔ آپ کے موعئے لکھنے نے تجوید و قراءت اور

اس کے جملہ متعلقات کے گیسو سنوارے ہیں۔

مقام مدرسہ سے ہے کہ آپ کے کلم سے خدام قراءت کی عظیم خدمات کو

خراج تحسین پیش کرتے ہوئے ان کے تذکرہ کا ایک عظیم انتخاب بنام ”حسن

المحاضرات فی رجال القراءت“ بارہ سو اٹھارہ صفحات پر مشتمل دو جلدوں میں

منصفہ شہود پر جلوہ گر ہو رہا ہے۔

یہ وقت کی اہم ترین ضرورت تھی، اللہ تعالیٰ کی توفیق و فضل سے اس

ضرورت کی بوجہ حسن تکمیل ہوئی۔ اس پر جس قدر بھی آپ کو مبارک باد پیش

کی جائے کم ہے۔ بلاشبہ آپ کی یہ عظیم خدمت، عالمی درسگاہ دارالعلوم دیوبند

کی عظمت اور اس کی شان علمی کے اندر اضافہ کا باعث ہے۔

دل کی گہرائیوں سے ہدیہٴ تحریک پیش کرتے ہوئے میں جناب باری

میں دعا گو ہوں کہ اللہ تعالیٰ آپ کو جملہ شرور و فتن سے محفوظ فرمائے، صحت



وسلامتی کے ساتھ اس علم جلیل کی پیش از پیش خدمات کی توفیق بخشے، اور آپ کی جملہ تصانیف کی طرح اس اہم تصنیف کو بھی قبولیت سے نوازے۔ آمین!۔

## اخبار و رسائل کے تحسینی کلمات

”بارہ سو اٹھارہ صفحات پر مشتمل اتنی ضخیم دو جلدوں میں کتاب کا زبور طبع سے آراستہ ہو جانا، کسی ایسے فرد واحد کی جانب سے یہ بلاشبہ توفیق الہی اور فضل خداوندی ہی تھا، جس کا کوئی لہجہ چوڑا معاشی و اقتصادی سلسلہ اور ذریعہ نہ ہو، مگر بقول مولانا پالن پوری ”آپ نے قابل فخر، لائق تحسین، اور حیرت انگیز کام انجام دیا ہے۔“

اور بقول مولانا ریاست علی صاحب بخوری

”آپ نے وہ تھا کام کر دیا ہے جسے عمر حاضر میں ”مجمع علمی“ کے ذریعہ

انجام دیا جاتا ہے۔“

اور بقول ایک مفکر کے:

”آپ نے ایک پہاڑ کے پتھر کاٹ کر اس سے جوئے شیر لکانے کا بے

مثال کارنامہ انجام دیا ہے۔“

اس عظیم الشان نہایت اہم تاریخی کتاب کو مکمل کرنا اور اسے بلا تاخیر طباعت کے مراحل سے بطریق احسن گذر جانا ایک معمولی جسم و جسامت، ایک مشت خاک جسے دیکھ کر یقین بھی نہ آئے یہ محض مقبولیت خداوندی ہی ہے۔ چنانچہ طباعت کے بعد ملک کے مشہور اور اہم اخبارات و رسائل نے نہایت حوصلہ افزاء تعریفی و توصیفی کلمات لکھے، اختصار کی غرض سے صرف دو تحریریں درج کی جاتی ہیں:

مدرسہ مظاہر علوم سہارنپور کے ترجمان ”مظاہر علوم“ نے لکھا:

”دارالعلوم دیوبند ایک بین الاقوامی ادارہ ہی نہیں بلکہ ایک علمی اور دینی

تحریک ہے، اس کے فضلاء ہر میدان کے شہسوار نظر آ رہے ہیں۔

ایک نہایت اہم میدان، میدان تصنیف و تالیف بھی ہے، اس میدان کے کسی گوشہ گوشہ نہیں چھوڑا ہے، ہر علم و فن پر تصانیف کا انبار ہے۔

اسی سلسلہ کی ایک کڑی لفظی استاذ تجوید و قراءت دارالعلوم دیوبند کی زندہ تالیف "حسن المحاضرات فی رجال القراءات" ہے۔ اردو زبان میں اب تک ایسی جامع کوئی کتاب نہ تھی جس میں عبد صحابہ سے اب تک کے مشہور اور منتخب قراء عظام اور ان کی زریں خدمات کا مستند تذکرہ ہو، اس میں سات سو اٹھارہ عنوانات ہیں، مؤلف کی طرف سے نہایت بصیرت افروز اور معلوماتی مقدمہ ہے۔" (اپریل: ۲۰۰۰ء)

کثیر الاشاعت ہفت روزہ "نئی دنیا" نے لکھا:

"بین الاقوامی شہرت یافتہ تعلیمی ادارہ دارالعلوم دیوبند نے اپنے یوم تاسیس ہی سے ایسے فضلاء پیدا کرنے میں سخاوت سے کام لیا ہے جنہوں نے اسلام کی ہر نچ سے خدمت کی ہے، تعلیم و تدریس، وعظ و تبلیغ، تصنیف و تالیف غرضیکہ ہر میدان میں فضلاء دارالعلوم دیوبند شہسوار ثابت ہوئے ہیں۔ یہی وجہ ہے کہ اس کے دینی و علمی اثرات برصغیر ہند کی اسلامی زندگی پر بہت دور رس ہیں۔ اگر فضلاء دارالعلوم کے فیضان عام کا جائزہ لیا جائے تو بقول حکیم الاسلام قاری محمد طیب صاحب ہندوستان کا کوئی علمی حلقہ ایسا نظر نہیں آئے گا جہاں دارالعلوم کی ظاہری و معنوی برکات نہ کام کر رہی ہوں، اگر صرف تصانیف کے بیش بہا ذخیرہ کو دیکھا جائے تو علماء دیوبند کی تصانیف کا دائرہ بہت وسیع ہے۔ دینی علوم و فنون کا کوئی گوشہ ایسا نہیں ہے، جس پر علماء دیوبند نے کتابیں نہ لکھی ہوں اور جن سے ملک و ملت نے فائدہ نہ اٹھایا ہو، زیر تبصرہ کتاب بھی اسی سلسلہ کی ایک کڑی ہے، جس میں مصنف نے، علم

تجوید کے ماہرین، اس علم کو تحریر و تدریس کے ذریعے فروغ دینے والے مشائخ، تجوید و قراءت کے مراکز و مدارس کے عظیم کارناموں اور دور صحابہ سے عصر حاضر تک کے قراء عظام کے تاریخ ساز کارناموں کو جمع کر کے علم تاریخ کے ایک نئے گوشے کو اجاگر کیا ہے۔ جس کی وجہ سے یہ کتاب تجوید و قراءت کے عنوان سے بذات خود ایک کارنامہ بن گئی ہے۔ دوسری جلد میں عہد حاضر کے نامور قراء کا اجمالاً ذکر کیا گیا ہے، عصر حاضر میں جن مدارس میں اس فن کی قابل ذکر خدمات انجام دی جا رہی ہیں دوسری جلد کے اخیر میں ان کے تذکرہ کو بھی شریک کیا گیا ہے، جس کی وجہ سے یہ کتاب ایک جامع دستاویز اور عصر حاضر کی عظیم ترین خدمت بن گئی ہے۔

فن قراءت میں اسماء الرجال کے موضوع پر اردو زبان میں اس کتاب کو اولیت کا درجہ دیا جاسکتا ہے۔ (الماہرین، نئی دنیا دہلی: ۱۹۹۹ء)



## حسن المحاضرات فی رجال القراءات

ایک ژرف نگاہ مبصر کے قلم سے

”وہ آگے تو ساری بہاروں پہ چھا گئے“

(از: مولانا عبدالرشید صاحب بستوی

گرامی قدر جناب قاری ابوالحسن صاحب اعظمی کی شخصیت برصغیر ہندوپاک اور بنگلہ دیش کے ارباب علم و فضل کے لیے کسی تعارف و تعریف اور تذکرے کی محتاج نہیں ہے۔ زیادہ سے زیادہ عرصے پر پھیلی ہوئی تدریسی خدمات تجوید و قراءات اس طویل مدت کے دوران ان کے سامنے زانوئے تلمذتہ کرنے آپ کے علوم تجوید و قراءت کے چشمہ صافی، کافی دوانی سے بقدر ظرف سیرابی اور آپ کے آسمان علم و فضل سے بہ قدر حوصلہ ستارے توڑنے کے بعد سیکڑوں افراد، ملک کی نمایاں اور معروف و مشہور درسگاہوں سے اب بہ ذات خود ایک انجمن اور فیاض چشمہ فیض بن چکے ہیں، یہ فضیلت اپنی جگہ پر کچھ کم نہیں ہے۔

مگر ستاروں پر کندیں ڈالنے والی بلکہ ستاروں سے بھی آگے جہان کی تلاش و جستجو میں سرگرداں حوصلے اور ولولے، بھلا اس کائنات ارضی کی صحرا نوردی اور دشت پیالی پر کب قناعت کرنے دیتے ہیں قاری صاحب کے بھی عزم جواں نے انھیں ہمہ تن اضطراب سے ہم کنار کر کے، سراپا شہید جستجو بنا دیا، بہ قول شاعر فطرت و شہنشاہ تغزل جگر مراد آبادی:

ہم سے ادا ہوا ہے جگر! جستجو کا حق ❀ ہر ذرہ کو گواہ کیے جا رہا ہوں میں

قاری صاحب نے دنیائے علم و فضل کو اپنی تصنیفی جولانیوں، تحریری غواصیوں اور زریں تالیفی کاوشوں کو چشم دید شاہد عدل بنا دیا، خود ہی سوچئے کہ ایک نحیف و نزار بدن، مختصر ترین قد و قامت اور تنگ ترین حدود جسم اور پانچ درجن کے قریب علمی، تحقیقی اور معیاری کتابیں، آپ ہی بتائیں کہ اسے فضلِ ربی کی موسلا دھار بارش کے علاوہ اور کس عنوان سے تعبیر کیا جائے اس پر بھی رہوار قلم ستانے اور دم لینے کی غرض سے ایک لمحہ کے لیے بھی رکنے پر آمادہ نظر نہیں آتا۔ اللہ کرے زورِ قلم اور زیادہ!

قاری صاحب کے گہر بار قلم سے جو آبِ دارِ موتی نکلے، ان میں سے ہر ایک اپنی جگہ پر گراں بہا گنجینہ اور بیش قیمت خزینہ ہے، مقدمۃ الجزری کی دل کش تشریح ”المنہج العنبریہ“ ہو یا تیسیر کی شرح ”تبشیر“ ہو یا ”علم قراءات اور قراء سبعہ“، ”کاتبین وحی صحابہ کرام“، ہو یا ”حضرت تھانویؒ کے پسندیدہ واقعات“ لیکن کہنے دیجئے کہ ان علمی لالی و جواہر میں جس موتی کو گوہر آبِ دار اور در شاہ وار اور ان کتابوں پہ جس کتاب کو شاہ کار دستاویز کا مقام حاصل ہے، وہ ہے دو ضخیم جلدوں پر محیط عہد صحابہ سے لے کر اب تک کے اساتذہ تجوید و خادمان قراءات علماء و فضلاء کے مستند تذکروں پر مشتمل ”حسن المحاضرات فی رجال القراءات“۔

اس کتاب میں علم تجوید و قراءات کی زریں تاریخ، پس منظر، اساطین علم تجوید کا ایمان افروز تذکرہ و تعارف، اساتذہ فن کی فنائیت فی العلم کی روح پرور داستان حیات، علم تجوید کی تدوین و ترتیب کی حسین خدمت انجام دینے والے محسنین فن کے کمالات، زندگی سے نقاب کشائی کا اس علم کو زندہ و تابندہ اور حیات جاوواں بخشے کی خاطر جاں سوز قربانیوں کی تفصیل، رشکِ طلائعہ قرائے عالی مقام کے زہد و ورع، صلاح و تقویٰ، اور تذکیر و تطہیر، باطن کی بہار آفریں زندگیاں، اس ہابرکت و تقدس مآب علم کی پاکیزگی اور لطافت کی جلا اور رونق کی ضمانت، عالمانہ، محققانہ اور فاضلانہ کتابوں اور ان کے صد ہزار بار لائق تہرک و تحسین مصنفین کا ولولہ انگیز تعارف، اس

علم کے عہد بہ عہد ارتقاء کا وقت تحلیل و تجزیہ، سر زمین بطن سے نکل کر وادیوں گھاٹیوں سے گزرتے اور سرسبز و شاداب منزلوں پر قیام کرتے ہوئے، کب کس راہ سے اس علم نے غیر منقسم ہندوستان کی زمین کو مشک ریز خوش بو سے معطر کیا، اس کا البیلے واچھوتے انداز میں تذکرہ، ساتھ ہی ان مقدس گزرگاہوں اور مبارک و مسعود قیام گاہوں کا مختلفہ و شستہ تعارف، ہندوستان کے عالی قدر ائمہ فن، اساتذہ تجوید اور خادمانِ قرأت کا قدرے مختصر مگر جامع ترین ذکر اور سب سے بڑھ کر ”زندہ کشتی و مردہ پرستی“ کے اس فرسودہ ماحول میں مردوں کی کرامات و برکات کے پہلو بہ پہلو زندہ رندان سے کدہ کی سرمستی و عشق سودائی اور جاں گدازی کی بھرپور قدر دانی کرتے ہوئے ان کی خدمت میں عقیدت و محبت کے جام لٹھائے گئے ہیں۔ مردوں اور بڑوں کو تو ہر کوئی خراج تحسین پیش کرتا ہے اور یہ کوئی جرم بھی نہیں بلکہ اپنی جڑ سے الگ ہو کر شاخیں خود اپنا وجود بھی کھو بیٹھتی ہیں، مگر بادہ کشان و یارانِ مے کدہ معاصر و احباب اور خادمانِ جام و مینا خردوں، تلامذہ اور شاگردوں کی خدمات کا اعتراف و اقرار اور ان کا تعارف و تذکرہ کرنا ہر ہوسناک کا کام نہیں۔ یہ نیک خدمت بھی اور سوانح نگاری کی دنیا میں یہ انقلاب، قاری صاحب جیسے انقلاب پسند، خارا شکاف اور جوش و جنوں و سرمستی عمل سے سرشار باتوں ہی انجام دے سکتے تھے۔

ان ہشت پہلو خصوصیات و امتیازات کو پیش نظر رکھیے اور پھر انصاف کے ساتھ سوچئے کہ قاری صاحب کو یہ کتاب ترتیب دینے میں کیسی جاں کا ہی اور کوہ کنی کرنا پڑی ہوگی، کتنی راتوں کو دن بنانا پڑا ہوگا، کتنی حسین شامیں قربان کی ہوں گی کتنی صبح گاہی باؤنیم سے دامن جھاڑنا پڑا ہوگا، کتنے قدیم خرموں سے دانے چھنے پڑے ہوں گے، کتنے تلامذہ خیز سمندروں میں غوطہ زنی کرنی پڑی ہوگی، کتنی باغی لہروں سے آمادہ پیکار ہونا پڑا ہوگا، کتنی روح فرسا و حوصلہ شکن خارشگانی حیات و ستم شعاری احباب کے تلخ گھونٹ، شراب لذیذ سمجھ کر پینے پڑے ہوں گے؟ جذبہ دل، سوز و دروں، شوق

جنوں، جوشِ عمل اور اخلاصِ نیت، یہ وہ متاعِ بیش بہا بلکہ گنج ہائے گراں مایہ ہیں، جو ہر شہیدِ جستجو کے قلب و نظر کو اپنی طرف متوجہ ہونے پر مجبور کرتے اور اپنی قیمت وصول کر لیتے ہیں۔ اس کتاب نے بھی اربابِ دانش اور اصحابِ علم و فضل سے اپنا جائزِ خراجِ تحسین وصول کیا اور سرفروشانِ علم تجوید طلبہ مدارس کو اس پر پروانہ وار کرنے پر مجبور کیا۔ اس کا جیتا جاگتا ثبوت وہ تقریبِ سعید ہے، جو تہذیبِ باطن مخالف کے باوجود تزک و احتشام کے ساتھ منعقد ہوئی، نکتہ شناسانِ علم اور عاشقانِ معرفت، کشاں کشاں پہنچے اور اعتراف و قبولیت کے حیرت انگیز مظاہر کے ساتھ اختتام پذیر ہوئی۔ یہ کتاب ہماری قدردانی کی محتاج نہیں، بلکہ ہم اس کے گنجینہِ معلوم و معارف اور خوانِ علم و فضل کے دریوزہ گر ہیں۔ آئیے ہم بھی اس سعادت سے بہرہ ور ہوں، اس کے تابیاب علمی موتیوں سے اپنے دیدہ و دل کو منور کریں اور اپنی علمی تشنگی کو اس کے آبِ حیات سے سیراب اور اپنے خزاں رسیدہ حُسنِ زارِ قلب کو سبز و شاداب اور باغ و بہار کریں۔

دو جلدوں میں، تقریباً بارہ سو صفحات، خوب صورت کتابت، دیدہ زیب

طباعت اور صاف ستھرا کاغذ

زفرق تا بقدم ہر کجا کہ می نگرم!  
کرشمہ دامنِ دل می کشد کہ جا این جاست



مضامین

مشاہدات و ناشران



## دیکھا جو تیر کھا کے کمیں گاہ کی طرف...

از: مولانا عبدالرشید صاحب بستوی

استاذ معہد الانور دیوبند

یہ دنیا کس قدر ستم ظریف واقع ہوئی ہے؟ اس کا اندازہ لگانا ہو تو تاریخ کے جھرونگوں میں جھانکنا چاہیے، اس جفاکش عالم کے انداز ہی نرالے ہیں، اس کی ریت اور روش ہی الوکھی ہے، اس کی افتاد طبع ہی کچھ مختلف ہے، اس کے طور طریق ہی اپنی مثال آپ ہیں، اس کی اقدار و روایات ہی کچھ بدلی بدلی سی معلوم ہوتی ہیں، اور اس کے ناز و انداز ہی کچھ اور ہیں۔ یہاں دنیا نے عدل و انصاف کی رسوائی دیکھی، عدالتوں کی بے بسی و بے کسی کا رونا روایا، بازار نفسانیت میں، عدل پسندوں کے دام نکتے اور انہیں کوڑیوں میں بٹکا ہوا دیکھا، حق پرستوں کی لاچاری، بے یاری اور شکست سے ہم رکابی دیکھی، ظلم و استبداد کے رعب و داب دیکھے، ظالموں کے عروج اور اقبال مندی کے افسانے پڑھے، ضمیر فروشوں اور نفاق شعاروں کی چمک دمک اور طمطراق دیکھے، وفا کی خاردار راہیں دیکھیں، اور بے وفائی کے دل کش آغاز کی کہانیاں سنیں، احسان شناسی کی کم یابی، بلکہ نایابی پر خون کے آنسو روئے تو احسان فراموشی کی دل خراش داستانیں رقم ہوتی دیکھیں، ایک مخلص و مربی و معلم کی، تربیت یافتگان کے ہاتھوں گردن زدنی کے دن دیکھے اور ساحل پر کھڑے اپنوں کا ازرا و ہمدردی آنسو بہانا بھی دیکھا۔ اور یہ سب کچھ دشمنوں کے نہیں، دوستوں کے ذریعے، غیروں کے نہیں، اپنوں کے ہاتھوں، رہزنوں کے حوالے سے نہیں! رہ بروں کی معرفت بقول شاعر۔

دشمنوں نے تو دشمنی کی ہے ❁ دوستوں نے بھی کیا کمی کی ہے

مگر سلام ہو ان جیالوں پر، قرہان جائیے ان حوصلہ مندوں پر، داد دیجئے ان عالی ظرفوں

کو! جوان سب حوصلہ شکن اور صبر آزما حالات سے اپنا دامن جھاڑ کر آگے نکل گئے۔۔۔  
 دامن جھٹک کے منزلِ غم سے گزر گیا ۞ اٹھ اٹھ کے دیکھتی رہی کہ سفر سے  
 اور ان بد قماش بندگانِ سیم و زر کو بہ باغِ دہل یہ سبق دے گئے۔۔۔

مصائب میں الجھ کر مسکراتا میری فطرت ہے

مجھے ناکامیوں پر اشک برسانا نہیں آتا

تاہم دیانت کی قسم کھا کر غور کیجئے کہ دل کے بہلانے کو تو وہ یہ کہہ گئے؛ مگر ان کے ضمیر  
 پر کیا گزری، جذبات کا کیسا خون ہوا، احساسات کس قدر مرجھائے اور کھلائے اور  
 طبع نازک پر رنج و غم کے کیسے کیسے پہاڑ ٹوٹے ہوں گے؟

دوانہ مر گیا آخر تو دیر انوں پہ کیا گزری؟

کچھ ایسی ہی داستان صاحبِ سوانح کے حصے میں بھی آئی ہے؛ جنہیں انگلی پکڑ کر  
 چلنا سکھایا، قوت گویائی عطا کی؛ جن کی خفتہ صلاحیتوں کو جگا کر پروان چڑھایا، جنہیں گم  
 نامی سے نکال کر رونقِ محفل اور زینتِ انجمن بنایا، جن کے لیے رات کو دن اور دن کو  
 رات بنایا، جن کی خاطر اپنی خودی لہو لہان ہوتی ہوئی دیکھی اور جن کی وجہ سے اربابِ  
 انجمن سے آزرہ خاطر مولیٰ، جب وہی پیروں کے بل چلنے کو آئے، مجلس میں  
 رسائی ملی، شہرت و عظمت کے درتے پچے واہونے لگے تو اس شجر سایہ دار کے حریف بن  
 گئے، انہوں نے اس کی جڑوں کی آب گرم سے آب یاری کی، انہوں نے ہی شعور کی  
 آنکھیں کھولتے ہی ایک جفا شعار مارا آستین کی مانند ڈس لیا، ان تمام باتوں پر اس نے  
 صرف یہ شعر پڑھ کر یادِ ماضی کے عذابِ شیریں سے نجات پانے کی کوشش کی۔

اعْلَمَ الرِّمَاءُ كُلُّ يَوْمٍ ۞ فَلَمَّا اشْتَدَّ مَاجِدُهُ رَمَانِي

یا ایک اردو شاعر کی زبانی پر یوں گویا ہوا؟

دیکھا جو تیر کھا کے کہیں گاہ کی طرف ☆ اپنے ہی دوستوں سے ملاقات ہو گئی  
 مگر فرزانے کبھی شکست تسلیم نہیں کرتے، اگر تسلیم کر لیں تو فرزانگی کیسی؟ وہ

رند جو ظرف اٹھالیں وہی ساغر بن جائے

جس جگہ بیٹھ کے پی لیں وہی سے خانہ ہے

کہتے ہیں کہ طوفان جہاں بہت سوں کے لیے مرگ ناگہانی کا پیغام لے کر آتا

ہے، وہیں بہت سی خوابیدہ طبیعتوں کو بیدار اور بہت سی سنگ لایخ زمینوں کو باغ و بہار

بنا جاتا ہے۔ ہر مصیبت کسی نہ کسی راحت کا پیش خیمہ ہوتی ہے اور ہر تخریب کی کوکھ سے

کوئی نہ کوئی تعمیر جنم لیتی ہے۔ صاحب سوانح کی مظلوم خیز زندگی پر اگر سرسری نظر ڈالی

جائے، تو سب سے واضح، نمایاں اور سب سے پہلے جو حقیقت آشکارا ہو کر سامنے

آئے گی، وہ یہی ہوگی کہ یہ دل دوز اور جگر سوز حالات پیش ہی اس لیے آئے کہ عزائم

بلند حوصلے مضبوط، ارادے جواں اور قوت عمل تیز سے تیز تر ہو جائے، اگر یقین نہ ہو تو

چشم بینا سے ملاحظہ کرو۔ تجوید و قرأت کے وسیع میدان میں جیسی برق رفتار جست،

حالات کے گرداب میں پھنس کر نظر آتی ہے، کیا یہی تیزی پہلے بھی دیکھنے میں آئی؟

جتنے نقوشِ قلم اس موجِ حوادث سے دوچار ہونے کے بعد ثبت ہوئے اتنے اس

سے پہلے بھی ہوئے تھے؟

ایک بار آور اور کار آمد انسان کی پہچان یہی ہے کہ حالات و واقعات کے ساتھ نہ

تو کسی قسم کی نفاق آمیز مصالحت کرے اور نہ ہی ان سے دل گرفتہ و آزرده خاطر ہو؛ بلکہ ان سے اپنے قلب و نظر کی بیٹری چارج کرے اور اپنی متاع گراں مایہ بچا کر ان سے آگے نکل جائے۔ اور اپنے ستم شعار دوستوں کو یہ پیغام دے جائے۔

چلا جاتا ہوں ہنستا، کھیلتا موجِ حوادث سے  
اگر آسانیاں ہوں زندگی دشوار ہو جائے  
اور اپنی عظمتِ کردار سے پریشانیوں کو آواز دے، انھیں گلے لگائے اور ان لفظوں میں اُن کا استقبال کرے۔

سیدی بادِ مخالف سے نہ گھبرا اے عقاب  
یہ تو چلتی ہے تجھے اونچا اڑانے کے لیے!

اور پھر وہ بھی کیا سمندر ہے، جس کی موجوں میں اضطراب نہ ہو، جو کسی تلاطم سے آشنا نہ ہو، جس کی لہریں ساحل سے نہ ٹکرائیں؛ وہ بھی کوئی دل ربا ہے، جو لہرائے نہ بل کھائے، جو غمزہ کرے نہ عشوہ، جو روئے نہ شرمائے۔ اسی طرح وہ زندگی بھی کوئی زندگی نہیں، جس میں خشیب و فراز نہ ہوں؛ جو امیری کے طنطنوں اور فقیری کے ہمہموں سے بہرور نہ ہو، جو اپنوں کی جفاؤں اور غیروں کی ستم ظریفیوں سے لطف اندوز نہ ہو، اور جو قبض و بسط کی انکھلیوں سے نغمہ سنج نہ ہو۔

اس لیے جو کچھ پیش آیا اس پر قلبِ حزیں کو رنج تو ضرور ہے، مگر حسرت آمیز شکوہ کیسا؟! کہ۔

جہاں میں اہل ایمان صورتِ خورشید جیتے ہیں  
ادھر ڈوبے ادھر نکلے، ادھر ڈوبے ادھر نکلے



# دارالعلوم دیوبند

## کی ایک انوکھی شخصیت

از: مولانا مفتی اعجاز ارشد قاسمی  
ویب ایڈیٹر دارالعلوم دیوبند

انسانی تاریخ میں بہت سی ایسی شخصیتیں ہیں، جن کے نام مخصوص تحریکات و انقلابات، سماجی تغیرات و تبدلات، نئی اقدار و روایات، جدید تحقیقات و انکشافات اور تصنیفات و تالیفات کے ساتھ منسلک اور وابستہ ہو گئے ہیں۔ عصر حاضر کا دامن بھی اس طرح کی عظیم شخصیتوں سے خالی نہیں ہے۔ آج اگر ازہر ہند دارالعلوم دیوبند دنیا بھر میں اپنا منفرد مقام رکھتا ہے اور اس کی عظمت و رفعت کو پوری دنیا سلام کرتی ہے، تو اس کی وجہ یہی ہے کہ اس ادارہ نے ایسی عظیم ہستیوں کو جنم دینے میں فراخ دلی سے کام لیا ہے، جن کی دینی و علمی اور سیاسی و سماجی خدمات کا دائرہ پوری دنیا میں وسیع ہے اور وہ اپنے ان مخصوص کارناموں کی وجہ سے انفس و آفاق پر چھائی ہوئی ہیں۔ دارالعلوم دیوبند میں آج بھی ایسے ماہرین علم و فن کی کمی نہیں ہے، جن کی علمی و فنی صلاحیتوں کا چرچا ہندو پاک کی سرحدوں سے بہت آگے نکل چکا ہے۔ صرف ایک فن میں ۵۰ سے زائد کتابوں کی تصنیف فرد واحد کر دے، یہ کوئی معمولی کا نام نہیں ہے۔ اس طرح کی انوکھی اور اہم خدمت انجام دینے کا سہرا دارالعلوم دیوبند کے سر بندھا ہوا ہے۔ اس کی درس گاہ میں آج کے علمی انحطاط کے اس دور میں قرآن کریم کا ایسا خادم بیٹھا ہوا ملے گا، جس کے سامنے ایک خوبصورت سی ڈیسک ہوگی اور ارد گرد تجوید و قراءت کے طلبہ کا ہجوم۔ ہزاروں کی

تعداد میں قرآن کرام تیار کرنے کے علاوہ ان کی زندگی کا سب سے اہم اور انوکھا باب ان کی تصنیفات ہیں، جن میں صرف فن تجوید و قراءت پر لکھی جانے والی کتابیں ۵۰ سے زائد ہیں۔ آیات قرآنی کو اپنی سرلی آواز سے زینت بخشنے والے اس عظیم مصنف کو تجوید و قراءت کی دنیا میں ”قاری ابوالحسن اعظمی“ کے نام سے جانا جاتا ہے۔

آپ کے اوصاف و کمالات اور سیرت و صورت کو اگر الفاظ کا جامہ پہنایا جائے، تو جوش طبع آبادی سے کچھ الفاظ مستعار لینے ہوں گے۔ خوش وضع، خوش طبع، خوش دماغ، خوش فکر، خوش رو، خوش اخلاق، خوش لباس، خوش گفتار، خوش کردار، خوش جسم، خوش اوقات، خوش مدارات، اس کے علاوہ وہ سب کچھ جن کے اظہار کے لیے الفاظ کا تعاون نہیں...! آپ اپنی موہنی صورت کی جاذبیت، رنگ کی طلاقت، آنکھوں کی مرآت، تکلم کی موسیقیت، جسم کی طلاوت، دارالعلوم دیوبند کی وجاہت، دل میں آسمان جیسی وسعت، مزاج کی بے نظیر شرافت، کردار کی عدیم الشال نجابت کی وجہ سے قرآن کرام کا افتخار، اعظم گڑھ کا وقار اور انسانی دنیا کا اعتبار بنے ہوئے ہیں۔ ایسی شخصیت اتنی آسانی سے کہاں نظر آ جاتی ہے۔

مت سہل ہمیں سمجھو، پھرتا ہے فلک برسوں

تب خاک کے پردے سے انسان نکلتے ہیں

دارالعلوم کی مشہور عمارت نودرہ کے جانب شمال میں ایک درس گاہ ہے، جس میں ایشیا کی اس عظیم درس گاہ کے صدر القراء، فن تجوید و قراءت کے منتہی، مملکت شرافت کے تاج دار، ایثار و خلوص کے علم بردار اور کاروان زہد و اتقا کے سالار، تشریف فرما ہوتے ہیں۔ نام ”ابوالحسن“ ہے، خود بھی حسین ہیں اور ذوق میں بھی نام کا اثر ہے، طبیعت میں سادگی اور مزاج میں انکساری اتنی، کہ تکلف و تصنع کا زندگی کے قریب سے کبھی گزر نہ ہوا ہو۔ ملنے کا انداز ایسا نالا کہ پہلی ہی ملاقات میں عشق ہو جائے۔ جذبات میں اتنی پاکیزگی اور فکر میں ایسی بلندی، کہ لو وارد مہمان ایک ہی زیارت میں

متاثر ہوئے بغیر نہ رہ سکے۔ غالب کی زبان میں۔

قیامت ہے اسد اس کی ہر اک بات عمارت کیا، اشارت کیا، ادا کیا  
ذوق اتنا عمدہ اور طبیعت ایسی لطیف و نکیف کہ میر و غالب کی غزل ان کے  
خوب صورت لفظوںات کے سامنے شرمنا جائے۔ کوئی خوب صورت چیز نظر آجائے تو  
قائلانہ مسکراہٹ سے استقبال، فدا یا نہ کیفیت کے ساتھ زبان پر مر جہا مر جہا! اور کوئی  
نا پسندیدہ چیز سامنے سے گذر جائے تو طبیعت میں شدید انقباض اور چہرہ پر پڑمردگی  
کے آثار ہویدا۔ نووارد کے دل میں اس ذوق سلیم پر نہ جانے کیسے کیسے شکوک و شبہات  
پیدا ہو جائیں! لیکن جس کسی نے بھی دل میں جھانک کر دیکھنے کی کوشش کی، تو یہ کہنے  
پر مجبور ہو گئے کہ۔

خیال صنعت صانع ہے پاک بیوں کو درود پڑھتے ہیں وہ دیکھ کر حسینوں کو  
شاگردوں کے انتخاب میں بھی حسن ذوق کا خاص دخل، بسا اوقات طلبہ کی مجلس کو  
زعفران زار بنانے کے لیے لطیف مزاح بھی؛ لیکن سبھی شاگردان رشید آپ کے دل کے  
تقدس اور نظر کی پاکیزگی کی قسم کھانے کے لیے تیار۔ گویا آپ کی طبیعت کا جمالیاتی پہلو  
بے خودی کے عالم کی ایک ایسی تمہید ہے، جس کے ذریعہ دنیاوی محاسن سے لطف اندوز  
ہو کر فاطر ہستی کا نقشہ دل میں جمایا جاتا ہے۔ بقول شاعر

ہماری بے خودی تمہید ہے تیری نمائش کی  
مٹا کر نقش اپنا ہم ترا نقشہ جاتے ہیں

مزاج میں شوخی، دل میں جوانی اور طبیعت میں رنگینی ایسی، کہ پہلی ملاقات میں  
خواہ شناساکی ہو یا نہ ہو؛ مزاحیہ کلمات زبان سے جاری ہونے میں تاخیر نہیں ہوتی  
؛ لیکن انداز میں ایسی جاذبیت اور گفتگو میں اتنی معنایطیبت، کہ مجلس خواہ کتنی ہی طویل  
کیوں نہ ہو جائے، طبیعت میں اکتاہٹ تو کیا، دل و دماغ میں اک نئی خوش گوار  
آندھی آجاتی ہے۔

نہ تخت و تاج میں، نہ لشکر و سپاہ میں ہے جو بات مرد قلندر کی بارگاہ میں ہے مخالف و معاند کو بھی اس با کمال اور صاحب ذوق مرد مومن کی حقیقت کا علم ہے، پھر بھی تنقید کا بازار گرم ہونا اور تقویٰ و طہارت کے اس پیکر مجسم کے حسن ذوق کو مجروح کرنے کی کوششیں؛ آج کی اندھی دنیا میں کوئی عجیب بات نہیں ہے؛ یہ سب حرکتیں ہر دور میں ہوتی رہی ہیں، آپ کی صحت پر بھلا اس کا کیا اثر ہو سکتا ہے۔

ہوا ہے گو تند و تیز لیکن چراغ اپنا جلا رہا ہے

وہ مرد درویش جس کو حق نے دیئے ہیں انداز خسروانہ

دل کے آئینہ میں اگر بال نہ ہو تو پھر طنز و تنقید کا کیا اثر! اس زندہ دل قلندر کے

’دل‘ کا یہ حال ہے۔۔

یہ دل ہے مگر دل میں بسا اور ہی کچھ ہے ۞ دل آئینہ ہے جلوہ نما اور ہی کچھ ہے آزاد ہوں اور گیسوئے بیچاں میں گرفتار ۞ کہہ دو مجھے کیا تم نے سنا اور ہی کچھ ہے حقیقت یہ ہے کہ اگر اس بلند رتبہ شخص کے اندر ’ابوالحسن‘ جیسے نام کا اثر ہے اور ’حسن‘ کے فطری مطالبہ کو پورا کرنے کا ذوق ہے تو یہ فطرت سے بغاوت نہیں بلکہ ہم آہنگی ہے؛ کیوں کہ حسن کی دل آویزی سے انکار نہیں کیا جاسکتا۔ مولانا آزاد کی زبان میں ”حسن آواز میں ہو یا چہرے میں، تاج محل میں ہو یا نشاط باغ میں، حسن ہے اور حسن اپنا فطری مطالبہ رکھتا ہے۔“

اس حسین شخص کی زندگی ’حسن‘ کے عنوان سے فطرت کی عکاسی کرتی نظر آتی ہے، تو ساتھ ہی عیش و طرب کے حوالے سے ان کے سامنے مولانا آزاد کا یہ فلسفہ ہے کہ: ”انسان کا اصل عیش، دماغ کا عیش ہے، جسم کا نہیں۔ عیش و مسرت کی جن کلشنگنگلیوں کو ہم چاروں طرف ڈھونڈتے ہیں اور نہیں پاتے، وہ ہمارے نہاں خانہ دل کے چمن زاروں میں ہمیشہ کھلتے اور مرجھاتے رہتے ہیں۔ باہر کے ساز و سامان عشرت اگر مجھ سے چھن جاتے ہیں تو چھن جائیں؛ لیکن جب تک یہ نہیں چھننا، میرے عیش



و طرب کی سرمستیاں کون چھین سکتا ہے۔“

مولانا آزاد عیش و طرب کی سرمستیوں کا کچھ حصہ اپنی زندگی میں ضرور رکھتے ہیں؛ لیکن اس کی حد بندی نہاں خانہ دل کے چمن زاروں تک ہوتی ہے، یہی حال اس صاحب ذوق بزرگ قاری ابوالحسن کا ہے، ان کی طبیعت اور فطرت میں جمالیات کی جو کیفیت پائی جاتی ہے، وہ نوک زبان اور دل و دماغ تک محدود ہوتی ہے۔ ایسا محسوس ہوتا ہے کہ آپ کی زندگی حسن و عشق کے تعلق سے مولانا آزاد کے افکار و خیالات سے متاثر ہے؛ لیکن ان کی طرح ایسا نظریہ بھی نہیں رکھتے ہیں کہ ”زندگی“ کو زندگی بنائے رکھنے کے لیے کچھ نہ کچھ غلطیاں ضرور کرنی چاہئے۔“ غلطیوں کا صدور فطرت انسانی میں داخل ہے، لیکن اس میں قصد و ارادہ نہیں ہونا چاہئے۔

چہرہ دل کا آئینہ ہوا کرتا ہے۔ آپ کے اندر کتنی بزرگی، معرفت الہی اور عشق نبوی ہے، اس کا اندازہ آپ کے رخ انور سے لگایا جاسکتا ہے۔ اسے قرآن کریم کی خدمت کا نتیجہ کہا جائے یا دل میں عشق خداوندی اور حب نبوی ﷺ کے بے پایاں جذبات کا اثر؛ کہ چہرہ پر ایسی فرشتوں کی سی معصومیت اور پرکشش لورائیت نظر آتی ہے، جو بہت کم اللہ دل بزرگوں پر نمایاں ہوتی ہے۔ آخر کچھ تو وجہ ہے کہ حضرت تھانویؒ کے خلیفہ اجل حضرت شاہ ابرار الحق ہردوئی مدظلہ نے اپنی خلافت کی مقدس و بابرکت سند دے رکھی ہے۔ آپ نے حضرت ہردوئی مدظلہ کی نگرانی میں سلوک و طریقت کے ارتقائی منازل نہایت برق رفتاری سے طے کئے ہیں اور عشق الہی اور محبت رسول کی گہرائیوں میں ڈوب کر از خود رفتہ ہو گئے ہیں۔ تعلیمی و تصنیفی مصروفیات کے باوجود تلاوت قرآن کریم کے بغیر آپ کے دل کو تسکین کہاں میسر ہو سکتی ہے۔ حضرت ہردوئی چسپے اللہ والوں اور صاحب بصیرت مرد مومن کے فیضان کرم اور خدمت کی برکت نے آپ کے دل میں عشق خداوندی کا ایسا شعلہ پھونک دیا ہے کہ مولانا روم کی زبان میں:

عشق آں شعلہ است کہ چوں بر فروخت ہر چہ جز معشوق باقی جملہ سوخت  
ماند الا اللہ باقی جملہ رفت شاد باش اے عشق شرکت سوز رفت

قرآنی علوم و معارف میں شب و روز کے انہماک اور "زینوا القرآن  
باصواتکم" کے جذبہ بیکراں سے سرشار آپ کی زندگی میں ایسی روحانیت اور  
ذات باری میں فنایت پیدا ہوگئی ہے کہ قرآنی تعلیم و تعلم کے لیے آپ کی یہ فکر ارباب  
مدارس کے لیے چیلنج بنی ہوئی ہے کہ قرآن کریم کے خدام کا درجہ دیگر سبھی علوم کے  
اساتذہ سے زیادہ ہے اور انہیں ان کا حق ملنا چاہئے۔ آپ کی اس فکر کی بنیاد وہ حدیث  
مبارک ہے جس میں "خیرکم من تعلم القرآن و علمہ" کے ذریعہ قرآن  
کریم کے طلبہ و اساتذہ کی فضیلت کی طرف اشارہ کیا گیا ہے۔ آج عام مدارس کا جو  
تعلیمی نظام ہے، اس میں قراءت و حفظ کے اساتذہ کا درجہ دیگر علوم پڑھانے والوں  
کے مقابلہ میں کم رکھا جاتا ہے۔ اس کے خلاف آپ نے ہمیشہ دارالعلوم دیوبند جیسے  
عالم گیر ادارہ کے پلیٹ فارم سے آواز بلند کی ہے اور قرآن کریم کی خدمت کرنے  
والوں کو ان کا حق دینے کی وکالت کی ہے۔ آپ کی یہ کوشش مزاحمتوں کے باوجود متاثر  
رہی ہے۔ فکر و نظر میں اگر پختگی ہو تو تیز و تند باد مخالف کے باوجود پایہ ثبات میں لڑش  
پیدا نہیں ہوتی۔ آپ کا چوں کہ یہ نظریہ روح اسلامی کے عین مطابق اور اصول اسلامی  
کی روشنی میں بنا ہے، اس لیے آپ جیسے مرد حق پرست پر نکتہ چینی اور شدت مخالفت کا  
کیا اثر ہو سکتا ہے! ذاتی مفاد کی خاطر نظریہ تبدیل کر لیں، ایسا بھلا آپ جیسے اصولی  
انسان کے لیے کیسے ممکن ہے! حفظ و تجوید کے تعلق سے مدارس کا جو نظام ہے، اس کے  
نقص کی طرف آپ کی نشاندہی اور پھر احتجاج اگرچہ مدارس کے ماحول میں اپنے اندر  
اجنبیت کا احساس لیے ہوتا ہے! کیوں کہ آپ کی اس جدوجہد کی سمت ہوا کا رخ دیکھ  
کر متعین نہیں ہوئی ہے، کہ سو فیصد کامیابی مل جائے، ایسا ضروری بھی نہیں؛ لیکن جب  
سوچ مثبت ہو اور مقصد اصلاح، تو پھر ناکامیوں اور آواز کے ساتھ آواز لگانے والوں

کی کمی، پاؤں میں بیڑیاں کہاں ڈال سکتی ہے! آپ کے جذبات اور احساسات کو غالب کے اس شعر کی روشنی میں زیادہ بہتر انداز میں سمجھا جاسکتا ہے۔

ہوں گرمی نشاط تصور سے نغمہ سنج ۛۛۛ میں عندلیب گلشن نا آفریدہ ہوں

آپ کی زندگی حرکت و عمل سے مرکب ہے، زندگی کے جملہ لمحات کو کس طرح دونوں جہاں کے لیے کارآمد بنایا جائے، آپ کو یہی فکر ہمہ وقت دامن گیر ہوتی ہے۔ آپ گوشہ نشینی کے قائل نہیں اور نہ ہی زیادہ دیر خلوت میں رہنا پسند کرتے ہیں۔ تدریسی مصروفیات کے علاوہ دوست و احباب اور عقیدت مندوں کے لیے وقت فارغ کرنے میں دریغ سے کام نہیں لیتے۔ اسفار کی کثرت الگ ہوتی ہے؛ اس کے باوجود تصنیفات کا گراف بہت ہی تیزی سے اوپر اٹھ رہا ہے اور خدا کا فضل اتنا، کہ ہر تصنیف یکساں طور پر مقبولیت حاصل کرتی جا رہی ہے۔ یہ کوئی معمولی بات نہیں، بلکہ صرف اور صرف زندگی میں کچھ کر گزرنے کے لیے عزم مستحکم کا نتیجہ ہے۔ آپ مولانا آزاد کے اس نظریہ کو شدت سے مسترد کرتے ہیں کہ ”زندگی خوشی خوشی گزر جائے یہی بڑی بات ہے“۔ آپ کے نزدیک کامیاب زندگی وہ ہے جو حرکت و عمل سے عبارت ہو اور گزر جانے کے بعد بھی اپنے زریں کارناموں کی وجہ سے وہ اللہ اور آفاق پر چھائی رہے۔

جہاد زندگانی میں مردوں کو جن شمشیروں کی ضرورت درپیش ہوتی ہے، وہ سب آپ کی شخصیت میں اللہ تعالیٰ نے ودیعت فرما دیا ہے۔ آپ کے پاس عرفان و یقین کی دولت ہے اور سنی مسلسل کا جذبہ بھی، ساتھ ہی عشق الہی اور محبت رسول میں سرشاری کے بعد روحانی قوت بھی میسر ہے۔ ظاہر ہے کہ جس شخصیت کو اللہ نے ان اوصاف سے لواز رکھا ہے۔ اس کی خوش بختی اور زندگی کی کامیابی کے بارے میں تصور کیا جاسکتا ہے۔

قیاس کن ز گلستاں من بہار مرا



# فن تجوید و قراءت

کے

## گوہر نایاب

(از: مختیار ثاقب قاسمی)

معاون مدیر ترجمان دیوبند

کسی بھی علم و فن سے متعلق گفتگو کرتے وقت تاریخی حقائق و واقعات اور اہل فن کے تاریخ ساز کاموں کو نظر انداز نہیں کیا جاسکتا، ہماری بات اس وقت تک مکمل اور پختہ نہیں ہو سکتی جب تک ہم صاحب علم و ہنر کی تلاش میں ماضی کے دریچوں میں جھانک کر کچھ حوالہ نہ دے دیں۔ آج ایک عام ذہن بن چکا ہے کہ اصحاب فضل و کمال کی ایک بڑی جماعت تائبناک ماضی کی امین و محافظ بن کر دنیا سے رخصت ہو گئی، اس عام رجحان میں بہت حد تک سچائی بھی ہے، کیوں کہ امر واقعہ بھی یہی ہے کہ عصر حاضر میں کوئی صاحب فن ہے بھی تو اس کا شور اس کے فن سے زیادہ ہے۔ یعنی فن تھوڑا اور پبلشٹی زیادہ، صلاحیت کم اور بناوٹ زیادہ۔ ایسے میں عصر حاضر کے کسی ایسے صاحب فضل کا تذکرہ جو نہ صرف اپنے فن اور فضل و کمال میں وحید العصر کا درجہ رکھتا ہے بلکہ فن کے حوالے سے ان کی خدمات اس قدر ہیں کہ تھوڑی دیر کے لیے آدمی ماضی کو بھول کر حال پر رشک کرنے لگتا ہے اور یہ تسلیم کرنے پر مجبور ہو جاتا ہے کہ ابھی کچھ لوگ ایسے ہیں جو اپنی فنی لیاقت و برتری میں اپنی مثال آپ ہیں، لیکن ان کے یہاں کوئی شور، ہنگامہ اور دکھاوا نہیں۔ گرچہ ایسے لوگوں کی فہرست بہت مختصر ہے لیکن مثال میں ہمارے درمیان موجود دارالعلوم دیوبند کے مایہ ناز استاذ حضرت مولانا

قاری ابوالحسن صاحب اعظمی دامت برکاتہم کا نام پیش کیا جاسکتا ہے، جن کے فن کی خوبی، معنویت، سحر انگیزی اور دقیقہ سنجی اتنی بلند اور ارفع ہے کہ جس کے سامنے پہاڑوں کی رفعتیں سرنگوں ہو جاتی ہیں۔ ایک ایسا فن جس میں اخلاص کے جذبے کے ساتھ کمال حاصل کرنے والا خدا اور اس کے رسول صلی اللہ علیہ وسلم کا محبوب بن جاتا ہے، وہ فن ”فن تجوید و قراءت“ ہے جس کے متعلق خدائی فرمان ہے ”و رتل القرآن ترتیلاً“ اور جس کے متعلق ارشاد رسول ہے ”زینوا القرآن باصواتکم“ جناب قاری مولانا ابوالحسن صاحب اعظمی دامت برکاتہم کی خوش نختی ہے کہ وہ فن تجوید و قراءت کے بے لوث خدمت گزار بن کر اللہ اور اس کے رسول ﷺ کے محبوب بن گئے اور فن تجوید و قراءت کے حوالے سے تالیفی، تصنیفی اور تدریسی خدمات (جو تقریباً ۳۳ سالوں پر محیط ہیں، تصنیفی و تالیفی مدت تا حال ۲۸ رسال) انجام دے کر تاریخ فن تجوید و قراءت کے عنوان اور سرنامہ بن گئے۔

**ولادت اور آغاز تعلیم** | آپ کی ولادت ۱۳۶۰ھ مطابق ۱۹۴۱ء میں مشرقی یوپی کے ضلع اعظم گڑھ کے موضع جگدیش پور میں ہوئی، ابتدائی تعلیم اپنے وطن میں ہی مختلف اساتذہ کی نگرانی میں ہوئی اور صرف گیارہ سال کی عمر میں قرآن پاک کا حفظ مکمل کر لیا۔ اس کے بعد عربی و فارسی کی تعلیم کے لیے مدرسہ بیت العلوم سرائے میر میں داخل ہوئے اور پانچ سال تک فارسی کی مکمل تحصیل کے بعد عربی میں کافیہ تک کی تعلیم حاصل کی۔ اس کے بعد مشرقی یوپی کے قدیم مدرسہ دارالعلوم مئو میں داخلہ لیا۔

**تعلیم کا دوسرا دور** | دارالعلوم مئو میں آپ عربی تعلیم کے ساتھ ساتھ فن تجوید و قراءت کی طرف بھی متوجہ ہوئے اور وہاں کے دو سالہ قیام کے دوران آپ نے پہلے سال میں اپنے وقت کے مایہ ناز قاری جناب مولانا قاری محمد مصطفیٰ صاحب اعظمی (م ۱۳۹۰ھ) کے پاس اردو و عربی محض کی تکمیل کی،

اس فن میں آپ کی کامیابی اور ترقی کو دیکھ کر استاذ محترم نے دوسرے سال میں درس نظامی کے ساتھ ساتھ سب سے عشرہ کی تکمیل کی تاکید فرمائی، چنانچہ استاذ کے حکم کی تعمیل کی اور ۱۳۸۲ھ مطابق ۱۹۶۲ء میں اسیسیر، رائیہ، شاطبیہ، دزہ، الوجوہ المسفرہ اور طیبہ وغیرہ پڑھ کر قراءت سب سے عشرہ کی تکمیل کی۔ پھر گریجوالات کچھ ایسے بنے کہ درس نظامی کی تکمیل نہ کر سکے، تاہم یہ عزم اپنے سینہ میں برقرار رکھا کہ اگر اللہ نے موقع فراہم کیا تو درس نظامی کی تکمیل ضرور کریں گے۔

فن تجوید و قراءت سے چوں کہ شروع سے  
تدریس کے بارہ سال | خصوصی لگاؤ تھا اور اس فن کی آپ نے تکمیل بھی

کر لی تھی، اس لیے آپ نے درس و تدریس کا آغاز فن تجوید و قراءت سے ہی کیا اور پھر تو اپنے آپ کو اسی فن کی تبلیغ و اشاعت کے لیے وقف کر دیا، اس فن کے حوالے سے آپ کی تدریسی خدمات کی ابتداء علم و علماء کی سرزمین پورہ معروف اعظم گڑھ سے ہوئی اور مکمل بارہ سال تک متعدد مدارس اسلامیہ سے وابستہ رہ کر اس امانت کو امت مسلمہ کے خوش نصیب فرزندوں کے سینے میں منتقل کرتے رہے، چودہ سال اس طویل عرصے میں جہاں بھی آپ بیٹھے وہاں کی فضا قرآن کی خوشبوؤں سے مہک اٹھی۔

یہاں مؤرخ شہیر مولانا محمد عثمان معروٹی کا ایک تاثر درج کر دینا مناسب ہوگا:

”میں دارالعلوم منو میں قاری کی تلاش کے لیے گیا، حضرت مولانا قاری

محمد مصطفیٰ صاحب منو نے آپ کو پیش کیا۔ میں ایک رکوع سن کر مسحور و مفتون

ہو گیا آواز کی دل کشی، روانی اور ادائیگی نے بے خود کر دیا، اور آپ کو مدرسہ

معروفیہ میں بحیثیت مدرس لے آیا۔ وہاں ۱۳۸۵ھ تک رہے اور قراءت و

قرآن کی نصاب دی۔“

ایک اور جگہ آپ لکھتے ہیں کہ:

”تجوید و قراءت کے ساتھ والہانہ جذبہ اور فطری لگاؤ نے اس شعبہ کو چار

چاند لگاویے۔

**تدریس کے بعد تعلیم** | تدریسی دور کے تقریباً تیرہویں سال میں تھے کہ ۱۳۹۵ھ میں دارالعلوم دیوبند آنا ہوا، آپ کی یہاں آمد نہ تعلیم کی غرض سے تھی اور نہ ہی تدریس کی غرض سے، بلکہ ان جدید طلبہ کی رہنمائی کے لیے تھی، جو دارالعلوم دیوبند میں داخلہ کے لیے آئے تھے، لیکن مشیت ایزدی کچھ اور ہی تھی! دارالعلوم کی علمی فضا نے آپ کے دل و دماغ پر طلب علم کے لیے دور رس اثرات چھوڑے اور نتیجتاً آپ بھی داخلے کی ہمہ ہی میں شریک ہو گئے؛ باوجودیکہ تعلیمی سال کے انقطاع کو ایک مدت گزر چکی تھی، لیکن توفیق الہی اور اپنی ذہانت و فطانت نے داخلے کے مرحلے کو آسان کر دیا اور آپ کا بغیر کسی دقت و دشواری کے دارالعلوم میں داخلہ ہو گیا۔

بلاشبہ دارالعلوم میں داخلہ آپ کے لیے مستقبل میں بہترین شاہراہ ثابت ہوا اور علمی منازل طے کرنے کے لیے اچھا موقع فراہم کیا، لیکن ان حالات میں آپ کا تعلیم میں لگنا جب کہ گھریلو حالات جوں کے توں تھے بلکہ اہلیہ سمیت تین بچوں کی کفالت کی وجہ سے ذمہ داریاں بڑھ گئی تھیں، بڑا صبر آزما موقع اور مشقت بھرا امتحان تھا، چوں کہ ذریعہ آمدنی جو اب تک مدرسہ ہی وہ بھی ختم ہو چکی تھی، ایسے میں آپ کا مسند تدریس سے اتر کر، اپنی تمام معلمانہ شان بان ختم کر کے زانوائے تلمذ تہہ کرنا سب کے بس کی بات نہیں، لیکن آپ نے سب کچھ سہا اور شوق تعلیم میں کوئی آنچ نہ آنے دی۔ دارالعلوم میں داخلہ کے بعد آپ کی حسن تجوید و قراءت اور اخلاق و کردار کو دیکھ کر انتظامیہ نے دارالعلوم کی مرکزی مسجد میں امامت کے لیے آپ کو منتخب کیا اور اس طرح تھوڑی سی آمدنی کی سہیل نکل آئی (پینتیس روپے ماہوار) پھر درسیات میں اس طرح مشغول و مصروف ہو گئے، اور اتنی محنت کی کہ سالانہ امتحان میں اول پوزیشن سے کامیابی حاصل کر کے سب کو حیرت میں ڈال دیا اور اساتذہ کے محبوب بن گئے۔ ۱۳۹۷ھ میں دورہ حدیث میں داخل ہوئے اور بحسن و خوبی تعلیم کی تکمیل کی۔ اس طرح ظاہری اسباب و وسائل کے

فقدان کے باوجود ماور علمی دارالعلوم دیوبند سے سند فراغت حاصل کی۔

دارالعلوم دیوبند کے زمانہ طالب علمی کے دوران ہی **تدریس کا دوسرا دور** آپ طلبہ کے درمیان فن تجوید کے حوالے سے مشہور ہو چکے تھے، اس کی ایک وجہ تو آپ کی امامت تھی، جس سے آپ اپنے فن کا حسن قراءت اور عمدہ تجوید کے اعتبار سے ثبوت دیتے تھے، اور دوسری وجہ یہ تھی کہ کثیر مقدار میں وہ طلبہ تھے جنہوں نے فن تجوید قراءت میں آپ سے بھرپور استفادہ کیا تھا۔ ان سب وجوہات کی بناء پر فراغت کے بعد متعدد اداروں کی طرف سے آپ کو پڑھانے کی پیش کش ہوئی، لیکن آپ نے دیوبند کو ہی ترجیح دی اور دیوبند کی مشہور قدیم درسگاہ مدرسہ اسلامیہ اصغریہ میں مدرس ہو گئے، اس طرح ۱۹۷۷ء سے تدریس کا دوسرا دور شروع ہوا، وہاں آپ نے مسلسل چار سال تک فن تجوید قراءت کے استاذ کی حیثیت سے اس فن کو اس قدر عروج بخشا کہ مدرسہ اصغریہ تجوید قراءت کے حوالہ سے یاد کیا جانے لگا اور آپ نے جو روح وہاں پھونکی تھی وہ روح آج بھی مدرسہ اسلامیہ اصغریہ میں قائم ہے مدرسہ اصغریہ میں چار سال تک پڑھانے کے بعد ۱۴۰۱ھ میں آپ جامعہ قاسمیہ شانی مراد آباد میں بحیثیت صدر شعبہ تجوید قراءت استاذ مقرر ہوئے۔

ابھی مدرسہ قاسمیہ شانی مراد آباد میں آپ **دارالعلوم دیوبند میں تقرر** کے تدریسی دور کو صرف ایک سال ہی گزرا تھا کہ دارالعلوم دیوبند میں مشہور انقلاب عظیم رونما ہوا، جس کے نتیجے میں شعبہ تجوید سمیت دارالعلوم کے تمام تعلیمی شعبے متاثر ہوئے۔ ایسے حالات میں ماور علمی کو ایسے چنیدہ، باصلاحیت اور مخلص افراد کار کی ضرورت تھی، جو ہر اعتبار سے ماور علمی کے لائق و فائق اور اس کے معیار کے مطابق ہوں، چنانچہ اس موقع سے تقریباً دارالعلوم کے تمام ہی شعبے میں نئے اساتذہ کا تقرر عمل میں آیا۔ شعبہ تجوید قراءت؛ جو ماور علمی دارالعلوم کا ایک منفرد شہرت یافتہ تعلیمی و تدریسی شعبہ تھا اور اپنی مستقل شناخت رکھتا



تھا، اس کے لیے انتظامیہ کی نظر آپ پر پڑی اور آپ کا انتخاب عمل میں آیا۔

دارالعلوم میں تدریس کے ۲۳/سال | دارالعلوم دیوبند میں

آپ کی زندگی گویا آپ کی تدریسی زندگی کا ایک نیا باب ہے، جہاں سے آپ کے لیے اس علمی امانت کو دوسروں تک پہنچانے اور ترقی کے اعلیٰ مدارج طے کرنے میں نمایاں کامیابی ملی، دارالعلوم دیوبند میں آپ کی اب تک کی ۲۳/سالہ تدریسی زندگی پر جب ہم نظر ڈالتے ہیں تو آپ کی شخصیت ایک ہشت پہلو موتی کی طرح روشن نظر آتی ہے، جس کی کرنیں بہت دور تک پھیلی ہوئی ہیں اور ان ضیاء رکروں کو ایک رو نہیں بلکہ ہزاروں کی تعداد میں لوگ اپنے اپنے ذہن میں سمیٹ کر روشن و تابناک اور اپنی قسمت پر نازاں و فرحاں ہیں۔ لیکن یہ سب کچھ یوں ہی نہیں ہوا، بلکہ اس میں آپ کی جہد مسلسل، شبانہ روز کی کدو کاوش اور امروز و فردا کی مشقتیں اور آزمائشیں بھی شامل ہیں، آپ کی اس ۲۳/سالہ تدریسی زندگی کا ایک دن بھی ایسا نظر نہیں آتا، جس میں آپ ماورِ علمی دارالعلوم دیوبند کی رفعت و عظمت اور قدر و منزلت کو تدریس و تعلیم، تصنیف و تالیف اور رجال سازی کے حوالے سے بڑھا دینے میں کوشاں نہ رہے ہوں۔ اور بلاشبہ آپ اس شعر کے مصداق رہے۔

قدم یوں ہی تو نہیں منزلوں نے تھا م لیا جنوں سے کام یہاں ہم نے کام گام لیا

آپ کی آمد کے بعد جہاں دارالعلوم دیوبند میں شعبہ تجوید و قرأت کو غیر معمولی ترقی ملی اور طلبہ میں فزآن کچھنا کو اس کی شان کے مطابق پڑھنے کا جذبہ اور شوق ہوا، وہیں آپ کا اہم قلم بڑی روانی کے ساتھ تجوید و قرأت کی ان تمام گتھیوں کو سلجھاتا چلا گیا، جو اس راہ کے مسافروں کے لیے مانع اور اضمحلال کا سبب بنتی تھیں۔ میری معلومات میں تجوید و قرأت (خواہ وہ حفص اردو عربی ہو یا سب سے عشرہ) کا کوئی گوشہ ایسا نہیں جس پر آپ نے قلم نہ اٹھایا ہو، اس کے علاوہ ان حقائق و واقعات پر بھی آپ نے کامیاب خامہ فرسائی کی ہے جن حقائق و واقعات کا امت تک آنا ضروری اور سود مند تھا۔

آپ کی لکھی ہوئی کتابوں کی ایک جھلک مستقل طور پر آئے گی، اس مقام پر تو ہمیں یہ بتانا ہے کہ آپ کی آمد کے بعد دارالعلوم میں تجوید و قراءت کی طرف جتنی اچھی پیش رفت ہوئی ہے اور اس فن پر جس قدر کام ہوا، حقیقت یہ ہے کہ دارالعلوم کی پوری تاریخ میں اتنا زبردست کام کسی بھی دور میں نہیں ہوا، دوسرے لفظوں میں یوں کہا جائے کہ فن تجوید پر دارالعلوم کے شایان شان خدمات آپ کے بعد ہوئی اس کا اندازہ اس بات سے لگایا جاسکتا ہے کہ دارالعلوم میں شعبہ تجوید و قراءت کا قیام ۱۳۵۳ھ میں عمل میں آیا اور اس وقت سے لے کر ۱۴۰۱ھ تک حفص سے فارغ ہونے والے طلبہ کی تعداد عربی حفص میں ۷۴/، سبہ میں ۲۷/، قراءت عشرہ میں ۶/ تھی، (دفتر تعلیمات کے ریکارڈ کے مطابق یہ تعداد وہ ہے جنہوں نے باضابطہ داخلہ لے کر پورے نصاب کی خواندگی مکمل کی اور امتحان سالانہ دے کر مستحق سند بنے) جب کہ آپ کے آنے کے بعد یعنی ۱۴۰۲ھ سے ۱۴۲۵ھ تک یہ تعداد بڑھ کر مجموعی طور پر ۸۳۷ تک پہنچ گئی۔ یہ تعداد ان طلبہ کی ہے جو صرف آپ سے متعلق تھے۔

شعبہ تجوید و قراءت میں یہ انقلابی پیش رفت اگر ایک طرف مادر علمی دارالعلوم دیوبند کی غیر معمولی عظمت و رفعت کی علامت ہے تو دوسری طرف طلبہ کے تئیں آپ کی مخلصانہ توجہ اور شعبہ کو خوب سے خوب تر بنانے کی مسلسل جدوجہد کا عملی ثبوت بھی ہے۔ آپ نے اس فن کو عروج بخشنے کے لیے مختلف زاویے اور پہلو اپنائے، ان میں سے دو بہت ہی اہم اور نتیجہ خیز ثابت ہوئے۔ آپ کا پہلا کارنامہ انجمن صوت القرآن کا قیام ہے تو دوسرا تجوید و قراءت کے لیے نصاب تعلیم کو مختصر اور جامع بنانا ہے۔ مادر علمی میں انجمن صوت القرآن کے قیام نے طلبہ میں تجوید و قراءت کے لیے حوصلوں، انگلوں اور ولولوں کی ایک دنیا قائم کر دی۔ اس انجمن کے قائم ہوتے ہی طلبہ میں فن کونین کی حیثیت سے سیکھنے کا جذبہ بیدار ہوا، قراءت کی مشق و تمرین کے لیے اس انجمن نے بھرپور رہنمائی کی، نتیجتاً دارالعلوم کے دروبام تلاوت قرآنی سے گونج اٹھے، وہ گونج جو آج سے ۲۳ سال قبل

شروع ہوئی تھی، وہ آج بھی اسی طرح قائم ہے اور ان شاء اللہ تاقیامت قائم رہے گی۔  
 آپ نے جس موضوع پر قلم اٹھایا، اس موضوع کا جملہ جزیات کے ساتھ حق ادا کر دیا۔ آپ نے ہر اس عنوان کو زیر قلم لانے کی عمدہ کوشش کی ہے، جس عنوان پر مواد نہ ہونے کی وجہ سے تجوید کے طلبہ تشنہ بہ لب رہ جاتے تھے، آپ کی تصنیفات سے ان قراء حضرات کو بھی حوصلہ ملا، جو اپنی آواز اور قراءت میں امتیازی حیثیت رکھتے تھے، لیکن وہ فن تجوید کی گہرائیوں اور باریکیوں سے نا آشنا تھے، آپ کی تالیفات و تصنیفات کی ضرورت و اہمیت کو دیکھتے ہوئے یہ احساس بجائے کہ آپ نے تجوید و قراءت کے شائقین کے لیے جتنا کچھ لکھا ہے، وہ بہت پہلے لکھا جانا چاہئے تھا۔ اللہ کا شکر ہے کہ جو کام اب تک نہ ہو سکا تھا، اسے آپ نے بحسن و خوبی پورا کیا اور مزید کچھ کرنے کی فکر میں ہیں۔ فن تجوید و قراءت کے حوالے سے جتنی تصانیف ہیں وہ سب بڑی قابل قدر اور مستند کتابیں ہیں۔

آپ کی یہ تحریری کاوشیں آپ کو دو اعتبار سے ممتاز کر دیتی ہیں، اول ادارہ العلوم دیوبند کے موجودہ اساتذہ میں سب سے زیادہ تصنیفات آپ کی ہیں، ثانیاً برصغیر کے علماء و قراء میں سے کوئی ایسی شخصیت نظر نہیں آتی، جن کی فن تجوید و قراءت پر اتنی کثیر تصنیفات پائی جاتی ہوں۔ آپ کے یہ ایجازات و خصوصیات آپ کی شخصیت کو قابل رشک اور باعث تعجب بنا دیتی ہیں، کہ آپ نے یہ سب کچھ کیسے اور کب کر لیا۔ یہیں سے حاسدین کی نگاہیں اٹھنے لگتی ہیں، اور آپ کی تحریری و تدریسی روانی و جولانی پر قدم بہ قدم مشقتیں اور آزمائشیں کھڑی کرنے کی کوشش کی جاتی ہے، لیکن آپ کا اپنا مزاج ہے بع مصائب سے الجھ کر مسکراتا میری فطرت ہے



## مقبرہ عظیم قاری ابوان اسی

(از: ڈاکٹر تابش مہدی)

جاننے والے یہ بات جانتے ہیں کہ راقم الحروف کی موجودہ عمر کا ایک اچھا حصہ برصغیر پاک و ہند کے ممتاز خطیب، جید عالم دین، طوطی ہند حضرت مولانا ابوالوفاء صاحب شاہ جہاں پوری سے وابستہ رہا ہے۔

حضرت مولانا اپنے عہد کے بے مثل اور ہرول عزیز خطیب تھے، سیرت پاک کے موضوع پر تو انھیں یدِ طولیٰ حاصل تھا، زبان اسکی صاف، شستہ اور عام فہم کہ آپ بے تکلف کوڑ و تسنیم سے تشبیہ دے سکتے ہیں۔ میرے علم کی حد تک ہندوستان کے مقررین میں تنہا مولانا مرحوم ہی تھے جو سال کے بارہ مہینے میں جلسوں میں مصروف رہا کرتے تھے۔ (۱)

ہندوستان کے مسلم الثبوت مجود، ۵۰ سے زائد کتب تجوید و قرأت کے مؤلف

(۱) برہمپور مولانا کا یہ معمول رہا کہ وہ اپنے ہمراہ کسی نہ کسی خوش آواز (اور دیندار) شاعر کو بھی رکھتے تھے۔ یہ سعادت سب سے زیادہ ملک کے نامور شاعر بھائی ساجد صدیقی لکھنؤی کے حصے میں آئی۔ جناب نبی انصاری مرحوم، جناب قمر بخاری، جناب حامد ہارہ بنگوی اور جناب شیدا گورکھپوری کو عوام و خواص نے حضرت مولانا ابوالوفاء شاہ جہاں پوری ہی کے اسٹیجوں سے جانا اور پہچانا ہے۔

شعروادب کی دنیا میں راقم الحروف کو جو تمغوز بہت تعارف حاصل ہے اس کا بھی کافی حصہ حضرت مولانا ہی کی نوازشوں کا راجہ بنت ہے۔

حضرت مولانا خود بھی ایک اچھے شاعر تھے، عارفِ حقیق فرماتے تھے، حضرت ریاض خیر آبادی سے انھیں شرفِ تلمذ حاصل رہا ہے۔ جوانی میں نظم، غزل، قصیدہ اور نعت سب کو کہا کرتے تھے۔ لیکن عمر کے آخری حصے میں نعت و منقبت گوئی ہی ان کا محبوب مشغلہ تھا۔

نعت گوئی میں ہمیشہ انھوں نے اس بات کا التزام رکھا ہے کہ پیارے نبی ﷺ کا ذاتی نام — حضرت محمد ﷺ — کبھی نہیں استعمال کیا، ہمیشہ صفاتی اسمائے مبارکہ ہی استعمال کیے ہیں — آپ ﷺ کو ”تو“ اور ”تم“ کے ساتھ مخاطب کرنے سے بھی پرہیز کیا ہے۔

استاذ فن جناب مولانا قاری، مقری لفظ ہی کا نام سب سے پہلے میں نے حضرت مولانا ابوالوفا عارف شاہ جہاں پوریؒ ہی کی زبانی سنا تھا۔ یہ وہ زمانہ تھا جب قاری صاحب "جوان" نہیں بلکہ "نوجوان" تھے۔ اپنی خوش الحانی اور حسن تلاوت کے باوصف عوام و خواص میں بڑی قدر کی نگاہ سے دیکھے جاتے تھے۔ اصلاح اعظم گڑھ و جون پور وغیرہ کے دینی جلسوں کی ضرورت ہی بنتے جا رہے تھے، قرب و مضافات میں حضرت مولانا کا جہاں کہیں بھی پروگرام ہوتا قاری صاحب اس میں کوشش کر کے شریک ہوتے۔ مولانا مرحوم جب بھی ان کا تذکرہ فرماتے، یہ ضرور کہتے۔ "تابش میاں کسی جلسے میں تمہیں ملو اؤں گا"۔ یہ شاید اس لیے کہ مولانا کو یہ بات اچھی طرح معلوم تھی کہ میں خود بھی فن تجوید کا ایک ادنیٰ شائق رہا ہوں۔ اور قراء کرام سے ملنے اور استفادہ کرنے کا مجھے ہمیشہ اشتیاق رہا ہے۔

یہ ۱۹۷۰ء کے اوائل کی بات ہے۔۔۔ نہ دن یاد ہے نہ تاریخ اور نہ مہینہ، میں ان دنوں مرکز علوم مدرسہ قرآنیہ جامع الشرق جون پور میں زیر تعلیم تھا۔ حضرت مولانا گجرات کے سفر پر تھے۔ وہیں سے ایک کارڈ کے ذریعہ مجھے مطلع کیا کہ:

"میں فلاں تاریخ کو جون پور پہنچ رہا ہوں۔ اگلے دن مدرسہ بیت العلوم

سرائے میر کے جلسے میں شریک ہونا ہے، تم رفتی سفر ہو گے، میں نے تمہارا نام

صدائے عارف حضرت مولانا کی نعتیہ شاعری کا مقبول ترین مجموعہ ہے، جسے بھائی ساجد

صدیقی اور بھائی والی آس نے اپنے مشترکہ اشاعتی ادارہ۔۔۔ کتبہ دینِ ادب۔۔۔ سے کئی بار شائع کیا۔

کس قدر حسین اور پاکیزہ ہیں ان کے یہ نعتیہ اشعار:

خورشید سے بڑھ کر تاپانی ذروں کو منایت ہوتی ہے

قاراں کی بلندی پر روشن جب شمع رسالت ہوتی ہے

یہ نملہ پر خم نیم خمی، تسکین کا باعث ہے تو مگر

کہتا ہے بعب خاموش ماہوں میں لگی شکایت ہوتی ہے

یا لاکرم ہے ورنہ یہاں جبرئیل کے بھی پر جلتے ہیں

مضمون میں نعت سرور کے کھلکی نزاکت ہوتی ہے

نظر کے سامنے ان کی گل معلوم ہوتی ہے

جلی طور کی برحق مگر میری تلاوتوں میں

جلی جس کو کہتے ہیں، یہیں معلوم ہوتی ہے

نہیں جلسہ تک پہنچا دیا ہے۔ یقین ہے کہ سرائے میر کے جلسے میں عزیزم قاری ابوالحسن صاحب — بھی شریک ہوں گے۔“

خط ملتے ہی میں ذہنی طور پر سرائے میر کے جلسے کے لیے تیار ہو گیا اور بڑی بے چینی کے ساتھ جلسے کی تاریخ کا انتظار کرنے لگا — یہ اس لیے بھی کہ اس جلسہ میں قاری ابوالحسن صاحب سے ملاقات کی امید نہیں بلکہ یقین تھا۔

آخر کار جلسے کی تاریخ آگئی — حضرت مولانا رات کی کسی ٹرین سے جون پور تشریف لا چکے تھے — میں اور استاذ محترم مولانا نور الحسن صاحب سلطان پوری (افسوس کہ میرا یہ محسن اب دنیا سے اٹھ چکا ہے) ناظم مرکز علوم قرآنیہ جو پور حضرت مولانا کے ہمراہ سرائے میرے کے لیے روانہ ہوئے، بیت العلوم پہنچ کر پروگرام معلوم کیا تو پتہ چلا کہ جلسے کی پہلی نشست ختم ہوگئی — اس کا آغاز قاری ابوالحسن صاحب کی تلاوت سے ہوا تھا — دوسری نشست میں مجھے — (راقم الحروف کو) — تلاوت کرنی ہے اور نعت بھی پڑھنی ہے۔

بہر حال میں نے دوسری نشست میں تلاوت بھی کی اور نعتیں بھی پڑھیں — تلاوت و نعت کے بعد ناظم جلسہ نے حکیم الاسلام حضرت مولانا قاری محمد طیب صاحب مہتمم دارالعلوم دیوبند کو دعوت خطابت دی — حضرت قاری صاحب کا نام سنتے ہی ایک خوش پوشاک اور وجیہ و کلیل نوجوان کسی دوسری طرف سے اٹھ کر عین اسٹیج کے سامنے، کچھ اس انداز سے بیٹھے کہ گویا وہ مقرر کی ایک ایک بات کو اپنے قلب و ذہن میں اتارنے کا عزم بالجزم کر چکے ہوں۔

میری یادداشت کا کچھ عجیب معاملہ ہے۔ مجھے پرانی سی پرانی بات یاد رہتی ہے کسی مجلس میں بیٹھوں، یا کسی چھوٹی بڑی شخصیت سے ملاقات کروں، اس کی ایک ایک بات مجھے یاد رہے گی۔ سیکڑوں دوستوں کے بچے مکان نمبر، محلہ، گلی یہاں تک کہ پن کوڈ بھی میرے حافظے میں موجود ہیں — لیکن شکلیں اور راستے مجھے بالکل یاد

نہیں رہتے۔ بعض شخصیتوں کو تو کئی کئی بار دیکھنے اور تفصیلی ملاقاتوں کے باوجود بھی جب کہیں اچانک دیکھا ہے تو پہچاننا مشکل ہو گیا۔ حالاں کہ ان کے تعلق سے بہت ساری تفصیلات ذہن میں محفوظ رہیں۔ بسا اوقات اس سلسلے میں بڑی شرمندگی اور ندامت سے دوچار ہونا پڑتا ہے۔ لیکن ان صاحب کی شکل و صورت، وضع قطع اور نشست و برخاست کچھ ایسی تھی کہ ان کے نقوش صفحہ ذہن پر کالجبر ہو گئے۔

مجھے اسی شب میں ہاراں کلام ضلع جون پور کے مشاعرے میں شریک ہونا تھا۔ میں محترم مولانا اور محترم ناظم مدرسہ سے اجازت لے کر ہاراں کلاں کے لیے روانہ ہو گیا۔ لیکن بزبان شاعر یہ قلمی باقی رہا کہ:

ہائے کیا نام ہے اس شخص کا پوچھا بھی نہیں

اس واقعہ کو کئی ماہ گزر گئے میں اپنے کمرے میں ششماہی امتحان کی تیاریوں میں مصروف تھا، کسی طالب علم نے دروازے پر دستک دی اور کہا ناظم صاحب یاد فرما رہے ہیں۔ حکم استاذ بھی اور حکم حاکم بھی۔۔ میں فوراً حاضر ہوا۔ وہاں محترم نور الحسن صاحب کے علاوہ استاذ محترم مولانا محمد ایوب صاحب صدیقی، مولانا عثمان صاحب مبارک پوری، مولانا محمد مسلم صاحب بہوری اعظمی، مولانا وکیل احمد صاحب فاروقی جون پوری، قاری فیض الحسن صاحب اوروی اور فیخر عین الحسن صاحب بھی موجود تھے۔ اور وہی صاحب قرآن حکیم کی تلاوت میں محو تھے جنہیں میں نے سرانے میر کے جلمے میں دیکھنے کے بعد اپنی یادداشت کے کمرے میں محفوظ کر لیا تھا۔ اگرچہ آواز میں کوئی خاص گھن گرج نہیں تھی۔ لیکن عمارت کی پختگی،

صفات کی ادائیگی، لہجہ کی مضبوطی اور فن کا التزام اور رکھ رکھاؤ، یہ سب کچھ ایسا تھا کہ حاضرین وجد و کیف میں ڈوبے ہوئے تھے۔ موصوف جب تلاوت کر چکے تو مولانا محمد مسلم صاحب نے جانے کیا ان کے کان میں کہا۔ اور وہ صاحب نعت سرا ہو گئے۔ جس کا مطلع یہ تھا:

اے کہ ترے جلال سے مل گئی بزمِ کافری ۷۷۷ رُعشہ خوف بن گیا رقصِ بتانِ آذری (۱)  
 قاری ابوالحسن صاحب سے یہ میری پہلی ملاقات تھی۔ پھر ایک دن وہ بھی  
 آیا کہ قاری صاحب کا تقرر مجھ کی حیثیت سے میری مادر علمی مرکز علوم جون پور میں  
 ہو گیا۔ لیکن میں وہاں سے آچکا تھا تاہم کسی نہ کسی بہانے ملاقاتیں ہوتی رہیں اور  
 ہر ملاقات میں ان سے کچھ سننے اور استفادے کا شرف ضرور حاصل رہا۔ یہ عجیب  
 اتفاق بلکہ حسن اتفاق ہے کہ جس سال دیوبند وہ تشریف لائے اسی سال میں بھی یہاں  
 آیا ہوں اب تک وہ یہیں مقیم ہیں اور میں بھی۔ اس چودہ سالہ مدت میں نہ پوچھے  
 کہ یہاں کیسے کیسے مدد و جزر آئے اور کیسی کیسی انتہا پتھل رہی مگر۔

بہت حالات نے چاہا خودی کو ختم کر دینا ۷۷۷ مگر تیرے جوانوں کی وہی رفتار ہے ساقی  
 میرے اور قاری صاحب کے درمیان نہ کبھی مسلکی توافق رہا ہے اور نہ جماعتی  
 ہم آہنگی۔ لیکن میں جب بھی ان سے ملا ہوں ایک نیاز مند اور خورد کی حیثیت  
 سے ملا ہوں اور فنِ تجوید کا ایک ادنیٰ شائق کی حیثیت سے ان سے کچھ حاصل کرنے کی  
 نیت سے ملا ہوں۔ مجھے نہیں یاد پڑتا کہ کبھی ان کی طرف سے بخل یا بے توجہی کی  
 شکایت پیدا ہوئی ہو۔

قاری ابوالحسن صاحب اعظمی ۱۹۳۱ء میں اپنے آبائی وطن جگدیش پور ضلع اعظم  
 گڑھ میں پیدا ہوئے، ابتدائی تعلیم اپنے وطن میں مختلف اساتذہ سے حاصل کی، حفظ  
 قرآن کریم کے تکمیل اپنے والد ماجد محترم حافظ محمد حنیف صاحب سے کی۔ اس  
 کے بعد گیارہ سال کی عمر میں عربی و فارسی کی تعلیم کے لیے مدرسہ بیت العلوم سرائے  
 میر میں داخلہ لیا۔ عربی کی ابتدائی کتابوں کے بعد درس نظامی کی تکمیل کی غرض سے  
 مشرقی یوپی کی مشہور درسگاہ دارالعلوم سہو میں داخلہ لیا۔ وہاں انھیں استاذ القراء

(۱) یہ نعت اس شاعر انقلاب کی ہے جسے عام طور پر نظم و نزل اور رہائی کا شاعر جانا جاتا ہے، یعنی جوش ملیح آبادی  
 جوش کی یہ نعت بڑی مرصع اور بھلی ہے اس کے ساتھ پڑھنے کا اپنا خاص انداز اور طرز، سامعین کا حال دیکھنی تھا۔



حضرت مولانا قاری محمد مصطفیٰ صاحب (م ۱۳۹۰ھ) کی سرپرستی و رہنمائی میں آگئی۔ انہوں نے عربی کی درسیات کے ساتھ ساتھ فن تجوید و قراءت بھی سیکھنا شروع کر دیا اور روایت حنفیہ کے بعد قراءت سب سے عشرہ میں داخلہ لے لیا۔ اپنی محنت شاقہ اور خداداد ذہانت کی بدولت ایک سال کی مختصر سی مدت میں مکمل اجراء کے ساتھ قراءت سب سے عشرہ متواترہ کی تکمیل کر لی۔

خانگی حالات مساعد نہ ہونے کی باعث تجوید و قراءت کی تکمیل تو ہو گئی، لیکن درس نظامی کی تکمیل ان کے لیے ممکن نہ رہی۔ مجبوراً تعلیم کا سلسلہ منقطع کر کے انہوں نے تدریس کا کام شروع کر دیا۔ اور مدرسہ معروفیہ پورہ معروف ضلع اعظم گڑھ میں فن تجوید کے مدرس ہو گئے اس کے بعد مدرسہ کرامتیہ جلال پور، مدرسہ احیاء العلوم مبارک پور، مرکز علوم قرآنیہ جون پور اور مدرسہ ریاض العلوم گورنمنٹی میں درس و تدریس کی خدمت انجام دی اور ان تمام ہی مدارس کے تجویدی شعبے کو عروج بخشا۔

۱۹۷۵ء میں قاری صاحب کی قسمت نے یادری کی انہوں نے تفسیر تعلیم کو پایہ تکمیل تک پہنچانے کے لیے دارالعلوم دیوبند میں داخلہ لے لیا۔ اور دو سال میں سند فضیلت حاصل کر لی۔ کچھ دنوں دوسرے مدرسوں میں معلمی کے منصب پر کام کرنے کے بعد ۱۹۸۲ء میں دارالعلوم دیوبند میں شعبہ تجوید و قراءت کے ذمہ دار کی حیثیت سے بلا لیے گئے۔

جناب قاری ابوالحسن صاحب قاری ہیں۔ اور ایک اچھے قاری ہیں۔ لیکن یہ کوئی قابل ذکر بات نہیں، ہمیشہ اور ہر دور میں اچھے قراء موجود رہے ہیں اور آج بھی آپ کو اسی ملک میں کتنے ہی ایسے قراء مل جائیں گے جو اپنے فن اور حسن قراءت کی وجہ سے ممتاز و نمایاں ہیں۔ قاری ابوالحسن صاحب کو قاریان ہند کی بھیڑ میں سب سے زیادہ ممتاز اور نمایاں کرنے والی جو چیز ہے وہ ہے ان کا اس فن کے ساتھ قلبی اور والہانہ تعلق۔ اور اسے عام کرنے کا جذبہ صادق۔

فن تجوید و قراءت کی اہمیت ہر عہد میں تسلیم کی گئی ہے اس لیے کہ تجوید و قراءت سے واقفیت کے بغیر قرآن عزیز کی صحیح قراءت ممکن نہیں۔ راقم الحروف ایک دو نہیں بیسوں ایسے ماہرین و مفسرین قرآن سے واقف ہے جو ایک ایک لفظ پر معلومات کے خزانے لٹا دیتے ہیں، ایک ایک آیت میں گھنٹوں اپنے علم و فضل کے کمالات دکھاتے ہیں اور وہ جس مجلس میں قرآنی آیتوں کی تشریح و ترجمانی فرماتے ہیں پوری مجلس تاثرات میں ڈوب جاتی ہے۔ لیکن وہی ماہرین و مفسرین قرآن جب قرآن عزیز کی کسی آیت کی تلاوت کرتے ہیں تو ایسا لگتا ہے کہ کسی کو منہ چڑایا جا رہا ہے۔

ایک موقع پر مشہور عالم قرآن مولانا جلیل احسن ندویؒ نے بڑے تأسف کے ساتھ بعض اہم علماء اور بڑے مدارس کی تجوید کی طرف سے بے توجہی پر اظہار خیال فرمایا۔ ایک عالم کی طرف اشارہ کر کے فرمایا کہ وہ ہندوستان میں قرآنیات کے سب سے بڑے ماہر ہیں۔ لیکن قرآن حکیم کی سب سے زیادہ غلط اور خراب تلاوت کرنے والے بھی وہی ہیں جب وہ قرآن حکیم کی کوئی آیت پڑھتے ہیں تو ایسا معلوم ہوتا ہے کہ کوئی مبتدی طالب علم اردو کی کسی کتاب کی خواندگی کی کوشش میں لگا ہوا ہے۔

حد تو یہ ہے کہ مولانا امین احسن اصلاحی جو ایک زبردست عالم اور مفسر قرآن ہیں۔ ہندوستان اور پاکستان میں تفسیر کے موضوع پر ان کے پیروؤں کی تعداد سیکڑوں سے بھی متجاوز ہے۔ انہوں نے ہمیشہ فن تجوید کی طرف سے نہ صرف یہ کہ بے نیازی و بے توجہی کا ثبوت دیا ہے بلکہ ایک موقع پر تو اس کی بے وقفی ظاہر کرتے ہوئے کہا۔ تجوید سوائے جبروں کی ورزش کے اور کچھ نہیں۔

قاری ابوالحسن صاحب کا یہ بہت بڑا کارنامہ ہے کہ انہوں نے نہ صرف یہ کہ مدارس دینیہ کو اس فن کی طرف متوجہ کیا، بلکہ انہیں بہترین، محنتی اور اس فن سے گہری دلچسپی رکھنے والے افراد بھی دیئے۔ اب تک ہزاروں قاری ان سے سند قراءت و تجوید حاصل کر کے ملک و بیرون ملک میں خدمت قرآن انجام دے رہے ہیں۔

قاری ابوالحسن صاحب جہاں اور جس ادارے میں رہے انہوں نے شعبہ تجوید ہی کا مدرس رہنا پسند کیا ہے۔ اور اس شان کے ساتھ کہ کبھی بھی لگے بندھے اوقات کو کافی نہیں سمجھا، اپنے غیر تعلیمی اوقات کا بیشتر حصہ طالبان فن کے لیے وقف کر رکھا۔ میں نے ان سے جون پور کے دوران تدریس بھی ملاقاتیں کی ہیں۔ شاہی مراد آباد اور اصغریہ دیوبند کے دوران تدریس بھی — اور دارالعلوم میں تو آئے دن ملتا ہی رہتا ہوں — عصر سے مغرب کے درمیان کو مستثنیٰ کر کے یہ ان کا عظیم بک ڈپو میں نشست اور علمی شخصیتوں سے ملنے کا وقت ہے۔ جب بھی ان سے ملا ہوں انہیں طلبہ کے درمیان گہرا ہی پایا ہے — کبھی کسی کو مشق ترتیل کرارہے ہیں تو کبھی ساتوں قراءتوں کے فرق و امتیاز کے ساتھ حدرا اجراء قرآن کریم کی سماعت فرما رہے ہیں اور کبھی متعلقہ فن کی کوئی کتاب طلبہ کو تفہیم کرانے میں مصروف ہیں۔

یہ خصوصیت موجودہ دور میں اپنے علم کے مطابق صرف آپ کی ہی دیکھی ہے، قراءت کی کوئی بھی عربی کتاب ہو درس کے وقت کبھی کتاب آپ کے سامنے نہیں ہوتی۔ ایک بار سوال کے جواب میں فرمایا، بھائی ایسے ہی پڑھا ہے، ایسے ہی استاذ کو پڑھاتے ہوئے پایا ہے، بحمد اللہ سب محفوظ ہے۔

ان کی درسگاہ اور رہائشی کمرے میں داخل ہوتے ہی اس بات کا اندازہ کرنا مشکل نہیں رہتا کہ قاری ابوالحسن صاحب صرف قاری و مجدد ہی نہیں بلکہ وہ اپنے فن کے داعی و مبلغ بھی ہیں اور فن تجوید و قراءت ہی ان کا اوڑھنا بچھونا ہے۔ دیواروں پر سر روپہ فریسوں میں خوشنما اور خوشخط بے شمار کتبے آویزاں ملتے ہیں (تقریباً اسی فریم سے زائد) جن سے ہر آنے والا محفوظ و متاثر ہوئے بغیر نہیں رہتا — کسی میں تلاوت قرآن کے آداب و احکام درج ہیں تو کسی میں فن تجوید کی اہمیت و فضیلت اور کسی میں فن تجوید سے متعلق اہم شخصیات کی فہرست ملے گی تو کسی میں اس فن سے متعلق اہم کتابوں کا تذکرہ۔ ان سب کے ہاوصف اب تک تقریباً پچاس سے زائد کتابیں اس فن پر سپرد قلم

فرما چکے ہیں، اس سلسلے کی سب سے پہلی کتاب انھوں نے علم قرأت اور قرأ سبعمہ کے نام سے لکھی جس میں علم قرأت، اس کی مبادیات، اصول و قواعد، قرأ سبعمہ اور قرأت کی مرکزی شخصیتوں کے حالات زندگی اور کارنامے کا صدی بصدی جائزہ پیش کیا ہے۔ اس کتاب پر تبصرہ کرتے ہوئے جناب مولانا ٹمس تھریز خان صاحب تحریر فرماتے ہیں کہ:

”علم قرأت ایک ضروری علم ہے مگر اس کی اہمیت کو عام طور پر سمجھا نہیں گیا اور اسے خوش الحانی کا دوسرا نام سمجھ لیا گیا، حالاں کہ اس کی اصل اہمیت صحیح طور پر تلاوت قرآن ہے جو ایک کارثواب ہونے کے ساتھ علم کا ایک ممتاز شعبہ بھی ہے۔

اردو عربی میں بڑی چھوٹی بہت سی کتابیں اس موضوع پر لکھی گئی ہیں مگر ضرورت تھی کہ اردو میں کوئی جامع کتاب سامنے آئے، ہمیں خوشی ہے کہ یہ کتاب اس خلا کو پر کرتی ہے اس میں ناضل مؤلف نے علم قرأت کے تعارف، قرأت کے اصول و قواعد کے ساتھ قرأ سبعمہ ان کے طرز قرأت پر داد تحقیق دی ہے پھر اخیر میں قرأت پر لکھی جانے والی کتابوں کا تاریخی جائزہ پیش کیا ہے، اس طرح یہ کتاب علم قرأت کے موضوع پر لکھی جانے والی کتابوں میں بڑی اہمیت کی حامل ہے۔ شروع میں جناب مولانا انظر شاہ صاحب (استاذ دارالعلوم دیوبند) اور حضرت مولانا قاری محمد طیب صاحب (مہتمم

دارالعلوم دیوبند) کے مقدمے مذہب کتاب ہیں۔“ (تھریز خان صاحب، ۱۹۷۸ء)

دوسری کتاب انھوں نے قواعد التجوید کے نام سے تحریر فرمائی ہے، یہ کتاب تجوید کے مبتدی طلبہ کے لیے لکھی گئی ہے۔ راقم الحروف نے اخبار ”اجتماع دیوبند“ کے ۱۵ مئی ۱۹۷۹ء کے شمارے میں اس کتاب پر بایں انداز تبصرہ کیا تھا:

”فن تجوید ایک مبارک اور اہم فن ہے۔ قرآن حکیم کو صحت کے ساتھ پڑھنے کے لیے اس فن کا جاننا ناگزیر ہے۔ جو لوگ فن تجوید سے واقفیت نہیں رکھتے وہ قطعی اس بات پر قادر نہیں ہوتے کہ قرآن حکیم کو صحت حروفی کے ساتھ پڑھ سکیں۔ تجوید کو نہ جاننے والا جب بھی قرآن کی تلاوت کرے گا اپنی تمام کوششوں کے

ہا وجود طاء کو تاء، صاد کو سین، ضاد کو دال یا ظا، اور ظا کو ذال یا زایا تا کو سین لحن جلی جیسی فاحش غلطی کا شکار ہوئے بغیر نہیں رہ سکے گا۔ ادھر کچھ دنوں سے دیکھا یہ جارہا ہے کہ جتنا ہی یہ فن اہم اور ضروری ہے اتنا ہی اس کی طرف سے بے توجہی اور لاپرواہی برتی جا رہی ہے۔ بڑے بڑے فضلاء اور مقررین اس بے توجہی اور لاپرواہی کا شکار ہیں۔ فن تجویذ کے فقہان کی رود جہیں ہیں۔ اول تو یہ کہ خود مہتممین مدارس ہی نے اس فن کو بے کار اور عبث تصور کر کے اپنی درسگاہوں سے خارج کر دیا ہے اور اگر خارج نہیں کیا ہے تو ان تمام رعایتوں اور سہولتوں سے اس فن کے حاصل کرنے والوں کو بہر حال محروم کر دیا گیا ہے جو دیگر فنون مثلاً ادب، طب، منطق، فلسفہ، حدیث اور تفسیر کے طلباء کو حاصل ہیں۔

دوسری وجہ یہ ہے کہ اب تک اس فن پر ہمارے حقد من نے بہت کم لکھا ہے اور جو کچھ لکھا بھی ہے وہ اس درجہ مشکل اور گاڑھی زبان میں ہے کہ معمولی اردو داں اس کی عبارت بھی قاعدے سے نہیں پڑھ سکتا۔

ضرورت یہ تھی کہ اس فن پر کم از کم مبتدیوں کے لیے کوئی ایسی مختصر اور جامع کتاب لکھ دی جائے جو زبان و بیان کے لحاظ سے عام فہم اور سلیس ہوتی تاکہ طالب علم بغیر کسی ہچکچاہٹ کے محض اپنی اردو زبان کے بل بوتے پر پڑھ اور سمجھ سکے۔ زیر نظر کتاب ”قواعد التجویذ“ اسی ضرورت کا نکلہ ہے۔ جسے فاضل تجویذ جناب قاری ابوالحسن صاحب عظمیٰ نے بڑی محنت اور عرق ریزی سے حوالہ قلم کیا ہے۔

ہم بڑے اعتماد کے ساتھ کہہ سکتے ہیں کہ ”قواعد التجویذ“ اپنے موضوع پر ایک قابل قدر اور کامیاب کتاب ہے۔ ایک ایسی کتاب جو اپنے پڑھنے والے کو مطلوبہ موضوع پر لکھی گئی درجنوں کتابوں سے بے نیاز کر دے۔

حاصل تبصرہ یہ ہے کہ ”قواعد التجویذ“ ایک معیاری اور مستند تصنیف ہونے کے ساتھ ساتھ قطعی اس بات کا حق رکھتی ہے کہ اسے مدارس عربیہ میں شامل نصاب کیا جائے۔ اور زیادہ

سے زیادہ لوگوں تک اسے پہنچا کر فنِ تجوید کو عام کیا جائے۔ (حدودہ اخبار دیوبند ۱۵ اگست ۱۹۷۷ء)

تیسری کتاب **العصر** یہ ہے یہ فنِ تجوید کی مشہور عربی کتاب قصیدہ مقدمۃ الجزر یہ کی منسل اور تحقیقی اردو شرح ہے اس پر تبصرہ کرتے ہوئے تعمیر حیات لکھنؤ نے لکھا ہے کہ:

”علامہ جرری علامہ شاطبی کی طرح بہت سے علوم و فنون پر نظر رکھتے تھے مگر ان کا خاص موضوع علمِ تجوید و قراءت ہے جس میں ان کی متعدد تصانیف ہیں جن میں ان کی نظم مقدمہ جرریہ، بہت مقبول اور متداول ہے اور ہر زمانے کے مشاہیر علماء جیسے شیخ الاسلام زکریا انصاری، ملا علی قاری، علامہ قسطلانی، طاہر شکرینی، زادۃ اور مولانا کرامت علی جون پوری نے اس کی شرحیں لکھی ہیں اب یہ سعادت مولانا قاری ابوالحسن صاحب اعظمی کے حصے میں آئی ہے اور انہوں نے اس مقدمہ کو بنیاد بنا کر علمِ تجوید پر ایک منسل اور مدلل کتاب تیار کر دی ہے۔

مقدمہ کتاب میں انہوں نے تدوین قرآن اور پھر تجوید کی منتخب تصانیف کا تفصیلی جائزہ بھی پیش کیا ہے پھر مصنف کتاب کا تعارف کرایا، پھر مختلف ابواب کے تحت مسائلِ تجوید کی وضاحت اور مقدمہ جرریہ کی محققانہ شرح کرتے گئے ہیں۔ قاری ابوالحسن صاحب اعظمی کو اللہ تعالیٰ نے تجوید سے خاص ذوق و مناسبت عطا کی ہے جس کا نمونہ ان کی سابقہ کتابوں کی طرح یہ کتاب بھی ہے، اللہ تعالیٰ ان کی فنی محنت قبول کرے اور اسے مسلمانوں میں مقبول بنائے۔

قاری صاحب کی وہ معیاری کتاب ہے جس میں

**النفحات القاسمیہ** انہوں نے چھٹی صدی ہجری کے مشہور عالم قراءت علامہ ابوالقاسم شاطبی اندلسی کے مشہور قصیدہ شاطبیہ لامیہ کی جامع شرح پیش کی ہے مناسب ہوگا کہ اہل علم کے تبصروں میں سے ایک تبصرہ اس کتاب کے تعلق سے بھی نمونہ نقل کر دیا جائے۔ جناب مولانا شمس تبریز خاں صاحب رقم طراز ہیں:

”قاری ابوالحسن صاحب اعظمی علم قراءت پر فنی نقطہ نظر سے کئی کتابیں لکھ چکے ہیں

اور اساتذہ فن کی کتابوں کے ترجمے بھی کر چکے ہیں، اب انہوں نے علامہ ابوالقاسم شاطبی (م ۵۹۰ھ) مشہور امام قراءت کے مقبول و متداول ”قصیدہ شاطبیہ“ کا سلیس ترجمہ و شرح شائع کیا ہے۔

اس قصیدے کی مقبولیت کا اندازہ اس سے ہوگا کہ اب تک انہی سے سزا شدہ شرحیں اور حواشی لکھے گئے ہیں اور عربی مدارس کے نصاب میں مسلسل داخل رہا ہے۔ اس میں پورے قرآن کا اختلاف قراءت کے ساتوں مذاہب کو بیان کیا گیا ہے اور شعریت کے ذریعے اس مشکل فن کو مانوس بنا دیا گیا ہے پھر بھی لفظ کی اپنی مشکلات ہوتی ہیں اور اس میں قواعد و ضوابط کا بیان آسان نہیں ہوتا اس لیے شرحوں کی ضرورت ہاتی رہتی ہے۔ موجودہ شرح اور ترجمہ بہت کامیاب ہے اور اس سے یہ مشکل لینی قصیدہ آسان ہو جاتا ہے قاری صاحب موصوف اپنی محنت و کوشش کے لیے بہر حال مبارک باد کے مستحق ہیں کہ انہوں نے اپنا کام خوش اسلوبی سے انجام دیا ہے۔ (تعمیر حیات لکھنؤ ۱۵/۱۵۲)

التحفة الجمیلہ | میں قاری ابوالحسن صاحب اعظمی نے علامہ شاطبی کے دوسرے مشہور نصابی قصیدہ عقیلہ (رائیہ) کی شرح پیش کی ہے، البشیر تیسری صدی ہجری کے اواخر اور چوتھی صدی ہجری کے اوائل کی عظیم عبقری شخصیت علامہ ابونعمان کی مایکانہ کتاب التیسیر فی السبع المتواترات اور شرح ہے۔ الفوائد الدریہ ترجمہ مقدمہ الجزیر یہ الحمد کور کا عام فہم و سہل اردو ترجمہ ہے۔ تیسیر القراءت فی السبع المتواترات اور ان کے علاوہ اور کئی کتابیں فن تجوید و قراءت کے منتہی طلبہ کے لیے مفید اور کارآمد بھی ہیں اور قاری صاحب کی مہارت فن اور اس فن سے والہانہ تعلق کا واضح ثبوت بھی۔

عظیم کارنامہ | مکتبہ صوت القرآن دیوبند سے قاری صاحب کا ایک عظیم کارنامہ شائع شدہ قرآن حکیم کا وہ نسخہ بھی ہے جس کے حاشیوں پر قاری صاحب نے اختلافات قراءت کو بڑی تفصیل کے ساتھ پیش

کیا ہے اور آغاز میں قراءت عشرہ اور ان کے رواد و طرق پر روشنی ڈالی ہے اور قراءت متواترہ کے اصول اور تجوید اور ذوق کے ضرور قواعد بھی دیئے ہیں۔ یہ قاری ابوالحسن صاحب کے وہ عظیم کارنامے ہیں جو انھیں قراء ہند کی بھٹڑ میں ممتاز اور نمایاں کرنے کے لیے کافی ہیں۔ آپ کی تمام تصنیفات کا یہاں تعارف مقصود نہیں، اس موضوع پر مستقل مضمون شامل کتاب ہے، یہاں تو صرف مٹے نمونہ از خروارے کے بطور چند کتابوں کی طرف اشارہ کر دیا گیا ہے۔

یوں تو قاری ابوالحسن صاحب صرف تجوید کے آدمی ہیں اور فن تجوید ہی کے لیے وقف ہو کر رہ گئے ہیں۔ لیکن ذوق مطالعہ اور شوق کتب بینی نے انہیں دوسرے موضوعات سے بھی بے نیاز نہیں کیا ہے اس سلسلے کا ان کا اہم کارنامہ قرآن حکیم کی مشہور اردو تفسیر معارف القرآن کی تلخیص ہے جو ان شاء اللہ عنقریب منظر عام پر آجائے گی۔ بس حضرت کاتب کی توجہ کی ضرورت ہے۔ کام مکمل ہو چکا ہے۔

جناب قاری ابوالحسن صاحب دارالعلوم دیوبند کی اس مسند پر ہیں جسے کبھی برصغیر ایشیا کے ممتاز قاری شیخ القراء حضرت مولانا قاری حفظ الرحمن صاحب پر تباب گڈھی نے عزت بخشی تھی۔ میں یہ بات بڑے ذوق کے ساتھ کہہ سکتا ہوں کہ قاری ابوالحسن صاحب اس مسند پر بیٹھ کر اکابر فن کے ناموں کا بیٹہ نہیں لگایا بلکہ اپنی ذہانت، فطانت، محنت، عرق ریزی اور خداداد صلاحیت سے ان کی جلالی ہوئی شمع کو مزید روشن کیا ہے۔

ایں سعادت بزور بازو نیست ❀ تانہ بخشہ خدائے بخشندہ





# ایک مثالی شخصیت

لڑ: قاری محمد شمشاد بجنوری

استاذ مدرسہ جماعۃ الامیر سلطان بن عبدالعزیز

الخبریہ لتحفیظ القرآن للفتوات الملحة ریاض سعودیہ عربیہ

سابق استاذ تجوید و قراءت دارالعلوم دیوبند

خالق کائنات نے بے شمار مخلوقات میں انسان کو خصوصی شرف عطا فرمایا ہے، اس کے اندر مختلف کمالات اور ان گنت صلاحیتیں ودیعت فرمائی ہیں، لیکن یہ حکمت خداوندی ہے کہ ہر شخص کے اندر کوئی ایسا نمایاں کمال عطا کر دیا جاتا ہے جو اس کے لیے ماہ الا تمیاز ہو جائے، جس کے نتیجے میں اس کی حیات اس کا طرز عمل، اس کے کارنامے اور اس کی خدمات آنے والی نسل اور اس سے محبت اور عقیدت رکھنے والے حضرات کے لیے عبرت و بصیرت، ذکر و موعظت اور استفادہ و رہنمائی کا موثر ذریعہ ہوتا ہے۔ خصوصاً جب کسی شخص کی زندگی کا بیشتر حصہ کسی خاص علم و فن کی تعلیمی و تصنیفی خدمات اور اس کی ترویج و اشاعت میں گذرا ہو تو اس شخص کا طرز عمل یقیناً مشعل راہ ثابت ہوگا۔

انھیں ذواتِ بابرکات میں حضرت اقدس جناب مولانا قاری ابوالحسن صاحب اعظمی مدظلہ بھی ہیں۔ فن تجوید و قراءت سے آپ کا والہانہ تعلق اور بے پناہ شوق و انہماک اور اس کی تدریسی و تصنیفی خدمات اور اس فن کو عام کرنے کے مخلصانہ جذبہ میں موصوف اپنی مثال آپ ہیں۔

حالات کی نامساعدت کے باعث جب آپ کی ذکاوت کی ایک مثال | تعلیم تہذیبیہ تکمیل دہ گئی تھی آپ نے تدریس کا آغاز فرما دیا، لیکن تکمیل کی سچی طلب اور لگن کے باعث جب تقریباً بارہ سال کی

مدت اور عربی درسیات کے مطالعہ اور کتب جنی سے اتنے طویل ترین بعد کے بعد دوبارہ تکمیل تمنا کا وقت موعود و مسعود آ پہنچا تو دارالعلوم دیوبند کے امتحان داخلہ میں پوری ہمت کے ساتھ شریک ہو گئے، واضح رہے کہ اس زمانے میں امتحان تقریری ہوتا تھا۔ جس میں کسی سے کسی قسم کے تعاون کا سوال نہیں، جو کچھ جواب پیش کرنا ہے فوراً، برجستہ، اور مزید یہ کہ آپ کے ممتحن الاستاذ حضرت مولانا محمد نعیم صاحب مدظلہ جن سے آپ کی کوئی دید و شنید نہیں۔ اور حضرت مولانا کا مزاج معلوم و معروف — اور تعجب یہ کہ جہاں تک ۱۲ سال پہلے آپ پڑھے ہوئے تھے امتحان میں اس سے دو سال کی کتابیں اور آگے کی۔ لیکن خداداد صلاحیت و ذہانت سے بفضل خداوندی آپ کامیاب ہوئے، اور مطلوبہ سال جو اسی سال نیا نیا سال ہشتم قائم ہوا تھا، اور موقوف علیہ تام کہلاتا تھا آپ کو مل گیا۔ اسے آپ کی ذکاوت و ذہانت سے بجا طور پر تعبیر کیا جاسکتا ہے۔

نیز یہ کہ تمام عدم مناسبت کے باوجود کتب متداولہ کی تعلیم سے بخیر و خوبی اور کسی دشواری کے بغیر گذر کر سالانہ امتحان میں اپنی جماعت کے اندر امتیازی حیثیت حاصل ہونے کی بناء پر انعام خصوصی، مشکوٰۃ شریف، موطأ امام مالک و تفسیر حل القرآن وغیرہ قیمتی کتب کے مستحق قرار پائے۔

عظمتِ علمی | ۱۳۹۷ھ میں دارالعلوم سے فراغت کے بعد میں قاری صاحب مدظلہ اپنی ایک تحریر، تجدیدِ نعمت“ میں فرماتے ہیں:

”میں اپنی زندگی کی سب سے اہم چیز اسے سمجھتا ہوں کہ ایشیاء کی نہیں بلکہ اپنے خاص اندازِ تعلیم کی وجہ سے دنیا کی ممتاز ترین اور اسلامی درسگاہ دارالعلوم دیوبند سے استفادہ اور یہاں رہ کر تکمیلِ تعلیم کی ناچیز کو توفیق ہوئی، میں اسے قدرت کا بہت بڑا عطیہ اور خاص انعام اور فضل سمجھتا ہوں۔“

آپ اپنی جودتِ قراءت اور خداداد ذہانت و صلاحیت کی بناء پر علمی حلقہ میں شہرت کے مالک ہو چکے تھے۔ مختلف مدارس سے پیش کش کے باوجود دیوبند سے

تعلق خاطر اور جناب مولانا سید خلیل حسین میاں صاحب مدظلہ مہتمم مدرسہ اصغریہ دیوبند سے ربط خاص کی بناء پر آپ نے مدرسہ اصغریہ کو فنِ قراءت کی تدریس اور اس کے فروغ و اشاعت کے لیے پسند فرمایا۔ آپ نے یہاں چار سال خدمت انجام دی۔ مدرسہ اصغریہ کے بعد مدرسہ قاسمیہ شاہی مراد آباد میں ۱۳۰۱ھ میں شعبہ قراءت کی منسب صدارت کی پیش کش کے ساتھ آپ کو دعوت دی گئی، اور آپ نے اُس منسب کو رونق بخشی ایک سال بعد ہی دارالعلوم دیوبند میں ۱۳۰۲ھ میں آپ کو شعبہ تجوید و قراءت کی ذمہ داری سپرد کی گئی۔ اور ایک سال بعد ہی اس فن سے والہانہ شغف اور مثالی انضباط اوقات کے باعث منسب صدارت پر فائز کر دیے گئے۔ دارالعلوم دیوبند میں آپ نے اپنی بے مثال جدوجہد اور تدریسی تجربہ سے اس شعبہ میں چار چاند لگا کر ترقی کی راہوں پر گامزن کیا، اور بہت تھوڑی مدت میں یہاں سے علم تجوید و قراءت کے رجال کار کی اتنی بڑی تعداد پیدا کر دی جس کی مثال نہیں ملتی، اور ایسے باصلاحیت افراد پیدا ہوئے جنہوں نے ملک و بیرون ملک کی مرکزی درسگاہوں میں اس فن کی ذمہ دارانہ خدمت انجام دی۔

دیگر مجودین اور قراء سے ممتاز کرنے والی کچھ خصوصیات ہیں،  
**خصوصی امتیاز** | اگر انہیں بالتفصیل بیان کیا جائے تو مضمون بہت طویل ہو جائے گا، اجمالاً پیش ہے۔

(۱) آپ کی بہت بڑی خصوصیت اور امتیاز (مدارس کی دنیا میں بطور خاص) اوقات کا انضباط اور نظام الاوقات کی حد درجہ پابندی ہے۔ احاطہ مولسری میں آپ کی درسگاہ ہے دیکھنے والے یومِ اول سے دیکھ رہے ہیں کہ درسگاہ میں مدرسہ کے متعین وقت اور گھنٹہ بجنے سے پہلے آپ درسگاہ میں رونق افروز رہتے ہیں۔ اسی طرح متعینہ اوقات ہی میں آپ کی جدوجہد محدود نہیں ہے بلکہ خارج میں بعد فجر، اور بعد مغرب متصل (آپ کا ظہر اور مغرب کی نماز دارالعلوم کی قدیم مسجد میں ادا کر کے سنت اپنی

درساہ میں ادا کرنا یومِ اول سے معمول ہے اور پھر فوراً ہی درس شروع طلبہ بھی اس کے عادی ہیں اور فوراً آغازِ کار میں معاون ہیں (عشاء تک بالالتزام معمول ہے، آپ سے پہلے یہ چیز نہیں تھی، آپ نے اس معمول کا آغاز فرمایا۔ اور پھر اپنے دیگر متعلقین کو کہتے سنتے اس معمول پر لائے۔

(۲) تلاوت میں مخارج و صفات کی مضبوط رعایت اور اہتمام ادا ہوگی۔ لہجوں پر مضبوط گرفت اور کامل قدرت اور فن کے التزام کے ساتھ ایسا کیف اور رکھ رکھاؤ اور چھاؤ، آواز میں ایسی دل سوزی اور اتا پڑھاؤ ہوتا ہے کہ حاضرین مجلس کیف و سرور کی دنیا میں پہنچ جائیں۔

(۳) آپ کی ایک خصوصیت یہ بھی ہے کہ اس فن کے ساتھ والہانہ شغف کی وجہ سے اسے عام اور تام کرنے کا عظیم جذبہ رکھتے ہیں۔ اس فن کے زبردست مناد بن گئے ہیں، جہاں بھی جاتے ہیں آپ کی یہی سعی اور کوشش رہتی ہے کہ کس طرح یہ شعبہ کھلے کھلا ہوا ہو تو ترقی کرے، اس فن کی عظمت کا جو تقاضہ ہے بھرپور طور پر اس کے مطابق عمل ہو، قرآن کریم کی حقیقی عظمت کے ساتھ خدام قرآن کی بھی عزت و عظمت ہو، انھیں حقیقتاً خادم قرآن کریم کا درجہ دیا جائے۔

(۴) نیز یہ خصوصیت بھی ہے کہ آپ تعلیم کے دوران صرف تعلیم و تدریس پر اکتفاء نہیں فرماتے بلکہ شب و روز اس فن کے لیے رجال سازی اور مردم گری کا فکر رکھتے ہیں، اور آج اس فکر اور مزاج کے حامل آپ کے تلامذہ کی ایک خاصی تعداد تیار ہوئی ہے جو ملک اور بیرون ملک کے مختلف اداروں میں اس فن کی نشر و اشاعت میں مصروف اور سرگرم عمل ہیں۔

(۵) آپ کی ایک اہم اور نمایاں خصوصیت جو خواص سمجھے جانے والوں میں بھی کم ہی نظر آتی ہے وہ ہے اذان ہوتے ہی اور کبھی دورانِ اذان اور کبھی اس سے بھی پہلے بیچ گانہ نمازوں میں مسجد پہنچ جانا، امام کے پیچھے (اب امام کے پیچھے کی نشست کا کسی

وجہ سے التزام تو نہ رہا ہائی اہتمام اور تلاوت کا معمول بتوفیق الہی بجز اللہ وہی ہے، یہ محض اللہ کا فضل ہے (تلاوت میں مشغول ہو جانا جس سے یومیہ اوسطاً تین ساڑھے تین گھنٹے تلاوت کا معمول، جس میں تلاوت کی مجموعی تعداد دس یا اس سے زائد پارے یومیہ ہو جاتے ہیں یہ آپ کا نادر وصف ہے۔

(۶) ایک عرصہ دراز یعنی ۱۴۰۳ھ سے ۱۴۱۰ھ تک آپ کی رخصتہ اتفاقاً صرف ایک یوم کی ہے۔ یہی تو وہ وصف اور خوبی ہے جس کی کھلی ہوئی برکت کا نتیجہ ہے کہ آپ سب سے اور عشرہ کا دو سالہ نصاب صرف ایک سال میں مکمل اجراء قرآن کے ساتھ پڑھا دیتے تھے۔

حج و زیارت کے دوران جب آپ جامعہ اسلامیہ مدینہ منورہ تشریف لے گئے اور وہاں نائب عمید کلیۃ القراءۃ سے آپ کی ملاقات اور گفتگو ہوئی تو عمید کلیۃ اس طرز تعلیم اور آپ کی محنت کو سن کر ششدر اور حیران رہ گئے، جب آپ نے ان کے بعض سوالوں کا برجستہ جواب دیا تو ہکا بکا ہو کر دیر تک آپ کا منہ تکتے رہے، اور "كَثَرَ اللَّهُ أَمْثَالَكُمْ" کی دعا کے ساتھ آپ کی خدمت میں بشکل کتب بڑا عظیم نادر اور کثیر تحفہ پیش کیا۔


یہ چند اوصاف تھے جو بہر حال ندرت کے حامل تھے، جنہیں سپرد قلم کیا گیا، راقم الحروف نے برسہا برس تک قریب رہ کر آپ کو خوب خوب دیکھا، اور آپ کے اس معمول صبح گاہی سے فائدہ اٹھاتے ہوئے اسی خارج وقت میں قراءت سب سے عشرہ کی پورے طور پر تکمیل کی ہے۔

بہر حال مختصر یہ ہے کہ مہارت فن تجوید و قراءۃ، جید الاستعداد فاضل، لائق و شستہ صاحب قلم، کامیاب مصنف و مؤلف، اخلاق حسنہ، اعمال صالحہ، احسان و اخلاص، ہمدردی و خیر خواہی، غم خواری و غمگساری، خدمت و سخاوت، اکرام ضیف، مہمان کے لیے فرشِ راہ، نزاکت و لطافت چکر تہذیب و تمدن، سراپا شفقت و محبت،

انضباط اوقات، نظام الاوقات کی مکمل پابندی، طلبہ میں کامیابی و کامرانی کے جواہر پیدا کرنے کا ہمہ وقت فکر و جذبہ، مصائب پر ہنسنا و مسکرا دینا، تکلیفوں پر صبر و تحمل، بے خوبی و بے باکی — ان کے علاوہ اور بہت کچھ اوصاف — آپ کی کتاب زندگی کے کھلے ہوئے ابواب و اوراق — اور آپ کے گلشن حیات کے نہایت خوش رنگ اور خوشبودار گلہائے شگفتہ ہیں۔

اللہ تعالیٰ ہمیں بھی کچھ حصہ نصیب فرمائے۔ آمین!

جَزَى اللهُ بِالْخَيْرَاتِ عَنَا اَبَا الْحَمَنِ  
لَنَا نَقَلَ الْقُرْآنَ عَذْبًا وَ سَلَا



## مجدد علمِ قراءۃ

لذ: جناب مولانا مفتی سید احمد سعید

مہتمم المعهد العلمی الاسلامی، دیوبند

۱۳۲۰ھ میں تاریخی کتاب ”حسن المحاضرات فی رجال القراءات“ کے تاریخی جلسہ رسم اجراء کے موقع پر آپ کے خاص شاگرد جناب مولانا قاری مفتی احمد سعید صاحب مہتمم مدرسہ ”المعهد العلمی الاسلامی، دیوبند“ نے ایک مفصل اور خوبصورت مضمون دس صفحات پر مشتمل، زیبہ قرطاس کیا تھا اور اس تاریخی جلسہ میں پیش کیا تھا، اسی مضمون کا مطر کشید کر کے ذیل میں پیش کیا جا رہا ہے۔ (یہ واضح رہے کہ یہ مضمون پانچ سال پہلے لکھا گیا ہے)

میانہ قد ————— کشادہ چشم ————— نظیف اللباس —————  
 حلیہ | نازک مزاج، مگر جفاکش ————— طبیعت کے غیور، مگر غرور سے کوسوں  
 دور ————— نفاست پسند ————— سلیقہ مند ————— صاحب ذوق سلیم  
 ————— اوقات کی حفاظت و انضباط کے علمبردار ————— اور بے مثال پابند  
 ————— بے حد حساس ————— بے تکلف اور پر مذاق ————— تجوید  
 و قراءۃ کے شہسوار ————— تصنیف و تالیف میں یکہ تاز ————— پر کشش  
 آواز خوش لہجہ ————— ادائیگی میں لاثانی —————

تعلیم کے دوسرے دور کے حالات کی  
 تعلیم کا دورِ ثانی حالات کی سنگینی

مفتی صاحب لکھتے ہیں:

دو بارہ سی فیصد قلمی طور پر اچانک ہوا تھا، پہلے سے بنائے ہوئے نظام کے تحت

سوچ سمجھ کر یہ فیصلہ نہیں ہوا تھا اولاً تکمیل تعلیم میں جو حالات باعث انقطاع تھے وہ علیٰ حالہ تھے۔

اہلہ محترمہ کے ساتھ تین کم سن بچے، کوئی ذریعہ آمدنی نہیں، حالات بڑے آشوب اور حوصلہ شکن۔۔۔۔۔ مگر جن کی نگاہ منزل کے میناروں پر ہوتی ہے انھیں راستے کی سنگریزوں کی چھین کا احساس نہیں ہوتا۔ طلب تحصیل کی راہ میں نیاز مند انہ قدم اٹھا کر عشوہ و تاز پر مبر و فلیب، گلہ مند یوں سے گریز، تدریس کی شاہی اور حاکمانہ منہ سے اتر کر محکومیت کے خاک کی فرش پر زانوئے تلمذ تہ کرنا، ایسی اولوالعزمی ہے جو کم ہی خوش بختوں کے حصے میں آتی ہے۔ یہ انھیں کے لیے مقدر ہوتی ہے جو کسی تاریخ ساز کارنامہ کے لیے منتخب ہوتے ہیں۔

اپنی ذات کی حد تک ایسے مجاہدات کے لیے انسان خوگر بنالے۔۔۔۔۔ مگر شریک حیات اور معصوم نونہالوں کو توکل اور مجاہدہ کا درس دینا ظاہر ہے جوئے شیر لانے سے کم نہیں۔

دارالعلوم دیوبند میں تدریس | اس میں کوئی مبالغہ نہیں، حقیقت ہے کہ آپ کی آمد سے پہلے دارالعلوم کے شعبہ تجوید و قراءۃ کا حال ناگفتہ بہ تھا، اس شعبے کا نہ نصاب تعلیم درست تھا اور نہ نظام تعلیم ڈھنگ کا تھا، یہ شعبہ، اتنا بدنام ہو چکا تھا کہ ”شعبہ تفریح“ کہا جانے لگا تھا، مگر آپ کیا آئے موسم بہار آگیا، اس شعر سے قدرے وضاحت ہوتی ہے۔

شورشِ عندلیب نے روح چمن میں پھونک دی

ورنہ کلی کلی یہاں محو تھی خوابِ ناز میں

دارالعلوم کے تمام شعبے اس زمانہ میں بے رونق تھے، سب میں چہل پہل تھی، نہیں جانتا تھا کوئی تو شعبہ تجوید و قراءۃ کو، مگر آپ نے ایک ایسی روح پھونک دی کہ سب کی نگاہیں اٹھ گئیں، اور پھر یہ ہوا کہ۔۔۔



وہ آگے تو ساری بہاروں پہ چھا گئے!

انجمن صوت القرآن یا افراد ساز کارخانہ | دارالعلوم میں انجمنوں کے جلسے بڑی اہمیت کی

چیز ہیں، شعبہ تجوید و قراءۃ کی انجمن کا دور دور تک کوئی تصور نہ تھا، مگر آپ نے آتے ہی یہاں ماحول بنایا اور اس کے لیے انجمن قائم کی جس کا دل کش نام ”صوت القرآن“ ہے۔ اس انجمن نے بلاشبہ کسی بڑے ادارے سے کم کارنامہ انجام نہیں دیا، اس انجمن کو جو چیز دیگر تمام انجمنوں سے ممتاز کرتی ہے وہ اس کی مرکزیت ہے یعنی یہ کسی ایک درسگاہ یا کسی ایک علاقہ کے طلبہ کے ساتھ خاص نہیں ہے، بلکہ یہ پورے دارالعلوم کے تمام ہی طلبہ کی انجمن ہے، درجہ عربی اور تخصصات وغیرہ کے سارے ہی شائقین اس انجمن سے منسلک رہ کر اپنے ذوق کی تسکین اور مشق و تمرین کو جلا حاصل کرتے تھے۔ بلاشبہ لاتعداد طلبہ کو اس نے شعور اور سلیقہ بخشا، اگر ایک طرف اس رخ سے اس کا یہ کارنامہ تھا تو دوسری طرف اپنے طریق کار سے اس انجمن نے کتنوں کو مقرر اور خطیب بنادیا اور کتنوں کو بڑے بڑے جلسے ہائے قراءۃ میں فیصل بننے کی صلاحیت ملی، اس انجمن نے مجودین کی پوری ایک نسل کو تیار کیا، یہاں سے جانے کے بعد اس کے مستفیدین نے اپنے علاقوں اور متعلقہ مدارس میں اسی طرز پر کام شروع کیا، اور پھر چراغ سے چراغ جلتے چلے گئے، قریب اور دور کے علاقوں میں قراءۃ کے جلسے اور سیمینار اور قراءۃ کانفرنسیں بھی منعقد ہوئیں غرض ایک نہایت خوش گوار فضا بن گئی انجمن صوت القرآن کے جلسوں سے مدارس میں عوام کی جانب سے اساتذہ قراءۃ کے تقرر کے مطالبے ہونے لگے، طلبہ عربی میں تجوید و قراءۃ کا شوق بیدار ہوا، دور دراز علاقوں سے اس فن کی تحصیل میں شائقین جوق درجوق آنے لگے، ابتداء میں دارالعلوم میں تجوید اور قراءۃ میں باضابطہ داخلہ لے کر پڑھنے والوں کی تعداد بہت ہی مختصر تھی، اسی لیے اساتذہ کی تعداد بھی کم ہی تھی، مگر حضرت الاستاذ کے مجددانہ طریق درس اور انجمن

صوت القرآن کی پُرکشش پکار اور اس کی صداؤں نے قرآن کریم سے ادنیٰ تعلق رکھنے والوں کے دلوں میں ایک ایسی روح پھونکی کہ خود دارالعلوم سے اس شعبہ میں داخلے کے لیے ایک خاصی بڑی تعداد ملنے لگی، جس سے اساتذہ کا اضافہ ناگزیر ہوا۔ اور پہلے کے مقابلہ میں تعداد دوگنی ہو گئی۔ پڑھنے اور پڑھانے والوں کی دنوں صدائے قرآنی سے دارالعلوم دیوبند اور پھر یہاں سے گذر کر علاقوں کے علاقے گونج اٹھے، اور بلا مبالغہ حضرت الاستاذ اور آپ کی یہ قائم کردہ انجمن اس شعر کا مصداقِ کامل بن گئے۔

یک چہ نیست دریں بزم کہ از پرتو آں  
ہر کجا می مگری انجمن ساخت اند

منزل تک رسائی کے لیے جس طرح راہی کے اندر ذاتی طور  
مجددانہ کارنامہ پر طاقت اور قوت کی ضرورت کے ساتھ راہ نما اور راہبر کا  
بیدار مغز ہونا ضروری ہے۔ بالکل اسی طرح بلکہ کچھ اس سے زیادہ اہم ہے راستے کا  
صحیح، سیدھا، اور درست ہونا۔ علمی اصطلاح میں اسی کو — نصابِ تعلیم  
— کہا جاتا ہے۔

قراءۃ سبعہ و عشرہ کی تعلیم سے بے رغبتی کا ایک بڑا سبب یہ بھی تھا کہ اسے زمانہ  
اور وقت کے مطابق نہیں رکھا گیا، اس کا نصاب اور اسے پڑھانے کا طریقہ وہی  
قدیم، جس میں کئی سال صرف ہو جاتے تھے، اس کے حصول و تکمیل میں متعدد  
دشواریاں تھیں جس کی طرف توجہ نہیں دی گئی۔

اس سلسلے میں سب سے پہلا اور ضروری کام آپ نے یہ کیا کہ مختلف انداز میں  
اس فن کی اہمیت، ضرورت اور عظمت کو اجاگر کیا، دلوں میں اس کی عظمت بٹھائی اور  
ضرورت کو سمجھایا۔ ورنہ حال یہ تھا کہ اہل علم حضرات نے بھی قراءۃ سبعہ میں تلاوت  
سن کر اجنبیت کا برملا اظہار کیا، اس پر اعتراض کیا، اور کھل کر کہا کہ یہ کیا ہے، یہ آج  
پہلی بار ہم سن رہے ہیں، دارالعلوم دیوبند کے مرکزی ہال دارالحدیث تختانی میں انجمن

صوت القرآن کے جلسوں میں دارالعلوم کے بڑے اساتذہ خاص طور پر استاذ محترم حضرت مولانا سعید احمد صاحب پالن پوری مدظلہ سے سالہا سال تک، قراءۃ سبعہ عشرہ اور تجوید کی اہمیت اور ضرورت پر تقریریں کرائیں۔ اس طرح اولاً اس فن سے اجنبیت کو دور کیا۔

اس کے بعد گرانقدر خدمت یہ انجام دی کہ اپنے طویل تجربات کی روشنی میں ایک ایسا مختصر جامع نصاب تیار کیا جس کی کم سے کم وقت میں خواندگی مکمل کر کے مفید نتائج برآمد ہوں۔ چنانچہ قراءۃ سبعہ عشرہ جس میں پہلے کئی سال خرچ ہوتے، آپ اسے صرف ایک سال میں اس طرح مکمل پڑھا کر دکھا دیا کہ ایک سال میں پڑھایا جاسکتا ہے، آج ایسے باکمال اساتذہ کی ایک بڑی تعداد ملک اور بیرون ملک میں اور اسی نصاب کو اپنے مدارس میں داخل کر کے اس علم کی کامیاب تدریسی علمی اور فنی خدمات انجام دے رہے ہیں۔

اپنے ملک کی اردو زبان علم قراءۃ کی مکمل اور جامع کتابوں سے خالی تھی، آپ نے نصاب کے ساتھ ایسی کتابیں اردو میں تالیف و تصنیف کیں جس سے اردو اداں شائقین بھی اس علم سے بہرہ مند ہو سکیں، اس مجددانہ کارنامے سے کم ہمتوں کو بھی توفیق ہوئی، اور بجا طور پر کہا جاسکتا ہے:

اتنا کیا ہے آپ نے آساں طریق کو

کہہ سکتے ہیں کہ راہ کو منزل بنا دیا

کوئی بھی صاحب علم فن اور قدردان آپ کے اس تجدیدی کارنامے سے انکار نہیں کر سکتا ہے، یہی وہ حقیقت ہے جس کے بارے میں وقت کے ابوذر غفاری، عارف باللہ حضرت مولانا قاری سید صدیق احمد صاحب باندوئی نے جواریت اللہ میں اپنے ایک خاص تعلق رکھنے والے مرید اور مجاز سے فرمایا تھا کہ:

”یہ شخص علم قراءۃ کا مجدد ہے“ (ذی تعدہ: ۱۳۱۳ھ)

بلاشبہ یہ اعتراف وسیع النظر حضرات ہی کر سکتے ہیں، جنہیں علم و فن کی قدردانی کی توفیق ہوتی ہے۔

حضرت مفتی صاحب نے اپنے قیمتی مضمون کے آخر میں حضرت قاری صاحب کی علمی اور تصنیفی خدمات پر اختصاراً طائرانہ نظر ڈالی ہے یہاں صرف اس جز کے آخری پیرا گراف کو نقل کیا جاتا ہے۔

مفتی صاحب تالیف پر سرسری نظر ڈالنے کے بعد چلا جاتا ہوں ہنستا کھیلتا فرماتے ہیں:

”... یہ سب کچھ حضرت محترم نے حوصلہ افزا اور بے سکون ماحول میں نہیں کیا۔۔۔ جہاں علمی و تصنیفی کاموں کی تائید اور قدردانی ہو۔۔۔ (علمی کاموں کی قدردانی تو زندہ قوموں کا عیبوہ ہے) بلکہ۔۔۔ عداوتوں اور مخالفتوں کے طوفان، چھوٹوں کی ٹاٹ خوائی، بڑوں کی جانب سے حاسدانہ کارروائی (۱۳۰۶ھ، ۱۳۱۶ھ اور ۱۳۲۰ھ کی روداد ماسبق میں دیکھ لیجئے) اور بعض ذنی الطبع ”شاگردوں“ کی بغاوتوں اور ان کی مسلسل گھناؤنی سازشوں کے زرفے۔۔۔ میں رہ کر یہ کارہائے نمایاں انجام دیے۔۔۔ مصائب و آلام نے کتنے ہی بھیانک چہرے دکھائے، وقار و شوق نے آپ کے دامن کو داغ دار کرنے کے لیے نت نئے کھیل کھیلے، حالات کی تمام تر کڑواہٹ، راد کی مشکلات اور سرد اور گرم ایام کی مشقتوں اور کلفتوں کی پر زور آندھیاں چلائی گئیں۔۔۔ مگر دیکھنے والے دیکھ رہے ہیں کہ آپ ہر دم جواں، بہیم رواں ایک جہد مسلسل ہیں، نہ پیشانی پر ٹل اور افسردگی کی کوئی لکیر، بے مکان منزل کی جانب رواں دواں ہیں اور گلستان تجوید و قرأت کو نئے نئے گلوں کی خم ریزی اور گھبائے گلگفتہ کی آبیاری سے سنوارنے اور نکھارنے میں بہت مشغول ہیں۔

.... ان تمام مخالفانہ ماحول میں رہتے ہوئے، آپ کی ثبات قدمی، عزم

اور استقلال قابلِ داد ہے کہ کبھی مایوسی کو آپ کے راستے سے گزرنے کی ہمت نہیں ہوئی، پائے ثبات میں کوئی تزلزل نہیں پیدا ہوا۔ بلکہ کہا جاسکتا ہے کہ ایسے سنگین حالات نے آپ کے لیے مہینز کا کام کیا۔

مخالفین سامنے آئیں تو ان پر مسکرا دیے، حاسدوں نے آنسوئیاں اٹھائیں

تو ان سے کہا تمہارا راستہ یہ نہیں ہے، آپ کی زندگی ان اشعار کی مصداق ہے:

چلا جاتا ہوں ہنستا کھیتا موجِ حوادث سے

اگر آسانیاں ہوں زندگی دشوار ہو جائے

مصائبِ جمیل کر بھی مسکراتا میری فطرت ہے

مجھے ناکامیوں پر اشک برسانا نہیں آتا...!

وہی ہے صاحبِ امروز جس نے اپنی ہمت سے

زمانہ کے سمندر سے نکالا گوہرِ فردا

آخر میں ہم اللہ تعالیٰ سے دعا کرتے ہیں کہ آپ کو—صحت و عافیت سے نوازے۔

جَزَى اللّٰهُ بِالْخَيْرَاتِ عَنَّا اَبَا الْحَسَنِ ﴿۱﴾ لَنَا نَقَلَ الْقُرْآنَ عَذْبًا وَّ سَلَا



## لیکن تو چیزے دیگری

از: مولانا قاری ارشاد احمد صاحب غازی آبادی

صدر شعبہ قراءت و تفسیر، خادم العلوم باغوں والی مظفرنگر

تاریخ کی روشنی میں یہ بات عیاں اور واضح ہے کہ حضور اکرم صلی اللہ علیہ وسلم کی رحلت کے پانچ سال بعد ۱۵ھ میں بحرین سے ہوتے ہوئے اسلام کے جیالوں اور شیروں کے قافلے ہندوستان کی سرزمین میں آ کر مقیم ہوئے، چوں کہ ہندوستان ابتدائے اسلام سے ہی اسلام اور اہل اسلام کی توجہات کا مرکز رہا ہے اس لیے اسلامی تعلیمات کا وہ سلسلہ جو عرب کی مقدس سرزمین سے شروع ہوا اس کی روشنی اور منور کر نہیں ہندوستان میں پھیلتی چلی گئیں، اور دیگر علوم و فنون کی طرح ہندوستان میں علم تجوید و قراءت کے ماہرین اپنے اپنے علاقوں میں طالبان علم تجوید و قراءت کو فیضیاب کرتے رہے۔ بالآخر بارہویں صدی کے اواخر میں جب سلطنت مغلیہ کا آخری اور ٹھنڈا ہوا چراغ بہادر شاہ ظفر کی شکل میں گل ہوا اور انگریز پورے ملک پر حاوی ہو گئے، اسلامی روایات ختم ہونے لگیں اسلامی تہذیب و تمدن اور علوم و فنون کا زوال ہو گیا اور رفتہ رفتہ اسلامی تعلیمات مسلمانوں کے لیے ایک اجنبی شے بن گئیں تو ایسے ماحول میں علم تجوید اور قراءت بھی محفوظ نہ رہ سکا اور اس علم کے ماہرین یا تو روپوش ہو گئے یا ان کو ختم کر دیا گیا۔

آزادی ہند کے بعد فرید دہرا امام فن حضرت مولانا قاری المقری عبدالرحمن مکی اور آپ کے ارشد تلامذہ و ماہرین نے اس علم کی روشنی کو ہندوستان کے چپے چپے میں پہنچانے کی انتھک کوششیں کیں، لیکن... حضرت مولانا قاری المقری ابوالحسن صاحب اعظمی زید مجد کم العالی چراغ مصطفوی سے (اشارہ ہے قاری محمد مصطفیٰ صاحب کی طرف

جو حضرت کے استاذ تھے) اکتسابِ نور کرنے والوں میں ایک ایسے روشن اور منور ستارے ہیں جن کی ہمہ جہت خدمات کو اس علم کی ترویج و اشاعت میں ایک نمایاں اور ممتاز مقام حاصل ہے۔ چنانچہ تدریساً ہو یا تصنیفاً و تالیفاً ہر طرح سے اپنی ضوفشاں کرنوں سے ”خصوصاً ہندوستان اور عموماً پورے عالم کو روشن و منور کر دیا“ اور علم تجوید و قراءۃ کی وہ روشنی جو سرزمینِ اعظم گڑھ میں قاری محمد مصطفیٰ صاحب ”مئوی کے سینے سے حضرت مولانا قاری المقری ابوالحسن صاحب دامت برکاتہم کی شکل میں نکلی اس نے دیکھتے ہی دیکھتے ایک دنیا کو منور کر دیا۔

یہ حقیقت کسی تعارف کی محتاج نہیں کہ ہندوستان میں از ہر ہندو دارالعلوم دیوبند اور مسلک دارالعلوم پر چلنے والے مدارس ہوں یا دیگر مسالک کے ادارے، ان میں آج جو علم تجوید و قراءۃ کا چرچا اور ہر طرف تجوید و قراءۃ کی گونج ہے۔ وہ صرف اور صرف حضرت موصوف و ممدوح کی مرہونِ منت اور آپ ہی کا فیضانِ نظر ہے۔ اور آپ ہی کی شانہ زور جہدِ سل اور انتھک محنت کا ثمرہ اور نتیجہ ہے۔


قاری محمد مصطفیٰ صاحب ”مئوی سے استفادہ کرنے والے تلامذہ جو براہِ راست وابستہ اور مستفید ہیں اور جو بعد میں آفتاب و ماہتاب بن کر ابھرے اور ہندوستان کی دینی افق پر چمکے ان میں سب سے نمایاں کام حضرت قاری صاحب ممدوح کا ہی ہے اور یہ موصوف کی کامل توجہ اور علمی و دینی خدمات ہی کا اثر ہے کہ آج دارالعلوم دیوبند نمایاں ترین افراد و قراء کرام کی جلوہ گاہ بنا اور حقیقت یہی ہے کہ وہ تمام قراء جنہوں نے پورے ہندوستان میں علم تجوید و قراءۃ کی جوت جگائی اور شمعیں روشن کیں وہ تقریباً براہِ راست قاری صاحب ہی سے مستفید ہیں یا قاری صاحب کے شاگردوں کے شاگرد ہیں۔

مگر تعجب بلکہ صد افسوس یہ ہے کہ اب تک قاری صاحب مدظلہ کی خدمات کے تعارف پر کوئی توجہ نہیں دی گئی، آپ کے علمی، عملی، و دینی، احسانات اور کاوشوں کا صحیح تعارف نہیں ہوا۔ حضرت قاری صاحب کے بارے میں احقر اپنے تمام تاثرات

و مشاہدات پر وقت طاس کرے تو یہ سلسلہ بہت طویل ہو جائے گا، اس لیے صرف چند اہم خصوصیات عرض کرنے پر اکتفاء کرتا ہے۔

راقم الحروف نے چوں کہ حضرت والا ہی کے خوان علمی سے خوش چینی کی ہے، آپ ہی کے دریائے کرم اور نظر عنایت اور خصوصی توجہات سے خدمت قرآن کو اپنا اوڑھنا بچھونا بنانے کی ہمت ہوئی، چنانچہ زمانہ طالب علمی میں حضرت والا کو بہت ہی قریب سے دیکھا اور تقریباً مسلسل چھ ماہ تک مشاہدہ کیا کہ اذان ہو رہی ہوئی اور آپ مسجد قدیم دارالعلوم دیوبند میں پہلے سے موجود ہوتے حتیٰ کہ فجر میں بھی آپ گھر سے اذان سے پہلے ہی مسجد کی طرف روانہ ہو جاتے اور نماز تک قرآن پاک کی تلاوت سے آپ کی زبان تر رہتی حضرت کی اہلیہ محترمہ کے بقول بیس پچیس سال سے آپ کی تہجد کی نماز بھی کبھی فوت نہیں ہوئی روزانہ کم از کم دس پارے تلاوت کرنا آپ کے لیے کوئی مشکل بات نہیں ہے بلکہ یہ تو آپ کے معمولات یومیہ کا ایک اٹوٹ حصہ ہے، آپ کی شب بیداری تلاوت قرآن اور خدا ترسی پر جتنا بھی لکھا جائے کم ہے۔

ذکر الہی میں آپ کا قلب جاری و ساری رہتا ہے، اور سچ ہے کہ جن کے سینے محبت الہی سے سرشار ہوتے ہیں ان میں بجلی کی سی تڑپ اور فرشتوں کی سی پاکیزگی ہوتی ہے، وہ مسیحا نفس ہوتے ہیں وہ فرشتوں کی سی عاجزی کی صفت سے آراستہ ہوتے ہیں، جہاں یہ اوصاف دکھائی دیں وہاں یقین کر لیجئے کہ محبت کی چنگاری سلگ رہی ہے۔ اور جس کی صورت اس کی معصومیت کی گواہی دے اور جس کی سرخ اور آبدیدہ آنکھیں اس کی شب بیداری اور خدا ترسی کی شہادت پیش کریں۔ اس پر مزید کسی شہادت کی ضرورت نہیں۔


خورشید کو کچھ حاجت زیور نہیں زینہار  پھولوں پہ کوئی عطر لگائے تو ہے بیکار  
بلاشبہ حضرت قاری صاحب کو قریب سے دیکھنے والا اور آپ کی شخصیت کو بغور پڑھنے والا بیساختہ یہ کہہ لھتا ہے کہ آپ کی دل نشیں شخصیت انسانیت و شرافت، اور



جمال و جلال کی حسین پیکر ہے، اور اطاعت و بندگی اور تقویٰ و طہارت کا لاڈلہ بچہ، علم و فضل اور حسن اخلاق کا بے مثال، اور قیمتی نمونہ ہے، ایک طرف اگر آپ کو مبداء فیاض سے اپنے فن پر مکمل دسترس حاصل ہے، تو دوسری طرف آپ حروف قرآنی کی ادائیگی و لب و لہجہ میں امامت کے درجہ پر فائز ہیں۔

فیاض ازل نے اپنے دریائے کرم سے آپ کو بے پایاں خوبیوں اور محاسن سے نوازا ہے، غرضیکہ آپ ایک ایسی پروقار و پرکشش و دلنواز، ہمہ گیر، وہمہ جہت شخصیت کے مالک ہیں کہ جس سے ہزاروں فیض یافتگان اور بیچاروں کو تعداد عقیدت مند بھی ملک و بیرون ملک میں اپنا ایک مقام رکھتے ہیں۔ اور یہ سب پر تو ہے اس عشق حقیقی اور کلام الہی کے ساتھ والہانہ تعلق کا کہ جس کا جلوہ آپ کے دل کے نہاں خانے میں ٹھانٹھیں مارتے ہوئے سمندر کی طرح موجود ہے۔ آپ کی شخصیت تو اپنے رنگ کی نرالی اور اپنی شان کی الہی ہے۔۔۔

بسیار خوباں دیدہ ام۔ لیکن تو چیزے دیگری



## گل حسن تو بسیار

(ز: دلشاد احمد و بلال احمد مظفر نگری (نگلہ راعی)

حضرت الاستاذ کو پہلی بار اس وقت دیکھا تھا جب آپ ہمارے بھائی قاری حافظ دلشاد احمد صاحب کی عیادت میں ہمارے گھر (نگلہ راعی مظفر نگر) تشریف لائے تھے، آپ کے بارے میں تو بہت کچھ سن رکھا تھا مگر اس وقت تو کچھ ایسے ہی ایک عام آدمی سے لگے، میں نے بھائی سے کہا کہ آپ نے تو ہمیں بہت ڈرار کھا تھا، مگر یہ کیا، یہ تو بہت ہنس مکھ ہیں، کیا بڑے قاری ایسے ہی ہوتے ہیں، وغیرہ وغیرہ۔

پھر ایک سال بعد جب دارالعلوم میں داخلہ ہوا اور خوش قسمتی سے آپ کے پاس تجوید میں نام آگیا اور پھر دن رات ہمہ وقت آپ کے ساتھ رہنا نصیب ہوا تو پھر اس شعر کا مصداق پایا

بسیار خوباں دیدہ ام لیکن تو چیزے دگیری!

تجوید و قراءۃ کی تعلیم کاش ہم طلبہ کو اس طرح حاصل کرنے کی توفیق ہو جاتی جس طرح آپ ہمیں پڑھاتے ہیں۔ آپ کا درس کیا ہوتا ہے، بس کیا کہا جائے خشک سے خشک مسائل کو اس طرح بنا کر ذہنوں میں اتار دیتے ہیں کہ جی چاہے کہ سبق اور طویل ہو جائے، بات بات پر واقعات اور لطائف، موقع موقع پر اشعار کی بارش۔۔۔۔۔ ابتداء ہر جدید طالب علم کو یہ شبہ ہوتا ہے کہ آپ یہ واقعات اور قصے فوری طور پر گھڑ لیتے ہیں اور اس طرح انہیں سناتے ہیں کہ گویا واقعی یہ کوئی قصہ اور واقعہ ہو اور خاص اسی موقع کے لیے وجود میں آیا ہو۔ اسی طرح اشعار بھی اس طرح فٹ کرتے ہیں کہ جیسے خاص ابھی اور اسی موقع کے لیے کہے گئے ہوں۔ مگر کچھ دنوں میں سارے ساتھیوں پر واضح ہو جاتا ہے کہ یہ حضرت تو واقعات اور لطائف کا ایک بڑا

خزانہ اور ذخیرہ رکھتے ہیں، اور یہ کیوں نہ ہو کہ واقعات اور لفظانف کی متعدد کتابوں کے آپ مرتب اور مؤلف ہیں اور یہ کہ سب کتابیں آج مطبوع ہو کر ہمارے سامنے ہیں۔ کوئی خاص اہم اور عمدہ شعر جب پیش کرتے ہیں تو پہلے آپ کے چہرے پر ایک خاص تاثر ہوتا ہے۔ آنکھوں میں خاص قسم کی چمک بیدار ہوتی ہے اور پھر ایک لمبی سی ”آ...“ کی آواز سینے سے برآمد ہوتی ہے، بس ہم طلبہ سمجھ جاتے ہیں کہ کچھ آنے والا ہے اور پھر قلم اور کاپی تیار کر لیتے ہیں ادھر آپ کی زبان سے کوئی شعر نکلا اور ادھر ہماری کاپی پر ثبت ہو گیا، ایسا بھی ہوا ہے کہ طلبہ نے جب پیچھے مڑ کر اپنی اپنی کاپیوں کا جائزہ لیا تو کسی کے پاس دوسو کسی کے پاس تین سو اور کسی کسی کے پاس تو پانچ سو اشعار کا ایک عمدہ اور منتخب مجموعہ تیار ملا۔

تجوید کے درس میں بیشتر نادراقوال پیش فرماتے ہیں اس تاکید کے ساتھ کہ اسے لکھ لو، عام طور پر یہ کتابوں میں نہیں ملیں گے۔

ایسے امور پر خصوصی توجہ دلاتے ہیں جس سے عام طور پر قراء حضرات اور کبھی تو معلمین قراءۃ بھی اس سے یا تو نا بلند ہوتے ہیں، یا عملی طور پر وہ چیز ان میں بھی نہیں پائی جاتی، ایسی کسی شے پر جب متنبہ فرماتے ہیں تو ان کی زبان سے یہ کلمات نکلتے ہیں کہ: ”اس سے پڑھے لکھے لوگ بھی نادانف ہیں“ اور یہ ایک اصطلاح ہوتی ہے جس سے مراد آج کے کم سواد معلمین قراءۃ ہوتے ہیں اور یہ محض دعویٰ نہیں ہے بلکہ بسا اوقات ہم نے اس کا تجربہ بھی کیا ہے اور متعدد انداز اور طریقوں سے معلوم کر کے درست بھی پایا ہے۔

آپ کے کثیر المطالعہ اور وسیع المعلومات ہونے کا بھی متعدد بار تجربہ ہوا ہے۔ ایک دفعہ دارالافتاء کے ایک سینئر طالب علم نے ایک بڑے استاذ کے حوالے سے ایک ایسی بات کہی جو حضرت الاستاذ کے مطالعہ و تجربہ کے خلاف تھی آپ کی ایک پسندیدہ شخصیت کے بارے میں ایک ایسی ہی بات تھی، جس سے آپ یک بیک

سیدھے ہو کر بیٹھ گئے پہلے تو اپنے وسیع مطالعہ کے رد سے تحقیقی دفاع کیا اور پھر آخر میں یہ فرمایا کہ "آپ جائے اور ان سے میرا نام لے کر کہہ دیجئے کہ جتنا مطالعہ میرا ہے ان کے بارے میں آپ کو اس کی ہوا بھی نہیں لگی ہے۔"

پتہ نہیں کہ ان مفتی صاحب نے جا کر کہا کہ نہیں اور اغلب یہ ہے کہ نہیں کہا کیوں کہ اس کی جرأت کہاں تھی؟ مگر تھوڑے ہی دنوں بعد حضرت الاستاذ نے ان مفتی صاحب کو بلا کر ایک رسالہ میں مطبوعہ مراسلہ لکھایا جس میں ان صاحب نے معذرت کی تھی۔

ہم یہاں درسگاہ میں برابر دیکھتے ہیں کہ بڑے بڑے مؤقر اور محترم اساتذہ عربی سے آپ کی معاصرانہ انداز میں گفتگو ہوتی ہے۔

یہ بات ہم بغیر کسی ادنیٰ تردد کے کہہ سکتے ہیں کہ آپ سے وہ کام یہاں نہیں لیا جا رہا ہے جس کے آپ اہل اور جس کا استحقاق رکھتے ہیں، اور یہ یقیناً ادارے کا ایک عظیم نقصان ہے، اس کا اندازہ ہمیں اس وقت ہوتا ہے جب باہر سے آئے ہوئے حضرات اہل علم قراءۃ کے کسی پیچیدہ مسئلے کی طرف آپ کو متوجہ کرتے ہیں اور وہ مسائل یقیناً ایسے ہوتے ہیں جو اور کہیں حل نہیں ہو پاتے، اس وقت تحقیقی جواب اور اس کے تعلقات پر گل افشانی گفتار قابل دید و شنید ہوتی ہے۔ اس ناقد رشناسی کے اسباب خواہ کچھ بھی ہوں لیکن ہے یہ ایک بڑا ناقابل تلافی نقصان۔ ہم نے بارہا دیکھا کہ اہل علم آتے ہیں اور پورے اعتراف اور برملا اظہار کے ساتھ کہتے ہیں کہ اس مسئلہ کے سلسلے میں ہم نے کتابیں بھی دیکھی ہیں اور فلاں فلاں حضرات سے رجوع بھی کیا مگر تشفی نہیں ہوئی، اب آپ سے عرض کرتے ہیں، حضرت اسے مسکرا کر اس طرح چٹکیوں میں حل کر دیتے ہیں کہ مخاطب اور مسائل حیران رہ جاتا ہے۔

ہم نے ایک شعر سن رکھا تھا۔

اسپ تازی شدہ مجروح بز پر پالاں طوق زرتیں ہمہ در گردن خرمی پنم  
آج یہ سانچہ ہم نے آنکھوں سے دیکھ لیا ہے کہ وہ کتابیں جس کی ہوا بھی انہیں

نہیں لگی وہ ان کتابوں کو پڑھا رہے ہیں، اور حضرت الاستاذ زمانے کی ناقدری کے شکار ہیں، کیا یہ ایک بڑا علمی نقصان نہیں ہے۔

اس میں ادنیٰ مبالغہ نہیں کہ آپ نے قراءۃ سبعہ و عشرہ کے فن کو اپنے انداز درس سے اور اپنی تصنیفات و تالیفات سے اتنا آسان بنا دیا کہ معمولی اردو داں بھی اس فن کو باسانی حاصل کر سکتا ہے، بلکہ کر رہا ہے۔

سب سے بڑا کارنامہ آپ کا یہ ہے کہ نصابی کتابیں اور فن متعلق قصائد جو نایاب تھے اور نایابی کے باعث تعلیماً متروک ہو چکے تھے، آپ نے بڑی محنت سے انہیں طبع کرایا۔ پھر ان کی شروحات لکھیں، ان پر حواشی مرتب کیے، جس سے یہ کتابیں سہل الحصول ہو گئیں۔ اور ان کا پڑھانا آسان ہو گیا، کیا یہ معمولی خدمت ہے۔ ہم نے سنا ہے کہ التیسرے فی السبعہ للامام الدانی، تہتر سال کی نایابی کے بعد سب سے پہلے آپ نے قلمی نسخوں کی مدد سے درست کر کے اس پر تشریحی کام کر کے طبع کرایا۔

شاطبیہ بھی خال خال کسی قدیم کتب خانے میں اکاؤڈ کا نظر آ جاتی تھی، آپ نے اسے بھی شرح کے ساتھ طبع کرایا، اسی طرح تمام ہی اردو عربی تجوید و قراءات سبعہ و عشرہ اور شاذہ سب آپ نے حواشی اور شرح کے ساتھ طبع کرایا۔ یہ بلاشبہ ایک عظیم کارنامہ ہے مگر قدر شناسوں اور علمی مزاج رکھنے والوں کے لیے ناقدروں اور سطحی مزاج والوں سے تو تنقید کے سوا اور کیا ملے گا۔ رسم الخط پر آپ کا رسالہ ”قرآنی الہام اور رسم الخط“ لفظ ”السن“ پر آپ کا رسالہ ”نفعۃ الریحان فی بیان قولہ تعالیٰ السن“ کاتبین وحی کے تفصیلی حالات پر ”کاتبین وحی چھپن صحابہ کرام کے مقدس حالات“ اور تعداد آیات قرآنی پر رسالہ ”نثر المر جان فی تعداد آیات القرآن“ کلمات اذان میں مد کی تحقیق، اور پھر قرآن مجید قراءات عشرہ کا حامل — دور صحابہ سے دور حاضر تک کے مشائخ قراءۃ اندلس، عرب اور ایشیاء کے ممالک پر مشتمل قراء کے حالات پر اردو زبان میں پہلی مفصل کتاب، ”حسن المحاضرات فی رجال القراءات“

اور اب تازہ ترین تصانیف میں "تاریخ علم قراءۃ حدیث سبۃ احرف کی تخریج و تشریح" ان سب کی معرکہ الآراء عظمت اور اہمیت کا کون انکار کر سکتا ہے۔

تدریس و تعلیم اور تصنیف و تالیف کی گراں بہا اور تھکا دینے والی مشغولیات اور مصروفیات کے پہلو بہ پہلو قراءۃ کانفرنسوں، جلسوں اور تذکار و سیمیناروں کے لیے مقالات کی تیاری، لوگ کہتے ہیں کہ سمجھ میں نہیں آتا کہ کب اور کس طرح یہ سب کر لیتے ہیں، مگر ہم تو دیکھتے ہیں کہ آپ کتابیں ہوں یا مقالات طویل تحریریں ہوں یا مختصر اور علمی خطوط کے جوابات ہوں، آپ قلم برداشتہ اس طرح لکھ دیتے ہیں جیسے یہ کوئی پیش پا افتادہ مسائل ہوں، کسی تحقیقی کام کے لیے کتابوں سے رجوع کے مناظر تو بہت کم دیکھنے میں آتے ہیں۔

تعلیم کا سارا مقصد تربیت اور عمل ہے، صرف تعلیم،  
**درسگاہ بھی خانقاہ بھی** نقصان کا باعث ہوتی ہے۔ آپ کی درسگاہ کیا ہے،  
 مستقل ایک خانقاہ ہے، جہاں مکمل بیدار مغزی کے ساتھ ہر نقل و حرکت اور نشست و برخاست پر نظر رہتی ہے، خلاف شرع تو بڑی بات ہے، خلاف تہذیب و معاشرت ادنیٰ درجہ میں بھی برداشت نہیں۔ ہر وقت روک ٹوک رہتی ہے، ایسے معلمین کی طرح نہیں کہ آئے اور سر جھکا کر بیٹھ گئے، سبق پڑھا دیا، فریضہ ختم، تعلیم سے زیادہ نظر تربیت و تہذیب پر رہتی ہے۔ آپ اس امر پر بے حد توجہ دیتے ہیں کہ اکثر فرماتے ہیں کہ: تعلیم تو ہر جگہ ہوتی ہے مگر طلبہ کی تہذیب، تربیت اور حسن معاشرت پر توجہ نہ ہونے کے درجہ میں ہے۔ اس سے بڑا نقصان ہوتا ہے۔ پتہ نہیں چلتا کہ پڑھے لکھے ہیں یا جاہل گنوار ہیں۔

وقت کی قدر دانی پر بھی بہت زور رہتا ہے، اپنے طلبہ کو خاموش اور بیکار دیکھنا ہرگز ہرگز گوارا نہیں ہوتا، اس پر رنج و ملال کا اظہار کرتے ہیں، فرماتے ہیں کہ جو شے سب سے زیادہ قیمتی ہے، جس کا دنیا میں کوئی بدل نہیں، جو ہاتھ سے نکل جانے کے بعد پھر کبھی دوبارہ واپس آنے والی نہیں، اسی چیز کی ناقدری زیادہ ہو رہی ہے "الوقت

انمن من اللہب“ کی تختیاں لگی دیکھتے ہیں مگر عملی زندگی میں اس کا کوئی اثر نہیں۔ آپ نے اپنے سامنے شیشے کے ڈسک پر ”وقت“ کے عنوان سے ایک نہایت بیش قیمت مضمون لگا رکھا ہے، جس سے، وقت کی قدر و قیمت کا استحضار رہے۔ اس بات کی نصیحت رہتی ہے کہ حوصلے بلند رکھو، یہ نہ کہہ سوجو کہ ہم بھلا کیا کر سکتے ہیں، ہم سے بھلا کیا ہو سکتا ہے، بلکہ ہر وقت یہ سوچو کہ ”ہم کیا نہیں کر سکتے“ دنیا میں جو محیر العقول کارنامے اور عجیب و غریب ایجادات آج دیکھنے سننے کو ملتی ہیں، آخر وہ بھی ہمارے تمہارے جیسے انسانوں کے دل و دماغ اور دست و بازو کے کرشمے ہیں وہ کوئی ماورائی اور آسمانی مخلوق نہیں تھے۔

نماز باجماعت کی بہت ہی تاکید رہتی ہے، فرماتے ہیں کہ: طالب علم ہو کر جماعت اور تکبیر اولیٰ بلکہ صفِ اول کا اہتمام نہ ہو تو کیا فائدہ تعلیم سے۔ اگر جماعت کی پابندی نہیں ہو سکتی تو ایسا طالب علم کبھی کامیاب نہیں ہو سکتا، اگر کسی طرح بظاہر کچھ تعلیم حاصل بھی ہو جائے تو ایسے علم سے کسی کو فائدہ نہیں پہنچ سکتا۔

اوقات تعلیم کی پابندی پر تو اتنا زور کہیں دیکھا ہی نہیں، دارالعلوم دیوبند میں اساتذہ کی اتنی بڑی جماعت ہے مگر آپ جیسا پابند اوقات اور مضبوط نظام حیات کا مالک نظر نہیں آیا، منٹوں اور سکنڈوں کے حساب سے وقت کے پابند، اور یہی جذبہ اپنے طلبہ میں بھی منتقل کرنے کی برابری کرتے ہیں۔

مشق و تمرین کے دوران حرکات کی صحیح ادا پر بہت زور رہتا ہے، عموماً دیکھا جاتا ہے کہ لوگ کسرہ، ضمہ کو مجہول ہی پڑھتے ہیں جب کہ عربی زبان میں نہ کوئی حرف مجہول ہے اور نہ کوئی حرکت، فرماتے ہیں کہ: ”چوں کہ اس میں زور پڑتا ہے، اور یہ حرکات تقریباً ہر لفظ میں آتی ہیں، اور اتنا زور کون صرف کرے، اساتذہ بھی سہولت پسندی کے باعث (الاشاء اللہ) نظر انداز کرتے ہیں، اس لیے عموماً طلبہ مجہول ہی پڑھتے ہیں۔ جب کہ یہ لحن جلی ہے، محقق ابن الجزریؒ وغیرہ سب نے اسے بیان کیا ہے۔

معروف اور اننگلی پر آپ طرح طرح کی مثالوں اور طریقوں سے سمجھاتے رہتے ہیں، مجہول پڑھتا، جاہلانہ تلاوت ہے، وغیرہ وغیرہ۔

آج کے مدارس عربیہ میں اس ماحول سے آپ نہایت کبیدہ خاطر اور ملول رہتے ہیں کہ اب صلاحیتوں اور خدمت و محنت کے بجائے تعلق اور جی حضوری کی قدر و منزلت کا رواج بڑھتا جا رہا ہے اس کا نقصان سامنے ہے کہ تعلیم کا معیار دن بدن گرتا جا رہا ہے، اب پڑھانے والے، اپنی ترقیات کے لیے محنت اور صلاحیت کے بجائے جی حضوری اور چالپوسی کو ذریعہ بناتے ہیں، بلاشبہ یہ ایک خطرناک صورت حال ہے۔

مشق و تمرین اور اور اننگلی سے متعلق آپ کی تنبیہات اور ہدایات پر روشنی ڈالنے کے لیے ایک مستقل مضمون چاہیے اسی طرح دو سال کے نصابِ تعلیم تجوید کے دوران واقعات اور حکایات کا ایک طویل سلسلہ ہے جسے سمیٹنے کے لیے ایک دفتر چاہیے۔

مختصر یہ کہ آج کے سہولت پسندی کے دور میں ایسے مشقت پسند ایسے بے غرض اور ایسے شفیق و مہربانی اپنے طلبہ کو کسی نہ کسی کام کا بنا دینے کا جذبہ وافر رکھنے والے استاذ اگر تائب نہیں تو کم یاب ضرور ہیں، اللہ تعالیٰ سے ہم دعا کرتے ہیں کہ آپ کو ہر طرح عافیت اور صحت کے ساتھ سلامت رکھے، آپ کا سایہ ہمارے سروں پر تادیر قائم رکھے آمین۔





## زفرق تا بقدم ہر کجا کہ می نگرم

(ذ: حافظہ قراءات عشرہ (شاطبیہ والدہ و الطیبہ) جناب مولانا قاری محمد راغب صاحب

منظر نگری استاذ مدرسہ باب العلوم جعفر آباد دہلی

یوں تو حضرت الاستاذ کی کتاب زندگی کا ہر باب دامن دل کو اپنی جانب کھینچتا

ہے اور پکار کر کہتا ہے کہ:

زفرق تا بقدم ہر کجا کہ می نگرم ❁ کرشمہ دامن دل می کشد کہ جا ایں جاست

میں یہاں اختصار کے ساتھ صرف چھ عنوانات کے تحت اظہار خیال کی کوشش کروں گا۔

یہ ایک معلوم امر ہے کہ عمل فرع ہے علم کی؟ علوم کے اصول ہوتے ہیں جیسے

اصول تفسیر، اصول حدیث اور اصول فقہ وغیرہ۔ پس اعمال بغیر اصول کے صحیح کیسے

ہو سکتے ہیں۔ ہر انسان کو اصول پسند ہونا چاہیے، پھر ایک مسلمان اور مسلمانوں میں

اہل علم کے لیے اصول پسندی اور زندگی کے ہر شعبہ میں اصول پر مضبوطی سے عمل کس

قدر ضروری ہے۔۔۔۔۔ آج ہم جب اس سلسلے میں اپنے مدارس سے تعلق رکھنے

والے صاحبان علم اور تدریس سے متعلق حضرات کو دیکھتے ہیں تو ہمیں کس قدر مایوسی

ہوتی ہے۔ اس مایوس کن ماحول میں جب کوئی اصول پسند بلکہ مضبوطی کے ساتھ اس پر

عمل پیرا نظر آتا ہے تو بڑی قدر ہوتی ہے۔

ہمارے استاذ محترم آج کی بے اصولی دنیا میں ایک مشعل راہ ہیں وہ فرماتے

ہیں کہ: "انسان تو انسان جانور بھی اصول پسند ہوتے ہیں۔ ماحول چوں کہ اس کے

خلاف ہے اس لیے ایسا شخص ایک سخت انسان سمجھا جاتا ہے، حالاں کہ اصول ہوتے

ہی ہیں جانین کی راحت کے لیے۔"

طالب علم کے ساتھ ہمدردی ان کی قدر شناسی | طالب علم کے قدر شناس

حضرت الاستاذ کے اندر اس جذبے کو جتنا پایا، کہیں اور کم ہی نظر آیا۔ احقر نے دارالعلوم دیوبند میں تجوید حفص عربی کے درجہ میں داخلہ لیا تھا میں چوں کہ مینائی سے معذور تھا، میری تعلیم کا سارا مدار حفظ پر تھا، قرآن کریم حفظ کیا تھا، پھر عربی کی ساری ہی ابتدائی اور بنیادی کتابیں حفظ ہی کی تھیں، حفظ اور یاد کرنے کے علاوہ میرا کام ہی کیا تھا، حضرت نے ذی الحجہ تک مجھے جانچا پرکھا، ذی الحجہ کے بعد فرمایا:

”قراءة سبعہ میں منتقل ہونے کے لیے درخواست دیجئے، مکمل عربی حفص

کے ساتھ ساتھ اسے بھی پڑھئے آپ کے اندر صلاحیت ہے میں آپ کے لیے سفارش لکھوں گا۔“

میرے ایک ساتھی قاری خادم صاحب پڑ بالیان ضلع مظفر نگر بھی تھے۔ حضرت قاری صاحب نے انھیں بھی شریک کیا، اس وقت دفتر تعلیمات کے ذمہ دار علم قراءۃ اور حضرت قاری صاحب کے قدر شناس تھے، حضرت کی سفارش بغیر کسی رد و کد کے منظور فرمائی، اس طرح میں اور میرے ساتھی نے ایک ہی سال میں تین سال کا نصاب مکمل طور پر پڑھ لیا، حضرت کے اندر طلبہ کے ذہن و مزاج کو بہت جلد سمجھ لینے اور ان کے اندر چھپی صلاحیتوں کو جلد شناخت کر لینے کی مہارت اللہ رب العزت نے بمقدار وافر عطا فرمائی ہے۔

ہمارے ساتھ ایک درجہ عربی کے طالب علم غالباً مولانا امتیاز بدر اسی بھی تھے، اس سال حضرت نے ہمارے اندر تحصیل علم کا ذوق و شوق کا ایسا صور پھونکا کہ ہمیں سراپا جدوجہد بنا دیا۔ وہ سال ہمارے لیے اور شاید دارالعلوم کے شعبہ قراءۃ کے لیے ایک مثالی بن گیا، وہ اس طرح کہ ہمیں حضرت نے ایک ہی سال میں حفص عربی کا مکمل نصاب مع حد مکمل قرآن۔ خلاصۃ البیان، مقدمۃ الجزریہ، تحفۃ الاطفال معرفۃ الرسوم۔

قراءات سب سے عشرہ کی چھ کتابیں تیسیر، شاطبیہ، رائیہ، الدرۃ، الوجوہ المسفرہ، طیبۃ النشر، اور قراءات شاذہ میں القراءات الشاذہ، اس طرح سال بھر میں گیارہ کتابیں اور دوبارہ اجراء قرآن مکمل، ایک ختم بروایت حفص اور ایک ختم اختلاف سب سے میں، یہ سب پڑھائیں۔

اور یہ بھی واضح رہے کہ حضرت قاری صاحب تجوید و قراءات کے قصائد خواہ مختصر ہوں جیسے مقدمۃ الجزریہ، اور تحفۃ الاطفال، خواہ متوسط ہوں یا جیسے رائیہ، اور الدرۃ، اور خواہ مطول ہوں جیسے شاطبیہ، اور طیبہ سب حفظ پڑھاتے ہیں، یہی آپ کا معمول ہے۔ اور خوب سمجھ لینا چاہیے کہ قراءات کے قصائد کا تعلیمی فائدہ حفظ ہی سے ہے اگر حفظ نہ ہوگا تو یہ محض رسمی تعلیم ہوگی۔ متعلم فن پر کبھی قابو یاب نہ ہوگا، آج جب کہ تعلیم قراءت سب سے عشرہ نااہلوں کے سپرد ہوا، اس فن کا وقار گر گیا پڑھ پڑھ کر نکل رہے ہیں، کچھ معلوم کیا جاتا ہے تو جواب ندارد، خدا جانے مدارس کے نظام تعلیم کو کیا ہو گیا ہے، نااہل کو علم کی تعلیم و تدریس سپرد کرنے کا یہی نتیجہ ہوگا، اللہ رحم فرمائے۔

بہر حال عرض کرنا ہے کہ یہ ہمارے حضرت کی علم اور طالب علم کی صحیح قدر دانی کا

بین ثبوت ہے۔

چھوٹے مدارس میں تو وقت کی پابندی کچھ ہو جاتی ہے لیکن پابندی اوقات جو مدارس بڑے کہلاتے ہیں، اور جہاں ایک ایک امر پر تیز نظر اور مکمل نگہداشت ہونی چاہیے، یہ بڑے ہیں تو ان کی ذمہ داریاں بھی زیادہ ہیں، یہ نمونہ اور مثال بنا کر پیش کیے جاتے ہیں۔ کیا کہا جائے، بڑے دکھ اور افسوس کے ساتھ عرض کرنا پڑتا ہے کہ۔۔۔ یہ بڑے مدارس بالکل اس سے غافل ہو رہے ہیں۔ جو جتنا بڑا ہے وہ اتنی تاخیر سے درس گاہ میں جاتا ہے، اور ستم بالائے ستم یہ کہ اسے بڑا مدرس ہونے کی علامت سمجھا جاتا ہے، استغفر اللہ۔ و نعوذ باللہ۔

ہمارے حضرت قاری صاحب اس دور میں کہنا چاہیے کہ پابندی اوقات میں

بے مثال ہیں۔ اتنا وقت کا پابند تو کہیں نہیں سنا، کچھ کتابوں سے متقدمین کے بارے میں معلوم ہوا یا پھر اب حضرت قاری صاحب کو دیکھا۔ اس سلسلے میں بڑے واقعات ہیں جنہیں اختصاراً ترک کیا جاتا ہے۔

**معاملات کی صفائی** | اہل علم خوب واقف ہیں کہ دین میں صفائی معاملات کی کتنی اہمیت ہے، اسے نصف دین کہا گیا ہے، آج کے دور میں جہاں بہت کچھ مصنوعی ہو گیا ہے اس جانب بہتوں کے قدم ڈمگاتے دیکھے جا رہے ہیں، حقوق اللہ جیسے عبادات، نماز روزے اور حج پر حج تہجد اور نفل نمازیں یہ سب تو بہت نظر آئیں گے لیکن دین اور معاملات کی صفائی میں کورا پن اور اس سے بہت دوری ہوتی جا رہی ہے، الحمد للہ ہمارے حضرت قاری صاحب اس اہم ترین جزء دین کی ادائیگی اور اس نصف دین کی عمل آوری میں بڑا اونچا مقام رکھتے ہیں، جنہیں آپ سے سابقہ رہتا ہے وہی سمجھ سکتے ہیں۔

**بے خوفی اور بے باکی** | خاص طور پر مدارس میں دیکھا جائے تو کھل کر سامنے آئے گا کہ آج کل مدہنت کا کتنا دور دورہ ہے، کتنی ہی کھلی ہوئی غلطی سامنے ہو، لیکن کیا مجال کہ کوئی صفائی کے ساتھ غلط کو غلط حق اور ناحق کو ناحق کہہ دے، تملق اور چاپلوسی جیسی گھناؤنی شے کا یہ عجیب دور ہے، آج مدہنت کی تعریف ہو رہی ہے، ایسے شخص کو بڑا سمجھ دار اور ”سیاست دان“ سمجھا جاتا ہے، لاجول ولاقوۃ الا باللہ“ ہمارے حضرت قاری صاحب کے اندر حق گوئی، بے خوفی اور بے باکی اس قدر ہے کہ جس کی مثال کم ملتی ہے، اگرچہ اس کی وجہ سے آپ کو بظاہر نقصان سے دوچار ہونا پڑا ہے۔ مگر یہ تو آپ کی جبلی اور موروثی فطرت ہے، مدہنت اور تملق کو آپ نہایت گھناؤنا جرم سمجھتے ہیں۔

**مہارت فن** | آج تو ماہرین، کہنے کو تو سبھی ہیں اس سے کم پر کوئی راضی ہی نہیں، یہ الگ بات ہے کہ کمال اور مہارت فن کی حقیقت سے واقف بھی

نہ ہوں، عجیب عجیب باتیں اور انداز کو آج کمال فن باور کرایا جا رہا ہے، خواہ اسے کمال  
و مہارت سے دور کا بھی واسطہ نہ ہوں۔

محقق ابن الجزریؒ نے اپنے شہرہ آفاق مقدمہ میں فرمایا ہے:

مُكَبَّلًا مِنْ غَيْرِ مَا كَلَّفَ  
بِاللُّطْفِ فِي النُّطْقِ بَلَا تَعْفَا

محقق نے اپنے اس شعر میں کمال فن اور مہارت تجوید کی طرف اشارہ فرمایا  
ہے: ہم ہی نہیں بلکہ اس دور کے اور حضرت شیخ القراء المقری محبت الدین احمد الہ  
آبادیؒ، المقری ظہیر الدین معروفی المقری محمد کمالؒ اور المقری امیر علی بجنوریؒ وغیر ہم  
اکابر نے آپ کو مہارت فن کمال تجوید کی سند عطا فرمائی ہے۔ ہم نے متقدمین میں  
سے کچھ لوگوں کے بارے میں سنا ہے، اور اب اس دور میں آپ کو دیکھا۔ ایسی بے  
تکلف ادائیگی کی مثال ملنی مشکل ہے۔

لکھوانے کی تو بہت سی باتیں ہیں لیکن احقر ایک معذور شخص ہے، اس لیے  
ندامت کے ساتھ صرف اتنے ہی پر اکتفاء کرتا ہے اور دعا کرتا ہے کہ اللہ تعالیٰ حضرت  
الاستاذ کا سایہ صحت و عافیت کے ساتھ تادیر قائم رکھے اور ہم سب کو آپ کی قدر  
دانی کی توفیق بخشے۔ آمین۔



## بسیار خوباں دیدہ ام لیکن تو...

از: جمشید علی امیری

خادم مدرسہ دارالقرآنت ابی بن نعیم مراد آباد

ہم مہارت فن اسی کو سمجھتے آ رہے تھے کہ قاری اپنے پھیپھڑے کی پوری قوت سے چیخ و پکار کے ساتھ پڑھ دے، یا اگر کسی کو جس دم کی مشق ہو تو اسے استعمال کر کے لمبی سانس کے ساتھ پڑھ دے، اور اب تو ایک بڑی فن کاری یہ سمجھ لی گئی ہے کہ گلے کی رگیں پھلائی جائیں، سر اور گردن سے گلوکاروں کی طرح اداکاری کر دی جائے اور دیر دیر تک تلاوت کی جائے خواہ کسی کو کیسا ہی لگے۔ حتیٰ کہ بعض لوگوں کی تلاوت کے دوران تو پرچیاں تک بھیجنی پڑتی ہیں، کہ اب بس کریں، دوسرے اور بھی پروگرام ہیں، سامعین میں بھی بے زاری پیدا ہونے لگتی ہے یہ سیدھے سادھے لوگ مجلس وعظ و تذکیر اور مجلس قرآنت میں فرق نہیں سمجھتے۔ الغرض طرح طرح کے خارجی انداز اور طرز کو جو کہ گانے والوں کے انداز کہلاتے تھے اب وہی کچھ قرآن کریم کی تلاوت کے ساتھ کیا جا رہا ہے، اور اسی کو فن سمجھا جانے لگا ہے۔

حالاں کہ حقیقتاً فن کسے کہتے ہیں وہ تو ایک عرصہ دراز تک کسی صاحب فن کی جوتیاں سیدھی کرنے کے بعد اس کا ایک ادنیٰ شعور پیدا ہوتا ہے۔ چیخ و پکار اور چیز ہے اور بقول جرئیؒ۔

مکملًا من غیر ما تکلف ﴿﴾ باللطف فی النطق بلا تعسف

ایسے تو کہیں خال خال ہی پیدا ہوتے ہیں۔

ہمارے استاذ حضرت مولانا المقری سید امیر علی صاحب سابق ناظم تعلیمات مدرسہ حیات العلوم مراد آباد تھے، بلاشبہ ان میں متقدمین حضرات کی سادگی اور فن کی

پڑ کاری تھی؛ آپ کے بعد سمجھ میں نہیں آ رہا تھا کہ اب ایسا کوئی ہوگا جو حضرات متقدمین اور سلف کی یاد تازہ کر دے گا۔

میں مراد آباد مدرسہ شاہی کے بعد دارالعلوم حیدرآباد میں رہا، وہاں کے ارباب انتظام نے ایک بین الاقوامی مقابلہ قراءت کا پروگرام رکھا، اس میں فیصل کے لیے باہر سے حضرت عبدالرحمن الحدیفی مدظلہ کو مدعو کیا گیا، اندرون ملک سے اس پائے کے فیصل کے لیے نگاہیں دوڑائی گئیں تو بالآخر حضرت مولانا قاری ابوالحسن صاحب اعظمی مدظلہ پر آ کر ٹھہر گئیں، آپ نے دورانِ جلسہ اپنی گفتگو سے حضرت حدیفی کو بھی متحیر کر دیا، میں تو سائے کی طرح ساتھ ساتھ رہا۔ خوب خوب مناظر دیکھے، فن کے کہتے ہیں، تلاوت قرآن کے ظاہری و باطنی حقوق کیا ہیں، حقیقی فن کیا ہے اور گلے بازی کیا ہے، یہ تو بس آپ کے ساتھ رہ کر ہی سمجھ میں آیا۔

حضرت قاری امیر علی صاحبؒ کے حکم اور خواہش پر مراد آباد میں تجوید و قراءت کا ایک مدرسہ ۱۴۰۴ھ میں قائم کیا، حضرت الاستاذ ہی اس کے نگران اور سرپرست رہے۔ مگر جب حضرت پر پیرانہ سالی کا ضعف روز افزوں ہوا تو ہمیں بڑا فکر ہوا کہ اب اس مدرسہ کی سرپرستی اور نگرانی کون کرے گا، حضرت الاستاذ مرحوم نے ایک روز مجھے اور ناظم مدرسہ کو دیوبند حضرت الاعظمی کی خدمت میں بھیجا کہ میری نظر میں اگر اس ہونہار اور کم سن پودے کی نگرانی اور حالات اور زمانہ کی بادِ موسم سے حفاظت کا صحیح حق کوئی ادا کر سکتا ہے اور ہر طرح کسی پر اعتمادِ کامل کیا جاسکتا ہے تو وہ صرف حضرت الاعظمی ہی ہیں، جاؤ اور میری طرف سے گزارش کرو اور انھیں اس کی سرپرستی پر آمادہ کرو، ہم آئے، اور ڈرتے ڈرتے عرض و معروض پیش کی اور حضرت الاستاذ کا حوالہ دیا، ہمیں یک گونہ حیرت ہوئی کہ آپ نے اپنی تمام تر انتھک مصروفیات اور گونا گوں مشغولیات کے باوجود کس طرح منظور کر لیا، فرمایا:

”ایک تو علم تجوید و قراءت کی خدمت خواہ وہ جس طرح بھی ہو، ساتھ ہی

حضرت قاری سید امیر علی صاحب کا حکم، انکار اور سرتابی کی کیا مجال، جس طرح بھی ممکن ہو گا خدمت سے دریغ نہیں۔“

— یوں تو تعارف اور ملاقات ۱۴۰۱ھ سے ہے قیام مدرسہ کے بعد بیس برس سے زائد عرصے سے حضرت الاعظمی سے بہت قریبی تعلق ہے، انتظامی امور میں رائے و مشورہ، علمی گفت و شنید، مخالفانہ ماحول میں نہایت صائب راہ عمل کی نشاندہی۔ علمی موضوعات پر تحریری مہارت، تقریر و خطابت، اخلاق و عادات، صفائی معاملات، صاف گوئی، اور بے باکی، سادہ مزاجی، خودداری اور غیرت مندی، رجال سازی اور مردم گری، اپنے اساتذہ کے ساتھ محبت و اخلاص اور انتہائی ادب و احترام۔ برابر والوں سے بے تکلفانہ مودت اور تعلق، چھوٹوں سے نہایت مشتاقانہ و مربیانہ سلوک، سخاوت اور مہمان نوازی، — یہ اور اسی طرح نہ جا۔ نہ کتنے ہی اوصاف سے متصف، آپ کی ذات ملنے والوں کے لیے دلچسپی کے دافر سامان رکھتی ہے، یہ اوصاف جمیل آپ کی کتاب زندگی کے روشن ابواب ہیں۔

آپ کے اوقات، شب و روز کی گردش وہی ہے جس سے دوسرے لوگ گذرتے ہیں، لیکن حیرت ہوتی ہے آپ کو دیکھ کر آپ سے مل کر کہ ملنے والوں کا ایک سلسلہ رہتا ہے، حسب مراتب اور ضرورت سب سے گفتگو، سب کی تواضع، گھنٹوں میں طلبہ عزیز کو ان کے مکمل نصاب کے ساتھ پڑھانا۔ دورانِ تعلیم حسب ضرورت لطائف و ظرائف سے طلبہ میں نشاط انگیزی کو برقرار رکھنا، اسفار کا تسلسل، — یہ سب کچھ رات و دن کے انھیں محدود و متعین اوقات میں — پھر اتنی ساری کتابوں کی تصنیف و تالیف، اسی دوران میں مختلف موضوعات پر مقالات رسائل کے لیے مضامین، دور دراز سے آئے ہوئے علمی سوالات اور خطوط کے مکمل حوالوں کے ساتھ علمی و تحقیقی جوابات، وقت اور کام میں برکت کا مشاہدہ تو آپ کو دیکھ کر ہوا۔

جسم و جان، محض یک مشبہ خاک، مگر اس ذرا سے وجود میں کتنی بجلیاں بھری ہوئی



ہیں اللہ اکبر! مخالفین کی مخالفتوں کا یومِ اول سے سامنا، اپنوں اور غیروں کے حاسدانہ جذبات کا پہلے دن سے مقابلہ، آپ کی ذاتِ سعدی شیرازی کے اس شعر کا مصداق ہے۔

کس نیا موختِ علمِ تیرا زمن ﴿﴾ کہ مرا عاقبت نشانہ نہ کرد

جس مٹی کے ڈھیر میں آپ نے علم کی روح پھونکی، جس اور رکھا بڑ پتھر کو تراش خراش کر اس میں چمک پیدا کی اسے آگینہ بنایا۔ اور صاف ستھرا کر کے قوم و ملت کے سامنے پیش کیا، دیکھا جا رہا ہے کہ آج وہی آپ کو آنکھیں دکھا رہے ہیں، آپ سے شرفِ تلمذ کا بصراحت انکار کر رہے ہیں، حالاں کہ ایسے زیاں کاروں کو کون سمجھائے کہ اگر تم ان سے اپنے تعلق اور تلمذ کا انکار کرو گے تو تمہاری علمی نسل اور تمہاری تعلیم کے حسبِ نسب کا کیا ہوگا، تمہیں دنیا علمی لائن کا کون سا خطاب دے گی؟ یہ نہیں سوچتے کہ اس باغیانہ اور متمردانہ طرزِ عمل سے تمہاری علمی نسل، اور نسبِ خطرے میں پڑ جائے گا۔

بہر حال آپ ایک چٹان ہیں جو ان سب کے سامنے ڈٹے ہوئے ہیں جسے ہوئے ہیں، کوئی اور ہوتا تو نہ جانے آج یہاں سے اکٹڑ کر کہاں چلا گیا ہوگا، مگر آپ ہیں کہ جگر کے اس شعر کے مطابق ان سب سے گذر جاتے ہیں۔

لشمن پر لشمن اس قدر تعمیر کرتا جا ﴿﴾ کہ بجلی گرتے گرتے آپ خود بیزلہ ہو جائے  
چلا جاتا ہوں ہنسا کھیلتا موجِ حولث سے ﴿﴾ اگر آسانیاں ہوں زندگی دشوار ہو جائے!

اور

حوادث کے طوفان آتے رہیں گے ﴿﴾ مگر یوں نمی ہم مسکراتے رہیں گے  
خدا اور محمد کا پیغام لے کر ﴿﴾ قدم اپنا آگے بڑھاتے رہیں گے  
تصنیفی میدان میں بقول حضرت مولانا ریاست علی صاحب بجنوری استاذ  
حدیث دارالعلوم دیوبند:

”آپ نے تمہارا وہ (اور اتنا) کام کر دیا جسے عصر حاضر میں ”مجمع علمی“

(اکیڈمی) کے ذریعہ انجام دیا جاتا ہے۔“ (حسن المحاضرات: ج: ۱، ص: ۱۸-۱۹)

اور بقول مولانا اخلاق حسین قاسمی دہلوی کے:

”آپ نے موجودہ دورِ قحط الرجال میں اس فن کی اور اصحابِ فن کی جو خدمات انجام دی ہیں، ان خدمات نے موصوف کو ”ثبت است بر جریدۂ عالم دوام ما“ کے زمرہ میں شامل کر دیا ہے۔“ (حسن المحاضرات: ج: ۱، ص: ۱۵)

اور بقول مولانا عبدالخالق صاحب مدراسی (نائب مہتمم دارالعلوم دیوبند)

”آپ نے علمِ القراءت کے ہر گوشہ کو اپنی خدمات کا مرکز بنایا۔ آپ کے جوئےِ قلم نے تجوید و قراءت اور اس کے جملہ متعلقات کے گیسو سنوارے ہیں...“ (حسن المحاضرات: ج: ۱، ص: ۲۳)

تصنیف و تالیف کے ساتھ عملی میدان میں مدارسِ تجوید و قراءت کا قیام اور اس کا ایک طویل سلسلہ، مدارس کی سرپرستی اور نگرانی یہ سب آپ سے وابستہ ہیں۔

غرض (بقول ظفر جنک پوری) اس جانشینِ شاطبی و جزری اور مردِ بیباک و جری پر قلم اٹھانا اس مختصر سی تحریر میں آسان نہیں ہے۔

ہم آخر میں اللہ رب العزت کی بارگاہ میں دعا گو ہیں کہ آپ کو صحت و عافیت کے ساتھ رکھے، حاسدین کے شرور و فتن سے محفوظ رکھے، اور ہم تمام متعلقین کو آپ کے نقوشِ قدم پر چلنے کا حوصلہ بخشنے۔ آمین!



## ایک سحرانگیز شخصیت

ڈاکٹر جاوید نسیم صدیقی صاحب، پرنسپل سرکاری پرائمری اسکول دیوبند انسان کی زندگی میں بے شمار لوگ آتے ہیں چلے جاتے ہیں تعلقات بنتے رہتے ہیں وقت کے ساتھ کم و زیادہ ہوتے رہتے ہیں کچھ کی بنیاد مفادات پر ہوتی ہے جب تک مفاد وابستہ رہتا ہے بڑے اچھے تعلقات رہتے ہیں مطلب نکلنے پر تو کون؟ اور میں کون؟ کچھ تعلقات بظاہر ہمدردانہ ہوتے ہیں لیکن اس کے پس پشت مطلب پرستی ہوتی ہے ایسے لوگ تعلقات کو ختم کرنے کے لیے بہانے تلاش کرتے ہیں لیکن بعض مفاد پرست اس قدر چالاک ہوتے ہیں کہ جب ان کا مفاد ختم ہو جاتا ہے اور اللہ تعالیٰ بظاہر ان کو دولت و عزت دیدیتا ہے اور وہ بزرگی کا چولا پہن لیتے ہیں چند مفاد پرست ان کے ارد گرد گھومنے لگتے ہیں ان کی تعریفوں کے بل باندھتے ہیں غرضیکہ اس کا دماغ اس قدر خراب کر دیتے ہیں کہ وہ اپنے کو تمام لوگوں سے الگ سمجھنے لگتا ہے یہ ان کے پست ذہن ہونے کی دلیل ہے خواہ شاذ و نادر ہی سہی۔

واقعہ ۱۹۸۰ء یعنی آج سے پچیس سال قبل کا ہے کہ ایک سادہ لوح شخص ہمارے پرنٹنگ پریس میں تشریف لائے میں نیچی نگاہ کئے اپنے کام میں مصروف تھا۔ السلام علیکم کی ایک قراءت آمیز خوبصورت دل و دماغ پر جادوئی تاثر چھوڑنے والی آواز نے مجھے چونکا دیا اور میں ایک دم کرسی سے کھڑا ہو گیا دیکھا ایک خوبصورت، باوقار، پر نور چہرہ سامنے تھا میں نے جواب میں عرض کیا وعلیکم السلام حضرت تشریف رکھئے۔ میں آپ کی کیا خدمت کر سکتا ہوں اس شخص نے کتاب کا ایک ٹائٹل سامنے رکھا غالباً "النفحة العنبرية" تھا فرمایا کہ یہ طبع ہوتا ہے لیکن معیار کا خاص خیال رکھا جائے لب و لہجہ اس قدر نرم، انداز گفتگو ایسا حسین کہ جیسے ہونٹوں سے پھول نکھر رہے ہوں۔

بفضلہ تعالیٰ میں دیوبند کا قدیم باشندہ ہوں میرے آباؤ اجداد بھی دیوبند کی مٹی میں مدفون ہیں اس لیے کاروباری وغیر کاروباری تعلقات تقریباً ہر طبقہ سے ہیں خصوصاً دارالعلوم دیوبند اور مدارس اسلامیہ کے اساتذہ کرام و متعلقین مدارس سے رابطہ رہتا ہے یہ حضرات بھی پریس میں تشریف لاتے رہتے ہیں ان کی خدمت کا موقع بھی ملتا رہتا ہے ساتھ ہی بچوں کی تعلیم دینے کی خدمت بھی اللہ تعالیٰ مجھ ناچیز سے لے رہا ہے خواہ وہ دنیاوی تعلیم ہی سہی۔ بہر حال تعلیم ہے اس لیے مجھے اتنا معلوم تھا کہ یہ صاحب مدرسہ اسلامیہ اصغریہ دیوبند میں درس کی خدمات انجام دے رہے ہیں ان کا نام قاری ابوالحسن اعظمی ہے۔ مجھ پر ان کے اس انداز نے ایسا تاثر چھوڑا کہ میں ان کے چہرے کو عجیب انداز سے تکتے لگا اور دبے الفاظ میں صرف اتنا کہہ سکا کوشش کی جائے گی کہ آپ کو کوئی شکایت کا موقع نہ ملے اللہ کا کرم قاری صاحب نے نائٹل کو پسند فرماتے ہوئے فرمایا کہ مجھے قطعاً یقین نہیں تھا کہ آپ کے یہاں اتنا عمدہ نائٹل طبع ہو جائے گا ان کے اس انداز نے مجھے مزید متاثر کر دیا۔ اشتیاق پیدا ہوا کہ قاری صاحب سے کچھ فیض حاصل کیا جائے۔ قاری صاحب کی سادہ لوح زندگی حسن اخلاق اور بے تکلفانہ مزاج کی وجہ سے مجھے قربت حاصل کرنے میں کوئی خاص دشواری پیش نہیں آئی جب اللہ تعالیٰ اپنے بندے پر کرم فرماتے ہیں تو اس پر کوئی عظیم ہستی کو مہربان فرمادیتے ہیں اور اس کا کوئی نہ کوئی بہانہ بنا دیتے ہیں معلوم ہوا کہ قاری صاحب کو بھی میرے اس جملہ نے متاثر کر دیا تھا ”کوشش کی جائے گی کہ آپ کو شکایت کا موقع نہ ملے“۔

قاری صاحب کی صلاحیتوں کا ثمرہ ہے کہ بہت جلد ان کو دارالعلوم دیوبند کی خدمت کا موقع ملا اور بہت جلد دارالعلوم دیوبند کے شعبہ قراءت کے اعلیٰ منصب پر فائز ہو گئے۔

الحمد للہ آج قاری صاحب کا نام پوری دنیا میں روشن ہے دنیا کے چیدہ قاریوں میں آپ کا شمار ہے لوگ آپ کی قراءت سننے کے لیے بے چین و بے باک رہتے ہیں۔ بفضلہ تعالیٰ دیوبند میں بیٹھار مساجد ہیں لیکن قاری صاحب عام طور پر پنجگانہ نماز دارالعلوم

کی قدیم مسجد ہی میں ادا فرماتے ہیں اگر دیوبند کی کسی مسجد میں "پھنس" جاتے ہیں تو مقتدی ان کو امامت کے لیے مجبور کرتے ہیں اور قاری صاحب امامت سے حتی الامکان بچنے کی کوشش کرتے ہیں۔ ایک دن میں نے عرض کیا کہ قاری صاحب آپ امامت سے اتنا دور کیوں بھاگتے ہیں؟ لوگوں کو آپ کی قراءت سننے کا اشتیاق رہتا ہے کبھی اتفاق سے آپ نماز پڑھاتے ہوں تو اس نماز میں عجیب کیف آتا ہے قاری صاحب نے اپنے اسی سادہ لہجے میں فرمایا کہ ماسٹر صاحب! میں خود کو اس قابل نہیں سمجھتا میں نے عرض کیا کہ جب آپ جیسی شخصیت اپنے کو اس قابل نہیں سمجھتی تو پھر، میں نے اتنا ہی کہا تھا کہ قاری صاحب نے مجھے یہ کہہ کر خاموش کر دیا کہ بس آگے کوئی سوال مت کیجئے گا۔

اپنی مصروفیت کو نظر انداز کر کے میں وقتاً فوقتاً دارالعلوم میں قاری صاحب کی درسگاہ کے باہر چپکے سے کھڑا ہو جاتا تاکہ طلبہ کو درس دیتے وقت ان کی قراءت کا لطف اٹھا سکوں طلبہ کو پڑھانے کا انداز بھی انکا دیگر اساتذہ سے مختلف ہے۔ طلبہ کے ساتھ بھی ان کا شفقت آمیز اور دوستانہ انداز ہوتا ہے۔ درس دیتے وقت درمیان میں کچھ دلچسپ واقعات بھی بیان فرماتے رہتے ہیں اس میں کچھ مزاحیہ بھی ہوتے ہیں لیکن اس میں بھی نصیحت ہوتی ہے۔ اس دوران اگر قاری صاحب کی نگاہ مجھ پر پڑ جائے تو یکا یک اندر سے آواز آتی ہے ماسٹر صاحب تشریف لے آئیے، اور مجھ جیسے نااہل آدمی کو وہ اس قدر عزت دیتے ہیں کہ مجھے شرمندگی بھی ہوتی ہے اور فخر بھی محسوس ہوتا ہے قاری صاحب کے اس بے باکانہ بے تکلفانہ اور دوستانہ انداز گفتگو کی وجہ سے میری عزت بھی دو بالا ہوتی ہے۔

آج قاری صاحب کم و بیش ساٹھ سے زائد کتابیں تصنیف فرما چکے ہیں صرف تصنیف کی حد تک ہی نہیں بلکہ ان کی کتابت تصحیح اور طباعت و اشاعت کے تمام مراحل بھی خود ہی انجام دیتے ہیں جو باقاعدہ کتب خانہ کی شکل میں ہے جب کہ صرف ایک ناشر اس قدر مطبوعات شائع کرنے کے لیے باقاعدہ دفتر قائم کرتا ہے ملازم رکھتا ہے مگر قاری صاحب ہیں کہ تمام کام خود ہی کرتے ہیں کس وقت میں کرتے ہیں اس کا راز مجھے

بھی معلوم نہیں کیوں کہ صبح و شام مدرسہ کے اوقات میں وقت سے پہلے درس گاہ میں آتا اور وقت کے بعد درس گاہ سے جانا اتنا ہی نہیں مغرب بعد دیکھئے تو قاری صاحب درس گاہ میں طلبہ کو تعلیم دینے میں مصروف نظر آئیں گے میں نے کبھی ایسا بھی نہیں دیکھا کہ وہ مدرسہ کے اوقات میں اپنا کوئی کام کر رہے ہوں۔ اللہ تعالیٰ نیک لوگوں کے وقت میں برکت فرمادیتے ہیں اس سلسلہ میں کبھی قاری صاحب سے معلوم کیا تو بڑی سادگی کے ساتھ گول مول جواب دیدیا میں نے اپنی پچیس سالہ زندگی میں ایسا سادہ لوح آدمی نہیں دیکھا اور قاری صاحب سے پچیس سالہ تعلقات میں کوئی ایسا لمحہ بھی نہیں آیا کہ ان کو اپنی قابلیت کا تکبر ہو یا ان کی چال ڈھال میں کوئی فرق آیا ہو۔ آپ کی شخصیت میں ایک سحر انگیزی کی کیفیت صاف جھلکتی ہے، ایک بار جو ملتا ہے، دوبارہ ملنے کا متمنی رہتا ہے۔

یہ میری خوش قسمتی ہے کہ قاری صاحب غریب خانہ پر بھی تشریف لاتے رہتے ہیں اکثر ایسا بھی ہوتا ہے کہ میرے مدیگر ساتھی بھی موجود ہوتے ہیں کبھی یہ ظاہر نہیں ہونے دیا کہ وہ ان سے الگ ہیں یا کوئی بہت بڑے بزرگ ہیں بلکہ ان سے بھی اسی طرح گھل مل جاتے ہیں بعد میں وہ حضرات مجھ سے معلوم کرتے ہیں کہ یہ کون شخص تھے کہ جو اس قدر بے تکلف لیکن باوقار ہیں جب میں ان کو بتاتا ہوں تو وہ حیرت کا اظہار کرتے ہیں کہ کیا آج کے دور میں بھی اس قدر سادہ لوح اور فرشتہ صفت انسان موجود ہیں اس طرح ان احباب میں بھی میری عزت دو بالا ہو جاتی ہے کہ قاری صاحب جیسے شخص مجھ سے اس قدر تعلق رکھتے ہیں۔

میں نہ تو کوئی ادیب ہوں اور نہ ہی قلم کار ایک دنیا دار آدمی ہوں اور دنیا کے کاموں میں ہی الجھا رہتا ہوں قاری صاحب جیسی شخصیت کے سلسلہ میں لکھنا سورج کو چراغ دکھانا ہے اس سے بھی ڈرتا ہوں کہ کوئی گستاخی تحریر میں ایسی نہ ہو جائے جو قاری صاحب کی شایان شان نہ ہو سچ تو یہ ہے کہ قاری صاحب جیسی شخصیت کے لیے مجھ جیسے نا اہل کے پاس وہ الفاظ ہی نہیں ہیں جن سے ان کی شخصیت پر روشنی ڈال سکوں دل میں جو ان سے متعلق جذبات ہیں دل و دماغ میں جو ان کی قدر و منزلت ہے اس کا اظہار تو کرنے کی صلاحیت ہی نہیں ہے اس کا مجھے افسوس رہے گا۔

## قرآن کریم کے صوتی معجزہ کے ترجمان

مسجد کا ایک زہا قاری ابوالحسن صاحب اعظمی  
ابھی آنا

(ز: حضرت مولانا اخلاق حسین قاسمی دہلوی لال کنواں دہلی

قرآن کریم کے وجوہ اعجاز میں سے ایک وجہ اعجاز (اعجازی پہلو) قرآن کریم  
کا صوتی حسن و جمال ہے۔

رسول معظم صلی اللہ علیہ وسلم نے ہدایت فرمائی: لیس منا من لم یتفنن بالقرآن  
(ملکوتہ فضائل قرآن)

”وہ شخص ہم میں سے نہیں ہے جو قرآن کریم اچھی اور عمدہ آواز سے  
تلاوت نہ کرے۔“

کلام نبوی میں لیس منا (ہم میں سے نہیں ہے) ایک محاورہ ہے جس سے اہمیت  
ظاہر کرنا مقصود ہوتا ہے اس کے لغوی معنی مقصود نہیں ہوتے۔

حضور صلی اللہ علیہ وسلم کا مقصد یہ ہے کہ اہل ایمان حسب حیثیت و صلاحیت  
قرآن کریم کو اچھی آواز سے پڑھنے کی کوشش کریں اور یہ تنبیہ ہے ان لوگوں کے لیے  
جو تلاوت قرآن کی زیادہ سے زیادہ مقدار سے زیادہ سے زیادہ ثواب حاصل کرنے  
کے لیے قرآن کریم کو جلد بازی اور تیز رفتاری کا نشانہ بناتے ہیں اور بلاشبہ عرض کرتا  
ہوں کہ اردو محاورہ کے مطابق گھانس کاٹتے ہیں۔

ظاہر ہے کہ ہر حافظ قاری ابوالحسن نہیں بن سکتا لیکن قاری ابوالحسن کی پیروی  
کرنے کی کوشش کر سکتا ہے۔

تغنی کی تشریح میں شارحین حدیث نے لکھا ہے:

المراد بالتغنی تحسين الصوت وتطيبه وتزيينه، وترقيقه وتحزينه بحيث يورث الخشية ويزيد الحضور ويبعث الشوق ويرق القلب ويوتر لى السامعين مع رعاية القوانين التجويد ومراعاة النظم فى الكلمات والحروف. (لمعات شرح منكرة)

”تغنی (غنا کے ساتھ تلاوت کرنا) یہ ہے کہ آواز میں حسن ہو پاکیزگی ہو، خوبصورتی ہو، نرمی کی جگہ نرمی ہو، خوف کہ جگہ اظہار خشیت جس سے سننے والوں کے دل میں آیات خوف کی تلاوت سے خوف کی حالت پیدا ہو، سامعین حضور قلب کی کیفیت سے متصف ہوں، تلاوت قرآن کا دل میں شوق اور اشتیاق بھڑکے اور یہ صوت حسن تجوید کے قوانین کی رعایت رکھتی ہو۔“

یہ وصف وکمال ہے ایک قاری قرآن کا، مجود کلام الہی کا، ایک ارشاد گرامی نے یہ بتایا کہ ایک قاری کی حسین وجمیل آواز سے قرآن کریم کی تلاوت میں حسن پیدا نہیں ہوتا بلکہ اس کے اندر جو حسن وجمال پوشیدہ ہے وہ دوبالا ہو جاتا ہے۔

حدیث کے الفاظ یہ ہیں:

حسنو القرآن باصواتکم فان الصوت الحسن یزید القرآن حسنا۔  
قاری ابوالحسن صاحب اعظمی اس دور قحط الرجال والکمال میں قرآن کریم کا معجزہ ہیں اور ان کے دل میں قدرت نے اپنے کلام حق کی محبت کا القاء کر دیا ہے۔  
قاری صاحب موصوف نے نہ صرف علمی طور پر سینکڑوں طلباء کو قاری بنا کر اکتاف برصغیر میں پھیلا دیا ہے بلکہ علمی اور تحقیقی طور پر اس فن شریف (قراءۃ و تجوید) کی نوک پنک کے حسن لازوال سے بھی بے شمار کتابوں کے ذریعہ میں آگاہ کرنے کی کامیاب کوشش کی ہے۔

قاری صاحب کے لیے برصغیر کی آبروے دین متین مرکز علمی دارالعلوم دیوبند کے ساتھ تعلق قدرت کا عظیم انعام ثابت ہو رہا ہے اور موصوف نے بھی اس نعمت عظمیٰ کی لاج



رکھی ہے اور اپنے زلی شوق و جذبہ اور محنت شاقہ کے ذریعہ دارالعلوم دیوبند اور اس کے قائمین و حاملین اکابر علم اور عظما و روحانیت کا نام روشن کیا ہے۔

اکبر الہ آبادی نے کہا ہے:

محمد پھول، اور واعظ صبا ہیں ❀ کہ پھیلاتے پھریں بوئے محمد

اکبر کے اس شعر کا مصداق جہاں اہل حق واعظ ہیں وہاں اہل کمال قاری حضرات بھی ہیں کیوں کہ کلام حق (صفت حق) کے ظہور ہی سے محمد صلی اللہ علیہ وسلم کا وجود مقدس معطر ہوا۔

غازی شاہ (گل شاہ تخلص حضرت مجدد کے بھانجے) کہتے ہیں۔

کوڑ چہ بود؟ لعل شکر خائے محمد (ﷺ)

رضوان چہ بود؟ یک چمن آرائے محمد (ﷺ)

والشمس پہ واللیل ہم آغوش در آمد

یعنی ربخ خوب و خط زیبا ئے محمد (ﷺ)

قاری ابوالحسن صاحب کی موثر اور دلنشین اور روح پرور آواز اور لہجہ میں فنی قواعد کی رعایت بھی منہ سے بولتی نظر آتی ہے اور اسی کے ساتھ انہیں خدا تعالیٰ نے فطری تاثیر کا بھی وافر حصہ عطا فرمایا ہے، اس کی جھلک بھی ان کی تلاوت میں محسوس ہوتی ہے۔

موسوف اپنے منہجی وقار کے مطابق عام مجالس میں مختصر تلاوت کرتے ہیں اور سامعین کو پیاسا چھوڑ کر مانگ سے پیچھے ہٹ جاتے ہیں اور جو مقررین جہاں اپنا جوہر تقریر دکھانے کے لیے مانگ پر نظر جمائے بیٹھے ہوتے ہیں ان کے لیے راستہ صاف کر دیتے ہیں۔

بہر حال حضرت قاری ابوالحسن صاحب اعظمی کی شان میں اس ناچیز نے جو کچھ کہا ہے وہ کلام حق کے ایک خادم کی کلام حق کے ساتھ عقیدت کا اظہار سمجھا جائے۔ اسی تعلق سے قاری صاحب کی شان قائم ہوئی اور انشاء اللہ قائم رہے گی۔ ☆☆☆

## جذب دروں

از: حضرت مولانا عبدالحق صاحب مدد راسی

استاذ حدیث و ادب و نائب مہتمم دارالعلوم دیوبند

سوانح اور تذکرہ نگاری کا سلسلہ قدیم ہے اور یہ گونا گوں اعتبار سے بہت مفید ہے۔ بعد کے لوگوں کے لیے اس میں اپنے اپنے حالات اور اعمال کی درستی کا بہت کچھ سامان ہوتا ہے اگر طبیعت میں مناسبت ہو۔

سوانح میں، صاحب سوانح کے کچھ خاص حالات اور خصوصیات، کچھ خاص کردار، اور اعمال اور معمولات ہوتے ہیں، جس سے اردگرد کے لوگ جو کسی درجہ میں تعلق رکھتے ہیں واقف ہوتے ہیں ان کوائف و عوائف کو اجاگر کرتے ہیں تاکہ دیکھنے، پڑھنے والے حسب استطاعت اور توفیق متاثر ہوں، اخذ کریں خود کو ڈھالیں۔

۱۳۹۶ھ میں دارالعلوم دیوبند میں اچانک بلا ارادہ اور پہلے سے بغیر کسی نظام اور تیاری کے تکمیل تعلیم کے لیے داخل ہو گئے، اسی سال ایک سبق میرے پاس آ گیا۔ اس وقت سے آپ سے جو ربط و ارتباط ہوا تو آج تک علی حالہ باقی ہے۔ آپ کی علمی اور تعلیمی صلاحیت سے ابتدائی سے واقفیت رہی۔ عربیت اور فقہ و حدیث سے آپ کو ربط خاص رہا۔ مگر تجویذ و قرأت کو آپ نے خدمت کا میدان بنایا علمی صلاحیت بھر پور تھی ہی اس سے آپ نے خوب فائدہ اٹھایا۔

یہاں تعلیمی داخلے کے ساتھ ہی اپنی خوشنوائی اور ترقی و حد میں خوش لہجگی کے باعث دوران تعلیم میں آپ کو دارالعلوم نے مرکزی مسجد کا امام مہنگانہ اور مسجد چھتہ کا خطیب مقرر کیا گیا، اس وقت دارالعلوم کی مسجد قدیم میں جمعہ نہیں ہوتا تھا واضح رہے کہ اس وقت دارالعلوم کی مرکزی مسجد کی امامت کوئی آسان نہیں تھی۔ انتخاب کے متعدد مراحل سے

گزار کر امام بنایا جاتا تھا، بہر حال آپ نے دوران امامت ہی لوگوں کو چوڑکا دیا۔ دور و راز کی مساجد کے اصحاب ذوق خصوصاً فجر کی نماز میں دارالعلوم کا رخ کرنے لگے۔

صلاحیت تو آپ کے اندر تھی ہی۔ دیوبند کا ماحول آپ کو مل گیا جس نے ان مخفی صلاحیتوں کو کھول کر رکھ دیا۔

۱۳۹۶ھ میں اور خاص طور پر آپ کے دارالعلوم دیوبند میں آجانے کے بعد وہ آپ کے شب و روز میرے سامنے ہیں، تعلیم و تدریس ہو، یا تصنیف و تالیف، دونوں لائنوں سے آپ کے خوب خوب جوہر کھلے۔ ”الوقت اثنین من اللہب“ کو آپ نے خوب سمجھا، ”عصر“ اور ”زمانہ“ کو آپ نے خوب ہی نچوڑا، اسی کا نتیجہ ہے کہ آج خاص اپنے موضوع، تجوید و قرأت ہی پر نہیں، دیگر موضوعات پر بھی تلمی کاوشیں اتنی تعداد میں کہاں نظر آتی ہیں، اہل نظر ان تصانیف کو دیکھ رہے ہیں، فائدہ اٹھا رہے ہیں، اور موصوف کو اپنی دعاؤں سے نوازر رہے ہیں۔

آپ کے اندر جذب و انجذاب اور تاثیر و تاثر کی کیفیت بھر پور ہے۔ ملنے والے کو ابتداء ہی میں گرویدہ بنا لیتے ہیں اور ایک دفعہ جو لگ گیا، پھر اسے الگ ہوتے نہیں دیکھا، اور اگر کوئی الگ ہوتا نظر آئے تو سمجھنا چاہیے کہ اس کی وابستگی کسی غرض پر جتنی تھی دارالعلوم میں ایسی مقناطیسیت کم ہی نظر آئے گی۔

مزاج و طبیعت میں وہ ساری خوبیاں ہیں جو ایک انسان کو مقبول بنا دینے کے لیے ضروری ہوتی ہیں۔

ایک معلوم اور مشہور جانی پہچانی حدیث پاک ”من زای منکراً فلیغبرہ بیدہ الخ“ ہے، کیا یہ حدیث کی خاص طبقہ یا علاقہ کے لیے ہے؟ نہیں، مگر یہ حقیقت روز روشن کی طرح نظر آرہی ہے کہ اہل مدارس نے اس حدیث کو اپنے ”مدرسوں سے (الاماشاء اللہ) نکال دیا ہے۔ اس حدیث کو مدرسہ میں لایئے اور دیکھیے۔ خوب سمجھ لینا چاہیے کہ ”بیدہ“ کا مصداق اہل قدرت و طاقت ہوتے ہیں، یعنی انتظامیہ اور

”قبلسانہ“ کا مصداق اساتذہ ہوتے ہیں۔ اور تیسرا درجہ جو نہایت کمزور اور آخری درجہ ہے جسے اضعف الایمان کہا گیا ہے۔ یہ ظاہر ہے کہ طلبہ وغیرہ ہیں، وہ طرح طرح سے پابند ہوتے ہیں۔ لیکن اگر ”قبلسانہ“ پر آج کوئی استاذ عمل کرنا چاہتا ہے تو اسے طرح طرح سے عتاب کا شکار ہونا پڑتا ہے، اس حدیث پر عمل کو مدارس میں دشوار تر بنا دیا گیا ہے، اس کا مصداق صرف اس حد تک سمجھ لیا گیا ہے کہ جو کچھ بھی کہنا سنا ہو، روک ٹوک ہو وہ طلبہ کے لیے ہو، کوئی دوسرا خواہ کچھ بھی کر رہا ہو، جس طرح اپنی مرضی کے مطابق رہ رہا ہو، اسے کچھ نہ کہا جائے، اس غلط صورت حال اور ماحول میں بڑے سے بڑا انسان بھی مدہست پسند ہو جاتا ہے، اور پھر ظاہر ہے کہ صورت حال بد سے بدتر ہوتی چلی جاتی ہے۔ لیکن واہ رے آپ کی طبیعت اور مزاج کہ کبھی غلط کو صحیح کہنے میں آپ آمادہ نہیں ہوئے، کتنے ایسے ہیں کہ جس کے سامنے اچھے اچھوں کو دم ہلاتے دیکھا جاتا ہے، مگر آپ نے پوری بیباکی اور بے خوفی کے ساتھ حق اور سچ کو کہا اور باواز بلند کہا، اور بر ملا کہا، ظاہر ہے کہ جب ماحول تملق پسند ہو گیا ہو اور تنزل و تعطل کی تلواریں ہر وقت سر پر لٹک رہی ہو، کسی بھی طرح کی بیباکی اور بے خوفی اپنا رنگ دکھائے گی، آپ نے اس بیباکی اور بے خوفی سے نقصان بھی اٹھایا ہے، مگر ذرا بھی پروا نہیں کی ہے۔ اور کہنے دیا جائے کہ آپ اب مدارس کے اس ”سودوزیاں“ اور ”ترقی اور تنزل“ سے بہت اوپر ہو چکے ہیں، اتنے بلند ہیں کہ جہاں اس طرح کے ”سودوزیاں“ اپنی حقیقت کھو چکے ہوتے ہیں۔

انداز تلاوت، تلفظ اور ادائیگی میں کمال و مہارت دیکھ کر بلا مبالغہ متقدمین کی یاد تازہ ہو جاتی ہے۔ محقق ابن الجزری نے فرمایا ہے:

مُكْمَلًا مِنْ غَيْرِ مَا تَكْلَفُ بِاللُّطْفِ فِي النُّطْقِ بِلَا تَعَسُفٍ

کا بلا مبالغہ مصداق ہیں۔

تصنیف و تالیف کی لائن سے آپ کی خدمات پر معلوم ہوا ہے کہ مستقل مضمون آرہا

ہے اس لیے اس کی تفصیل سے تعرض نہیں کیا جا رہا ہے، آخر میں ایک اور وصف جو آپ کو مدارس کے ماحول میں دوسروں سے بہت زیادہ ممتاز کرتا ہے، مگر جس کی قدر و قیمت آج کے بگڑے ہوئے ماحول میں نہیں ہے۔ وہ ہے مدرسہ میں وقت کی پابندی، وقت سے پہلے حاضری، اور اس پر ایسا مضبوط انضباط اور عمل کہ بائیس سال میں اس سے سرمو مختلف نہیں ہے۔ اسے آپ کی کرامت ہی کہا جاسکتا ہے۔

کاش اس وصف کی قدر ہو، ساری برکتیں اسی میں مضمر ہیں، مگر آج اسے کون سمجھے، آج تو جی حضوری، تملق اور حاضر باشی کا دور ہے، پڑھاؤ چاہے کم صناعت خواہ کم ہو، لیکن یہ چیزیں اگر پیدا کر لیں تو کامیاب سمجھے جائیں گے، بہر حال آپ کی اس عادت اور اس معمول کو اپنانے اور زیادہ سے زیادہ اختیار کرنے کی ضرورت ہے۔

صاحب سوانح کو اللہ تعالیٰ تادیر صحت و عافیت کے ساتھ باقی رکھے اور تمام شرور و فتن سے حفاظت فرمائے، آمین!



## عندلیب خوش الحان

### ایک تاریخ ساز معلم قراءت

(۱) حضرت مولانا نعمت اللہ صاحب اعظمی / استاذ حدیث دارالعلوم دیوبند  
(۱) قاری ابوالحسن صاحب اعظمی کی سوانح، اور وہ بھی ان کی زندگی میں، بھائی  
خوب سوچھی، میں اس سوچ کو مبارک باد پیش کرتا ہوں۔

جب ہم پورب میں تدریسی زندگی گزار رہے تھے اس وقت سے ہم آپ کو اسٹیج کی  
رونق کے طور پر دیکھ رہے تھے ایک زمانہ آپ کا ایسا گذرا ہے کہ جلسوں میں عندلیب خوش  
الحان کے طور پر چمکتے تھے۔ ہمارے پورہ معروف میں آپ ایک جلسہ میں مدعو ہوئے تو  
اشتہار میں یہی لفظ ”عندلیب خوش الحان“ آپ کے نام کے ساتھ لگا ہوا تھا، آپ دارالعلوم  
مکو میں زیر تعلیم تھے اور عمر بھی بہت کم تھی، لوگوں نے سنا، اور حقیقت یہ ہے کہ آپ نے اپنے  
ساتھ چسپاں لقب کا حق ادا کیا۔ بہر حال آپ ایک زمانہ تک رونق بزم و انجمن رہے ہیں۔  
(۲) دوسری چیز آپ کی جو متاثر کرتی ہے وہ ہے آپ کی تکمیل تعلیم۔

حالات کی نامساعدت کی وجہ سے ترک تعلیم اور پھر ایک طویل عرصہ تک آرام  
وراحت کے ساتھ تدریسی زندگی اور پھر اچانک تعلیمی نقص کا احساس، اس احساس کی  
شدت اور اس کے غلبہ کے بعد تکمیل تعلیم کا شوق فراواں اور جذبہ وافر، جبکہ آپ مجرد  
نہ تھے، بیوی اور بچوں کے سارے لوازمات اور اخراجات منہ کھولے ہوئے تھے۔  
بایں صورت حال آپ کا بحر علم میں غواصی کرنا، اور پورے دو سال تک بغیر کسی  
سوچے سمجھے پروگرام کے، دارالعلوم دیوبند میں باقاعدہ داخلہ لے کر پورے طور پر  
طالب علم بن کر تعلیم کو مکمل کرنا، اور دارالعلوم دیوبند سے فارغ ہو کر سند فراغ حاصل

کرتا یہ کوئی معمولی بات نہیں۔

(۳) یوں تو علم تجوید و قرأت کی اشاعت ہر معلم تجوید و قرأت کرتا ہے ہمارے سامنے علم تجوید و قرأت کی پوری تاریخ ہے، جب ہم اس پر نظر ڈالتے ہیں۔ تو آپ ہمیں قراء کرام کی صف میں اتنے اونچے مقام پر نظر آتے ہیں جس کی برابری کرنے والے لوگ ذرا کم ہی نظر آتے ہیں۔ آپ نے اس فن پر تصانیف کا عظیم الشان اضافہ فرمایا ہے۔ اردو زبان میں اس فن کی اتنی متنوع خدمات اور اتنی تعداد میں کتابیں کہاں نظر آتی ہیں۔ اسی طرح آپ کا قلم فن قرأت کے ساتھ دیگر علوم و اصناف پر یکہ تازہ ہے۔

(۴) قراءات ایک ایسا فن ہے جس کی طرف لوگ ذرا کم ہی متوجہ ہوتے ہیں، جب کہ یہ علم (اجمالی طور پر بطور خاص اور تفصیلی طور پر بدرجہ فرض کفایہ) نہایت اہم ہے اور ضروری ہے، اس کی طرف سے بے اعتنائی کسی طرح جائز نہیں کہی جاسکتی، مگر آپ نے اپنے انداز سے، طریقہ درس سے، اور اردو زبان میں پورے فن قرأت کو منتقل کر دینے کے ذریعے سے لوگوں کے لیے پرکشش بنا دیا، اور لوگ اب جوق در جوق اس علم کو سیکھنے کے خواہش مند نظر آنے لگے، ایسا پہلے نہیں تھا۔ آج دارالعلوم میں اور اس کے توسط سے جہاں کہیں بھی چہل پہل نظر آرہی ہے، یہ سب بلا واسطہ اور بالواسطہ آپ کی توجہات کا ثمرہ اور نتیجہ ہے، اس میں کوئی مبالغہ نہیں، مختصر یہ کہ ہر طرح آپ کا اشاعت علم فن میں زبردست حصہ ہے۔ اس سے انکار ممکن نہیں ہے۔

(۵) ایسی شخصیات جو علم فن کو دوسروں میں منتقل کرتی ہیں تاریخ میں کبھی کبھی وجود میں آتی ہیں آپ بھی انھیں کم یا ب شخصیات میں سے ہیں، مورخ آپ کو، آپ کی ان عظیم خدمات کو جو ہر پہلو پر حاوی ہیں فراموش نہیں کر سکتا۔

میں نے یہاں اختصار سے کام لیا ہے۔ آپ کے کمالات اور خوبیاں دیگر مقالہ نگار حضرات کی تحریروں میں دیکھی جاسکتی ہیں۔



## مینارہٴ عظمت

(ترجمہ: مولانا عبدالخالق صاحب سنہلی / استاذ دارالعلوم دیوبند  
نحمدہ ونصلی علی رسولہ الکریم، اما بعد! یہ معلوم ہو کر انتہائی مسرت ہوئی کہ  
مدین مکرّم جناب مولانا قاری ابوالحسن زید مجدہ استاذ تجوید و قراءۃ دارالعلوم دیوبند، کا سوانحی  
خاکہ تیار ہو رہا ہے، جس کو سوانح کمیٹی انجام دے رہی ہے، کمیٹی کی جانب سے ایک تحریر  
موصول ہوئی ہے، جس میں کہا گیا ہے کہ محترم قاری صاحب کی سوانح کے تعلق سے بندہ بھی  
کچھ تاثرات کا اظہار کرے، اس تحریر میں مختلف عناوین ہیں۔

صاحب سوانح موصوف قاری صاحب حفظہ اللہ کی شخصیت عمقیت کی حامل  
ہے، خاص کر فن تجوید و قراءت میں ان کا مینارہٴ عظمت نہایت بلند ہے، تحریر میں مذکورہ  
عناوین ایسے پہلو لیے ہوئے ہیں جن سے پہلو تہی مشکل ہے۔ غالباً اختصار کے پیش  
نظر کسی ایک عنوان پر کچھ رقم کرنے کے لیے کہا گیا ہے، یوں تو قاری صاحب ہمہ جہتی  
خصوصیات کے مالک ہیں، اور علمی زرخیز خطہ ”اعظم گڑھ“ سے تعلق رکھتے ہیں جو  
ہزاروں آفتاب علم کا مشرق و مغرب ہے، موصوف سے میری اولیں ملاقات اب سے  
تقریباً تیس سال پہلے ہوئی جب کہ قاری صاحب مادر علمی دارالعلوم دیوبند کی قدیم مسجد  
میں امام تھے، اور بندہ جامعہ عربیہ خادم الاسلام ہاؤس میں تدریسی خدمات انجام دے رہا  
تھا۔ دیوبند آنا ہوا، جہری نمازوں میں امام صاحب کی ریلی آواز کانوں میں رس گھولتی  
ہوئی دل کے نہاں خانوں میں پہنچی تو طبیعت مست ہو گئی، آواز، لہجہ اور انداز تلاوت  
سے دیر پا تلاوت قلب میں محسوس ہوتی رہی، پھر چند سال بعد بندہ جامع الہدی  
مراد آباد منتقل ہو گیا اسی دوران جناب قاری صاحب جامعہ قاسمیہ مدرسہ شامی مراد آباد  
حضرت مولانا قاری محمد کمال صاحب کے جگہ شعبہ قراءت کے ذمہ دار کی حیثیت سے



پر تعریفی کلمات سنے مگر ملاقات کبھی کبھار سرسری ہوتی، قاری صاحب شروع ہی سے خوش اوقات ہیں، اسی زمانے میں "النفحات القاسمہ شرح شاطبیہ" مرتب کی تھی۔ اپنے اوقات کو مشغول رکھتے، عدیم الفرصت رہتے، بل کہ یوں کہیے کہ فرصت کے بارے میں سوچنے کے لیے بھی فرصت نہیں تھی۔

۱۹۸۲ء میں قاری صاحب کا تقرر مادر علمی دارالعلوم دیوبند میں ہو گیا تقریباً ایک ماہ کے بعد بندے کا بھی دارالعلوم میں تقرر ہو گیا۔ یہ قرہبی رشتہ قائم ہوتے ہی اسی وقت سے خوب ملاقاتیں اور آپس میں خلا ملا ہے، موصوف مخلصانہ تعلق رکھتے ہیں، محترم قاری صاحب کو اسی وقت سے بہت قریب سے دیکھنے کا موقع ملا، سب سے زیادہ موصوف کی زندگی کے حوالے سے بندہ جو متاثر ہوا ہے وہ ان کا تعلیم و تعلم سے لگن اور ہمہ وقت اسی فن میں لگن رہنا ہے، کہ یہ فن عام ہو جائے، طلبہ کو کچھ آجائے، جناب قاری صاحب نے مادر علمی دارالعلوم دیوبند میں تشریف لا کر اس شعبہ میں مزید جان پیدا کر دی اور پھر سے فن نے انگریزی لی کہ خوب خوب چرچا ہونے لگا، مجلس وقت ایسا کہ گھنٹوں میں جم کر بیٹھنے کے علاوہ مغرب بعد بھی درس گاہ کو زعفران زار اور پر بہار رکھتے ہیں۔ بل کہ چند سالوں سے تو دوپہر کو بھی درس گاہ ہی میں رہتے ہیں۔ پہلے ہی دن سے ظہر بعد کی سنتیں درس گاہ میں پڑھنا ان کی سنت رہی اس میں کبھی تخلف نہیں ہوا۔ حیرت اس پر ہے کہ ان تمام چیزوں کے باوجود موصوف نے کس قدر علمی و تحقیقی کام خاص کر فن قراءت پر کر ڈالا، یہ اللہ کی عنایت بے نہایت اور اس کی خصوصی نوازش ہے۔ ان اہم علمی خدمات پر خواص کی طرف سے اعتراف بھی ہے۔ "اللہم زد لہم زد" واطال اللہ حیاته وبارک لیہا۔ آمین یارب العلمین۔



## علم تجوید و قراءت کے عظیم مصنف

ترجمہ: مولانا قاری محمد امین صاحب / شیخ الحدیث مدرسہ خادم الاسلام ہاؤس  
قرآن کریم چوں کہ کتب سادہ میں آخری کتاب ہے اس کی تعلیمات و احکام  
بھی ابدی ہیں اور چوں کہ یہ اللہ کا کلام ہے اس کے علوم افضل علوم ہیں علی الخصوص قرآنی  
الفاظ سے تعلق رکھنے والے علوم جن کو علم تجوید و قراءت کہا جاتا ہے اقدم و اشرف علوم  
ہیں۔ یہی وجہ ہے کہ ان علوم کی خدمت کرنے والے اور قرآن کریم سے شغف رکھنے  
والے حضرات ”خیر کم من تعلم القرآن و علمہ“ اور ”اہل القرآن ہم اہل  
اللہ و خاصتہ“ جیسے فضائل سے سرفراز کیے گئے ہیں۔

خادم قرآن میں جو حضرات قرآن کے تلفظ و اداء اور لہجہ کی حفاظت اور اس کے طرز تعلم  
(جو نبی امی کی مبارک زبان سے صادر ہوا ہے جس کو آپ کے عشاق نے آپ سے  
منکر محفوظ کیا ہے جو سینہ بہ سینہ اور بالمشافہہ سماعاً و نقلاً حضرات اساتذہ و مشائخ تجوید  
و قراءت کے ذریعہ ہم تک پہنچا ہے) اس کی حفاظت اور خدمت میں مصروف ہیں وہ  
حضرات یقیناً ان فضائل و مناقب کے مستحق ہیں۔

ہندوستان میں اردو زبان میں جن حضرات نے علم تجوید و قراءت، علم الادوات  
و رسم الخط میں قیمتی اور وزنی تصنیفات و تالیفات کے ذریعہ ان علوم کی تشریح و تسہیل  
فرمائی ہے ان میں کثرت تصانیف اور تالیفات کے اعتبار سے ہمارے اور امت کے  
کرم فرما خادم قرآن استاذ الاساتذہ شیخ القاری الشیخ القاری المقری مولانا ابوالحسن  
العظیمی صاحب صدر شعبہ تجوید و قراءت دارالعلوم دیوبند دامت فیوضہم سرفہرست نظر  
آتے ہیں۔ حضرت قاری صاحب کی تصنیفات و تالیفات جو اس وقت ساٹھ سے  
متجاوز ہو رہی ہیں ان میں بیشتر علوم تجوید و قراءت سے متعلق ہیں علی الخصوص وہ تصنیفات

جو تجوید و قراءۃ کی امہات الکتب کی تشریح و تفسیر سے تعلق رکھتی ہیں نہایت اہم اور قیمتی ہیں حق تعالیٰ نے متقدمین کی طرح حضرت قاری صاحب کے اوقات میں ایسی برکت عطا فرمائی ہے کہ تدریسی ذمہ داریوں اور جگہ جگہ اشاعت قرآن و تجوید سے متعلق اسفار کے باوجود تصنیف و تالیف کا کام بھی جاری رہتا ہے ہر سال ایک دو ضروری تصنیف و تالیف وجود میں آجاتی ہے اس کو حضرت قاری صاحب کی اک زندہ کرامت ہی کہا جاسکتا ہے اللہ تعالیٰ کا موصوف کے اوپر عظیم انعام اور رحمت کا سایہ ہے۔

حضرت قاری صاحب کا یہ کارنامہ ان شاء اللہ زندہ جاوید رہے گا اور خدام قرآن تا قیام قیامت آپ کی گراں قدر تصنیفات و تالیفات سے مستفید ہوتے رہیں گے۔ حق تعالیٰ حضرت قاری صاحب کے علمی افادات کو عام و تمام فرمائے اور صحت و عافیت کے ساتھ مزید خدمت علوم قرآن کی توفیق ارزانی فرمائے! آمین۔



بِسْمِ اللّٰهِ الرَّحْمٰنِ الرَّحِیْمِ  
 اَللّٰهُمَّ صَلِّ عَلٰی سَيِّدِنَا مُحَمَّدٍ  
 وَعَلٰی اٰلِہٖ وَسَلَّمَ

## اس سعادت بزور بازو نیست

مولانا رضوان نسیم صاحب

صدر شعبہ تجوید و قرأت و معاون ناظم مظاہر علوم سہارن پور (یو پی) ہند  
مولانا قاری ابوالحسن صاحب اعظمی استاذ القراء والمقرئین بلکہ استاذ اساتذہ  
القراء والمقرئین دارالعلوم دیوبند کے مایہ ناز اور قابل فخر مدرس ہیں۔ جن کے تلامذہ کی  
تعداد ہزاروں سے متجاوز اور تصنیفات و تالیفات کی تعداد ساٹھ سے زائد ہے۔

اللہ تعالیٰ نے حضرت موصوف کو جیسے طریقہ تعلیم و تدریس میں ایک خاص امتیاز  
سے نوازا ہے، ایسے ہی وہ تصنیف و تالیف میں بھی سلیقہ مندی تحریر کی پختگی اور تحقیقی  
انداز میں آج کے بہت سے مصنفین اور نام نہاد اصحاب قلم سے ممتاز ہیں۔

موصوف کی سعی جلیل سے تجوید و قرأت کی ایسی نفیس کتابیں نہ صرف منصف شہود  
پر آگئی ہیں بلکہ مارکیٹ میں آکر سہل الحصول ہو گئی ہیں جو نایاب یا کمیاب ہو گئیں  
تھیں۔ اور ان کے قلم سے نکلے ہوئے ایسے بہت سے جواہر پارے جن سے فن میں  
نکھار پیدا ہوا ہے۔ حقیقت یہ ہے کہ انہوں نے مسلسل اور استحکام کو شش کر کے اس فن پر  
بڑا احسان کیا ہے۔ اور اللہ تعالیٰ نے ان سے یہ عظیم خدمت لیکر ان پر بڑا احسان فرمایا  
ہے۔ یہ بہت بڑی سعادت ہے جو ہر ایک کو حاصل نہیں ہوتی ”ذَلِكَ فَضْلُ اللَّهِ يُؤْتِيهِ  
مَنْ يَشَاءُ“ ٹھوس فنی صلاحیت کے ساتھ لہجہ، تلفظ، ادائیگی اور بہترین انداز تلاوت میں  
بھی ماشاء اللہ کمال حاصل ہے۔ یہی وجہ ہے کہ دارالعلوم کے تعلیمی اوقات کے علاوہ  
خارج اوقات میں بھی بہت سے طلبہ استفادہ کے لیے ان کو گھیرے رہتے ہیں۔ اور  
موصوف بھی پوری فراخ دلی اور شفقت کے ساتھ ان کی تعلیم کو اپنی سعادت سمجھتے  
ہیں۔ اللہ تعالیٰ ان کی عمر دراز اور افادہ کو عام فرمائے! آمین۔

## علمِ قراءت کا کوہِ نور

ترجمہ: مولانا حکیم عبدالحمید صاحب ناظم کتب خانہ دارالعلوم دیوبند

وَلَيْسَ عَلَى اللَّهِ بِمُتَّبِعٍ ۖ أَنْ يَجْمَعَ الْعَالَمَ فِي وَاحِدٍ:

اس مختلف الجہات والکمالات کو میں طالبِ علمی کے دور سے جانتا ہوں، ان کی خصوصیات پر لکھنا ایک جامع عالم ہی کا کام ہو سکتا ہے حضرت قاری صاحب ممدوح کو باری تعالیٰ نے جتنے علوم و فنون عطا فرمائے ہیں جب تک ان کے بارے میں کچھ خاصی دسترس نہ ہو تو اس پر کچھ لکھنا ہر ایک کے بس کی بات نہیں ہے۔ مگر مجھے قاری صاحب کے علم و کمالات کا اعتراف ہے اس لیے ان پر تاثرات قلم بند کرنے کا حق رکھتا ہوں اور فقہ العسمر فی ہدی الی الحسن چند سطر میں سپردِ قلم اس کر رہا ہوں۔

شیخ موصوف آج سے ترسٹھ سال پہلے اس دارقانی میں جلوہ افروز ہوئے اور خانوادہ حنفی میں ایک کوہِ نور کا اضافہ ہوا کہ پتہ تھا کہ یہ بچہ آگے چل کر دارالعلوم دیوبند میں ”خَيْرُكُمْ مَنْ تَعَلَّمَ الْقُرْآنَ وَعَلَّمَهُ“ کے منصبِ جلیل پر فائز ہوگا اور نہ صرف یہ کہ فائز ہوگا بلکہ شعبہ تجوید و قراءت کے احیاء کا سبب ہوگا، اور مادرِ علمی کو ایک ایسی کھپ دے گا جو دارالعلوم کی فضاء کو ترتیل قرآنی کی ایسی گونج عطا کرے گا جس کی آواز دیر اور دور تک سنائی دے گی اور اس کا علمی فیضان ہندو بیرون ہند تک عام ہو جائیگا۔

قاری صاحب موصوف دو آتشہ مدرس ہیں یہ دورانِ طالبِ درس و تدریس علمی ہی میں پڑھتے پڑھاتے مدرس ہو گئے پھر ۱۳۹۵ھ کے آخر میں دارالعلوم ایک طالبِ علم کو داخل کرنے آئے تو مادرِ علمی دارالعلوم کی علمی و عرفانی فضاؤں کے شکار ہو گئے اور دوبارہ باضابطہ داخلہ لے کر تکمیلِ تعلیم میں مشغول ہو گئے اور اپنے لُحْنِ داؤدی و ترتیل قرآن کی بنا پر دارالعلوم کے قدیم مسجد کے امام ہو گئے اور

فراغت کے بعد مدرسہ صغریہ میں مدرسہ تجوید ہو گئے اور وہیں سے ان کی تصنیفی و تالیفی کاوش کا باضابطہ آغاز ہوا اور اسی زمانے سے رفیقی مولانا عبدالخالق صاحب مدرسہ اساتذہ حدیث و نائب مہتمم دارالعلوم دیوبند کی معیت میں بارہا قاری صاحب کے پاس جانا ہوا۔ پھر وہ مدرسہ شاہی میں مدرس ہو کر چلے گئے، اور ۱۴۰۲ھ میں دارالعلوم میں بحیثیت استاذ تجوید و قراءت تشریف لے آئے اور یہاں آنے کے بعد جتنی ان کی خوابیدہ صلاحیتیں تھیں ان کو ابھرنے کا موقع ملا اور اپنے شاگردوں کی ایک ایسی کھپ تیار کی اور اپنی نگرانی میں انہیں دارالعلوم میں رکھوا کر اس شعبہ کو چار چاند لگا دیا۔

قاری صاحب موصوف کو تجوید کے مضامین مع ان کی **خصوصیات درس** | ضروری تشریحات کے نوک زبان ہیں اس لیے جو طالب علم ان کی نگرانی میں آیا اگر اس کی قسمت خراب نہیں ہے تو اس کو قاری بن کر ہی نکلنا ہے کیوں کہ قاری صاحب کے یہاں غیر حاضری کا لفظ لغت میں نہیں ہے پابندی اوقات والا سبق لازمی ہے۔

تدریسی مشغولیت کے ساتھ ساتھ وقت کے مثالی نظم **اوقات میں برکت** | وضبط کی وجہ سے وقت میں ایسی برکت ہوئی کہ وقفہ وقفہ سے ان کی قلمی کاوش آتی رہی ہے اس وقت ماشاء اللہ ساٹھ کتابیں طبع ہو چکی ہیں "فہی الشہادۃ لہ بانہ کامل" اللہ کرے یہ سلسلہ تا عمر قائم رہے آمین۔ آپ کی تصنیفات صرف فن تجوید و قراءت ہی پر نہیں بلکہ تاریخ، تجوید، تفسیر اخلاق اور سیرت کے مختلف عنوانات پر ہیں اور تخصیص کا ایسا ملکہ آپ کو حاصل ہے کہ مطول کو آپ بہت جلد مختصر بنا دیتے ہیں۔

آپ کے مزاج کے بارے میں یہ شعر بالکل صادق **مزاج و طبیعت** | آتا ہے:

"در سخن مخفی منم چوں بوئے گل در برگ گل ❀ ہر کہ جیند میل دارد در سخن جیند مرا"

آپ کے مزاج کی حدت ہی کثرت تالیف کا ایک سبب ہے جہاں لفظ اوقات سب سے بڑا سبب ہے آپ سچ بات کہنے میں کسی کی پروا نہیں کرتے جو صوفیاء کرام کا وطیرہ رہا ہے۔

قاری صاحب کی  
مستقل مزاجی اور

ایسی بات جن سے احقر خاص طور پر متاثر ہے

لیکن سے احقر بے حد متاثر ہے کیسے ہی حالات کیوں نہ پیش آجائیں مگر ان کے اپنے معمولات میں کوئی فرق نہیں آتا اور وہی سنت ابراہیمی ”رَبَّنَا اِنِّیْ اَسْکَنْتُ مِنْ ذُرِّیَّتِیْ بِوَادِیْ غَیْرِ ذِی زَرْعٍ عِنْدَ بَیْتِکَ الْمُحَرَّمِ رَبَّنَا لِيُقِيمُوا الصَّلٰوةَ“ اے میرے رب تیرے مقدس و محترم گھر کے پاس بن کھیتی والی وادی میں بسا دیا ہے اے میرے رب تاکہ وہ نماز قائم کر سکیں (ابراہیم (۳۷) اور خاتم النبیین نے اس دنیا سے رخصت ہوتے وقت جو آخری وصیت امت کو فرمائی تھی اس میں سب سے پہلے نماز ہی کی تاکید تھی بہر حال نماز کے ساتھ فکر مندی کا یہ تعلق اللہ کے خلیل حضرت ابراہیم علیہ السلام اور اس کے حبیب حضرت محمد صلی اللہ علیہ وسلم کی خاص وراثت ہے اللہ تعالیٰ نے قاری صاحب موصوف کو اس سے حصہ وافر عطا فرمایا ہے۔ اور مزید روزانہ دس پارہ کی تلاوت نے چار چاند لگا دیا ہے حضرت قاری صاحب اپنے آپ میں ایک انجمن ہیں جو ان سے ملتا ہے انہیں کا ہو جاتا ہے ہم ان کو یہ کہہ سکتے ہیں۔

اللہ رے چشم یار کی معجز بیانیاں ہر اک کو سے گماں کہ مخاطب ہمیں رہے!  
اللہ تعالیٰ ان کو نظر بد سے بچائے اور ان کے علمی و عملی افادہ و استفادہ کو قائم و دائم رکھے آمین۔



## ”آپ جیسا کوئی نہیں دیکھا“

ترجمہ: جناب عبداللہ راہی صاحب دیوبند کون جانتا تھا کہ ہندوستان کے صوبہ اتر پردیش میں مشرقی علاقے کے ضلع اعظم گڑھ کے گاؤں جگدیش پور میں پیدا ہونے والا ایک بچہ بڑا ہو کر اپنے علم و فن کی بدولت ہزاروں دلوں پر حکمرانی کرے گا۔

پیدائش کے بعد نام بھی رکھا گیا تو ”ابوالحسن“ انسان کی زندگی پر ”نام“ کے اثرات اپنا کیا رنگ جھاتے ہیں اس کا تجربہ کرنا ہوتا قاری ابوالحسن سے ملاقات کر لیں۔

اللہ تعالیٰ ان والدین کی قبروں کو اپنی رحمت کے نور سے ہمیشہ روشن رکھے کہ جو اس دنیا میں قاری ابوالحسن کی ولادت کا ذریعہ بنے۔

وقت کی شاہراہ پر روز و شب کا کارواں گذرتا رہا۔ لہ لہ یہ بچہ شیر خواری کی حدوں سے گذرتا ہوا اپنے گھر کے آنگن میں اپنی پوشیدہ صلاحیتوں کی چاندنی بکھیرتا رہا۔ اور پھر جب اس بچہ کو شعور نے اپنی آغوش میں لیا تو تعلیم کے سفر کا آغاز ہوا۔ قاعدہ بغدادی سے حفظ قرآن اور بخاری شریف تک کے سفر کو صرف کامیابی سے ہی نہیں بلکہ اعلیٰ کامیابی سے طے کرنے کے بعد ان کی طالب علمی کا سورج غروب ہوا تو ان کی زندگی کے آسمان پر تدریس کا مہتاب طلوع ہوا۔ قاری ابوالحسن نے فارسی یا عربی کتب کا درس دینے کے بجائے تجوید و قرأت کی تعلیم کا مشغلہ اختیار کیا۔ علم تجوید و قرأت حاصل کرنے والے طلباء عزیز کی خوش نصیبی کہیں کہیں مختلف مدارس میں تدریسی خدمات انجام دینے کے بعد قاری ابوالحسن دارالعلوم دیوبند سے وابستہ ہو گئے.....

دارالعلوم دیوبند میں علم تجوید کی خدمات انجام دیتے ہوئے ان کی زندگی کے ۲۳ سال گذر گئے۔ اپنے فن کی بے پناہ صلاحیتوں کے نتیجے میں دارالعلوم دیوبند کے



شعبہ تجوید کی مسند صدارت پر الحمد للہ آج بھی رونق افروز ہیں۔

قاری صاحب کے دامن حیات میں علم تجوید و قرأت کا جو بیش بہا سرمایہ ہے وہ صرف درسگاہوں میں رہ کر ہی حاصل نہیں ہوا، بلکہ اس سرمایہ حیات کو حاصل کرنے میں قاری صاحب کے اپنے ذوق اپنی لگن اور دن رات کی جدوجہد بھی شامل ہے۔ درسگاہوں کی چہار دیواری میں اگر کسی طالب علم کو سونا بنایا جاتا ہے تو یہی سونا تجربات کی دشوار گزار منزلوں سے گذر کر کندن بنتا ہے۔

قاری صاحب کی زندگی میں مختلف مسائل کے ہاتھ ساتھ کبھی تو ایسے مراحل کی آندھیاں چلیں کہ جن میں ملازمت کا چراغ بھی بجھتا دکھائی دینے لگا۔ لیکن

”زندہ باداے مرد مومن زندہ باد“

پروردگار عالم کی رزاقیت پر یقین محکم رکھتے ہوئے انہوں نے کسی بھی حاکم کی دہلیز پر اپنی خودداری کو سجدہ نہیں کرنے دیا۔ آپ نے زندگی کے کسی بھی سخت سے سخت موڑ پر اپنی خواہشات کے خنجر یا کسی بھی خوف کے زہر سے اپنے کو ہلاک ہونے نہیں دیا۔ آپ کے عزائم داد و تحسین کے قابل ہیں۔

رہتا ہے شہر سنگ میں اور آئینہ ہے یہ

جھوٹوں کے درمیان بھی سچ بولتا ہے یہ

اللہ تعالیٰ کی بخشش ہوئی عزت و شہرت کے ذریعہ قاری ابوالحسن اگر چاہتے تو اتنی دولت حاصل کر سکتے تھے کہ یہ اور ان کے اہل و عیال تمام زندگی عیش و عشرت کے سائے میں گزارتے لیکن مجھے اس وقت بھی یاد ہے کہ جب قاری صاحب نے اپنا ذاتی مکان تعمیر کرایا تو اس سلسلہ میں کئی سال تک ان کے کندھوں پر قرض کا بوجھ رکھا رہا۔ نہ جانے کس کس طرح قرض کے بوجھ کو اتارا۔ لیکن اپنے دست طلب کو خودداری کی آستین سے باہر نہیں آنے دیا۔

میں دیکھتا ہوں، میں کیا بلکہ آپ بھی دیکھتے ہیں کہ اس دور پر آشوب میں کسی

مقام کے بڑے مدرسہ کے کوئی بڑے استاذ جب غیر ملکی سفر مدرسہ کی خاطر کر کے آتے ہیں تو ان کی زندگی کے نقش و نگار ایسے بدل جاتے ہیں کہ جیسے دور خزاں کے بعد موسم بہار کی آمد پر محسن گلشن کے غنچہ گل میں تازگی آجاتی ہے۔ غیر ملکی سفر سے حاصل کی ہوئی عیش و عشرت کے بوجھ تلے بھلے ہی ان بڑے استاذ کا ضمیر زندہ نہیں رہ پاتا مگر بڑے استاذ کو نئی زندگی مل جاتی ہے۔

مگر واہ رے قاری ابوالحسن، ایک دو نہیں بلکہ کئی بار غیر ملکی سفر کرنے کے بعد بھی آپ آج بھی ایسے ہی ہیں جیسے ۲۵ سال پہلے تھے۔

قاری ابوالحسن صاحب اپنی زندگی بھی صرف اپنے ہی لیے نہیں جیتے بلکہ احباب کی محبت، غمزدوں کا درد اور مجبور و لاچار انسانوں کی کسک بھی ان کے دل کی دھڑکنوں میں شامل رہتی ہیں۔ ہندوستان کے ایک مشہور و معروف فنکار جس کی آواز کا جادو گیتوں کی شکل میں شائقین کے سر چڑھ کر بولتا تھا۔ قاری صاحب اس فنکار کی آواز بہت پسند کرتے تھے۔ مجھ سے اکثر کہا کرتے تھے کہ کاش یہ آواز قرآن پاک کی تلاوت کے کام آتی تو اللہ کی اس نعمت یعنی آواز کا حق ادا ہو جاتا۔

رمضان کی ایک شب میں اس فنکار کے انتقال کی خبر سنا کر قاری صاحب کو دلی صدمہ ہوا۔ آپ نے نماز فجر کے بعد سے ظہر کی نماز کے وقت تک ایک ہی نشست میں اس فنکار کی مغفرت کے لیے مکمل ایک قرآن پاک کی تلاوت فرمائی۔ اور مرحوم کے حق میں مغفرت کی دعائیں مانگیں۔

قاری صاحب ادبی کتابوں کے مطالعہ کا ذوق بھی رکھتے ہیں لیکن اپنے اس ذوق کی تکمیل کے بعد آپ جو عمل کرتے ہیں وہ عمل کم سے کم میں نے اپنی زندگی میں کسی بھی نیک انسان کو کرتے نہیں دیکھا اور نہ ہی سنا ہے۔

قاری صاحب جتنے صفحات کی کسی ادبی کتاب کا مطالعہ کرتے ہیں تو مطالعہ کے بعد اتنی ہی تعداد میں قرآن شریف کے صفحات کی تلاوت کرتے ہیں۔ مطالعہ کے بعد

ملاوت کا عمل میں نے کسی دوسرے شخص میں نہیں دیکھا۔

یہ محض لفظی قصیدہ خوانی نہیں بلکہ ایک حقیقت جاوداں ہے کہ فن تجوید کے یہ بے تاج بادشاہ جن دل و دماغ پر حکمرانی کرتے ہیں وہ انسانیت کی اعلیٰ قدروں کے مالک ہیں۔

قاری ابوالحسن کی شاخ حیات پر اخلاص، محبت، وفاداری، اور مہمان نوازی کے پھول مہکتے ہیں۔ ان پھولوں کے آس پاس خود غرضی، حرص و ہوس، بغض و عداوت، اور عیب جوئی کے کانٹے نظر نہیں آتے۔ اللہ تعالیٰ کی بخشی ہوئی عزت و شہرت کے شیش محل کو انہوں نے غرور و اتانا کے پتھروں سے ہمیشہ محفوظ رکھا ہے۔ اللہ کرے ان کا یہ کردار اس وقت تک قائم رہے جب تک ان کی سرحد جاں سے سانسوں کے قافلہ کا آنا جانا ہے۔ قاری ابوالحسن کی قربت سے خلوص و دلنوازی کا وہ چشمہ پھوٹتا ہے کہ جو تھکے تھکے دماغ کی تشنگی بجھا دیتا ہے جو زندگی کے دامن سے اداسی و مایوسی اور رنج و غم کے ہر ایک داغ کو دھو ڈالتا ہے۔ یہی وجہ ہے کہ قاری صاحب سے اگر کبھی فی البدیہہ ملاقات ہو جاتی ہے تو وہ اس ملاقات کو بحر طویل میں مقید کر دیتے ہیں۔

کیا کیا لکھوں، کہاں تک لکھوں، قلم کی رگوں سے روشنائی خشک ہو جائے گی قلم چلاتے چلاتے میری انگلیوں میں بھی تمکان آ جائے گی، ممکن ہے پڑھتے پڑھتے آپ کی بینائی بھی تھک جائے لیکن قاری صاحب کے سلسلہ میں میرے خیالات کا تسلسل ختم نہیں ہوگا۔ اس لیے :-

سچ تو یہ ہے ابوالحسن صاحب ❀ آپ جیسا کوئی نہیں دیکھا



## یہ شان احترام آدمیت کم نظر آئی

(ز: مولانا محمد یامین قاسمی مبلغ دارالعلوم دیوبند)

چھوٹوں پر شفقت، بڑوں کے محبوب، شاگردوں میں مقبول، استاذوں کے منظور نظر، بزرگوں کے معتمد رفقاء کے مونس، ہم نشینوں میں بے تکلف، ہم عصروں میں ممتاز، طلبہ کے محسن، شریفانہ اخلاق کے پیکر، پرکشش و پرسوز آواز کے حامل، حق گوئی و بے باکی میں یکتا، مروت و رواداری کا نشان ضیافت و میزبانی، سادگی و طنساری کی بہترین علامت، سراپا تواضع، خوش خو، خوش گلو، بذلہ سخ، لطیفہ گو، خود رائی و خود پسندی سے دور، تعلق و چالپوسی سے متنفر، شہرت و ناموری سے بے نیاز خود غرضی و مفاد پرستی سے پاک، صفائی معاملات میں حساس، نرم دم گفتگو گرم دم جستجو کے مصداق فن تجوید کے ماہر، درجنوں کتابوں کے مصنف و مؤلف، ہزاروں قاریوں کے استاذ تجربہ کار مرہل، دارالعلوم کے شعبہ تجوید کے صدر ————— یہ اور ان جیسی بہت ساری خوبیوں اور خداداد صلاحیتوں کے مالک حضرت قاری ابوالحسن علی مدظلہ العالی نے حضرت مولانا شاہ ابرار الحق صاحب ہر دوئی دامت برکاتہم کے خلیفہ خاص جن کو پہلی مرتبہ ۱۹۷۶ء میں دیکھا جب وہ دارالعلوم کی قدیم مسجد کے منصب امامت پر فائز تھے اور میں دارالعلوم میں سال ششم عربی کا طالب علم تھا بارہا موصوف کی اقتداء میں نمازیں ادا کیں سادہ مگر دل کش، اثر انگیز اور دل نشیں انداز قراءت جو ایک بار سنتا گرویدہ و فریفتہ ہو جاتا اور جی چاہتا کہ یہ سلسلہ طویل ہو جائے۔ آواز میں عجب قسم کی جاذبیت و کشش تھنعات و تکلفات سے خالی بہت کم ایسی قراءت سننے کو ملتی ہے قاری صاحب سے بس اتنی ہی واقفیت رہی کہ وہ مسجد کے امام ہیں قرآن شریف بہت عمدہ پڑھتے ہیں ملاقات و گفتگو اور باہم متعارف ہونے کی کبھی نوبت نہ آئی، ۱۴۰۹ھ میں جب دارالعلوم کے شعبہ

تبلیغ میں میرا تقرر ہوا اس وقت مولانا سید ارشاد احمد صاحب ”مبلغ دارالعلوم حیات تھے قاری صاحب کا مولانا مرحوم سے گہرا تعلق اور حد درجہ قرب تھا مولانا علیہ الرحمہ سے ملاقات کے لیے اکثر قاری صاحب تبلیغ کے دفتر تشریف لایا کرتے تو مجھے بھی زیارت کا شرف حاصل ہو جاتا اور پھر وقت گزرنے کے ساتھ ساتھ قاری صاحب موصوف سے ملنا جلنا اور ان کے یہاں جانا آنا اور ان کی پر کیف سرور آگیاں مجلسوں میں شرکت اور ایک دو مرتبہ سفر میں رفاقت اور معیت میسر آئی تو قریب سے دیکھنے اور برتنے کا موقع ملا اور ان کے اخلاق و عادات، تواضع و ملنساری کا دل پر گہرا اثر ہوا بے نقسی، سادہ مزاجی انہوں کے ساتھ بے تکلفی خوردوں کے ساتھ شفقت نے مجھے بے حد متاثر کیا فن قراءت میں ان کا کیا مقام ہے انہوں نے اپنی تالیفات میں جو فنی تحقیقات جمع کی ہیں اور اس فن کو آسان پیرایہ میں منتقل کیا ہے اس کی خوبیوں، باریکیوں، نکلتے آفرینیوں اور علمی بحثوں پر تو وہی حضرات تبصرہ فرما سکتے ہیں جو اس فن سے واقف ہیں میں تو صرف موصوف کے سلسلہ میں اپنے وہ قلبی تاثرات جن کا میں نے اور میری طرح بہتوں نے ان کا مشاہدہ کیا ہے کو پیش کرنا اپنا اخلاقی فرض سمجھتا ہوں۔

قاری صاحب جہاں مردم ساز، مزاج شناس اور نہایت متواضع خلیق انسان واقع ہوئے ہیں وہیں موصوف نماز پنجگانہ باجماعت ادا کرنے کے عادی اور حریص بھی ہیں چاہتے ہیں کہ پہلی صف میں جگہ مل جائے اور موصوف کی اس ادا کو بھی خوبی سے تعبیر کیا جاسکتا ہے کہ حوادث کے تیز و تند جھونکے، ماحول کی برہمی، حالات کی ناسازگاری اور زمانہ کی خونخوار نگاہوں سے بالکل بے پرواہ ہو کر۔ عالی ظرفی، بلند ہمتی خود اعتمادی اور صبر و استقامت کے ساتھ اپنے کاموں میں منہمک اور منزل مقصود کی طرف رواں دواں۔

ہوا ہے گو تند و تیز لیکن چراغ اپنا جلا رہا ہے  
وہ مرد درویش جس کو حق نے دیا ہے انداز خسروانہ

اللہ رب العزت حضرت قاری ابوالحسن علی عت فیوضہم کی دینی خدمات خاص طور پر تجوید و قراءت سے متعلق آں محترم نے جو لائق صد تحسین کارنامے کسی بھی نوع سے انجام دیے ہیں کو شرف قبولیت عطا فرمائے اور قرآن مجید کے علوم و فنون کو عام کرنے کے لیے آپ کا سایہ دراز فرمائے! آمین۔

مجھے بے حد قلبی مسرت حاصل ہوئی جب یہ معلوم ہوا کہ آں موصوف کے تلامذہ ، متعلقین اور محبین آپ کے زندگی کے حالات اور علمی دینی خدمات پر مشتمل کوئی مجموعہ شائع کرنا چاہتے ہیں شاگردوں کا یہ اقدام قابل مبارکباد ہے۔ قاری صاحب کے لیے بڑی خوش نصیبی ہے کہ ان کی زندگی ہی میں ان کی سوانح مرتب ہو رہی ہے جو کم از کم رطب و یابس افراط و تفریط اور خلاف واقعہ باتوں سے پاک صحیح اور واقعی احوال و کوائف کی ترجمان ہوگی۔



\*\*\*\*\*



\*\*\*\*\*

## ایک مقناطیسی شخصیت

(ترجمہ: مولانا محمد عرفان صاحب قاسمی بہرائچی)

مبلغ دارالعلوم دیوبند

نحمدہ ونصلی علی رسولہ الکریم

سیرت و سوانح نگاری تذکرہ نویسی علمائے اسلام کا پسندیدہ موضوع رہا ہے ابتداء سے ہی ہر دور کے علماء اصحابِ علم و قلم نے محدثین، فقہاء، ادباء، اہل علم و فن، مشائخ، اور شعراء، میں سے اعظم رجال کے تذکرے تاریخ کے صفحات میں محفوظ کئے ہیں جس سے خلف کا علمی و دینی تعلق سلف سے معلوم ہوتا ہے۔

ہندوستان میں اہل علم کے کارناموں کا تذکرہ سب سے پہلے شاہ عبدالحق صاحب محدث دہلوی نے اخبار الاخیار میں علامہ غلام علی آزاد بلگرامی نے سبحة المرجان (عربی) اور آثار الکرام (فارسی) میں مولانا رحمن علی صاحب نے تذکرہ علمائے ہند نامی کتاب میں اور مورخ اسلام قاضی اطہر مبارک پوری نے رجال السنہ والہند میں کی۔

ماضی کی تاریخ یہ بتاتی ہے کہ جو اقوام یا افراد اپنے حافظے کو کھوکھو کر اپنے مستقبل کو تنگ و تاریک بنانے لگتے ہیں ان کے لیے ایسے تذکرے مستقبل کا قصر تعمیر کرنے میں کارآمد ثابت ہوتے ہیں اور ایسا کیوں کرنے ہو سوانح و تذکرہ دراصل صاحب سوانح کی کاروانِ حیات کا حافظہ ہوتا ہے اور ان کی علمی و عملی بیداری اور تجربوں کا نتیجہ ہوتا ہے بالفاظ دیگر کل زندگی کے لیل و نہار کار و زنا مچھ ہوتا ہے۔

آج سے تقریباً چودہ سال قبل کی بات ہے | صاحب سوانح سے تعارف | سرائے میرا عظیم گڑھ کے دعوتی پروگرام کی تکمیل کے لیے سفر کے دوران روبرو گفت و شنید پر طرفین سے تعارف ہوا جب کہ

اس سے قبل احاطہ دارالعلوم میں تدریسی خدمت پر مصروف نظر آتے مسجد میں نماز باجماعت تکبیر اولیٰ کے اہتمام کے ساتھ دکھائی پڑتے مگر ان کی سادگی اور خاموشی بلا ضرورت ملاقات نہ ہونے کی وجہ سے تعارف نہ ہوا مگر ملاقات پر پتہ چلا یہ تو سفر کے دوران بے تکلف رفیق سفر کی حیثیت رکھتے ہیں۔

ملاقات و تعارف کے بعد ایسا محسوس ہوا جیسے ہم دونوں سے دیرینہ تعلق ہے مگر اس کی وجہ وطنی قربت ہی نہیں بلکہ دارالعلوم کی خدمت کی سعادت کے ساتھ سب سے مستحکم دینی رشتہ نظر آیا ہے۔

چند دنوں قبل قاری محمد اکرام صاحب مرتب سوانح نے اصرار کیا کہ تم بھی قاری صاحب کی سوانح کے سلسلہ میں کچھ تحریر کرو۔

مولانا قاری ابوالحسن صاحب اعظمی جن کی **چند مقناطیسی اوصاف** زندگی میں **حُبِ قرآن مع تجوید و قراءت**، طلباء عزیز کی تعلیم و تربیت، زندگی میں سادگی و سخاوت، استقناء، تصنیف و تالیف کا مشغلہ، چند نمایاں اوصاف نظر آتے ہیں۔

فرمان رسول اللہ صلی اللہ علیہ وسلم کے مطابق **حُبِ قرآن مع تجوید** (خیر کم من تعلم القرآن و علمہ)

اس خیر امت میں سے سب سے بہتر قرآن کی خدمت کرنے والا خواہ تدریس سے یا تحصیل سے پھر سونے پر سہاگہ فن تجوید جو کہ قرآن کا بنیادی حق ہے قاری صاحب نے اس فن کی ترویج و اشاعت میں تعلیم کے ساتھ تصنیف و تالیف کے ذریعہ پچاس سے زائد کتابیں صرف تجوید کے عنوان پر تحریر فرمائی ہے جب کہ جملہ تصانیف کی تعداد تقریباً ساٹھ سے زائد ہے۔

تصنیف و تالیف حق جل مجدہ کی وہ عظیم نعمت ہے جو صاحب کتاب کے لیے صدقہ جاریہ کا سبب بنتا ہے، خود مؤلف کے کارناموں کے لیے محافظ خانہ ثابت



ہوتا ہے۔ تعلیم و تربیت کے موضوع پر تدریسی دنیا میں وہی اساتذہ کامیاب و نیک نام ثابت ہوتے ہیں جو طلبائے عزیز کو ان کے والدین کی امانت سمجھتے ہیں، اور تلامذہ کی تعلیمی ترقی، عملی بیداری کے لیے ہمہ وقت کوشاں نظر آتے ہیں تاکہ ان کا مستقبل درخشاں بن سکے بحمد اللہ موصوف میں یہ جذبہ صادق پایا جاتا ہے۔

علم کی زینت یہ ہے کہ وہ اہل علم کی وضع پر ہوسلف  
سادگی اور سخاوت | صاحبین میں سادگی، سخاوت اور استغناء حد درجہ پائی جاتی  
تھی اور وہ اس حقیقت کو اپنی زندگی کا جزو لاینفک بنائے ہوئے حال و حال سے ثابت  
کرتے تھے کہ عزت کا دار و مدار استغناء پر اور ذلت کا مدار احتیاج پر ہے چنانچہ اکابر  
و اسلاف نے شدائد و مشکلات میں سادگی و سخاوت کو ترجیح دیکر سخت سے سخت حالات  
و واقعات کا مقابلہ کیا سچ کہا کہنے والے نے۔

نہ لالچ دے سکیں ہرگز تجھے سکوں کی جھنکاریں

تیرے دست توکل میں ہیں استغناء کی نکواریں

ہر اہل علم کو اپنے اندر سادگی و سخاوت، استغناء پیدا کرنا چاہیے کیوں کہ علم کمال ہے  
اور کمال کا خاصہ استغناء ہے دیکھئے ہر صاحب فن جب اپنے فن میں کمال پیدا کر لیتا ہے  
تو کیسے مستغنی ہو جاتا ہے جس میں جتنا استغناء کم ہوگا اتنا ہی کمال کم ہوگا۔

موصوف مکرم کے بارے میں یہ یقین سے کہہ سکتا ہوں کہ ان میں سادگی،  
سخاوت، استغناء کے ساتھ خاصی مناسبت ہے۔

مرتب سوانح قاری محمد اکرام صاحب ہردواری اور ان کے معاونین مبارک باد  
کے مستحق ہیں کہ جنہوں نے اپنے مشفق و مہربان مخلص استاذ محترم کے اوصاف حمیدہ  
اخلاق مجیدہ کو مرتب کرنے کا عزم و ارادہ فرمایا تاکہ تمام تلامذہ انہی اصول و ضوابط کو  
مشعل راہ بنا کر نامور کامیاب مدرس خادم دین بن سکیں اللہ ان کی اس محنت کو قبول

و منظور فرمائے دارین میں فوز و فلاح نصیب فرمائے۔ آمین

## اپنے فن میں امتیازی شان کے حامل

(ترجمہ: مولانا مفتی محمد راشد اعظمی / مدرس دارالعلوم دیوبند)

نحمدہ ونصلی علی رسولہ الکریم!

ارباب کمال کی زندگیوں کو لوگوں کے لیے نمونہ ہوتی ہیں انہیں دیکھ کر لوگوں کو کسب کمال کا جذبہ اور راستہ ملتا ہے۔ اسی وجہ سے ہر دور میں اس کا اہتمام رہا ہے کہ انہیں قرطاس و کتب کے سفینوں میں محفوظ کر دیا جائے تاکہ وہ بعد میں آنے والوں کے سینوں اور نگاہوں میں جلوہ گر رہیں اور ان با کمال زندگیوں کا فیض دائمی ہو جائے۔

محترم المقام جناب مولانا قاری ابوالحسن صاحب مدظلہ استاذ قراءۃ و تجوید دارالعلوم دیوبند بھی اپنے فن میں امتیازی شان رکھتے ہیں جس پر ملک و بیرون ملک میں پھیلے ہوئے خدمت فن میں سرگرم ان کے شاگردوں کا طویل سلسلہ نیز فن کے مختلف گوشوں پر محیط گراں قدر تصانیف کا روز افزوں ذخیرہ شاہد عدل ہے۔ فن کی بات کو اہل فن جانیں مجھے قاری صاحب مدظلہ کی جس چیز نے بہت متاثر کیا وہ ان کی تلاوت قرآن ہے حسن فطری برجستگی اور بے تکلفی کے ساتھ اتنا حسین قرآن پڑھنے والا کم از کم میں نے تو اب تک نہیں دیکھا۔ میرے والد محترم حضرت مولانا محمد مسلم صاحب قرآن مجید عمدہ پڑھنے والوں سے بڑی محبت رکھتے تھے اور قاری صاحب کی حسن تلاوت کا کیا پوچھنا اس لیے ان کی نظر میں قاری صاحب کی بڑی قدر و منزلت تھی۔ میں نے جب دارالعلوم دیوبند میں داخلہ لیا تو والد صاحب تاکید فرمایا کرتے تھے کہ قاری صاحب سے ملو، اور فیض حاصل کرو۔ قدر دانوں کے لیے بڑی مسرت کی بات ہے حضرت قاری صاحب کی مفصل سوانح حیات شائع ہو رہی ہے جو انشاء اللہ آئندہ نسلوں کے لیے نقوش راہ اور نشان منزل ثابت ہوگی۔



## عصر حاضر کے مسند القراءت

لز: مولانا خورشید انور صاحب گیاروی / استاد فقہ دارالعلوم دیوبند  
 علم اسلام کا مایہ خیر ہے، اس لیے علم اسلام سے کبھی جدا نہیں ہوا۔ اسی کا نتیجہ تھا  
 کہ عرب، سلجوق، ولیم، افغان، تاتار، اور ترک جو ابتدائے آفرینش سے بے علم تھے،  
 اسلام قبول کرتے ہی حکیم، شاعر، شار، ادیب، اور فلسفی بن گئے۔ مسلمان علم کے ایسے  
 روشن جوہر تھے جن کو دنیا نے تاجور بنایا، اس لیے کہ خدائے عظیم و حکیم نے مسلمانوں کو  
 ایسا بے نظیر دماغ دیا تھا جس کی مثال دنیا کی دوسری قوموں میں نہیں ملتی۔ یہ سب کرشمہ  
 تھا اولین و آخرین کے علم کی جامع اس کتاب حکمت کا جس سے مسلمانوں کو نوازا گیا۔  
 اہل نظر جانتے ہیں کہ قرآن نام ہے ”لظم ومعنی کے مجموعہ کا“ جس کی حفاظت کی  
 ذمہ داری اللہ تعالیٰ نے خود اپنے ذمہ لی ہے، ظاہری سبب کے درجہ میں یہ عظیم خدمت  
 امت کے سپرد ہوئی۔ آسمانی ہدایت کے مطابق امت کے خوش نصیب حضرات نے معنی  
 کے ساتھ ساتھ لظم کی بھی خدمت کی ہے اور بے مثال خدمت کی ہے۔ اس لیے کہ لظم  
 بہر حال معنی سے مقدم ہے۔ لظم قرآنی کی نوع بنوع کی خدمت تو اتر کے ساتھ تاریخ  
 کے ہر دور میں ہوتی رہی ہے۔ عصر حاضر میں اس زریں خدمت کے لیے اللہ تعالیٰ نے  
 خصوصیت کے ساتھ حضرت مولانا قاری ابوالحسن صاحب زید مجدہم کو منتخب  
 فرمایا ہے۔ **وَذَلِكَ فَضْلُ اللَّهِ يُؤْتِيهِ مَن يَشَاءُ۔**

عصر راہن کے مسند القراءت، استاذ القراءت حضرت مولانا قاری ابوالحسن صاحب  
 زید مثاہم جس ممتاز صوبے کے رہنے والے ہیں وہ چشمہ فیاض، جس خطہ پاک کے  
 رہنے والے ہیں وہ رشک شیراز، جس عظیم ضلع کے رہنے والے ہیں اس کی ذات میں  
 رقت و عظمت، جس جگ جگ جگ جگ کے رہنے والے وہ علم و فن کے لیے کشتزار

بلکہ رعفران زار، اور جس روشن گہرانے کے چشم و چراغ ہیں وہ زمانہ قدیم سے اب تک غیر منقطع طور پر کتاب ہدایت کی تلاوت و قرأت کا حسین گہوارہ رہا ہے، ان حسناات کی جلوہ گری حضرت ابوالحسن کی شخصیت میں بھی موجود ہے۔ محترم قاری صاحب کی ذات گرامی قابل رشک اوصاف حمیدہ کی جامع ہے، اور شاعر کی پچی تمناؤں کی صحیح مصداق ہے۔

اچھی صورت جو خدا دے تو یہ اوصاف بھی دے

حسن تقریر بھی ہو، خوبی تحریر بھی ہو

علم تجوید و قرأت میں حضرت موصوف کو جو غیر معمولی درک ہے، اور اس فن کی متواتر، مشہور، آحاد اور شاذ و نادر روایات پر جیسا عبور ہے، اور روایات کے ساتھ درجہ اعلیٰ قراءت کے حاملین عالی مقام پر جیسی نظر ہے اس کی شاہد عدل آں محترم کی شاہکار تصنیفات ہیں۔

قاری صاحب نے تجوید و قرأت کو صرف مقلدانہ طور پر قبول نہیں کیا، بلکہ اسے مجددانہ انداز میں اختیار کیا ہے۔ وہ صرف قراءات سبعہ یا عشرہ کے اچھے شارح نہیں ہیں، بلکہ منقول کی روشنی میں معقول اضافے کرنے والے ہیں۔ آپ کے زرنگار گہر بیاں قلم نے شائقین تجوید و قرأت کو ایک عظیم لائبریری دی ہے۔ کتابوں کے معیار تحقیق کو تو اہل تحقیق جانیں، احقر کی کوتاہ نظر میں حضرت ابوالحسن کی ساری تالیفات حسن ہیں۔ اس لیے کہ بع

نگلی زبان علم سے تفسیر جوہری

شاید یہی وجہ ہے کہ موصوف کی ذات والا صفات اور ان کی تالیفات کو ملک اور بیرون ملک میں جو وزن اور وقعت حاصل ہے وہ موجودہ ہندوستان کے خال خال ہی کسی خوش نصیب قاری قرآن کے حصہ میں آئی ہو۔ بلاشبہ حضرت قاری صاحب کو خادم قرآن، بلکہ عاشق قرآن ہونے کا حق پہنچتا ہے۔

فلسفہ اخلاق کا ایک مسلمہ ضابطہ ہے کہ ہر انسان پر ایک فرض عائد ہوتا ہے، اور

ہر فرض اپنے ساتھ ایک ذمہ داری لاتا ہے، اور ہر ذمہ داری انسان کے کام کا عنوان بن کر آتی ہے۔ حضرت قاری صاحب کی پوری باہمت زندگی اس ضابطہ کی آئینہ دار ہے اسی لیے توفیق خداوندی شامل حال ہے۔ سچ ہے بے

توفیق باندا ذمہ داری سے

ایک لمبے عرصے تک ملک کے بعض اہم مدارس اسلامیہ کو فیض یاب کرنے کے بعد عرصہ ۲۲ سال سے سدا بہار گلشن مرکز علم و فن، چشمہ فیاض دارالعلوم دیوبند کے دامن فیض سے وابستہ ہو کر موصوف خود چشمہ فیض بن گئے ہیں۔ خدا کرے یہ چشمہ فیض تادیر سلامت رہے اور تشنگان تجوید و قرأت کو خوب خوب سیراب کرتا رہے۔



## ہر ورق روشن قندیل ہے

(ن: مولانا محمد ارشد فاروقی سرائے میر، استاذ مظاہر علوم سہارن پور  
قرآن کی قرأت فن تجوید کی رعایت کے ساتھ قرآن السعدین ہے، تو حسن  
صوت، حسن صورت، حسن سیرت کے مجموعے کا نام ابوالحسن ہے، قرآن کا ہر حرف  
موتی آبدار ہے، تو درکل القرآن تریٹلان موتیوں کے پروانے کا نام ہے۔


عالم اسلام کے مشہور قاری عبدالباسط مصری کی ستر مٹی تلاوت اجلاس صد سالہ  
دارالعلوم دیوبند کے زیریں موقع پر سننے کی سعادت بالمشافہ علی، خلیل مصری، صدیق خشاوی  
کے کیسٹس اور شیخ سدیس و شیخ شریم کو براہ راست سننے کا اتفاق ہوا۔ پر جو بزرگ جتنی حسن  
ادائیگی قاری صاحب کی تلاوت میں چھلک چھلک پڑتی ہے وہ ان کا وصف امتیازی ہے۔

دارالعلوم کی چہار دیواری میں قاری صاحب اولین امام بن کر چھائے، تو گوشے  
گنہامی سے مقدمہ جزی کے ترجمہ و تشریح نے نکالا، پھر اصغر یہ سے اکبر یہ کے منصب  
صدارت شعبہ تجوید پر ۸۲ء میں دارالعلوم کی اتھل پتھل نے جلوہ افروز کیا کیا کہ  
چہار دانگ ہند میں ان کا جا دوسر چڑھ کر بولنے لگا۔

یہ ایک وہ میدان تالیف سر کرنے لگے اور ہزاروں صفحات کا حسین گلدستہ قارئین  
کی نذر کر چکے، متاع قلم لٹاری، بساط علم بچھادی، مصنفین کی صف میں دھوم مچادی۔

اتنے میں باغ حضرت تھانوی کے ایک تر و تازہ پھول نے انہیں مہکا دیا، اور  
اشرف سلاسل کے گل سرسبد شیخ برحق "ابرار الحق" کے بدست نسبت تو یہ کے حصول کی  
شہادت کے تمغہ امتیاز نے چراغ ہدی بنا دیا، اب ابوالحسن اسم باسکی خلایق میں حسن  
کردار، حسن اخلاق، حسن اخلاص، حسن تقویٰ، حسن عمل اور جذبہ فدائیت فراواں کرنے  
کے لیے ایک کک، ایک تڑپ اور بے گل چشم گریاں، دل بریاں لیے از ہر ہند میں

روحانی انقلاب پنا کرنے کے لیے منجانب اللہ مامور ہے۔ اب ان کی زندگی کھلی کتاب ہے ایک ایک ورق پڑھے ہر طرح کے پھول کی خوشبودل و دماغ میں بسائیے۔ ایک ایک تجربے سے فائدہ اٹھائیے۔ دک جائے۔ آگے بڑھیے۔ یہ ڈائری کیا ہے ایک مشعل راہ ہے، صراط مستقیم کا رخ متعین کرتی ہے۔ خدا صفا کے خوشہ چیں ہیں۔  
اللہ ابرار کی نیکی و برکوقاری صاحب کے ذریعہ عام فرمائے۔



## جہاں فرشتے سلامی دیتے ہیں

(از۔ مولانا عبدالرحیم صاحب بستوی / استاذ دارالعلوم دیوبند  
محترم و مکرم جناب ناظم سوانح کمیٹی  
السلام علیکم ورحمۃ اللہ وبرکاتہ۔

آپ کا مکتوب گرامی پڑھ کر مسرت ہوئی کہ آپ حضرات محبت مکرم جناب مولانا حافظ قاری ابوالحسن اعظمی صاحب کثر اللہ امثالہ (جو ساٹھ سے زائد علمی اور معلوماتی کتابوں کے مصنف ہیں) کی سوانح حیات شائع کر رہے ہیں، دلی مبارکباد قبول فرمائیے۔

محترم قاری صاحب کو عصر حاضر کے قراء میں ممتاز مقام حاصل ہے، یہ فن قراءت و تجوید کے ان قدسی صفات لوگوں میں ہیں، جنہوں نے نہ صرف یہ کہ فن کو سمجھا ہے بلکہ فن کی نزاکتوں کو محسوس کرتے ہوئے اس کے گیسوؤں کو سنوارا بھی ہے، پھر یہ نکتہ بھی قابل لحاظ ہے کہ قراءت و تجوید کو آواز کے زیر و بم کے ساتھ خاص تعلق و مناسبت ہے، مجھ کی آواز اگر اس کے فن کا ساتھ دے رہی ہے تو اس کا حسن دو بالا اور مسکور کن ہو جاتا ہے، قاری صاحب کو قدرت نے اس فن کی لوک پلک کو درست کرنے کے لیے ہر طرح سے لوازا ہے، حسن صورت، حسن صوت، اور لب و لہجہ کے زیر و بم میں بے پناہ کشش اور بھرپور چاشنی ہے، پڑھتے ہیں تو چھا جاتے ہیں، فضا پر سکوت طاری ہو جاتا ہے، ایسے ہی جب وہ نعت اور اشعار پڑھتے ہیں تو فلک کے فرشتے سلامی دیتے ہیں۔

ان خوبیوں کے باوجود کسی زاویہ سے خود ستائی اور خود رائی کی جھلک دکھائی نہیں دیتی، بے تکلف ہر شخص سے ملنا حسب مرتبہ ان کی پذیرائی کرنا قاری صاحب کا خاص مزاج ہے طبیعت میں بلا کی شوخی اور ظرافت بھی ہے جس مجلس میں قاری صاحب آگئے وہ زعفران زار بن گئی، افسردہ دلوں کو ہنسا دینا ان کی ظرافت کا ادنیٰ کرشمہ ہے اسی ظرافت



نے قاری صاحب کو جری، بے باک اور صاف گو بھی بنا دیا ہے، مدد و ہمت و خوشامد سے ان کو بیر ہے، آزادی سے اظہار خیال کو قاری صاحب اپنا پیدائشی حق سمجھتے ہیں، ان کے عام حالات کو دیکھ کر مجھے یہ کہنے میں ذرا بھی تاثر نہیں ہے کہ ۔

بہت جی خوش ہوا "قاری" سے مل کر

وہ اپنی ذات میں ایک انجمن ہیں

دعا ہے کہ اللہ تعالیٰ اس کو قبول فرمائے اور صحت و عافیت اور حاسدین کے حسد

سے حفاظت کے ساتھ قرآن کریم کی عظیم خدمت میں مشغول رکھے! آمین۔



## ”کتنی راتوں کو دن بنایا ہے“

(ذ: مولانا خضر صاحب کشمیری استاذ دارالعلوم دیوبند)

رئیس القراء حضرت اقدس قاری ابوالحسن صاحب اعظمی مدظلہ العالی کی شان میں میرا کچھ لکھنا سورج کو چراغ دکھانے کے مترادف ہے، موصوف کی کس خوبی کو اجاگر کروں، وہ اپنے آپ میں ایک انجمن ہیں۔ فن قراءت کا چلتا پھرتا کتب خانہ ہیں۔

احقر کی تینتیس بہاریں زندگی کی گذری ہیں، سن شعور کے بعد سیکڑوں قراء کو سنا، مگر محترم قاری صاحب کی ادائیگی، صحت، لب و لہجہ اور روانی بے نظیر ہے، آواز میں سوز و ساز ہے تو لہجہ میں گداز ہے۔ پڑھنے کا انداز بڑا البیلا ہے۔ لحن داؤدی کا تذکرہ کتابوں میں پڑھا ہے، مگر یہاں اس کا مشاہدہ ہے۔ سامع کے کانوں میں دس گھولنے والا انداز ہے۔

اس پر مستزاد یہ کہ محترم قاری صاحب نے فراغت کے بعد ہی سے اس فن کی آبیاری کے لیے بڑی تنگ و دو اور محنت کی ہے، کتنی ہی راتوں کو دن بنایا ہے۔ ہمیشہ اسی دشت کی سیاحتی میں عمر بسر کی ہے۔

طلب کی ایک متعدد تعداد ہے جو ہر سال فیضاب ہو کر آپ کے سینہ کے علمی گنجینہ سے علم و فن سیکھ کر اس لانت کی صدائے قرآنی کو آگے دور دور تک پہنچانے میں لگے ہوئے ہیں۔ اگر ایک طرف درس و تدریس اور مشق و تمرین کے ذریعہ اس فن کی عظیم خدمت کر رہے ہیں تو دوسری جانب تصنیف و تالیف کے ذریعہ گلستان قراءت میں اتنے گل کھلائے ہیں کہ اس فن کی تاریخ میں اسکی کم ہی مثال ملتی ہے، موصوف کو اس باب میں فوقیت اور فضیلت حاصل ہے۔

اللہ تعالیٰ ہر طرح آپ کی حفاظت فرمائے اور تادیر یہ عظیم الشان خدمت لیتا

رہے! آمین۔

## ایک باغ و بہار اور علمی بصیرت کی حامل شخصیت

از: مولانا محمد نسیم صاحب بارہ بنکوی / استاذ دارالعلوم دیوبند  
 استاذ المقراء مولانا قاری ابوالحسن صاحب اعظمی کے حالات سے متعلق عمدہ کتاب کی  
 طباعت میرے لیے بہت مسرت بخش ہے آپ دور حاضر کے مشہور قاری ہیں۔ آپ بڑی  
 پر بہار شخصیت کے مالک ہیں۔ میں آپ سے زمانہ طالب علمی ہی سے واقف ہوں۔

جس وقت میں نے دارالعلوم دیوبند میں داخلہ لیا اس وقت آپ دورہ حدیث  
 شریف میں داخل تھے اور دارالعلوم کی قدیم مسجد میں امامت کے فرائض بھی انجام  
 دے رہے تھے۔ اسی وقت میں نے آپ کی شہرت سنی تھی۔ لیکن زیادہ تعارف اور تعلق  
 اس وقت ہوا جب آپ ۱۴۰۲ھ میں تدریس کے لیے دارالعلوم دیوبند تشریف لے  
 آئے۔ اسی سال دارالعلوم میں عربی تدریس کے لیے میرا بھی تقرر ہوا تھا۔ پھر برابر  
 آپ سے ملاقات ہوتی رہی۔ اور میں آپ کی باغ و بہار شخصیت سے لطف اندوز ہوتا  
 رہا۔ دعا ہے کہ اللہ تعالیٰ صحت و عافیت کے ساتھ آپ کی عمر میں برکت عطا  
 فرمائے۔ آپ کی فنی مہارت اور علمی بصیرت کا تعارف کرانے کی ضرورت نہیں  
 ہے۔ اس کی گواہی دینے والے آپ کے ہزاروں تلامذہ ہیں۔ جو آفتاب و ماہتاب  
 بن کر علم تجوید و قرأت کی خدمت میں مصروف ہیں اور آپ کی تصنیف و تالیف کا ایک  
 زریں سلسلہ ہے جو آپ کی شہرت میں چار چاند لگانے کے لیے کافی اور وافی ہے۔  
 اللہ تعالیٰ آپ کی تدریسی اور تحریری خدمات کو قبولیت سے سرفراز فرمائیں۔

آمین یا رب العالمین۔



## ایک اولوالعزم صاحب فن شخصیت

ڈر۔ مولانا ملی ظفر الدین احمد قاسمی مہتمم مدرسہ باب العلوم جعفر آباد، دہلی ایک زمانے سے علم القراءت گوشہ خمول میں سمٹتا جا رہا تھا، مدارس عربیہ کی بے اعتنائیوں کی بناء پر اجنبیت کا شکار ہو رہا تھا، حتیٰ کہ پڑھے لکھے لوگوں کی زبانوں پر یہ لغو جملہ آنے لگا تھا کہ: قراءت صرف ایک رہ گئی۔ سب سے کا وجود نہیں، خال خال اہل فن پر تشویش حال سے گذر رہے تھے.... کہ اسی ماحول میں ایک شیریں، پرکشش، علم و فن سے بھرپور بلند اور با حوصلہ آواز ابھری اور دیکھتے ہی دیکھتے، ملک اور ملک کے باہر اس طرح چھا گئی کہ اس پر عزم صدائے دلنواز کی مالک شخصیت سے صرف نظر کرنا مشکل ہو گیا، ذیل میں اسی شخصیت کا ایک مختصر خاکہ پیش ہے۔

قد و قامت مختصر مگر جامع و مانع۔

رنگ گور اور صاف صفائی قلب کا عکاس۔

پیشانی کشادہ جس پر علم اور فکر و فن کی باریک سلوٹیں۔

سر پر ٹوپی پہلے کبھی دوپٹی ہوتی تھی، اب بیچ گوشہ ٹوپی تھانوی فکر و مشرب کی ترجمان۔

چہرہ و متانت اور بارعب۔

آنکھیں فکر میں ڈوبی ہوئی۔

ڈاڑھی سفید

لباس سادہ، سفید کرتا اور پاجامہ، پہلے موسم سرما دگرما کے لحاظ کے ساتھ شير وانی

اب سردیوں میں کالا سویٹر، گرمیوں میں صرف کرتا پاجامہ۔

جسم ہلکا پھلکا، اس پر لباس بھی صرف حسب ضرورت، زائد شئی برداشت نہیں۔

جیب میں ہر وقت قلم اور قرطاس، سوتے وقت بھی پاس ہی میں قرطاس و قلم۔

حق گو اور بے باک، مدہانت سے شدید نفور۔

خود نمائی اور خود بینی سے کوسوں دور۔

بڑوں کے سامنے باادب، چھوٹوں کے لیے خور و نواز، دوستوں کے لیے باغ

و بہار، سب کے حقوق کے پاسدار۔

آج کی خود غرض اور ریاکار دنیا میں، خلوص و محبت کا مجسمہ۔

بات بات پر واقعات و لطائف، ہونٹوں پر اشعار کے پھول۔

شدید الحس، جلد مخاطب کی ذہنی تہہ تک پہنچ جانے والے۔

مطالعہ وسیع اور ہمہ جہت۔

علمی مسئلہ میں نہایت غیور۔

ذاتی مخالف کو ہنس کر ٹال دینے والے۔

قراءت کے معاملہ میں پیکر جمال، مگر علم تجوید و قراءت کے ساتھ بے اعتنائی

برتنے والوں کے لیے سراپا جلال۔

جید الاستعداد، جامع صلاحیتوں کے حامل۔

تجوید و قراءت کے فن میں ماہر و باکمال، آواز اور لہجہ میں بے مثال۔

صاحب قرطاس و قلم، ہر موضوع پر تصانیف لائق داد و تحسین۔

مردم گرا اور رجال ساز۔

عرض نیاز شوق کے قابل بنا دیا ﷺ جس دل کو تم نے دیکھ لیا دل بنا دیا

زاہد روزگار، عابد شب زندہ دار، عاشق قرآن اور مخلوق خدا کے غم گسار۔

مہمان کے لیے فرزند راہ، طالب علم کے قدر دان، صاحبان علم کے مرتبہ شناس۔

ان خاکوں میں رنگ آمیزی ہے جو شخصیت نمایاں ہوتی ہے اس کا نام نامی اسم

گرامی مجدد فن، المقری ابوالحسن اعظمی ہے۔ اللہ تعالیٰ تمام شرور و فتن سے حفاظت

فرمائے۔ آمین!!

## ایک حق گو اور بے باک معلم قراءت

ترجمہ: مولانا غازی ولی احمد ولی ٹونگی

نائب مہتمم مدرسہ ریاض الاسلام سرمنج۔ (ایم، پی)

"اللہ اکبر" یہ ایک عجیب کلمہ ہے، جس کے ذہن و دل میں راسخ ہو جائے حق گوئی اور بے باکی اس کا مزاج ٹھہرتا ہے، بندوں کو حاکم حقیقی جیسا تصور کر لینا معاشرے میں عام ہے، اس دور میں اور خاص طور پر ہمارے مدرسے کے نظام میں ناخداؤں کو خداؤں کا درجہ نہ دیا جائے تو خطا کار و گناہ گاروں کی صف میں شمار کیا جاتا ہے۔ ان آنکھوں نے مدارس اسلامیہ کے مثالی نظام میں بھی "اللہ اکبر" کے عملی انحراف کی کئی صورتیں دیکھی ہیں (معاذ اللہ)

تیرا کی ایک فن ہے لیکن لہروں کے خلاف تیرنا فن بھی اور حوصلہ مندی بھی

کچھ سمجھ کر ہی ہوا ہوں موج دریا کا حریف

ورنہ میں بھی جانتا ہوں عاقبت ساحل پہ ہے

بات سچ ہے موج دریا کا حریف ہونے سے بہتر موج دریا کا حلیف ہونا ہے

یا پھر ساحل کی دلفریبیوں کا پرستار ہونا۔ معاشرہ زوال پذیر ہے چنانچہ یہی وجہ ہے

کہ اس دور میں مومنانہ حوصلہ مندی، بیباکی اور حق گوئی کا فقدان ہوتا جا رہا ہے، مال

کارا استحصال اور ظلم کی شدت بڑھتی جا رہی ہے، آج کوئی ملازم پیشہ تو یہ جرأت ہی نہیں

کر سکتا کہ ارباب اقتدار کی ناانصافیوں اور عدم مساوات کے خلاف سب کشائی کر سکے،

سبب یہ کہ عبدالرزاق کو رزاق مان لیا جاتا ہے۔

دارالعلوم دیوبند کے درجہ قراءت کے استاذ جناب قاری ابوالحسن صاحب عظیمی

مدظلہ العالی سے راقم الحروف سے دیرینہ مؤدبانہ، معتقدانہ اور دوستانہ مراسم ہیں، میں

اگر ان کے فن اور چالیس سالہ خدمات تجوید و قراءت پر تبصرہ کروں تو میری اوقات کیا لیکن بہت نزدیک سے میں نے ان کو دیکھا ہے (دیکھنے اور سمجھنے میں واضح فرق کا بھی میں قائل ہوں) ان کے معاملات بھی دیکھے ہیں، ان کے مزاج کو بھی پرکھا ہے۔ قاری ابوالحسن صاحب اعظمی مدظلہ کو ہر موقعہ پر میں نے حق گو اور بیباک پایا۔ حاکم حقیقی اور حاکم مجازی، عبدالرزاق اور رزاق نیز ناخدا اور خدا کو انہوں نے اپنے اپنے مقام پر رکھا ہے "اللہ اکبر" پر راسخ العقیدہ قاری ابوالحسن اعظمی جن دشواریوں سے گذر رہے ہیں وہ بھی بندہ کے علم میں ہیں انہوں نے تمام صعوبتوں کو خندہ پیشانی سے برداشت کیا اور عملی طور پر یہ ثابت کر ڈالا کہ بیع

اللہ کے بندوں کو آتی نہیں رو باہی

حضرت قاری ابوالحسن مدظلہ کے حالات و واقعات، صبر و استقامت کی کیفیات، ان کا نادر و نایاب فن اور مجموعی طور پر ان کی نفسیات و شخصیت کا تذکرہ تفصیل طلب ہے جب کہ حکم مجھے اختصار کا ہے۔

بندہ علیل حضرت قاری ابوالحسن اعظمی مدظلہ کو ان کی حوصلہ مند یوں حق گوئی اور بیباکی کے اعتراف میں خراج تحسین پیش کرتا ہے اور ان کے تلامذہ کو مبارکباد پیش کرتا ہے کہ انہوں نے قاری صاحب کی سوانح طبع کرانے کی مساعی کی ہے۔



بِسْمِ اللَّهِ الرَّحْمَنِ الرَّحِيمِ  
 اِنْ يَصْرُوْا فَاصْبِرْ  
 اِنْ يَصْرُوْا فَاصْبِرْ

## ایسا کہاں سے لاؤں

ڈ: قاری محمد سرتاج قاسمی استاذ تجوید و قراءت، جامعہ مراد یہ منظر مگر یہ دور، دور قحط الرجال ہے، علمی انحطاط کا زمانہ ہے، ایسے دور میں اگر کچھ عبقری شخصیات علمی و عملی میدان اور رجال سازی میں اپنا مقام بنالیں تو اہل زمانہ کی گردنیں ان کے سامنے خم نظر آتی ہیں اور اہل زمانہ ان کے ناقابل فراموش کارناموں اور خدمات پر سر دھنتے ہیں انہیں شخصیات میں سے ایک شخصیت (کہ جو اپنے فن میں علمی و عملی اعتبار سے اپنے ہم عصروں پر فائق اور رجال سازی کے میدان میں یکتائے زمانہ ہیں) قاری ابوالحسن صاحب اعظمی دامت برکاتہم کی ہے۔ ایسی شخصیات کسی بھی دور میں خال خال ہی نظر آتی ہیں کہ جن کو رب العزت کے دریاہ کرم سے بے پایاں محاسن اور خوبیوں سے نوازا جاتا ہے۔ علم و عمل کے موتی فکر و نظر کے ستارے علم و فضل کے شہسوار تاریخ کے یگانہ روزگار کے القاب سے جن کو یاد کیا جاتا ہے۔ موصوف ممدوح کی شخصیت ان شخصیات میں سے ایک ہے (کہ جو زمانہ کے سپرد نہیں ہوتی بلکہ جن کے سپرد سارا زمانہ ہوتا ہے)۔ یہی وجہ ہے کہ محبوبیت، ہر دعویٰ، قبول عام، بلا تفریق مذہب و مسلک آپ کو حاصل ہے، آپ خود ایک عہد ہیں عہد ساز اور عہد آفرین ہیں، آپ جیسی شخصیت صدیوں میں پیدا ہوتی ہے نیا مت بدل میں جانو! پھر تا ہے فلک برسوں سے تب خاک کے ذرے سے انسان نکلتے ہیں ظاہری ٹیپ ٹاپ تکلف و تصنع سے جو انتہا درجہ بیزار ہو، سادگی جس کا وصف خاص ہو، بیسیوں مدارس جن کی سرپرستی میں مصروف عمل ہوں اور ہزاروں انسان جن کی نگاہ التفات سے راہ یاب ہوں ایسا مرد درویش و مسیحا دور تک نظر نہیں آتا، حتیٰ کہ زمانہ بھی اس کے لیے زبان حال سے یہی کہنے پر مجبور ہوتا ہے۔ ایسا کہاں سے لاؤں کہ تجھ سا کہیں جسے؟





## علم و فن کا ماہر، ایک خوددار انسان

ذی۔ ابن ابن الانور شاہ کشمیری۔ سید و جاہت شاہ قیصر دیوبند  
 حضرت علامہ انور شاہ کشمیری کی نسبت کی وجہ سے گذشتہ چالیس سال میں عالم  
 اسلام کی عظیم اور منفرد شخصیتوں کو دیکھنے پڑھنے اور سمجھنے کا شرف حاصل ہوا میرا ایک مزاج  
 ہے کہ مجھے آدمی جو پہلی نظر میں بھاتا ہے اس سے پھر نفع ہو یا نقصان رشتہ دل کا قائم ہو جاتا  
 ہے اسی وجہ سے میں نے تعلقات میں ۸۰ فیصد نقصان اٹھایا ہے مگر جو ۲۰ فیصد فائدہ ہوا  
 ہے اس فائدہ میں بونس کی شکل میں میرے پاس سرپرست دوست اور رہنما کی شکل میں  
 قاری ابوالحسن اعظمی صاحب ہیں ان حضرت سے میرا صرف دل کا رشتہ ہے جو ۱۰۰ رشتوں  
 پر بھاری ہے قاری صاحب جس میدان کے ماہر ہیں اس میدان سے میری وابستگی برائے  
 نام سے مگر بحیثیت قلم کار مقرر مخلص دوست اور شفیق رہنما کی شکل میں میری ان کی ذات  
 سے وابستگی بیحد مضبوط ہے۔ قاری صاحب سے ملاقاتوں کا سلسلہ عظیم بکڈ پوجا مع مسجد  
 دیوبند سے ہوا یہ مکتبہ بھی اپنی ایک خصوصیت رکھتا ہے، یہاں ہر علم و فن کے لوگوں  
 کو دیکھا جاتا ہے، علماء شعراء محققین اور ادباء وغیرہ ہیں کبھی مولانا سعید پانپوری بھی نظر  
 آیا کرتے تھے اور جلد ہی یہ بات سمجھ میں آگئی کہ یہ صاحب جو مختصر قد و قامت کے ہیں  
 ہر موضوع اور میدان کے مرد میدان ہیں قاری صاحب کی سب سے بڑی دولت علم و فن  
 کے ساتھ ساتھ ان کی خودداری ہے جس کو وہ وقار کے ساتھ قائم رکھے ہوئے ہیں اپنے قول  
 اور فعل کے بے حد پختہ، قاری صاحب زندگی کے میدان میں سمجھوتوں میں یقین نہیں  
 رکھتے ہیں بیحد مہمان نواز ضرورت کے وقت انتہائی خاموشی سے مدد فرمانے والے ہیں اگر  
 مجھ سے کوئی کہے کہ صرف ایک لفظ میں قاری صاحب کی شخصیت کو بیان کیجئے تو میرا جواب  
 صرف انسان ہوگا جو موجودہ دور میں ہمارے بیچ میں کہیں کھو کر رہ گیا ہے مگر قاری صاحب  
 کی شکل میں ہفتے دس دن میں دکھائی دے جاتا ہے۔



## مولانا قاری ابوالحسن صاحب اعظمی

### ایک شخص، ایک اکیڈمی

نو: پروفیسر محمد سلیمان / سابق صدر شعبہ ہندی مرکز المعارف، دیوبند  
 مارچ ۱۹۸۲ء میں جس وقت احقر مراد آباد کے مدرسہ شاعری کے حضرت مولانا  
 حفظ الرحمن محلہ لال باغ ہاسٹل میں قیام پذیر تھا، نیز قرآن پاک کا ہندی زبان میں  
 ترجمہ اور تفسیر لکھنے کے کام میں مصروف تھا اسی دوران میری ملاقات حضرت مولانا  
 قاری ابوالحسن صاحب سے ہوئی ابھری ہوئی وسیع پیشانی آنکھوں میں غیر معمولی چمک  
 اور گفتگو میں کڑک۔ جناب والا کے اس انداز سے مجھے سمجھنے میں زیر نہیں لگی کہ یہ شخص  
 کسی خاص اہلیت کا مالک ہے۔

مارچ ۱۹۸۳ء میں جب احقر دیوبند چلا آیا تو حضرت قاری صاحب بھی  
 دارالعلوم دیوبند کے شعبہ تجوید سے وابستہ ہو گئے۔ لکھنے پڑھنے کا شوق اور ملتساری  
 آپ کی زندگی کے دونمیاں پہلو ہیں۔ کیا مجال کہ کوئی ملنے والا آپ کی درگاہ کے  
 سامنے سے آپ کی گرما گرم چائے پیے بغیر گزر جائے احقر نے کئی مرتبہ درگاہ کے  
 سامنے سے بچ کر لکلنا چاہا لیکن نہ جانے کس طرح آپ نے اپنی شفقت نظروں سے دیکھ  
 لیا اور اپنے شاگردوں سے بلوالیا، جیسے ہی سامنے پہنچا دو چار نرم گرم سناٹیں اور پھر  
 تھرماس سے گرم چائے نکال کر میرے سامنے رکھ دی۔ ایسی صورت میں انکار کی  
 گنجائش نہ رہتی۔ پھر سوال کرتے کہ کیا کام چل رہا ہے؟ یعنی آج کل کیا لکھا اور کیا  
 پڑھا جا رہا ہے میں بھی جواباً کہہ دیتا کہ ارے صاحب ہمارا کیا لکھنا۔ کیا پڑھنا؟ آپ  
 بتلائیں کہ ایک ٹک کتابیں شائع ہو چکی کہ نہیں؟ میرے اس جملہ پر قاری صاحب

ایسا حسین قبہ لگاتے کہ محسوس ہوتا کہ گلستاں میں سینکڑوں گلاب ایک ساتھ مسکرائے ہوں اس کے بعد اپنے کسی شاگرد سے کوئی نئی طبع شدہ کتاب کا نسخہ لانے کا حکم دیتے کتاب آتی اور قاری صاحب اپنے دست مبارک سے اس پر دستخط مع تاریخ ڈال کر کتاب کو یادگار بناتے اور پھر احقر کے ہاتھوں میں تھما دیتے۔

بہت لوگ لکھتے ہیں کچھ لکھ چکے ہیں اور لکھ رہے ہیں، لیکن قاری صاحب کا لکھنا ان سب حضرات سے الگ ہے۔ تجوید ایک ایسا موضوع ہے جو تقریباً خشک ہے اور بہت مختصر اور محدود اس لیے اس موضوع پر بہت زیادہ لکھنا کمال کی حیثیت رکھتا ہے، میری ناقص معلومات کے مطابق حضرت قاری صاحب تجوید کے موضوع پر پچاس سے زیادہ کتابیں مرتب کر چکے ہیں جو کہ شائع ہو چکی ہیں قلم کے ایسے دہنی اس دنیا میں بہت کم ملتے ہیں۔ قاری صاحب ایک شخص ہی نہیں بلکہ ایک اکیڈمی ہیں۔

الحمد للہ ابھی آپ کی جوانی برقرار ہے قلم میں جان ہے حوصلہ ذوق اور جذبہ برقرار ہے مزاج میں آن اور دل میں شان موجود ہے اور سامنے کلام اللہ ہے۔

خداوند کریم سے دعا ہے کہ یہ سب چیزیں قائم و دائم رہیں۔ صحت اور عمر کا ساتھ نبھاتی رہیں۔ آمین۔

اس شعر پر اپنی بات ختم کرتا ہوں ع  
کوئی ہم کو بھول جائے کچھ نہیں اس کا خیال  
جن کو دہرائیگی محفل ایسے افسانے ہیں ہم



## دامن گل چیں

لز: (قاری) محمد اکرام (صاحب) مہتمم مدرسہ دارالعلوم صدیقہ تلہیزہ ہریدوار میں اپنے قاری صاحب کے سلسلے میں کہاں سے بات شروع کروں، اور کیا عرض کروں، مضامین اور عنوانات کا تو ہجوم ہے، میری معروضات میں کوئی ترتیب نہیں ملے گی۔ ابھی حال کی عظیم شخصیت، میرے شیخ عارف باللہ حضرت مولانا باندوی صاحب نے ۱۳۱۳ھ میں حرم شریف کے بالکل جوار میں بیٹھ کر ایک صاحب سے فرمایا: ”قاری صاحب فن قرأت کے امام اور مجتہد ہیں۔“

حضرت باندویؒ ایک بار دہلی کے مدرسہ باب العلوم جعفر آباد میں تشریف لائے، کھانے کا وقت ہوا تو حضرت باندوی صاحب نے فرمایا: ”بڑے قاری صاحب کو بلو لیں“ تو حضرت کے خادم نے آواز بلند پکار کر کہا ”قاری ابوالحسن صاحب کہاں ہیں، حضرت یاد فرما رہے ہیں“ خادم کی یہ آواز سن کر حضرت نے خفگی کے ساتھ خادم سے فرمایا: ”نام کیوں لیتے ہو، مجھے شرم آتی ہے، بڑے قاری صاحب کہہ کر معلوم کرو“ اسی مدرسہ باب العلوم دہلی سے حضرت باندویؒ کو مولانا مفتی ظفر الدین صاحب کی دعوت پر آپ کے وطن ”مہوں“ میوات جانا تھا۔ حضرت باندوی صاحب نے فرمایا: ”قاری صاحب کو میرے پاس بٹھا دو“ پھر حضرت نے کچھ اشعار سنائے اور قاری صاحب کے ہاتھ اپنے ہاتھ میں لیکر فرمایا:

”قاری صاحب مجھے آپ سے عقیدت بھی ہے اور محبت بھی اور اتنی ہے

کہ میں الفاظ میں بیان نہیں کر سکتا۔“

یہ منظر بندہ اپنی آنکھوں سے دیکھ رہا تھا۔ حضرت باندوی صاحب تاحیات آپ کو اہتمام کے ساتھ پہلے آپ کو خط لکھ کر دقت مانتے اور پھر دفتر اہتمام کو خط لکھتے کہ

آپ کی رخصت منظور فرما کر روانہ فرمائیں، آپ ہی کے دیے ہوئے وقت پر اپنے مدرسہ ہائے میں تجویذ و قراءت کا امتحان رکھتے کبھی آپ کو اپنا تالیف بنا کر نہیں لکھا اور امتحان تو محض ایک بہانہ ہوتا اصل تو شعبہ کی ترقی کے بارے میں مشورہ ہوتا۔

**فکر مردم گری** | حضرت قاری صاحب کی خصوصیت یہ ہے کہ آپ صرف پڑھتے نہیں بلکہ حقیقت میں کام کے افراد تیار کرنے کا فکر ہر وقت دماغ پر چھایا رہتا ہے۔ طالب علم در سگاہ سے بغیر کچھ حاصل کیے نہ چلا جائے۔ حضرت کی تیز نگاہ سر سے لیکر پیر تک، لباس وضع قطع، اٹھنے بیٹھنے، حاضری غیر حاضری، در سگاہ کے اوقات کی مکمل پابندی ہر وقت رہتی ہے۔ ان امور میں اور دیگر تمام تعلیمی و عملی امور میں ادنیٰ کوتاہی برداشت نہیں۔ اتباع سنت کی تاکید رہتی ہے۔

**مدرسہ میں حاضری اور وقت کی پابندی** | مدرسہ میں خود آپ کی کی مثال تو دور دور ڈھونڈنے سے نہ ملے گی۔ ایک واقعہ یاد آیا:

ایک بار آپ بمبئی تشریف لے گئے، واپسی کا ٹکٹ جمعہ کے دن کا ملا، جبکہ اگلے ہی روز ہفتہ کی صبح کو مدرسہ میں حاضری تھی۔ جس گاڑی سے ریزرویشن ہوا تھا وہ کسی قیمت پر ہفتہ کی شب میں یا علی الصبح دیوبند نہیں پہنچا سکتی تھی۔ ادھر در سگاہ میں اول وقت پر حاضری کا فکر۔ پھر کیا کیا، ٹرین کا ٹکٹ واپس کر دیا اور زیادہ روپے خرچ کر کے ارجنٹ ٹکٹ ہوائی جہاز کا منگوا دیا اور اس طرح آپ آئے۔

آپ کے تجربات اور فراست کا یہ حال تھا کہ طالب علم پر ایک نظر ڈالتے ہی پہچان لیتے اور فرمادیتے تھے کہ یہ طالب علم کتنا پڑھنے والا ہے، اور دارالعلوم میں یہ تو بہت مشہور تھا کہ پڑھنے والا ہی آپ کے پاس رہ جاتا تھا۔

مجھے خوب یاد ہے، دارالعلوم میں آپ کے تشریف لانے سے پہلے یہ بات مشہور تھی کہ یہ شعبہ تجویذ تو شعبہ تفریح ہے۔ آج یہ ساری چہل چہل اور رونق آپ کی

شب و روز کی جدوجہد اور نکلن کا نتیجہ ہے۔

فن قراءت میں ایسے باکمال اور ماہر کہ کتنا ہی دقیق اور پیچیدہ مسئلہ سامنے آجائے، جواب میں اتنی بر جستگی کہ لگتا تھا کہ پہلے سے تیار منتظر ہوں اور ایسا مدلل، مکمل اور تسلی بخش کہ سائل کے رواں رواں سے طمانیت اور خوشی نمایاں ہو۔

یہ واقعہ تو میرا خود دیکھا ہوا ہے کہ جب آپ ہردوئی حضرت والا کی خدمت میں حاضر ہوتے تو وہاں ایک عید سی ہو جاتی، حضرت قاری صاحب کو دیکھنے اور جاننے سے پہلے ہردوئی کے حاضرین باہم دگر سوال کرتے، قاری ابوالحسن صاحب آئے ہیں کیا؟ کیوں کہ یہاں یہ چہل چہل اور حضرت والا کا یہ حال تو جب ہی ہوتا ہے۔

حضرت ہردوئی بڑے ہی اہتمام کے ساتھ در سگاہ کی بڑی عمارت میں تمام طلبہ اور اساتذہ کو جمع فرماتے، مانگ اور شیپ ریکارڈ کا اہتمام ہوتا، خود حضرت بنفس نفیس چارپائی پر جلوہ فرما ہوتے، حضرت قاری صاحب کی دونوں انواع میں یعنی تر تہلا و حدراً طویل تلاوت ہوتی، ویسے تو حضرت قاری صاحب کی عادت عموماً مختصر تلاوت کی رہتی ہے، مگر یہاں ہردوئی میں ایک تو حضرت والا کی فرمائش ”اور، اور“ کی ہوتی اور خود حضرت قاری صاحب کو یہاں بہت ہی نشاط رہتا۔

حضرت قاری صاحب کا انداز تلاوت، لب و لہجہ، آواز کی کشش، ادائیگی میں کمال۔ خواہ یہ تلاوت نماز پنجگانہ میں، جمعہ میں۔ یا جلسہ عام یا مجلس خاص میں ہوتی، تا شکر کا یہ عالم ہوتا کہ بے اختیار سامعین میں سے بہتوں کی آنکھوں سے آنسو جاری ہو جاتے۔ اور ”وَإِذَا قُلِّتْ عَلَيْهِمُ آيَةٌ زَادْتَهُمْ إِيْمَانًا“ (انفال آیت ۲) کا منظر سامنے ہوتا۔

۱۹۷۸ء، ۱۹۷۹ء کی بات ہے، میں مدرسہ تجوید القرآن روڈ کی میں حفظ کی تعلیم حاصل کر رہا تھا، حضرت قاری صاحب مدرسہ رحمانیہ روڈ کی کی جامع مسجد میں تراویح میں قرآن کریم سنانے کے لیے بلائے گئے تھے، آخری ایام تھے انیسواں پارہ پڑھا جاتا تھا۔ پہلی ہی رکعت میں سورۃ فاتحہ کے آخری لفظ ”وَلَا الضَّالِّينَ“ کی آواز اور

ادا کی ایسی روح پرور اور وجد آفریں تھی کہ میں تو والد و شیدا ہو گیا، تمنا نے دل میں شاگردی اور خدمت میں حاضری کی انگڑائی لی، آپ اس وقت مدرسہ اصفریہ دیوبند میں تھے، خیال ہوا کہ تکمیل حفظ کے بعد حاضری دوں گا، میری تکمیل کے بعد آپ مراد آباد چلے گئے، میں ابھی کم سن، اتنی دور جانا میرے لیے مشکل، میرا عجیب حال تھا، مگر اللہ کی قدرت، مراد بر آئی، آپ کا جب دارالعلوم دیوبند میں تقرر ہوا تو اس وقت بندہ رحمانیہ روڑ کی میں عربی کا طالب علم تھا، بس پھر کیا تھا، دارالعلوم دیوبند میں داخلہ کے لیے حاضر ہو گیا، دعا کرتا رہا کہ کامیاب ہو کر آپ ہی کے پاس تعلیم کا نظام ہو جائے۔ اللہ نے دعا قبول فرمائی اور اسی درگاہ میں تین سال قیام بھی رہا۔ اور وہ تعلق اور نسبت جو یوم اول قائم ہوئی تھی بحمد اللہ آج تک ہے بلکہ روز افزوں ہے۔

آپ کا معاملات کی صفائی پر بہت زور ہے، فرمایا کرتے ہیں کہ معاملات صاف سمرے رکھنے میں محبت بڑھتی ہے

اعتماد بڑھتا ہے۔

بے خونی اور بیباکی تو مثالی ہے، معلوم ہوا کہ یہ والد بے خونی اور بیباکی

مرحوم کی وراثت ہے۔ بات کیسی بھی ہو، بے لاگ، بے جھجک صفائی کے ساتھ کہہ دیتے ہیں، جھجک اور لاگ لپٹ کا یہاں گذر نہیں۔ حضرت کی مجلس میں بڑے بڑے اساتذہ کرام کو دیکھا، ان کے سامنے کوئی مسئلہ ہوتا، صاف صاف بیان کر دیتے، بعض امور میں بڑے بڑوں کو پسینہ آتے دیکھا، مگر واہ رے بے خونی اور ہمت کہ آپ میں مسئلہ کی سنگینی کا ادنیٰ اثر نہیں، جو کچھ کہنا ہوتا، کہہ دیتے اور لہجے اور انداز میں بھی کوئی نرمی اور لچک نہیں۔

علم تجوید و قرأت اور اس کے خدام کے سلسلے میں اللہ رب غیور طبیعت

العزت نے آپ کے اندر زبردست غیرت عطا فرمائی ہے، اگر کسی کی طرف سے اس سلسلے میں کوئی تحقیر یا حقارت کا انداز دیکھتے ہیں تو اس وقت

آپ کا جلال دیدنی ہوتا ہے، اور یہ سب کچھ کلام الہی کی عظمت اور اس کے ساتھ محبت کا نتیجہ ہے، قرآن کریم کی کما حقہ خدمت جہاں کہیں بھی ہوتی ہے اس مدرسہ کو اسکے خدام کو اپنا مدرسہ اور خدام کو اپنا ہی آدمی سمجھتے ہیں، قرآن کریم کے مدارس کے خدام سے بتا کید فرماتے ہیں کہ "آپ حضرات کبھی اپنے مدرسہ کو ایک چھوٹا سا مدرسہ نہ کہیے، ذرا سوچئے کہ جہاں سب سے بڑے کی سب سے بڑی کتاب کا درس ہو خواہ لفظاً ہی ہو وہ چھوٹا کیسے ہو سکتا ہے، یاد رکھیے، اینٹ و پتھر کے ڈھیر کا نام مدرسہ نہیں ہوتا اگر آپ ہی اپنی زبان سے اپنے مدرسہ کو چھوٹا کہیں گے تو پھر دوسرے سے اس کی توقیر کی کیا امید لگائیں گے۔"

اس کی ہمہ وقت خبر گیری، اس کی دیکھ ریکھ کا مستقل فکر، اس سلسلے میں اپنے ہی مدرسہ کا واقعہ ذکر کروں گا۔

ایک مرتبہ دیوبند سے کسی پیشگی اطلاع کے بغیر مدرسہ صدیقیہ علیہ الرحمہ تشریف لارہے تھے، چوں کہ پہلے سے تشریف آوری کا پروگرام نہیں تھا، دیوبند سے بعد عصر روانہ ہوئے، اقبال پور پہنچتے پہنچتے عشاء کا وقت ہو گیا، سردی کا زمانہ، مزید برآں بارش ہونے لگی، ریلوے پھانک پر سواری کا انتظار کرتے رہے، تاخیر کے باعث کوئی سواری نہ ملی، اسی حالت میں پیدل چلے یہ رات کا وقت، سارا راستہ جنگل کا ساڑھے تین کلو میٹر کی دوری، تلاوت قرآن کرتے ہوئے عشاء کی نماز کے بہت بعد مدرسہ پہنچے، بارش میں سب کپڑے بھیکے ہوئے، ٹھنڈا لگ، اور جس کی محبت میں یہ تکلیف دہ سفر کیا وہ بھی مدرسہ سے غائب! کیا عرض کروں، بھلا اس اخلاص و محبت کا کیا ٹھکانا۔

اسی طرح ایک بار روڑکی کے راستے سے بغیر اطلاع کے تشریف لارہے تھے، روڑکی سے تاخیر کے باعث سواری نہ ملی تو ٹرک سے اس کے باہری حصہ میں بیٹھے کھڑے آنے لگے، اس وقت بھی موسم ایسا ہی تھا، سردی کے زمانہ کی بارش بھگتے ہوئے، قرآن کریم کی تلاوت کرتے ہوئے، پیدل چل پڑے، ادھر سے بھی راستہ ویسا



ہی، سڑک کے دونوں طرف جنگل، آئے دن لوٹ مارا اور چوری کے واقعات اس راستے پر ہوتے رہتے ہیں۔ ابھی پوہانہ سے کچھ ہی راستے طے ہوا ہوگا کہ بد معاشوں نے آواز دی ”بہیں رک جاؤ“ لیکن آپ رک کے نہیں چلتے رہے۔ بد معاشوں نے پھر کہا ”رک رہے ہو یا نہیں؟“ آپ نے چلتے چلتے فرمایا ”بھائی میں تو رکوں گا نہیں، آپ لوگ آنا چاہیں، آجائیں“ حضرت قاری صاحب تلاوت قرآن کرتے ہوئے آگے ہی بڑھتے رہے، خدا کی قدرت، وہ سب واپس ہو گئے، بعد میں فرمایا ”یہ قرآن کریم کی برکت ہے“ جمعرات تھی، تقریباً تمام طلبہ سو گئے تھے۔ اساتذہ بھی سونے کی تیاری میں تھے کہ آپ بارش میں بھیکتے ہوئے ٹھنڈک سے ٹھٹھرتے ہوئے مدرسہ پہنچے۔ اور یہاں وہی ہوا کہ جس کے لیے آئے تھے۔ وہ اس بار بھی غیر حاضر! اگلے روز جب میں پہنچا تو ساری صورت حال معلوم کر کے رونا آ گیا، روتے ہوئے عرض کیا، حضرت اطلاع فرمادیا کریں، اتنی ساری زحمت اٹھاتے ہیں، ہم خدام کو آپ کی اس حالت سے بڑی تکلیف ہے، فرمایا! ارے بھائی! پہلے سے ارادہ کب ہوتا ہے، طبیعت میں اکتاہٹ پیدا ہوتی ہے، کوئی خارجی، یا ذہنی پریشانی ہوتی ہے بس اچانک آپ کے یہاں کا ارادہ ہو جاتا ہے اور جس حال میں ہوتا ہوں چل پڑتا ہوں“

ایک بار فرمایا: آپ مدرسہ میں یا ٹھہرہ میں موجود نہیں ہوتے ہیں جب بھی یہاں آکر بیحد قلبی سکون حاصل ہوتا ہے، اور یہ صرف اس نسبت کی تاثیر ہے، جو اس مدرسہ کو حضرت مولانا باندوی صاحبؒ سے حاصل ہے۔“

حضرت باندوی صاحبؒ نے اپنے وصال سے پہلے ایک بار دہلی کے ریلوے اسٹیشن پر جب حضرت قاری صاحب، حضرت باندوی صاحب کو رخصت کرنے آئے تھے میں بھی ہمراہ تھا، حضرت باندوی صاحب نے بڑی محبت اور توجہ کے ساتھ تاکید فرمایا:

”قاری صاحب! میری غیر موجودگی ہی میں نہیں، ابھی سے میں آپ کو

مدرسہ صدیقیہ ٹھہرہ کا سرپرست بناتا ہوں۔“

حقیقت یہ ہے کہ مدرسہ صدیقیہ آج انہیں بزرگوں کی دعاؤں اور توجہات کا ثمرہ ہے۔

آپ کا انداز گفتگو، لوگوں کے درمیان رہتے ہوئے آپ کا طرز ایسا  
**اخفاءِ ذات** رہتا ہے کہ دور سے دیکھنے والے سمجھ نہیں سکتے، آپ کو جسے سمجھتا ہو  
 قریب سے دیکھے، آج کل کے مریدوں اور پیروں کی طرح نہیں ہیں کہ ہر وقت  
 ظاہری ہو، حق اور ہاتھ میں تسبیح، مگر خلوتوں کا حال خدا کی پناہ۔ چوں بہ خلوت میروند  
 آں کار دگر میکند!

آپ کے ہاتھ میں تسبیح نہیں رہتی، مگر ایسا بھی نہیں کہ تسبیح، اللہ کی حمد اور تسبیح سے  
 غافل بھی رہتے ہوں، جب ہاتھ جیب میں جاتا ہے تو قریبی لوگوں کو جو حضرت کے  
 حال سے کچھ واقفیت رکھتے ہیں، سمجھ جاتے ہیں کہ جیب کے اندر انگلیاں تسبیح کے  
 دالوں پر پھر رہی ہیں۔

آپ نے خود کو مزاج کے پردے میں چھپا رکھا ہے، کتنے لوگوں نے مجھ سے  
 پوچھا، قاری صاحب کیسے آدمی ہیں؟ میں ان سے عرض کرتا ہوں، کیا پوچھتے  
 ہو، خدا کی قسم بیس سال سے دیکھتا آرہا ہوں، دور سے نہیں، قریب سے، بہت قریب  
 سے، سفر میں، حضر میں، خلوت میں اور جلوت میں، میں نے ایسا مشفق، مہربان، محسن  
 اور مربی استاذ نہیں دیکھا۔

اوقات کا صحیح استعمال اس کی مکمل پابندی تو کوئی آپ سے سیکھے، نماز  
**معمولات** فجر سے پہلے اپنے معمولات سے فارغ ہو جانا۔ بعد نماز فجر، پھر  
 مدرسہ کے گھنٹے اور اس کے وقت سے پہلے قراءت سب سے عشرہ کی ایک بڑی جماعت کو اس  
 کی نصابی کتاب پڑھانا، اور اجراء۔ ناشتہ مدرسہ ہی میں آتا ہے، ایک طویل عرصہ تک یہ  
 معمول کہ ناشتہ کر رہے ہیں اور مدرسہ کے اول وقت کے طلبہ کو سن رہے ہیں۔ ناشتہ کے  
 لیے الگ سے کوئی وقت نہیں، تقریباً پورے ایکس سال تک یہی معمول، مدرسہ کے وقت  
 سے ایک منٹ کی تاخیر کا کیا سوال، فجر کے بعد سے ہی درس گاہ میں پڑھنے پڑھانے میں

مصرف، اور اب تقریباً تین سال سے چوں کہ نیا مکان ذرا دیر سے دور ہے اس لیے بعد فجر کا درس مکان پر، اور پھر ناشتہ کر کے اتنے پہلے مدرسہ کے لیے چل دینا کہ گھنٹے سے کم از کم پانچ منٹ پہلے درس گاہ میں پہنچ جائیں، بارہا ایسا ہوا کہ ناشتہ تیار، دسترخوان بچھا ہوا، مگر آپ دس منٹ کی تاخیر کے لیے تیار نہیں، ناشتہ چھوڑ کر مدرسہ چلے آئے، اہلیہ محترمہ چائے ہاتھ میں لیے کھڑی ہیں کہ کم از کم چائے ہی پی لیجیے، مگر آپ یہ فرماتے ہوئے چلے گئے کہ، پہلے سے خیال کیوں نہیں ہوتا، اللہ، اللہ، وقت کی پابندی کا ایسا خیال۔ جب کہ آنکھیں روزانہ ہی مشاہدہ کرتی ہیں کہ بعض اساتذہ میں منٹ اور بعض کا تو تیس منٹ اور پینتالیس منٹ تاخیر سے آنے کا معمول سا ہے، کوئی جب چاہے دیکھ لے، مگر اسی ماحول میں آپ کا یہ حال ہے، بعض لوگوں نے آپ سے کہا بھی کہ آخر آپ بھی کچھ تاخیر سے آئیں تو کیا حرج ہے۔ آپ کا جواب صرف یہ ہے کہ: بھائی! یہ اپنا اپنا معاملہ ہے، میں اس تاخیر کو دیانت کے خلاف سمجھتا ہوں، چوں کہ آپ کا معمول یہی ہے اس لیے طلبہ پہلے ہی سے موجود و حاضر، جو منٹ گھنٹہ پر پہلی ضرب پڑی فوراً سبق شروع، اس بیچ میں حسب ضرورت و موقع نصیحت آمیز واقعات، دل سوز خطاب، اور پر کیف اشعار سے نوازش، واردین و صادرین، اساتذہ کرام کی تشریف آوری، ان سے علمی گفتگو، ان کی خیریت اور استزاج، مہمانوں کی مہمان نوازی۔

اب ادھر تین سال سے دوپہر کا کھانا بھی درس گاہ میں منگوا لیتے ہیں کہ صرف کھانا کھانے کے لیے جانا اور آنا کیا معنی؟ درس گاہ میں کھانا کھا کر قیلول، اور قیلول بھی کتنا زیادہ سے زیادہ آدھ گھنٹہ، ظہر کی نماز سے بہت پہلے اٹھ کر کچھ بچے ہوئے تحریری کام کو نشانہ۔ نماز ظہر سے ۲۰ منٹ پہلے نماز کی تیاری، عام طور پر اذان سے پانچ منٹ پہلے مسجد میں حاضری، سنت پڑھ کر تلاوت قرآن کریم میں مشغول، نماز سے فراغت کے بعد سنت کی ادائیگی درس گاہ میں، واضح رہے کہ یہ معمولات پچیس سال سے یکساں انداز میں جاری ہیں، اس میں کوئی تظلم نہیں۔ اور ظہر کی سنت کے بعد ہی صدر والوں کا سبق

شروع، استاذ محترم کے اوقات کی قدر دانی میں کچھ توفیق یافتہ طلبہ ابتداء سے آپ کے ساتھ شریک رہے ہیں۔ ایک منٹ بھی ضائع نہیں، بعد ظہر دونوں جماعتوں کا فرداً فرداً حدیث کی سماعت، عصر کا وقت ہوا اور آپ سیدھے مسجد میں، سنت کے بعد تلاوت قرآن کریم۔ نماز کے بعد مغرب تک کبھی کسی مکتبہ میں اور اب تو صاحبزادے کے قائم کردہ مکتبہ صوت القرآن میں کبھی کبھی تشریف لے جاتے ہیں، ورنہ عموماً، حضرت مولانا مہراسی صاحب مدظلہ، اور حضرت مولانا ریاست علی صاحب بجنوری مدظلہ کے پاس۔ نماز مغرب کا وقت ہوا کہ آپ مسجد دارالعلوم میں، عموماً آپ نمازیں مسجد قدیم میں ادا کرتے ہیں، جمعہ کی نماز مسجد شید میں پڑھتے ہیں، مغرب کے بعد پھر درسگاہ میں۔

یہ وضاحت مناسب ہوگی کہ دارالعلوم میں جب سے آپ آئے ہیں، بعد مغرب درسگاہ میں موجودگی کا رواج اور معمول کسی کا نہیں رہا۔ یہ معمول آپ کا شروع کردہ ہے، بعض استاذوں سے آپ نے فرمایا کہ اگر درسگاہ میں رہیں گے تو آپ کے طلبہ بھی پابندی کے ساتھ پیشیں گے اور اپنے اسباق محنت سے یاد کریں گے اس میں بہت فائدہ ہے۔ چنانچہ آہستہ آہستہ اب یہ معمول سب ہی اساتذہ کا ہو گیا ہے، بلاشبہ اس کا اجر بھی آپ کو ملے گا۔

عشاء تک درسگاہ میں طلبہ کی نگرانی اور اتنی مضبوطی کے ساتھ کہ اس وقت کی حاضری پر دن بھر کی حاضری موقوف اگر اس وقت کوئی غیر حاضر تو گویا دن بھر غیر حاضر۔ اس وقت میں آپ عموماً اپنے تحریری کاموں میں مشغول رہتے ہیں، کوئی صاحب آجاتے ہیں تو ان سے گفتگو بھی، عشاء کی نماز پڑھ کر سنت اور وتر درسگاہ میں ادا کر کے مکان روانہ رات کا کھانا کھا کر گھر والوں کی خیریت دریافت کرنے کے بعد سو جاتا۔

نظام الاوقات کی مضبوطی کے ساتھ پابندی کی برکت یہ ہوتی ہے کہ تمام متعلقہ اسباق دارالعلوم کے تمام ہی اساتذہ سے پہلے مکمل ہو جاتے ہیں۔

جب آپ نے دارالعلوم دیوبند میں اچانک بغیر مجاہدہ اور مشقت پسندی پہلے سے سوچے سمجھے کسی قسم کی تیاری اور ارادہ کے بغیر داخلہ لے لیا تو سب سے بڑا مسئلہ اخراجات کا سامنے آیا۔ پہلے سے کچھ بھی پس انداز نہیں فرمایا کہ اس کا حل یہ نکالا کہ ناشتہ بند کر دیا۔ کھانا ایک وقت اور وہ بھی بہت مختصر، اس سے اگرچہ صحت میں فرق آیا، مگر ساتھ ہی فائدہ بھی ہوا کہ اس دو سال میں طبیعت مشقت پسند ہو گئی۔

دارالعلوم سے فراغت کے بعد مدرسہ اصغریہ میں بزمانہ تدریس آپ نے ایک کتاب ”کتاب الفقہ علی مذاہب الاربعہ“ (۵ جلدوں میں) خریدی اس وقت غالباً ۱۳۹۸ھ میں قیمت ساڑھے چھ سو روپے تھی، مدرسہ اصغریہ کے ناظم صاحب سے عرض کیا کہ یہ اس طرح کی کتاب ہے میں اسے خریدنا چاہتا ہوں اگر آپ مجھے بطور قرض یہ رقم اس شرط پر دیدیں کہ ماہانہ صرف ایک سو روپے میری تنخواہ سے وضع کر لیں، تو میں اسے خرید لوں۔ ناظم صاحب نے اسے منظور کرتے ہوئے یہ رقم آپ کو دیدی، آپ نے کتاب خرید لی، مگر پھر کیا ہوا، پورے چھ ماہ تک جب تک قرض ادا نہ ہوا ناشتہ بند کر دیا۔ فرمایا کہ ”مقروض ہو کر ناشتہ کرنا اچھا نہیں لگتا“۔

دیکھنے والے خوب جانتے ہیں کہ دارالعلوم میں جتنے لوگ آپ مہمان نوازی کے پاس آتے جاتے ہیں، کسی استاذ کے پاس نہیں آتے جاتے، آپ سب کی تواضع اور میزبانی کی حسب موقع اور موسم کرتے ہیں۔ ایک خاصی رقم یومیہ واردین و صادرین پر خرچ ہو جاتی ہے۔ بعض لوگوں کو تو یہ تک کہتے ہوئے سنا ہے کہ آپ کو دست و غیب حاصل ہے، واللہ اعلم!

طلبہ در سگاہ اور بعض عربی کے طلبہ پر بھی آپ ماہانہ ایک معتد بہ رقم خرچ کرتے ہیں، حالاں کہ خانگی اخراجات کچھ کم نہیں ہیں۔ مگر فرماتے ہیں کہ جب تک کچھ ان پر خرچ نہ ہو جائے، اچھا نہیں لگتا“

درساہ میں تعلیمی مشغولیات اور چوبیس گھنٹوں کے معمولات، پھر اسی تصانیف کے ساتھ ملک کے اندر دور نزدیک امتحانات، جلسوں، کانفرنسوں اور مہابقات کے جلسوں میں شرکت اور سفر۔ دیکھنے والا حیرت زدہ رہ جاتا ہے کہ تحریری کاموں کے لیے کب وقت نکالتے ہیں۔ تصانیف کی تعداد ساٹھ سے متجاوز ہے، علم فن کی تصنیفی، تالیفی و تشریحی خدمات اتنی بیش بہا ہیں کہ ہندوستانی قراء کی تاریخ میں اس کی مثال نہیں ملتی۔ بلکہ ملک سے باہر ایشیاء سے بھی باہر ایسی مثال ذرا کم ہی ہوگی۔ یہی تو وجہ تھی کہ عارف باللہ حضرت مولانا قاری سید صدیق احمد صاحب باندوئی نے آپ کو اس فن کا محمد دکھا، اور بالکل بجا کہا۔

علم تجوید و قراءت کا فیض آپ کا اتنا طویل ہے کہ آپ کے تلامذہ ہندوستان ہی میں، بیرون ملک عالم اسامہ میں آپ کے فیض یافتگان کی بڑی تعداد ہے، سب کا احاطہ تو ناممکن ہے، صرف نمونہ کے طور پر چند کا نام لکھ دینا کافی ہوگا۔

جناب قاری بشیر احمد صاحب ملتان، پاکستان۔ قاری عبدالحی صاحب بنگلہ دیش۔ قاری عبد الجلیل صاحب منی پوری سابق استاذ دارالعلوم دیوبند حال مقیم لندن۔ قاری محمد یعقوب صاحب گجراتی، مقیم لندن۔ قاری محمد ابراہیم صاحب بری رنگونی، مقیم لندن۔ قاری محمد عدنان صاحب مقیم شکاگو امریکہ۔ قاری جہانگیر ناصر صاحب سابق استاذ دارالعلوم دیوبند مقیم قطر۔ قاری محمد فاروق صاحب مقیم قطر۔ قاری عبد الماجد صاحب چانگای مقیم قطر۔ قاری عبید اللہ افغانی۔ قاری عبید اللہ صاحب بنگلہ دیش۔ قاری محمد امجد صاحب مظفرنگری مقیم افریقہ۔ قاری عبدالقادر آسامی صدر شعبہ قراءت مدرسہ شانی مراد آباد۔ قاری کوثر صاحب صدر شعبہ قراءت مدرسہ حیات العلوم مراد آباد، قاری مظہر علی فاروقی صاحب صدر شعبہ قراءت مدرسہ عربیہ رحمانیہ، تھورا باندہ، قاری زکریا صاحب گوٹھوی بمبئی، قاری اخلاق احمد صاحب سہارن پوری

صدر شعبہ قراءت مدرسہ اسلامیہ بستی، قاری ارشاد احمد غازی آبادی صدر شعبہ قراءت مدرسہ خادم العلوم باغوں والی ضلع مظفرنگر، مولانا قاری مفتی احمد بیچہ صاحب دیوبندی مہتمم المعہد العلمی الاسلامی دیوبند، قاری عبدالقیوم صاحب مظفرنگری سابق استاذ قراءت دارالعلوم دیوبند، قاری محمد یوسف صاحب سہارن پوری استاذ تجوید دارالعلوم دیوبند، قاری آفتاب احمد صاحب امر و ہوی استاذ قراءت دارالعلوم دیوبند، وغیرہم۔

کیا عرض کروں، دل جذبات و عقیدت سے بھرا ہوا ہے،  
**آخر میں معذرت** جس کے اظہار کے لیے الفاظ کی تنگ دامانی کا گلہ ہے۔  
 دامان نگہ تنگ و گل حسن تو بسیار! حضرت قاری صاحب دامت برکاتہم کے گلشن علم و فن، اوصاف و کمالات سے کچھ پھول اپنے دامن میں چنے تھے، جن میں سے یہ چند پھول پیش کرنے کی سعادت حاصل کر رہا ہوں۔ مگر قبول افتدز ہے عز و شرف۔



بِسْمِ اللّٰهِ الرَّحْمٰنِ الرَّحِیْمِ  
 الْحَمْدُ لِلّٰهِ رَبِّ الْعَالَمِیْنَ



## ایک با کمال اور عبقری شخصیت

از: قاری محمد یوسف صاحب / استاذ قراءت دارالعلوم دیوبند  
 رئیس القراء والجموعہ دین استاذ الاساتذہ والمعلمین حضرت الاستاذ الحاج مولانا  
 قاری المقری الشیخ ابوالحسن اعظمی۔ دام ظلکم العالی صدر شعبہ تجوید و قراءت دارالعلوم  
 دیوبند کسی تعارف کے محتاج نہیں۔ آپ تو ایک عبقری اور نابغہ روزگار شخصیت ہیں  
 آپ کے بارے میں کوئی تاثر قائم کرنا آفتاب نصف النہار کو چراغ دکھانے کے  
 مترادف ہے آپ ایشیاء و برصغیر کے چند گنے چنے فنی قاریوں میں سرفہرست عالی  
 مرتبت شخصیت کے حامل ہیں۔ ہندوستان میں بمبئی کی ایک تنظیم نے آپ کی خدمات  
 جلیلہ اور علمی تفوق کی بنا پر ایوارڈ سے بھی نوازا ہے۔ اللہ رب العزت نے آپ کے  
 اندر بہت سی متنوع صفات اور علوم و معارف کے خزانوں و دیعت کر رکھے ہیں۔ جہاں  
 حق گو حق پرست ہیں وہیں آپ خوش مزاجی، طنساری اور مہمان نوازی کی صفت سے  
 بھی بہرہ ور ہیں۔ آپ دور حاضر میں تجوید و قراءت کے امام و فنی قاری ہی نہیں بلکہ  
 آپ انسانیت ساز مردم گر محسن و مشفق اور ماہر علم و فن مدرس اور معلم بھی ہیں آپ ایسے  
 آفتاب و مہتاب ہیں جن سے اکتساب فیض کر کے ہزاروں کی تعداد میں نجوم و کواکب  
 چہار دانگ عالم کے افق پر چمکتے ہوئے نور افشانی کر رہے ہیں:

لہ شُہبٌ عنہ استارات فنورت ﴿﴿ سواد الدجی حتی لفرق وانجلا  
 آپ نے بنفس نفیس خدمت قرآن کریم و تجوید و قراءت پر جتنا کام کیا ہے شاید ہی  
 دور حاضر میں کسی نے ایسا کارنامہ انجام دیا ہو۔ بلکہ یوں کہا جائے کہ جو کام ایک مستقل  
 اکیڈمی اور انجمن کے کرنے کا تھا وہ خود آپ نے تنہا انجام دیا ہے جیسا کہ آپ کی  
 تصانیف کثیرہ اس پر شاہد عدل ہیں۔ اس پیش بہا قیمتی سرمایہ پر آپ کو جتنا بھی خراج تحسین  
 و عقیدت پیش کیا جائے کم ہے۔ قرآن پاک سے آپ کا تعلق چولی دامن سے کم نہیں یہی



وجہ ہے کہ جب بھی آپ قرآن پاک سے متعلق معلمین و متعلمین کے ساتھ ذمہ داران مدارس کا غلط رویہ دیکھتے ہیں تو آپ کا جذبہ ایمانی عقیدت و محبت و حمیت قرآنی جوش مارنے لگتا ہے پھر آپ ایک مرد مجاہد و مومن کامل کی طرح جس طرح سے اس کا دفاع کرتے ہیں وہ ہر کس و ناکس کے بس کی بات نہیں۔ جب آپ قرآن پاک کی تلاوت فرماتے ہیں تو ہر حرف اپنے مخرج و صفات و اصول و قواعد کے ساتھ تجھے تلے انداز میں ایسا صاف اور شفاف ادا ہوتا ہے جیسے ایک لڑی میں پروئے ہوئے جواہر یواقت و لو لو و مرجان کو بکھیر دیا گیا ہو۔ لب و لہجہ و حسن ادا نگہی اور خوش آوازی میں اپنی مثال آپ ہیں۔ سامع کی خواہش ہوتی ہے کہ اور پڑھتے جائیں۔ کیوں کہ آپ کی تلاوت کی حلاوت و چاشنی و حسن انداز ایسا ہوتا ہے جو قلب و جگر پر اثر انداز ہو کر انابت الی اللہ کا سبب بن جاتا ہے اور عصیاں آلود دل پر صیقل کا کام کرتا ہے۔

اسی کے ساتھ ساتھ آپ کی نعت خوانی و اشعار گوئی کا بھی ایک انوکھا و نرالا انداز ہوتا ہے بقول مولانا خضر محمد صاحب کشمیری استاذ دارالعلوم دیوبند کہ میں نے جو بات آپ کی نعت خوانی میں پائی ہے وہ کسی اور قاری صاحبان میں نہیں پائی آپ کسی چیز کے متعلق خطاب فرماتے ہیں تو آپ کے تخیل کی نہروں اور فکر رسا کی بحروں میں فصاحت و بلاغت میں دھلی ہوئی تعبیروں کی موجیں اس طرح موجزن ہوتی ہیں جیسے اونچی چٹان کے بھر پور اور زبردست چشمے سے گرنیوالی بے طرح آبشار پانی کی موجیں لہریں لیتی ہیں۔ کسی بامقصد جملہ کی ماہرانہ تراش لائق توجہ تعبیر کی ساخت آپ کے گھر کی کینز بن کر رہ گئی ہے۔

حضرت قاری صاحب کی ذات بابرکات ایک ایسا سرچشمہ و منبع علم و عرفان ہے جن کی توجہ و نظر شفقت نے دارالعلوم جیسی مرکزی جگہ میں بھی بہت سوں کو مرکزی حیثیت و مرجع خلافت بننے کے قابل بنا دیا ہے۔ راقم الحروف بھی حضرت ہی کے خوشہ چینوں میں سے ایک ادنیٰ سا خوشہ چین ہے جن کی توجہ و نظر عنایت نے مجھ جیسے عامی و تہی دامن کو قرآن پاک کی خدمت کے قابل بنایا۔

لاکھوں میں امتیاز کے قابل بنا دیا ۞ جس دل کو تم نے دیکھ لیا، دل بنا دیا

اگرچہ تجوید حفص اردو حضرت قاری عبداللہ کلیم صاحب قاسمی استاذ شعبہ حفظ دارالعلوم دیوبند کے پاس حاصل کی مگر حضرت قاری صاحب کے مشورہ سے عربی حفص قراعت سب سے عشرہ کی تکمیل باضابطہ طور پر ماور علمی دارالعلوم دیوبند میں داخلہ لے کر حضرت موصوف ہی کے پاس رہ کر حاصل کی۔ میں ان حضرات کا بے حد ممنون و مشکور ہوں۔ اور ان حضرات کی طرف انتساب تلمذ کو باعث صدا افتخار سمجھتا ہوں ورنہ۔

کہاں میں اور کہاں یہ نکبت گل ❀ نسیم صبح تیری مہربانی  
آپ کی تعلیمی تصنیفی تالیفی قابلیت و صلاحیت محتاج بیان نہیں روز روشن کی طرح  
عیاں ہے الحمد للہ آپ کی جدوجہد اور کاوش شب و روز بام عروج پر ہے۔ تنقید و حسد  
اور مخالفت کی تیز دندہ ہوا کی پروا کیے بغیر اپنی تمام تر توجہات قرآن کریم و دین حنیف  
کی خدمت کی طرف مرکوز کیے ہوئے ہیں۔

تندی باد مخالف سے نہ گھبرا! اے عقاب ❀ یہ تو چلتی ہے تجھے اونچا اڑانے کے لیے  
مبداء فیاض نے آپ کو کام کرنے کا قابل رشک اور نرا اسلیقہ عطا کیا ہے جو صدیوں  
میں ہزاروں میں کسی کو ملتا ہے آپ کی قربت سے وہ تجربات حاصل ہوتے ہیں جو زندگی  
کے لیے مشعل راہ اور سنگ میل کا کام دیتے ہیں۔ آپ صوم و صلوة تقویٰ اور پاکبازی سے  
متصف خانوادہ تھانوی سے منسلک صاحب نسب بزرگ حکیم اولیٰ کے پابند ہونے کے  
ساتھ ساتھ درس گاہ میں بروقت حاضری یہ ایک ایسی دیانت و امانت والی صفت ہے جو بہت  
عی کم لوگوں میں پائی جاتی ہے اللہ آپ کی نظر بد سے حفاظت فرمائے آمین ان سب  
صلاحیتوں قابلیتوں اور اوصاف جمیلہ و خصائل حمیدہ کی وجہ سے علامہ شاطبی کا وہ شعر جو آپ  
نے قراء حضرات کے پاس گزاری میں ارقام فرمایا ہے آپ پر بھی بخوبی صادق آتا ہے۔  
جَزَى اللّٰهُ بِالْخَيْرَاتِ عَنَّا اَبَا الْحَسَنِ ❀ لَنَا نَقْلَ الْقُرْآنِ عَذْبًا وَّ سَلْسَلًا  
اللہ رب العزت آپ کو مزید ترقیات سے نوازے آپ کا سایہ تادیر قائم فرمائے آمین۔



## ایک پابند اوقات، حق گو اور ماہر فن مصنف

(از: قاری مفید الاسلام صاحب کلکتوی

استاذ تجوید مدرسہ دارالعلوم فلاح دارین ترکیسر گجرات

اس دنیائے بزرگ و بوم میں قدرت الہی بعض حضرات کو علم و فن کا وہ رنگ عطا کرتی ہے جو سب میں نمایاں ہوتا ہے، نیز اعمال حسنة اور خلوص و التمسیت کی وہ خوشبو مرحمت فرماتی ہے جس سے پورا عالم معطر ہو جاتا ہے، ایسی خوش قسمت شخصیات ہر دور میں رہی ہیں، ہمارے زمانہ میں بھی ہیں، میں جس ساتی مینا بدوش کی زندگی کی جھلک پیش کرنے جا رہا ہوں وہ ایسی ہی خوش قسمت شخصیات میں سے ایک ہے، میری مراد محترم حضرت مولانا قاری ابوالحسن صاحب اعظمی دامت برکاتہم (صدر القراء دارالعلوم دیوبند) ہیں۔

میں نے جب سے ہوش سنبھالا، اور مدرسہ میں داخلہ لیا تب ہی سے محترم قاری صاحب موصوف کا نام سن رہا تھا، اور دیدار کا اشتیاق بڑھتا جا رہا تھا ایک دن رب کریم نے یہ سنہرا موقع بھی عنایت فرمایا۔ غالباً عربی سوم کا سال تھا قاری صاحب موصوف کو دارالعلوم فلاح دارین کے شعبہ تجوید کے سالانہ اجلاس میں مدعو کیا گیا۔ حضرت قاری صاحب تشریف لائے اور اس مشتاق دیدار کو اپنی آنکھیں ٹھنڈی کرنے کا موقع فراہم ہوا۔ زیارت نصیب ہوئی ملاقات سے سرفراز ہوا۔

پھر جیسے جیسے تجوید و قرأت کی کتابوں کا مطالعہ کرتا گیا قاری صاحب موصوف کی شخصیت سامنے آتی گئی اور سمجھ میں آیا کہ یہ شخص دیکھنے میں اتنا چھوٹا مگر اس میدان کا شہسوار ہے، پھر جب ۱۹۹۱ء سے فلاح دارین میں اللہ تعالیٰ نے خدمت کا موقع عنایت فرمایا اور قاری صاحب سے کسی نہ کسی عنوان سے بارہ ملاقات کا موقع ملتا رہا

اور حضرت قاری صاحب اسکی شفقت سے پیش آتے رہے جیسے ایک مشفق استاذ اپنے شاگرد سے، اور جوں جوں قریب ہوتا گیا قاری صاحب کی زندگی سے انمول سونے حاصل ہوتے چلے گئے۔ چنانچہ قاری صاحب کو صاف گو، حق گو، اور سچائی کا پیکر پایا، سامنے چاہے کتنا ہی بڑا شخص کیوں نہ ہو اگر کوئی کمی دیکھی بلا جھجک کہہ دیتے ہیں، خصوصاً فن تجوید و قرأت کے خلاف کسی کو بولتے یا کہتے ہوئے سنا تو بالکل بادل کی طرح گرجتے اور برستے ہیں جب تک قولاً عملاً جواب نہیں دیتے چہن سے نہیں بیٹھتے، قاری صاحب کی زندگی میں ایک عجیب بات یہ بھی دیکھی جو آج کل کے قراء میں تقریباً مفقود ہے، وہ یہ کہ اگر دیوبند جا کر معلوم کرنا ہو کہ قاری صاحب کہاں ہیں تو فوراً ہر شخص یہ کہہ دیتا ہے کہ اذان ہو جائے تو مسجد میں پہنچ جاؤ، بالکل منبر کے سامنے بیٹھ کر تلاوت کرنے والے جو طہیں گے وہ ابوالحسن صاحب ہیں اور یہ معمول ایک دو دن کا نہیں بلکہ برسہا برس سے چلا آرہا ہے۔

اور قاری صاحب کی ایک خصوصیت یہ بھی ہے کہ ہمیشہ فجر سے پہلے گھر سے نکلتے ہیں اور عشاء کے بعد ہی گھر پہنچتے ہیں، الا ماشاء اللہ۔ نماز فجر کے بعد فوراً درس گاہ میں پہنچ جاتے ہیں اور بچوں کے اسباق سننا شروع کر دیتے ہیں۔ وہیں ناشتہ، وہیں کھانا اور وہیں قیلولہ کرنا سب کچھ وہیں۔

جس کا نتیجہ یہ ہے کہ آج ہم ہندوستان کے کسی کونے میں چلے جائیں یا بیرون ہند کسی ملک میں پہنچ جائیں قاری صاحب موصوف کے شاگرد یقیناً مل جائیں گے۔ قاری صاحب کی ایک خصوصیت یہ بھی ہے کہ قاری صاحب کے قلم میں وہ سرعت ہے جو عام طور پر دوسرے لوگوں میں نظر نہیں آتی، کوئی مضمون اگر لکھنا ہو تو چلتے پھرتے لکھ دیتے ہیں، کوئی کتاب لکھنا ہو تو بہت جلد لکھ ڈالتے ہیں، چنانچہ بعض کتابیں تو ایسی ہیں کہ ایک ہفتہ میں لکھ بھی لیا اور کتابت کرا کر زیور طباعت سے بھی آراستہ کر دیا۔ چنانچہ فن تجوید و قرأت رسم اور وقف پر کوئی گوشہ نہ چھوڑا نیز قاری

صاحب نے قراء کرام کے حالات پر دو جلدوں میں ضخیم کتاب تصنیف فرمائی۔ جس میں اکثر قراء کرام کے حالات اور قراءت کے مراکز کو بیان فرمایا۔

ایک خصوصیت یہ بھی ہے کہ آپ بڑے مہمان نواز ہیں، کوئی بھی تعلق والا اگر دیوبند جائے اور ملاقات نہ کرے تو بڑے ناراض ہوتے ہیں اور بہت افسوس کرتے ہیں۔

قاری صاحب صرف ظاہری علوم کو سنوارنے میں مصروف نہیں ہیں بلکہ باطنی اصلاح کے لیے حضرت ہر دوئی دامت برکاتہم سے تعلق ہے۔ اور باطنی اصلاح کی تکمیل کے بعد حضرت دامت برکاتہم سے اجازت بھی ملی ہے۔ جس کا اثر یہ ہے کہ حضرت والا ہر دوئی دامت برکاتہم کی طرح قبیح سنت اور صحیح کلام پاک کا ہر وقت فکر ہے۔

قاری صاحب دامت برکاتہم کو دارالعلوم قلاح دارین سے والہانہ تعلق ہے صرف تعلق ہی نہیں بلکہ عشق ہے چنانچہ جب بھی قاری صاحب کو دعوت پیش کی گئی آپ اپنی گونا گوں مصروفیات کے باوجود وقت نکالتے ہوئے تشریف لے آتے ہیں، اور رہنمائی فرما کر ہم چھوٹوں پر احسان فرماتے ہیں۔

فن کے سلسلہ میں جب بھی کوئی کام یا مشورہ کیا اس کو اپنا کام سمجھ کر اتنی جلد کر دیتے ہیں کہ شاید ہم لوگوں سے مشکل ہوتا، چنانچہ ترکیسر میں قراءت اکیڈمی قائم ہونے پر قاری صاحب اتنے خوش ہوئے جس کی کوئی انتہا نہیں، ایک مرتبہ فرمایا کہ اکیڈمی کے بارے میں مجھے کچھ لکھتا ہے (اور ماشاء اللہ اکیڈمی اور اس کی اب تک کی تمام مطبوعات کا نہایت عمدہ تعارف لکھا، جو مستقل ایک تعارفی کتابچہ بن گیا ہے) اسی اکیڈمی کی ایک کتاب کی کتابت کے سلسلہ میں دیوبند پہنچا تو قاری صاحب نے فرمایا آپ کو کاتب کے وہاں جانے کی ضرورت نہیں ہے میں کاتب کو بلواتا ہوں، چنانچہ بلوایا اور ان کے ساتھ بھاؤ تاؤ کر کے اور اپنی زیر نگرانی اس کی کتابت کروائی۔ اللہ تعالیٰ ہم سب کی طرف سے قاری صاحب موصوف کو جزاء خیر دے اور ان کی عمر میں برکت عطا فرمائے۔ آمین۔

حضرت کی ایک خصوصیت یہ بھی ہے کہ کئی سال سے رمضان میں ڈھا کہ بنگلہ دیش کا سفر ہوتا ہے اور پورا مہینہ وہاں تدریسی مجلس ہوتی ہے جس میں بنگلہ دیش کے بڑے بڑے دارالعلوم کے شیخ الحدیث اور مفتیان کرام اور دیگر علماء شریک ہوتے ہیں، تجویذ و قراءت اور صحیح کے علاوہ شاطبیہ وغیرہ جیسی فن کی اہم ترین کتابوں کا درس بھی دیتے ہیں۔ اور مکمل کراتے ہیں۔

حضرت قاری صاحب کو اللہ نے بہت سی خوبیوں سے نوازا ہے یہ تو ایک جھلک ہے، آخر میں بارگاہ رب العزت میں دست بدعا ہوں کہ باری تعالیٰ ان کو عمر نوح عطا فرمائے اور اعمال کو شرف قبولیت عطا فرمائے۔

ایں دعا از من و از جملہ جہاں آمین باد



## ماہر علم فن، کمالات اور خوبیوں کا پیکر حسین

ڈاکٹر قاری راغب حسن صاحب صدر شعبہ قراءت مدرسہ اصغریہ، دیوبند راقم الحروف کے زمانہ طالب علمی ۱۹۷۸ء میں تجوید و قراءت کے حوالہ سے احاطہ دارالعلوم میں دو نام بار بار سننے میں آتے تھے، ایک مدرسہ اصغریہ دیوبند کا جس کی اس سلسلے میں گراں قدر اور زریں خدمات ہیں، جو عارف باللہ حضرت مولانا سید ظلیل حسین میاں صاحب خلیفہ و مجاز شیخ زکریا مہاجر مدنیؒ کے زیر سایہ بڑی برق رفتاری کے ساتھ ترقی کے مدارج طے کر رہا ہے۔

دوسرے قاری ابوالحسن اعظمی مدظلہ کی دلاویز شخصیت کا مبارک اور حسین اسم گرامی جو اس وقت ادارہ مذکور میں شعبہ تجوید و قراءت کی مسند صدارت کو رونق بخشنے ہوئے تھے۔ مبداء فیاض نے جنہیں زبردست خوبیوں سے نوازا ہے اور قدرت نے اس فن شریف کی مختلف النوع اور ہمہ جہت خدمت کے واسطے جن کا انتخاب کر لیا ہے۔ ذہن و دماغ کے پردہ پر نہ جانے کتنے مناظر یکے بعد دیگرے سامنے آ رہے ہیں۔ دارالعلوم کے بہت سے باشعور باذوق اور ذی استعداد طلباء اپنی علمی ترقی بچھانے اس میکدہ علم کی جانب کشاں کشاں چلے آ رہے ہیں جہاں ہر دم جام و سید کی گردش اور میکشوں کا ہجوم قابل دید ہے۔

ہجوم کیوں ہے زیادہ شراب خانہ میں؟ فقط یہ بات کہ پیرمغاں ہے مردِ خلقت اگر چہ ابھی تک آپ کے وہ مجیر العقول اور عظیم کارنامے سوائے علم قراءت اور قراءت سب سے اور قواعد اتجود "معرض وجود میں نہیں آئے تھے، جنہوں نے آپ کی ہستی کو

ثبت است بر جریدہ عالم دوام ما

کے زمرہ میں شامل کر دیا، اور خزاں رسیدہ جاں بلب فن میں تازہ روح پھونک

کر جا لیں و شائقین کو مسرور بلکہ مسحور کر دیا مگر اقدم العلوم سے آپ کی والہانہ وابستگی عشق اور فنائیت کچھ یوں نغمہ سرائی کر رہی تھی مع

ہالائے سرش ز ہوش مندی ❀ می تافت ستارہ بلندی

یہی وہ ستارہ بلندی تھا جو آگے چل کر آفتاب عالم تاب بن کر چمکا اور اس شان سے ضیا پاشی کرنے لگا کہ انق تجوید و قراءت پر چھائی تاریکیاں رخت سحر باندھنے پر مجبور ہو گئیں کتنے ہی ذرے اسی خورشید درخشاں سے اکتساب نور کر کے ماہ و انجم کی طرح جگمگاٹھے اور مادر علمی دارالعلوم ہی نہیں، ہر گوشہائے ملک و بیرون ملک نور افشانی میں مصروف ہو گئے مع

درفشانی نے تری قطروں کو دریا کر دیا ❀ دل کو روشن کر دیا آنکھوں کو بینا کر دیا آپ کی طباعی، ذہانت علمی و وسعت، فن قراءت کو علمی و عملی طور پر طلباء میں منتقل کرنے کی صلاحیت اور بے مثال انداز تعلیم و تربیت کے قصے دارالعلوم کے طلباء و اساتذہ کی زبانی سن کر دل و دماغ میں جو تصویر ابھری وہ کسی کیم شحیم خشک مزاج استاذ کی تصویر تھی لیکن جب طالب علموں کی کثرت تعداد اور گونا گوں مشاغل اور متنوع مصروفیات کے سبب آپ کے بوجھ کو ہلکا کرنے کی غرض سے آپ ہی کے مطالبہ پر اصغریہ میں راقم کا تقرر عمل میں آیا اور پہلی بار آپ کے جمال جہاں آرا کا دیدار نصیب ہوا تو یہ دیکھ کر حیرت کی انتہا نہ رہی کہ سادہ مگر پر وقار لباس میں ملبوس مشتہ استخوان سفید چہرہ کشادہ پیشانی خندہ جبیں، مختصر سے جسم والی لیکن ایک فعال متحرک اور سیمابی شخصیت نگاہوں کے سامنے تھی۔ گو آپ اس وقت بھی عروس کلم و قرطاس ہی سے محور از و نیاز تھے، مگر اکرام ضیف کے جذبہ کے تحت سر اٹھایا اور آنکھوں میں آنکھیں ڈال کر نہایت مسانت سے فرمایا، تشریف رکھیے قاری صاحب! مگر دوسرے ہی لمحے اس سے بالکل مختلف لہجہ میں زور سے چہمہائے، ارے کوئی ہے؟ بلبل کے چبکتے ہی ایک نہیں کئی گل دوڑتے ہوئے آئے اور کچھ اس طرح مسکرانے لگے کہ محفل گل و گلزار ہو گئی،



ہیں ان کو کھانا کھلاؤ اور پیشگی حق شاگردی ادا کرو۔

اصغر یہ میں راقم اور آپ کی درسگاہیں حسن اتفاق سے پاس پاس تھیں درمیان میں صرف ایک دیوار حائل تھی۔ آپ کے حسن تلاوت حسن صوت فطری اور بے تکلف ادائیگی لہجہ کے زیر و بم میں جذبہ و جذبہ اب کی وہ کیفیت ہوتی طبیعت بے ساختہ چینی چلی جاتی اور دل کا یہ تقاضا ہوتا

بخت اگر مدد کند و دانش آورم بکف ۷۷۷ مگر نہ کھد زہے طرب و زبکشم زہے شرف  
آپ کے طرز تدریس میں بلا کی مقناطیسیت، اثر آفرینی بلکہ ایک سحر انگیزی ہوتی ہے۔ جس سے طلباء آپ کے ہورہتے ہیں۔ آپ کی غیر معمولی ذکاوت قرینہ سلیقہ، شعر و سخن، ادب آگمی زبان آوری طلاقت لسانی فصیح سے پاک ظرافت و بے باکی بذلہ سنجی بھی ہر کسی کو آپ کا گرویدہ بنا دیتی ہے شاگرد صرف بولنے کا انداز ہی نہیں چال ڈھال وضع قطع میں ان کی تقلید کرنے لگتے ہیں مگر بے تکلفی اور بے باکی میں آپ کی روش اختیار کرنا ہر ایک کے بس کا روگ نہیں ہے

چہ نسبت خاک را با عالم پاک

مشاہدے کی بنیاد پر کہتا ہوں کہ آپ کے اندر علمی انہماک تحقیق و تدقیق کتب بینی وسعت مطالعہ کا ذوق ہی نہیں ایک نہ مٹنے والی پیاس ہے جو ساری ساری رات آپ کو بیدار رکھتی ہے، اصغر یہ میں راقم نے دیکھا شب بھر درق گردانی میں مشغول رہے یہاں تک کہ ٹائم میں نماز فجر کے قریب ہونے کا اعلان کرتی اور آپ کتاب چھوڑ کر مسجد میں نماز فجر پڑھانے جاتے۔

پختہ تر ہے گردش پیہم سے جام زندگی ۷۷۸ ہے یہی اے بے خبر از دوام زندگی  
یوں تو ادب، تاریخ، حدیث، تفسیر، فقہ، تصوف، لطائف شعر و سخن، سبھی آپ کی دلچسپی کے موضوعات رہے ہیں مگر جو میدان آپ کے علم و فضل اور جہد و عمل کی جولان

گاہ رہا ہے وہ اقدم العلوم تجوید و قراءت اور اس کے متعلقات کا میدان ہے، جس میں آپ کو اپنے تمام معاصرین پر ایک خاص امتیاز اور انفرادیت حاصل ہے۔

زمانہ طالب علمی میں دارالعلوم کی قدیم مسجد کی امامت اور پھر ماہر علمی میں بحیثیت صدر القراء آپ کی تشریف آوری بلکہ اس سے بھی پہلے ارباب دارالعلوم کا مدینہ منورہ سے آمدہ حل طلب سوالات و مسائل کو اصغریہ میں آپ کے پاس بھیج کر حاصل کرنا آپ کی عبقریت اور تفوق کا کھلا اعتراف ہے، حالاں کہ اس زمانے میں عصیت اتنے زوروں پر تھی کہ اہلیت استحقاق اور خواہش کے باوجود دارالعلوم میں آپ کا تقرر نہ ہو سکا۔

سفر ہو، حضر ہو، خلوت ہو، جلوت ہو، قلم و قرطاس آپ کی زندگی کا جزء لاینفک ہے۔ اب تک آپ کے قلم معجز رقم سے چھوٹی بڑی مختصر متوسط مبسوط اور مخنم ساٹھ سے زائد اہم بیش قیمت اور انمول کتابیں نکل کر منصف شہود پر جلوہ گر ہو چکی ہیں جن سے ایک جہاں فیضیاب ہو رہا ہے۔ بالخصوص قراءت سببہ و عشرہ کو اس قدر سہل الحصول بنا دیا گیا ہے کہ عربی دانوں کی طرح اردو داں طبقہ بھی خوب خوب فائدہ اٹھا رہا ہے۔

ان مستقیہین و مستفیدین میں طلبا بھی ہیں علماء بھی اساتذہ بھی ہیں تلامذہ بھی مسلکین بھی ہیں غیر مسلکین بھی موافقین بھی ہیں مخالفین بھی، ”ذک فضل اللہ یوتیہ من یشاء“

حضرت اپنے قلمی سفر کو جاری رکھنے میں لکیر کے فقیر نہیں ہیں بلکہ اس سلسلے میں ان کی فطرت یہ ہے کہ۔

سورج نہیں جو اپنی حدوں میں رہوں اسیر

دریا ہوں اپنی راہیں بدلتا گیا ہوں میں

غرضیکہ قاری صاحب کافن سے مجنونانہ تعلق ہے اس نے آپ کو درس و تدریس تالیف و تصنیف سوانحی خاکے، تحقیقی مقالے، علمی مضامین، دینی و علمی مجلسوں کانفرنسوں اور سمیناروں اور نہ جانے کہاں کہاں آبلہ پالی اور صحرا لوردی پر مجبور کر دیا آپ نے

وہاں بھی اس مظلوم فن کی زبردست وکالت کی جہاں بہت سے تنگ نظر کم علمی کے باوجود کبر و نخوت، بغض و حسد، سہولت پسندی، محنت و مشقت سے اجتناب اور سازشی ذہنیت جیسے اوصاف رزلیہ کے حامل حضرات اپنے جاہ و ہلال اور اثر و اقتدار کے نشہ میں چورتے بلکہ ایسے موقعوں پر آپ کی علمی حیثیت عالمانہ بصیرت، حق گوئی و بے ہاکی، جرأت و جسارت، تلخ لوائی برائے کار تریاق مصلحت کوشیوں سے بے خبر کچھ زیادہ ہی زوروں پر ہوتی اور بسا اوقات آپ کو اس کا خمیازہ بھی بھگتنا پڑا ذیل کے دو شعر آپ کی اس خوبی پر پوری طرح چسپاں ہیں۔

ہمارا عشق ہمیں تمکنت سکھاتا ہے

کشیدہ سر بھی ہوں پابند زلف یار بھی ہوں

کہتا ہوں وہی ہات بھکتا ہوں جسے حق

میں زہر ہلال کو کبھی کہہ نہ سکا قد

آپ کو نہ کبھی جاہ و منصب مال و دولت کی حرص نے لبھایا اور نہ کبھی اہتلا

و آزمائش اور فاقہ مستی کی سختیوں نے ڈرایا۔

تصویر کا ایک رخ یہ بھی ہے کہ آپ کی شخصیت خلوص  
خلوص و ہمدردی، تواضع اور خیر خواہی کا پیکر ہے، اساتذہ، تلامذہ،

اعزہ و اقرباء دوست احباب ہی نہیں، وہ حضرات بھی اس حقیقت سے آشنا ہیں جنہوں

نے آپ کے ساتھ دجل و فریب اور احسان ناشناسی کا برتاؤ کیا، ہمدردی آپ کی ذہنیت

اور خیر خواہی آپ کی طبیعت ہے، آپ کا یہ وصف اس قدر نمایاں ہے کہ جسے محسوس

کرنے کے لیے طویل مجالست اور مصاحبت کی ضرورت پیش نہیں آتی۔ ہمہ وقت ایثار

و اخلاص سے سرشار اور ہر گھڑی ممکنہ خدمت و تعاون کے لیے تیار و راضی آپ کی

محبوبیت، مقبولیت اور مرہمیت کی ایک بڑی وجہ ناداروں کی حاجت روائی، مہمان

لوازی اور وار دین و صادرین کی تعظیم و تکریم بھی ہے بہت سے غریب طلباء کی امداد

وظائف کی شکل میں کی جاتی ہے اور بہت سوں کی اپنے ساتھ دسترخوان پر کھانا کھلا کر، اور اس بات کا پورا خیال رکھا جاتا ہے کہ کسی کی عزت نفس پر کوئی حرف نہ آنے پائے۔ آپ کے دسترخوان پر دشمن دوست سب کے لیے بلا امتیاز یکساں جگہ ہوتی ہے۔  
بریں خوانا یعنی چاہے دشمن چاہے دوست!

مقرضوں کے لیے سہولت و مہلت اور حسن سلوک ایسا کہ جس کا آج کے مادہ پرستانہ اور خود غرضانہ ماحول میں تصور بھی نہیں کیا جاسکتا۔ آپ کی درسگاہ میں آنے والے مہمانوں اور اساتذہ و ملازمین کا تانتا لگا رہتا ہے، اور ہر کس و تا کس کی چائے شمرات و فواکھات اور کبھی مٹھائیوں سے بھی ضیافت کی جاتی ہے تو اضع اور بے نفسی کا یہ عالم ہے کہ معمولی اور غیر معمولی جگہ سب آپ کی نگاہوں میں برابر ہیں۔

مت پونھیے ہم خانہ بدوشوں کی زندگی  
فٹ پاتھ مل گیا تو وہیں گھر بنالیا  
رند جو جام اٹھالیں وہی پیانہ ہے  
جس جگہ بیٹھ کے پی لیں وہی میخانہ ہے

اکثر ایسا بھی ہوا کہ اصغریہ میں راقم الحروف کی درسگاہ میں تشریف لاتے تو ڈیک کے سامنے طلبا کی قطار ہی میں بیٹھ گئے، کیا کیا ادائیں شمار کرائی جائیں۔

سفینہ چاہے اس بحر بیکراں کے لیے  
خوبی ہمیں کرشمہ و ناز و خرام نیست  
بسیار شیوہاست بتاں راکہ نام نیست  
یہ وہ ادا ہے جس کا کوئی نام ہی نہیں

سفر کو نمونہ ستر کہا جاتا ہے مگر آپ کی معیت میں ہو تو سفر وسیلہ ظفر اور راحت اثر بن جاتا ہے متعدد اسفار آپ کے ہمراہ ہوئے مختصر بھی طویل بھی مگر مسافت کی طوالت کا احساس کبھی نہ ہوا۔ واقعات، برجستہ اشعار، ظرافت، بذلہ سخی، حاضر جوابی و حاضر

دماغی سے ماحول کو زعفران زار بنانا اور مسافرین سے داد و تحسین وصول کرنا آپ کے بائیں ہاتھ کا کھیل ہے۔

ایسا ہی ایک سفر تھا گاڑی راجدھانی ایکسپریس تھی جس میں عموماً خوش حال اور تعلیم یافتہ لوگ ہی سفر کرتے ہیں ہم اپنی نشستوں پر بیٹھے ہی تھے کہ زرق برق لباسوں میں بلبوس چند دوشیزائیں نمودار ہوئیں ایک صاحب کی رگ ظرافت پھڑکی اور بے ساختہ زبان سے لکلا "فَبَرَكَ اللَّهُ أَحْسَنَ الْخَلْقِينَ" اس پر آپ نے زور دار قبضہ لگایا اور کہا اللہ اکبر آپ کو ساری خلافت کا یہیں مشاہدہ ہو گیا جنت کے حور و غلمان دیکھ لیتے تو ایک نظر غلط انداز بھی کسی پر نہ ڈالتے اور پھر ایسے انوکھے انداز سے جنت، اہل جنت اور نعماء جنت کا ذکر چھیڑا کہ مزہ آ گیا اور اٹھارہ بیس گھنٹہ کا سفر گویا پلک جھپکتے ہی طے ہو گیا حتیٰ کہ خیر مقدم کو آئے حضرات کی آمد پر ہم چونکے اور ہڑبڑا کر بھگلت تمام ٹرین سے اترے۔

بہر کیف وسعت علم، فہم و فراست، جہد و عمل، نظافت و لطافت، صفائی معاملات، حسن معاشرت، حسن اخلاق، ایمان و یقین، حاضر جوابی، بے باکی، اخلاص و للہیت، شخصیت کی دلاویزی اور محبوبیت، اسلاف سے بے پناہ محبت، کمزوروں کی نصرت و حمایت، قرآن سے عشق۔ ان تمام اوصاف و کمالات کے مجموعے کا نام قاری ابوالحسن مدظلہ ہے۔ بخوف طوالت اس اجمال پر ہی اکتفا کرتا ہوں۔ ع

شب وصال ہے کوتاہ ناز یار دراز ہجوم شوق سے کہہ دو کہ اختصار کرے



”ہم نے ہر غم کو اڑھا دی ہے جسے ہم کی ردا“

(از: محمد لقاء الرحمن)

الفضل کمپیوٹرس دیوبند

خلاق عالم نے تخلیق کائنات کے بعد اس دنیا کی تزیین کے لیے آدم و بشر کو مزین کیا اور اس کی رشد و ہدایت کے لیے انبیاء کرام کو مبعوث فرمایا اور نبوت کے انقطاع کا تاج ہمارے نبی محمد عربی صلی اللہ علیہ وسلم کے سر پر باندھا اور شریعت محمدی کے بقاء کی ذمہ داری خدا نے امت محمدیہ کو دی۔ چنانچہ اس امت میں ہر دور میں کچھ ایسے افراد تیار ہوتے رہے جو قرآن و حدیث کی باریکیوں کو سہل انداز میں امت کے سامنے پیش کرتے رہے۔ جیسے محدثین نے حدیث کو کھنگال کر امت کے سامنے پیش کیا، فقہاء نے قرآن و حدیث کو سامنے رکھ کر امت کو درپیش سارے مسائل سے آشنا کر دیا۔ اسی طریقے سے فن قراءت کے شہسواروں نے قرآن کریم کے نزول سے پہلے احرف اور تجوید قراءت کے سارے مسائل کو ہر زمانے میں زمانہ کے اعتبار سے سہل انداز میں پیش کیا۔

انہی فن قراءت کے شہسواروں میں ایک ایسی شخصیت وجود میں آئی جسے دنیا ابو الحسن اعظمی کے نام سے جانتی ہے۔

خداوند قدوس نے شاید اسی صدی کے لیے روک رکھا تھا جس دور میں فن قراءت کی طرف لوگوں کی توجہ ختم ہوتی جا رہی تھی، حضرت ہی نے ایسے نازک حالات میں لوگوں کا ذہن قرآن کریم کے نازک مسائل کی طرف متوجہ کیا۔ حضرت کا تذکرہ بارہا سنتا رہا، دلوں میں عجیب لقاء کی خواہش ابھرتی رہی کہ آخر یہ انسان ہے یا کوئی دوسری مخلوق؟ کہ جب بھی قراءت کا تذکرہ آتا ہے تو آپ کا نام پردہ سماعت سے ٹکراتا ہے۔

میں جس وقت نواز پہلی کیشنز میں آپ کی شاہکار تصنیف ”حسن المحاضرات فی رجال القراءات“ کی کتابت کر رہا تھا اس وقت آپ کی علمی صلاحیت سے متاثر تھا۔ اسی کتاب کی کتابت کے دوران حضرت قاری صاحب سے میری ملاقات ہوئی مجھے یہ یقین نہیں ہو رہا تھا کہ یہ وہی شخص ہے جس کی یہ کتاب میں کتابت کر رہا ہوں بالکل سیدھا سادہ انسان فرشتوں جیسا تقدس آپ کے چہرے سے نمایاں ہو رہا تھا اور آپ کی قدر و منزلت میرے دل میں گھر کر گئی فوراً بارگاہ ایزدی میں ہدیہ تشکر پیش کیا کہ خدا نے میری دلی خواہش پوری کر دی۔

بہر کیف میں یہ بتانا چاہ رہا تھا کہ حضرت قاری صاحب سے ملاقات کے بعد گفت و شنید ہونے لگی اور دیر دیر سے میرے میں ان سے قریب ہوتا چلا گیا، یہاں تک کہ وہ دن بھی آ گیا کہ میں آپ کو قریب سے دیکھوں۔ اسی دوران میں نے الفضل کمپیوٹرز کے نام سے اپنا کاروبار شروع کیا تو حضرت سے معاملات بھی ہوئے، یوں تو معاملات میں نے بڑے بڑوں سے کئے، لیکن معاملات میں جتنا پختہ اور صاف ستھرا حضرت قاری صاحب کی ذات کو میں نے پایا اور کسی کو نہیں۔

بالآخر میری زبان یہ کہنے پر مجبور ہو گئی کہ واقعی شریعت محمدی کے صحیح وارث اب بھی اس دنیا میں باقی ہیں۔ معاملات کی صفائی، مصیبت زدوں کی ننگساری اور مغموم دلوں کی خوشحالی آپ کا مزاج ہے۔

جس کی مثال میں خود ہوں کہ ایک مرتبہ حضرت والا میرے کمپیوٹر سینٹر میں تشریف فرما تھے اور اپنی خوش مزاجی سے ذہن کو تروتازہ کئے ہوئے تھے کہ اچانک میرے پاس ایک صاحب چھوٹا سا کام لے کر آئے لیکن میں نے اپنی مجبوری کے بناء پر ان سے معذرت چاہی کہ میرے پاس فلاں سامان نہیں ہے جس کی بناء پر آپ کا یہ کام مشکل ہے، واپس کر دیا، لیکن تفریحی ماحول میں بھی حضرت قاری صاحب دامت برکاتہم کے پرواز تخیل نے محسوس کر لیا کہ میرے ساتھ مجبوری ہے۔ لہذا اسے دور کرنا

چاہیے فوراً ہی مجھ سے سوال کر بیٹھے کہ کیوں واپس کیا؟ میں نے ٹانے کی کوشش کی لیکن ٹانے پر مجبور کر دیا تو میں نے واقعہ بتایا فوراً کہنے لگے کہ کل صبح مجھ سے درس گاہ میں ملو۔ جب کل درس گاہ میں حاضر خدمت ہوا تو پانچ ہزار روپے جو نا چیز کی ضرورت کے لیے کافی تھے، دیے۔ اب ایسے اہل دل، ایسے اہل اللہ کہاں ملتے ہیں۔ میں نے حضرت دامت برکاتہم کی کئی کتابوں کی کمپوزنگ کی جس کی وجہ سے میں آپ کے فن قراءت سے بہت متاثر ہوا۔

بارگاہ ایزدی میں دعا گو ہوں کہ خداوند قدوس ایسے محسن اور ایسی عبقری شخصیت جو فن قراءت کے یکتا اور امام القراء ہیں ان کا سایہ میرے لیے خصوصاً اور امت مسلمہ کے لیے عموماً تادیر باقی رکھے۔ آمین!





## میرے حضرت، میرے استاذ

### قاری ابوالحسن اعظمی

(نذر عنا و اجدی دیوبند)

”قاری ابوالحسن اعظمی“ ایک ایسا نام ہے جس کے وقار و اعتبار اور رفعت و عظمت پر اصحاب علم و فن فخر کرتے ہوں، ایک ایسی شخصیت، جسے نمایاں کارناموں کی وجہ سے منفرد شناخت حاصل ہو۔ ایک ایسے مصنف، جسے ساٹھ سے زائد کتابیں لکھنے کا شرف حاصل ہوا ہو، ایک ایسا عالم، جس کے سجاہ علم کے چھینٹوں سے دنیائے قراءت مستفید ہو رہی ہو، ایک ایسے صاحب نسبت، جسے حکیم الامت مجدد الملت حضرت اقدس مولانا تھانوی قدس سرہ کے خلیفہ اجل، حضرت مولانا ہردوئی صاحب مدظلہ سے نسبت اور خلافت حاصل ہو۔ ایک ایسے قاری جن کی سریلی اور عطر بیز آواز سے ذہن و دماغ معطر ہو جاتا ہو، ایک ایسے مربی، جن کے حسن تربیت کے نتیجے میں سیکڑوں طالبانِ علوم نبوت فیض پا کر دنیا بھر میں قرآنی جمالیات کو اپنی آوازوں سے اجاگر کر رہے ہوں۔ ان تمام گونا گوں صفات و کمالات کے باوصف بجائے تقشف اور خشک مزاجی کے طبیعت میں ایسی ظرافت کہ کیسا ہی تھکا ہوا دماغ ہو، مجلس میں حاضر ہو کر فرحت و انبساط پائے۔

فکر میں بلندی، علم میں پختگی، عمل میں پاکیزگی اور اخلاق میں ایسی دلکشی کہ کوئی بھی اجنبی پہلی ہی ملاقات میں متاثر اور گرویدہ ہو جائے، ایک بار قریب ہو جائے تو پھر نہ چھوٹے۔

حق گوئی اور بے باکی ایسی کہ ہمہ وقت ہر طرح کا مفاد قربان کرنے کے لیے تیار۔  
تلاوت قرآن کا ایسا شغف کہ ختم قرآن میں ہفتہ بھی نہ لگے۔

ہمارے حضرت نے اپنی ذات پر ظرافت کا پردہ ڈال رکھا ہے، اپنے ارد گرد  
خوش طبعی کا ایسا ہالہ بنا رکھا ہے کہ دیکھنے والا پہلی نگاہ اور ملاقات میں آپ کو سمجھ نہیں  
پاتا، بہت قریب سے دیکھنے کے بعد آہستہ آہستہ اندازہ ہوتا ہے کہ رب کریم نے آپ  
کے حق میں کچھ زیادہ ہی سخاوت سے کام لیا ہے اور ان تمام خوبیوں سے نوازا ہے جو  
دارین میں کامیابی کے لیے ضروری ہیں۔ بلاشبہ آپ کی زندگی قابل رشک ہے۔ ان  
اوصاف اور کمالات کے حامل تادرا الوجود ہیں۔

مت سہل ہمیں جانو پھرتا ہے فلک برسوں  
تب خاک کے ذرے سے انسان نکلتے ہیں





## نخلِ حقیقت

کام تیرا رات دن بس خدمتِ قرآن ہے  
خدمتِ قرآن ہی تیری فقط پہچان ہے  
ہے دعا محفوظ و سالم تو رہے آلام سے  
تو نے سیارے تراشے ہیں چراغِ شام سے



## خراج عقیدت

بخدمت اقدس حضرت مولانا قاری ابو اناسی دامت برکاتہم

(از: محمد عدنان سعدی)

جناب قاری محمد عدنان سعدی صاحب نے اپنی طالب علمی کے زمانہ میں یہ منظوم خراج عقیدت پیش کیا تھا

تم نغمہ سنج مصحفِ معجز بیاں رہے • تم بزم کائنات میں چرمغاں رہے  
 تم ہو وہ عندلیب چمن جسکے فیض سے • جتنے گلِ خموش تھے سب نغمہ خواں رہے  
 بسے تمہارے نطق کے لیتے ہیں جن و انس • جب تک کلام پاک زباں پرواں رہے  
 روشن تمہاری ذات سے سینوں میں سمعِ علم • قرآن کے سوز و ساز کے تم ترجمان رہے  
 قائم ہے تم سے گلشنِ تجوید کی بہار • گو یاریاضِ خلد کے تم پاسباں رہے  
 مومن کی سب صفات کی حامل تمہاری ذات • شبنم صفت رہے کبھی شعلہ بجاں رہے  
 جس سے نکلے رہتے ہیں ہر دم مدونِ نجوم • تم آسمانِ علم کی وہ کہکشاں رہے

تم سے عیاں رہے رفعتِ قرآن کا معجزہ

”جب تک بھی جس زمیں پہ رہے آسماں رہے“

## حسن تاثر

ترجمہ: مولانا ولی اللہ ولی قاسمی بستوی

استاذ جامعہ اسلامیہ اشاعت العلوم اکل کوا، دھولیہ، مہاراشٹر

”عالم اسلام کے مشہور زمانہ قاری جناب حضرت مولانا قاری ابوالحسن صاحب

اعظمی زید محمد ہم، صدر شعبہ تجوید و قراءت دارالعلوم دیوبند کی بے کراں ولایت قدر

و قابل صد افتخار قرآنی خدمات، اور تجوید و قراءت کے باب میں زریں و شاہ کار

تصنیفات و افادات سے متاثر ہو کر حضرت قاری صاحب دامت برکاتہم کے نام

نامی اسم گرامی کے حروف کی مناسبت و ترتیب کے مطابق درج ذیل نظم لکھی گئی

ہے۔ (ولی بستوی)

## قاری ابوالحسن اعظمی

### قاری

قاف ❁ قراءت میں ہوا تو چار سوا مشہور دنیا میں

الف ❁ اطاعت سے خدا کی، تو ہوا معمور دنیا میں

راء ❁ رفاقت قابل صدر شک تیری ہے زمانے میں

یاء ❁ یقین محکم ہے، حرزہ جاں ترے دل کے خزانے میں

### ابوالحسن

الف ❁ اخوت کا ترے دل میں ہے جذب بکراں پنہاں

باء ❁ بشارت ہے کہ ہوگا جنتی ہر قاری قرآن

✽	واو	✽	وصالِ حق کا زینہ ہے، یہی صحیح قرآنی
✽	الف	✽	اشاعتِ علمِ قرآن کی ہے، زاوِ راوِ ایمانی
✽	لام	✽	لقاءِ خاص، حاصل ہوگی، سب قراءِ قرآن کو
✽	—	✽	کتابِ اللہ کے خدام ہیں، محبوبِ رحماں کو
✽	حاء	✽	حسینِ اندازِ تیرا، منفرد، طرزِ تلاوت ہے
✽	سین	✽	سعادتِ تیری قسمت ہے، صداقتِ تیری عادت ہے
✽	نون	✽	نظافت ہے طبیعت میں، نفاستِ خوئے باطن ہے
✽	—	✽	تو خادم ہے کتابِ اللہ کا، حق تیرا ضامن ہے

### اعظمیٰ

✽	الف	✽	الہی خود کفیلِ خاص ہے، قراءِ قرآن کا
✽	عین	✽	عطا ہوتا ہے ان کو جلوۂ دیدارِ رحماں کا
✽	طاء	✽	ظفرِ مندی میسر ہوتی ہے کونین میں ان کو
✽	م	✽	مکرم جانتا ہے ہر کوئی دارین میں ان کو
✽	ی	✽	یقیناً حشر میں ان کو ملے گا عرش کا سایہ
✽	—	✽	عطا فرمائے گا اللہ، ان کو جنتِ المادنیٰ

خدایا بوالحسن ہوں زندۂ جاوید دنیا میں  
جرائے خیر ان کو بے کراں، حاصل ہو عقبنیٰ میں  
(آمین)

## قاری ابوالحسن اعظمی مدظلہ

علامہ منصور بجنوری قاضی پاڑہ بجنور

ق	ق سے قاری وقرا قاسم وقائم قسیم
ق	ق سے قدرت قسم قصہ قمر قادر قدیم
ا	ا ہے الف سے اسم اللہ احمد وارقم اثر
ا	ا ہے الف سے ارمغاں اروو ادب - اول - اگر
ر	ر سے رحمت راقم وراحت رؤف ورازواں
ر	ر سے رشد ورب ریاضی راہبر رہ رو - رواں
ی	ی سے یم یاوریشب یاقوت یعنی یدیمین
ی	ی سے یاد اللہ یاری یوسنی یشرپ یقین
ا	ا ہے الف سے ابر رحمت اصل ابدال وابد
ا	ا ہے الف سے اتقیاء اتمام احسان واسد
ب	ب سے باہم باب - ہاصر ہافر وبحث وبحار
ب	ب سے بہ بران ہاٹل بندۂ بہتر بہار
و	و سے واعظ وجاہت واقف وودعہ ووعید
و	و سے وسعت وفاداری وحی وقعت وحید
ا	ا ہے الف سے ابن آدم اجمل واحسن اہم
ا	ا ہے الف سے اغنیاء اقبال احتاف وارم
ل	ل سے لحن لطائف لس لولہجہ لطیف
ل	ل سے لبیک لمح لوح لشکر لب للیف

ح سے حافظ حامی وحب الوطن حاتم حبیب  
 ح سے حفظ حق، حکم الحزن حکام الحیب  
 س سے سالک سبل ساہد سلیم الطبع سر  
 س سے سچا سلامت سالی سمجھوتہ سحر  
 ن سے ناصر نہایت لقم لو نصرت لواز  
 ن سے نسبت نبی نعرہ نظر لغت نیاز  
 کر رہی ہے آج یہ اعلان حرفی کائنات  
 ان ہی لفظوں سے بنی ہے آپ کی اعلیٰ صفات



## امام فن

فخر تجوید حضرت مولانا

قاری ابوالحسن  
 لعظمی مدظلہ

از: تاجید مردویو بند

بلندیوں پہ افق کی وہ نام لکھا ہے  
 ادب لواز نظر نے سلام لکھا ہے  
 جو حرف و صوت کا آیا کبھی بھی ذکر تحریر  
 ابوالحسن ہی کو فن کا امام لکھا ہے



## جذبِ دروں

محترم جناب مولانا قاری ابوالحسن صاحب مدظلہ کی نذر

از: مولانا مفتی کفیل الرحمن صاحب نشاط

مفتی دارالعلوم دیوبند

کون سے لفظوں کو دیدوں رنگِ اظہارِ خیال  
 اک رفیقِ عہدِ ماضی صاحبِ فضل و کمال  
 صاحبِ عزمِ مصمم صاحبِ فکر و عمل  
 مختلف اوصاف میں جس کا نہیں کوئی بدل  
 شخصیتِ معروف جس کی نرمی و اخلاق میں  
 اہلیت جس کی مسلم زیت کے اوراق میں  
 منفرد لہجہ ہے جس کا زمرہ تجوید میں  
 جاں فشانی جس کی روشن فکر کی تجدید میں  
 جس کی تصنیفات کی وقعت زمانہ بھر میں ہے  
 جس کی تحریروں کی عظمت ہر دلِ مضطر میں ہے  
 انکساری باعثِ الطافِ ربانی ہوئی  
 خاکساری حاملِ توفیقِ یزدانی ہوئی  
 جس کا کردارِ عمل سب پر عیاں تابندہ ہے  
 پھول ہیں شاداب جس کے گلستاں تابندہ ہے  
 فیض اس کی ذات کا بوحستا رہے جاری رہے  
 ہے دعا، الطافِ رب کی یوں بھی گلکاری رہے



## پرتو علامہ جرنی ترجمانِ شاطبی

از: ظفر جنک پوری

پرتو علامہ جرنی، ترجمانِ شاطبی ❀ بولکسن مرد محقق، مرد بے ہاک و جری  
 علم قرآن کا خزانہ، حق نے بخشا ہے تجھے ❀ جس کے باعث آج ہے تجھ کو میسر برتری  
 سب سے، عشرہ میں خدا کے فضل سے لے بولکسن ❀ حضرت علامہ دائی کی تجھے نسبت ملی  
 تو فنِ تجوید کا ہے شہسوار کو اثر ❀ دور ہوتی ہے یہاں پیاسوں کی آکے تھکی  
 ہوتا ہے ظاہر تیری تصنیف اور تالیف سے ❀ رکھا ہے سر پر تیرے ہی حق نے تاجِ قیصری  
 کھن دلاؤدی ہے تیرا کس قدر کیف آفریں ❀ جس کو سن کے ہوتی ہے محفل پہ طاری بے خودی  
 تجھ کو بخش ہے مشیت نے وہ شانِ برتری ❀ کون ہے اس عہد میں تیری کرے جو، مسری  
 تو نے سلجھائے ہیں گیسو خوب ترجموید کے ❀ تجھ کو ہے بخشا مشیت نے شعور و آگہی  
 کی عطا تجھ کو مشیت نے متاعِ سوز و سہا ❀ جس کے باعث آج حاصل ہے تجھے بلاتری  
 کھن دلاؤدی ترا یہ کس قدر ہے پر کشش ❀ گونج اٹھا ہے جہاں میں، تیرا سازِ نفسی  
 طالبانِ علم دیں کو محترم اے بولکسن ❀ دے رہا ہے سب سے، عشرہ کا تو درسِ آگہی  
 کی صدا تو نے جہاں میں سب سے، عشرہ کی بلند ❀ جس کے باعث آج تجھ کو عالمی شہرت ملی  
 اس جہانِ رنگ و بو میں، تجھ کو ہر اک گام پر ❀ اپنے فن میں کامرانی، ظفر مندی ملی



## ”نذرانہ خلوص“

از: ظفر جنگ پوری

جلا کر شمع حق ہر سلا اجالا کر دیا تو نے  
 دلوں میں عظمتِ قرآن کو پیدا کر دیا تو نے  
 صدائے ساز اقراء آج جو ہر گام پر گونجی  
 کلام حق سے ہر اک کو شناسا کر دیا تو نے  
 شرفِ تجھ کو ملایہ بواکسن قرآن کی خدمت کا  
 فنِ تجوید کا ہر دل کو شیدا کر دیا تو نے  
 ترے نعمات ہیں گزرے ہوئے موسم کی انگڑائی  
 دلوں میں عظمتِ رفتہ کو پیدا کر دیا تو نے  
 چھٹی ظلمت و غم کی ترے فیضِ درخشاں سے  
 خوشا قسمت اندھیروں میں سویرا کر دیا تو نے  
 تجھے بخشی ہے حق نے جو متاعِ سبعہ و عشرہ  
 کلامِ حق کا ہر سلا بول بالا کر دیا تو نے  
 ترے فنِ پرانے قاری بواکسن سب ناز کرتے ہیں  
 کلامِ اللہ کے نغموں کو زندا کر دیا تو نے  
 فنِ تجوید سے تو نے سنوارے گیسوئے قرآن  
 کلامِ اللہ کا عالم میں چرچا کر دیا تو نے  
 ظفر مندی ملے تجھ کو دعا ہے رہتی دنیا تک  
 یقیناً بواکسن یہ کام اونچا کر دیا تو نے



## فخرِ علم و فن

(از: عبداللہ درانی دیوبندی)

”تو نے سیارے تراشے ہیں چراغِ شام سے“

تیری ہستی فخرِ علم و فن ہی سمجھی جائے گی  
 شفقت و اخلاص کی رہ بھی تجھی تک آئے گی  
 مستی عرفان ملتی ہے ترے ہی جام سے  
 تو نے سیارے تراشے ہیں چراغِ شام سے  
 کس قدر وقعت ہے تیرے حلقہٴ تدریس کی  
 ہر طرف شہرت ہے تیرے حلقہٴ تدریس کی  
 عظمتیں ہیں آشکارا خود ہی تیرے نام سے  
 تو نے سیارے تراشے ہیں چراغِ شام سے  
 تیرے دم سے روشنی سی رہ گزارِ فن میں ہے  
 علم کی تابندگی تیرے دل روشن میں ہے  
 ہے وقارِ علم قراءت بس ترے ہی نام سے  
 تو نے سیارے تراشے ہیں چراغِ شام سے  
 دامنِ عظمت پہ تیرے انگلیاں اٹھیں مگر  
 ظالم و جابر کے آگے جھک نہ پایا تیرا سر  
 خوف کھاتا ہی نہیں ہے تو کسی الزام سے  
 تو نے سیارے تراشے ہیں چراغِ شام سے

سنِ فطرت کا پجاری تو محبت کا امیر  
 سامنے تیرے امیر شہر ہے جیسے فقیر  
 عیش و عشرت ہیں تری نظروں میں بس بے دام سے  
 تونے سارے تراشے ہیں چراغِ شام سے  
 تجھ سے تالیفِ کتب کا کام مولانے لیا  
 آفریں ہے آفریں ہے مرجا صد مرجا  
 خوشبوئیں ملتی ہیں تجھ کو کلمتِ اسلام سے  
 تونے سارے تراشے ہیں چراغِ شام سے  
 کام تیرا رات دن بس خدمتِ قرآن ہے  
 خدمتِ قرآن ہی تیری نقطہ پہچان ہے  
 ہے دعا محفوظ و سالم تو رہے آلام سے  
 تونے سارے تراشے ہیں چراغِ شام سے  
 رنج و غم کو دور کر دے خوش مزاجی آپ کی  
 کام آئی ہر قدم بندہ نوازی آپ کی  
 جب کوئی الجھا ہے رات ہی گردشِ ایام سے  
 تونے سارے تراشے ہیں چراغِ شام سے



## گوہرِ نایاب

از: وحید الرحمن تاج سلطان پوری بہیگی

بیاں میں کیا کروں اوصاف وہ مرد قلندر ہے  
 وہ اک انساں نما چٹان ہے سد سکندر ہے  
 نہ محتاج تعارف ہے نہ ہے وہ مدح کا خواہاں  
 کلام پاک کا حافظ ہے اک عمدہ سخنور ہے  
 محمد اور خدا کی گفتگو کے فن کا ماہر ہے  
 زباں شیریں کلم کی کاٹ تیغ وترش خنجر ہے  
 بہت غیور ہے خود دار ہے بے زار دنیا ہے  
 بہت بے باک ہے آزاد وہ موج سمندر ہے  
 نکل آئے اگر باہر قدز اس وقت ہو معلوم  
 وہ ہے اک گوہرِ نایاب جو پٹی کے اندر ہے  
 یہی ایماں ہے آئیم تاج کا دل کے رگ و پے میں  
 قرآن سینے میں جو رکھتے ہیں دل ان کا تو نگر ہے



## تو نے سیارے تراشے ہیں چراغِ شام سے

شیخ القراء فخر دارالعلوم دیوبند

عالی جناب مولانا قاری ابوالحسن صاحب عظیمی کی خدمت میں

(ذ: ابو مشہود علامہ منصور بجنوری، ابن جناب عبدالرشید صاحب

مہتمم مدرسہ تعلیم القرآن بجنور

آج جبکہ ابتدا حاصل ہوئی انجام سے ❀ عبرتِ پیہم میسر ہے ہر اک گام سے  
وہ بھی اک گنجینہ علم و ادب کے نام سے ❀ جنبشِ نوکِ قلم کا رشتہ ہے الہام سے  
تو نے سیارے تراشے ہیں چراغِ شام سے

نُجھدِ پیہم نے اُتارا آمریت کا غلاف ❀ آج برسوں بعد میں جس کا ہوا ہے انکشاف  
اک دیاروشن رہا باوجود مخالف کے خلاف ❀ کر لیا خورشید نے بھی جس ادا کا اعتراف  
تو نے سیارے تراشے ہیں چراغِ شام سے

جو خدا سے ڈرتا ہے غیروں سے ڈر سکتا نہیں ❀ بحرِ علم و فن میں جو ڈوبا ابھر سکتا نہیں  
خامہٗ مشاط کے بن فن سنور سکتا نہیں ❀ اس حقیقت سے کوئی انکار کر سکتا نہیں  
تو نے سیارے تراشے ہیں چراغِ شام سے

تیرا فن اقصائے عالم کے لیے تزیین ہے ❀ تو نے جس ذرہ کو چمکایا چراغِ دین ہے  
گلشنِ فن کا ترے ہر طائر اک شاہین ہے ❀ ایک یہ بھی کارنامہ قابلِ تحسین ہے  
تو نے سیارے تراشے ہیں چراغِ شام سے

علمِ فن سے حملہ لاتی موجِ سکھوف آج بھی ❀ راہ دکھلانے کی خاطر ہے اسی کی روشنی

تو نے بخشے ہیں یہاں لاکھوں کو اسرارِ خودی ❀ جو مخالف ہیں انہیں بھی بات یہ کہنی پڑی  
تو نے سیارے تراشے ہیں چراغِ شام سے

علم سے ہے قربتِ دارالعلوم دیوبند ❀ تو نے دی ہے نسبتِ دارالعلوم دیوبند  
ان سے ہے اب شہرتِ دارالعلوم دیوبند ❀ کیوں نہ ہوں وہ زینتِ دارالعلوم دیوبند  
تو نے سیارے تراشے ہیں چراغِ شام سے

جو ہے اہلِ زباں ان کو زباں داں کر دیا ❀ دشتِ امکاں کھل اٹھا ٹر گلستاں کر دیا  
جن کو خود پر ناز تھا ان کو بھی حیراں کر دیا ❀ ظلمتوں کو ختم کرنے کا یہ ساماں کر دیا  
تو نے سیارے تراشے ہیں چراغِ شام سے

ایسی تصنیفات کہ ہر اک قلم حیران ہے ❀ ان کا ہر اک لفظ گویا مشعلِ عرفان ہے  
وہ کلام اللہ جو لوح و قلم کی جان ہے ❀ اسکی نسبت ہر اک جانب یہی اعلا ان ہے  
تو نے سیارے تراشے ہیں چراغِ شام سے

ساری دنیا جانتی ہے اسمِ قاری بوالحسن ❀ اعظمی نسبت سے چمکی ہے بلندی کی کرن  
برگ و گل شاخ و شجر کلیاں و غنچے گل چمن ❀ جو بہت محتاط تھے وہ کہہ رہے ہیں اہل فن  
تو نے سیارے تراشے ہیں چراغِ شام سے

زر کس بے نور کی کچھ لوگ دیتے ہیں مثل ❀ یہ صداقت پر ہے مئی اہلِ دل کا اک خیال  
جب بھی اٹھ رہے کہیں بھی تیری عظمت چروال ❀ یکے باں ہو کر کے فریانی لگے چالیس سال  
تو نے سیارے تراشے ہیں چراغِ شام سے

لفظ میں ہے جوش اور مفہوم کا سیلِ رواں ❀ دل میں جیسے موجزن ہے ایک بحرِ بیکراں  
جب زمیں کی سمت جھک کر دیکھتا ہے آساں ❀ دیکھ کر کہتا ہے وہ بھی یہ زمینی کہکشاں  
تو نے سیارے تراشے ہیں چراغِ شام سے

تو نے ہر ذرہ کو علمِ حق سے خاور کر دیا ❀ چاند سورج کے مقابل جل رہا ہے ہر دیا  
کام کوئی کر نہیں پایا ہے جو تو نے کیا ❀ آبِ زر سے صفحہ قرطاس پر لکھا گیا



تو نے سیارے تراشے ہیں چراغِ شام سے

آج ساری عظمتیں ہیں سینہ قرطاس پر ❀ مشعلِ راہِ وفا ہے تیری لکیرِ معتبر  
حشر تک جاری رہے گا یہ ترا علمی سفر ❀ جھوم کر کہتی رہی تھی تجھ سے ہر اک رہ گزر

تو نے سیارے تراشے ہیں چراغِ شام سے

فنِ تجوید و قراءت، فاخر صوتِ الحرم ❀ سب سے عشرہ، اور ترتیل و صدر لکیرِ اہم  
عارفِ شبِ زندہ دار اور اس پر کھربابت قدم ❀ ان کی جب پردے اٹھے تو یہ پکار اٹھے قلم

تو نے سیارے تراشے ہیں چراغِ شام سے

ہر طرف پھیلا ہوا جو زندگی کا نور ہے ❀ آج ہر ذرہ یہاں مثلِ چراغِ طور ہے  
اعظمی نسبت سے ہر قاری یہاں مشہور ہے ❀ اس کا شاہد کلک شاعرِ خامہ منصور ہے

تو نے سیارے تراشے ہیں چراغِ شام سے



بِسْمِ اللّٰهِ الرَّحْمٰنِ الرَّحِیْمِ  
قُلْ هُوَ اللّٰهُ  
اللّٰهُ صَدَّقَ كَلِمَتهُ  
اللّٰهُ صَدَّقَ كَلِمَتهُ  
اللّٰهُ صَدَّقَ كَلِمَتهُ

بے مثل شاہ کار ہے حسن المحاضرات

”حسن المحاضرات فی رجال القراءات“

از: طارق نعمانی

اک منضبط حصار ہے حسن المحاضرات ❀ نایاب یادگار ہے حسن المحاضرات  
 لکھے گئے ہیں اور بھی قراء کے تذکرے ❀ ان سب کا تاجدار ہے حسن المحاضرات  
 ماضی و حال لمحہ آئندہ کے لیے ❀ سوغات افتخار ہے حسن المحاضرات  
 اس کو مٹانہ پائیں گے لمحات کے قدم ❀ وہ نقش پائدار ہے حسن المحاضرات  
 اک مسئلہ تھا حل ہوا، اک قرض چک گیا ❀ توفیق کردگار ہے حسن المحاضرات  
 جس پر خزاں نہ آنکھ اٹھا پائے گی کبھی ❀ وہ مرکز بہار ہے حسن المحاضرات  
 اس راہ جاں گداز پہ جو چل نہیں سکے ❀ ان پر ہزار بار ہے حسن المحاضرات  
 حرماں نصیب وہ ہے جو داخل نہ ہو سکا ❀ اک باب اعتبار ہے حسن المحاضرات  
 اسلوب دل نشین ہے انداز معتبر ❀ تالیف زرنکار ہے حسن المحاضرات  
 تابانیوں سے بزم فلک جس کی ماند ہے ❀ وہ در شاہوار ہے حسن المحاضرات

طارق بغیر چوں و چرا آپ یہ کہیں

بے مثل شاہکار ہے حسن المحاضرات



## یکتا علم

(از: محمد ذکی صدیقی، شیخ الہند اسٹریٹ، ابوالعالی، دیوبند)

روشن ہے صبرِ فکر میں نام ابوالحسن  
 مہکا ہے تیری ذات سے تجویذ کا چمن  
 بس تشنگانِ علم میں کھمبہ ترا ملا  
 واضح ہے جو ہجوم میں چہرہ ترا ملا  
 اخلاص تیری ذات کا اک امتیاز ہے  
 مقبولیت کا تیری یہی ایک راز ہے  
 خوشبوئے مہر اور وفا ہے چمن میں آج  
 اک رنگ ہی عجیب سا ہے فکر و فن میں آج  
 تیرے قلم سے نکلی کتابیں بہت سی ہیں  
 گویا کہ دسترس میں بہاریں بہت سی ہیں  
 کچھ شانِ تمکنت بھی ہے کچھ ہے وقار بھی  
 پابندِ وقت کا ہے اصولوں کا یار بھی  
 بولے تو زعفران سا بکھرے ہے ہر طرف  
 ہر لفظ جیسے مشک ہے ہر بات ہے عذوق  
 ایسا دُورِ علم کا عالم دکھائی دے  
 مسند پہ ہو تو علمِ مجسم دکھائی دے  
 یکتا ہے اپنے علم میں اور فن میں فرد ہے  
 سب بولے یک زباں عجب آزاد مرد ہے  
 تاریخ اس کتاب کی یوں کی ذکی رقم  
 ”یارب غفور! صدق کہا آپ کا کرم“

## شہنشاہِ قلم

از: قاری افضل احمد بجنوری

امام فنِ تجوید و قراءت عالم و مقرر  
 کہ حضرت بو الحسن صاحب کو رب نے کتنی رفعت دی  
 شہنشاہِ قلم وہ ماہر فن جس کی محنت سے  
 ملی مظلوم فن کو روح ثانی جس کی برکت سے  
 کسی کو تاز فن پر اس پہ فن خود تاز کرتا ہے  
 کسی کو عشق فن سے فن اسے امراز کرتا ہے  
 وہ جس پر دیوبند ام المدارس فخر کرتا ہے  
 خلوص بیکراں جس کا ہر اک دل میں اترتا ہے  
 مگر موصوف پر مخصوص ہے یہ فضل یزدانی  
 کہ ان سب ہی میں حضرت کامل و اکمل ہیں لافانی  
 وہ جس کا دور حاضر میں نہیں ہے کوئی بھی ثانی  
 ہیں جزئیٰ زماں قربانیاں ہیں ان کی لافانی  
 وہ جس نے صرف ربِ اعلیٰ ہی سے ڈرنا سیکھا ہے  
 وہ جس نے ربِ اعلیٰ ہی کے آگے جھکنا سیکھا ہے  
 وہ جس کا فیض ہے عالم میں ہر سو فیض یزدانی  
 بنائے کتنے انساں ماہر آیات قرآنی  
 یہ قلم و جور اور رنج و محن سب تیری راہوں میں  
 خس و خاشاک اور تنکے رہے تیری نگاہوں میں

تجھے حق گوئی خود داری نے ہی مظلوم کر ڈالا  
 تجھے سرور تو کرتے وہ کیا مغموم کر ڈالا  
 کتابیں ساٹھ اب تک ہو چکیں تصنیف حضرت کی  
 کرے افضل احمد کیا بیاں تعریف حضرت کی  
 یہ ہے افضل بجنوری کی آخر میں دعا تجھ سے  
 رہے تادیر فیض بوالحسن ہے التجا تجھ سے



## تصنیفات کا منظوم تعارف

از: مولانا ولی اللہ ولی قاسمی بستوی

استاذ جامعہ اسلامیہ اشاعت العلوم اکل کوا، نندہ پار (دھولیہ) مہاراشٹر  
(از ہر ہند ام المدارس دارالعلوم دیوبند کے شعبہ تجوید و قراءت کے مایہ ناز صدر  
محترم جناب حضرت مولانا حافظ قاری ابوالحسن صاحب اعظمی دامت برکاتہم —  
ایک جید الاستعداد، عالم دین، پختہ حافظ قرآن، بہترین قاری و مجدد اور کامیاب مدرس  
ہونے کے باوصف — ایک مستند مصنف اور معتبر مؤلف بھی ہیں۔

چنانچہ حضرت والا نے اب تک کل ارسٹھ کتابیں مرتب فرمائی ہیں جن میں  
سے اکیاون کتابیں تجوید و قراءت سے متعلق ہیں — اور یہ کہنا قطعاً مبالغہ اور  
بے جا نہ ہوگا کہ — دارالعلوم دیوبند کے موجودہ اساتذہ کرام میں سب سے  
زیادہ صاحب تصنیف و تالیف آپ ہی ہیں۔ چنانچہ جس موضوع پر بھی ضرورت  
محسوس فرمائی قلم اٹھایا اور ایک بہترین کتاب تیار فرمادی۔

خدا کرے کہ یہ سلسلہ نافع مزید جاری رہے، اور حضرت موصوف کا سایہ  
عاطفت بخیر و عافیت امت کے سر پر تادیر باقی رہے۔ (آمین)

میں نے حضرت گرامی مدظلہ کی جملہ تصانیف کا اجمالاً و اختصاراً منظوم تعارف  
کرائے کی۔ ایک حقیر سی کوشش کی ہے خدا کرے کہ پسند آجائے۔

قارئین کرام سے گزارش ہے کہ یہ نظم پڑھتے وقت نمبر وار حاشیوں پر ضرور نظر  
ڈالیں۔

الہی کاش یہ کوشش مری مقبول ہو جائے ❁ مرادوں کا گہر دارین میں... محصول ہو جائے  
ولی بستوی

قابلِ مکرم ہیں یارو! یہ قاری بوالحسن ❀ لائقِ تعظیم ہیں یارو! یہ قاری بوالحسن  
ان کا تجوید و قراءت ہے خصوصی مشغلہ ❀ حسنِ خوبی سے یہ طے کرتی ہیں علمی مرحلہ  
خدمتِ تجویدِ قرآنی کا اندازِ قدیم ❀ شائقینِ فنِ قرآن پہ ہے احسانِ عظیم  
متصف ہیں خوبیوں سے، جامعِ اوصاف ہیں ❀ صاف گو ہیں، نیک نظر ہیں، بیکرِ انصاف ہیں  
منفرد تدریس کا انداز بھی حاصل ہوا ❀ لکھنے پڑھنے کا سلیقہ بھی انہیں حاصل ہوا  
ہیں کتبِ نبوی کے عادی صاحبِ تعریف ہیں ❀ صاحبِ لوح و قلم ہیں بلکہ تالیف ہیں  
ان کی تصنیفات کی تعداد چھٹھ ہو گئی ❀ یہ سوانح لکے کل تعداد چھیاسٹھ ہو گئی  
فنِ قرآنی میں اکیاون کتابیں ہیں لکھیں ❀ دیگر موضوعات پر تیرہ کتابیں ہیں لکھیں  
مختصر ان کا تعارف، میں کراتا ہوں سنو! ❀ ان کے اسما و گرامی کو گناتا ہوں سنو!  
دس کتابوں کا ہے مجموعہ کملِ آنحرف<sup>(۱)</sup> ❀ عنبرِ نوری<sup>(۲)</sup> کو حاصل ہے حکم سے انصاف  
خوب شرحِ شاطبیہ قاسمی تحتات<sup>(۳)</sup> ہے ❀ قاریوں کے واسطے جو کہ حسیں سوغات ہے  
تحفہ زریں ہے یہ شرحِ عقیلہ<sup>(۴)</sup>، رائیہ ❀ جامعِ علمی فوائد<sup>(۵)</sup> شرحِ ڈرہ غانیہ  
ترجمہ جرری کا ہے، علمی فوائد<sup>(۶)</sup> کا ڈزر ❀ اور اظہار<sup>(۷)</sup> اللعم، ماجد خورشید سحر  
زندہ جاوید ہے دنیا میں قصیم<sup>(۸)</sup> جدید ❀ طالبانِ فنِ قرآن کے لیے عہدِ سعید  
بہر حال طیبہ ہے خوب ایضاح<sup>(۹)</sup> الحشر ❀ اجر کی تحصیل بھی ہے فی القراءات<sup>(۱۰)</sup> الحشر  
اور ہے تینوں قراءتوں میں حسین مستبرہ<sup>(۱۱)</sup> ❀ تحفہ<sup>(۱۲)</sup> حساب بھی ہے خوب علمی تبرہ  
خوب علم و فن سے ہے لبریز سہیل البیان<sup>(۱۳)</sup> ❀ اور ہے منج حکم، آداب<sup>(۱۴)</sup> مجموعہ قرآن  
دل لیس انداز میں لکھی ہے تیسر القراءات<sup>(۱۵)</sup> ❀ ہیں قراءت کے جواہر، خوب روح القراءات<sup>(۱۶)</sup>  
ہے خلاصہ<sup>(۱۷)</sup> کا مترجم اور معرب، خوب تر ❀ اور درہار<sup>(۱۸)</sup> رسالت کے تھے قراء معبر  
لکھ دیا، ترتیل کا اچھا خلاصہ<sup>(۱۹)</sup> دوستو! ❀ اور لکھا خوب متنِ شاطبیہ<sup>(۲۰)</sup>، دوستو!  
رم مصنف<sup>(۲۱)</sup>، اور پھر اسکے مصادر بھی لکھے ❀ اور ہاں حالات لکھے، کاتبین<sup>(۲۲)</sup> وحی کے  
غنیۃ الطالب<sup>(۲۳)</sup> لکھا ہے اور متنِ الطیبیہ<sup>(۲۴)</sup> ❀ ہے لکھا، علم قراءت<sup>(۲۵)</sup> اور قراء سجد

یہ قراءت (۴۷) عشر، کا آئینہ قرآن ہے ❀ علم و حکمت سے مزین، فقہ الریحان (۴۸) ہے  
 ہیں قواعد (۴۹)، خوب تجوید و قراءت کے مفید ❀ اور حسن الاقتراب (۴۰) فی الوقف ہے و زفرید  
 ہے قراءۃ مشاڈہ (۴۱)، قرآنی الما (۴۲) کا طریق ❀ تقدّم (۴۳) علم قراءت کا، ہوا بہترین  
 مرکز تعلیم قرآن بن گیا دارالعلوم (۴۴) ❀ جسکی خدمات قراءت کی مچی ہر سطر ہے و صوم  
 مژدہ فرحت نزا، یہ تحفہ تبشیر (۴۵) ہے ❀ طالبوں کے واسطے جو پابست تیسرے ہے  
 اور لغت قاریوں کے واسطے نعم الورد (۴۶) ❀ کہ بیاں جس میں کے حضرت حکام المدود  
 جامع وقف قراءت، ہنرمندان قرآن ❀ ہے قراءت کے رجال کار میں، حسن بیان (۴۷)  
 ہے اقامت (۴۸) کے مسائل، مذکی تحقیق ہے ❀ تحفہ العرفان (۴۹)، لکھنے کی ملی توفیق ہے  
 شوق سے لکھی گئی، تحقیق کلمات (۴۲) اذان ❀ اور تاریخ قراءت (۴۳)، ہے حقیقت کا نشان  
 معرفت حاصل ہوئی عمدہ رسوم وقف (۴۴) کی ❀ ہاں اساطین (۴۵) قراءت کی سوانح بھی لکھی  
 تحسین کی فوائد (۴۶) پر چھائے باکمال ❀ آشکارا ہیں کے، حضرت قرآنی جمال (۴۷)  
 اک رسالہ لکھ گئے ہیں بہر تجوید و وقوف (۴۸) ❀ یہ خواہر ہیں بھرس گئے جن سے اہل دل، ظروف  
 پارہ اول کے اجراء کے لیے نہیں عمیم (۴۹) ❀ ہے برائے قاریان عہد نو، لطف عمیم  
 ہر زمانہ کے اکابر نے کیا ہے اہتمام (۵۰) ❀ یعنی تجوید و قراءت کا کیا ہے التزام  
 سبب احرف حدیث پاک معروف و شہیر (۵۱) ❀ شرح جس کی کر گئے علامہ ابن جریر  
 بہرامت حضرت نافع کی اک سوانح (۵۲) عرض ❀ جسکے راوی ہیں بڑے ہی باصفا، قاطن و درنگ  
 روبرو کی منگلو ہے خوشگوار و دلنواز (۵۳) ❀ حضرت موصوف کا شامل ہے جس میں سوز و ساز  
 پھر بڑی تحقیق سے لکھی شفاء معلول (۵۴) کی ❀ جس میں کہ تشریح ہے، معروف اور مجبول کی  
 روح پرور، اور حیرت نیز معلومات ہیں (۵۵) ❀ حضرت مدنی کے لکھے، دلنشین حالات ہیں  
 اور لکھا ہے بڑی تحقیق سے الاقتصاد (۵۶) ❀ بوالحسن کی خدمت میں ہوں زندہ ہاؤ زندہ باد

ان "شفاء المعلول فی تحقیق السروف والجمول" یہ نام پہلے تھا، بعد میں بدل کر "حركات الحروف فی نطق الجمول  
 والسروف" رکھا گیا۔ (جلال)



قابل صدرزہاں، اسلام کے ارکان<sup>(۵۸)</sup> ہیں جو عمل پیرا ہیں ان پر نیک وہ انسان ہیں  
 ایک گنجینہ حکم کا ہے یہ سکھول حسن<sup>(۵۹)</sup> تذکرہ ابرار<sup>(۶۰)</sup> کا ہے کافہ رنج و محن  
 دلکش و دلچسپ، حیرت<sup>(۶۱)</sup> خیز سچے واقعات جو تالوی کے بھی لکھے ہیں، ہا قیامت صالحات<sup>(۶۲)</sup>  
 مدرسہ تجویز<sup>(۶۳)</sup> قرآن کا ہے وہی میں قیام جو نے سارے تراشے از چراغ لورہ شام<sup>(۶۴)</sup>  
 اور خطبات جمعہ<sup>(۶۵)</sup> حمید بن بھی لکھے گئے سب مسائل معجز، محقق سے لکھے گئے  
 بو عبید<sup>(۶۶)</sup> قاسم سلام کی لکھی حیات جو آسیر سے ہل لکھی ہے اپنے من کی حیات  
 اور اسلامی مدارس<sup>(۶۷)</sup> کا لیا ہے جائزہ جس نے تعنیفات کا ان کی لیا ہے جائزہ  
 زندہ جاوید حضرت کی یہ تعنیفات ہیں ہا کمال و معتبر حضرت کی تالیفات ہیں  
 واسطے سے ان کتابوں کے رہیں گے یادگار جو تذکرہ دنیائے دوس میں، ہوگا ان کے پائیدار  
 نسل نو پڑھ کر کرے گی، یاد حضرت کو مدام جو صفحہ تاریخ پر کندہ ہے یہ نقش دوام  
 ہے فوائد کا خزانہ ہر کتاب مستطاب جو یعنی ہر تعنیف میں حضرت ہوئے ہیں کامیاب  
 سارے استاذوں کے زیادہ صاحب تعنیف ہیں جو دیدہ و در مشہور عالم، ماہر تالیف ہیں  
 سب کتابیں ہیں درخشاں ماہ پاروں کی طرح جو یا الہی! تا ابد، روشن ہوں تاروں کی طرح  
 ہے ولی کی یہ دعا کہ پائیں یہ عمر دراز  
 دونوں عالم میں ہو راضی ان سے رب بے نیاز

### ہواشی

- |  |   |
|--|---|
| (۱) اتحاف البررة ہالتون اشرف                               | (۲) احوال العمر یہ شرح مقدمہ الجوزیہ    |
| (۳) ابحاث القاسم یہ شرح الشاطبہ                            | (۴) اکتاف الجبلہ شرح حقیقہ رائیہ        |
| (۵) الفوائد المسمیہ شرح الدررہ المسمیہ                     | (۶) الفوائد المدنیہ ترجمہ مقدمہ الجوزیہ |
| (۷) کلہا را لعم زجر اختصار القول فی الوقت علی کلا ولی و عم | (۸) مسمیہ المجدیدی علم التوحید (نقشہ)   |
| (۹) ایضاح اشرف فی علم طیبہ المشر                           | (۱۰) تفصیل الابرار فی القراءات المشر    |
| (۱۱) المشر فی القراءات المثلث                              | (۱۲) تحفہ الکلمات بحون القراءات         |
| (۱۳) تسہیل البہان فی رسم کلام القرآن                       | (۱۴) آداب تلاوت القرآن                  |
| (۱۵) تمہید القراءات فی اسیح التواترات                      |   |

- (۱۶) جواہر القراءات  
(۱۷) بروح القراءات  
(۱۸) معرب و مترجم خلاصہ البیان  
(۱۹) در پارہ رسالت کے مستند قراء  
(۲۰) خلاصہ الترحیل  
(۲۱) حسن الشاطبہ  
(۲۲) رسم المصحف اور اس کے مصادر  
(۲۳) کتبہ الطالیسی فی تذکرہ الامامہ الشاطبی  
(۲۴) کاتبین وحی  
(۲۵) حسن الطیبہ  
(۲۶) علم قراءت اور قراءت سجدہ  
(۲۷) قراءات عشرہ کا حامل قرآن مجید  
(۲۸) کلمۃ الرحمن فی بیان قول تعالیٰ اے علی  
(۲۹) قراءت اتجوید  
(۳۰) حسن الاقراء فی الوقف والاہتمام  
(۳۱) قراءات شانزہ  
(۳۲) قرآنی اہتمام اور رسم الخط  
(۳۳) دارالعلوم دیوبند اور خدمات تجوید قراءات  
(۳۴) مقدمہ علم قراءات سفارشات و گذارشات  
(۳۵) تبشیر شرح تیسیر  
(۳۶) نظم الورد فی احکام الحدود  
(۳۷) جامع الوقف مع حاشیہ بیضاغ الوقف  
(۳۸) نشر الرحمن فی تعداد آیات القرآن  
(۳۹) حسن الحاضرات فی رجال القراءات  
(۴۰) اذان و اقامت کے فضائل و مسائل مع کلمات اذان میں مدکی تحقیق  
(۴۱) تحفۃ العرفان فی اذکار القرآن  
(۴۲) کلمات اذان میں مدکی تحقیق  
(۴۳) تاریخ علم قراءات حدیث مسجد اہل اور قراءات صحیحہ اور شانزہ کا حکم  
(۴۴) معروضہ الرسوم مع حواشی ضیاء النجوم  
(۴۵) اساطین علم قراءت  
(۴۶) فوائد کبیرہ مع حواشی حسیہ  
(۴۷) جمال القرآن مع حواشی بیان العرفان  
(۴۸) مسائل تجوید اور وقف  
(۴۹) المنہج المسمی فی اجراء جزم القلم  
(۵۰) اکابر علمائے اہتمام القراءت (دور اول سے دور حاضر تک)  
(۵۱) حدیث مسجد اہل اور ملامتین جریہ طبری  
(۵۲) خزائن العرش فی قراءت و تالیف و عبادت قالون و درش  
(۵۳) درویش گنگوڑی - ایک اندرونی  
(۵۴) حرکات الحروف فی نطق الکتب و الحروف  
(۵۵) درویش پورہ حالات اور حیرت انگیز مصلحتات  
(۵۶) یہ تھے شیخ الاسلام مولانا مدنی  
(۵۷) الاقتصار فی تحقیق الماد و الخاد  
(۵۸) ارکان اسلام  
(۵۹) کنکول حسن  
(۶۰) ذکر اہل  
(۶۱) دلچسپ و حیرت انگیز  
(۶۲) حضرت قتالوی کے پسندیدہ واقعات  
(۶۳) درستی جوہر القرآن مدلی کا تعارف  
(۶۴) تو نے سیارے تراشے ہیں جہاں شام سے  
(۶۵) جمعہ عیدین کے فضائل و مسائل مع خطبات  
(۶۶) سوانح ابو سعید القاسم بن سلام  
(۶۷) اور فی تعلیم اور مدارس: ایک تاریخی جائزہ

(۱) تحفہ طبری (۳) سہیل امین (۴) شاطبہ (۵) طیب لعلی نے منعم کر دیا ہے مگر یہ مصنف کی کتاب نہیں ہے

روبرو گفتگو

ایک انٹرویو

## روبرو گفتگو — ایک انٹرویو

مسائل: جناب قاری محمد اکرام صاحب مہتمم دارالعلوم صدیقیہ ٹھہرہ، ہرودوار  
 (۱) تحفیظ قرآن سے آپ کم سنی میں فارغ ہو گئے تھے، اس وقت کے حالات  
 اور کوائف سے متعلق کچھ بتائیے؟

قرآن کریم کی تحفیظ کا بیشتر حصہ حضرت والد صاحب کے پاس پورا ہوا تھا، جب  
 باپ ہی استاذ بھی ہو تو کسی بھی عنوان سے رخصت اور بے توجہی کا سوال ہی ختم  
 ہو جاتا ہے، میری والدہ مرحومہ کی جانب سے بھی نگرانی بہت مضبوط تھی، میرا  
 سونا جاگنا سب کچھ والد صاحب ہی کے ساتھ ہوتا تھا، اس لیے کسی قسم کی ڈھیل ناممکن  
 تھی، اور سب سے بڑا فضل و کرم اللہ تبارک و تعالیٰ کا تھا کہ ایسا ماحول عطا فرمایا اور  
 ساتھ ہی ایسا ذہن بھی بخشا کہ جتنا کچھ سبق لیتا، بغیر خاص وقت اور مشکل کے بہت  
 تھوڑی دیر میں یاد ہو جاتا تھا۔

(۲) علم تجوید میں خصوصی توجہ کی چیز کیا ہے، اس سلسلے میں فی زمانہ اگر کوئی  
 کوتاہی ہو رہی ہے تو اس کی طرف بھی اشارہ کیجئے؟

واضح رہے کہ یہ علم خاص مشقی علم ہے، استاذ کے روبرو بغور سنتے ہوئے زیادہ  
 سے زیادہ مشق و تمرین کرنی چاہیے، محقق ابن الجزریؒ واضح طور پر فرماتے ہیں: —

ولیس بینہ و بین ترکہ ❦ الاریاضۃ امری بفکہ

مشق و تمرین اتنی ہونی چاہیے کہ حروف کی ادائیگی میں ادنیٰ تکلف نہ ہو، چہرے پر کوئی  
 اتار چڑھاؤ، پیشانی پر کوئی بل نہ ہو، رگیں نہ پھول رہی ہوں، ہر حرف اپنی تمام صفات  
 کے ساتھ مکمل ادا ہو رہا ہو، اسی کو محقق فرماتے ہیں: —

مکملاً من غیر ما تکلف ❦ باللطف فی النطق بلا تعسف

عمدہ آواز سے تلاوت کا درجہ دوسرا ہے، آج سے پچاس سال پہلے یہی ترتیب تھی، مگر فی زمانہ بڑا تغیر آچکا ہے آج تو اگر گلے باز نہ ہو، لہذا سانس نہ ہو تو اسے قاری ہی نہیں سمجھا جاتا خوش گہنگی اور تعنی کو اول درجہ دیدیا گیا ہے، ادائیگی پر توجہ بہت کم رہ گئی ہے، شہرت یافتہ قاریوں کو سن کر افسوس ہوتا ہے، تکلف کے باوجود عمدہ ادائیگی کے ساتھ تلاوت سننے کو ترس جاتے ہیں الا ماشاء اللہ! خوش آوازی مستحسن ہے مگر مکمل حسن ادا کی شرط کے ساتھ! اس طرح کے تکلفات معائب تلاوت میں شمار کیے جاتے ہیں، جن کی تفصیلات مفصل کتب میں دیکھی جاسکتی ہیں۔

③ (۳): علم تجوید کے ماضی، حال اور مستقبل کے بارے میں کچھ بتائیے؟

④ اس علم کا ایک ماضی تو وہ ہے جس کا تعلق مدرسہ عالیہ فرقانیہ لکھنؤ سے ہے، اس وسیع اور عظیم درسگاہ کی ابتداء ایک درویش صفت باکمال عالم باعمل حضرت مولانا سید محمد وزیر صاحبؒ کے ہاتھوں سے ۱۳۱۸ھ، یا ۱۳۲۰ھ میں ہوئی اور پھر آپ کے فاضل عصر بیٹے حضرت مولانا عین القضاۃ نے ولید بزرگوار کی چھوڑی ہوئی اس عظیم یادگار کو مزید وسیع کرنا شروع کیا، ہر فن کے ماہر اساتذہ کرام کو مدرسہ کی خدمت کے لیے منتخب فرمایا، خصوصیت سے حفظ و قراءت اور فن تجوید کا عہدیم الشال انتظام فرمایا، انھیں حضرات کا یہ فیض ہے کہ ملک کے گوشہ گوشہ میں قرآن کریم کو صحیح پڑھنے اور پڑھانے کا عظیم الشان سلسلہ جاری ہوا۔

مدرسہ ہذا کے ابتدائی پچاس سال کی کارکردگی ملاحظہ کی جائے — ۱۳۳۱ھ سے ۱۳۸۱ھ تک مدرسہ ہذا سے نو سو ترانوے حفاظ سات سو ستانوے قراء، اسیس علماء باقاعدہ فارغ التحصیل ہوئے۔

مدرسہ عالیہ فرقانیہ سے متعلق تفصیلی معلومات کے لیے میری تالیف ”حسن المحاضرات فی رجال القراءات“ ج: ۲ کے ص: ۶۳ تا ص: ۷۱ دیکھے جائیں۔

اس مدرسہ کی خدمات پورے ملک کا احاطہ کئے ہوئے ہیں۔ یوپی کے مشرقی خطے نے

اسی مدرسہ کے ایک فاضل اجل حضرت الاستاذ و استاذ الاساتذہ مولانا امتری ریاست علی صاحب اعظمی (م ۱۳۹۱ھ) سے علم تجوید و قراءت میں سیرابی حاصل کی، آپ نے فرقانیہ میں شیخ القراء امتری محمد صدیق مین سنگھی (م ۱۳۳۹ھ) سے تجوید کی تکمیل کی۔

تکمیل تجوید و قراءت کے بعد آپ نے مشرقی یوپی کے ضلع اعظم گڑھ (اب ضلع مئو) کے مشہور علاقہ مئو ناتھ بھنجن کے مدرسہ دارالعلوم میں ۱۳۳۰ھ سے تاحیات یعنی ۱۳۹۱ھ تک نہایت زریں خدمات انجام دیں، علم تجوید و قراءت کے ایسے ایسے خواہر پارے پیدا کیے جن سے آج دنیائے قراءت میں بڑی چمک دکھ ہے۔

دہلی، پانی پت، جنوبی ہند، ریاست بھوپال، ریاست ٹونک، حیدرآباد، ریاست رامپور، وغیرہ تمام علاقوں میں علم تجوید و قراءت کے اساتذہ اور ائمہ فن نے اس علم کو خوب چمکایا، خود دارالعلوم دیوبند، مظاہر علوم سہارنپور کا ماضی بھی نہایت تابناک رہا ہے۔

مگر ماضی قریب میں ان علاقوں اور مدرسوں میں یہ علم در ماندگی اور بے اعتنائی کا شکار رہا ہے۔ جو حضرات اساتذہ تھے وہ رفتہ رفتہ دنیا سے چلے گئے، بعد کے لوگوں میں وہ شیفتگی اور علم و فن کی ترویج و اشاعت کے لیے سب کچھ کر گزرنے کا وہ جوش و جذبہ نہ رہا، اسی کے ساتھ مدارس عربیہ میں دیگر علوم و فنون کی جانب تو توجہات ہوئیں مگر علم تجوید و قراءت کی جانب سے غفلت برتی گئی۔

یہاں پہنچ کر اگر تمدنی شہرت کے طور پر یہ عرض کر دیا جائے تو شاید نامناسب نہ ہو کہ — ۱۳۰۲ھ میں — دارالعلوم نے انتظامی اعتبار سے ایک کروٹ لی، اس کے نتیجے میں کچھ تبدیلیاں ناگزیر ہوئیں۔

اس موجودہ انتظامیہ سے پہلے اس شعبہ میں چار یا پانچ اساتذہ کام کرتے رہے، مگر طلبہ کی تعداد اور ان کی امداد بے حد کم رہی، اور ایک وقت ایسا بھی آیا کہ عام طور پر زبانوں پر یہ جاری رہا کہ یہ تو ”شعبہ تفریح ہے“ انتظامیہ کی جانب سے خاص

توجہ نہ رہی، حتیٰ کہ بعض استاذ نے اس شعبہ سے خود کو علیحدہ کر کے شعبہ عربی سے منسلک ہو جانا پسند کیا۔

۱۴۰۲ھ میں جب کہ نئی انتظامیہ نے نظام سنبھالا تو اس وقت یہاں کے نہایت باصلاحیت اور جید الاستعداد خوشنوا استاذ قراءت حضرت الشیخ المقری عبداللہ سلیم صاحب دیوبندی مدظلہ، امریکہ چلے گئے، (اور امریکہ کے شہر شکاگو میں آپ نے اپنی مختلف النوع خدمات جلیلہ کا میدان بنایا) باقی ماندہ اساتذہ میں صرف جناب قاری احمد میاں صاحب (۱۴۰۳ھ تک) جناب قاری جلیل الرحمن صاحب (۱۴۱۶ھ تک) جناب قاری محمد نعمان صاحب بلیاوی (۱۴۰۳ھ تک) ہی رہ گئے اور یہ تینوں حضرات پیرانہ سالی کے دور سے گذرتے ہوئے جلد ہی اللہ کو پیارے ہو گئے۔

ذی قعدہ ۱۴۰۲ھ میں احقر اور جناب قاری احمد اللہ صاحب بھاگلپوری کا تقرر عمل میں آیا، جناب قاری احمد اللہ صاحب بھی ایک سال کے بعد واپس پھر ڈا بھیل چلے گئے۔

ذی قعدہ ۱۴۰۲ھ سے شعبان ۱۴۰۳ھ تک ایک سال میں جناب قاری عبدالجلیل صاحب منی پوری نے احقر سے قراءت عشرہ کی تکمیل کی۔ (موصوف ایک سال پہلے مدرسہ قاسمیہ شانی مراد آباد میں میرے پاس قراءت سبعہ پڑھ چکے تھے) جناب منی پوری کو مبداء فیاض سے علم تجوید سے مناسبت اور لہجہ اور خوش آوازی کا حصہ وافر عطا ہوا ہے، ایک سال بعد آپ کا تقرر درجہ تجوید میں ہو گیا، اس کے دو سال بعد جناب قاری عبدالرؤف صاحب بلند شہری کو جناب قاری عبدالجلیل صاحب منی پوری کے چلے جانے کے بعد بطور اجیر اور پھر ۱۳ ربیع الثانی ۱۳۰۵ھ کو احقر کی سفارش اور سنی سے معین مدرس کے لیے تقرر ہوا اور پھر پانچ ماہ بعد شوال ۱۴۰۵ھ سے آپ کا تقرر عارضی مدرس تجوید میں کرایا، ایک سال بعد احقر کی رپورٹ کے مطابق باقاعدہ اس شعبے میں آپ کا استقلال عمل میں آیا، آپ نے ۱۴۰۳ھ اور ۱۴۰۴ھ میں قراءت سبعہ عشرہ کبیر کی خواندگی احقر کے پاس کی۔

یہ واضح رہے کہ اس شعبے میں مدرس اول احقر ہی تھا اور اب بھی ہے شبانہ روز کی جدوجہد سے بحمد اللہ ایک اچھی کھیپ اور معتد بہ تعداد باصلاحیت قراء کی تیار ہو گئی، اور پھر ۱۳۱۱ھ میں جناب قاری شفیق الرحمن صاحب بلند شہری کا تقرر احقر کی تائید سے عمل میں آیا۔ جناب قاری شفیق الرحمن صاحب نے ۱۳۰۶ھ-۱۳۰۷ھ میں قراءت سب سے مکمل احقر کے پاس کی تھی اس کے بعد جناب قاری شمشاد احمد بجنوری کا تقرر ۱۳۱۲ھ میں ہوا، آپ نے بھی ۱۳۰۷ھ و ۱۳۰۸ھ میں احقر کے پاس قراءت سب سے عشرہ کبیر کی خواندگی مکمل کی تھی، آپ یہاں دو سال پڑھا کر ریاض (سعودیہ) چلے گئے اور (تاحال وہیں ہیں)

دو سال بعد جناب قاری جہانگیر ناصر امر وہوی کا تقرر ۱۳۱۳ھ میں ہوا، آپ نے دو سال رہ کر ۱۳۱۲ھ و ۱۳۱۳ھ میں احقر کے پاس تجوید اور قراءت کی تکمیل کی تھی۔ آپ ۱۳۱۷ھ تک دارالعلوم میں رہ کر قطر چلے گئے۔

اگلے سال ۱۳۱۸ھ میں جناب قاری عبدالقیوم صاحب مظفر نگری کا تقرر ہوا، آپ نے بھی مکمل تجوید اور قراءت سب سے عشرہ کی خواندگی و تکمیل احقر کے پاس کی۔ اسی طرح صفر ۱۳۱۹ھ میں جناب قاری محمد یوسف صاحب سہارنپوری کا تقرر ہوا۔ آپ نے بھی ۱۳۱۳ھ میں احقر کے پاس قراءت سب سے عشرہ کبیر کی مکمل خواندگی و تکمیل کی۔ اسی طرح جناب قاری آفتاب عالم صاحب امر وہوی کا تقرر ۲۰۰۳ھ میں ہوا، آپ نے بھی ۱۳۱۸-۱۹ھ میں احقر کے پاس بعد فجر سب سے عشرہ پڑھی۔

اس دراز نفسی سے مقصد احقر کو اپنی حالیہ جدوجہد کی طرف ایک ذرا اشارہ کرنا تھا، اور یہ سب محض توفیق الہی اور فضل خداوندی سے ہوا۔

ساتھ ہی اپنے احباب اور دوستوں کے ذریعے کوشش کر کے جگہ جگہ انجمنیں قائم کیں جس سے عوامی طور پر علم تجوید کی جانب عوام و خواص کی توجہ مبذول ہوئی، لوگ سمجھیں کہ قرآن کریم کے حقوق کیا ہیں، قراءت کے چلے اور کانفرنسیں کرائیں، ان



میں علماء کرام کو مدعو کر کے ان سے تقریریں کرائیں، خود بھی جہاں جتنا موقعہ میسر آیا کہا سنا، اس کے اثرات دور رس ثابت ہوئے، سہارنپور، مظفرنگر، میرٹھ، بجنور، مراد آباد ہی تک نہیں بلکہ مشرقی یوپی اور بہار تک اس کے اثرات پہنچے، مظاہرہ قراءت اور مسابقتہ القرآن الکریم کے جلسے ہونے لگے، عوام نے الٹے الٹے مدارس سے مدارس میں تجوید و قراءت کے اساتذہ رکھے جانے کی فرمائشیں شروع کیں خود مدارس کے ذمہ دار حضرات کو بھی کسی نہ کسی حد تک توجہ ہوئی۔ اس وقت ہندوستان کے اہم اور قابل ذکر مدارس میں ذمہ دارانہ مناصب پر احقر کے بلا واسطہ یا بالواسطہ پڑھے ہوئے حضرات قراء علم و فن کی خدمات انجام دے رہے ہیں۔

مذکورہ قریبی اشارات کو زمانہ حال سے تعبیر کر لیا جائے تو مناسب ہوگا۔  
 رہا اس علم کا مستقبل تو زمانہ حال کی جدوجہد اور ملک کے طول و عرض میں قدیم و جدید مدارس و مراکز قراءت کی مساعی اور اس علم و فن کی جانب رغبت اور اعتناء سے مستقبل کو دیکھا جاسکتا ہے مگر۔ بعض مدارس عربیہ کے حالات اور ان کی اپنی ذاتی افتاد طبع کو قریب سے دیکھنے کے بعد بالکل علی الاطلاق درخشاں مستقبل کی پیشین گوئی مشکل ہے۔  
 مدارس عربیہ میں خاص طور پر علم تجوید کو ایک ضمنی علم سمجھ لیا گیا ہے، اسے غیر اہم سمجھتے ہوئے سخت بے اعتنائی کا معاملہ روارکھا جا رہا ہے، سوتیلے پن کا معاملہ کیا جاتا ہے۔ حالاں کہ اس علم کی اہمیت اور حیثیت مسلم ہے، بایں ہمہ مدارس عربیہ کے ذمہ داروں کا اس بات پر اصرار ہے کہ اس علم کی چنداں حیثیت نہیں ہے۔ الا ماشاء اللہ۔  
 البتہ ذاتی طور پر حضرات قراء کی مساعی اور کوششیں ضرور ایسی ہیں جنہیں دیکھتے ہوئے بجا طور پر کہا جاسکتا ہے کہ علم تجوید و قراءت کا مستقبل روشن ہے۔

● (۴) : مدارس عربیہ کی جانب سے اس بے اعتنائی اور سرد مہری کا آپ کے نزدیک کیا عمل ہے؟

● منزل تک پہنچنے کے لیے عموماً کوئی ایک ہی راستہ اور لائحہ عمل تو نہیں ہوا کرتا،

متعدد راستے ہوتے ہیں، ایک راستہ بند ہو تو دوسرے راستے سے آگے بڑھ جائے، ضرورت ہے کہ پہلے سے قائم شدہ مدارس میں کام کرنے کے بجائے نئے مدارس و مراکز قراءت قائم کیے جائیں، جہاں اپنے وسائل اور ذرائع کے مطابق ابتدائی تعلیم مع التمجید، درجہ حفظ مع التمجید، مستقل درجہ تجوید اور مستقل درجہ قراءت قائم کر کے یکسوئی کے ساتھ کام کیا جائے۔ مدارس عربیہ میں ان کے اپنے بکھیڑے ہوتے ہیں، بہت سے شعبہ جات ہوا کرتے ہیں، یہ کسی خاص شعبہ کی جانب توجہ کرنا بھی چاہیں تو نہیں کر سکتے۔ اور اصل یہ ہے کہ یہ ارباب مدارس اور ان کے منتظمین عموماً چوں کہ اس علم سے حقیقتاً نا بلند ہوتے ہیں، الا ماشاء اللہ اس کی ضرورت و اہمیت سے ناواقف ہوتے ہیں اور معلوم ہے کہ "الناس اعداء لِعَا جَہِلُوا" اس مقولہ کا پھر اثر یہ ہوتا ہے کہ علم القراءات سے ناواقفیت کے باعث اس کی اہمیت اور ضرورت سے نہ صرف بے اعتنائی ہوتی ہے، یہ لوگ اس علم کے کارکنوں سے یک گونہ چڑھتے ہیں، اس کے ساتھ بے رخی پن اور سوتیلے پن کا ثبوت دیتے ہیں اور جو حیثیت عربی زبان پڑھانے والے نصاب کی ہوتی ہے اس سے انہیں منتظمین فروتر اور کتر بلکہ درجہ ادنیٰ اور گھٹیا درجہ سمجھتے ہیں الا ماشاء اللہ! حالاں کہ یہ منتظمین ایسے نا بلند بھی نہیں ہوتے جو مشہور فرمان نبوی ﷺ "خیرکم من تعلم القرآن وعلمہ" اور "خیرکم من قرأ القرآن و اہراہ" کو نہ جانتے ہوں، عجیب بات ہے، پیغمبر ﷺ تو یوں ارشاد فرما رہے ہیں، یعنی تم میں بہتر وہ ہے جو قرآن کریم سیکھے اور سکھائے، جو قرآن پڑھے اور پڑھائے، آپ ﷺ تو بہتر ارشاد فرمائیں اور ہمارے مدارس عربیہ کے کرنا دھرتا حضرات معلمین قرآن کریم اور مقررین حضرات کو کتر، فروتر اور درجہ ادنیٰ کا مدرس قرار دیتے ہوئے، خود ساختہ نظام کے تحت، علیا و سطلی، اور ادنیٰ کا اسکیل اور گریڈ کے تحت ان مقررین کو ادنیٰ اور گھٹیا درجہ میں رکھیں، اس صورت حال پر مزید اور کیا تبصرہ کیا جائے۔

لسوف تری اذا انکشف الغبار ﴿۱﴾ افرس تحت رجلك ام حمار

در اصل مغالطہ اور مفسدہ اس لیے ہوتا ہے کہ قرآن کریم کو صرف معانی قرآن سمجھ لیا گیا ہے جب کہ درحقیقت تعریف قرآن ہے ”هو النظم والمعنى جميعاً“ یعنی الفاظ اور معانی کے مجموعے کا نام قرآن ہے، نہ صرف الفاظ، اور نہ صرف معانی، اور یہ بھی واضح ہے کہ الفاظ کو معانی پر تقدم حاصل ہے، ہوتا تو یہ چاہیے تھا کہ الفاظ اور معانی دونوں کے خدام کو کم از کم ایک درجہ میں رکھا جاتا مگر مدارس عربیہ میں کیا ہو رہا ہے؟ فیا آسفًا:

اس افسوسناک صورت حال کو بیالیس سال سے دیکھتے آرہے ہیں، ان میں سدھار کے بجائے بگاڑ ہی روز افزوں ہے، اسی وجہ سے اب اس نتیجے پر پہنچے کہ علم تجوید و قراءت کے فروغ کے لیے الگ انتظام ہی مسئلے کا حل ہے۔

❶ (۵): اس صورت حال میں ذاتی طور پر آپ کیا کچھ کر سکتے ہیں؟

❷ اس کا جواب تو ایک بہت مختصر بھی ہے اور قدرے تفصیل کے ساتھ بھی۔ مناسب معلوم ہوتا ہے کہ کچھ تفصیلی جواب دیا جائے، جیسا کہ پہلے عرض کیا جا چکا ہے کہ میں مختلف مدارس سے ہوتا ہوا اور صورت حال کا جائزہ لیتا ہوا ادارہ العلوم دیوبند پہنچا، یہاں کی اس وقت کی حالت کی طرف قدرے اشارہ کیا جا چکا ہے، میرا ایک خواب تھا سوچا تھا کہ اب جب کہ دارالعلوم میں انتظامیہ تبدیل ہوئی ہے، ایک نیا جوش و خروش ہے، دارالعلوم میں محنت اور جدوجہد کا ایک موقعہ ہاتھ آیا ہے، علم و فن کی جو خدمت امکان بھر ہو سکے کر گزرنا چاہیے، چنانچہ ایک نئی لگن کے ساتھ کام شروع کیا اور محض اللہ تعالیٰ کے فضل و کرم سے کچھ کام ہوتا ہوا نظر بھی آیا، تھوڑی ہی مدت میں اللہ تعالیٰ نے تعلیم و تدریس اور تالیف و تصنیف اس علم کی خدمت کی توفیق بخشی، مگر کیا عرض کیا جائے، کے قصور وار ٹھہرایا جائے؟ ایک کرم فرما کے الفاظ اس وقت اس طرح کے سنائی دیے۔۔۔

اے روشنی طبع تو برسن بلا شدی!

— بہر حال کیا ہو گیا کس کی نظر لگ گئی۔

۱۳۰۶ھ سے ملک و بیرون ملک سے میرے خلاف سازشوں کا ایک سلسلہ شروع ہوا، اور یہ سلسلہ ۱۳۲۰ھ تک طویل ہوا جس کی کچھ تفصیلات اسی مجموعہ اور اوراق میں دیکھنے سے مل جائیں گی، البتہ یہاں ذرا سی تفصیل یہ ہے کہ ان حالات کی اطلاع ان دنوں عارف باللہ حضرت مولانا قاری السید محمد صدیق صاحب باندویؒ کو ہوئی تو آپ نے مجھ سے حالات کی تفصیل چاہی (میں اس وقت ہاندہ گیا ہوا تھا) میں نے بے کم و کاست بیان کر دی، اس وقت فوری طور پر حضرات مرحوم پر گہرا تاثر ہوا تھا اور فرمایا تھا کہ ”دارالعلوم سے علیحدگی اختیار کر لو، قراءت کا الگ سے ایک مدرسہ قائم کرو، جو کچھ بھی ممکن ہوگا اس کے لیے میں کروں گا“۔ میں سن کر قدرے متحیر ہوا کہ مولانا اور اس طرح کا مشورہ مگر تاثر کی شدت ہی ایسی تھی، حالات ہی ایسے بنا دیے گئے تھے، رات گزری، نماز فجر سے پہلے اپنے دفتر میں یاد فرمایا اور فرمایا کہ ”آپ کی گفتگو اور حالات سن کر رات میں جو کچھ کہہ دیا تھا، اسے جانے دیجئے، دارالعلوم اپنے اکابر کا مدرسہ ہے اس سے از خود علیحدہ ہونا مناسب نہیں، رہے اور جو کچھ بھی خدمت ہو کرتے رہئے، البتہ اگر علیحدہ کر دیا جائے تو ذرا بھی خیال نہ کیجئے گا، الگ ہونے کے بعد ہی فوراً دیوبند میں مدرسہ قائم کر کے کام شروع کر دیجئے“۔

حضرت مولانا باندوی مرحوم کی طرح دیگر بہت سے بڑے دوستوں اور مخلصوں نے اسی طرح کا مشورہ دیا، ہمارے ایک دوست کی یہ بات بھی اچھی لگی کہ جو صورت حال ناقدری کی اب چل رہی ہے اس میں اگر آپ مستعفی بھی ہوتے ہیں تو اس کا کوئی بھی فائدہ نہ ہوگا، اور سوالات کے جوابات میں آپ کو ایک لمبی بات کہنی ہوگی، اور الگ کر دیے جانے کی صورت میں آپ کو زیادہ نہیں بولنا ہوگا“۔

بہر حال اپنے مخلصین اور احباب کے مشوروں کے پیش نظر خود تو تا حال الگ نہیں ہوا اور نہ ہی از خود الگ ہونے کا ارادہ ہے، اب میں آپ کے سوال کی جانب آرہا ہوں۔ جب میں نے مذکورہ صورت حال کا جائزہ لیا اور یہ کھلے طور پر محسوس

ہونے لگا کہ میری بعض "خامیاں" لوگوں کے لیے ناقابل برداشت ہوں گی (وہ خامیاں یہ ہیں، میں جی حضوری، حاضر باشی، اور تعلق و چا پلوسی کے فن سے نابلد ہوں، دور حاضر میں یہ "نقص" ہی مانا جاتا ہے) تو اپنے دوستوں کو آمادہ کیا کہ اس علم کے لیے بطور خاص مدرسہ قائم کریں چنانچہ مراد آباد میں "دارالقرأت مدرسہ اہلی بن کعب" مہتمم جناب قاری جمشید علی صاحب مدناپوری سلمہ۔ بجنور میں دارالقرآن مدرسہ ابن مسعود مہتمم جناب قاری افضل احمد صاحب بجنوری سلمہ، ہریدوار ضلع کے گاؤں ٹھہرہ (قریب روڑکی) میں دارالعلوم صدیقیہ مہتمم جناب قاری محمد اکرام صاحب سلمہ، اور ایک مدرسہ دارالعلوم زکریا بھولی جس کے مہتمم جناب مولانا قاری قربان صاحب ہریدواری سلمہ ہیں۔ اور دیوبند میں "المعبد العلمی الاسلامی" مہتمم جناب مولانا قاری مفتی احمد سعد صاحب (ابن مبلغ اعظم حضرت مولانا ارشاد احمد صاحب) یہ حضرات ہیں جنہوں نے میری خواہش اور تمنا پوری کی۔

رہی بات ذاتی طور پر کچھ کرنے کی تو جس دن علیحدگی عمل میں آگئی اسی دن دیوبند میں ایک ایسا مدرسہ جو علم تجوید و قرأت کا جامع ادارہ ہوگا ان شاء اللہ، قائم کر دیا جائے گا، سب سے اہم ضرورت ہے اس علم و فن میں تخلص پیدا کرنے کی، ایسے اصحاب فن کی تیاری جنہیں مدارس میں بے تکلف کام کے لیے بھیجا جاسکے، آج اس کی بے حد کمی ہے، ہمارے پاس برابر لوگ آتے ہیں اور قاری کی مانگ کرتے ہیں، ہم انہیں مایوس کرتے ہیں۔

● (۶): آپ نے ابھی کہا ہے کہ دارالعلوم سے علیحدگی کے بعد مدرسہ کا قیام، تو یہ علیحدگی ہی پر کیوں موقوف ہے۔ مدرسہ کا قیام تو دارالعلوم کے کسی ضابطے اور قانون سے متصادم نہیں ہے، جہاں تک ہمیں معلوم ہے اور ہم یہ دیکھ بھی رہے ہیں کہ دارالعلوم سے مدرسے کی خدمات کا تعلق رکھتے ہوئے مدارس اور اسکول لوگ قائم کر رہے ہیں، اس کے نظم و انتظام کو بھی دیکھ رہے ہیں بلکہ اندرون ملک اور بیرون

ملک میں اس کے لیے مالیات کی فراہمی کے سلسلے میں اسفار بھی کرتے ہیں، پھر آپ کے لیے ایسی کیا رکاوٹ ہے؟

﴿﴾ ہاں اس صورت حال سے کم و بیش واقفیت تو ہمیں بھی ہے مگر۔

تازک ہے مزاج یا بہت سجدوں سے بھی براہم ہوتا ہے!

میری ذات سے بعض لوگ ذرا کچھ زیادہ ہی حساس ہیں ۱۴۰۶ھ میں مجھ سے کچھ کئے گئے ایسے سوالات اور ان کے جوابات سے آپ اندازہ لگا سکتے ہیں۔ لیکن خیر اب ایسی کوئی بات میرے پیش نظر نہیں ہے، میں تو اب سالہا سال سے دارالعلوم میں ہر دن آخری دن سمجھ کر آتا جاتا ہوں، جب سالانہ مجلس شوریٰ ہوتی ہے تو جانکار اور واقفین سے پوچھ لیتا ہوں کہ بھائی آئندہ سال کے لیے میں ہوں یا نہیں: بہر حال مجھے اس کی ذرا بھی پروا نہیں کہ مجھے کب الگ کر دیا جائے گا۔ اصل بات یہ ہے کہ قیام مدرسہ تو کبھی بھی ہو جائے، لیکن جس یکسوئی توجہ اور ہمہ جہتی لگن اور جدوجہد کی ضرورت ہے وہ تو یک سو ہو کر ہی ہو سکتی ہے، اسی لیے ابھی یہ مرحلہ ٹلتا جا رہا ہے مگر اب اس میں کچھ زیادہ تاخیر نہیں ہوگی، تعلیمی معیار اب اتنا گرچکا ہے کہ کسی سے بھی کام لیا جاسکتا ہے، اب کسی خاص صلاحیت اور قابلیت کی ضرورت نہیں رہی، قراءت و سبعہ و عشرہ کی تدریس ایسے بھی لوگوں کے پاس ہے جنہوں نے باقاعدہ طور پر اس فن کو پڑھا بھی نہیں، غیر مستند ہیں، نیز بعض نے تو عشرہ قراءت سرے سے پڑھا ہی نہیں، اس سے شعبہ کی حیثیت اور انتظامیہ کی اس شعبہ کی جانب توجہ کا بخوبی اندازہ ہو سکتا ہے، بایں صورت حال دیوبند میں خاص طور پر ایک ایسے مدرسہ کی اشد اور بلا تاخیر ضرورت بڑھ جاتی ہے جس میں صرف اسی فن پر کامل یکسوئی کے ساتھ محنت کی جائے۔ جس کا نصب العین یہی شعبہ ہو، اسی کی ترویج و اشاعت اور اسی پر تمام تر توجہ ہو۔

﴿﴾ (۷): آپ کو دارالعلوم میں تادم گفتگوی تیس سال ہو چکے ہیں اور مدرسہ اصغریہ کے قیام کو طویلایا جائے تو یہ مدت ربع صدی سے بڑھ جاتی ہے، ماضی اور حال

کے بارے میں آپ کے خیالات جاننا چاہیں گے؟

● حضرت نانوتویؒ اپنی تعلیم سے فراغت کے بعد دیوبند آتے رہتے تھے، اپنے استاذ مولانا مہتاب علی اور ان کے چھوٹے بھائی مولانا ذوالفقار علی صاحب سے اور کبھی کبھی حضرت حاجی عابد حسین صاحب سے آپ کی ملاقات رہا کرتی تھی، ان مجلسوں میں دیوبند میں ایک دینی مدرسہ کے قیام کا ذکر رہتا تھا۔ ۱۹۵۷ء کے خونی حادثہ اور قیامت صغریٰ کے بعد جب عام معافی کا اعلان ہو گیا تو اب حضرت نانوتویؒ کے دل و دماغ میں قیام مدرسہ کا جذبہ شدت اختیار کر چکا تھا، مگر حضرت برطانوی استعمار کی نگاہوں میں آچکے تھے، پولیس کے ریکارڈ میں آپ باغیوں میں تھے، اس لیے آپ نے چاہا کہ مدرسہ کے آغاز کار کے لیے کوئی ایسی شخصیت سامنے لائی جائے جس کا اس مقدمہ سے کوئی تعلق نہ ہو، ایسی شخصیت حاجی عابد حسین صاحبؒ کی تھی چنانچہ مدرسہ کا آغاز آپ کے ذریعہ ہو گیا۔

مدرسہ کی ابتداء جس طالب علم سے ہوئی وہ حضرت شیخ الہند مولانا محمود الحسن دیوبندیؒ تھے، حضرت نانوتویؒ نے میرٹھ سے ملا محمود صاحب دیوبندی کو مدرس بنا کر بھیجا ملا محمود نے حدیث حضرت شاہ عبدالغنی مجددی دہلوی سے پڑھی تھی، خدارسیدہ بزرگ، حضرت نانوتویؒ کے ہم عمر تھے، دارالعلوم دیوبند میں بیس سال مدرس رہے، ۱۳۰۴ھ میں دیوبند میں وفات ہوئی۔ بیس مدفون ہیں۔

دارالعلوم میں طلبہ کا رجوع شروع ہوا اور کثرت کے باعث اساتذہ کی تعداد میں اضافہ ہوا تو استاذ الکل مولانا مملوک علی نانوتویؒ کے صاحبزادے دارالعلوم کے اولین صدر المدرسین حضرت مولانا محمد یعقوب صاحب نانوتویؒ کو بلا کر دارالعلوم کا پہلا صدر مدرس بنایا گیا۔ اکثر اکابر آپ کی ولایت کے قائل تھے، بڑے جذب و جلال کے مالک تھے، حضرت مولانا رشید احمد گنگوہیؒ استاذ زادہ ہونے کی وجہ سے آپ کا بے حد احترام فرماتے تھے، ایک ہارتو اپنے کرتے کے دامن سے آپ کے پاؤں کے

گردوغبار صاف کئے اور ان سے نماز کی امامت کرائی۔ انیس برس تک مسند صدارت پر فائز رہتے ہوئے ۳ ربیع الاول ۱۳۰۲ھ میں نانوتہ میں وفات ہوئی وہیں مدفون ہیں۔ حضرت نانوتوی اگر علم و تحقیق میں ابن حجر اور ابن تیمیہ تھے تو تقویٰ اور سادگی خشیت و ولہیت میں بھی ایک مثالی شخصیت تھے آپ کے تلامذہ اور پھر حضرت شیخ الہند جنہوں نے آپ سے حدیث پڑھی، حضرت شیخ الہند کے تلامذہ میں حضرت علامہ انور شاہ صاحب کشمیری اور آپ کے بعد حضرت مولانا حسین احمد صاحب مدنی اور آخر میں حضرت فخرالحق شین مولانا فخر الدین صاحب یہ اکابر تھے جو دارالعلوم دیوبند کے ماضی تھے، آج ان کے علمی، عملی اور تدریسی کارنامے کتابوں میں محفوظ ہو چکے ہیں اور عالم آشکارا ہیں۔

اکثر اساتذہ شب بیدار تھے ہم سنا کرتے تھے کہ دارالعلوم کا دربان بھی صاحبِ نسبت ہوا کرتا تھا اور بان اور ملازمین میں بھی عبادت و ریاضت کی سرستی پائی جاتی تھی، خیر و برکت دروہام سے اُبلتی تھی، چپے چپے پر ذکر الہی کا نقش نمایاں تھا، علوم شریعت کی جامع تلقین کے ساتھ دل کی آبادی و تابتا کی اور عقل و خرد کی پاکیزگی اور دعوت الی اللہ کے ذوق و شوق کی دلوں میں آبیاری اور مردم گری اور رجال سازی کا اہتمام پایا جاتا تھا۔ ظاہر ہے کہ یہ موقع مدح اور خوبی میں کہا جاتا تھا، اوپر سے نیچے تک ایسے خدایار سیدہ بزرگوں سے دارالعلوم کا ماضی عبارت تھا۔

میں حضرت مدنی کے دور تک کو دارالعلوم کا ماضی بعید اور اجلاس صد سالہ تک کے دور کو ماضی قریب سمجھتا ہوں، اجلاس صد سالہ سے اس ادارے کا حال شروع ہوتا ہے۔ کیا عرض کیا جائے اور کس کس چیز کو موضوع گفتگو بنایا جائے کتنے ہی چہرے ہیں جنہیں حال کا آئینہ دکھایا جائے تو لنگ جائیں گے تاک بھوں چڑھائیں گے۔ یہ واضح رہے کہ اینٹ و پتھر کے پڑاوے اور طلبہ اور اساتذہ کی بڑی تعداد کے محض اٹھانے کا نام مدرسہ نہیں ہوتا یہ کوئی زیادہ اہمیت کی بات نہیں، اصل یہ ہے کہ اس تعداد سے کتنے جوہر قابل پیدا ہو رہے ہیں۔



پھر یہ کہ محض علم و تعلیم کوئی چیز نہیں، یہ کوئی دنیاوی ادارہ نہیں، دینی ادارہ ہے، اسکے کچھ اور بھی اغراض و مقاصد ہیں۔ علم و تعلیم سے اوپر اٹھ کر للہیت، تقویٰ اور خشیت الہی کی کیفیات بھی نہایت ضروری ہیں، مقدم ہیں اور یہی اصلی مقصود ہے۔ ہم نے جب قریب سے دیکھا تو ہمیں بے حد مایوسی ہوئی، اکثر احباب اور متعلقین سے اس عنوان پر گفتگو ہوتی رہتی ہے اور بات تلخی تک پہنچ جاتی ہے ہم سے اخلاص و تقویٰ تو دور ہوئی چکے ہیں ظاہری امور کی پوری پوری انجام دہی سے بھی قاصر ہو رہے ہیں۔ زیادہ تفصیل مناسب نہیں ہے۔ بعض اشارات میں نے اپنے کسی مضمون میں کر دیے ہیں ماضی قریب تک کم از کم اسباق میں اوقات کی پابندی کا بڑا اہتمام رہتا تھا (اور ہونا ہی چاہیے کہ جس وقت ہی کے عنوان سے تنخواہ کا جواز ہوا) اس سلسلے میں خاص طور پر شیخ الادب حضرت مولانا اعجاز علی صاحب کا اسم گرامی بڑے زور و شور سے لیا جاتا ہے، مگر اب یہ صرف ایک قصہ پارینہ بن چکا ہے، محض گرمی مجلس کے لیے تذکرہ رہ گیا ہے۔ اور پھر آئندہ اس موضوع پر کبھی کھل کر گفتگو ہوگی، مختصر اور خلاصہ یہ ہے کہ کم از کم میں تو دارالعلوم کے حال سے نہ صرف یہ کہ خوش نہیں ہوں، بلکہ مایوس ہوں، اللہ رحم فرمائے۔

صفات مذکورہ کے سلسلے میں اگر کبھی گفتگو کی جاتی ہے تو اس دور کے اساتذہ عجیب و غریب نظروں سے دیکھتے ہیں جتے ہیں، مذاق اڑاتے ہیں، یہ یاد رہے کہ اگر یہ صفات مفقود ہیں گی تو یہ نہا خانہ دل، یونہی خالی نہ رہے گا، اس کی خالی جگہ پر حسد، تکبر، بغض و عناد، جذبہ انتقام، نفرت و حقارت وغیرہ وغیرہ رذائل اپنے ڈیرے جمائیں گے۔

● (۸) اس صورت حال کا حل کیا ہے؟

● آپ ماضی قریب تک کی تاریخ اٹھا کر دیکھئے، کوئی بھی علم دین حاصل کرنے والا خود کو عالم کامل نہیں سمجھتا تھا تا وقتیکہ وہ کسی شیخ کامل کا دامن تھام کر برسہا برس تک خود کو اس کے حوالہ کر کے اس کی جوئیاں نہیں سیدھی کرتا تھا، ایک زمانے تک شیخ کامل اس

کے حسب حال نئے تجویز کر کے اس کی اصلاح کرتا اور یہ عالم، مذکورہ رذائل سے خود کو منزہ کر کے جب درس و تدریس کے لیے مدرسہ کا رخ کرتا تو پھر اس کے عکس سے طلبہ از خود متاثر ہوتے اور تعلیم کے پہلو پہ پہلو تڑکیے بھی ہوتا رہتا۔ پھر اسی طرح سلسلہ آگے چلا۔۔۔ اب صورت حال بالکل بدلی ہوئی ہے۔ آج کل کے جدید تعلیم حاصل کرنے والے، ظاہری نصاب کی تکمیل کر کے اپنے اوپر عالیت کا لیبل چسپاں کر کے سمجھتے ہیں کہ بس اب سب کچھ ہو چکا، اور مذکورہ رذائل کی پوٹ اپنے اندر لیے ہوئے مسند تدریس پر فائز ہو کر علم و تعلیم کے نام پر رذائل کا اضافہ کرتے ہیں۔

ضرورت ہے کہ طریقہ تعلیم کے نظام پر غور کر کے اسے بدلا جائے، اور درسگاہی نظام کے ساتھ خانقاہی نظام کو بھی ضروری سمجھا جائے ورنہ اگر یہی صورت رہی تو خدا نخواستہ حالات بد سے بدتر ہوں گے۔

ابھی کتنے دن گزرے، حضرت مدنیؒ کی ذات اپنے اندر کیا کچھ نہیں سمیٹے ہوئے تھی، شریعت اور طریقت کے جامع تھے، ایک طرف درسگاہ کے اتنے زبردست عالم تھے تو دوسری طرف آپ کی ذات خانقاہ کے سارے ہی نظام کی حامل تھی اور۔۔۔ در کفو جام شریعت، در کفو سندان عشق!...

کے مصداق تھے۔

آپ کے بعد حکیم الاسلام حضرت مولانا قاری محمد طیب صاحبؒ سابق مہتمم دارالعلوم دیوبند کی ذات ستودہ صفات تھی، بعد عصر آپ کی مجلس حکیمانہ، عالمانہ و عارفانہ کون بھول سکتا ہے۔

ساتھ ہی حضرت مولانا ارشاد احمد صاحبؒ مبلغ دارالعلوم دیوبند کی بعد عصر کی مجلس، اسی کے ساتھ حضرت مولانا مفتی محمود الحسن صاحبؒ مفتی اعظم دارالعلوم دیوبند کی مسجد چھتہ کی عارفانہ سرگرمیاں، یہ تین مجالس تو بالکل سامنے کی ہیں۔ مؤخر الذکر کی مجلس تو اپنے اندر عجیب و غریب علم و معرفت کی سرستی رکھتی تھی، اساتذہ اور طلبہ

یکساں طور پر مستفیض ہوتے تھے۔

کہاں بہ یک وقت اتنی مجالس اور کہاں یکسر یہ سناٹا، اللہ رے سناٹا آواز نہیں آتی۔

حضرت مدنی گئے تو ان کا کوئی جانشین نہ رہا، آپ کی خانقاہ جانشین کو ترس گئی، حضرت مولانا ارشاد صاحبؒ گئے تو آپ کی جگہ خالی رہ گئی، اور حضرت مفتی صاحبؒ گئے تو مسجد جمعہ کی ساری رونقیں آپ کے ساتھ چلی گئیں۔

اُف رے یہ دشتِ غم کا سناٹا ❁ کوئی آواز دور دور نہیں

بعض حضرات کو ایک کھٹک یہ بھی ہوتی ہے کہ بعض مدارس میں کسی نہ کسی ”بزرگ“ کے خلیفہ بھی ہوتے ہیں مگر جو صورت حال نہیں ہونی چاہیے، وہ ہوتی ہوئی نظر آتی ہے ایسا کیوں ہے؟

اس کا جواب یہ ہے کہ اب موجودہ پیشہ ور (معاف کیجئے گا میں ایسوں کو پیشہ ور ہی کہوں گا) ”مشائخ“ بلکہ دوکاندار مقرر کر رکھے ہیں مثلاً یہ وظیفہ، پھر یہ وظیفہ اور پھر یہ وظیفہ، اور ان وظائف کی تکمیل کے بعد یہ بے چارے مریدین ایسے ایسے فرضی گڑھے ہوئے خواب بیان کرنے لگتے ہیں کہ یہ پیشہ ور شیخ خود کو واقعی بے چارہ محسوس کرنے لگتا ہے اور جھٹ خلافت سے سرفراز کر کے اپنے حلقہٴ خلفاء میں اضافہ کر لیتا ہے۔۔۔ یہ میں محض یونہی بطور لطیفہ کے نہیں عرض کر رہا ہوں، میرے سامنے ایسے متعدد واقعات آئے ہیں کہ خواب دیکھ دیکھ کر خلافت لے رکھی ہے، اور بعض زیاں کار تو خود اپنے شیخ کا مذاق بھی اڑاتے ہیں۔

شیخ کامل، اور محقق، اپنے مرید کے اخلاق پر نگاہ رکھتا ہے، اس کی تیز نگاہ اور دور بین نظر، مخاطب اور مرید کے درون اور باطن میں جھانک کر دیکھ لیتی ہے، مرید کے احوال سے وہ حقیقت کو پالیتا ہے اور پھر اسی کے مطابق نہ صرف نسخہ تجویز کرتا ہے، بلکہ نسخے کا استعمال کراتا ہے، اور اس کے احوال کی نگرانی بھی کرتا ہے، اور یہ عمل روز

دوروز کا نہیں، ایک زمانہ اسی حال و احوال میں بسر ہوں گے، یعنی اصلاح تو جب ہوتی ہے کہ کسی ”مردِ کامل“ کے سامنے خود کو پامال کرنا پڑتا ہے پھر کہیں جا کر ”مردِ حال“ بنتا ہے۔ اسی کو عارفِ رومی یوں فرماتے ہیں۔

قال را بگذار مردِ حال شو ❁ پیش مردِ کاملے پامال شو

دورِ حاضر، سہولت پسندی کا دور ہے، کون ہے جو جہد و جہد اور محنت و مشقت کو گلے لگانا چاہے، پیشہ ور پیروں اور مریدوں نے اس طریق کو بدنام ہی کیا ہے، ضرورت ہے کہ خوب تحقیق کر کے کسی کے ہاتھ میں ہاتھ دیا جائے، اس میں جلدی ہرگز نہ کرنی چاہیے، نیز یہ کہ اگر تعلق قائم کرنے کے بعد کوئی امر خلافِ شرع دیکھے تو بلا تاخیر الگ ہو جائے۔

❁ (۹): ملکی سیاست سے تعلق کے بارے میں کیا خیال ہے؟

❁ سیاست سے مراد اگر تہذیبِ مملکت اور خدمتِ قوم و ملت ہے تو ظاہر ہے عین دین ہے، جس کی مثالیں قرنِ اول میں ملتی ہیں۔ ہندوستان کی آزادی کے سلسلہ میں استخلاصِ وطن کی جد و جہد کو موجودہ دور کی سیاست سے ہرگز نہیں جوڑنا چاہیے، حضرت شیخ الہند مولانا محمود الحسن صاحبؒ اور آپ کے شاگرد رشید حضرت مولانا مدنیؒ نے جو کچھ بھی جد و جہد فرمائی ہے اس کا کوئی بھی تعلق دورِ حاضر کی گندی سیاست سے نہیں ہے۔

اس موضوع سے متعلق ماضی میں بہت کچھ کہا سنا اور لکھا گیا ہے، میں یہاں ماضی کی ایک ذہین ترین شخصیت اور مقبول مقرر کے الفاظ نقل کرنا چاہوں گا، ۱۹۷۰ء کے آس پاس کی بات ہوگی جو پنپور میں میرا قیام تھا، پڑھے لکھے لوگوں کی مجلس تھی سیاستِ حاضرہ پر گفتگو کے دوران حضرت مولانا ابوالوفا صاحب شاہ جہانپوریؒ نے فرمایا:

”انگریز یہاں سے جاتے جاتے اپنی سیاست کی تے کر گیا، آج ہم ہندوستانی

اس کی تے کر رہے سیاست کو چاٹ رہے ہیں اور خود کو سیاست داں سمجھتے ہیں۔“

حضرت مولانا ابوالوفا صاحب مرحوم کے ساتھ میرا بہت پرانا تعلق تھا، سفر

حضرت میں ایک مدت تک ساتھ رہا۔ دنیا بھر کے موضوعات پر بڑی مبصرانہ گفتگو فرماتے تھے، مولانا اپنی تعلیم سے فراغت کے بعد دارالعلوم دیوبند میں معین مدرس رہے، بڑے ہی ذہین اور رسا ذہن کے مالک تھے، دارالعلوم دیوبند میں آپ کے تلامذہ میں حضرت مولانا ارشاد صاحبؒ مبلغ دارالعلوم دیوبند۔ حضرت مولانا ضمیر احمد صاحب اعظمیؒ وغیرہ جیسے بڑے بڑے حضرات شاگرد تھے۔

میں موجودہ زمانہ میں ملکی سیاست کو مولانا مرحوم کے مذکورہ الفاظ میں دیکھتا ہوں، آج کی سیاست کا مقصد، جھوٹ، فریب اور دھوکہ، جس طرح بھی ممکن ہو زیادہ سے زیادہ دولت اکٹھی کرنا، جائیدادیں بنانا اور اولاد کا مستقبل سنوارنا۔۔۔۔۔ اس کے سوا کچھ نہیں، اگر کوئی اکاؤنٹ کا شخص اپنے اندر قوم و ملت کی خدمت کا کچھ جذبہ رکھتا بھی ہے ”تو یہ نقارخانہ میں طوطی کی آواز“ ہو کر رہ جاتی ہے۔ لوگ اپنی قیمتی جائیدادیں فروخت کر کے صوبائی یا مرکزی وزارتیں حاصل کرنے اور ایک دوسرے سے آگے بڑھنے میں مقابلہ آرائی کرتے ہیں۔ اور پھر اس وزارت سے سب مع کچھ سود کے حاصل کرتے ہیں۔ اس کے لیے ہر حربہ استعمال کرتے ہیں۔ حضرت مولانا ابوالوفا صاحبؒ امداد کوہ کے الفاظ کی تائید کرتے ہوئے حکیم الملک حکیم عبدالحمید ہانی ہمدرد یونیورسٹی دہلی مرحوم کے درج ذیل الفاظ بھی نظر آتے ہیں، سنئے:

”سیاست آج کل جس شیطنت کی مظہر ہوتی جا رہی ہے اس کے پیش نظر کیا ہی اچھا ہوا کہ میں کبھی اس گندگی میں نہیں پڑا“۔ (دس بارہ سال پہلے لکھے ہوئے ایک اشارہ سے)

مگر اس حمام میں جہاں سب ننگے ہیں، کبھی سناٹے میں کوئی آواز ابھر آتی ہے تو ایک عجیب سی حیرت ہوتی ہے، مثلاً: یکم اگست ۱۹۰۲ء کے اخبار سہارا دہلی میں بنگال کی مشہور عورت ”مستابنرجی“ کا پارلیمنٹ میں بیان:

”میں ہوائی چیل پہنتی ہوں اور یہ ۳۵ روپے کی ہوائی چیل مرکزی سرکار

کے عہدہ سے زیادہ قیمتی ہے۔“

کیا ایسا جذبہ کسی مسلم ”سیاست داں“ میں فی زمانہ نظر آتا ہے۔

● (۱۰): ہندوستان میں بہت سی قومی اور ملی جماعتیں ہیں، آپ کا ان میں سے کبھی کسی حیثیت سے کوئی تعلق تھا کہ نہیں؟

● اسلام کا مزاج جماعت، اجتماعیت، جامعیت اور جمعیت سے مرکب ہے، اس لیے فطری طور پر کسی نہ کسی جماعت یا جمعیت سے انتساب اور تعلق لازمی ہے۔ جب ہم چھوٹے تھے تو ہمارے دیار میں جس جماعت کا نام اور شہرہ تھا وہ جماعت اسلامی تھی، اس جماعت کے ہانی سید ابوالاعلیٰ مودودی صاحب تھے، مودودی صاحب کے مزاج میں ابتدا ہی سے تعلق اور آزادی تھی، ہندوستان کے بعض نہایت آزاد اور تقریباً دین سے دور لوگوں سے ان کے بہت قریبی تعلقات تھے جس کا لازمی اثر یہ ہوا کہ آپ کے اندر بھی وہ سب کچھ موجود رہا جو ایک داعی کے اندر نہ ہونا چاہیے تھا، نتیجہ ظاہر ہے، اسی کے ساتھ ہم اعظم گڑھ والوں پر اللہ رب العزت کے فضل خاص کی شکل میں حضرت مولانا تھانویؒ کے بزرگ ترین خلیفہ حضرت مولانا شاہ عبدالغنی صاحب پھول پوریؒ کی ذات گرامی پھول پور میں تھی، اللہ تعالیٰ نے آپ کے ذریعہ بڑا عظیم کام یہ لیا کہ پورے خطہ کے عقائد محفوظ ہو گئے، مدرسہ بیت العلوم سرانے میر کا قیام زیر سرپرستی حضرت تھانویؒ، حضرت پھول پوریؒ کی نظامت، اس مدرسہ کا پورے اعظم گڑھ پر ایک ایسا اثر ہے کہ وہ لوگ جو کسی نہ کسی درجہ میں جماعت اسلامی کے زیر اثر تھے یا اب بھی ہیں وہ بھی دینی تہذیب کے اعتبار سے مدرسہ بیت العلوم سرانے میر سے تعلق رکھنے والے اساتذہ اور طلبہ کو تمام دینی معاملات میں ترجیح دیتے ہیں۔

خلاصہ یہ ہے کہ ایک زمانہ تھا جب اس جماعت کا بڑا غلغلہ تھا، لیکن اپنے مخصوص عقائد اور ایک دیندار آدمی کے لیے بہر حال وحشت زدہ کر دینے والے نظریات کے باعث بہت تھوڑے ہی لوگوں کو متاثر کر سکا۔ مجھے جیسے ہزاروں لوگوں کو جو حضرت تھانویؒ

اور آپ کے متوسلین اور علماء دیوبند سے قرعہ تعلق رکھنے والوں کو اللہ رب العزت نے اپنے فضل و کرم سے اس جماعت کے اثرات سے بچالیا۔ فالحملة علی ذلك۔

دوسری جماعت اکابر دیوبند کی جمعیت علماء ہند سامنے تھی (اب بھی ہے) ابتداء اس سے بعض وجوہات کی بناء پر نہ تو کوئی خاص تعارف تھا اور نہ تو جہ، شیخ الاسلام حضرت مولانا سید حسین احمد صاحب مدنی کا نام اور آپ کی زبردست شخصیت تقریباً ۱۹۵۲ء سے جانی پہچانی تھی مگر اس وقت اور بعد کی خاصی مدت تک آپ کی حیثیت ایک عظیم عالم، محدث، واعظ اور شیخ سے زیادہ نہ تھی، میری پیدائش آزادی سے پہلے کی ہے، جب ملک آزاد ہوا تو اس وقت میں اچھا خاصا باشعور تھا، جنگ آزادی کی گہما گہما اور اس کا شور سب ذہن میں محفوظ۔ شعور جب کچھ بڑھا تو پتہ چلا کہ مولانا مدنی ملک کی آزادی کے ایک بہت بڑے سپاہی ہیں اور انگریزوں کے دشمن نمبر ایک۔ ملک آزاد ہوا۔ اور اس خوبی آزادی نے جو کبھی نہ بھرنے والے سدا ہر ارہنے والے زخم دیے، آزادی کے کڑوے پھل کا اس وقت کم سنی کے باوجود بھی اندازہ ہو رہا تھا، بہر حال مولانا مدنی کی ذات اور آپ کے ذریعے آپ کی جماعت جمعیت علماء ہند کا تعارف ہوا۔

سب سے پہلا براہ راست تعارف اور جمعیت کے ناظم عمومی مجاہد ملت مولانا حفظ الرحمن سیوہاروی سے مگر انواں ضلع اعظم گڑھ میں بسلسلہ تعلیمی کانفرنس دیدوشنید ہوئی، مجاہد ملت اس وقت اگرچہ بوڑھے ہو چکے تھے، مگر آپ کا انداز بیان صاف بتا رہا تھا کہ ”مجاہد ملت“ کا خطاب صحیح ہے۔

جمعیت علماء ہند کے نام اور کام سے حقیقتاً اس وقت سے متعارف ہوا جب کہ حضرت مولانا ضمیر احمد صاحب اعظمی مرحوم بہتیم و صدر مدرس مدرسہ کرامتیہ دارالغیض جلال پور کے ساتھ تقریباً چار سال رہنے اور تدریسی کام انجام دینے کی توفیق ہوئی، اس میں مزید اضافہ، محترم دوست حضرت مولانا محمد مسلم صاحب بہوری اعظمی مدرس مدرسہ احیاء العلوم مبارک پور اعظم گڑھ کی رفاقت مبارک پور اور بعد میں قرآنہ جو پور میں

حاصل ہوئی، مولانا محمد مسلم صاحب سراپا جمعیتی تھے آپ کے خیر میں شیخ الاسلام حضرت مدنی کی قابل رشک محبت رہتی بسی تھی، جمعیت کا کام اس کی خدمت گویا ان کی کھنٹی میں پڑی تھی، حتیٰ کہ عملی طور پر میں کسی جماعت سے کبھی نہ جڑ سکا، جو کچھ ہا برائے نام رہا، کیوں کہ میدان عمل میں تنگ و ذوقی میں اپنے اندر صلاحیت ہی نہیں رکھتا تھا، مگر مولانا موصوف اپنے ساتھ مجھے بھی دوڑاتے رہتے، اس کے لیے چندہ کرنا، دور و نزدیک کے اسفار، مبارک پور سے، دلی، دیوبند وغیرہ کہاں کہاں نہیں دوڑا دیا، مولانا محمد مسلم صاحب کو اللہ رب العزت نے عجیب و غریب صلاحیتوں سے نوازا تھا، ایسے ہمہ جہت لوگ کم ہی ہوتے ہیں۔ جید الاستعداد مدرس، ہرن کی کتابوں پر عبور، مسائل و مباحث کتاب نہایت سہل انداز میں پانی کر کے کہنا چاہیے کہ گھول کر پلا دینا نہایت آسان۔ ایک عمدہ منتظم فراہمی مالیات ان کے لیے کوئی مسئلہ نہیں، بہترین مشیر، بہت ہی اچھے دوست دوسروں کے غم کو اس طرح اپنا غم بنا لینا کہ جب تک مداد اے غم نہ ہو جائے، بے چین رہنا، اور سب سے بڑی بات اور اہم چیز جو فی زمانہ عنقاء ہو رہی ہے۔ اخلاص ہے، مولانا بڑے ہی مخلص تھے، یہی وجہ تھی کہ مخاطب ذرا سی دیر میں مولانا سے کھل مل جاتا تھا، کن کن اوصاف کا ذکر کیا جائے، مجھے جب تک ساتھ رہنا نصیب ہوا خوب ہی استفادہ کیا، اسی تعلق خاطر کی بناء پر بات ذرا دراز ہو گئی، عرض یہ کر رہا تھا کہ جمعیت کے نام اور کام کو بہت قریب سے مولانا ہی کی رفاقت میں دیکھا۔ مولانا کے ساتھ اس کی ضلعی، صوبائی اور مرکزی جلسوں میں شرکت بھی ہوتی تھی۔ جیسا کہ ابھی عرض کیا میں اپنے احوال و ظروف کی وجہ سے کسی عملی جدوجہد اور چلت پھرت کا آدمی نہیں ہوں۔

مولانا محمد مسلم صاحب کا ساتھ چھوٹا تو پھر وہ قربت جمعیت سے بھی نہ رہی، شدہ شدہ دارالعلوم دیوبند پہنچا، یہاں کی مصروفیات نے اس طرح باندھ کر رکھ دیا کہ پھر کسی اور طرف نگاہ اٹھانے کی بھی مہلت نہ دی، اس طرح جو رہا سہا تعلق جمعیت علماء



ہند سے تھادہ بھی ختم ہو گیا، اس سلسلے میں مزید تفصیل کے بجائے مناسب سمجھتا ہوں کہ اس شعر پر اس جواب کو ختم کر دوں۔

از ما بجز حکایت مہر و وفا پیرس ❁ ماقصہ سکندر و دارانہ خواندہ ایم

اب اپنی زندگی مصرعہ اولیٰ کے حصار میں بند ہو کر رہ گئی ہے۔

❁ (۱۱) مدرسہ اور ادارہ اصل ہوتا ہے یا شخصیات؟

❁ یہ سوال اکثر سامنے آتا رہتا ہے، ادارہ یا مدرسہ کو اصل سمجھنے والوں کا خیال سطحی ہے، چوں کہ بڑھتا اور پھیلتا ہوا مدرسہ اپنی خدمات اور تعمیرات کی شکل و صورت میں نظر آتا ہے، آنکھوں کو دکھائی دیتا ہے، ظاہر میں حضرات اسی کو اصل سمجھ بیٹھتے ہیں، جن بنیادوں پر استوار عمارات اپنا جلوہ دکھاتی ہیں وہ بنیادیں زیر زمین ہوتی ہیں، نظر نہیں آتیں، اس لیے ظاہری اور نظر آنے والی عمارتوں اور خدمات کو اصل سمجھ لیا جاتا ہے۔

حقیقت یہ ہے کہ اور ایک معمولی توجہ سے یہ بات بخوبی سمجھ میں آ جاتی ہے کہ اصل شخصیات ہوتی ہیں۔ جو ابتداء ایک زمانہ دراز تک اپنی خاموش جدوجہد، سعی و محنت اور جگر کا ہیوں سے ایک چھوٹے سے غیر معروف کتب کو مدرسہ، اور پھر مدرسہ کو مدرسہ عالیہ اور پھر دارالعلوم بناتی ہیں، اگر عظیم شخصیات نہ ہوں تو ان بلند و بالا عمارات کی حیثیت اینٹ و پتھر کے پڑاؤ اور ڈھیر سے زیادہ کچھ نہیں۔

آپ اسی دارالعلوم دیوبند کو لے لیجے، ابتداء اس کی جامع مسجد سے ہوئی، اسے وسعت دینا چاہا اور ضرورت محسوس ہوئی تو حضرت نانوتویؒ کو میرٹھ سے بلا یا گیا، ابتداء طالب علم حضرت شیخ الہند تھے مگر کس نے اس وقت جانا؟ حضرت نانوتویؒ کی عبقری شخصیت نے تراش خراش کر محمود الحسن دیوبندی کو شیخ الہند بنا دیا، پھر شیخ الہند کے تاجر علمی سے بن سنور کر علامہ انور شاہ کشمیریؒ اور مولانا حسین احمد مدنیؒ جیسے گوہر ابدار بر آمد ہوئے، انھیں چاروں شخصیات کی عظمتوں کی بدولت یہ مدرسہ عربی سے مدرسہ عالیہ دیوبند اور پھر از ہر ہند دارالعلوم دیوبند بنا۔ الغرض کسی ادارے کو ادارہ بنانے والی

اصل شخصیات ہی ہوتی ہیں۔ اور ادارہ اسی وقت تک ادارہ رہتا ہے جب تک اسے ایسی شخصیات میسر رہتی ہیں، عظیم شہرتوں کے حامل اداروں سے رفتہ رفتہ شخصیات ہٹی جائیں تو یہی عظیم الشان ادارہ اپنی تمام تر شہرتوں کے باوجود تاریخ کے کوڑے دان میں چلا جاتا ہے، تاریخ کے اوراق اٹھنے سے ایسے لاتعداد اداروں کے نام اور کام سامنے آئے۔ مگر شخصیات کیا گنیں، اداروں کا نام و نشان مٹ گیا۔

● (۱۲): چالیس سال سے زیادہ عرصہ آپ کو مدارس میں رہتے ہوئے گذرا، اس طویل مدت میں اساتذہ اور منتظمین مدارس سے سابقہ رہا بہت سے تجربات سے گذرنا پڑا ہوگا، تعلیم اور نظم و انتظام سے متعلق آپ کے تجربات اور خیالات جاننا چاہیں گے؟

● مدارس دینیہ اور دیگر علوم و فنون کی تعلیم گاہوں میں آسمان و زمین کا فرق ہے، دونوں کی حیثیتیں قطعی طور پر الگ الگ ہیں۔ مدارس میں استاذ کیسا ہونا چاہیے، اس کے لیے ہمیں ہا قاعدہ رہنمائی ملتی ہے۔

(۱) جس علم و فن سے متعلق جو استاذ ہو، اس میں اسے ماہر اور مکمل صلاحیت

کا مالک ہونا چاہیے۔

(۲) صلاحیت و مہارت کے ساتھ معتد بہ تقویٰ اور صلاحیت کا حامل ہونا بھی

نہایت ضروری ہے۔ جس کا خلاصہ یہ ہے کہ صلاحیت اور صلاحیت کا جامع ہو۔ ان میں سے کسی ایک کی کمی سے استاذ نا کام رہے گا، فرض منجھی کو انجام دینے سے قاصر رہے گا۔ تقویٰ اور صلاحیت نہ ہوگی تو استاذ صرف وقت گزاری کرے گا، نصاب کو کسی طرح پورا کر دے گا۔ دل سوزی اور جگر کاہی نہ ہوگی کچھ کر گزرنے کے جذبہ سے خالی ہوگا۔

اگر تقویٰ ہو لیکن صلاحیت اور مہارت نہ ہوگی تو سعی اور محنت تو بہت کرے گا

لیکن چوں کہ صلاحیت نہ ہوگی اس لیے اس کی ساری جدوجہد رائیگاں جائے گی، اس لیے استاذ کے لیے دونوں چیزیں از حد ضروری ہیں استاذ رکھنے میں دونوں چیزوں کا مکمل لحاظ ضروری ہے، کسی تعلق اور سفارش کو ہرگز راہ نہ دینی چاہیے، یہ حد درجہ

بددیانتی کی بات ہے، آج مدارس میں بدستی سے تعلقات اور سفارشات راہ پاگئی ہیں، جس سے مدارس کا کباڑہ ہو گیا ہے۔

استاذ جب صلاحیت کے بل بوتے پر نہ رکھا گیا ہوگا تو اپنی اس کمی کو متعلقہ ادارہ کے سربراہ اور ناظم کی چاچلوسی اور تعلق کے ذریعہ پورا کرے گا۔

آج مدارس میں کچھ اسی طرح کا ماحول ہو چلا ہے، سربراہ اور ناظم بھی تعلق پسند ہو گئے ہیں، اسی استاذ کی قدر و منزلت ہوتی ہے جو ہمتنا زیادہ حاضر باشی اور چاچلوسی کر لیتا ہے، جو اس فن سے واقف نہیں ہوتا اس کی کوئی قدر نہیں خواہ وہ کتنا ہی باصلاحیت ہو، خواہ اس کی کارکردگی کتنی ہی عمدہ اور بہتر ہو، ایسا استاذ خواہ مدرسہ کا کتنا ہی خیر خواہ ہو پابند ہو لیکن اگر اس کو سے ناواقف ہوگا تو اس کی کوئی عزت نہ ہوگی۔ (الامشاء اللہ)

منتظمین مدارس کو خوب سمجھ لینا چاہیے کہ جو استاذ باصلاحیت ہوگا، تقویٰ شعار ہوگا۔ اسے تعلق اور چاچلوسی کی فرصت نہیں ہوگی اور نہ ہی اسے اس کی ضرورت ہوگی۔ مدارس عربیہ و دینیہ میں اس صورت حال کے باعث تعلیم و تربیت کا بڑا نقصان ہوا ہے اور ہو رہا ہے، اگر مدارس کو ماضی کی طرح صحیح انداز اور ایک تربیتی و تعلیمی ادارہ بنانا چاہتے ہیں تو جتنی جلد اس گھناؤنی اور گندی صورت حال سے چھٹکارا حاصل کر لیں، بہتر ہے ورنہ یہ مدارس جہاں سے ماضی کی عبرتی شخصیات پیدا ہوئیں، بالکل بانجھ ہو جائیں گے، اور جسے دیکھنا ہو اس صورت حال کو دیکھ سکتا ہے۔

اسی طرح صدر المدرسین کو وہ تمام مروجہ علوم جو اس ادارہ میں پڑھائے جاتے ہوں، ماہر ہونا چاہیے ان سارے علوم کی تدریس سے متعدد بار گذرا ہوا ہو، نیز تمام اساتذہ میں باوقار ہو، تعلیم کی دوران درس و قفا فقا مگرانی کرتا ہو، اسباق سنتا ہو، ابھی ماضی میں جب حضرت مولانا سید فخر الدین صاحب کو دارالعلوم دیوبند میں صدر مدرس بنایا گیا تو انہوں نے ہاؤ جو وہ تمام تر ضعف اور پیرانہ سالی کے تقریباً تمام ہی اساتذہ کے

اسباق کا دوران درس جائزہ لیا، جا جا کر کھڑے ہو کر درس کو سنا، دیکھنے والے اور جاننے والے ابھی یہاں موجود ہیں، ان سے تصویب کرائی جاسکتی ہے، خوب سمجھ لینا چاہیے کہ نظام تدریس و اسباق جب ہی کما حقہ درست ہو سکتا ہے، آج کل اس بارے میں سخت مہلنت سے کام لیا جا رہا ہے، جو خیانت کی حد تک غلط ہے۔

رہا نظم و نسق تو میں صوبہ یوپی کے جس حصے کا رہنے والا ہوں وہاں مدارس کا نظم و نسق چلانے کے لیے ناظم کے اندر کچھ ضروری اوصاف لازمی ہوتے ہیں۔ مثلاً:

(۱) ایسا عالم ہو جو بوقت ضرورت طلبہ سے موثر خطاب کر سکے، طلبہ میں کوئی غلط رویا نازیبا رجحان پیدا ہو رہا ہو تو وہ اپنے دلائل ویز اور حکیمانہ اندازہ بیان سے انھیں اس غلط رخ اور تہ سے پھیر سکے۔

(۲) اسی طرح اگر کسی بھی جماعت کا استاذ غیر حاضر ہو تو بوقت ضرورت خود وہ سبق پڑھا سکے۔

(۳) اساتذہ کو باہم مربوط رکھنے اور انھیں افہام و تفہیم کے موقع پر انتشار و افتراق سے روک کر متحد رکھنے کی بدرجہ اتم صلاحیت رکھنا ہو۔

(۴) مدرسہ کا باہر سے آنے والوں کے سامنے ایسا جامع اور دلکش تعارف پیش کر سکے جس سے باہری ربط و ارتباط مضبوط رہے۔

(۵) وعظ و نصیحت اور تقریر و خطابت کی بھرپور صلاحیت و قابلیت رکھنا ہو کہ وقتاً فوقتاً باہر سے آئی ہوئی دعوت کو قبول کر کے سفر کر سکے اور اس طرح مدرسہ کا کار اور تعارف وسیع تر ہو سکے۔

(۶) مضمون نگاری اور تصنیف و تالیف کی ایک معتدبہ صلاحیت کا حامل ہو، تاکہ وقتاً فوقتاً اس لائن سے بھی مدرسہ کا جامع تعارف قوم و ملت کے سامنے آئے اور اس سے قوم و ملت کو فائدہ بھی پہنچا سکے ایسے مدارس کے کم سے کم ایک درجن نام پیش کیے جاسکتے ہیں۔

(۷) ناظم کے لیے وصف و تہذیب اور جرأت کے ساتھ متصف ہونا بھی ضروری ہے۔

(۸) دور حاضر میں سیاست جس چیز کا نام ہے وہ بے حد گندی چیز ہے، اور اس کا ذکر کسی قدر ہو چکا ہے، مدرسہ کے ناظم کے لیے تمام تر سوجھ بوجھ رکھنے کے باوجود دور حاضر کی بدنام زمانہ سیاست کی گندی سے خود کو پاک و صاف اور دور رکھنا بے حد ضروری ہے، ورنہ تجزب اور گروہ بندی سے مدرسہ کو محفوظ نہ رکھ سکے گا۔

مدرسہ اور تعلیم گاہ کا ماحول کامل طور پر یکسوئی کا طالب ہوتا ہے جب کہ سیاسی زندگی یکسر شورش اور ہلچل کا نام ہے۔ ماضی قریب کے ہابا سیاست اور علمی مزاج کے حامل شخص مولانا ابوالکلام آزاد مرحوم اپنی سیاسی زندگی کا ماتم کرتے ہوئے اپنے تفسیر ”ترجمان القرآن“ کے مقدمہ میں رقم طراز ہیں:

علمی زندگی کی جمعیتیں — اور — سیاسی زندگی کی شورشیں ایک ساتھ جمع نہیں ہو سکتیں، پنبہ و آتش میں آشتی محال ہے، میں نامراد ایک طرف متاع فکر کے انبار لگا تار ہا، دوسری طرف برقِ خرمن سوز کو بھی دعوت دیتا رہا، بلاشبہ مجھے شکایت کا کوئی حق نہیں۔

دور نہ جائیے، اسی دارالعلوم دیوبند کے شاندار ماضی پر نظر ڈال لیجئے اوپر چند اوصاف جو مذکور ہوئے، وہ سب اور ایسے اور بہت سے اوصاف حمیدہ کی جامع شخصیت اس ادارہ کو حاصل تھی، یعنی حکیم الاسلام حضرت مولانا قاری محمد طیب صاحب — دنیائے کھلی آنکھوں دیکھا کہ اس ادارہ کا اہتمام و انتظام اس شخصیت کے ذریعہ ایک ریکارڈ مدت تک چلا، تاریخ میں شاید اتنے طویل دور اہتمام کی مثال نہ مل سکے۔

اور پھر ہم جب مغربی یوپی کی طرف نگاہ اٹھاتے ہیں تو یہاں مدرسہ پر غالب حضرات ایسے نظر آتے ہیں جن میں مذکورہ بالا اوصاف سب کے سب موجود تو کیا ہوتے، شاید ہی کوئی وصف مل سکے۔

مدارس کو ہر طرح کی گروہ بندی سے پاک و صاف رہنا چاہیے۔ اور مذکورہ اوصاف سے متصف مہتمم یا ناظم مناسب ہی نہیں، ضروری ہے، یہ کوئی ایسی بات

نہیں جس کے لیے کوئی طویل گفتگو ضروری ہو، بالکل بد یہی بات ہے۔

اب آخر میں یہ بھی عرض کر دوں کہ صدر مدرس یا ناظم تعلیمات کے فرائض میں ایک اہم فریضہ یہ ہے کہ وہ تعلیم، مقدار تعلیم کے ساتھ مدرسین کی نگرانی بھی کرے کہ درسگاہ میں کب آتا ہے، وقت پر آیا ہے یا لیٹ، نیز یہ کہ وہ سبق کس طرح اور کس انداز پر پڑھاتا ہے، مگر ظاہر ہے کہ اس فریضہ کی ادائیگی کے لیے صدر مدرس یا ناظم تعلیمات کو خود وقت کی بہت زیادہ پابندی کرنی ہوگی ورنہ ظاہر ہے کہ یہ نگرانی کس طرح کر سکے گا، ماضی میں حضرت مولانا فخر الدین احمد صاحبؒ نے اپنے دور صدارت میں، باوجود ضعف اور پیرانہ سالی کے درسگاہ، درسگاہ نگرانی کی، کون استاذ کب آئے، اور کس طرح پڑھا رہے ہیں، اس سلسلے میں تفصیلات جاننے والے دارالعلوم میں اب بھی موجود ہیں ان سے تحقیق کی جاسکتی ہے، بعد میں حضرت مولانا وحید الزماں صاحب کیرانویؒ نے اس اہم ذمہ داری کو نبھایا۔

مگر افسوس یہ تلخ حقیقت گوش گزار کر لیں کہ اس کے بعد یہ سب ختم ہے، اس کا نتیجہ بھی سامنے ہے، اساتذہ ۱۵-۲۰، منٹ بلکہ کبھی کبھی آدھ گھنٹہ تک لیٹ آتے ہیں، اور کہتے ہیں کہ وہ صرف مقررہ نصاب کو پورا کر دینے کے مکلف ہیں۔ اصلاح ہوتو کیسے اور کون کرے؟

● (۱۳): مدارسِ دینیہ اور مراکزِ علمیہ کی مساجد میں مؤذنین اور ائمہ کے تقرر کے سلسلے میں کیا خیالات ہیں کچھ فرمائیں؟

● مساجد جو بھی ہیں اور جہاں بھی ہیں ساری کعبۃ اللہ اور بیت اللہ کی نائب ہیں اور برابر درجہ کی اہمیت رکھتی ہیں، اس میں مدارس کی کیا تخصیص لیکن سوال کا منشاء غالباً یہ ہے کہ خاص طور پر علمی جگہوں میں کیا معاملہ ہونا چاہیے، تو دراصل بات یہ ہے کہ جس طرح دیگر بہت سی چیزوں کی اہمیت قلوب سے نکلتی جا رہی ہے مساجد کی حقیقت اور اس کی اہمیت بھی اب وہ کہاں رہی جو ہونی چاہیے۔

حقیقت یہ ہے کہ مؤذن ہو یا امام اور ان کے نائب ان کا مقام اور مرتبہ کیا ہے، جب تک ان کی حقیقت سامنے نہ ہو، صحیح طور پر تقرر نہیں ہو سکتا۔ ان دونوں مناصب کے لیے اہل علم اور تقویٰ کی ایک مجلس ہونی چاہیے ان سے معلوم کر کے اور خوب چھان پھنگ کر، پورے طور پر انٹرویو لے کر تقرر کرنا چاہیے۔ نمازوں کے ہونے نہ ہونے کا دار و مدار ان کی صحت پر ہے، آج کے ماحول میں ہر دینی امور میں سستے کا خیال رہتا ہے کم سے کم پیسے میں مؤذن اور امام حاصل ہو جائے، خواہ نماز کا ستیاناس کیوں نہ ہو جائے۔

خود دارالعلوم دیوبند میں احقر کے زمانہ تک باضابطہ طور پر نہایت اہتمام کے ساتھ مؤذن اور امام کے لیے ایک ہفتہ پہلے اعلان آویزاں ہوتا تھا، درخواستیں مطلوب ہوتی تھیں، یہ ذمہ داری نظام دارالاقامہ اور ناظم اعلیٰ دارالاقامہ کی ہوتی تھی، ایک ہفتہ کے بعد تین مراحل میں انٹرویو ہوتا تھا، آخر میں پانچ، پانچ وقت کی نمازیں پڑھوائی جاتی تھیں، پھر امام کا فیصلہ ہوتا تھا اور ہر اس امر کا لحاظ ہوتا تھا جو احقر بالامامت کے لیے ضروری ہوتی ہیں۔

ایک زمانہ دراز سے طلبہ میں سے امام بنا لیا جاتا ہے، جو بہر حال کم از کم احقر کے مزاج اور ذوق کے قطعی خلاف ہے، غور کرنے سے اس کی خرابی معلوم ہو سکتی ہے، پہلے جہاں تک یاد آتا ہے حضرت مولانا الشیخ عبداللہ سلیم صاحب مدظلہ سابق شیخ القراء دارالعلوم دیوبند کے زمانہ تدریس تک استاذ ہی امام ہوتا تھا، اور خود قاری صاحب موصوف دارالعلوم کی مسجد قدیم اور اس وقت یہی مرکزی مسجد تھی (میں امام تھے، ایک ہنگامہ اور طلبہ کی شرارت کی وجہ سے حضرت قاری صاحب نے بد دل ہو کر امامت سے علیحدگی اختیار کر لی اور پھر جب ہی سے یہ نیا اور غلط طرز چل پڑا۔

اس پر غور کرنے کی ضرورت ہے، احقر نے بعض ذمہ داروں سے متعدد بار عرض معروض کی اس کی اہمیت کی جانب متوجہ کرنا چاہا مگر ناکام رہا۔ امام اعلم ہالہ یعنی مسائل

نماز سے واقفیت کے ساتھ اقراء بالقرآن ہونا چاہیے، علم و تقویٰ کے ساتھ اعلیٰ درجہ کی ادائیگی اور بہترین آواز و لہجہ کا مالک ہونا چاہیے، جس کی اثابت، حسن صوت اور عمرگی قراءت سے مقتدی از اول تا آخر نماز سے مربوط اور بندھا رہے۔

یاد آتا ہے کہ امام القراء شاطبی زماں جزری وقت حضرت مولانا امتری فتح محمد صاحب پانی پتیؒ جب پاکستان پہنچے اور کراچی میں حضرت مولانا مفتی محمد شفیعؒ نے اپنے مدرسہ دارالعلوم کراچی میں ان سے خدمات لینی چاہی تو قاری صاحب نے فرمایا:

”میری دو شرطیں ہوں گی، ایک (۱) یہ کہ تنخواہ نہ لوں گا، (۲) یہ کہ مسجد کا نظام میرے اختیار میں ہوگا۔“

یہاں اس سے مقصد یہی تھا کہ مسجد کے نظام کا جو تقاضہ ہے اس کے مطابق نظم و انتظام رہے، حضرت مفتی صاحبؒ نے اس پر بے حد خوشی کا اظہار فرمایا:

● (۱۳) مدارس کے اقامتی نظام طلبہ کی تربیت اور نگرانی متعلق کچھ بیان فرمائیں؟

● دارالاقامہ میں مقیم طلبہ کی نگرانی اور ان کی دیکھ ریکھ بے حد اہمیت کی حامل ہے، اس کی نگرانی کے لیے نہایت تجربہ کار حضرات رکھے جانے چاہئیں۔ یہ محض ضابطے کی خانہ بڑی نہیں ہے۔ اس کا ناظم نہایت حلیم اور بردبار ہونا چاہیے، دارالاقامہ میں طلبہ ہم عمر ایک ساتھ رکھے جائیں، بڑی عمر کے الگ اور چھوٹی عمر کے الگ، یعنی ان کا باہمی میل جول اور قربت ہرگز نہ رہے، بعض تجربہ کار نظاماء مدارس نے نفسیات کو سمجھتے ہوئے انھیں اس طرح الگ تھلگ رکھا، کہ ان کا کھانا پینا، رہنا سہنا، ان کی تعلیم، ان کا وضو خانہ اور نماز اور ان کی تفریح اور کھیل کو دسب ہی کچھ بالکل علیحدہ رکھا۔ ایسا ہی ہونا چاہیے، بڑی عمر اور چھوٹی عمر کے الگ، طلبہ کا باہم اختلاط خطرناک قسم کے مفاسد جنم دیتے ہیں، جس کا نظام کو خوب تجربہ ہوتا رہتا ہے۔

تمام طلبہ کے چوبیس گھنٹوں کے مکمل نظام الادقات تحریری شکل میں رہنے چاہئیں، جس کی ایک کاپی نگرانوں کے پاس رہے اور ایک کاپی خود طالب علم کے



سرہانے آویزاں رہے، تاکہ اس کے مطابق چیک کرنے میں آسانی ہو، مناسب یہ ہے کہ ہر حلقے کا نگر اس حلقے میں مقیم رہے تاکہ ہمہ وقت باسانی دیکھ رکھ اور گفت و شنید ہو سکے تاظم حلقہ کو مکمل القیارات حاصل ہوں تاکہ حسب ضرورت طالب علم کی سزا کی سفارش کر سکے۔ اگر ضرورت اخراج کیے جانے کی ہو تو اسے اخراج کا اختیار حاصل ہو، اگر تاظم حلقہ کسی سخت اور آخری سزا کی سفارش کرے تو اس پر عملیہ بلا تاخیر ہو۔ اس میں ہرگز مدہمت نہ اختیار کی جائے۔ اور یہ پہلے ہی عرض کیا جا چکا ہے کہ تاظم حلقہ بردبار ہو، فہیم ہو، جلد باز نہ ہو، جو فیصلہ کرے خوب سوچ سمجھ کر کرے، کسی فیصلے میں عناد اور غصہ و انتقام کا جذبہ ہرگز نہ پیدا ہو، ورنہ عند اللہ ماخوذ ہوگا۔

● (۱۵) مدارس کے نظام تعلیم سے متعلق کچھ فرمائیں؟

● یہاں یہ سوال پیدا ہوتا ہے کہ کیا مدارس کی موجودہ صورت حال ہر طرح اطمینان بخش ہے؟ اور کیا ہر طرح کی تبدیلی سے مبرا ہے؟ ————— حقیقت یہ ہے کہ ایسا نہیں ہے۔

یہاں چند سوالات اور ہیں جن پر غور کر لینا چاہیے کہ:

ایک عالم دین کی حقیقی ضروریات کیا ہیں؟ ————— یہ ضروریات موجودہ نظام اور نصاب سے پوری ہو رہی ہیں یا نہیں؟ ————— اگر وہ پوری نہیں ہوتی ہیں تو اس کے اسباب کیا ہیں؟ ————— اور پھر کس طرح مطلوبہ معیار حاصل کیا جاسکتا ہے؟ ————— اس میں کوئی شبہ نہیں کہ دینی مدارس کا علمی اور عملی معیار مسلسل انحطاط کا شکار اور رو بہ زوال ہے اس کے جہاں اور بہت سے اسباب ہیں ایک بہت بڑا سبب خود ہمارے اپنے نقائص بھی ہیں، اس کا اعتراف نہ کرنا حقیقت ناشناسی ہوگی۔ ضرورت ہے کہ ان نقائص کا کھلے دل سے جائزہ لیا جائے اور ان کے ازالے کی کوشش کی جائے۔

واضح رہے کہ ہمارے مدارس کی سب سے بڑی اور گرانقدر متاع ان کا وہ مزاج و مذاق ہے جو انہیں اکابر اولیاء اللہ سے ورثہ میں ملا ہے، یہ امر واضح ہے کہ ہمارے

مدارس بنیادی طور پر دارالعلوم دیوبند کے نقش قدم پر چلنے کے خواہش مند ہیں۔ (یہاں ذرا ٹھہر کر یہ بھی سمجھتے چلیے کہ کون سا دارالعلوم دیوبند؟ وہ دارالعلوم جس کے بارے میں مشہور ہے کہ یہاں کا دربان بھی صاحبِ نسبت اور تہجد گزار ہوتا تھا، جس کی کچھ جھلک آگے بیان ہوگی)

اس ادارے کی جو خصوصیت دیگر تعلیمی اداروں سے ممتاز کرتی ہے وہ ان کا مزاج و مذاق ہے، اور وہ کیا ہے؟ — یہ ہے کہ رسوخ فی العلم، وسعت مطالعہ اور جید الاستعداد ہونے کے ساتھ سب سے زیادہ اہمیت — اپنی زندگی، ذہن و فکر اور جذبات و خیالات غرض ہر چیز میں سنت کی اتباع، سلف صالحین کی پیروی، اتابت الی اللہ — اور ہر معاملہ میں اللہ تعالیٰ کی رضا جوئی تھی —

خوب سمجھ لینا چاہیے کہ دارالعلوم دیوبند کی بنیادی ہی علم و عمل کے سنگم پر رکھی گئی تھی طلبہ کے اندر عمدہ صلاحیت پیدا کرنے کے ساتھ دلوں میں اللہ تعالیٰ کے خوف و خشیت کی آبیاری، عبادت کا ذوق، حلال و حرام کیا — مکروہ و مستحب اولیٰ اور خلاف اولیٰ کی عملی فکر اور ان کی اہمیت اہتمام کے ساتھ جاگزیں کی جاتی تھی، نیز ایک ایک فرد کے اندر یہ بات بٹھائی جاتی تھی کہ ان کا مقصود علم برائے علم نہیں اور علم کا مقصود جاہ و منصب کا حصول نہیں بلکہ اپنے کو اعلیٰ اسلامی اوصاف سے متصف کر کے ان اوصاف کو دوسروں تک منتقل کرنا ہے۔

چنانچہ طالب علم کا یہ لازمی معمول تھا کہ تعلیم کے ساتھ ساتھ کسی مصلح یا مربی سے اصلاح و تربیت کا خصوصی تعلق قائم کرتا تھا۔ یہی وجہ ہے کہ ماضی میں جو عظیم شخصیات نظر آئیں گی وہ سب کسی نہ کسی شیخ کی تربیت اور صحبت سے فیض یاب تھیں۔

اور اب یہ حقیقت بھی صاف نظر آتی ہے کہ اس مذاق و مزاج میں بے حد کمی آگئی ہے، اب صرف کسی نہ کسی طرح کتاب پڑھالینے ہی کو سب کچھ سمجھ لیا گیا ہے۔

پہلے مدارس کے مہتممین اور اساتذہ کی مدارس کے روپوں اور پیسوں کے

سلسلے میں احتیاط پسندی کا کیا حال تھا، انھیں مدارس کے ذریعہ اپنی آمدنی بڑھانے کے بجائے ہر ہر قدم پر اپنے ایک ایک پیسے کے حلال و حرام کا لکڑا من گیر رہتا تھا، اس کی بہت سی مثالیں ہیں، یہاں صرف دو مثالیں پیش کی جاتی ہیں۔

دارالعلوم دیوبند کے سابق مہتمم حضرت مولانا رفیع الدین صاحب کی گائے ایک مرتبہ کسی نے مدرسہ کے مچن میں لا کر ہاندھ دی، کسی نے اس پر اعتراض کیا تو بجائے اس پر کسی جواب دہی کے گائے کو اکہ صدقہ کر دی۔

مظاہر علوم سہارنپور کے سابق مہتمم حضرت مولانا عنایت الہی صاحب مدرسہ کے سالانہ جلسہ کے موقع پر سیکڑوں افراد کے کھانے کا انتظام کرتے لیکن خود کبھی مدرسہ کے کھانے میں شریک نہ ہوتے، اور سارے انتظامات سے فارغ ہونے کے بعد رات گئے اپنے گھر سے لایا ہوا ٹھنڈا سالن ایک کونے میں بیٹھ کر کھا لیتے۔

اسی مدرسہ کے دوسرے مہتمم حافظ عبداللطیف صاحب کو کبھی مطبخ کی کارکردگی کے معائنے کے لیے کھانا چکھنا ہوتا تو پہلے ایک خوراک خریدتے اور پھر چکھ کر باقی سالن واپس کر دیتے تھے۔

لیکن — اب جب جائزہ لیا جاتا ہے تو ان بزرگوں کے طرز عمل کے ساتھ دور کی نسبت بھی نظر نہیں آتی۔

خوب واضح رہے کہ ان اوصاف اور خصوصیات کو ذاتی معاملات سے نہ جوڑا جائے بلکہ ان کا براہ راست مدرسہ سے کی کامیابی اور ناکامی سے تعلق ہے، کیوں کہ ان کی بنیاد ہی خلوص و للہیت پر رکھی گئی ہے، بنیاد میں جتنی کمزوری آئے گی نتائج کے اعتبار سے اس پر استوار عمارت بھی اتنی ہی کمزور ہوگی، خواہ عمارت بظاہر کتنی ہی اونچی اور خوبصورت ہو، اینٹ اور پتھر کے پڑاوے کا نام مدرسہ نہیں ہے۔

مذکورہ بالا مزاج اور مذاق اور خصوصیات و صفات ہی مدارسِ دینیہ کی حقیقی روح ہے، ضرورت ہے کہ اس روح کے احیاء کے لیے فکر کی جائے، اور اصلاً اس کا تعلق

اہل مدارس کی قلبی لگن سے ہے۔

مناسب ہے کہ اس سلسلے میں کچھ تجاویز پیش کر دی جائیں۔

(۱) تمام مدارس میں احسانی کیفیت (جسے تصوف کہا جاتا ہے) کے حصول کو نصاب کا جزو بنایا جائے۔

(۲) اساتذہ اور طلبہ التزام کے ساتھ ہفتہ میں کم از کم ایک مرتبہ جمع ہو کر بزرگانِ دین اور اکا بر علماء دیوبند کے حالات اور ملفوظات کا مطالعہ کریں، اس میں حضرت مولانا تھانوی قدس سرہ کی ارواحِ ثلاثہ، تذکرۃ الرشید، حیاتِ قاسمی، تذکرۃ الخلیل، حیاتِ شیخ الہند، اشرف السوانح اور حضرت شیخ الحدیث مولانا زکریا صاحبؒ کی ”آپ بیتی“ کا مطالعہ بطور خاص مفید ہوگا۔

(۳) اساتذہ اور مہتممین کے لیے کسی شیخِ طریقت سے باقاعدہ اصلاحی و تربیتی تعلق قائم کرنا ضروری سمجھا جائے اور اساتذہ کے تقرر اور ترقی وغیرہ میں اس پہلو کو بطور خاص نظر میں رکھا جائے۔

(۴) مدرسے میں یا مدرسے کے قریب صاحبِ ارشاد بزرگ موجود ہوں تو اساتذہ اور طلبہ ان کی صحبت و خدمت کو غنیمت کبریٰ سمجھ کر اختیار کریں اور وقتاً فوقتاً ان کے اجتماعی وعظ و نصیحت کا اہتمام کیا جائے۔

اوپر تجاویز کے طور پر جو کچھ عرض کیا گیا ہے، اسے مذاق نہ سمجھا جائے، استہزاء نہس کر مال دینے کی حماقت نہ کی جائے ذرا دیر ٹھہر کر غور کر لیا جائے کہ مدارس کے زوال کے آخر کیا اسباب ہیں، تمام تر گفت و شنید کا کیوں اثر نہیں ہو رہا ہے، مثال کے طور پر دارالعلوم دیوبند کو دیکھا جائے، سامنے کی مثال ہے، سالانہ ساڑھے آٹھ سو طلبہ، آٹھ سال اسی تعلیم و تعلم اور قال اللہ وقال الرسول کے ماحول میں رہتے ہوئے فارغ ہو رہے ہیں، ان میں کتنے ایسے ہاتھ آتے ہیں جو حقیقی غرض و غایت اور صحیح مذاق و مزاج کے مقصود کو پورا کرتے ہوئے ہماری آنکھوں کی ٹھنڈک بننے کے قابل ہوتے ہیں؟

ہمیں چاہیے کہ اپنی زندگی کا مقصد ہر وقت پیش نظر رکھیں، اساتذہ اپنے طلبہ کی استعداد کی نگرانی کریں، ان کے اعمال و اخلاق کی تربیت کا فکر ہو۔

دارالعلوم دیوبند کی امتیازی خصوصیت یہی تھی کہ یہ علم برائے علم کا ادارہ نہ تھا، بلکہ صحیح العقیدہ اور راسخ مسلمان اور اسلام کے سچے مبلغ تیار کرنے کی تربیت گاہ تھی۔

مرد و ایام سے مدارس کی اصل روح جو دمہمی پڑتی جا رہی ہے اس میں تازگی پیدا کرنے کی سب سے اہم ذمہ داری ان درسگاہوں کے اساتذہ اور <sup>مختصین</sup> تلمیذین ہی پر عائد ہوتی ہے، ضرورت ہے کہ پہلے خود اپنے اعمال و اخلاق کا جائزہ لیں۔

واضح رہے کہ اگر نظام اور اندازہ درس و تدریس غلط ہوگا تو یہ سارے زریں اصول تعلیم قطعاً غیر موثر ہوں گے۔

نظام تعلیم اور درس و تدریس سے مراد طلبہ کی تربیت و نگرانی، طلبہ کا علمی معیار، طلبہ کا اخلاقی معیار، طریقہ تدریس توجہ طلب مضامین پر خصوصی نظر، طلبہ کی ذہنی تربیت کے ذرائع کا اختیار کرنا، طلبہ میں علمی استعداد پیدا کرنے کے لیے ترغیب و ترہیب کے ذرائع ہیں، غرض — صلاح و تقویٰ، علمی معیاری قابلیت اور اخلاص و عمل کی روح پیدا کرنے کے لیے کن تدابیر کو کام میں لایا جائے۔

جب سر میں ہوائے طاعت تھی، طلبہ کے قلوب امراض سے خالی تھے، دماغوں میں لگن، محنت، جدوجہد اور کچھ کر گزرنے کا جذبہ موجود تھا، طبیعتیں علمی مسابقت سے سرشار تھیں، اساتذہ میں اخلاق اور تعلق مع اللہ کی روح جلوہ گر تھی، اور تعلیم و تعلم کا مقصد علم صحیح کا حصول، خدمت علم اور خدمت دین تھا، تو ان تدابیر کی ضرورت نہیں تھی۔ لیکن اب جب کہ نقطہ خیال بدل گیا، تعلیم کا مقصد حصول سند یا حصول ملازمت ہے، اساتذہ میں اخلاص و عمل کی وہ روح نہ رہی، ان کا مقصد مشاہرہ کا حصول یا مہتمم کو خوش کرنا اور انتظامیہ کی چاٹلوسی یا پھر طلبہ سے خراج تحسین کی سند حاصل کرنا وغیرہ — جب یہ امراض پیدا ہو گئے تو ضرورت ہوئی کہ پوری دل سوزی کے ساتھ

امراض کے علاج کی جانب توجہ کی جائے۔

اوپر جن اقدامات اور جائزے کی طرف اشارہ کیا گیا ان سے ان شاء اللہ اپنے حقیقی مرکز و مقصد کی طرف لوٹنے میں مدد ملے گی۔

اللہ تعالیٰ ہمیں علم دین کے صحیح حقوق کی ادائیگی کی توفیق بخشے، ان اوصاف سے آراستہ بنائے اور ہمارے دلوں میں اخلاص اور انقلابی لگن پیدا فرمادے، آمین۔

● (۱۶): ایک سوال متعدد بار آپ سے کیا گیا ہر بار آپ مسکرا کر ٹال گئے براؤ کریم آج جواب ضرور دیجئے؟

”آپ کے تلامذہ کی فہرست ۱۴۰۳ھ و ۱۴۰۴ھ اور ۱۴۰۶ھ و ۱۴۰۷ھ (پرنظر ڈالنے سے تو ظاہر ہوتا ہے کہ.....

یہاں نام.....

تھے مگر صاحب سوانح کے حکم سے نام حذف کر دیے گئے) یہ حضرات بھی آپ کے شاگرد ہیں۔ نیز آپ کی ایک منسل تحریر جو ۱۴۰۶ھ سے ۱۴۱۶ھ تک کے احوال و کوائف پر مبنی ہے، اور دفتر تعلیمات کے ریکارڈ سے بھی واضح ہے پھر آخر کیا بات ہے کہ آپ نے اپنی اہم تاریخی کتاب ”حسن المحاضرات“ میں ان حضرات کا ذکر اس طرح کیا ہے جس سے ثابت نہیں ہوتا کہ یہ آپ کے شاگرد ہیں؟

● کاش آپ یہ سوال نہ کرتے — آپ نے سوال کے آخر میں لفظ ”شاگرد“ استعمال کیا ہے، میں پہلے اس کی ذرا سی وضاحت کر دوں، ”شاگرد“ یہ لفظ دراصل ”شاہ گرد“ تھا یہ اضافت مقلوبی ہے، یعنی اس لفظ کی اب اصل ہوئی ”گرد شاہ“ یعنی بادشاہ کا مستقل مصاحب، ہر وقت اس کے پاس رہنے والا، کثرت استعمال سے ”شاگرد“ رہ گیا۔

اب ذرا اس لفظ کی حقیقت پر غور فرمائیجئے اور عملی دنیا میں اس لفظ نے اپنی حقیقت کس طرح کھودی ہے اسے بھی دیکھ لیجئے، آج کون ہے جو حقیقی معنی میں

شاگردی کا حق ادا کر رہا ہے، یہی وجہ ہے کہ ایک عرصہ دراز سے میری زبان نے لفظ ”شاگرد“ بولنا چھوڑ دیا ہے، اگر کبھی جواباً کہنا ہوتا ہے تو یہ کہتا ہوں ”ہاں اس طالب علم نے، ان صاحب نے اس درساگاہ میں پڑھا ہے“ لفظ ”شاگرد“ کا تلفظ کرتے ہوئے زبان کا پتی ہے۔

ماضی میں ایک صاحب یہاں رہتے تھے۔ انہوں نے باقاعدہ میرے خلاف ایک مہم چھیڑ رکھی تھی (محض اپنی جہالت کی وجہ سے، صرف حافظ قاری تھے، اور اس سے آگے کچھ نہیں، ہر کسی کے جھانسنے میں آجاتے تھے) ان کی اس مذموم مہم کے رفقاء میں محض تو ہم اور غلط فہمیوں کے نتیجے میں بہت سے حضرات شریک تھے، ان دنوں اطراف و جوانب سے ایسے حالات اور ایسی خبریں تو اتر سے ملتی رہیں جس سے کم از کم یہ نتیجہ ضرور لگتا تھا کہ ان لوگوں کو مجھ سے مناسبت نہیں ہے، اور یہ کوئی ضروری بھی نہیں ہے کہ ہر شخص کو ہر شخص سے (ہر متعلم کو اپنے ہر معلم سے) مناسبت ہو، مناسبت تو ایک طبعی چیز ہے، کسی کو کسی کے ساتھ ہوتی ہے، اس لیے میں نے اس سلسلے میں احتیاط برتی اور بھائی، میں کیا اور میری استاذی کیا — استاذ اور شاگرد کا اب کہاں دور رہا، وہ زمانہ اب کہاں رہا۔ ”حسن المحاضرات“ کی تسوید کے زمانے میں بھی بعض حضرات استاذہ تجوید کا میرے سے مکمل بائیکاٹ تھا۔ سلام و کلام تک بند تھا، اور بقول اس بیچارے صاحب کے ”ہم نے ان کو صدام حسین بنا کر رکھ دیا ہے۔“ ایسی حالت میں میں نے یہی مناسب سمجھا کہ ”مان نہ مان، میں تیرا مہمان“ کیوں اپنے ساتھ انھیں گھسیٹوں۔ اس لیے کتنے ایسے لوگ ہیں جنہیں بھلا دینا پڑا

جب سر میں ہوئے طاعت تھی سر سبز شجر امید کا تھا

اب سربر عصیاں چلنے لگیں اس پیڑ نے پھلنا چھوڑ دیا

مناسب معلوم ہوتا ہے کہ اس سلسلے میں اردو زبان و ادب کے سرخیل مولانا محمد حسین آزاد کا واقعہ بیان کر دوں، دیکھئے کہ استاذ کے ساتھ تعلق کتنا ہونا چاہیے اور اب کیا حال ہے؟

”مولانا محمد حسین آزاد دہلوی جس طرح عمر بھرا اپنے استاذ ذوق دہلوی کا کلمہ پڑھتے رہے اس سے ان کی تصانیف اور اردو کے تذکرے بھرے ہوئے ہیں، عالم جنون میں بھی استاذ کے دیوان کا وہ خاتمہ لکھا جو آج اردو ادب کی جان سمجھا جاتا ہے، انھوں نے ۱۸۵۷ء کے ہنگامے میں کئی پشتوں کا اثاثہ جس طرح استاذ کے کلام پر قربان کر دیا اس کی بابت خود انھیں کے الفاظ ملاحظہ ہوں:

فتح یاب لشکر کے بہادر دفعۃً گھر میں گھس آئے اور بندوقیں دکھائیں کہ جلد یہاں سے نکلو، دنیا آنکھوں میں تاریک تھی، بھرا گھر سامنے تھا، اور میں حیران کھڑا تھا کہ کیا کچھ اٹھا کر لے چلوں، — ان کی غزلوں پر نظر پڑی، یہی خیال آیا کہ — محمد حسین! اگر خدا نے کرم کیا اور زندگی باقی ہے تو سب کچھ ہو جائے گا — مگر استاذ کہاں سے پیدا ہوں گے، جو غزلیں پھر آ کر کہیں گے، وہی (غزلوں کا) بچہ اٹھا کر بغل میں مارا اور نکل پڑا“۔

سن لیا آپ نے، کہاں ہیں آج کے شاگرد؟؟ شاگردی نام ہے فنایت کا، یہ جذبہ کہیں نظر آ رہا ہے؟ اور بھائی اس کا نتیجہ اور ثمرہ بھی جو چاہے جب چاہے اور جہاں چاہے دیکھ لے۔

جب سر میں ہوائے طاعت تھی، یہ شجر سرسبز تھا، اب تو ذرا سا ایک حرف آ گیا تو ہم چنیں دیگرے نیست، کے مصداق شب و روز ہی بدل جاتے ہیں، ایسی نازک مزاجی آ جاتی ہے کہ بس، وہ سارے ایام فراموش کر دیے جاتے ہیں، جب ہر قسم کی سرزنش، زجر و توبیخ، ڈانٹ ڈپٹ سے دو چار رہتے تھے، اور یہ حقیقت ہے کہ یہی سب تو وہ زینے ہیں جس کے ذریعے اونچائی پر پہنچے ہوئے دکھائی دیتے ہیں۔ مگر یہ بھی عجیب سانحہ ہے کہ جب ذرا کچھ اونچائی اور عزت مل جاتی ہے تو سب سے پہلے اسی زینے کو دھکا دینے کی کوشش ہوتی ہے، اور یہ سانحہ کوئی نیا بھی نہیں ہے، شیخ سعدی شیرازی علیہ الرحمہ بہت پہلے شکوہ سنج رہ چکے ہیں، فرماتے ہیں:



کس نیا موخت علم تیرا زمن کہ مرا عاقبت نشانہ نہ کرو!!  
اس راہ کی صورت حال بہت بگڑتی جا رہی ہے، آپ کے اس سوال سے دل پر ایک  
چوٹ سی پڑ گئی، اتنے ہی پر بس کر دینا چاہا مگر اوپر نازک مزاجی پر ایک قصہ اور یاد  
آ گیا، اسے بھی سن لیجئے۔

نواب صدیق حسن صاحب کے زمانے میں بھوپال علم و ادب کا گہوارہ بنا ہوا تھا  
عرب و عجم کے علماء کھنچے چلے آتے تھے، انھیں میں ایک صاحب مولانا نظام الدین بھی  
تھے جو فلسفہ میں اپنے وقت کے امام مانے جاتے تھے، ان کے صد ہا شاگردوں میں سے  
سب سے ممتاز مولوی حکیم الدین تھے، یہ عربی فارسی اور سنسکرت کے عالم ہونے کے علاوہ  
طیب کاٹل اور موسیقی کے ماہر بھی تھے، جامعہ سلیمانپور میں فارسی کے مدرس بھی تھے۔  
ساتھ سال کی عمر میں جب کہ خود ان کے شاگردوں کی تعداد دس ہزار تک پہنچ گئی تھی۔

ایک دن استاذ کی خدمت میں حاضر ہوئے وہاں اس وقت فلسفہ کا کوئی مسئلہ  
چھڑا ہوا تھا، مولوی حکیم الدین (شاگرد) نے اپنا ایک اشکال پیش کیا، مولانا نظام الدین  
صاحب (استاذ) نے اس کا جواب دیا، سوال و جواب کے رد و کد میں جب زیادہ دیر  
لگ گئی تو مولانا نظام الدین نے کہا: — نالائق کج بحثی کر رہا ہے، لگاؤں ایک دھپ،  
مولوی حکیم الدین نے سر جھکا لیا اور کہا استاذ سر حاضر ہے — مولانا نظام الدین  
انھیں سینے سے لگا کر بولے: حکیم الدین تو میرے سینے میں کچھ چھوڑے گا بھی یا سب  
چھین لے گا۔ شاگرد استاذ دیر تک گلے مل کر روتے رہے۔

ماضی کے نتائج اور ثمرات اسی احترام اور باہمی محبت و اخلاص کے سرسبز شجر کی دین  
تھے وہ ساری بہاریں اسی شجر سے وابستگی پر تھیں اور اب جو حال ہے وہ بھی سامنے ہے۔  
جب سر میں ہوائے طاعت تھی سرسبز شجر امید کا تھا  
اب مصر عصیاں چلنے لگیں اس بیڑ نے پھلنا چھوڑ دیا  
● (۱۷) آج سے پچاس سال پہلے تھا ایک استاذ اپنے طالب علم کو اس کی طبی

مناسبت کے اعتبار سے کسی نہ کسی علم میں لائق اور فائق بنا دیتا تھا مگر اب اساتذہ کی پوری ایک جماعت سے وہ نتائج سامنے نہیں آرہے ہیں؟

﴿ آپ نے بڑا ٹیکھا سوال کیا ہے، جواب سے نہ جانے کتنی پیشانیاں شکن آلود ہو جائیں گی۔

اصل یہ ہے کہ پہلے کے اساتذہ اور اب کے معلمین کے جذبات اور سوچ و فکر میں بڑا فرق ہے، بڑی تبدیلی آچکی ہے۔ پہلے استاذ، طالب علم کے ذہنی رخ کا غائرانہ جائزہ لیتا تھا، اس کے مزاج اور طبیعت کی مناسبت کا گہرائی سے مطالعہ کرتا تھا، پھر اس کے بعد طالب علم کے علمی سفر کی راہ اور اس کی سمت متعین کرتا تھا۔ اس کی طبعی مناسبت کے مطابق اسے تعلیم پر لگا جاتا تھا۔

پہلے اساتذہ خود کو محض ایک ملازم نہیں سمجھتے تھے کہ گھڑی دیکھ کر آتے، پڑھاتے اور وقت ختم ہوا، اٹھ کر چل دیے کسی بھی تعلیم کے لیے ذوق ضروری ہے۔ معلم کے اندر جتنا علمی ذوق ہوگا، طالب علم میں اتنا ہی منتقل ہوگا۔

آج کے دور میں استاذ معلم سے زیادہ ملازم ہوتا ہے۔ (الا ماشاء اللہ) ظاہر ہے ملازم وقت کے مطابق ڈیوٹی پوری کرے گا، ایک ملازم کو وقت گزاری اور اپنے مشاہرہ اور مزدوری سے مطلب ہوتا ہے۔

پہلے کے اساتذہ ایسے ہی استاذ نہیں ہو جاتے تھے، پہلے وہ ڈوب کر علم حاصل کرتے، علم اور طلب علم کا حق ادا کرتے (علم کا حق کیا ہے، "أَلْعِلْمُ لَا يُعْطِيكَ بَعْضُهُ حَتَّى تُعْطِيَهُ شُكْلَكَ الْخ" یعنی علم اس وقت تک اپنا جزوی فیضان تمہیں عطا نہیں کرے گا جب تک کہ تم خود کو مکمل طور پر اس کے حوالے نہ کر دو....)

جس علم کو حاصل کرتے اس میں ایک مدت صرف کرتے، خود کو اس وقت تک کامل نہیں سمجھتے تھے جب تک استاذ خود نہ کہہ دیتا کہ بس اب جاؤ، اس علم کی اشاعت کرو۔ اور اب کیا حال ہے، تعلیم ناقص، ادھر ادھر سے کچھ دیکھ لیا، ہر علم و فن کی اردو

شرحوں کی بھرمار ہے علم و تعلیم کا ناس ہو رہا ہے، گہرائی و گیرائی کا نام و نشان نہیں، ہر علم میں ناقص، تو ظاہر ہے کہ ناقص سے ناقص ہی پیدا ہوں گے۔ ایسی ہی کسی صورت حال کو محسوس کر کے راحت اندوزی نے کہا ہے۔۔

میں پتھروں سے لڑتا رہا اور چند لوگ ● گیلی زمین کھود کے فرہاد بن گئے  
 لفظوں کے ہیر پھیر کا چکر عجیب ہے ● جاہل ہمارے عہد میں استاد بن گئے  
 جیسا کہ پہلے عرض کیا جا چکا ہے کہ اب مدارس میں کہنے کو انتخابی کمیٹی بھی ہوتی ہے، وہ انتخاب کرتی ہے، مگر اس کا بھی تقریباً کسی سا ہونا لوگوں کو معلوم ہے (الاماشاء اللہ) قابلیت اور صلاحیت علمی سے زیادہ تعلق اور چا پلوس کی قدر زیادہ ہے، اور جو قابل ہوتا ہے وہ انتظامیہ کا متعلق اور چا پلوس نہیں ہو سکتا، اس لیے اس صورت حال کی اصلاح کی بھی امید نہیں نظر آتی۔

● (۱۸): علمی زندگی اور تصنیف و تالیف کی لائن میں ذہن و مزاج کے لیے یکسوئی اور قلب و دماغ کے لیے پرسکون فضا از بس ضروری ہے، مگر اس کے برخلاف، جب ہم آپ کی جانب دیکھتے ہیں تو صورت حال متضاد نظر آتی ہے۔ حاسدین کی جانب سے پریشان خاطری کے اسباب مسلسل پیدا کیے جاتے رہے، قلب و دماغ کی یکسوئی کو یکسر برباد کر دینے کی فضا قائم کی جاتی رہی، ایسے ماحول اور ایسی مخالف فضا میں جب کہ اچھے اچھوں کے پاؤں اکٹڑ جاتے ہیں، یہ کیوں کر ممکن ہوا کہ ————— نہ تعلیم و تدریس متاثر ہوئی اور نہ تصنیف و تالیف میں کوئی فرق آیا —————؟

● علمی زندگی اور تصنیف و تالیف کے لیے یکسوئی ذہن کے ہارے میں مولانا آزاد مرحوم کے جملے گوش گزار ہو چکے ہیں، اپنی تفسیر ————— "ترجمان القرآن" کے مقدمہ میں رقم طراز ہیں:

"علمی زندگی کی جمعیتیں اور سیاسی زندگی کی شورشیں ایک ساتھ جمع نہیں ہو سکتیں، پنبہ و آتش میں آشتی محال ہے، —————"

مگر یاد رکھئے — زندگی کی خواہش ہے تو مشکلات سے گھبراتا لا حاصل ہے، کیوں کہ مشکلیں زندہ اور متحرک انسانوں ہی کے لیے ہیں ایک بے روح لاش کے لیے نہیں۔ آرام کی خواہش ہے تو اس کی بہتر جگہ قبر ہے۔ بیٹھے رہیں گے تو یقیناً ٹھوکر نہیں لگے گی، چلیں گے تو ٹھوکریں کھانا ضروری ہے۔

رنج کا خوگر ہو کر انساں تو مٹ جاتا ہے رنگ

مشکلیں اتنی پڑیں مجھ پر کہ آساں ہو گئیں

ہر رنج اور تکلیف کو برداشت کرنا، نامساعد حالات میں بھی صبر و تحمل کا دامن ہاتھ سے نہ جانے دینا، انتہائی تکلیف دہ حالات میں بھی مقصود کو سینے سے لگائے رکھنا اور کامیابیوں کی بلندیوں پر گامزن رہنا، ان بلندیوں تک پہنچنے میں 'سنگِ راہ' سے اپنی قوت کا اظہار کرنا — اور راہ کو ہم نوا بنانے میں کوشاں رہنا، اور ہمت و استقلال کا پیکر بنے رہنا چاہیے۔

دیکھئے — روشنی اس کائنات کی سب سے تیز مسافر ہے وہ ایک سکنڈ میں ایک لاکھ چھیالیس ہزار میل سے زیادہ سفر طے کر لیتی ہے، مگر روشنی ہمیشہ ایک ہی رخ پر چلتی ہے، سورج کی کرنیں اگر آپ کے کمرہ کی کھڑکی بند ہو تو کرنیں ایسا نہیں کر سکتیں کہ مڑ کر دروازہ کے راستے سے داخل ہو جائیں وہ کھڑکی سے ٹکرا کر پڑی رہیں گی اور کوئی دوسرا راستہ اختیار نہیں کریں گی۔

اس سے مختلف پانی کا معاملہ ہے، وہ ایک طرف راستہ بند دیکھتا ہے تو دوسری طرف سے نکاس پیدا کر لیتا ہے، اگر آپ کسی پہاڑ کے اوپر کھڑے ہوں اور وہاں ایک ایسے چشمہ کا مشاہدہ کریں جو اوپر سے نیچے کی طرف بہ رہا ہو تو ہو سکتا ہے کہ آپ کو نظر آئے کہ چشمہ جدھر بہہ کر جا رہا ہے اس کے عین آگے افقی دائرہ میں پھیلی ہوئی ایک چٹان ہے بظاہر آپ کو نظر آ سکتا ہے کہ یہ لمبی چٹان چشمہ کا راستہ روکے گی مگر جلد آپ کا شبہ ختم ہو جائے گا جب آپ دیکھیں گے کہ چٹان کے پاس پہنچ کر پانی اپنے دائیں

بائیں پھیلنے لگا یہاں تک کہ چٹان کے دونوں سروں کو پار کر کے آگے کی طرف نکل گیا۔  
حوصلہ مند انسان کی مثال اس معاملہ میں روشنی کی نہیں، پانی کی ہے، انسان کا  
ارادہ ایک ایسا سیلاب ہے جس کو کوئی چیز روک نہیں سکتی، زندگی کے سفر میں کوئی  
مقام ایسا نہیں جہاں حقیقتاً انسان کا راستہ رکنا ہو، جب بھی ایک راستہ بند نظر آئے گا،  
آپ دیکھیں گے کہ دوسرے راستے کھلے ہوئے ہیں، اور اپنی قوتوں اور صلاحیتوں کو  
کام میں لا کر آپ دوسری جانب سے اپنی منزل کو پہنچ سکتے ہیں۔

خوب سمجھ لینا چاہیے کہ دنیا میں ہر شے کے لیے خدا کا ایک نظام و قانون  
ہے، اسی طرح ایک قانون ابتلاء و امتحان بھی ہے۔ ارشاد باری ہے:

وَلَنَبْلُوَنَّكُمْ حَتَّىٰ نَعْلَمَ الْمُجْتَهِدِينَ مِنكُمْ وَالصَّابِرِينَ وَنَبْلُوَنَّكُمْ  
أَنْخَبَارًا ۝ (محمد: ۳۱)

اور یہ بھی سمجھئے کہ یہ دنیا ہے، یہاں رنج اور تکلیف کا سلسلہ سب کے ساتھ رہتا  
ہے، ایسی حالت میں انسان کا فرض اور اس کے روحانی کمال کا جوہر یہ ہے کہ ایک  
طرف حصول مقصد اور کامیابی کے نشہ میں سرشار اور از خود رفتہ نہ ہو — دوسری طرف  
مصائب و آلام کی تکلیفوں کو کشادہ دلی اور خندہ جمینی کے ساتھ گوارہ کرے۔ انسان  
سازی کی حقیقی جگہ مصائب کی درگاہ ہے، نہ کہ آسانیوں کی درگاہ، انسان کو صحیح معنوں  
میں انسان بنانے والی چیز، سہولت نہیں بلکہ جدوجہد اور مشکلات ہیں۔

حاسدین کے حسد سے بد دل نہ ہونا چاہیے، البتہ اللہ تعالیٰ سے صبر و ضبط کی  
توفیق مانگتے رہنا چاہیے، یہ دنیا ہے — یہاں ہر صاحب کمال کی مخالفت ہوتی  
ہے، امام بخاریؒ کو اخیر میں مخالفین نے اتنا تنگ کیا کہ آپ نے دعا کی کہ الہی باوجود  
وسعت کے، زمین مجھ پر تنگ ہوگئی اس لیے مجھ کو اٹھالے۔

پس — مصائب و آلام اور خطرات سے گھبرانا نہیں چاہیے، خطرات  
میں انسان کے اندر قدرتی طور پر مقابلہ کی طاقت پیدا ہوتی ہے اور یہ طاقت نہ صرف

زندہ رکھتی ہے بلکہ ترقی کی شاہراہوں پر بھی ڈال دیتی ہے۔

۱۹۸۹ء میں کھیلوں کی دنیا میں پیش آمدہ ایک واقعہ کی جانب اشارہ کر رہا ہوں، ایک مشہور اتھلیٹک کھلاڑی ”بن جانسن“ کو کسی دوا کے غیر قانونی طور پر استعمال کے باعث اسے کچھ دنوں کے لیے کھیل کے میدان سے باہر کر دیا گیا اور اس سے اس کا میڈل بھی چھین لیا گیا تھا۔۔۔۔۔ اس پر اس نے کہا تھا:

”لوگوں نے مجھ سے میرا میڈل چھیننا ہے نہ کہ میری رفتار“۔ اسے بالفاظ

دیگر یوں کہا جاسکتا ہے کہ: ”لوگوں نے مجھ سے اپنی دی ہوئی چیز چھینی ہے، نہ

کہ خدا کی دی ہوئی چیز“۔

واضح رہے۔۔۔ کہ: ”انسان کی دی ہوئی چیز ہمیشہ کم ہوتی ہے اور خدا کی دی ہوئی چیز ہمیشہ زیادہ ہوتی ہے“۔ پس انسان جب بھی کوئی چیز کھوتا ہے تو۔۔۔ ”کم“۔۔۔ کو کھوتا ہے۔۔۔ ”زیادہ“۔۔۔ پھر بھی اس کے پاس رہتا ہے، لہذا چاہیے یہ کہ کم کو بھول کر زیادہ پر اپنی ساری توجہ لگادے“۔

۱۴۰۶ھ اور ۱۴۰۷ھ اسی طرح ۱۴۱۶ھ میں بیرون ملک اور اندرون دارالعلوم سے یعنی بیگانوں اور اپنوں دونوں جانب سے قطعاً غلط اور بے بنیاد طور پر مجھ پر مصائب کی یلغار کی گئی، جس کا ذکر ”سورج حوادث“ کے عنوان کے تحت مفصل تحریر جو بنام مولانا ارشد صاحب ناظم تعلیمات چچھے گذر چکی ہے، یہاں اس کی تفصیل کی ضرورت نہیں ہے۔

ان واقعات نے میرے اندر مقاومت اور مثبت مقابلہ کا جذبہ بیدار کیا، بجائے اس کے کہ میں (کچھ دنوں بعد ایک معزز رکن شوریٰ کے کہنے پر) اس مسئلے کو دوبارہ اٹھاؤں اور داری کی سعی لا حاصل میں اپنا عزیز وقت گنواؤں۔۔۔ از سر نو اپنے اندرون میں جھانک کر اللہ تعالیٰ کی عطا فرمودہ صلاحیت کا جائزہ لیا، اور مذکورہ جملے کو پیش نظر رکھ کر۔۔۔ (”کہ لوگوں نے مجھ سے اپنی دی ہوئی چیز چھینی ہے نہ کہ خدا کی دی ہوئی چیز“) عطیہ الہی کو کبجا کر کے دوسرے رخ کی جانب اپنی توجہات مبذول

کر لیں، اور ایسا جب جب ہوا کہ تنگ نظر اور حاسد طبع لوگوں کی طرف سے رکاوٹیں کھڑی کرنے کی کوشش کی گئی، اللہ تعالیٰ کے فضل و کرم سے میرا جذبہ کار کچھ اور ہی پروان چڑھا۔ اپنے اوقات کار کو مزید بڑھایا۔

● (۱۹): ۱۳۲۰ھ میں آپ کی تاریخی کتاب، رجال قراءت پر اردو زبان میں پہلی مکمل تاریخ کارسم اجراء عمل میں آیا تھا، ماشاء اللہ اس کے ذریعہ فن اور اس کی خدمات کا زبردست چرچا رہا، مگر دارالعلوم کی انتظامیہ نے اس کا کچھ اور ہی اثر لیا، اس کے بارے میں کچھ بتلائیے؟

● وہ بات سارے فسانے میں جس کا ذکر نہیں

وہ بات ان کو بہت ناگوار گذری ہے!

۱۳۲۰ھ کے یادگار جلسہ کے سلسلہ میں یہاں مختصر اشارہ کر دوں۔

اللہ کے لطف و کرم سے رجال قراءت پر کتاب ”حسن المحاضرات فی رجال القراءات“ مرتب کرنے اور شائع کرنے کی توفیق ہوئی، جس کا تفصیلی ذکر ماسبق میں ایک مستقل مضمون کے اندر آچکا ہے، اس کام کی اہمیت کو دیکھتے ہوئے دارالعلوم کے بعض اونچے اساتذہ نے بار بار مجھ سے فرمائش کی کہ اس کتاب کے رسم اجراء کی تقریب میں ایک جلسہ کرو، میرا مزاج اس کا کبھی نہیں رہا، میں نے اولاً اپنے مخصوص دوستوں سے اس کا ذکر کر کے مشورہ چاہا۔ سب نے باتفاق یہی کہا کہ ضرور ہونا چاہیے۔ پھر انھوں نے اس کا طریقہ کار طے کرنے کے لیے ایک مشاورتی مجلس بلائی، ان دنوں میں دس یوم کی رخصت پر وطن گیا ہوا تھا، میری عدم موجودگی میں تقریباً پچیس فضلاء دارالعلوم یہاں آئے، ابتداء انھیں مہمان خانہ دارالعلوم میں ٹھہرنے بھی دیا گیا، مگر پھر اچانک کیا ہو گیا، کہ ان فضلاء دارالعلوم کو جو کہیں کسی مدرسہ میں صدر شعبہ تھے، کہیں ناظم اور مہتمم تھے اور سب سے بڑی بات یہ کہ مادر علمی کے فرزند تھے۔ مگر ان پر صبح یہ پابندی لگ گئی کہ یہ دارالعلوم کے اندر کہیں بھی

کوئی مشورہ نہیں کر سکتے، فضلاء دارالعلوم یہ سن کر سکتے میں آگئے، بہر حال چوں کہ دور دراز کا سفر کر کے یہاں آچکے تھے، مشورہ تو کرنا ہی تھا، بالآخر دارالعلوم سے باہر، کمال شاہ مسجد میں جا کر مشورہ کیا، طے یہ کیا کہ جب یہاں یہ صورت حال ہے تو یہ جلسہ بجائے دیوبند کے دلی میں ہونا چاہیے، جیسا کہ عرض کیا، میں تو یہاں تھا ہی نہیں، رات میں میرے لڑکے نے بذریعہ ٹیلی فون مجھے صورت حال کی اطلاع دی میں نے بتا کید جواب دیا کہ ان سب حضرات سے کہہ دو، کہ اب تو جلسہ ضرور ہوگا، اور دیوبند ہی میں ہوگا، نہ سہی دارالعلوم میں۔۔۔ بہر حال جب میں واپس آیا تو چوں کہ یہاں ان فضلاء کو جب کہ مشورہ تک نہیں کرنے دیا گیا تھا میں نے مدرسہ اصغر یہ حاضر ہو کر حضرت مولانا سید خلیل حسین میاں صاحب مدظلہ العالی مہتمم مدرسہ ہذا سے اس کی بابت عرض کیا، آپ نے حوصلہ افزائی فرماتے ہوئے اہم انتظامات میں بڑے تعاون کا اشارہ کیا، بہر حال وقت موعود پر جلسہ ہوا، اور اپنی نوعیت کا عظیم الشان ہوا، قراء کرام کا ایسا نمائندہ اجتماع کہیں کم ہی ہوا ہوگا۔

اس جلسہ میں دارالعلوم کے علیاء وسطیٰ اور دیگر سبھی حضرات، اساتذہ کرام کی شرکت ہوئی، نائب مہتمم حضرت مولانا عبدالحق صاحب مدراسی، حضرت مولانا نعمت اللہ صاحب عظمیٰ حضرت مولانا عبدالحق صاحب عظمیٰ شیخ الحدیث، وغیرہ تقریباً دارالعلوم کا سارا اسٹاف ہی موجود تھا، حضرت مولانا عبدالحق صاحب کی دعاء پر جلسہ کا اختتام ہوا، اگلے روز اخبارات نے اس جلسہ کی نمایاں رپورٹنگ کی یہاں اردو کے مشہور اور کثیر الاشاعت اخبار ”سہارا دہلی“ کی رپورٹ پیش کی جاتی ہے، جس سے اس جلسے کی اہمیت کا کچھ اندازہ ہوگا:

## قراءت کے فن پر اجلاس میں ممتاز علماء کی شرکت

قاری ابوالحسن کی خدمات کا اعتراف

دیوبند: ۱۵ اکتوبر (سہارا خبر) ابنائے قدیم انجمن صوت القرآن کی جانب



سے قراءت کے فن پر تجوید و قراءت کو فروغ دینے کے لیے ایک بڑا اجلاس منعقد کیا گیا، اس اجلاس کے محرک عالمی شہرت یافتہ مولانا قاری ابوالحسن اعظمی کے قدیم تلامذہ تھے۔ اجلاس کی صدارت مولانا سید ظلیل حسین نے کی۔ نظامت کی ذمہ داری دہلی سے آئے ہوئے قاری محمد قاسم نے انجام دی۔ اجلاس کا آغاز قاری ریاض احمد استاذ قراءت ندوۃ العلماء لکھنؤ نے تلاوت کلام پاک سے کیا۔ اس اجلاس میں لکھنؤ اعظم گڑھ، گجرات، دہلی، علی گڑھ، سہارنپور، مظفرنگر اور دیوبند کے علماء اور قراء نے شرکت کی۔ طلبہ دارالعلوم اور مہمانوں سے کچھ کھج بھرے ہال میں وقف دارالعلوم دیوبند کے شیخ الحدیث مولانا انظر شاہ کشمیری نے فن قراءت کے موضوع پر اپنے خیالات کا اظہار کیا۔ مولانا قاری ابوالحسن کی شخصیت اور فن نیران کی خدمات پر بھی روشنی ڈالی، علاوہ ازیں مفتی عبداللہ صاحب پھولپوری مولانا قاری محمد صدیق صاحب (ترکیسرگجرات) قاری صفت اللہ (لکھنؤ) قاری ریاض احمد (لکھنؤ) اور قاری نسیم احمد (اعظم گڑھ) علم تجوید و قراءت پر تقریریں کیں۔ دریں اثناء قاری ابوالحسن اعظمی کی عظیم الشان تصنیف "حسن المحاضرات فی رجال القراءت" کا اجراء صدر اجلاس کے ہاتھوں عمل میں آیا۔ یاد رہے کہ قاری ابوالحسن اعظمی کی فن تجوید و قراءت پر یہ ۵۱ روپوں بڑی تصنیف ہے قاری ابوالحسن شعبہ قراءت دارالعلوم دیوبند کے صدر ہیں۔

قراءت و تجوید کے علم اور فن میں ہندوستان میں نہیں بلکہ غیر ممالک میں بھی ان کی شخصیت اور خدمات کا اعتراف کیا گیا ہے اس اجلاس میں دارالعلوم دیوبند کے شیخ الحدیث مولانا عبدالحق صاحب، مولانا عبدالخالق صاحب مدراسی (نائب مہتمم) مولانا نعمت اللہ صاحب اعظمی، مولانا نسیم احمد، مولانا خضر محمد کشمیری، مولانا شوکت علی بستوی، اور مولانا سلمان بجنوری وغیرہم نے

شرکت کی۔ مولانا عبدالحق صاحب کی دعاء پر جلسے کا اختتام ہوا۔ مگر کچھ ایسے لوگ بھی تھے، جنہیں یہ جلسہ پسند نہ آیا۔ انتظامیہ کے بعض افراد تک نہایت جھوٹی غلط رپورٹ دی گئی یہاں تک کہ میرے خلاف مجلس شوریٰ میں جھوٹی رپورٹ پر بغیر کسی ادنیٰ تحقیق کے یہ بیان دیا گیا کہ: ”ان کے اس جلسہ سے دارالعلوم کا وقار مجروح ہوا“ اب ظاہر ہے کہ میں مجرم ٹھہرا، لہذا سزا بھی ملنی چاہیے، چنانچہ سزا بھی تجویز ہوئی وہ یہ کہ ”ان سے قراءت سب سے عشرہ کے اسباق لے لیے جائیں“۔

آئندہ سال شوال میں جب مجھے اطلاع ملی، تو خدا شاہد ہے مجھے اس ”سزا“ نما کرم کی خبر سے بے حد قلبی مسرت ہوئی میں نے تشکر نامہ جناب مولانا ارشد صاحب ناظم تعلیمات کی خدمت میں تحریر کیا، جس کی نقل درج ذیل ہے:

بعد القاب ”مؤدبانہ گزارش ہے کہ شوال ۱۳۱۹ھ قراءت سب سے عشرہ کے نظام تعلیم سے متعلق آں جناب کو بخوبی یاد ہوگا کہ احقر اس کی تدریس سے معذرت کرتا رہا، اور حسب سابق نظام کی ہی آپ سے بات کرتا رہا، مگر آں جناب نے درسگاہ میں قدم رنجہ فرماتے ہوئے (دیر تک مجھے سمجھایا اور) باصرار یہ اسباق احقر کے سپرد کیا، احقر نے صرف آں جناب کے احترام میں غیر مستقل سمجھتے ہوئے قبول کر لیا تھا۔

احقر کیا عرض کرے، الحمد للہ سترتیس سال سے (۱۳۲۰ھ میں) مسلسل قراءت سب سے عشرہ کی خدمت انجام دیتا آ رہا ہے تحفہ شرفیت کے طور پر اگر یہ عرض کر دیا جائے کہ اس وقت ایشیا میں قراءت کی نصابی کتب مجھ سے زیادہ مرتبہ پڑھانے والا کوئی نہیں ہے تو یہ خالی از مبالغہ ہوگا۔ ظاہر ہے کہ اس کے شوق اور حزم کا سوال نہیں۔ عمر و صحت کا تقاضا بھی ہے کہ اسباق کم سے کم اور ہلکے ہوں۔

یہ جان کر خدا شاہد ہے کہ بیحد مسرت ہوئی کہ اب ان اسباق سے احقر سبک دوش رہے گا، اس عمر میں تین گھنٹوں کے (تھکا دینے والے) اشتغال

سے فرصت پا جانا (سزا نہیں) اللہ کی رحمت ہے۔ (اس کے لیے) عنوان خواہ کچھ بھی اختیار کیا گیا، مگر نتیجے کے اعتبار سے تو احقر کے لیے بڑی مسرت کی بات ہے، اور احقر کی نظر اس خوش کن نتیجے ہی پر ہے، غنی اَنْ تَكْرَهُوا شَيْئًا وَهُوَ خَيْرٌ لَّكُمْ... الخ۔

۱۵ شوال ۱۴۰۶ھ میں دس سالہ صورت حال پر مشتمل سترہ صفحات کی جو طویل تحریر آں جناب کی خدمت میں پیش کی گئی تھی۔ (جو ماسبق میں "سورج حوادث" کے عنوان سے گذر چکی ہے) پھر عرض کر دوں کہ اب کئی سال سے جی چاہتا ہے کہ مدارس کے عجیب و غریب ضوابط و قوانین کی الجھنوں سے خود کو آزاد کر لوں، مگر کیا کروں، اپنے بڑے محبین اور تخلصین بہ شدت منع کرتے ہیں کہ جب تک آبِ ودانہ ہے رہو، از خود علیحدگی نہ اختیار کرو، الگ کر دیے جاؤ تو الگ ہو جاؤ۔

پس حضرت والا! اس دن کا انتظار ہے جب ان الجھنوں (اور خرخشوں) سے فارغ ہو کر آزادی کے ساتھ حسب توفیق الہی قرآن کریم کی خدمت کروں، اللہ تعالیٰ کی مرضی، جس حال میں رکھے بہتر ہے۔ (۱۵ شوال: ۱۴۰۰ھ)

مندرجہ بالا تحریر کے چند روز بعد ہی ناظم تعلیمات صاحب نے دفتر تعلیمات میں مجھے بلایا (میں بے خبر تھا) میری حاضری کے بعد پہلا جملہ جو جلسہ رسم اجراء اور اس کے بعد رپورٹ پر شورائی کی تجویز سے متعلق ان کی زبان سے لکلا وہ یہ تھا۔  
"اصل میں قاری صاحب! آپ نے ہم سے مشورہ نہیں کیا تھا"۔

میں نے عرض کیا! اچھا تو یہ سب تھا اس رپورٹ کا، آپ سے کیا مشورہ کرتا، آپ کے تو ابتداء ہی تیور معلوم ہو گئے تھے جب جلسہ سے پہلے کچھ فضلاء دارالعلوم یہاں آ کر ابتدائی مشورہ کرنا چاہتے تھے، اور آپ نے انہیں دارالعلوم کی چہار دیواری کے اندر کسی گفتگو کی اجازت نہ دی اور وہ مادر علمی کے فرزند ہو کر بھی، ہا ہر جا کر مشورہ

کرنے پر مجبور ہوئے۔

اگر آپ سے مشورہ میں نے نہیں کیا تو کم از کم جلسہ کے بعد ایک بار ہی مجھے طلب کر کے حقیقت حال کی تحقیق کر لی گئی ہوتی، بغیر تحقیق کے آپ نے مجلس تعلیمی اور اس کے بعد مجلس شوریٰ تک اس انداز میں پہنچا دیا کہ ”ان کے اس جلسے سے دارالعلوم دیوبند کے وقار کو ٹھیس پہنچی“ میں نے کہا کہ کیا اب تحقیق و تصویب نام کی کوئی چیز یہاں نہیں رہ گئی، جس کے بارے میں جو چاہیں آپ فیصلہ کر دیں، اور تقریباً آدھ گھنٹہ سے زیادہ بہت تنکھے انداز اور نہایت صفائی کے ساتھ میں نے گفتگو کی، اور بہت سی باتیں درمیان میں آئیں، اب انھیں کیا دہراؤں۔ خلاصہ یہ سمجھئے کہ مجھے یہ توقع نہیں تھی کہ ہمارے ماحول میں، اپنی منشاء اور مزاج کے خلاف برداشت کے لیے اب وسیع نظر فی نہیں رہی۔ ہم اپنے جن اسلاف کے نام شب دروز لیتے رہتے ہیں، معلوم ہوا کہ یہ محض گرمی مجلس کے لیے ہوتا ہے، خود ہم ان اعمال و کردار سے بالکل عاری اور خالی ہو چکے ہیں، ہم بلاشبہ اپنے اسلاف کے کردار و عمل سے بہت دور جا پڑے ہیں۔ ہمارا ماحول اب بغض، کینہ، حسد، غصہ اور جذبہ انتقام سے عبارت ہو کر رہ گیا ہے۔

❶ (۲۰): ایسے حالات کا وقتی طور پر ہی سہی آخر تاثر تو ہوتا ہوگا؟

❷ فوری طور پر ظاہر ہے کہ ایسے حالات اور واقعات کے اثرات قلب و دماغ پر ہوتے ہیں، آخر تو میں بھی انسان ہوں۔

کیوں گردشِ مدام سے گھبرانے جائے دل انسان ہوں پیلہ و ساغر نہیں ہوں میں اور یہ کہ۔

دل ہی تو ہے نہ سنگ و خشت درد سے بھرنے آئے کیوں  
روئیں گے ہم ہزار بار کوئی ہمیں رلائے کیوں

اور یہ کہ۔

میں کوئی پتھر نہیں، انسان ہوں کیسے کہ دوں غم سے گھبراتا نہیں

مگر حالات کی ماتم گساری تاکے؟ بہت کم وقت کے لیے، ایک ہلکی ہوا کے جھونکے کی طرح یہ حالات آتے ہیں اور گذر جاتے ہیں، فوری طور پر خود کو سنبھالنے کی کوشش کرتا ہوں، گرد و پیش کا جائزہ لیتا ہوں اور پھر خود کو کسی نہ کسی شغل کے حوالہ کر دیتا ہوں۔ اور جگر کا یہ شعر حالات کے سامنے کر کے ان سے ایک ڈھال بنا لیتا ہوں۔

نشین پر نشین اس قدر تعمیر کرتا جا  
کہ بجلی گرتے گرتے آپ خود بیزار ہو جائے  
چلا جاتا ہوں بنتا کھیلتا موجِ حوادث سے  
اگر آسانیاں ہوں زندگی دشوار ہو جائے

س (۲۱): اب وہ زمانہ تو ہے نہیں کہ جب کوئی خواہ کتنی ہی تلخ و ترش انداز میں کوئی بات کرتا اگر وہ حق گو ہے تو اس کی حق گوئی کی قدر تھی، اور تمام تر تکنیوں کے باوجود گوارہ کیا جاتا تھا۔ آپ اس دور میں حالات اور واقعات کا تجزیہ اور تبصرہ اسی انداز میں کرتے ہیں تو کیا ان تلخ لوائیوں کا ردِ عمل اور عتاب آپ تک نہیں پہنچتا؟

س اللہ اعلم! آپ نے سوال کے اندر خود ہی جواب دیدیا ہے، بھائی! وہ دن گذر گئے کہ حق گوئی کی قدر تھی، بیباکی ایک وصف اور تعریف کی چیز تھی، قدر دانی صلاحیت اور قابلیت کی بنیاد پر ہوتی تھی، یہاں قاضی اطہر صاحب مبارک پوری مرحوم کا ایک لفظ یاد آیا:

”صلاحیتوں اور خدمات کا اعتراف کیوں نہیں ہوتا؟ اس کا واحد سبب یہ ہے کہ ————— یہ دور تجزب پسندی کا ہے۔ جو اہل قلم، (باصلاحیت افراد) کسی خاص گروہ اور جماعت سے وابستہ نہیں ہیں وہ انفرادی طور پر خواہ آسمان علم و ادب کے آفتاب و ماہتاب ہی کیوں نہ ہوں، ان کی عظمت و شہرت کے اعتراف میں ہمیشہ بخل سے کام لیا جائے گا۔“

بھائی اب تو مدارس عربیہ میں عموماً تملق، حاضر باشی اور سلام کی قدر و منزلت ہے، حق گو اور بے باک تو اب ہر وقت لکوار کی دھار پر رہتا ہے، خدا جانے مدارس کو کس

کی نظر کھا گئی، نہیں معلوم ہوتا کہ اب صحیح دور کبھی آسکتا ہے، اب تو مدارس میں تقرر کے وقت پہلے اس بات کی تحقیق ہوتی ہے کہ امیدوار کس گروہ اور خیال کا آدمی ہے، مدرسہ کے کام کا چاہے نہ ہو، ہمارے کام کا کتنا ہے، آج یہی وجہ ہے کہ بہترین اور عمدہ صلاحیتوں کے حامل اشخاص کم ہوتے جا رہے ہیں، اگر کوئی ہوتا بھی ہے تو ماحول میں اس کی ترقی نہیں، ایسی مثالیں جہاں چاہیں دیکھ لیں۔

روس کے سابق وزیر اعظم خروٹچیف اور بلگانن ۱۹۵۶ء میں ہندوستان آئے تھے، خروٹچیف کو بتایا گیا کہ دہلی یونیورسٹی نے طے کیا ہے کہ آپ کو ڈاکٹریٹ کی اعزازی ڈگری دے۔ انھوں نے طنزیہ انداز میں کہا:

”روس میں اس کے لیے کام پیش کرنا پڑتا ہے“ — (ہانس آف انڈیا)

(۱۲ جون ۱۹۸۰ء)

دیکھا آپ نے — کسی قوم کی زندگی کی سب سے بڑی پہچان یہ ہے کہ اس میں خطابات، مناصب اور اعزازات حقیقی کام کی بنیاد پر دیے جاتے ہوں۔ نہ کہ سیاست اور خوشامد کی بنیاد پر۔

معلوم ہونا چاہیے کہ اہلیت کی بنیاد پر جب کسی قوم کو کوئی اعزاز ملتا ہے تو لوگ اس کو ایک ہونے والے واقعہ کی حیثیت سے قبول کر لیتے ہیں۔ لوگوں کے اندر یہ جذبہ ابھرتا ہے کہ ہم بھی اسی طرح محنت کریں تاکہ ہم کو بھی یہ مقام ملے، اس کے برعکس جب اہلیت کے بغیر کسی کو کوئی اعزاز دیا جائے تو لوگوں کے اندر اس کا سخت رد عمل ہوتا ہے، اب ایک دوسرے کے بارے میں بے اعتمادی کی فضا پیدا ہوتی ہے۔ محنت کر کے پانے کا جذبہ سرد پڑ جاتا ہے، اس کے بجائے ادھر ادھر کی تدبیروں سے حاصل کرنے کا جذبہ فروغ پاتا ہے اور بالآخر پورا ماحول اور پوری فضا خراب ہو جاتی ہے۔

چنانچہ اس رواج اور مرض سے ہمارے مدارس اور مذہبی ادارے بھی محفوظ نہ رہے، اہلیت کے بجائے دوسری بنیادوں پر انعام اور ترقی دینے کا رواج ساہو رہا

ہے۔ (الاماشاء اللہ)

آج ایک مذہبی ادارہ میں سب سے بڑی لیاقت نیاز مندی ہے اور سب سے بڑی نا اہلی یہ ہے کہ آدمی نیاز مند بن کر نہ رہتا ہو۔ ایک آدمی اپنے گروپ کا ہے تو اس کے ساتھ فیاضی کا معاملہ کیا جائے گا اور اگر وہ اپنے گروپ کا نہیں ہے تو اس کے ساتھ تنگ ظرفی کا معاملہ ہوگا، کوئی شخص تنقیدی مزاج رکھتا ہو تو ان اداروں میں اس کی کوئی قیمت نہ ہوگی بلکہ جلد از جلد اسے نکالنے کی سازش رہتی جائے گی، طرح طرح سے اسے پریشان کیا جائے گا، اور جو آدمی ہاں میں ہاں ملاتا ہو وہ ہر قسم کے اعزاز کا مستحق سمجھا جائے گا، اسے ترقی پر ترقی دی جائے گی۔ خواہ وہ کتنا ہی نا اہل کیوں نہ ہو۔

اس صورت حال کا نتیجہ یہ ہے کہ آج ہمارے تمام اداروں میں علم اور محنت کی فضا ختم ہو گئی ہے۔ ظاہر ہے۔ ”جہاں مقام حاصل کرنے کے لیے محنت اور قابلیت غیر اہم چیزیں بن جائیں وہاں کسی کے اندر محنت اور قابلیت کا شوق کیوں پیدا ہوگا، آدمی اسی چیز پر اپنی توجہ مرکوز کرتا ہے، جس کو وہ اپنے لیے عزت اور ترقی کا زینہ سمجھتا ہو، جب عزت اور ترقی محنت اور قابلیت کے بغیر سستی چیزوں کے ذریعہ مل رہی ہوں تو کون احمق ہوگا جو سستی چیز کو چھوڑ کر مہنگی چیز کا خریدار بنے۔“

اسی کتاب میں آپ کو ”سورج حوادث“ کے عنوان کے تحت ایک تحریر ملے گی، شاید آپ کو اس میں اپنے سوال کا جواب مل جائے!

● (۲۲): ایسے ماحول اور ظروف میں جب کہ بڑے بڑوں کے پاؤں اکٹڑ جاتے ہیں، آپ کے بارے میں افواہیں اڑیں، قیاس آرائیاں رہیں کہ اب گئے، جب گئے۔ کیا آپ کو کبھی اس کا خیال نہ آیا کہ ایسے ماحول سے کیوں نہ آشیانہ اٹھالیں؟

● ۱۳۰۶ھ میں ایک بار ایک طوفان آیا تھا، اور یہ بالکل خلاف توقع تھا، دل و دماغ بالکل مل کر رہ گئے تھے، اس دوران میں ایک وقت ایسا بھی آیا کہ قطعی فیصلہ کر لیا تھا کہ علاحدگی اختیار کر لوں۔ اپنے ایک مخلص کے سامنے عرض کیا، اس وقت مجھ پر کچھ

استحالی کیفیت طاری تھی، جس کا اثر اُن صاحب پر کچھ زیادہ ہی ہوا اور انہوں نے مجھے بہت ڈھارس دی، اور مجھے اس اقدام سے روکا۔ اس کے بعد ۱۳۱۶ھ میں بھی حالات سے بددلی پیدا ہوئی اس وقت بھی فیصلہ علیحدگی کا کیا، جس کا ذکر ”موجِ حوادث“ والی تحریر کے آخر میں کیا ہے، اس کے بعد ۱۳۲۲ھ میں تو بغیر کسی اضطراب کے فیصلہ کیا کہ اب دارالعلوم سے علیحدہ ہو کر آزادی کے ساتھ کچھ کام کرنا چاہیے، ایک مدرسہ بنام ”الامام ابن الجزری“ قائم کیا، اس کا اشتہار بھی ادھر ادھر لگا دیا، اور اس خیال سے کہ مدرسہ کے قیام کے بعد بھلا انتظامیہ کے کان کیوں نہ کھڑے ہوں گے۔ لہذا کسی سوال و جواب سے پہلے از خود استعفیٰ دیدینا چاہیے۔ چنانچہ اس کا ذکر پھر اپنے ایک مخلص سے کیا۔ مگر اس بار تو عجیب بات یہ سامنے آئی کہ یہ کوئی ایسا اقدام یا کوئی خلاف قانون و ضابطہ کام نہیں ہے۔ جس پر انتظامیہ باز پرس کرے۔ بات آئی تھی، سوال ہوا تھا، مگر جواب یہ دیا گیا کہ ”قیام مدرسہ یا مدرسہ کی سرپرستی اور نگرانی اگر کار غلط ہے، اور ضابطہ کے خلاف کوئی چیز ہے تو ”فلاں صاحب“ آپ کو کیوں نظر نہ آئے، کیا ان سے باز پرس کر چکے ہیں، کون نہیں مدرسہ قائم کر رہا ہے، نگرانی اور سرپرستی کون نہیں کر رہا ہے، صرف ابوالحسن ہی نگاہوں میں ہے، وغیرہ وغیرہ تم استعفیٰ کا تو تصور نہ کرو، خوب اطمینان سے سرپرستی اور نگرانی جاری رکھو“۔

چنانچہ اس گفتگو کے بعد میں نے از خود علیحدگی کا اپنا فیصلہ واپس لے لیا۔

اور بھائی — اب تقریباً تینتالیس سال تدریس کے ہونے جا رہے ہیں، ٹوٹی پھوٹی جیسی کچھ بھی خدمات کی توفیق مدارس میں رہ کر انجام دینے کی ہوئی۔ اب جی یہاں سے بھر چکا ہے، ساری دنیا میں اُتھل پھٹھل ہے بھلا یہ دینی ادارے اور اس کے ماحول میں سکون اور یکسوئی کہاں سے رہ جائے گی۔ حقیقت یہ ہے کہ دینی خدمت کے لیے جو پڑ سکون نفا چاہیے وہ اب ان دینی اداروں میں بھی مفقود ہوتی جا رہی ہے۔ اس لیے جیسا کہ پہلے بھی کہیں عرض کیا ہے، خود تو علیحدہ نہیں ہوں گا،



لیکن اگر علیحدہ کر دیا گیا تو سچی بات یہ ہے کہ بجائے رنج کے خوشی ہوگی اور وہ دن میرے لیے بے حد سکون اور آزادی کا دن ہوگا۔

میں نے کہیں یہ بھی عرض کیا ہے کہ جنگل کے مور کو کبھی باغ و چمن کی جستجو نہیں ہوتی، اس کا چمن سدا اس کی بغل میں رہتا ہے، وہ جہاں کہیں اپنے پر کھول دے گا، ایک چمنستان بوقلمون کھل جائے گا۔

اگر اللہ تعالیٰ کو منظور ہوگا تو خدمت کے لیے بڑے مواقع ہیں، یہاں دیوبند میں بڑے بڑے معابد اور مدارس کھل چکے ہیں۔ اللہ تعالیٰ کسی سے مربوط کر دے گا، اگر اپنے اندر خدمت کا جذبہ ہو تو خدا کی سر زمین بہت وسیع ہے، ارشادِ باری ہے:

يَبَادِيَ الدِّينِ اٰمَنُوْا اِنَّ اَرْضِيْ وَ اٰمِغَةَ فَاِيَّايْ فَاغْبُوْنَ ۝

(العنكبوت: ۵۶)

ترجمہ: اے میرے ایمان دار بندو، میری زمین فراخ ہے، سو خالص میری ہی عبادت کرو۔

وَ اَرْضُ اللّٰهِ وَاٰمِغَةٌ (الزمر: ۱۰)

ترجمہ: اللہ تعالیٰ کی زمین فراخ ہے۔

اسی کو کسی نے کہا ہے: ”پائے مرانگ نیست، جائے خدا تک نیست“

● (۲۳): جب ہم متقدمین علماء اور قراء کے تذکروں پر نظر ڈالتے ہیں تو علمِ قراءۃ کے ساتھ دیگر علوم و فنون میں دستگاہ رکھنے والوں کی ہر دور اور زمانے میں ایک بڑی تعداد نظر آتی ہے، مگر حالیہ صدی میں ایسا کچھ نظر نہیں آتا ہے یا بہت کم ہے، اس کے کیا اسباب ہیں؟

● علامہ جلال الدین سیوطی ”الاتقان“ میں، علمِ تفسیر کے لیے اٹھارہ علوم کو ضروری لکھتے ہیں۔ ان میں سے علمِ تجوید و قراءت بھی ایک اہم مقام رکھتا ہے، علمِ قراءت خاص طور پر تفسیر کے حوالے سے نہایت ضروری علم ہے، بغیر علمِ القراءۃ کے کوئی عالم، عالمِ کامل نہیں سمجھا جاتا تھا، اور یہ حقیقت بھی ہے، قراءات عشرہ صحیحہ مشہورہ کی ہیں

روایات میں سے صرف ایک روایت، روایت حفص پڑھ لینے اور انیس روایات سے تاواقف رہنے سے عالم، کامل کیسے ہو جائے گا، یہ تو زبردست نقص ہے، اسی وجہ سے اس دور خیر کا ہر عالم۔ علم قراءت کی تحصیل و تکمیل ضروری سمجھتا تھا، نیز حدیث ”خَيْرُكُمْ مَنْ نَعَلَّمَ الْقُرْآنَ وَعَلَّمَهُ“ کی اہمیت، عظمت اور اس کی صحیح اور حقیقی معنویت سے واقف تھا اس لیے۔۔۔ زندگی کے ایک حصہ میں اسے تدریسی مشغلہ بنانا بھی ضروری سمجھتا تھا۔ تاکہ اس حدیث کی رو سے انہیں کچھ حاصل جائے، تاریخ اس سے بھری پڑی ہے۔

تفسیر قرآن کا مصنف اپنی کتابوں میں قراءات کو مستقل طور پر نہایت اہتمام سے بیان کرتا تھا، متقدمین سے لے کر متاخرین تک آپ دیکھ جائیے یہی طے گا۔ اسی کے ساتھ تمام تر عظمت و اہمیت کے پہلو بہ پہلو، یہ علم قراءت ذرا مشکل بھی ہے اور اس دور کی طبائع کمزور، اذہان ضعیف اور سہولت پسند ہو گئی ہیں۔ اس لیے آہستہ آہستہ اس میں کمی اور اس سے دوری بڑھتی گئی۔ فن قراءت کے کثیر المشقت ہونے کی وجہ سے محقق ابن الجزریؒ کے اساتذہ میں سے ایک استاذ غالباً ابو بکر ابن الحب المقدسی نے محققؒ سے فرمایا: ”قراءت کثیر المشقت اور قلیل المنفعت ہے اور تم عمدہ اور جید ذہن و فہم کے مالک ہو ایسے شخص کو چاہیے کہ وہ علم حدیث پر محنت کرے۔“ اور ایک بڑا حادثہ اس سلسلے میں یہ بھی رہا ہے کہ وقتاً فوقتاً کسی نہ کسی طرف سے بعض جاہل عالموں نے اس طرح کی ہفتوات بھی اڑائی ہیں اور یہ سلسلہ اب بھی جاری ہے کہ قراءت اب صرف ایک رہ گئی ہے، باقی چھ ختم کر دی گئیں ہیں، اس طرح اس کی عظمت و ضرورت کو گھٹایا جا رہا ہے۔ پھر ظاہر ہے کہ توجہ کیوں کر ہو۔ لیکن اللہ کے فضل و کرم سے اس کی توفیق سے آج بھی کچھ بندگانِ خدا ایسے ملیں گے اگر چہ ان کی تعداد کم ہے، کہ وہ کسی بھی علم و فن کو باسانی پڑھا سکتے ہیں، فقہ، حدیث اور تفسیر سب کی تدریس میں کامیاب ہو سکتے ہیں، اللہ تعالیٰ کو بہر حال اسلام کو (جب تک بھی) باقی رکھنا ہے تو

اس کے تمام ہی علوم کو باقی رکھیں گے، اور آج بھی آپ کو ذی استعداد، باصلاحیت ہر فن کے بہترین ایسے اشخاص بتائے جاسکتے ہیں، جو مذکورہ حدیث کو پیش نظر رکھ کر، اس کی حقیقی معنویت کو سمجھتے ہوئے، دیگر علوم و فنون کی بھرپور اور مکمل صلاحیت کے حامل ہوتے ہوئے، علم القراءات کے گیسو سنوارنے میں تمام تر صلاحیتیں اور قوتیں خرچ کر رہے ہیں، آج عام طور سے یہ کہہ دیا جاتا ہے کہ ”قراءتوں پر پڑھالیں انہیں اور کیا آتا ہے“ یہ جملہ کسی حد تک صحیح ہے اور اس کی وجہ ابھی بیان ہوئی یعنی کثیر المسکت اور قلیل المسکت ہونا۔ لیکن بالکل وہ جملہ صحیح نہیں ہے۔

ہمیں مے خواروں میں ہیں پھر مغاں ایک سے ایک

قبلہ دیں ہے کوئی کعبہ ایماں ہے ... کوئی

اس سلسلے میں عظمت قرآنی میں کمی کے باعث مدارس کا نظم و انتظام بھی بہت حد تک ذمہ دار ہے، حقیقی عظمت کا تقاضہ تو یہ ہے کہ مدارس میں اہمیت قراء، مجودین اور حفاظ قرآن کو بھی وہی دی جائے جو دیگر علوم کی تدریس پر دی جاتی ہے، لیکن ایسا کہاں ہے (الاشاء اللہ) قراء کرام کے ساتھ عموماً مدارس میں معاملہ اور سلوک سوتیلے پن کا اختیار کیا جاتا ہے۔ ان حضرات کو ادنیٰ درجہ کا مدرس سمجھا جاتا ہے، حدیث مذکورہ کے بالکل برخلاف مدارس کے منتظمین کا عملی انداز رہتا ہے اب ظاہر ہے کہ کون اہمیت کرے گا، جس علم کی ماحول میں عزت و عظمت نہ ہوگی اس کے لیے محنت اور جدوجہد کون کرے گا۔

● (۲۳): آپ نے ’الامام ابن الجزریؒ‘ کے نام سے مدرسہ کے قیام کا ذکر کیا

اس کے پس منظر اور کچھ اس کے نصاب و نظام تعلیم کے بارے میں بتائیے؟

● جب میں دارالعلوم میں آیا تو مجھے یہ دیکھ کر تعجب کے ساتھ بڑا افسوس ہوا کہ اس

ادارہ کا اتنا قدیم شعبہ کتنے اور کیسے حضرات یہاں آئے اور گئے، مگر عرصہ دراز

گزر جانے کے بعد بھی کسی نے اس شعبہ کے نصاب تعلیم کی جانب توجہ دینے کی

ضرورت نہ سمجھی، حقیقت یہ ہے کہ اتنا نقص اور اتنی ناہمواری تو کسی ابتدائی مدرسہ کے

نصاب میں بھی نہیں ہوتی جیسی یہاں نظر آئی۔

جب نصاب تعلیم ہی ناقص اور ناہموار ہوگا تو تعلیم کا نظام کیوں کر درست ہوگا، میں نے سب سے پہلے اس کی جانب اس وقت کے صدر المدرسین حضرت مولانا معراج الحق صاحب گونجی مجلس میں متوجہ کیا، حضرت مولانا کا یہ مزاج تھا کہ اگر کوئی بات سنجیدگی سے ان کے سامنے پیش کی جاتی تو پوری توجہ سے سماعت فرماتے آپ نے میری باتیں بغور سماعت کے بعد فرمایا کہ تعلیم سے متعلق قواعد و ضوابط پر عنقریب غور و فکر کی تجویز ہے۔ تم ان امور کو مرتب کر کے دفتر تعلیمات میں پیش کرو، مجلس تعلیمی میں غور کر کے اسے منظور کراؤں گا۔

مولانا کے حکم پر میں نے سابقہ نصاب تعلیم کے نقائص اور ضرورت کو پیش کرنے کے بعد نیا نصاب پیش کیا، مختصر یہ کہ ایک کمیٹی کے ذریعہ اسے کسی حد تک غور و فکر سے گزار کر منظور کیا گیا۔ اگر قدیم نصاب کی کاپی نکال کر دیکھی جائے اور کسی واقف کار سے معلوم کیا جائے تو اس کا نقص واضح ہو جائے گا۔

دارالعلوم میں آنے کے بعد نصاب تعلیم کی اہمیت کے پیش نظر اولاً توجہ کا مرکز میرے لیے یہی چیز تھی، خوب سمجھ لینا چاہیے کہ نصاب تعلیم کیا اور کیسا ہو، اسے سمجھنے کے لیے تعلیمی مہارت ضروری ہے، ایک ماہر تعلیم ہی اس کے نشیب و فراز کی حقیقت کو معلوم کر سکتا ہے، چنانچہ کچھ ہی دنوں بعد بعض افراد کی جانب سے اس کے بارے میں چہ میگوئیاں شروع ہوئیں اور پھر ایک مجلس میں ایسی احمقانہ مخالفت کا مظاہرہ ہوا کہ سنجیدگی اور عقل و خرد نے اپنا منہ پیٹ لیا، اس کی وجہ —؟ صرف یہ تھی کہ ”الناس اعداء لِمَا جَہَلُوا“ جب علم کی مبادیات ہی سے ناواقفیت ہوگی تو اور کیا ہوگا۔

اس پس منظر میں میری حساس طبیعت اور کیفیت کو آپ سمجھ سکتے ہیں۔

ایک عرصہ کے غور و فکر، اور اہل فن قراء کی مشوروں کے بعد بالآخر ذیقعدہ ۱۳۲۳ھ میں حسن منزل محلہ اشرف آباد (خانقاہ) میں خدمت کا آغاز بعنوان ”مدرسہ

الامام ابن الجزریؒ، کر دیا۔

آپ جانتے ہیں کہ دنیا اور اس کے حالات کس قدر تغیر پذیر ہیں، آج کی مشغول اور بھاگ دوڑ کی دنیا میں نصابِ تعلیم بھی توجہ کا طالب ہو گیا ہے۔ طریقِ تعلیم میں مقررہ نصاب ان کی حیثیت اور مقدار میں بھی اہمیت رکھتی ہیں، نصابِ تعلیم وقت اور حالات کے موافق ہونا چاہیے۔ ایسا ہی نصاب مفید ہوتا ہے، نہ تو بہت طویل اور نہ ہی بہت مختصر، بلکہ طالبِ علم کی ذہنی استعداد سے قریب ہو، اسی طرح کے دو نصاب (اور دونوں زبانوں کے لیے یعنی اردو اور عربی کے لیے) مقرر کیے ایک مختصر ایک سال کے لیے۔ اور دوسرا ذرا اس سے طویل۔ ساتھ ہی تجویذ و قراءت سب سے عشرہ کی تکمیل کے بعد ایک درجہ "تخصّص فی القراءۃ" کا بھی۔

درجہ 'تخصّص' میں اسیسیر لللدانی، شاطبیہ، مکمل اصول تک حفظ (شروع کے چند سال چھوڑ کر شاطبیہ تا اصول حفظ پڑھانے کا میرا معمول رہا ہے، جس کے مفید نتائج ظاہر ہیں اور حفظ نہ پڑھانے کے مضر اثرات و نتائج بھی واقفین کے سامنے ہیں۔) یہ دو کتابیں قراءت سب سے لیے ہیں۔

الوجوه المسطرہ، الدرّۃ المفضیۃ — یہ دونوں اول نثر اور دوم نظمًا سات کے بعد والی تین قراءت میں الدرّۃ تا اصول حفظ۔

رسم الخط میں العقیلة للشاطبی اور قرآنی اطباء اور رسم الخط، قرآنی اطباء تا مقدمہ حفظ۔  
طیبة النشر فی القراءات العشر مکمل، تا اصول حفظ مطالعۃ النشر للجزریؒ، مکمل،  
مطالعہ کشف النظر مکمل فل اسکیپ کے کم از کم چالیس صفحات پر مقالہ —

یہ واضح رہے کہ تخصّص فی القراءات کا یہ مندرجہ نصاب، ہندوستان و بنگلہ دیش (پاکستان کا صحیح حال معلوم نہیں، غالباً وہاں بھی) کہیں نہیں ہے۔

رہا نظامِ تعلیم — تو حقیقت یہ ہے کہ نصابِ تعلیم خواہ کتنا ہی زریں اور بیش بہا ہو اور وہ صحیح نظامِ تعلیم کے تحت نہ ہو تو کسی کام کا نہیں۔ جیسا کہ عرض کیا "مدرسہ

علامہ ابوالخیر محمد بن محمد بن محمد اس کا آغاز ہے، اگر اسے مکمل طور پر چلانے کا نظام بن جائے، تو ان شاء اللہ ایک عمدہ اور انقلابی نظام ہوگا۔ خدا کرے کوئی اس کو اس کے نظام کے مطابق آگے بڑھانے والا مل جائے۔

● (۲۵): قاری صاحب: اب آخر میں ایک سوال کی اور اجازت دیجئے۔

آپ کے بیالیس سال تجویذ و قراءت قرآن کچھت کی خدمت میں گذرے، موجودہ صورت حال اور مصروفیت کی جانب کچھ اشارہ کیجئے نیز قراءہ کرام کو آپ کیا پیغام دینا چاہیں گے؟

● میری تدریس کا آغاز اعظم گڑھ (اور اب سو) ضلع کے مشہور علمی قصبہ "پورہ معروف" سے ہوا تھا اس قصبہ نے ہندوستان کے بڑے مدارس کی اہم علمی ضرورتوں کو پورا کیا ہے، دینی اور علمی اداروں کو مشائخ حدیث اور شیخ القراء فراہم کیے ہیں، ماضی کی طرح اس کا حال بھی تابناک ہے۔ یہاں کے لوگ عموماً نیک طبیعت اور علمی و دینی ذوق و مزاج کے حامل ہیں۔

میرا ابتداء سے جن اساتذہ کرام سے تعلیمی رشتہ اور جس ماحول سے معاشرتی تعلق رہا وہ سب موجودہ دور کی پرفریب اور گندی سیاست کے خطرناک جراثیم سے پاک تھے۔ سیدھے، سچے مسلمان تھے۔ ایسے حضرات اب کہاں؟

ماحول جب حوصلہ افزا ہوتا ہے تو حوصلے بلند ہوتے ہیں۔ علم و عمل ہو یا جہالت اور آزادی فکر ہو، ہر بھلائی اور برائی اوپر سے آتی ہے "الناس علیٰ دین ملؤ کہم" شمس الدین التمش کا دور تھا تو جہاں کہیں دو آدمی اکٹھا ہوتے تو باہم یہ گفتگو ہوتی — "تم نے آج کتنی نفلیں پڑھیں، کتنی تلاوت کی وغیرہ وغیرہ"۔

شاہ جہاں کے دور میں جب دو آدمی اکٹھا ہوتے تو یہ گفتگو ہوتی — "آج میں نے یہ تعمیر کرائی، یہ مکان بنوایا وغیرہ وغیرہ"۔

بڑے افسوس کا مقام ہے کہ اب مدارس سے وہ پہلا ماحول ختم ہو رہا ہے،

سیاست اور خود غرضیوں نے پورے ماحول کو ٹکٹن میں جتلا کر دیا ہے۔ اب اگر کہیں کوئی لکھتا پڑھتا نظر آ رہا ہے تو وہ اس کا اپنا ذاتی مجاہدہ ہے۔ ایسے میں حوصلہ افزائی تو کیا ہوتی کچھ کرنے والوں کی حوصلہ شکنی کی تدبیریں سوچی جاتی ہیں۔

دیوبند کے قیام میں عجیب و غریب متضاد اور تلخ ترین تجربات ہوئے، بڑے چمکدار سکے جب بجا کر دیکھے گئے تو بالکل ہی کھوٹے لگے، جنہیں خالص سونا سمجھا گیا وہ رانگا ثابت ہوئے۔ ماحول میں نفاق عام ہو گیا ہے۔ ایسی ہی صورت حال کے باعث اب علمی مزاج کے حامل لوگ مدارس کے ماحول سے کنارہ کشی اختیار کرنے لگے ہیں۔ چار سال پہلے ایک پیش آمدہ صورت حال کے باعث مجھ سے قراءات کے اسباق ہٹا دیے گئے تھے۔ اس وقت تو اس کی حکمت سمجھ میں نہیں آئی، تھوڑی ہی مدت میں حکمت واضح ہو گئی۔ اول یہ کہ علم قراءات کی اہمیت اب وہ نہ رہی، علم القراءۃ کے اسباق اب ایسے لوگ بھی پڑھانے لگے ہیں جنہوں نے ہا قاعدہ مکمل طور پر نصاب کے ساتھ پڑھا بھی نہیں۔ پڑھے بے پڑھے یکساں ہو گئے، ایسے ماحول میں اس علم کی تدریس کی کیا وقعت رہ جاتی ہے۔

دوہری بڑی حکمت یہ سمجھ میں آئی کہ اللہ نے تحریری کاموں اور دیگر امور کی انجام دہی کے لیے فارغ کر دیا، بایں صورت انتظامیہ کے حق میں تشکرانہ جذبہ پیدا ہوا کہ کام تھوڑا اور ہلکا رہ گیا، اس عمر میں اور کیا چاہیے "عَسَىٰ اَنْ نَّكْرَهُوَ شَيْئًا وَّ هُوَ خَيْرٌ لِّكُمْ" رہا پیغام — تو حضرات مقررین اور محبین کی خدمت میں کچھ گزارشات پیش ہیں:

## پیغام اور گزارشات

(۱) تمام مخلصین، احباب اور متعلقین سے بتا کید عرض ہے کہ:

نمازہا جماعت کا کبیر اولیٰ کے ساتھ بطور خاص اہتمام رکھیں، نوافل کے لیے

بھی کوشاں رہیں۔ ایک منزل روزانہ کی تلاوت قرآن کریم کا معمول بنائیں۔ درود شریف کی کثرت رکھیں، جمعہ کے روز بطور خاص کثرت سے درود شریف پڑھیں۔ روزانہ تلاوت میں کچھ حصہ قرآن کریم کا دیکھ کر ضرور پڑھیں۔ ڈاڑھی سنت کے مطابق رکھیں اور اس سلسلے میں طلبہ کی پوری نگہداشت رکھیں۔

(۲) نماز فجر کے بعد سب سے پہلے خود اور متعلقین جب تک کچھ نہ کچھ تلاوت قرآن کریم نہ کر لیں اور کسی کام میں نہ لگیں۔

(۳) اپنی زندگی خدمت قرآن کے لیے وقف کر دیں۔ عمر عزیز کے بیش قیمت اوقات تول تول کر منٹوں کے حساب سے خدمت قرآن میں صرف کریں۔ ہر آن یہ دھیان رہے کہ طلبہ کا وقت عزیز ضائع نہ ہو اور وہ اپنے مقصد میں کامیاب ہو جائیں۔ دو چیزیں ہر حال میں ملحوظ رکھیں (۱) ایک تدبیر و محنت (۲) دوسری استقلال و دعاء۔

(۳) احباب کو تاکید ہے کہ خدمت قرآن میں نظر تنخواہ اور معاوضہ پر نہ رہے، اللہ رب العزت کی ذات و صفات اور محض اس کے فضل و کرم پر رہے۔ تفاخر، عجب، ریاکاری، بد خلقی اور دیگر ناپسندیدہ عادات و اطوار سے پرہیز کریں۔ جو اہل ہو اس کی تعلیم میں ہرگز بخل نہ کریں۔ ارشاد رسالت ﷺ ہے: "مَنْ سَبَلَ عَنْ عِلْمٍ عَلِمَهُ ثُمَّ كَتَمَهُ أَلْجَمَ يَوْمَ الْقِيَامَةِ بِلِجَامٍ مِنْ نَارٍ" (ترمذی شریف: ج ۲، ص ۸۹) ترجمہ: جس شخص سے علم دین کی کوئی بات پوچھی گئی اور وہ علم رکھتے ہوئے اسے چھپائے تو قیامت کے دن آگ کی لگام پہنائی جائے گی۔

اور تالہوں کے درپے نہ ہوں، ارشاد رسالت ﷺ ہے: "وَاضِعُ الْعِلْمِ عِنْدَ غَيْرِ أَهْلِهِ كَمُقَلِّدِ الْخَنَازِيرِ الْجَوْهَرَ وَاللُّزْلُو وَاللَّهَبَ" (مکتوٰۃ شریف: ج ۱، ص ۳۳) ترجمہ: تالہوں کو علم سکھانا ایسا ہے جیسے سوروں کو جواہرات، موتی اور سونا پہنانا۔

(۵) یاد رکھیں سات چیزیں علم قراءات کے لیے وسیلہ ہیں، اول عربی زبان، دوم تجوید، سوم رسم عثمانی، چہارم وقف و ابتداء، پنجم قواعد و اصول یعنی رؤس آیات۔ ششم



سند۔ ہفتہ متعلقات ابتداء و ختم قرآن۔ ان کے حصول و استحاضار کی سعی کریں۔ جو لوگ ان سے ناواقف ہیں وہ پڑھانے میں غلطی سے محفوظ نہیں رہ سکتے۔

(۶) طلبہ کے ساتھ تعلیم میں شفقت کا معاملہ کریں۔ مستطیع اور غیر مستطیع طلبہ میں فرق و امتیاز نہ کریں۔

(۷) فن قراءات اور اس سے متعلق کتابیں استاذ سے باقاعدہ بالمشافہ پڑھیں، بغیر استاذ کے صرف تراجم کی مدد سے از خود پڑھنے سمجھنے کی کوشش میں غلطیوں میں مبتلا ہونے کا اندیشہ ہے۔

(۸) معلمین قراءات اپنے کارملقہ کی انجام دہی اور خدمات و فرائض کی ادائیگی میں پوری ہمت، فکر مندی، پامردی، جانفشانی، حاضر باشی، دیانت، خلوص اور کامل فرض شناسی کا ثبوت دیں۔ صحیح و تجوید اور ضبط و حفظ پر زیادہ توجہ دیں۔ ان امور میں کوتاہی سے عند اللہ ماخوذ اور جواب دہ ہوں گے۔

(۹) دنیوی مال و متاع کے پیش نظر جگہ تبدیل کرنے کی کوشش نہ کریں، بلکہ اپنی جگہ رہتے ہوئے پوری تندہی اور کامل لگن کے ساتھ قرآن مجید کی خدمت میں شب و روز ہمہ تن مصروف رہیں، ان شاء اللہ اسی میں نفع زیادہ ہوگا۔

(۱۰) موت کا ہر وقت استحضار رکھیں، اس سلسلے میں حضرت خواجہ عزیز الحسن صاحب مجددی کا منظوم رسالہ ”مراقبہ موت“ دیکھتے رہیں، حیات مستعار کو غنیمت جانیں، دل میں کچھ کر گزرنے کا جذبہ ہمیشہ رکھیں۔ اتباع سنت کے فکر کے ساتھ، بدعات اور خلاف سنت امور سے اجتناب اور کامل نفرت رکھیں۔

(۱۱) آپ کے پاس ایک ہی روٹی ہو اور آپ کے بچے فاتے سے ہوں تو آپ اسے کتوں کے آگے نہیں ڈالیں گے، صحرا کا سفر درپیش ہو اور پانی کی ایک ہی چھاگل ہو تو آپ اس سے پاؤں نہیں دھوئیں گے۔ آپ کے پاس ایک ہی کارتوس ہو اور جانی دشمن کا اندیشہ ہو تو آپ چیل کووں پر قارئین نہیں کریں گے، لہذا جب زندگی یک ہی ہار ملی ہے

اور اس کا ایک ایک لمحہ وہ گواہ بنایا ہے جس کی قیمت دنیا و ما فیہا نہیں بن سکتی، اس کی قدر و قیمت کو سمجھیں، فرصت کے ان قیمتی لمحات کی منٹوں کے حساب سے قدر کریں، دنیا کی یہ زندگی فانی ہے مگر اس کے بدلے میں ابدی اور لازوال نعمتیں حاصل کی جاسکتی ہیں۔

(۱۳) علم کا جروی فیضان بھی اس وقت تک عطا نہیں ہوتا جب تک اپنی پوری توجہ اور تمام تر صلاحیتیں اس کے لیے پیش نہ کر دی جائیں اور اس کے بعد بھی یہ امر مشتبہ ہے کہ علم کے فیضان کا کوئی حاصل ہی جائے حصول علم کے لیے کامل شوق، پوری جدوجہد اور تواضع شرط ہے۔ اپنی ہستی کا اظہار اپنے عمل کی مستعد جدوجہد سے کیجئے، فرار کے بجائے قرار کا، جمود کے بجائے جمود کا، اور ثواب و طاعت کے ساتھ اس وارالاسباب میں محنت و مشقت کا سبق سیکھئے اور ان جذبات کو دوسروں میں منتقل کرنے کی کوشش کیجئے۔ علم تجوید و قرأت کی اہمیت کو خود بھی سمجھئے اور دوسروں کو محسوس کرائیے، اس کے فروغ اور ترویج و اشاعت میں کوشاں رہئے، باہم ایک دوسرے کی خیر خواہی کیجئے، دارین کی صلاح و فلاح کی دعا کرتے رہیے۔ اللہ تعالیٰ مجھے اور آپ کو اپنی تمام نعمتوں کی قدر دانی کی توفیق بخشے ہم سب کو اپنی مرضیات پر چلائے، ہم سب کا حامی و ناصر ہو۔

وآخر دعوانا ان الحمد لله رب العلمین والصلوة والسلام

علی خاتم النبیین (ﷺ)

بِسْمِ اللّٰهِ الرَّحْمٰنِ الرَّحِیْمِ

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِیْمِ  
اللّٰهُمَّ صَلِّ عَلَى سَيِّدِنَا مُحَمَّدٍ وَعَلَىٰ آلِهِ وَصَحْبِهِ وَسَلَّمَ  
وَصَلِّ عَلَىٰ سَيِّدِنَا مُحَمَّدٍ وَعَلَىٰ آلِهِ وَصَحْبِهِ وَسَلَّمَ  
وَصَلِّ عَلَىٰ سَيِّدِنَا مُحَمَّدٍ وَعَلَىٰ آلِهِ وَصَحْبِهِ وَسَلَّمَ

بِسْمِ اللّٰهِ الرَّحْمٰنِ الرَّحِیْمِ

قائم شدہ: مونس: ۱۹۹۳ء

قطب الاقطاب مستجاب الدعوات الحاج الشاہ حضرت مولانا  
سید قاری صدیق احمد صاحب باندوی نور اللہ مرقدہ

# دارالعلوم

حضرات اکابر کی نظر میں

سرپرست

حضرت مولانا قاری ابوالحسن صاحب عظمیٰ  
شیخ القراء دارالعلوم دیوبند

بانی

قاری محمد اکرام صاحب قاسمی

دارالعلوم صدیقہ ٹیپیرہ امت پور، ڈاکخانہ خاص  
تحصیل روڑکی ضلع ہردوار (اتراچل) پن: ۲۳۷۶۶۸

**DARUL ULOOM SIDDIYQAH**

VIII. & P.O. Nalhera Anantpur Tahsil Roorkee  
Distt. Haridwar (U.P.)

## تعارفی خاکہ

ہریدوار تاریخی حیثیت سے بھی شہرت یافتہ اور زہد و رندیت کے لحاظ سے بھی مشہور و معروف ہے، یہ ایسی جگہ آباد ہے جس کو دو آبہ اور زر خیز خط کہا جاتا ہے ہندوستان کی تاریخ میں بھی اس کو نمایاں مقام حاصل ہے، یہاں پر بردران وطن غیر مسلم بھائیوں کا بڑا تیرتھ استھان ہے، دوسری طرف زہد و تقویٰ اور معرفت و للہیت، کے پیکر حضرت علاء الدین صابر کلیرٹی جیسے عظیم شخص پیدا ہوئے، جو اسی سرزمین کلیر میں محو استراحت ہیں، تاریخ کے اعتبار سے اس کو ہر طرح اہمیت حاصل ہے، بڑے بڑے اکابر و اسلاف یہاں پیدا ہوئے، بانی دارالعلوم حجۃ الاسلام حضرت مولانا محمد قاسم صاحب نانوتوی نے باطل کے مقابلہ میں سینہ سپر ہو کر ایک مناظرہ اسی سرزمین روڑکی میں کیا تھا، اللہ تبارک و تعالیٰ کی مدد، حضرت کے شامل حال رہی حق کے مقابلہ میں، باطل کو زبردست شکست ہوئی، اسی روڑکی شہر کے قرب و جوار میں ان بزرگوں کی یادوں کو نمایاں کرنے کی خاطر اسی ارادہ اور حوصلہ کے ساتھ آج ہم اسی طرح قرآن کے پیغام کو عام کرنے کے لیے ایسے جوانوں کی کھپ اور جماعت تیار کریں جو اس پیغام کو پھیلانے میں بے باک دینی، دعوتی، اصلاحی اور تعلیمی میدان میں عملی جامہ پہن کر برسر پیکار ہو سکیں، اسی اہم مقصد کے لیے دارالعلوم صدیقیہ کا قیام اب سے چند سال قبل حضرات اکابر کے فرمان پر عمل میں آیا۔

## دارالعلوم صدیقیہ

علیحدہ امت پور جو روڑکی سے ۶ کلومیٹر پر اقبال پور روڈ پوہانہ سے قریب ایک ایسی بستی ہے جہاں ہمارے غیر مسلم بھائیوں کی تعداد زیادہ ہے اس لیے دینی تعلیم کی طرف بالکل توجہ نہ تھی، مسلم لڑکے اور لڑکیاں ذہنی طور پر ان کے اخلاق و عادات اور احوال سے متاثر ہو رہے تھے، ان میں ہندوانہ تہذیب اور رسم و رواج سرایت کر رہے تھے، کچھ فکر مند اور درد مند حضرات خصوصاً عارف باللہ حضرت مولانا قاری صدیق احمد صاحب باندوئی اور مفکر اسلام مولانا علی میاں صاحب نے اس طرف اپنی تمام تر توجہات مبذول کرتے ہوئے یہاں کا جائزہ لے کر ایک دینی مدرسہ قائم کرنے کی تجویز پیش کی، بحمد اللہ آج یہ تجویز مدرسہ کی شکل میں موجود ہے۔

## قرآن کریم اور دارالعلوم صدیقیہ

دارالعلوم صدیقیہ اگرچہ نو مولود ہے مگر قرآن عزیز کی عظیم الشان خدمات کی انجام دہی کی بناء پر قابل رشک ہے، حضرت ناظم صاحب ہائی مدرسہ کو قرآن پاک کی تجوید و قراءت کے ساتھ تعلیم کا جو ملکہ اور طلبہ کی تربیت کا جو خداداد جوہر عطا ہوا ہے، اس کی نظیر ملتی مشکل ہے، اسی بناء پر طلباء و عوام کا رجحان اسی ادارہ کی طرف بہت تیزی سے ہوتا جا رہا ہے، اسی تقاضے اور ضرورت کے پیش نظر اللہ کے کچھ قلمس اور دردمند بندوں کے سامنے یہ ذکر آیا اور اس کا احساس پیش کیا گیا کہ علاقہ میں ایک ایسے ہی مدرسہ کا قیام عمل میں آئے جس میں صرف حفظ اور تجوید و قراءت ہی کی تعلیم کا مکمل انتظام ہو، ابتداء ہی سے صحت کے ساتھ سنت کے مطابق قرآن کریم کی تعلیم دی جائے، اور نصاب کی تکمیل کے بعد صرف قاری ہی نہیں بلکہ ایک تربیت یافتہ استاذ بکریاں سے نکلے، اس سلسلے میں ملک کے ماہرین علم تجوید و قراءت سے رابطہ قائم کیا گیا، الحمد للہ قرآن عظیم کی تعلیمات کو اعلیٰ معیار پر برقرار رکھنے کے لیے ہر اعتبار سے ذی استعداد و صلاحیت قراء حضرات کا تقرر کیا گیا ہے تاکہ کلام اللہ کو ٹھیک اسی طرح سے پڑھایا جائے جس طرح سے وہ نازل کیا گیا ہے۔ اسی وجہ سے دارالعلوم صدیقیہ کا مکمل تعلیمی نظام ایشیاء کی سب سے عظیم درس گاہ دارالعلوم دیوبند کے شیخ القراء امام التجوید و القراءت حضرت مولانا قاری ابوالحسن صاحب اعظمی مدظلہ العالی کی سرپرستی میں یہ مدرسہ خدمت قرآن میں مصروف کار ہے، اللہ تعالیٰ مدرسہ کو اور بہتر طور سے خدمت دین کی ہمت عطا فرمائے۔ آمین۔

ذیل میں حضرات اکابر کے تائیدی اور دعائیہ کلمات

بسم اللہ الرحمن الرحیم

حامداً ومصلياً ومسلماً

دارالعلوم صدیقیہ مقام عظیمہ امت پور ضلع ہردوار ایک دینی ادارہ ہے جس میں قرآن پاک حفظ و ناظرہ، پرائمری درجات وغیرہ کی بہترین تعلیم ہوتی ہے قرآن کریم کی تعلیم تجوید کے ساتھ جیسی اس مدرسہ میں ہوتی ہے بہت کم مدارس ایسے ہیں جہاں اتنا اہتمام ہوتا ہے۔

مدرسہ پر قرض کا بار ہے، بیرونی طلبہ کے قیام و طعام کا انتظام مدرسہ سے ہوتا ہے اس میں بڑی



میں یکساں رہی ہے مگر دور حاضر میں تو اور بھی اہمیت بڑھ گئی ہے۔

مدرسہ دارالعلوم صدیقیہ جو ایک مشہور بزرگ حضرت مخدومی مولانا قاری محمد صدیقی صاحب ہاندوئی کی یادگار ہے اور آپ ہی نے اس مدرسہ کی پہلی اینٹ رکھی ہے، اور برابر اس کی طرف خود بھی متوجہ رہتے ہیں اور تمام مسلمانوں اور اہل خیر حضرات کو متوجہ کرتے رہتے ہیں۔  
 احقر نے صرف اس مدرسہ سے واقف ہے بلکہ برابر اس کے مکمل احوال و کوائف سے واقفیت رکھتا ہے، اس کے سالانہ امتحان اور درمیانی جائزے کے لیے حاضری ہوتی رہتی ہے۔  
 پورے وثوق سے احقر عرض کرتا ہے کہ اہل خیر حضرات اس مدرسہ کی خدمت کر کے اپنے روپیوں کو صحیح مصرف میں پائیں گے، یہ مدرسہ حفظ قرآن اور تجوید و قراءت کا ایک معتد ادارہ ہے۔  
 داسے دوسرے، قد سے ملنے ہر طرح اس کی خدمت کر کے عند اللہ ماجور ہوں۔ فقط۔

### الذکر العظمیٰ

خادم التجوید والقراءت دارالعلوم دیوبند، ۲۸ ربیع الاول ۱۴۱۶ھ

### اکابرین ملت و زعماء امت

جنہوں نے ہجرت خود ادارہ کا معائنہ فرمایا اور تعاون کی اہمیت کی

- (۱) لقیہ الامت حضرت اقدس مفتی محمود حسن صاحب گنگوئی مفتی اعظم دارالعلوم دیوبند
- (۲) سید العارفین الشاہ حضرت مولانا سید قاری صدیق احمد ہاندوئی جامعہ عربیہ ہندو
- (۳) محی السنہ الحاج الشاہ مولانا سید ابرار الحق صاحب مدظلہ ہر دوئی خلیفہ حضرت تھانوی
- (۴) مفکر اسلام حضرت مولانا سید ابوالحسن علی میاں صاحب ندوۃ العلماء لکھنؤ۔
- (۵) عامل اسلام کے سب سے بڑے محدث الشاہ حضرت شیخ علامہ یونس صاحب مظاہر علوم سہارنپور۔
- (۶) نمونہ اسلاف حضرت مولانا قاری ابوالحسن صاحب اعظمی مدظلہ شیخ القراء دارالعلوم دیوبند
- (۷) علم کے بحر ذار حضرت مولانا حکیم نغمیماں صاحب مرحوم پوتے حضرت مولانا گنگوئی۔
- (۸) حکلم جلیل حضرت مولانا مفتی مظفر حسین صاحب ناظم اعلیٰ مظاہر علوم وقف سہارنپور۔
- (۹) حضرت مولانا مفتی عبدالقیوم صاحب جانشین خانقاہ رحیمی رائے پور
- (۱۰) حضرت مولانا سید مکرم حسین صاحب خلیفہ حضرت مولانا عبدالقادر صاحب
- (۱۱) حضرت مولانا محمد اللہ صاحب صاحبزادہ محترم حضرت مولانا شاہ اسعد اللہ صاحب

- (۱۲) حضرت مولانا شمس علی صاحب شاگرد رشید حضرت علامہ انور شاہ کشمیری
- (۱۳) حضرت مولانا عبدالحق صاحب اعظمی محدث دارالعلوم دیوبند
- (۱۴) حضرت مولانا نعمت اللہ صاحب اعظمی محدث دارالعلوم دیوبند
- (۱۵) حضرت مولانا صغر حسین صاحب شیخ الحدیث ریزمی تاجپورہ
- (۱۶) حضرت مولانا محمد یاسین صاحب شیخ الحدیث مفتاح العلوم جلال آباد
- (۱۷) حضرت مولانا نسیم احمد صاحب شیخ الحدیث اشرف العلوم گنگوہ
- (۱۸) حضرت مولانا عجم الحسن صاحب جانشین خانقاہ امدادیہ تھانہ بھون
- (۱۹) حضرت مولانا محمد اسلم صاحب صاحب مزادہ حضرت قاری محمد طیب صاحب
- (۲۰) حضرت مولانا حسین احمد صاحب شاگرد رشید حضرت شیخ الادب مولانا اعجاز علی
- (۲۱) حضرت مولانا عبدالرحیم صاحب تھے پوری خلیفہ حضرت شیخ سبار پوری
- (۲۲) حضرت مولانا مفتی عبدالرحمن صاحب ناظم اعلیٰ مدرسہ انصار العلوم نوگاوہاں مراد آباد۔
- (۲۳) حضرت مولانا حسین الدین صاحب ناظم اعلیٰ مدرسہ فیض العلوم مسجد صدیقان بجنور
- (۲۴) حضرت مولانا محمد عالم صاحب ناظم اعلیٰ دارالعلوم جامع الہدیٰ مراد آباد
- (۲۵) حضرت مولانا قاری عبدالرؤف صاحب استاذ شعبہ تجوید وقرآت دارالعلوم دیوبند
- (۲۶) حضرت مولانا محمد اختر صاحب روح رواں جامعہ اسلامیہ ریزمی تاجپورہ
- (۲۷) مفکر ملت حضرت مولانا محمد اسلم صاحب روح رواں جامعہ کاشف العلوم جھنسل پور
- (۲۸) حضرت مولانا حبیب احمد صاحب جانشین حضرت قاری صدیق احمد
- (۲۹) حضرت مولوی محمد مرتضیٰ صاحب محرر شعبہ محاسبی دارالعلوم دیوبند
- (۳۰) حضرت مولانا عبدالرحیم صاحب فلاحی جامعہ اشاعت العلوم اکل کوا
- (۳۱) حضرت مولانا مفتی محمد زید صاحب جامعہ دارالعلوم ندوۃ العلماء لکھنؤ
- (۳۲) حضرت مولانا مفتی عبداللہ صاحب پھولپوری خلیفہ حضرت مولانا ہرودی مدظلہ
- (۳۳) عالی جناب محمد فیاض صاحب فاروقی، ایس۔ ایس۔ پی، نوا شہرہ پنجاب۔
- (۳۴) عالی جناب شعیب الدین صاحب صدیقی کمرشل انسپکٹر ریلوے۔ انبالہ



## مدرسہ کی اہم ضروریات

(۱) تعمیرات: مدرسہ ہذا میں روز بروز طلبہ کی بڑھتی ہوئی تعداد کی ضرورت کے پیش نظر درسگاہوں اور کمروں کی شدید ضرورت ہے۔ (۲) پانی کی تنگی — (۳) جنریٹر — (۴) مہمان خانہ — (۵) کتب خانہ — (۶) دفتر — (۷) تکمیل مسجد — ان ساتوں ضروریات پر تخمینی صرفہ تقریباً سترہ لاکھ روپے ہے۔

(۸) خریداری زمین: مدرسہ کے اطراف میں کھیت کی شکل میں زمینیں ہیں۔ مدرسہ کی ضروریات کے پیش نظر ان زمینوں کی خریداری نہایت ضروری ہے۔ اس وقت مناسب قیمت پر حاصل ہو سکتی ہیں۔ اہل خیر سے تعاون کی درخواست ہے۔

## ہمدردان ملت سے اپیل

یہ ادارہ ملک کے نامور علماء اور مقتدر زعماء ملت کا اعتماد فرمودہ ہے۔ نیز اس ادارہ کو مشہور علماء کرام کی تائید و توثیق بھی حاصل ہے، اس وقت جن ضروریات کا اظہار کیا گیا ہے ان کی تکمیل کی اشد ضرورت ہے اور اس کے وقتی اخراجات بھی قابل توجہ ہیں، چنانچہ ان ضروریات کی تکمیل کے سلسلہ میں اس سال مدرسہ کافی مقروض بھی ہے۔

لہذا غیر صاحب استطاعت حضرات اور عام مسلمانوں سے گزارش ہے کہ دینی استحکام کے لیے ادارہ آپ کے زبردست تعاون و امداد کا مستحق ہے، جس طرح بھی ممکن ہو انفرادی یا اجتماعی حتی المقدور مدرسہ کی ضروریات کا لحاظ کرتے ہوئے امداد فرما کر اپنے لیے ذخیرہ آخرت مہیا فرمائیں، ہم آپ کو یقین دلاتے ہیں کہ انشاء اللہ آپ کا ایک ایک پیسہ جائز اور صحیح مصرف میں خرچ کیا جائے گا۔

دین حق کے تلاشی اور ملت سے ہمدردی رکھنے والے حضرات کے لیے یہ ایک بہترین موقع ہے کہ تعاون و اعلیٰ البرکی سعادت سے سرفراز ہوں۔ ان اللہ لا یضیع اجر المحسنین

ترسیل زرا اور خط و کتابت کا پتہ

قاری محمد اکرام صاحب قاسمی

دارالعلوم صلیبیہ علیہ السلام پورہ، اداکھانہ خاص، ضلع ہردوار (پوہلی) پن: ۲۳۷۶۶۸

سالانہ خرچ : 825000/- آٹھ لاکھ پچیس ہزار روپے

## مطبوعات مکتبہ صوت القرآن دیوبند

- ۱- قراءات عشرہ کا حامل قرآن کریم بطریق شاطبیہ وڈرہ  
 ۲- النسخة العنبریہ شرح المقدمة الجزریہ  
 ۳- اتحاف البررہ بالمتون العشرہ  
 ۴- النفحات القاسمیہ شرح قصیدۃ الشاطبیہ  
 ۵- تحفة الحسنات بمتون القراءات  
 ۶- تیسیر القراءات فی السبع المتواترات  
 (جمع عظمیٰ میں مکمل پارہ: الم)
- ۷- متن الشاطبیہ  
 ۸- متن الطیبہ  
 ۹- التیسیر للذانی، شرح اردو التبشیر  
 ۱۰- التحفة الجمیلہ شرح عقیلہ (رانیہ)  
 ۱۱- الفوائد الیہیہ شرح الدرۃ المضیہ  
 ۱۲- المستبشرة فی القراءات الثلاث  
 ۱۳- الفوائد الدریہ ترجمۃ مقدمۃ الجزریہ  
 ۱۴- اظہار النعم ترجمہ "اختصار القول فی الوقف  
 علی کلا ویلی ونعم  
 ۱۵- ایضاح العشر فی حل طیبۃ النشر  
 ۱۶- التصميم الجدید فی علم التجوید (نقشہ)  
 ۱۷- نعم الورد فی ادکام المدود  
 ۱۸- نفحة الریحان فی بیان الن  
 ۱۹- نثر المرجان فی تعداد آیات القرآن  
 ۲۰- جواهر القراءات  
 ۲۱- اساطین علم قراءات  
 ۲۲- جمال القرآن مع حواشی بیان العرفان  
 ۲۳- جامع الوقف مع حاشیہ ایضاح الوقف  
 ۲۴- حسن الاقتداء فی الوقف والابتداء  
 ۲۵- مسائل تجوید اور وقوف  
 ۲۶- معرفۃ الرسوم مع حواشی ضیاء النجوم  
 ۲۷- معزب و مترجم خلاصۃ البیان  
 ۲۸- خلاصۃ الترتیل  
 ۲۹- رسم المصحف اور اس کے مصادر  
 ۳۰- روح القراءات  
 ۳۱- علم قراءات اور قراء سبوع  
 ۳۲- فوائد مکیدہ مع حواشی حسنیہ
- ۳۳- قواعد التجوید  
 ۳۴- قرآنی املاء اور رسم الخط  
 ۳۵- قراءات شاذہ  
 ۳۶- مقدمہ علم قراءات، سفارشات و گذارشات  
 ۳۷- آداب تلاوت القرآن  
 ۳۸- سوانح ابوعبید القاسم ابن سلام  
 ۳۹- حسن المحاضرات فی رجال القراءات (۲ جلدیں)  
 ۴۰- تاریخ علم قراءات - حدیث سبعة احرف، (ڈر  
 قراءات صحیحہ و شاذہ کا حکم  
 ۴۱- دربار رسالت ﷺ کے مستند قراء  
 ۴۲- دارالعلوم دیوبند اور خدمات تجوید و قراءات  
 ۴۳- کاتبین وحی ۵۶ صحابہ کرام کے مقدس حالات  
 ۴۴- کلمات اذان میں مدنی تحقیق  
 ۴۵- کشکول حسن  
 ۴۶- یہ تھے شیخ الاسلام مولانا حسین احمد مدنی  
 ۴۷- ذکر ابرار (حضرت مولانا ہرودی صاحب مدظلہ کے مختصر حالات)  
 ۴۸- اذان و اقامت کے فضائل و مسائل مع کلمات اذان میں  
 مدنی تحقیق  
 ۴۹- ارکان اسلام  
 ۵۰- جمعہ و عیدین کے فضائل و مسائل مع خطبات  
 ۵۱- حضرت تھانوی کے پسندیدہ واقعات  
 ۵۲- دلچسپ و حیرت انگیز  
 ۵۳- غنیۃ الطالبی فی تذکرۃ الامام الشاطبی  
 ۵۴- روح پرور حالات اور حیرت انگیز معلومات  
 ۵۵- الفیض العمیم فی اجراء جزء الم  
 ۵۶- مدرسہ تجوید القرآن دہلی، خدمات و تعارف  
 ۵۷- دینی تعلیم اور مدارس ایک تاریخی جائزہ  
 ۵۸- خزائن العرش فی روایۃ قانون وورش  
 ۵۹- حرکات الحروف فی نطق المجول والمعروف  
 ۶۰- اکابر علماء امت کا اکتفاء فی القراءۃ (دوراؤل سے دور حاضر تک)  
 ۶۱- حدیث سبعة احرف اور علامہ ابن جریر طبری  
 ۶۲- روبرو گفتگو ایک انٹرویو  
 ۶۳- شیخ القراء ابوالحسن اعظمی معاصرین کی نظر میں  
 ۶۴- تلیخیص معارف القرآن (غیر مطبوعہ)